

TIGHT BINDING BOOK

BROWEN BOOK ONLY

UNIVERSAL
LIBRARY

OU_200316

UNIVERSAL
LIBRARY

OSMANIA UNIVERSITY LIBRARY

Call No

Accession No.

Author

Title

This book should be returned on or before the date
last marked below.

ಹೂಲ-ಮನೆ

ಶ್ರೀಕೃಷ್ಣ ವಾಟೀಲ

ನಾಹಿನಿ ಪ್ರಕಾಶನ
ಜಯಚಾಮರಾಜ ರಸ್ತೆ, ಬೆಂಗಳೂರು-೨

ಮೊದಲನೆಯ ಮುದ್ರಣ : ೧೯೫೪

ಎಲ್ಲ ಹಕ್ಕು ಗಳೂ ಲೇಖಕರದು

ಮುಖಚಿತ್ರ :

ಎಸ್. ಎಸ್. ಕುಕ್ಕೆ

ಮುದ್ರಕರು :

ಎಂ. ಎಸ್. ಚಿಂತಾಮಣಿ, ಬಿ. ಎಸ್.ಸಿ.,
“ಈಸ್ಟರ್ನ್ ಪ್ರೆಸ್”, ಜಯಚಾಮರಾಜ ರಸ್ತೆ,
ಬೆಂಗಳೂರು-೨.

ಮೊದಲ ಮಾತು

‘ ಹೊಲ-ಮನೆ ’ ಬ್ರಾಹ್ಮಣ ಸಮಾಜಕ್ಕೆ ಸಂಬಂಧಿಸಿದ ಕಾದಂಬರಿ.

ಇಂದಿನ ಬ್ರಾಹ್ಮಣ ಸಮಾಜವು ತೀರ ಅವನತಿಯ ಸ್ಥಿತಿಗೆ ಬಂದಿದೆ. ಅದಕ್ಕೆ ಅನೇಕ ಕಾರಣಗಳಿವೆ. ಬ್ರಾಹ್ಮಣ್ಯದಿಂದಲೇ ಬ್ರಾಹ್ಮಣರು ಹಾಳಾದುದು ವಿಷಾದದ ಸಂಗತಿ. ಅಲ್ಲದೆ ಸಮಾಜ ಮತ್ತು ಸರಕಾರವು ಸಹ ಅವರನ್ನು ಹತ್ತಿಕ್ಕುತ್ತ. ಬಂದಿರುವವು. ಹೆಳ್ಳಿಯಲ್ಲಿಯ ಬ್ರಾಹ್ಮಣರ ಸ್ಥಿತಿಯು ಇನ್ನೂ ಕೇಳು. ಹೊಟ್ಟೆಯ ಪಾಡಿಗೆ ಗುಳೇ ಕಿತ್ತುಕೊಂಡು ತಾಲೂಕಿಗೋ ಜಿಲ್ಲೆಗೋ ಬಂದು ನನಕರಿ-ಚಾಕರಿ ಮಾಡಿ ಹೇಗೋ ಉಪಜೀವಿಸುತ್ತಿರುವ ಬ್ರಾಹ್ಮಣ ಕುಟುಂಬಗಳು ಬಹಳ. ಇದರಿಂದ ಹೆಳ್ಳಿಯೊಳಗಿನ ಬ್ರಾಹ್ಮಣರಲ್ಲಿ ಪಟ್ಟಣವನ್ನು ಸೇರಿರುವರು. ಈಗ ಅಲ್ಲಿ ಉಳಿದವು ಒಂದೋ, ಎರಡೋ ! ಅವು ಸಹ ಇಂದಿನ ಮುಗ್ಧಟ್ಟಿನಲ್ಲಿ ಖಿಲವಾಗಿವೆ. ಒಕ್ಕಟ್ಟಿ ಗಿಂತ ಪರಸ್ಪರರಲ್ಲಿ ನೈಮನಸ್ಸೇ ಹೆಚ್ಚು. ಅವರ ಮಕ್ಕಳು ಅಶಿಕ್ಷಿತರ ಸಹವಾಸದಿಂದ ಕುಟುಂಬ ಘಾತುಕರಾಗುವುದು ಆಶ್ಚರ್ಯವೇನು ? ಹೀಗಾಗಿ ಅನೇಕ ಮನೆಗಳು ಹೀನಸ್ಥಿತಿಗೆ ಬಂದಿವೆ.

ಉತ್ತರ ಕರ್ಣಾಟಕದಲ್ಲಿ ಈ ರೀತಿ ಹಾಳಾದ ಮನೆತನಗಳು ಹಲವಾರು ಸಿಕ್ಕುವವು. ಪ್ರತಿ ಹೆಳ್ಳಿಯಲ್ಲಿಯೂ ಕಾಣಬಹುದು. ಇಂಥವುಗಳನ್ನು ನಾನು ನೋಡಿರುವೆ. ವಿಷಾದ ಪಟ್ಟಿರುವೆ. ನಾನು ಕಂಡ ಸಂಗತಿಗಳ ಸಂಕೀರ್ಣ ವಸ್ತುವೇ ಈ ಕಾದಂಬರಿ. ಇಲ್ಲಿ ಕಲ್ಪನೆಗಿಂತ ಸತ್ಯ ಸಂಗತಿಗಳಿಗೆ ಹೆಚ್ಚು ಆಸ್ವದ ಕೊಟ್ಟಿರುವೆ.

ಈ ನನ್ನ ಕೃತಿ ಓದುಗರಲ್ಲಿ ವಿಚಾರ ಜಾಗೃತಿಗೆ ಪ್ರಚೋದನೆ ಯಾದೀತೆಂದು ನಂಬಿರುವೆ.

ಕೋನವಾಳಗಲ್ಲಿ }
ಬೆಳಗಾವಿ }

ಶ್ರೀಕೃಷ್ಣ ಪಾಟೀಲ

ಅಪ್ಪಾರಾಯರ ದರ್ಪ, ಅಭಿಮಾನ, ಗೌರವ, ಕೀರ್ತಿ, ಐಶ್ವರ್ಯ, ದೇವಭಕ್ತಿ ಮುಂತಾದ ಸಾತ್ವಿಕ-ರಾಜಸ ಗುಣಗಳಿಗೆ ಅವರ ನಂಬಿಗೆಯ ನಾಯಿಯಾದ ಮೋತ್ಯಾ ಪ್ರತೀಕವಾಗಿದ್ದಿತು. ರಾಯರು ರಾಮದುರ್ಗ ವರಬಾರಕ್ಕೆ ಹೋದಾಗ ಅಲ್ಲಿಯ ಯಜಮಾನರಿಂದ ನಜರಾಣಿಯಾಗಿ ಸಿಕ್ಕಿದ್ದಿತು. ರಾಯರು ಅದನ್ನು ಬಹಳ ಪ್ರೀತಿಸುತ್ತಿದ್ದರು. ತಮ್ಮ ನಂಬಿಗೆಯ ಗೆಳೆಯನನ್ನಾಗಿ ಮಾಡಿಕೊಂಡಿದ್ದರು. ತಮ್ಮ ಜೀವದ ನೆಳಲೆಂದೇ ಬಗೆದಿದ್ದರು. ಮೋತ್ಯಾನಾದರು ರಾಯರ ಅಂಗರಕ್ಷಕನಾಗಿ, ಪ್ರಾಣರಕ್ಷಕನಾಗಿ ಅವರ ಸೇವೆಯನ್ನು ಸಲ್ಲಿಸುತ್ತಿದ್ದಿತು.

ಮೋತ್ಯಾನ ವೈಬಣ್ಣ ಒಂದೇ ಬಗೆಯದಾಗಿರಲಿಲ್ಲ. ದ್ವೈತ ತತ್ವದಂತೆ ಕರಿ-ಬಿಳಿಯ ಸಂಗಮವಾಗಿದ್ದಿತು. ಬಿಳಿಯ ಬಣ್ಣದ ಮುಖದ ಮೇಲೆ ಎದ್ದು ಕಾಣುವ ಕರಿಯ ಗೆರೆಯು ರಾಯರ ವೈಷ್ಣವ ತೇಜದ ತ್ರಿಪುಂಜನಾಮಗಳಲ್ಲೊಂದರ ಗುರುತಾಗಿದ್ದಿತು. ಸೂಲದ ಹೆಲ್ಲುಗಳು ರಾಯರ ದರ್ಪದ ಸಾಕ್ಷಿಯಾಗಿದ್ದವು. ಅದರ ತೆರೆದ ಬಾಯಿಯು ರಾಯರ ವಾಚಾಳತನವನ್ನು ಉದಾಹರಿಸುತ್ತಿದ್ದಿತು. ಜೋಲುಬಿದ್ದು ಹನಿಯಿಕ್ಕುವ ನಾಲಗೆಯು ರಾಯರ ಸುರುಚಿಯ ಮಹಾತ್ಮಿಯನ್ನು ಪ್ರದರ್ಶಿಸುತ್ತಿದ್ದಿತು. ಅದರ ಏರು

ಎದೆಯು ರಾಯರ ಗಂಡುತನದ ಸಂಗ್ರಹವಾಗಿದ್ದಿತು. ಅದರ ಹೆಸಿಯ ಮೂಗು ರಾಯರ ಜಠರಾಗ್ನಿಯ ದ್ಯೋತಕವಾಗಿದ್ದಿತು. ಅದರ ವೇಗ ರಾಯರ ಕಲ್ಪನಾ ವೇಗವನ್ನು ಅನುಮೋದಿಸುತ್ತಿದ್ದಿತು. ಅದರ ಸಣ್ಣ ನಡು ರಾಯರ ಜಿಗುಟುತನವನ್ನು ಪ್ರಶಂಸಿಸುತ್ತಿದ್ದಿತು. ಅದರ ಮಡಿಚಿದ ಕಿವಿಗಳು ರಾಯರ ಬಗ್ಗೆ ಅಪರೋಕ್ಷದಲ್ಲಿ ನಡೆವ ಸಂಗತಿಗಳಿಗೆ ಮುಚ್ಚಳವಾಗಿದ್ದಿತು. ಅದರ ಗಂಭೀರ ನಡಿಯು ರಾಯರ ಗೌರವವನ್ನು ಅಳೆಯುವ ಸಾಧನವಾಗಿದ್ದಿತು. ಅದರ ಚೊಂಕು ಬಾಲ ರಾಯರ ಹಟವನ್ನು ತಿಳಿಸುತ್ತಿದ್ದಿತು. ಚಿಕ್ಕ ಇಲಿಯ ಸಪ್ಪಳಕ್ಕೆ ಹೆದರುವ ಅದರ ಸ್ವಭಾವವು ರಾಯರ ಧರ್ಮಭೀರು ತನದ ನಿದರ್ಶನವಾಗಿದ್ದಿತು. ಗಾಳಿಯ ಓಟಕ್ಕೆ ಅದರ ಬೊಗಳೆ ವಿಕೆಯು ರಾಯರ ಪಾಂಡಿತ್ಯಕ್ಕೆ ಸಮನಾಗಿದ್ದಿತು. ಈ ಸಮನ್ವಯ ಗುಣಗಳಿಂದಲೇ ಮೋತ್ಯಾ ರಾಯರ ಪ್ರೀತ್ಯಾದರಕ್ಕೆ ಪಾತ್ರವಾಗಿ ತ್ತೆಂದರೂ ಸರಿ.

ಊರಿಗೆ ತಂದ ದಿನ ಅದು ಚಿಕ್ಕದಿದ್ದಿತು. ಅದರ ಪಾಲನ ಪ್ರೋಷಣೆಯ ಹೊರೆಯನ್ನು ರಾಯರು ತಾವೇ ಹೊತ್ತಂತೆ ಮಾಡಿದರು.

ಆ ವರುಷ ತಮ್ಮ ಕೋಡಿಯ ಹೊಲದ ಹತ್ತಿಯನ್ನು ಬೆಳಗಿ ನಲ್ಲಿಯೆ ಬಿಡಿಸಿ ತರಿಸಿದರು. ಬಿಸಿಲಲ್ಲಿ ಒಣಗ ಹಾಕಿದರು. ತಮ್ಮ ಮನೆಯ ತೋಟದ ಆಳಾದ ಅಣ್ಣಪ್ಪನ ಹೆಂಡತಿ ಸಣ್ಣವ್ವನಿಂದ ಆರಿಸಿದರು. ಪಿಂಜಾರ ಫಕೀರನಿಂದ ಹೊಡೆಸಿದರು. ಮೊದಲೇ ತಂದು ಸಿದ್ಧಪಡಿಸಿದ ಕುತನಿಯ ಅರಿವೆಯಲ್ಲಿ ತುಂಬಿಸಿ ಚಿಕ್ಕದೊಂದು ಗಾದಿಯನ್ನು ಮಾಡಿಸಿದರು. ಅದನ್ನು ಹಾಸಿ ಮೋತ್ಯಾನನ್ನು ಅದರ ಮೇಲೆ ಕುಳ್ಳಿರಿಸಿ ಕಣ್ಣದಣಿ, ಮನದಣಿ ನೋಡಿ ಸಂತಸ ಪಟ್ಟರು.

ಇಷ್ಟೇ ಅಲ್ಲ. ಅದರ ಆರಯಿಕೆಗೆ ಮತ್ತೆ ಕೆಲವು ವ್ಯವಸ್ಥೆಯನ್ನು ಮಾಡಿದರು. ಹಾಲು ಕುಡಿಯಲು ಒಂದು ಹರಿವಾಣ, ಅನ್ನ ತಿನ್ನಲು ಬಂದು ತಬಕ, ನೀರು ಕುಡಿಯಲು ಕಲಾಯ ಮಾಡಿದ ಒಂದು

ಬಟ್ಟಲು, ಕೊರಳಿಗೆ ಒಂದು ಚರ್ಮದ ಪಟ್ಟಿ, ಒಂದು ಕಬ್ಬಿಣದ ಸರಪಳಿ, ಚಳಿಗಾಲದಲ್ಲಿ ಚಳಿಹತ್ತಬಾರದೆಂದು ಒಂದು ಜೂಲು ತಮಗೆ ತಿಳಿದಷ್ಟು ಅನುಕೂಲತೆಯನ್ನು ಮಾಡಿದರು.

ತಮ್ಮ ಗೆಳೆಯ ಇಟ್ಟಪ್ಪ ನಾಯಿಯ ಮೈಯಲ್ಲಿ ಚಿಕ್ಕಾಡುಗಳಾ ಗುವವು ! ಎಂದು ಹೇಳಿದ್ದಕ್ಕೆ ಸಬಕಾರ ಹಚ್ಚಿ ಮೈ ತೊಳೆಯುವ ವ್ಯವಸ್ಥೆಯನ್ನು ಮಾಡಿದರು. ಅಲ್ಲದೆ ಮುಂಜಾನೆಯ ಊಟ ಇಂಥದು, ಮಧ್ಯಾಹ್ನದ ಊಟ ಇದು, ಸಂಜೆಗೆ ಇದನ್ನು ಹಾಕಬೇಕು. ಎಂದು ಮನೆಯವರನ್ನು ಎಚ್ಚರಿಸಿದರು. ದ್ವಾದಸಿಗೆ ಒಮ್ಮೆ ಮಾಂಸ ವನ್ನು ಹಾಕಲು ಮನೆಯ ಆಳಿಗೆ ಒಪ್ಪಿಸಿದರು, ಸಾಲೆ ಬಿಟ್ಟ ಮೇಲೆ ಒಂದಿಷ್ಟು ತಿರುಗಾಡಿಸಿಕೊಂಡು ಬರಲು ಹಿರಿಯ ಮಗ ರಾಜಣ್ಣನಿಗೆ ಆಜ್ಞೆಯಾಯಿತು. ಈ ಸೇವೆ - ವೋಷಣೆಯಿಂದ ಕೆಲದಿನಗಳಲ್ಲಿಯೇ ಅದು ಹೆಷ್ಟು-ಪುಷ್ಟವಾಗಿ ಬೆಳೆಯಿತು. ಇನ್ನಷ್ಟು ದೊಡ್ಡದಾದರೆ ಒಂದು ಕತ್ತೆ ಕಿರುಬನಂತಾಗುವದೆಂದು ಜನರಾಡುವ ಮಾತಿಗೆ ಪ್ರತ್ಯಕ್ಷ ಉದಾಹರಣೆಯಾಗಿ ನಿಂತಿತು.

ಆದರೆ ಈ ಅತಿದಕ್ಷತೆ, ಅತಿ ಪ್ರೇಮ, ಅತಿ ಮನುತೆ ಮನೆಯ ವರಿಗೆ ಅನೇಕ ಸಲ ಬೇಜಾರಕ್ಕೆಟ್ಟುಕೊಂಡಿತು. ರಾಯರ ಮುಂದೆ ಅದರ ಗುಣಗಾನ ಮಾಡಿದ ಬಾಯಿಗಳೇ ಅವರ ಅಪರೋಕ್ಷದಲ್ಲಿ ಈ ಪೀಡಾ ಎಲ್ಲಿಯದೋ ಸುಟ್ಟಬರಲಿ. ಅಡಿಗೆಯ ಮನೆಯ ವರಿಗೆ ನುಗ್ಗಿಬರುವುದು. ಧಾಬಳಿಯ ಮೇಲೆ ಮಲಗುವುದು. ಊಟಕ್ಕೆ ಕುಳಿತಾಗ ಚಿತ್ರಾವತಿಗಳನ್ನು ಎತ್ತಿಕೊಂಡು ಹೋಗುವುದು. ಎಲ್ಲರ ತಾಟಿಗೆ ಬಾಯಿ ಹಾಕುವುದು. ಏನು ಗಂಟುಬಿದ್ದಿತೇ ! ಎಂದು ಹಾಳಾಗುವದೋ ! ಎಂದು ಶಪಿಸುತ್ತಿದ್ದರು.

ಆದರೆ ರಾಯರ ಮಾತುಗಳು ಇದಕ್ಕೆ ವಿಸರೀತವಾಗಿದ್ದವು. ಮೋತ್ಯಾ ನಮ್ಮ ಮನೆಗೆ ಬಂದ ಮೇಲೆ ನನ್ನ ಭಾಗ್ಯದ ಕಣ್ಣು ತೆರೆಯಿತು. ಅದು ಮನೆಗೆ ಬಂದ ವರುಷವೇ ಮೂಲಿಯ ಹೊಲದ ಜೋಳದ ರಾಸಿಯನ್ನು ನೋಡಿ ಜನರು ಬೆರಳು ಕಚ್ಚಲಿಲ್ಲವೇ ?

ಐದು ಚೀಲ ಜೋಳಕ್ಕೂ ಗತಿಗಾಣದ ಹೊಲದಲ್ಲಿ ಐವತ್ತು ಚೀಲ ಜೋಳವಾಗುವದೆಂದರೇನು ಸಾಮಾನ್ಯವೇ! ಅದೇ ವರುಷ ಎಕ್ಕೀ ತೋಟದ ಮೆಣಸಿನಕಾಯಿಯ ಮಾರಾಟದಿಂದ ಸಾವಿರ ರೂಪಾಯಿ ಗಳನ್ನು ಎಣಿಸಿಕೊಳ್ಳಲಿಲ್ಲವೇ! ನಮ್ಮ ರಾಜಣ್ಣನಂತಹ ಅಕ್ಷರ ಶತ್ರುವಿಗೆ ಆ ಗ್ರಾಮದ ಸಾವುಕಾರ ತಮ್ಮಾಜಿಯವರು ತಮ್ಮ ನಕ್ಷತ್ರ ದಂತಹ ಮಗಳನ್ನು ಸೊಸೆಯಾಗಿ ಕೊಡಲಿಲ್ಲವೆ! ಇದೆಲ್ಲ ಮೋಠ್ಯಾನ ಕಾಲಗುಣವಲ್ಲದೆ ಮತ್ತೇನು? ಹೀಗೆ ಒಂದೋ ಎರಡೋ ಎಣಿಸುತ್ತ ಕುಳಿತರೆ ನಮ್ಮ ಹಳ್ಳದೊಳಗಿನ ಉಸುಕಿನ ಕಣಗಳು ಸಾಲಲಾರವು ಎಂದು ಜೊಲ್ಲು ಜಿಗುಟಾಗುವವರೆಗೆ ವರ್ಣಿಸುತ್ತಿದ್ದರು. ಮನೆಯವರು ರಾಯರ ಮುಂದೆ ಇನ್ನೆಲ್ಲವುಗಳಿಗೆ ಒಪ್ಪಿ ಹೌದೆಂದು ಕಾಲೆತ್ತಿನಂತೆ ತಲೆಹಾಕಿದರೂ ನಾಯಿಯಿಂದ ಇಷ್ಟೆಲ್ಲ ಭಾಗ್ಯ ಬೆಳೆಯಿತೆಂಬ ಸಿದ್ಧಾಂತಕ್ಕೆ ಮನದಲ್ಲಿಯೇ ನಗುತ್ತಿದ್ದರು. ಹೊರಗೆ ಪ್ರಶಂಸೆ, ಒಳಗೆ ಅನುಹೇಳನ ಬೆಳೆದುಬರಲು ನಾಯಿಯ ಕಾಲ-ಗುಣ ಸುಸ್ಪಷ್ಟವೆಂದು ಎಲ್ಲರೂ ಅರಿತಿದ್ದರು. ಇದರ ಪ್ರದರ್ಶನವೂ ಆಗಾಗ ನಡೆಯುತ್ತಿದ್ದಿತು.

ಅಪ್ಪಾರಾಯರು ಅಕಸ್ಮಿಕ ಕೆಲಸಕ್ಕಾಗಿ ಒಮ್ಮೊಮ್ಮೆ ತಾಲೂಕಿಗೆ ಹೋಗಬೇಕಾಗುತ್ತಿದ್ದಿತು. ಕೆಲಸದ ಮಹತ್ವವನ್ನು ಅವಲಂಬಿಸಿ ತಾಲೂಕಿನಲ್ಲಿ ಒಂದೆರಡು ದಿನಗಳ ವರೆಗೂ ನಿಲ್ಲಬೇಕಾಗುತ್ತಿದ್ದಿತು. ಆಗ ನಾಯಿಯ ವ್ಯವಸ್ಥೆಯೆಲ್ಲ ಅಸ್ತವ್ಯಸ್ತ. ಅದು ಮುಂಜಾನೆ ತನ್ನ ಜಲಬಾಧೆಗಳಿಗಾಗಿ ಕಿರುಗುಡುತ್ತಿದ್ದಿತು. ಬೊಗಳುತ್ತಿದ್ದಿತು. ಕಟ್ಟಿದ್ದ ಕಬ್ಬಿಣದ ಸರಪಳಿಯನ್ನು ಕಡಿಯುತ್ತಿದ್ದಿತು. ನೆಲ-ಗೋಡೆಯನ್ನು ಕೆದರುತ್ತಿದ್ದಿತು. ಗೂಟದ ಸುತ್ತು ನೂರಾರು ಪ್ರದಕ್ಷಿಣೆಗಳನ್ನು ಹಾಕುತ್ತಿದ್ದಿತು. ಕುತ್ತಿಗೆಗೆ ಉರುಲು ಬೀಳಲು ಸಾಯುವವರೆಂತೆ ಬೊಬ್ಬೆ ಹೊಡೆಯುತ್ತಿದ್ದಿತು. ಅಕಸ್ಮಾತ್ ಯಾರಾದರೂ ಕೇಳಿದರೆ ಅದನ್ನು ಬಿಡಿಸಿ ಹೊರಗೆ ಹಾಕುತ್ತಿದ್ದರು. ಅದು ತನ್ನ ಪ್ರಾತರ್ವಿಧಿಯನ್ನು ಅವಸರದಿಂದ ಮನೆಯ ಒಳಗೇ ಬಹಳ ಸಾರೆ - ಹೊರಗೆ ತೀರಿಸಿ ಹಸಿದ ಹೊಟ್ಟೆಗೆ ಇಲ್ಲಿ ಅಲ್ಲಿ ಹುಡುಕುತ್ತಿದ್ದಿತು. ಮನೆಯವರು

ಸಿಟ್ಟಿಗೆದ್ದು ಕಲ್ಲಿನಿಂದ ಒಗೆಯುತ್ತಿದ್ದರು. ಆಗ ಮನೆಯ ಹೊರಗೆ ಓಡಿಹೋಗಿ ಅಲೆದಾಡುತ್ತಿದ್ದಿತು. ಮನೆಯವರು ತಮ್ಮ ಮಕ್ಕಳು ಮರಿ, ಆಳುಹೋಳುಗಳ ಆರಯಿಕೆಯಲ್ಲಿ ಇದರ ಹಸಿವು, ನೀರಡಿಕೆಯ ಕಡೆಗೆ ಲಕ್ಷ್ಯ ಕೊಡಲು ವೇಳೆಯೇ ಉಳಿಯುತ್ತಿರಲಿಲ್ಲ. ಆಗ ಮೋತ್ಯಾ ತನ್ನ ಹಸಿದ ಹೊಟ್ಟೆಗೆ ಒಂದೆರಡು ಅಗುಳನ್ನಾದರು ತುಂಬಿ ಕೊಳ್ಳಬೇಕೆಂದು ತಿಪ್ಪಿಯ ಮೇಲಿನ ಎಂಜಲ ಪತ್ರಾವಳಿಯನ್ನು ಎಳೆದು ತಂದು ತನ್ನ ಗಾದಿಯ ಪಕ್ಕದಲ್ಲಿ ಇಟ್ಟುಕೊಂಡು ನೆಕ್ಕುತ್ತಿದ್ದಿತು. ಹಳೆಯ ಎಲುಬಿನ ತುಂಡುಗಳನ್ನು ಉಪ್ಪಿನಕಾಯಿಯಂತೆ ನಡುನಡುವೆ ಬಾಡಿಸಿಕೊಳ್ಳುತ್ತಿದ್ದಿತು. ಇದನ್ನು ಕಂಡ ಮನೆಯ ಹೆಂಗಸರು ರೇಗಿಬಿಡುತ್ತಿದ್ದರು. ನೂರು ಶಾಪಗಳನ್ನು ತೂರಿ, ಸಾವಿರ ಕಡೆಗೆ ನೀರು ಬಿಟ್ಟು ಪತ್ರಾವಳಿಯನ್ನು ಮತ್ತು ಎಲುವನ್ನು ಹೊರಗೆ ಹಾಕಿಸಿ, ಗೋಮಯಮಾಡಿ ಪರಿಶುದ್ಧಗೊಳಿಸುವವರೆಗೆ ಮೋತ್ಯಾನ ಸಪಿಂಡ ಪಿತೃರೆಲ್ಲ ಸ್ವರ್ಗ ನರಕಗಳನ್ನು ಸುತ್ತವರೆಯಬೇಕಾಗುತ್ತಿದ್ದಿತು.

ಈ ಸುಖ-ದುಃಖಗಳನ್ನು, ನಿಂದೆ-ಪ್ರಶಂಸೆಗಳನ್ನು, ಪ್ರೀತಿ-ಅಪ್ರೀತಿಗಳನ್ನು, ಊಟ-ಉಪವಾಸಗಳನ್ನು ಸಮದೃಷ್ಟಿಯಿಂದ ಕಾಣುವ ಮೋತ್ಯಾನು ಮನೆಯವರು ಯಾರೇ ಬರಲಿ ಬಾಲವನ್ನು ಅಲುಗಾಡಿಸಿ, ತನ್ನ ಕರ್ತವ್ಯ ಕರ್ಮವನ್ನು ಒಪ್ಪಿಸುತ್ತಿದ್ದಿತು. ನಿನ್ನೆ ಹೊಡೆದವರು, ನಾಳೆ ಹೊಡೆಯುವವರು, ನಿನ್ನೆ ಬಯ್ದವರು, ನಾಳೆ ಬಯ್ಯುವವರು ಅದರ ಕಣ್ಣಲ್ಲಿ ಸಮಾನರು. ಆದರೆ ಅಪ್ಪಾರಾಯರನ್ನು ಕಂಡರೆ ಈ ಗುಣಗಳಿಗೆ ಮಹಾಪೂರ. ಅವರ ಮೇಲಿನ ತನ್ನ ಅತಿ ಶಯ ಭಕ್ತಿ, ಪ್ರೇಮ, ವಿಶ್ವಾಸ, ಸೇವಾಧರ್ಮದ ಪರಾಕಾಷ್ಠೆಯನ್ನು ತೋರಿಸುವಂತೆ ಅವರ ಸುತ್ತ ನೃತ್ಯವಾಡುವದು. ಎರಡು ಕಾಲಿನ ಮೇಲೆ ಎದ್ದು ನಿಲ್ಲುವದು, ದೂರಹೋಗಿ ನೆಲದ ಸಂಗಡ ನೆಲವಾಗಿ, ಧೂಳಿಯ ಮೋಡವನ್ನು ಹಿಂದೆ ಹಾಕುತ್ತ ಓಡಿ ಬರುವದು. ಕೊನೆಗೆ ಅವರ ಕಾಲಮೇಲೆ ಉರುಳಾಡುವದು. ಅವರ ಹೆಳೆಯ ಚಪ್ಪಲಿ

ಗಾಲನ್ನು ಮೂಸಿನೋಡುವದು. ಇದು ಎಲ್ಲರ ಕುತೂಹಲಕ್ಕೆ ಕಾರಣವಾಗಿದ್ದಿತು. ನಾತಿಲ್ಲದಿದ್ದರೂ ಮನುಷ್ಯರಂತೆ ಎಲ್ಲವನ್ನೂ ಮಾಡುವದಲ್ಲ ಎಂದು ಉದ್ಗಾರ ತೆಗೆಯುತ್ತಿದ್ದರು.

ಅದು ಏನೇಇರಲಿ. ಮೋತ್ಯಾನ ಮೈಮಾಟ, ಕೂದಲು, ಬಣ್ಣ, ಈ ಭಕ್ತಿ ಎಲ್ಲರ ಮೆಚ್ಚಿಗೆಯ ವಿಷಯವಾಗಿದ್ದಿತು. ಅದು ತಮ್ಮ ಕುಟುಂಬದಲ್ಲಿಯ ಒಂದು ಪ್ರಾಣಿಯೆಂದೇ ತಿಳಿದಿದ್ದರು.

ಗುಳ್ಳವನ ತೋಟದ ಅಣ್ಣಪ್ಪನ ಮೇಲೆ ಅಪ್ಪಾರಾಯರಿಗೆ ಮೊದಲಿನಿಂದಲೂ ಸಂಶಯ. ಅವನು ತೋಟದೊಳಗಿನ ಗೆಣಸು-ಗಜ್ಜರಿಗಳನ್ನು, ಕಾಯಿ-ಪಲ್ಲೆಯನ್ನು, ಮೇವು-ಮಿಡಿಚಿಯನ್ನು ಕದ್ದು ಕೊಂಡು ಹೋಗಿ ಮಾರುವನೆಂದೂ, ತಾನು ಉಪಯೋಗಿಸಿಕೊಳ್ಳುವನೆಂದೂ ಅನೇಕ ಜನದಿಂದ ಚಾಡಿಯ ಮಾತುಗಳು ರಾಯರ ಕಿವಿಯ ವರೆಗೆ ಬಂದಿದ್ದವು. ಮೊದ ಮೊದಲು-ಹಳೆಯ ಒಕ್ಕಲಿಗ, ಅಜ್ಜ ಆರು ತಲೆಯಿಂದ ಆ ತೋಟದಲ್ಲಿ ದುಡಿದವರು, ನಂಬಿಕಸ್ತರು ಎಂದೇ ತಿಳಿದಿದ್ದರು. ಈ ತಿಳಿವಳಿಕೆಯೇ ಪ್ರಬಲವಾಗಿ ಈವರೆಗೆ ಲಕ್ಷ್ಯವನ್ನು ಕೊಟ್ಟಿರಲಿಲ್ಲ. ಅಣ್ಣಪ್ಪನವರೆಗೂ ಆ ನಂಬಿಗೆಯ ಬಳ್ಳಿ ಹೆಚ್ಚಿ ಬಂದಿದ್ದಿತು. ಹಾಗೆ ನಂಬಲು ಸಾಕಷ್ಟು ಪುರಾವೆಗಳಿದ್ದವು.-ತೋಟದ ಮೂಲೆಗೆ ಹೆಚ್ಚಿದ ಮಾವಿನ ಗಿಡಗಳು ಕಾಯಾಗಲು ಮಂಗಳಗಳು ಕಡಿದು ಬಗೆದವುಗಳನ್ನು, ಗಾಳಿಗೆ ತಾವಾಗಿ ಬಿದ್ದವುಗಳನ್ನು ರಾಯರ ಮನೆಗೆ ಸಕಾರಣವನ್ನು ಒಪ್ಪಿಸಿ ಮುಟ್ಟಿಸುತ್ತಿದ್ದನು. ಬಲಿಯಲು ಗಿಳಿಗಳು ಕಡಿದು ಬಗೆದ ಪಾಡುಗಾಯಿಗಳನ್ನು ಮುಟ್ಟಿಸುತ್ತಿದ್ದನು. ಯಾತದ ದಂಡೆಗೆ, ಕಾವಲಿಯ ಮಗ್ಗಲಿಗೆ ಹೆಚ್ಚಿದ ಗುಲಾಬಿಯ ಕಂಟಿಗೆ ಹೂ ಬಿಡಲು ಹರಿದು ತಂದು ಕೊಡುತ್ತಿದ್ದನು. ಇತ್ಯಾದಿಗಳು ಆತನು ಒಳ್ಳೆಯವನೆಂದು ತಿಳಿಯಲು ಪ್ರಮಾಣಗಳಾಗಿದ್ದವು. ಕಷ್ಟ

ಪಟ್ಟು ತಾನೂ ತನ್ನ ಹೆಂಡತಿಯೂ ಮಕ್ಕಳೂ ದುಡಿದು ಹೊಟ್ಟೆ ತುಂಬಿಕೊಳ್ಳುವುದು ಊರ ಕೆಲವು ಕಿಡಿಗೇಡಿಗಳಿಗೆ ಸರಿಬಾರದೆ ರಾಯರಿಗೆ ಮತ್ತೆ ಕೆಲವು ನಂಬಿಗೆಯು ಹುಟ್ಟುವಂತಹ ಸಂಗತಿಗಳನ್ನು ಹೇಳಿ ಅವರ ವಿಶ್ವಾಸದ ಸ್ತೋತ್ರದಲ್ಲಿ ಕೆಲವು ಕರಿಕೆಯ ಬೇರುಗಳನ್ನು ಚೆಲ್ಲಿದರು. ಅವೇ ಬೆಳೆದು ಈಗ ಹೆಚ್ಚಿಕೊಂಡು ನಿಂತು ಪರೀಕ್ಷಿಸಬೇಕೆನ್ನುತ್ತಿದ್ದವು. ಅದಕ್ಕಾಗಿ ಒಂದು ದಿನವನ್ನು ಹುಡುಕುತ್ತಿದ್ದರು.

ಅಂದು ಶನಿವಾರ. ರಾಯರು ಯಾರಿಗೂ ಹೇಳದೆ ಬೆಳಗಿನಲ್ಲಿ ಎದ್ದರು. ನೋತ್ಯಾಸನ್ನು ಸಂಗಡ ಕರೆದುಕೊಂಡರು. ಗುಳ್ಳವನನ ತೋಟದ ಹಾದಿಯನ್ನು ಹಿಡಿದರು. ತೋಟಕ್ಕೆ ಬಂದು ಮುಟ್ಟಿದಾಗ ಶುಕ್ರನು ಇನ್ನೂ ಕಾಣುತ್ತಿದ್ದನು. ಬಾವಿಯ ಕಟ್ಟೆಯ ಮೇಲೆ ನಿಂತು-ಅಣ್ಣಪ್ಪ ಎಂದು ಕೂಗಿದರು. ಗುಡಿಸಲಲ್ಲಿ ಮಲಗಿದ ಅಣ್ಣಪ್ಪನು ಸಾವರಿಸಿಕೊಂಡು ಹೊರಗೆ ಬಂದು-ಯಾರು? ಎಂದು ಕೇಳಿದನು.

“ನಾನೋ!” ಎಂದು ರಾಯರು ನುಡಿದರು.

“ಬ್ರಿ ದೇವರು. ಇಷ್ಟು ಬೇಗ ಬಂದಿರಿ!”

“ಏನೋ ತೋಟದ ಮೂಡಲ ದಿಕ್ಕಿನ ಗೊಂಜಾಳದ ಬೆಳೆಯು ಹಾಳಾಗಿದೆ. ದಂಟು ಹಾಗೇ ನಿಂತಿವೆ. ಒಂದು ತೆನೆ ಇಲ್ಲ.” ಒಂದಿಷ್ಟು ಬಿರುಸಾಗಿ ನುಡಿದರು.

“ಹೌದರಿ. ಮೊನ್ನೆ ಸಂತೆಗೆ ಹೋದಾಗ ರಾತ್ರಿ ತೋಟ ಹೊಕ್ಕು ಯಾರೋ ಮುರಿದುಕೊಂಡು ಹೋಗಿರುವರು. ನಿನ್ನೆ ಚಿಕ್ಕ ಯಜಮಾನರು ತೆನೆ ತಿನ್ನಲಿಕ್ಕೆ ಬಂದಾಗ ಅವರಿಗೆ ಹೇಳಿರುವೆ.”

“ಯಾರು ಯಾರು ಬಂದಿದ್ದರು?”

“ಕುದರಿ ಭೀಮ, ಉಂಗುರೆ ನಿಂಗ, ತುಬಾಕಿ ತಮ್ಯಾ, ಹೆಳೇ ಮನಿ ಹಿಟಲರ ಇಷ್ಟು ಜನರು ಬಂದಿದ್ದರು.”

ಕೇಳಿ ಅಪ್ಪಾರಾಯರು ವಿಷಾದದಿಂದ ಮುಖವನ್ನು ಮುದುಡಿಸಿದರು. ಆದರೂ ತೋರಗೊಡದೆ ಮೊದಲಿನ ಮಾತಿನ ಎಳೆಯನ್ನು ಹಿಡಿದು “ಬೇಲಿ ಇಷ್ಟು ಬಂದೋಬಸ್ತು ಇದ್ದ ಮೇಲೆ ಕಳ್ಳರು ಹೇಗೆ

ತೋಟವನ್ನು ಹೊಕ್ಕರು ?” ಎಂದರು.

“ಕಳವು ಮಾಡಲಿಕ್ಕೆ ನಿಂತರೆ ಬೇಲಿಯು ಎಷ್ಟು ಕಾವಲು ಮಾಡಬಹುದು ರಾಯರೇ !”

“ಆ ಕಳ್ಳ ತೋಟದೊಳಗೇ ಇದ್ದರೆ ಕಾಯುವವರಾರೋ ?” ಎಂದು ಬಾಣಬಿಟ್ಟಂತೆ ನುಡಿದೇ ಬಿಟ್ಟರು.

ಅಣ್ಣಪ್ಪನ ಮನಸಿಗೆ ಮಾತು ತಾಕಿತು. ಇಂಥ ಸಾವಿರ ನಂದೆ, ಅಷ್ಟೇ ಅಪವಾದಗಳನ್ನು ಕೇಳಿ ಜೀರ್ಣಿಸಿಕೊಂಡ ಒಕ್ಕಲ ಮಗನು ಕ್ಷಣ ಹೊತ್ತು ನಿಂತು—“ಬೇಲಿಯೇ ಎದ್ದು ಹೊಲ ಮೆಯಿದರೆ ಕಾಯುವವರಾರು ! ಖರೇ ಬಿಡರಿ. ಗುಡಿಸಲದೊಳಗಾದರು ಬ್ರಿ. ಯಾತದ ಕಟ್ಟಿಯ ಮೇಲೆಯೇ ನಿಂತು ಮಾತಾಡ ಹೆತ್ತಿರುವಿರಿ” ಎಂದು ವಿನಯದಿಂದ ಕರೆದನು.

ಅಪ್ಪಾರಾಯರು ಬೆದರ ಎತ್ತಿನಂತೆ ಮುಸುಗುಡುತ್ತಲೇ ಗುಡಿ ಸಲವನ್ನು ಹೊಕ್ಕರು. ಅಣ್ಣಪ್ಪನು ಕಂಬಳಿಯನ್ನು ಹಾಸಿ ಕುಳ್ಳಿರಿಸಿದನು, ರಾಯರು ರೀವಿಯಿಂದ ಕುಳಿತರು. ಮೀಸೆಯನ್ನು ತಿಕ್ಕಿದರು. ಮೋತ್ತಾನ ಮೇಲೆ ಕೈಯಾಡಿಸಿದರು. ಅಣ್ಣಪ್ಪನು ಒಂದು ಕಡೆಗೆ ಒಟ್ಟಿದ ಹುಲ್ಲು ಮೇಲೆ ಕುಳಿತು — “ಊಯೊಳಗಿನ ನಾಲ್ಕು ಜನ ಫಟಂಗರು ತೆನೆ ಒಯಿದರೆ ನನ್ನ ಮೇಲೆ ಸಂಶಯ ಪಟ್ಟಿರಿ. ಇದೆಲ್ಲ ಕಲಿಕಾಲ ನೋಡಿರಿ. ಅಜ್ಜ ಆರು ತಲೆಯಿಂದ ನಿಮ್ಮ ಸೇವೆಯನ್ನು ಮಾಡ ಹೆತ್ತಿರುವೆವು. ನನ್ನ ಮೈ ಮಾಂಸ ಎಲುವು ನಿಮ್ಮ ತೋಟದ ಮಣ್ಣು-ನೀರಿನಿಂದ ತಯ್ಯಾರ ಆಗಿರುವವು. ಹುಟ್ಟಿದ ಕೂಡಲೆ ನನ್ನ ಹೆಸರಿನ ಮುಂದೆ ನಿಮ್ಮ ಹೆಸರನ್ನು ನಮ್ಮ ಅಸ್ವ ಹೆಚ್ಚಿದ್ದರೆ ನಿಮ್ಮ ಉತ್ಪನ್ನದೊಳಗೆ ಪಾಲುಬೇಡಬಹುದಿತ್ತು. ಆಗ ನಾನು ಈ ತೋಟಾ ಎಂದೂ ಬಿಡುತ್ತಿರಲಿಲ್ಲ. ನೀವು ನನ್ನ ಸತ್ತ ತಂದೇ ಹಾಗೆ ಇದ್ದು ನನ್ನ ಮೇಲೆ ಸಂಶಯ ತಕ್ಕೊಳ್ಳುವಿರಿ. ನಾನು ಇದಕ್ಕೆ ಏನು ಹೇಳಲಿ ರಾಯರೇ !” ಎಂದು ಉಸಿರುಗರೆದು ಸುಮ್ಮನಾದನು.

ಅಪ್ಪಾರಾಯರ ಚಿತ್ತಫಲಕದ ಮೇಲೆ ಒಮ್ಮೆಲೆ ಪ್ರಕಾಶ

ಬಿದ್ದಿತು. ಅಣ್ಣಪ್ಪನ ಮಾತು ಆ ಹಳೆಯ ಸಂಗತಿಯನ್ನು ಎತ್ತಿ ಹಿಡಿದು ಚಕ್ರವಾಡಿಸ ಹತ್ತಿದಂತಾಯಿತು.

ತಮ್ಮ ದೂರದ ರೈತನೊಬ್ಬನ ಹೆಂಡತಿ ಬಾಳವ್ವ ಗಂಡನನ್ನು ಕಳೆದುಕೊಂಡು ವಿಧವೆಯಾಗಿದ್ದಳು. ಸತ್ತು ಸ್ವರ್ಗವನ್ನು ಕಂಡ ರೈತನ ಹೆಂಡತಿಯನ್ನು ರಕ್ಷಿಸಬೇಕೆಂಬ ಒಳಗಿನ ಸೆಳೆತ ಮಿಡಿಯುತ್ತಿದ್ದಿತು. ಬಾಳವ್ವ ಇನ್ನೂ ಚಿಕ್ಕವಳು. ಜೀವನದ ಸೀ-ಕಹಿಗಳನ್ನು ಕಂಡಿರಲಿಲ್ಲ. ಬಾಳಬೇಕು, ಬದುಕಬೇಕು ಎಂಬ ಹಂಬಲವು ಅವಳ ಮುಖದಲ್ಲಿ ಮಡುವುಗಟ್ಟಿ ನಿಂತಿದ್ದಿತು. ಹಳ್ಳಿಯ ಒಕ್ಕಲಿ ಮಕ್ಕಳ ಹೆಣ್ಣಾದರು ದುಂಡನೆಯ ಕರಿಯ ಮುಖ, ತಿದ್ದಿ ತೀಡಿದ ಹುಬ್ಬು, ಸುಣ್ಣದಂತಹ ಬಣ್ಣದ ಹೆಲ್ಲು, ಹೊಳೆಯುವ ಕೆನ್ನೆ ಜೀವನದ ಮಾರ್ಗ ದರ್ಶನದ ಮೈಲಿಗಲ್ಲುಗಳಾಗಿದ್ದವು. ಅವಳ ಮಿಂಚುವ ನೇರಲ ಬಣ್ಣದ ಕಣ್ಣು, ಬೇಲಿಯ ಬಳ್ಳಿಗೆ ತೂಗುಬಿದ್ದು ಕಳಿತ ತೊಂಡಿಯ ಹಣ್ಣಿನಂತಹ ತುಟಿ ಶೃಂಗಾರ ಚೇಷ್ಟೆಗೆ ಆಹ್ವಾನಿಸುತ್ತಿದ್ದವು. ಮುಗ್ಧ ಸೌಂದರ್ಯವನ್ನು ಬಳಸಿನಂತ ಮೈಮಾಟ, ಅದನ್ನು ಅಂಗ ಪ್ರತ್ಯಂಗಗಳಲ್ಲಿ ಪ್ರದರ್ಶಿಸುವ ಒಯ್ಯಾರ ಪುರುಷ ಧರ್ಮವನ್ನು ಕಣಕುತ್ತಿದ್ದವು. ಅಪ್ಪಾರಾಯರ ಮನಸು ಎಂದೋ ಆಕಡೆಗೆ ಓಡಿದ್ದಿತು. ಸೆರೆಯಾಳಾಗಿದ್ದಿತು. ಬೇಕುಬೇಕೆಂದು ಹಂಬಲಿಸುತ್ತಿದ್ದಿತು. ಅದರ ಫಲಸಿದ್ಧಿಗೆ ಕೃತಕ ವೇಷವನ್ನು ತೊಡಬೇಕಾಗಿದ್ದಿತು. ಅದಕ್ಕೆ ಅವಳನ್ನು ನೋಡಿ ಮರಮರನೆ ಮರುಗಿದರು. ಅವಳ ಗಂಡನ ಗುಣಗಾನವನ್ನು ಮಾಡಿದರು. ಕೆಲ ಕಾಳುಕಡ್ಡಿಗಳನ್ನು ಕೊಟ್ಟರು. ಹಿಂದಿನ ವರುಷದ ಹಣವನ್ನು ಬಿಟ್ಟರು. ನಡೆಯುವ ವರುಷದ ಖಂಡವನ್ನು ವಜಾ ಮಾಡಿದರು. ಉಪಕಾರದ ಹೊರೆಯಲ್ಲಿ, ದಯೆಯ ಭಾರದಲ್ಲಿ, ಸಾಂತ್ವನದ ಸೆರೆಯಲ್ಲಿ ಬಿಗಿದುಹಾಕಿದರು. ಬಾಳವ್ವ ಅಪ್ಪಾರಾಯರ ಆಶ್ರಯದ ನೆರಳಲ್ಲಿ ಬದುಕುವ ಪ್ರಾಣಿಯಾದಳು. ಇದೇ ಸಂದಿಗೆ ಅಣ್ಣಪ್ಪನ ತಂದೆ ವಿಧುರನಾಗಿದ್ದನು. ಆ ಕತ್ತಿಯಂತೆ ದುಡಿಯುವ ಕುಂಭಕರ್ಣನಂತೆ ಮಲಗುವ, ಅಸ್ತವ್ಯಸ್ತ ಪ್ರಾಣಿಯ ಲಗ್ನವಾಗು

ವುದೂ ಕಷ್ಟದ ಸಂಗತಿಯಾಗಿದ್ದಿತು. ಬಾಳವ್ವನನ್ನು ಅವನಿಗೆ ಲಗ್ನದ ಶಾಸ್ತ್ರದಿಂದ ತಾಳಿಯನ್ನು ಕಟ್ಟಿಸಿದರು. ತಾಳಿಯನ್ನು ತಾವೇ ತಂದಿದ್ದರೆಂದು ಬಾಳವ್ವನೂ ಬಲ್ಲಳು.

ಈ ಎಲ್ಲ ಉಪಕಾರದ ಹೊರೆಯಿಂದ ಬಾಳವ್ವನು ತನ್ನ ಕೃತಜ್ಞತೆಯನ್ನು ಅಪ್ಪಾರಾಯರಿಗೆ ಸಲ್ಲಿಸಿದಳು. ರಾಯರನ್ನು ಸೇವಿಸಿದಳು. ಸುಖಸಂತೋಷಪಡಿಸಿದಳು. ತನ್ನಂತಹ ಒಂದು ಹೆಳ್ಳಿಯ ಹೆಣ್ಣನ್ನು ಅಶಿಕ್ಷಿತಳನ್ನು, ಅನಾಥಳನ್ನು, ಕರಿಯ ಕಾಗೆಯಂತಹ ಮುಖದವಳನ್ನು, ಬೀಸುವುದು, ಕುಟ್ಟುವುದು, ಕಲ್ಲು ಮಣ್ಣು ಹೊರುವುದು ಇತ್ಯಾದಿ ಬೆವರಿನ ಸ್ನಾನದಲ್ಲಿ ಮುಳುಗೇಳುವ ಒಬ್ಬ ನಿರ್ಗತಿಕಳನ್ನು ಅಪ್ಪಾರಾಯರಂತಹ ದರ್ಪದವರು, ಅಧಿಕಾರದವರು, ಶ್ರೀಮಂತರು, ಕುಲೀನರು, ಊರಹಿರಿಯರು ಕೃಪಾದೃಷ್ಟಿಯಿಂದ ಕಂಡು, ಕೈಹಿಡಿದು ಕರೆದುದು ಮಹಾಭಾಗ್ಯವೆಂದು ತಿಳಿದಳು. ಆ ಭಾಗ್ಯಕ್ಕೆ ಅನುಗುಣವಾಗಿ ರಾಯರ ಹತ್ತೂ ಇಂದ್ರಿಯಗಳು ಸಂತಸದ ಶಿಖರಕ್ಕೆ ಮುಟ್ಟುವಂತೆ ಸೇವೆಗೈದಳು.

ಆ ಹೆಣ್ಣಿನ ಕೃತಜ್ಞತೆಯ ನೂರಾರು ಸವಿಸವಿಯಾದ ಚಿತ್ರಗಳು ರಾಯರ ಕಣ್ಣುಮುಂದೆ ಕುಣಿದು ಕಳೆದುಹೋದ ತಾರುಣ್ಯದ ಕೋಲ್ಮಿಂಚು ಮೈತುಂಬ ಮತ್ತೊಮ್ಮೆ ಮೂಡಿ ಮೂಡಿ ಹರಿದಾಡಿತು. ಮುಖವು ಅರಳಿತು. ಮೂಗು ಹಿಗ್ಗಿತು. ಕಣ್ಣು ಕಿಸಿಯಿತು. ತಲೆಯು ಶಾಂತವಾಯಿತು. ದನಿಯು ಭಾರವಾಗಿ — “ಹಾಗೇನಿಲ್ಲ ಅಣ್ಣಪ್ಪ. ನನ್ನ ಮಗನಿಗೂ, ನಿನಗೂ ಒಂದೇ ವಾರ ಹೆಚ್ಚು ಕಡಿಮೆ. ನಾನು ಬಲ್ಲೆ. ಜನರು ಏನೇನೋ ಹೇಳಿದರು. ಬಂದೆ. ಇಷ್ಟೇ. ನೀನು ತಿಂದರೂ ಕೇಡಿಲ್ಲ. ರಾಜಣ್ಣು ತಿಂದರೂ ಕೇಡಿಲ್ಲ. ಅಜೀರ್ಣ ಆಗ ಬಾರದು. ಇಷ್ಟೇ!” ಎಂದು ಕಲಬೆರಕಿಯ ಮಾತು ಮುಗಿಸಿ ಕಿಲಕಿಲನೆ ನಕ್ಕರು.

ಅಣ್ಣಪ್ಪ ಚಿಕ್ಕವನಾದರೂ ರಾಯರ ಸ್ವಭಾವ, ನಡತೆ ಎಲ್ಲವನ್ನು ಬಲ್ಲವನಾಗಿದ್ದನು. ಅವರ ದೇಹದಲ್ಲಿಯೆ ಮೆತ್ತನೆಯ ಸ್ಥಳವು ಯಾವು

ದೆಂದೂ ಬಲ್ಲವನಾಗಿದ್ದನು. ಅದಕ್ಕೆ ಗುರಿಯಿಟ್ಟು ಒಂದು ಮಾತು ಎಸೆದರೂ ತಗಲುವುದೆಂದು ಬಲ್ಲವನಾಗಿದ್ದನು. ಈಗ ರಾಯರ ಸಿಟ್ಟೂ ಇಳಿಯಿತು. ಹೆಂಡತಿಯು ಹಾಲತಂದು ಇಟ್ಟಳು. ಅಣ್ಣಪ್ಪ ರಾಯರ ಮುಂದೆ ಸರಿಸುತ್ತ-ಇದಿಷ್ಟು ಕುಡಿಯಿರಿ ಎಂದು ವಿನಂತಿ ಸಿದನು. ವೋತ್ಯಾನಿಗೂ ಒಂದು ಗಂಗಾಳದಲ್ಲಿ ಹಾಲು ಸುರುವಿ ಇಟ್ಟನು. ನಾಯಿಯು ಲೋಚಗುಡುತ್ತ ಪರಿಷೇಚನೆಮಾಡುತ್ತ ಕುಡಿಯ ಹತ್ತಿತು. ರಾಯರೂ ಗುಟುಕರಿಸಹತ್ತಿದರು.

ಕೈ-ಬಾಯಿ ತೊಳೆದು ರಾಯರು ಮೇಲೆದ್ದರು. ಅಣ್ಣಪ್ಪನು ತುಳಸಿಯನ್ನು ಹರಿದುಬಂದು ಔಡಲ ಎಲೆಯಲ್ಲಿ ಸುತ್ತಿ ರಾಯರ ಕೈಗೆ ಕೊಟ್ಟನು. ರಾಯರು ಗುಡಿಸಲ ಹೊರಗೆ ಬಿದ್ದರು. ದೂರದಿಂದ ಯಾರೋ ಕರೆದಂತಾಯಿತು.

ಏತದ ಕಟ್ಟಿಯನ್ನು ಏರಿ ಕುತ್ತಿಗೆಯನ್ನು ಎತ್ತರಿಸಿ ರಾಯರು ದಾರಿಯ ಕಡೆಗೆ ನೋಡಿದರು. ಎದುರು ದೊಡ್ಡ ಮನೆಯ ಪುಟ್ಟಪ್ಪ ನವರು ಕಂಡರು.

“ಇಷ್ಟು ಬೇಗ, ಇಷ್ಟು ಅವಸರದಿಂದ ಇಲ್ಲಿಗೆ ಪುಟ್ಟಪ್ಪನವರೇ?” ರಾಯರು ಆಶ್ಚರ್ಯದಿಂದ ಕೇಳಿದರು.

“ಅವಸರದ ಕೆಲಸವಿದೆ. ತಾಲೂಕಿಗೆ ಹೋಗಬೇಕು. ನೀವಿಲ್ಲದೆ ನಡೆಯದು. ನಿಮ್ಮನ್ನು ಕರೆದುಕೊಂಡು ಹೋಗಲು ಬಂದಿರುವೆ. ನೀವು ಬರಲೇಬೇಕು.” ಆಗ್ರಹ ಮಾಡ ಹತ್ತಿದರು.

“ಅದೇನು?”

“ದಾರಿಗುಂಟ ಎಲ್ಲವನ್ನು ಹೇಳುವೆ.”

“ಅಲ್ಲ. ಮನೆಯಲ್ಲಿ ಹೇಳಬೇಡವೇ?”

“ನಾನು ಎಲ್ಲ ಹೇಳಿರುವೆ. ನಿಮ್ಮ ಮನೆಯ ಮುಂದಿನಿಂದಲೇ ಹಾಯಿದು ಬಂದೆ. ತೋಟಕ್ಕೆ ಹೋಗಿರಬೇಕೆಂದು ತಿಳಿಯಿತು. ಈ ಕಡೆಗೆ ಧಾವಿಸಿಬಂದೆ.”

“ಊಟವನ್ನಾದರು ಮಾಡಿ ಹೋಗುವ.”

“ನಾನು ಎಲ್ಲ ಸಿದ್ಧತೆಯನ್ನು ಮಾಡಿರುವೆ. ಚಕ್ಕಡಿಗೆ ಸವಾರಿ ಬಿಗಿಸಿರುವೆ. ಕಣಿಕೆ ಹಾಕಿಸಿ ಮೇಲೆ ಗಾದಿಯನ್ನು ಹರವಿರುವೆ. ದಿಂಬುಗಳನ್ನೂ ಇಡಿಸಿರುವೆ. ಒಂದು ವಿಚ್ಚಿ ತಿನ್ನುವ ಎಲೆ ತಂದಿರುವೆ. ಅಡಿಕೆ ಕಾಚು, ಸುಣ್ಣ, ತಂಬಾಕು ಎಲ್ಲ ಇದೆ. ಊಟ-ಜಳಕಕ್ಕೆ ನಮ್ಮ ಮನೆಯಿದೆ. ಮತ್ತೇನುಬೇಕು. ನೀವು ಬರಲೇಬೇಕು.”

ಅಪ್ಪಾರಾಯರು ಸುಮ್ಮನೆ ನಿಂತರು.

“ಏಕೆ, ಏನು ವಿಚಾರಿಸುತ್ತಿರುವಿರಿ? ಗಾದಿಯನ್ನು ಇಲ್ಲಿಗೆ ತರ ಹೇಳಲಾ?” ಎಂದರು ಪುಟ್ಟಪ್ಪನವರು.

“ನಡೆಯಿರಿ.” ಎಂದು ನಾಯಿಯ ಕಡೆ ನೋಡಿದರು.

“ಅಣ್ಣಪ್ಪ ನೀನು ಮನೆಯಲ್ಲಿ ಹೇಳು. ರಾಯರು ತಾಲೂಕಿಗೆ ಹೋದರು. ಅವರ ಊಟದ ದಾರಿಯನ್ನು ನೋಡಬೇಡಿರಿ” ಎಂದು ತಿಳಿಸು.

“ನಡೆಯಿರಿ ಕೋರ್ಟು ಆರಂಭವಾಗುವುದರೊಳಗೆ ನಾವು ವಕೀಲರನ್ನು ಕಂಡು ಎಲ್ಲ ವ್ಯವಸ್ಥೆಯನ್ನು ಮಾಡಿಕೊಳ್ಳಬೇಕು.”

“ನಡೆಯಿರಿ. ಅಣ್ಣಪ್ಪ, ಈ ನಾಯಿಯನ್ನು ಊರವರೆಗೆ ಮುಟ್ಟಿಸು. ಮೋತ್ಯಾ ಮನೆಗೆ ಹೋಗು!” ಎಂದು ಮೈ ಮೇಲೆ ಕೈಯಾಡಿಸಿ ಚಕ್ಕಡಿಯ ಕಡೆಗೆ ನಡೆದರು. ಅಣ್ಣಪ್ಪನು ನಾಯಿಯನ್ನು ಹಿಡಿದುಕೊಂಡು ಬಾಲವನ್ನು ತೀಡ ಹತ್ತಿದನು. ರಾಯರು ಚಕ್ಕಡಿಯನ್ನು ಏರಿ ಕುಳಿತರು. ಎತ್ತುಗಳು ತಾಲೂಕಿನ ಕಡೆಗೆ ಓಡುತ್ತ ಎಳೆದುಕೊಂಡು ನಡೆದವು.

ಅಪ್ಪಾರಾಯರ ಗಾಡಿಯು ಕಣ್ಣು ಮರೆಯಾಗುವವರೆಗೆ ಅಣ್ಣಪ್ಪನು ಗುಡಿಸಲಿನ ಮುಂದುಗಡೆಯಲ್ಲಿ ನಿಂತು ನೋಡಿದನು. ಎತ್ತುಗಳ ಮೈಮೇಲೆ ಹಾಕಿದ ಜಾಲಿನ ಹಾರಾಟ, ಕೊರಳಿಗೆ ಕಟ್ಟಿದ ಹುರಿಗಜ್ಜೆಯ ನಾದ, ಚಕ್ಕಡಿಯ ಧಡಕ್-ಫಡಕ್ ಸಪ್ಪಳ ಇನ್ನೂ ಕೇಳಿಸುತ್ತಿದ್ದವು. ನಡುನಡುವೆ ತಾಳಿ, ತಾಳಿ ಎಂದು ಒದರಿ ಎತ್ತಿ ಕಟಿಯುವ ಬಾರಕೋಲಿನ ಚಟಕು ತಾಳದಂತೆ ಬರುತ್ತಿದ್ದವು. ಕೊನೆಗೆ ಗಿಡದ ಗುಂಪಿನಲ್ಲಿ, ದಿನ್ನೆಗಳ ಏರುಗಳಲ್ಲಿ ಚಕ್ಕಡಿಯು ಮರೆಯಾಯಿತು. ಅಣ್ಣಪ್ಪನು ನಿರೀಕ್ಷಣಾ ಲೋಕದಿಂದ ತನ್ನ ತೋಟಕ್ಕೆ ಮರಳಿದನು. ಬಳಿಯಲ್ಲಿ ಮೋತ್ಯಾ ನಿಂತುಕೊಂಡಿದ್ದಿತು. ಗುಡಿಸಲಿನ ಬಾಗಿಲಲ್ಲಿ ಹೆಂಡತಿ ಸಣ್ಣವ್ವ ತಲೆತುರಿಸುತ್ತ ನಿಂತಿದ್ದಳು. ಅಣ್ಣಪ್ಪನು ಹೆಂಡತಿಯನ್ನು ನೋಡಿದನು. ಸಣ್ಣವ್ವನೂ ಗಂಚನನ್ನು ನೋಡಿದಳು. ಕಣ್ಣುಗಳು ಕೂಡಿದವು. ಮುಗುಳು ನಗೆಯಿಂದ-

“ಯಜಮಾನರು ಹೋದರು. ಇನ್ನು ನಡಿ” ಎಂದಳು.

“ಯಜಮಾನರು ಹೋದರು. ಆದರೆ ಈ ಡೊಂಕು ಬಾಲದ ನಾಯಕರು ಇರುವರಲ್ಲ!”

“ಅವರನ್ನೇನು-ಮಾಡುವುದು. ಬೇಲಿಯ ಹೊರಗೆ ಒಯಿದು ಹೆಚ್ಚಾ ಅನ್ನು. ಮನೆಗೆ ಹೋಗುವುದು.”

“ಊರವರೆಗೆ ಮುಟ್ಟಿಸಿ ಬಾ ಅಂದಿರುವರು. ಮತ್ತೆ ಅವರ ಮನೆಯಲ್ಲಿಯೂ ಒಂದು ಮಾತು ಹೇಳುವದಿದೆ.”

“ಬಿಸಿಲೇರಿದ ಮೇಲೆ ಸುದ್ದಿಯನ್ನು ಮುಟ್ಟಿಸಿದರಾಯಿತು.”

“ಈ ನಾಯಿ ?”

ಆದರೆ ಸಣ್ಣವನಿಗೆ ಇದು ಮನಸಿಗೆ ಬರಲಿಲ್ಲ. ಅವಳ ಅಭಿಪ್ರಾಯವೇ ಬೇರೆ ಇದ್ದಿತು. ಅದನ್ನು ತೋರ್ಪಡಿಸಲಿಕ್ಕೆ-“ನಾಯಿಗೆ ಮನೆಯನ್ನು ತೋರಿಸುವದು, ಮೀನಿಗೆ ನೀರಲ್ಲಿ ಈಸು ಕಲಿಸುವದು ಯಾರೂ ಮಾಡುವದಿಲ್ಲ. ಒಂದು ತಾನೇ ಹುಡುಕಿಕೊಳ್ಳುವುದು, ಇನ್ನೊಂದು ತಾನೇ ಕಲಿಯುವುದು. ನಿನಗೆ ಅಷ್ಟು ನಂಬಿಕೆ ಇರದಿದ್ದರೆ ಮುಂದಕ್ಕೆ ಕರೆದುಕೊಂಡು ಹೋಗಿ ಊರ ಕಡೆಗೆ ಬೆರಳುಮಾಡಿ ಹೆಚ್ಚಾ ಅನ್ನು. ಹೋಗುವದು. ಹೋಗಲಿಲ್ಲವೆಂದರೆ ಒಂದು ಕಲ್ಲು ತೆಗೆದುಕೊಂಡು ಒಗೆ. ತಾನೇ ರಪಾಟಿ ಓಡುವುದು.” ಎಂದು ಉಪದೇಶಿಸಿದಳು.

ಅಣ್ಣಪ್ಪನು ಸುಮ್ಮನೆ ನಿಂತನು.

“ಇಂದು ಮೆಣಸಿನ ಗಿಡಗಳಿಗೆ ನೀರು ಹಾಯಿಸಬೇಕು. ಮೇಲಿನ ಮಡಿಗೆ ಗೊಬ್ಬರ ಹರವಬೇಕು. ಪೇಟೆಗೆ ಹೋಗಿ ಉಪ್ಪು, ಬೆಲ್ಲ ತರಬೇಕು. ನಾಯಿಯ ಸಂಗಡ ತೊಡಗಿದರೆ ಕೆಲಸವೆಲ್ಲ ನಿಲ್ಲುವವು.”

ಅಣ್ಣಪ್ಪನಿಗೆ ಈ ಮಾತುಗಳು ಸರಿ ಎನಿಸಿದವು. ನೋತ್ಯಾನನ್ನು ಸಂಗಡ ಕರೆದುಕೊಂಡು ತೋಟದಿಂದ ಹೊರಬಿದ್ದನು. ಅಡ್ಡದಾರಿಯಿಂದ ದೊಡ್ಡದಾರಿಗೆ ಬಂದನು. ಮುಂದೆ ಹತ್ತಿಪ್ಪತ್ತು ಹೆಜ್ಜೆ ಹೋಗುವಷ್ಟರಲ್ಲಿ ಅಯ್ಯಪ್ಪನ ಮಗ ಚಿನ್ನನು ಕೂಗಿಕೊಂಡು ಹತ್ತಿರ ಬಂದನು.

“ಎಲ್ಲಿಗೆ ಹೋಗಿದ್ದೆ ಚಿನ್ನ ?” ಅಣ್ಣಪ್ಪನು ಕುತೂಹಲದಿಂದ ಕೇಳಿದನು.

“ನಿನ್ನೆ ರಾತ್ರಿ ಅಪ್ಪನ ಸಂಗಡ ಹೊಲಕ್ಕೆ ಹೋಗಿದ್ದೆ. ರಾತ್ರಿಯು

ಬಹಳವಾಯಿತು. ಅಲ್ಲಿಯೇ ಮಲಗಿದ್ದೆ. ಈಗ ಮನೆಗೆ ನಡೆದಿರುವೆ”

“ನಿಮ್ಮಷ್ಟು ಹೊಲದಲ್ಲಿಯೇ ಇರುವನೇನು ?”

“ಅಹುದು.”

“ಈಗ ನೀನು ಮನೆಗೆ ನಡೆದೆ ಏನು ?”

“ಹೂ, ಸಾಲೆ ಇರುವದು.”

“ಹಾಗಾದರೆ ಈ ನಾಯಿಯನ್ನು ಊರವರೆಗೆ ಕರೆದುಕೊಂಡು ಹೋಗು.”

“ಅದೇಕೆ ! ಅದಕ್ಕೆ ಮನೆ ಸಿಗುವದಿಲ್ಲವೇನು ?”

“ಮನೆ ಸಿಗುವದು. ನಿನ್ನ ಜತೆಗೆ ಕರೆದುಕೊಂಡು ಹೋಗು.”

“ಕಡಿದೀತು. ಬಿಡು ಮಾರಾಯಾ !”

“ಗೌಡರ ನಾಯಿ ಎಂದಾದರು ಕುಡಿಯುವದೇನೋ ?”

“ಕಡಿಯುವದಿಲ್ಲ !” ಎಂದು ಅದರ ಮೈ ಮೇಲೆ ಕೈಯಾಡಿಸಿದನು. ಅದು ಬಾಲವನ್ನು ಅಲ್ಲಾಡಿಸಹತ್ತಿತು.

“ಒಯ್ಯುವೆನು ಬಿಡು.” ಎಂದು ಆಶ್ವಾಸನವನ್ನಿತ್ತನು.

ಅಣ್ಣಪ್ಪನು ನಾಯಿಯನ್ನು ಒಪ್ಪಿಸಿದನು. ಚಿನ್ನನು “ನಡೆ ಮೋತ್ಯಾ !” ಎಂದು ನುಡಿದು ಮುಂದೆ ಸಾಗಿದನು. ನಾಯಿಯು ಮುಂದೆ ಮುಂದೆ ಎಡಬಲದ ಬೇಲಿಗಳನ್ನು ಮೂಸುತ್ತ ಸಾಗಿತು. ಚಿನ್ನನು ಹಿಂದಿನಿಂದ ದಾರಿಯನ್ನು ಹಿಡಿದು ಸಾಗಿದನು. ಅಣ್ಣಪ್ಪನು ತೋಟದ ದಾರಿಯನ್ನು ಹಿಡಿದನು.

ಊರ ಅಗಸೆಗೆ ಬಂದಾಗ ನಾಯಿಯು ಅಗಸೆಯ ಮುಂದಿನ ಬೋರಗಲ್ಲಮೇಲೆ ಜಲಾಭಿಷೇಚನ ಮಾಡಿ ಒಳಗೆ ಕಾಲಿಟ್ಟಿತು. ಚಿನ್ನನು ಹಿಂದಿನಿಂದ ಬರುತ್ತಲೇ ಇದ್ದನು. ಎದುರು ಒಂದು ಹಾಳು ನಾಯಿಯು ಬಂದಿತು. ಹುಡುಗ ಬುದ್ಧಿ, ಎದುರಿನ ನಾಯಿಯನ್ನು ಕಡಿಯಲೆಂದು ಚಿನ್ನನು ಮೋತ್ಯಾನಿಗೆ ಛೂ ಎಂದನು. ಅದು ಒಮ್ಮೆಲೆ ವ್ಯವಸ್ಥೆ ಎಂದು ಬೊಗಳೆ ಮೇಲೆ ಹೋಯಿತು. ಹಾಳು ನಾಯಿ ಅಪಜಯದ ಸತ್ರವನ್ನು ಒಪ್ಪಿಸುವಂತೆ ಬಾಲವನ್ನು ಮುದುಡಿಸಿ

ಕಿಸ್-ಪಿಸ್ ಎಂಬ ನಾದದ ಶಿವಧೋ...ಹರಿಧೋ ಮಂತ್ರವನ್ನು ಪಠಿಸ ಹತ್ತಿತು. ಈ ಬೊಗಳಾಟಕ್ಕೆ ಚಿನ್ನಯ್ಯ ಸಾವುಕಾರನ ಕರಿಯ ನಾಯಿಯು ಎಚ್ಚತ್ತು ಗುಡುಗುತ್ತ ಬಂದಿತು. ಆ ನಾಯಿಯ ಮಿಂಚುವ ಕರಿಯ ಬಣ್ಣ, ಬೆಂಕಿಯಂತಹ ಕಣ್ಣು, ನಿಮಿರಿಸಿಂತ ಬಾಲ, ಕುಣಿದಾಟಕ್ಕೆ ತೂಗಾಡುವ ಕಿವಿಯ ಹಾಲೆ, ಬಿಸಿಲಲ್ಲಿಟ್ಟ ನಗಾರಿಯನ್ನು ಬಾರಿಸಿದಂತಹ ಬೊಗಳುವಿಕೆಗಳನ್ನು ಕಂಡು, ಕೇಳಿ ಹುಡುಗನು ಅಂಜಿ ನೆರೆಮನೆಯನ್ನು ಸೇರಿದನು.

ಚಿನ್ನಯ್ಯನ ನಾಯಿ ಹುಲಿಯಂತೆ ಹಾರಿತು. ಬೊಗಳಲಿಲ್ಲ. ಹಿಂಜರಿಯಲಿಲ್ಲ. ಮುಂದೆ ಓಡಿದ್ದೇ ಗೊತ್ತು. ಮೋತ್ಯಾನನ್ನು ತಡೆದದ್ದೇ ಕಂಡುದು. ಅದನ್ನು ಉರುಳಾಡಿಸಿ ಕಡಿದದ್ದೇ ಅರಿತುದು.

ಮೋತ್ಯಾ ಹಾಳು ನಾಯಿಯ ವೇಷವನ್ನು ತಾನು ತೊಟ್ಟಿತು. ಬಾಲವನ್ನು ಮುದುಡಿಸಿತು. ಹೆಲ್ಲು ಕಿರಿಯಿತು. ಕಿಸ್-ಪಿಸ್ ಮಂತ್ರವನ್ನು ನುಡಿಯಿತು. ಕಂಜಾಕುಂಜಾ ರಾಗವನ್ನು ಮಾಡಿತು. ತನ್ನ ನಾಲ್ಕು ಶೂಲದ ಹೆಲ್ಲುಗಳನ್ನು ತೋರಿಸಿತು. ರಾಯರನ್ನು ನೆನೆಯಿತು. ಮನೆಯನ್ನು ಸ್ಮರಿಸಿತು. ಮೆತ್ತನ್ನ ಗಾದಿಯನ್ನು ಚಿಂತಿಸಿತು. ಜಯಪತ್ರವನ್ನು ಬರೆದು ಒಪ್ಪಿಸಿತು. ಆದರೆ ಚಿನ್ನಯ್ಯ ಸಾವುಕಾರನ ನಾಯಿ ಇವಾವುದನ್ನು ಲೆಕ್ಕಿಸದೆ ತನ್ನ ಶೂಲದ ಹೆಲ್ಲುಗ ರುಚಿಯೇರುವಂತೆ ಕಡಿಯಿತು. ಕಡಿಯಿತು. ಮತ್ತೂ ಕಡಿಯಿತು. ಉರುಳಾಡಿಸಿತು. ಹೊರಳಾಡಿಸಿತು. ದಸರೆಯ ಬೇಟೆಗಾಗಿ ಮೋತ್ಯಾನ ಗಡುತರವಾದ ಎಲುವುಗಳ ಮೇಲೆ ರಕ್ತದ ನೀರನ್ನು ಹನಿಸಿ ತನ್ನ ಹೆಲ್ಲುಗಳನ್ನು ಮಸೆದುಕೊಂಡಿತು.

ನಾಯಿಯ ಆಕ್ರಂದನ ಹೆಚ್ಚಾಗಲು ಕೂಡಿದವರು ಓಡಿ ಬಂದು ಹುಯಿಲೆಬ್ಬಿಸಿದರು. ಚಿನ್ನಯ್ಯನವರ ನಾಯಿ ಥೂ ಥೂ ಎನ್ನುತ್ತ ನಾಲಗೆಗೆ ಅಂಟಿಕೊಂಡ ಮೋತ್ಯಾನ ಕೂದಲುಗಳನ್ನು ಉಗುಳುತ್ತ ಮನೆಯನ್ನು ಸೇರಿ ಹೊಸ್ತಿಲಿನ ಮೇಲೆ ತನ್ನ ಮುಂದಿನ ಕಾಲುಗಳನ್ನು ಊರಿ ಜನರ ಉತ್ತರ ಪೂಜೆಯ ನಾಟಕವನ್ನು ನೋಡ ಹತ್ತಿತು.

ಮೋತ್ಯಾ ಹೆಂಗಸಿನಂತೆ ಇನ್ನೂ ಅಳುತ್ತಿದ್ದಿತು. ನೆರೆದವರು ಅದನ್ನು ಹಿಡಿದು ಮೈ ಸವರಿದರು. ರಕ್ತ ಒರಸಿದರು. ಮನೆಯ ವರೆಗೆ ಮುಟ್ಟಿಸಿದರು.

ಮೋತ್ಯಾ ಮನೆಯಲ್ಲಿ ತನ್ನ ಗಾದಿಯ ಮೇಲೆ ನರಳುತ್ತ ಆಡ್ಡಾಯಿತು. ಅದರ ಅವಸ್ಥೆಯನ್ನು ನೋಡಲು ಅನೇಕರು ಸರದಿಯ ಸಾಲಿನಂತೆ ಬಂದರು.

೪

ಸಂಜೆಗೆ ಮನೆಗೆ ಬಂದ ಮೇಲೆ ರಾಜಣ್ಣನಿಗೆ ಇಷ್ಟು ಸಂಗತಿ ತಿಳಿಯಿತು—

ಮೋತ್ಯಾ ತೋಟದಿಂದ ಬರುತ್ತಿದ್ದಿತು. ಚಿನ್ನಯ್ಯನು ತನ್ನ ನಾಯಿಯನ್ನು ಭೂ ಬಿಟ್ಟನು. ಅದು ಮೋತ್ಯಾನನ್ನು ಉರುಳಿಸಿ ಹೊರಳಿಸಿ ಕಡಿಯಿತು. ಆಗ ಅವನು ಕಟ್ಟಿಯ ಮೇಲೆ ನಿಂತು ಎಲ್ಲವನ್ನೂ ನೋಡುತ್ತಿದ್ದನು. ಮೋತ್ಯಾನ ಮೇಲೆ ಬಹಳ ದಿನಗಳಿಂದ ಇದ್ದ ವೈರವನ್ನು ಸಾಧಿಸಿದನು. ಅದನ್ನು ಕಡಿಸಿ ಗೌಡರ ಮನೆಯ ಅವಮಾನವನ್ನು ಮಾಡಿದನು. ಆಗಿನ ಅವನ ಮುಖದ ಮೇಲಿನ ಮುಗುಳು ನಗೆಯಿಂದ ಇದನ್ನು ಯಾರಾದರೂ ಅರಿಯಬಹುದು. ಹಾರುವನ ನಾಯಿ ಅರಳಹಿಟ್ಟು ತಿನ್ನಬಹುದೇ ಹೊರತು ಬೇಟೆಯನ್ನು ಎಂದೂ ಆಡಲಾರದು.

ರಾಜಣ್ಣನು ಕಿಡಿ ಕಿಡಿಯಾದನು. ಅವನ ತಲೆಯಲ್ಲಿ ಸಾರಾಸಾರ ವಿಚಾರಗಳು ಹೊಳೆಯಲಿಲ್ಲ. ಈ ಸೇಡನ್ನು ಹೇಗೆ ತೀರಿಸಬೇಕು ? ಈ ಅವಮಾನದ ಪರಿಮಾರ್ಜನೆಯನ್ನು ಹೇಗೆ ಮಾಡಬೇಕು ? ಇವೇ ತಾಳಬಾರಿಸಿ ತಂಬೂರಿಯನ್ನು ಮೀಟಿ ರುದ್ರ ಸಂಗೀತವನ್ನು ನುಡಿಸಿದವು. ನಾಯಿಯ ಬಳಿಗೆ ಹೋದನು. ಮೋತ್ಯಾ ತನ್ನ ತೊಡೆಯ ಮೇಲಿನ ತೊಂಡಲುಕೂದಲಿನಲ್ಲಿ ಸಿಕ್ಕು ಒಣಗಿದ ನೆತ್ತರವನ್ನು

ನೆಕ್ಕುತ್ತಿದ್ದಿತು. ಕುತ್ತಿಗೆಯ ಹತ್ತಿರ ಸಹ ರಕ್ತ ಕಾಣುತ್ತಿದ್ದಿತು. ಅಲ್ಲಿಯ ಕೂದಲು ಜಡೆ ಗಟ್ಟಿದಂತಾಗಿದ್ದಿತು. ಮೈಯೆಲ್ಲ ಮಣ್ಣು ಮಣ್ಣಾಗಿದ್ದಿತು. ಬಿಳಿಯ ಬಟ್ಟೆಯನ್ನು ಬೂದಿಯಲ್ಲಿ ಮುಳುಗಿಸಿದಂತೆ ಕಾಣುತ್ತಿದ್ದಿತು. ನಾಯಿಯು ರಾಜಣ್ಣನನ್ನು ನೋಡಿ ಓ ! ಎಂದು ಒದರಿತು. ಬಾಲವನ್ನು ನೆಲಕ್ಕೆ ಬಡಿಯ ಹತ್ತಿತು. ಅದರ ಅವಸ್ಥೆ ಮತ್ತು ಇಂಥ ಅವಸ್ಥೆಯಲ್ಲಿಯೂ ತೋರಿಸುವ ಭಕ್ತಿಯನ್ನು ಕಂಡು ರಾಜಣ್ಣನ ರೋಷ ಇಮ್ಮಡಿಯಾಯಿತು. ಸಂಜೆಯ ಅದರ ಊಟವನ್ನು ಇಡಿಸಿ, ತಾನೂ ಒಂದೆರಡು ತುತ್ತು ನುಂಗಿ ನೇರವಾಗಿ ಹಳ್ಳೇಮನಿ ಹಿಟಲರನ ಮನೆಗೆ ಬಂದನು.

“ಯಾರು ? ಏಕೆ ರಾಜಣ್ಣ ಇಷ್ಟು ಬೇಗ ಬಂದಿರಿ ?” ಎಂದು ಹಿಟಲರನು ಬಾಗಿಲಿಗೆ ಬಂದು ಕೇಳಿದನು.

“ಒಂದು ಅವಸರದ ಕೆಲಸವಿದೆ. ನಿನ್ನ ಊಟವಾಯಿತೇನು ?” ಎಂದು ಒಂದೇ ಉಸಿರಿನಲ್ಲಿ ಕೇಳಿದನು.

“ಈಗ ಮುಗಿಸುವೆನು ? ವಿಶೇಷವೇನು ?”

“ಊಟ ಮಾಡು.”

“ಅವಸರವೇನು ?”

“ಮೊದಲು ಊಟಮಾಡು. ಮತ್ತು ಕೂಡಲೆ ಕುಮಾರೀ ಭೀಮನನ್ನು, ಉಂಗುರ ನಿಂಗನನ್ನು, ತುಬಾಕಿ ತಮ್ಮಾನನ್ನು ಕರೆದು ಕೊಂಡು ಬಾ. ಇಂದು ರಾತ್ರಿಯೇ ಒಂದು ಮಹತ್ವದ ಕೆಲಸವನ್ನು ಮಾಡಬೇಕಾಗಿದೆ.”

“ಈಗ ! ರಾತ್ರಿ ಏನರಿ ?”

“ಅಹುದು.”

“ಮಧ್ಯಾಹ್ನ ಹೇಳಿದ್ದೇ ?”

“ಏನು ?”

“ಹೂವಿನ ತೋಟದ ನಿಂಗಿಯ ಮನೆಗೆ ಹೋಗುವುದು !”

“ಅದು ಇನ್ನೊಮ್ಮೆಗಿರಲಿ. ಬೇರೆ ಇದೆ.”

“ಆದರೆ ನಿಗವ್ವ ಎಷ್ಟು ಹೇಳಿದರೂ ಒಪ್ಪಲೊಲ್ಲಳು. ಇಷ್ಟಾಗಿ ನಾನು ಜಬರ ಮಾಡಿದರೆ ಎಣ್ಣೆ ಬಸವ್ವನಂತೆ ತಟ್ಟಲಿಯ ಬಡಿತ ತಿನ್ನ ಬೇಕಾಗುವದು.”

“ಇಷ್ಟು ಜಬರ ಇದ್ದರೆ ಆಕೆಯ ಮಾತೇಬೇಡ. ಪ್ರಸಂಗ ಬಿದ್ದರೆ ತಾನೇ ಕೈಕಾಲು ಬಿದ್ದು ಬಂದಾಳು. ಆದರೆ ಇಂದಿನ ಕೆಲಸ ಬೇರೆ ಇದೆ. ನೀನು ಊಟ ಮಾಡು. ಅವರನ್ನು ಕರೆದುಕೊಂಡು ಬಾ. ನಾನು ಎಲ್ಲವನ್ನೂ ಹೇಳುವೆನು.”

“ಆಗಲಿ.”

ಹಿಟಲರನು ಊಟಕ್ಕೆ ಹೋದನು. ರಾಜಣ್ಣನು ಪಡಸಾಲೆ ಯಲ್ಲಿಯ ಔಡಲ ಎಣ್ಣೆಯ ಹಣತಿಯ ಮುಂದೆ ಕುಳಿತು ಬೀಡಿಯನ್ನು ಹೊತ್ತಿಸಿದನು. ತಲೆಯಲ್ಲಿ ನೂರಾರು ವಿಚಾರಗಳು ಸುಳಿದಾಡ ಹತ್ತಿದವು. ಮೋತ್ತಾನ ಅಳುವ ಮುಖ, ಅದರ ತೊಡೆಯ ಕೂದಲಿಗೆ ಹತ್ತಿದ ರಕ್ತ, ತಂದೆಯವರ ಉರಿಮುಖ, ತಾನು ಚಿನ್ನಯ್ಯನ ನಾಯಿಯ ಮೇಲೆ ತೀರಿಸುವ ವೈರ, ಅದರ ಲಟಿಪಟಿ ಒದ್ದಾಟ, ತನ್ನ ಗೆಳೆಯರು ಸಹಾಯ ಮಾಡುವ ಕ್ರಮ ಒಂದೊಂದಾಗಿ ಬಂದು ಬಂದು ಬೈಲಾದವು. ಕೈಯಲ್ಲಿಯ ಆರಿದ ಕರಿಯ ಮುಖದ ಬೀಡಿಯ ನೆತ್ತಿಗೆ ಕಡ್ಡಿಯನ್ನು ಕೊರೆದು ಬೆಂಕಿಯನ್ನು ಹೆಚ್ಚಿದನು. ಒಂದು ಜುರುಕು ಎಳೆದನು. ಹೊಗೆಯು ಎದೆಯ ಗೂಡು, ಬಾಯಿ ಯನ್ನು ತುಂಬಿತು. ಅದರ ಸಂಗಡ ತಂಬಾಕಿನ ಸಣ್ಣ ಸಣ್ಣ ಸುಟ್ಟ ಕಣಗಳು ಬಾಯಲ್ಲಿ ಇಳಿದು ನಾಲಗೆಗೆ ಅಂಟಿಕೊಂಡವು. ವೇಗದಿಂದ ಮತ್ತೊಮ್ಮೆ ಹೊಗೆಯನ್ನು ಎಳೆಯಲು ಬೀಡಿಯು ಚಿಟಿಪುಟಗುಡ ಹತ್ತಿತು. ಬೀಡಿಯ ಉಡುದಾರದವರೆಗೆ ಬೆಂಕಿಯು ಬಂದುದು ತಿಳಿಯಿತು. ಒಗೆದು ಬೇರೊಂದು ಬೀಡಿಯನ್ನು ತೆಗೆದುಕೊಂಡು ಹೊತ್ತಿಸಿದನು. ಹಿಟಲರನು ಆ ಮೂವರು ಗೆಳೆಯರನ್ನು ಕರೆದು ತಂದನು.

“ಏಕೆ ರಾಜಣ್ಣನವರೇ ಅವಸರದಿಂದ ಕರೆದಿರಂತೆ ?” ಉಂಗುರ

ನಿಂಗನು ಕೇಳಿದನು.

“ಇಲ್ಲಿ ಬನ್ನಿರಿ. ಒಂದು ಅವಸರದ ಕೆಲಸವಿದೆ. ಇಂದು ನಾವು ಆದನ್ನು ಮಾಡಲೇಬೇಕು.” ರಾಜಣ್ಣು ಬೀಡಿಯ ಕಟ್ಟನ್ನು ಎಲ್ಲರ ಮುಂದಿಟ್ಟು ನುಡಿದನು.

“ಏನು?” ಕುದುರೀ ಭೀಮನು ಒಂದು ಬೀಡಿಯನ್ನು ಎಳೆದು ಕೊಂಡು ನುಡಿದನು.

“ಮೊದಲು ಎಲ್ಲರೂ ಎಲೆ ತಿನ್ನಿರಿ. ಒಂದೊಂದು ಬೀಡಿಯನ್ನು ಸೇದಿರಿ. ತಲೆಯು ಹಗುರಾಗುವದು. ಮುಂದೆ ನಾನು ಹೇಳುವೆ.” ಚಂಚಿಯನ್ನು ಬಿಚ್ಚಿ ಇಟ್ಟನು. ಕಿಸೆಯೊಳಗಿನ ಕಡ್ಡಿಯ ವೆಟ್ಟಿಗೆ ಯನ್ನು ಅಲುಗಾಡಿಸುತ್ತ ದೇವಪೂಜಾಪೂರ್ವದ ಘಂಟಾನಾದವನ್ನು ಮಾಡುವಂತೆ ಕೊಟ್ಟನು.

ಎಲ್ಲರೂ ಎಲೆ ತಿಂದು ಕೆಂಪಾದರು. ಬೀಡಿಯನ್ನು ಹೊತ್ತಿಸಿ ಗಲ್ಲವನ್ನು ಉಬ್ಬಿಸಿದರು.

“ಏನು?” ತುಬಾಕಿ ತಮ್ಮಾನು ಪ್ರಶ್ನಿಸಿದನು. ಗುಂಡು ಹಾರಿದ ತುಬಾಕಿಯ ಬಾಯಿಂದ ಹೊರಡುವಂತೆ ಹೊಗೆಯು ಹೊರಡುತ್ತಿದ್ದಿತು.

ರಾಜಣ್ಣನು ತುಟಿಗಳನ್ನು ಕೂಡಿಸಿ, ಬೆರಳುಗಳನ್ನು ಲಂಬವಾಗಿ ಒಂದಿಷ್ಟು ಅಗಲಿಸಿ ಹಿಡಿದು ತಂಬಾಕಿನ ರಸವನ್ನು ಸಿಚಕೈಂದು ಉಗುಳಿ “ಇಂದು ನಮ್ಮ ನಾಯಿಯು ತೋಟದಿಂದ ಬರುತ್ತಿದ್ದಿತು. ಯಾರ ಗೊಡವೆಗೆ ಹೋಗದೆ ಸುಮ್ಮನೆ ಬರುತ್ತಿದ್ದಿತು. ಆ ಚಿನ್ನಯ್ಯನ ಕರಿಯ ನಾಯಿ ಮೈತುಂಬ ಕಡಿದಿದೆ. ತೋಡೆಯ ಮೇಲಿನ ಕೂದಲೆಲ್ಲ ಬಣ್ಣದಲ್ಲಿ ಆದ್ದಿದ ಹಂಜಿಗಳಂತೆ ರಕ್ತಮಯ. ಕುತ್ತಿಗೆಯ ಮೇಲೆಯೂ ದೊಡ್ಡ ಗಾಯ. ತಂದೆಯವರಿಗೆ ಇದು ತಿಳಿದರೆ ಊರಲ್ಲಿ ದೊಡ್ಡ ಜಗಳವೇ ಆಗುವದು. ಅದಕ್ಕೆ ಇಂದು ರಾತ್ರಿ ಆ ನಾಯಿಯನ್ನು ಮುಗಿಸುವದು. ನೀವು ಇದನ್ನು ಮಾಡಲೇಬೇಕು. ಏನು ಬೇಡಿದರೂ ಕೊಡುವೆ. ನಾನು ಸಿದ್ಧನಿರುವೆ” ಎಂದು ಮಾತು ಮುಗಿಸಿ

ಸುಮ್ಮನಾದನು.

ಎಲ್ಲರೂ ಒಬ್ಬರ ಮುಖವನ್ನು ಒಬ್ಬರು ನೋಡಹತ್ತಿದರು-
ಕೆಲಹೊತ್ತು ಮೌನದಲ್ಲಿ ಕಳೆಯಿತು. ಕೊನೆಗೆ ರಾಜಣ್ಣನು
“ಭೀಷ್ಮಾ ನಿನ್ನಿಂದ ಆಗುವದಿಲ್ಲವೇ?” ಎಂದನು.

ಭೀಮನು ಬೀಡಿಯ ಹೊಗೆಯನ್ನು ಬಿಡುತ್ತ ಸುಮ್ಮನೆ
ಕುಳಿತನು.

“ನಿಂಗು ನೀನು?”

ಅವನು ಸಹ ಅದನ್ನೇ ಜಪಿಸಿದನು.

“ತಮ್ಮಾ ನಿನಗೆ?”

“ಆ ನಾಯಿ ಬಹಳ ಕೆಟ್ಟಿದೆ.”

“ಹಿಟಲರ?”

“ಮಾಡಬೇಕೆಂದರೆ ಇದೇನು ಅಸಾಧ್ಯವಲ್ಲ. ಆದರೆ.....”

“ಅದೇನು ಆದರೆ?” ರಾಜಣ್ಣನ ಮಾತಿನ ದನಿ ಏರಿದ್ಧಿತು.

“ಚಿನ್ನಯ್ಯ ಕಾಯದಿಯವ.”

“ಕಾಯದಿ ಏನು ಮಾಡುವದು. ಕಾಯದಿಗೆ ಜೀನ ಬರ
ಬೇಕಾದರೆ ಸಾಕ್ಷಿಯು ಬೇಕು. ಸಾಕ್ಷಿಯು ಇಲ್ಲದಿದ್ದರೆ ಕಾಯದಿಯು
ಪುಸ್ತಕದಲ್ಲಿ ಮಲಗಿರುವದು. ಏನೆಂದಿರಿ?”

ಯಾರೂ ಮಾತಾಡಲಿಲ್ಲ.

“ಬೇಡಿದ ಹೆಣ್ಣು ತರುವೆವೆಂದು ಪಣತೊಟ್ಟು ನಿಮಗೆ ಒಂದು
ನಾಯಿಯು ಜಡನಾಯಿತೇ?” ರಾಜಣ್ಣನೆಂದ.

“ಹೆಣ್ಣಿಗೆ ಆಶೆಯು ಇರುವದು. ಬಾಯಿ ಇರುವದು.
ಅಂಜಿಕೆಯೂ ಇರುವದು.”

“ನಾಯಿಗೆ ನನ್ನವರೆಂಬ ನಂಬಿಗೆ ಇರುವದು.”

“ತಮ್ಮಾ, ಆ ನಾಯಿ ನಿನಗೆ ಈಲು ಅದೆ. ನೀನು ಈ ಕೆಲಸವನ್ನು
ಏಕೆ ಮಾಡಬಾರದು?” ನಿಂಗನೆಂದನು.

“ಆ ನಾಯಿಯನ್ನು ಏನು ಮಾಡುವದು?”

“ಕೊಂದು ಹಾಕುವದು” ರಾಜಣ್ಣ ನುಡಿದನು.

“ಕೊಲ್ಲುವದೇ?”

“ಹೌದು. ಅದನ್ನು ಹೇಗಾದರೂ ಮಾಡಿ ಇಂದು ರಾತ್ರಿ ಕೊಲ್ಲುವದು. ಕೊಲ್ಲಲೇಬೇಕು. ಎರಡು ಮಾರ್ಗಗಳಿವೆ. ಅದರ ಕೊರಳಿಗೆ ಹೆಗ್ಗ ಕಟ್ಟಿ ಒಂದು ಗಿಡಕ್ಕೆ ತೂಗುಹಾಕಿ ಬಡಿಗೆಯಿಂದ ಕೊಲ್ಲುವದು. ಇಲ್ಲವೆ ಚೀಲದಲ್ಲಿ ಹಾಕಿ ಒಂದು ಕಲ್ಲುಕಟ್ಟಿ ಕೆರೆಯಲ್ಲಿ ಮುಳುಗಿಸುವದು. ಗಿಡಕ್ಕೆ ತೂಗುಹಾಕಿ ಕೊಲ್ಲಬೇಕೆಂದು ನನ್ನ ಮನಸಿನಲ್ಲಿದೆ. ಅಂದರೆ ನನ್ನ ಸಿಟ್ಟು ಶಾಂತವಾಗುವದು. ಮೋತ್ಯಾನ ಸೇಡು ತೀರಿಸಿಸಂತಾಗುವದು. ಏನೆಂದಿರಿ ?” ರಾಜಣ್ಣನು ಹೇಳಿದನು.

“ಗಿಡಕ್ಕೆ ತೂಗು ಹಾಕಿ ಕೊಂದರೆ ನಾಯಿಯು ಒದರಾಟದಿಂದ ಊರವರಿಗೆ ತಿಳಿಯುವದು. ನಮ್ಮ ಹೆಸರು ಬೈಲಿಗೆ ಬರುವದು. ಕೆರೆಯಲ್ಲಿ ಮುಳುಗಿಸಿ ಕೊಲ್ಲುವದು ಸರಿಯಾದುದು. ತಮ್ಮಾ ನಿನ್ನ ಮತ ವೇನು ?” ಹಿಟಲರನು ನುಡಿದನು.

“ಕೊಲ್ಲುವದಾದರೆ ಕೆರೆಯಲ್ಲಿ ಕೊಲ್ಲುವದೇ ಒಳ್ಳೆಯದು. ಯಾರು ಕೊಂದರೋ ? ಎನಿಸುವದು” ನಿಂಗ ಅನುಮೋದಿಸಿದನು.

“ಅಲ್ಲದೆ ಇಂದು ಮುಳುಗಿಸಿದರೆ ನಾಳೆಯೇ ಗೊತ್ತಾಗುವಂತಿಲ್ಲ” ಭೀಮನು ಪ್ರಸಂಗಾವಧಾನವನ್ನು ಹೇಳಿದನು.

ಚರ್ಚೆಯಾಗಿ ಕೆರೆಯಲ್ಲಿ ಮುಳುಗಿಸುವದೇ ಒಪ್ಪಿಗೆಯಾಯಿತು.

“ತಮ್ಮಾ ನೀನು ನಾಯಿಯನ್ನು ತಂದರೆ ಮುಂದಿನ ಕೆಲಸ ನನ್ನದು.” ಹಿಟಲರನು ಕೆಲಸವನ್ನು ಒಪ್ಪಿಸಿಕೊಂಡನು.

“ನಾಯಿಯನ್ನು ತಮ್ಮಾ ತರಲು ಯೋಗ್ಯನು. ಅವನಿಗೆ ಸಾಕಷ್ಟು ಪರಿಚಯವಿದೆ.”

“ಆದರೆ ಅದನ್ನು ಹಿಡಿದುಕೊಂಡು ಬರುವದು ಹೇಗೆ ?” ತಮ್ಮಾ ಪ್ರಶ್ನಿಸಿದನು.

“ದೂರ ಕರೆದುಕೊಂಡು ಬಾ. ಅನ್ನದ ಸಂಗಡ ನಾಯಿಯ ಪುಡಿಯನ್ನು ತಿನ್ನಿಸು. ಮುಂದಿನ ಕೆಲಸ ಸುಲಭವಾಗುವದು.”

ರಾಜಣ್ಣನು ಹೇಳಿದನು.

“ಅದು ತಿನ್ನಬಹುದೇ?” ಶಂಕಿಸಿದನು.

“ಇದೋ ನೀವು ಈ ಐದು ರೂಪಾಯಿ ತಿನ್ನಿರಿ. ಅಂದರೆ ಅದು ತಿಂದೇಬಿಡುವದು” ಎಂದು ರಾಜಣ್ಣನು ಕಿಸೆಯಿಂದ ಐದು ರೂಪಾಯಿ ನೋಟು ತೆಗೆದು ಅವರ ಮುಂದಿಟ್ಟನು.

ಎಲ್ಲರ ಕಣ್ಣು ಆ ಔಡಲ ಎಣ್ಣೆಯ ಹಣತೆಯ ಬೆಳಕಿನಲ್ಲಿ ಮಿಂಚಿದವು.

ಹಿಟಲರನು ನೋಟು ಕೈಯಲ್ಲಿ ತೆಗೆದುಕೊಂಡು “ಕೆಲಸವು ನಮಗೆ ಒಪ್ಪಿತು. ಏನೆಂದೆ ತಮ್ಮಾ?” ಎಂದು ಪ್ರಶ್ನಿಸಿದನು.

ತಮ್ಮಾನು ತಲೆಕೊಡಹಿದನು.

ರಾಜಣ್ಣನ ಮುಖದ ಮೇಲೆ ಹುಸಿನಗೆ ಮೂಡಿತು.

“ತಮ್ಮಾ, ನೀನು ಹೀಗೆ ಸಪ್ತೆಯಾಗಿ ಮಾತಾಡಬೇಡ. ನಿನ್ನ ಕೈಯಿಂದ ಆಗದಿದ್ದರೆ ನಾನೇ ಮಾಡುವೆ. ಆ ನಾಯಿಯನ್ನು ನಾನೂ ಬಲ್ಲೆ” ಹಿಟಲರ ನುಡಿದನು.

“ನಿನ್ನಿಂದಲೇ ಸಾಧ್ಯ!” ತಮ್ಮಾ ನುಡಿದನು.

“ರಾಜಣ್ಣ ನಾಯಿಯನ್ನು ತರುವೆ. ಒಪ್ಪಿತು.”

“ಹಿಟಲರ ನೀನೇ ನನ್ನ ನಿಜವಾದ ಗೆಳೆಯ!” ಎಂದು ರಾಜಣ್ಣ ಹಿಟಲರನ ಬೆನ್ನು ಚಪ್ಪರಿಸಿದನು.

ಕುದರೀ ಭೀಮನಾಗಲಿ, ಉಂಗುರ ನಿಂಗನಾಗಲಿ, ತುಬಾಕಿ ತಮ್ಯಾನಾಗಲಿ, ಹೆಳೇನುನಿ ಹಿಟಲರನಾಗಲಿ ರಾಜಣ್ಣನ ಮಾತನ್ನು ಮೀರುವಂತಿರಲಿಲ್ಲ. ಅವರೆಲ್ಲ ಬಾಲ್ಯದ ಗೆಳೆಯರು. ಕೂಡಿ ಆಡಿದವರು. ಕೂಡಿ ಕಲಿತವರು. ಕೂಡಿ ಇನ್ನೊಬ್ಬರ ತೋಟವನ್ನು ನುಗ್ಗಿ ಹಣ್ಣು ತಿಂದವರು. ಕೂಡಿ ಸಾಲೆಯನ್ನು ತಪ್ಪಿಸಿ ಹತ್ತಿಯ ಹೊಲದ ಹತ್ತಿಯನ್ನು ಬಿಡಿಸಿ ತಂದು, ಅಂಗಡಿಗೆ ಮಾರಿ ಕರಿದಂಟು ತಿಂದವರು. ಮೊದಲಿನ ನಾಲ್ವರು ಬೇಗನೆ ಸಾಲೆಯನ್ನು ಬಿಟ್ಟರು. ಮನೆತನದ ಉದ್ಯೋಗಕ್ಕೆ ಹತ್ತಿಕೊಂಡರು. ರಾಜಣ್ಣನು ತಂದೆಯ ಆಗ್ರಹಕ್ಕೆ ಒಳಗಾಗಿ ವರ್ಷಂಪ್ರತಿ ಸಾಲೆಯ ಕಟ್ಟೆಯನ್ನು ಏರುತ್ತಿದ್ದನು. ಗುರುಗಳ ಇಚ್ಛೆಯಂತೆ ಮುಂದಿನ ವರ್ಗಕ್ಕೆ ಸಾಗುತ್ತಿದ್ದನು. ಏಳನೆಯ ವರ್ಗಕ್ಕೆ ಬಂದಿದ್ದರೂ ಶ-ಷಗಳಾಗಲಿ, ನ-ಣಗಳಾಗಲಿ ಗುರುತಿಸುವದು ಕಷ್ಟದ ಸಂಗತಿಯಾಗಿದ್ದಿತು. ತಂದೆಯವರು ಮಗನು ಜಾಣನಾಗಲೆಂದು ಓದಿಸುತ್ತಿದ್ದರು. ಲೆಕ್ಕಗಳನ್ನು ಸ್ವತಃ ತಿಳಿಸುತ್ತಿದ್ದರು. ಆದರೆ ಸರಸ್ವತಿಯು ಅವನಿಗೆ ಒಲಿಯಲಿಲ್ಲ. ಕನ್ನಡ ಅಕ್ಷರಗಳನ್ನು ಕಲಿಯುವ ಮುಂದೆ ಉಂಡಿಯಂತೆ ರ, ಬಳೆಚೂರಿನಂತೆ ಲ, ಬಣಬೆಯಂತೆ ಗ ಎಂದು ಗುರುಗಳು ಹೇಳಿದ ಮಾತುಗಳನ್ನು ನೆನಪಿನಲ್ಲಿಟ್ಟಿದ್ದನು. ಉಂಡೆ, ಬಳೆಚೂರು, ಬಣಬೆಗಳು ಜ್ಞಾಪಕದಲ್ಲಿದ್ದವೇ ವಿನಹ ಅಕ್ಷರಗಳು ಉಳಿದಿರ

ಲಿಲ್ಲ. ಮುಲ್ಕಿಯಲ್ಲಿ ೩-೪ ವರುಷ ಗೋತ ಹಾಕಿದ ಮೇಲೆ ತಂದೆ ಯವರು ಮಗನ ಶಿಕ್ಷಣದ ಬಗ್ಗೆ ತಾತ್ಪರ ಮಾಡಿದರು. ರಾಜಣ್ಣನೂ ಸಾಲಿಗೆ ಶರಣು ಹೊಡೆದನು.

ಮನೆಯಲ್ಲಿ ಊಟ-ಊಡಿಗೆಗೆ ಕೊರತೆಯಿರಲಿಲ್ಲ. ಉದ್ಯೋಗ ವಂತೂ ಮೊದಲೇ ಇರಲಿಲ್ಲ. ತುಂಡು ಗೆಳೆಯರ ಸ್ನೇಹ ಹೆಚ್ಚಾಯಿತು. ಈ ಐವರ ಕೂಟ ಊರಿಗೆ ಭಾರಿಯಾಯಿತು. ಆ ನಾಲ್ವರು ಅಸಂಸ್ಕೃತ ಅಕ್ಷರ ಶತ್ರುಗಳು ರಾಜಣ್ಣನು ತಮಗಿಂತ ೪-೫ ವರುಷ ಹೆಚ್ಚು ಸಾಲೆಯಲ್ಲಿ ಓದಿರುವನೆಂದು ಮುಖಂಡನನ್ನಾಗಿ ಮಾಡಿಕೊಂಡಿದ್ದರು. ರಾಜಣ್ಣನಲ್ಲಿ ಮುಖಂಡತ್ವಕ್ಕೆ ಬೇಕಾಗುವ ದುಡ್ಡು, ಹಂಚಿಕೆ, ಮನೆ ತನ, ಅಪ್ಪಾರಾಯಗೌಡರ ಮಗ ಇಷ್ಟು ಪ್ರಶಸ್ತಿ ಪತ್ರಗಳು ಸಾಕಾಗಿ ದ್ದವು. ಅಲ್ಲದೆ ಮುಖಂಡನಲ್ಲಿ ಸ್ವಭಾವತಃ ಇರುವ ದುರಾಗ್ರಹ, ದೈಹಿಕ-ಮಾನಸಿಕ ದುರ್ಬಲತೆ, ಉದ್ದೇಶ ಪಲ್ಲಟದ ಪ್ರಭುತ್ವ, ವಾಚಾಳಿತನ, ಗಂಡುದನಿ, ಅಂಜಿಕೆ, ಪಲಾಯನ ಪ್ರವೃತ್ತಿ ಮುಂತಾದ ದೌರ್ಬಲ್ಯ ಜನ್ಯಗುಣಗಳೂ ತುಂಬಿದ್ದವು. ಈ ದುರ್ಬಲತೆ ಕಾರ್ಯಸಿದ್ಧಿಗಾಗಿ ಇನ್ನೊಬ್ಬರನ್ನು ಪ್ರೇರೇಪಿಸುತ್ತಿದ್ದಿತು. ಛೇ ಹಾಕುತ್ತಿದ್ದಿತು. ಆಮಿಷ ಗಳನ್ನು ತೋರಿಸುತ್ತಿದ್ದಿತು. ಮುಖಂಡತ್ವದ ಪೀಠವನ್ನು ಇನ್ನೂ ಗಟ್ಟಿಯಾಗಿ ಹಿಡಿದುಕೊಳ್ಳಲು ಯತ್ನಿಸುತ್ತಿದ್ದಿತು. ಹೀಗಾಗಿ ರಾಜಣ್ಣನು ನಾಲ್ವರ ಮುಖಂಡನು, ಮುಂದಾಳು. ನಾಯಿಯು ಸಾಯ ಬೇಕೆಂಬುದು ರಾಜಣ್ಣನ ಹಟ. ಉಳಿದವರು ಕೂಡಿ ಕೊಲ್ಲುವದು ಪ್ರತ್ಯಕ್ಷ ಕಾರ್ಯ.

ಹಿಟಲರನು ರಾಜಣ್ಣನ ಮಾತನ್ನು ಕೃತಿಯಲ್ಲಿ ತರಲು ಅವನ ಒಂದು ಮಾತು ಸಾಕಾಯಿತು. ಒಪ್ಪಿದನು. ಆದನ್ನು ಹಿಡಿದು ತರಲು ಹಂಚಿಕೆಯನ್ನು ಹಾಕಹತ್ತಿದನು. ಇತ್ತ ರಾಜಣ್ಣನು ಉಳಿದವರನ್ನು ಕೂಡಿಕೊಂಡು ಕಿರಿಯ ಕಡೆಗೆ ಸಾಗಿದನು.

ಹಿಟಲರನಿಗೆ ಆ ನಾಯಿಯನ್ನು ಹಿಡಿಯುವದು ಕಷ್ಟದ ಕೆಲಸ ವೆನಿಸಹತ್ತಿತು. ಈ ಮೊದಲು ರಾಜಣ್ಣನ ಹೇಳಿಕೆಯಂತೆ ನೂರಾರು

ಕೆಲಸಗಳನ್ನು ಮಾಡಿದ್ದನು. ಒಂದು ಇನ್ನೊಂದಕ್ಕಿಂತಲೂ ಭಯಂಕರವಾಗಿದ್ದಿತು. ಹೋದವರುಷ ಮೇಲಿನ ಮನೆಯ ಅಜ್ಜಪ್ಪನ ಜೋಳದ ಗೂಡಿಗೆ ಬೆಂಕಿ ಹಚ್ಚಿದುದು, ಬಾಳೆಯ ತೋಟದ ಸಕ್ಕರೆವನ್ನನ್ನು ಬೆದರಿಸಿ ರಾಜಣ್ಣನಿಗೆ ಅನುಕೂಲಮಾಡಿಕೊಟ್ಟುದು, ಸಾವುಕಾರ ರಂಗಯ್ಯನ ಎಮ್ಮೆಯನ್ನು ಕದ್ದು ನೂರಿದುದು ಇತ್ಯಾದಿಗಳು ಕಣ್ಣು ಮುಂದೆ ಸುಳಿದಾಡಿದವು. ಅಂದಿನ ಧೈರ್ಯವೇ ಇಂದು ಕಾರ್ಯ ಪ್ರವೃತ್ತನನ್ನಾಗಿ ಮಾಡಿತು. ಆದರೂ ಪೆದರಿಕೆ. ನಾಯಿಯನ್ನು ಹೇಗೆ ಹಿಡಿಯುವದು? ಅದು ಹಿಂಸ್ರ ಪರು; ಮೇಲಾಗಿ ಒದರಬಡಕ. ಜನರಿಗೆ ತಿಳಿಯದೆ ಅವನ್ನು ಹಿಡಿದುಕೊಂಡು ಹೋಗಬೇಕು! ತಲೆಯಲ್ಲಿ ನೂರು ನೂರು ವಿಚಾರಗಳು ಹರಿದಾಡಿದವು. ಆದರೆ ಅವೆಲ್ಲ ವಿಫಲತೆಯ ಫಲಿತಾಂಶವನ್ನೇ ಬರೆದವು. ಕೊನೆಗೆ ಏನೋ ನಿರ್ಧರಿಸಿ ಎದ್ದನು. ಬಟ್ಟೆ ಬರೆಗಳನ್ನು ತೊಟ್ಟುಕೊಂಡು ಒಡ್ಡರು ಕೃಷ್ಣನ ಮನೆಗೆ ಬಂದನು. ದೂರದಿಂದಲೇ ರುಕ್ಕನನ್ನು ಕೂಗಿ ಎಬ್ಬಿಸಿದನು. ರುಕ್ಕನು ಹೊರಗೆ ಬಂದು—

“ಯಾಕೆ ಹಿಟಲರ ಇಲ್ಲಿಗೆ?” ಎಂದು ಕೇಳಿದನು.

“ಒಂದು ಕೆಲಸ ಈಚೆಗೆ ಬಾ.” ಎಂದು ಕರೆದನು.

ರುಕ್ಕ ಹೊರಗೆ ಬಂದನು. “ಏನು?” ಎಂದು ಕೇಳಿದನು. ಹಿಟಲರನು ತಾನು ಮಾಡಬಯಸಿದ ಕೆಲಸವನ್ನು ಹೇಳಿದನು.

“ಇದಕ್ಕೆ ಬಂದಿದ್ದೆಯಾ?”

“ಹೆ! ನಾಯಿಯು ಬಹಳ ಚಲಾಕ ಇರುವದು.”

“ಇರಲಿ.”

“ಒಂದಿಷ್ಟು ಕೆಟ್ಟೂ ಇರುವದು.”

“ಇರಲಿ ಬಿಡು. ನನ್ನಲ್ಲಿ ನಾಯಿಯ ಮಕಾಡು ಇರುವದು.

ಒಂದು ಗಟ್ಟಿಯಾದ ಮಕಾಡು ಕೊಡುವೆ. ಬಿಗಿದುಕೊಂಡು ಹೋಗು.”

“ಆಗಲಿ, ಕೊಡು.” ಎಂದನು.

ರುಕ್ಕನು ಒಂದು ಮಕಾಡು ತಂದು ಕೊಟ್ಟನು ಹಿಟಲರನು ಅವನ ಕೈಯಲ್ಲಿ ಒಂದು ರೂಪಾಯಿ ಇಟ್ಟು ಸಾಗಿದನು. ನಾಲ್ಕು ಹೆಜ್ಜೆ ಹೋಗುವಷ್ಟರಲ್ಲಿ ಏನೋ ಹೊಳೆದು ರುಕ್ಕನನ್ನು ಪುನಃ ಕರೆದನು. ರುಕ್ಕನು ಗುಡಿಸಲನ್ನು ಸೇರಿದನು. ತಿರುಗಿ ಬಂದನು.

“ನೋಡು ರುಕ್ಕು, ಮರೆತೆ. ಈ ಕೆಲಸದಲ್ಲಿ ನೀನೂ ಒಂದಿಷ್ಟು ಸಹಾಯಮಾಡು.”

“ಮಾಡಿರುವೆನಲ್ಲ.”

“ಇದಾಗದು. ಅದು ನನಗೆ ಮಕಾಡ ಹಾಕಗೊಡಲಿಕ್ಕಿಲ್ಲ. ನೀನೂ ನನ್ನ ಸಂಗಡ ಬಾ. ಇದನ್ನಷ್ಟು ಬಿಗಿದುಕೊಂಡು ಮುಂದೆ ನೀನು ಮನೆಗೆ ಬಾ. ನಾನು ಹೊತ್ತುಕೊಂಡು ಹೋಗುವೆನು. ಇಷ್ಟು ಸಹಾಯಮಾಡು ” ಎಂದು ಅಂಗಲಾಚಿದನು.

“ನನ್ನನ್ನು ನೋಡಿ ಬೊಗಳಿದರೆ !”

“ ನೀನು ಆ ಡಬ್ಬಗಳ್ಳಯ ಹಿಂದಿನ ದುರಗವ್ವನ ಗುಡಿಯಲ್ಲಿ ಕುಳಿತಿರು. ನಾನು ನಾಯಿಯನ್ನು ಕರೆದು ತರುವೆ. ಅಲ್ಲಿ ಕೂಡಿಸಿ ಕೊಳ್ಳುವೆ. ಆಡಿಸುತ್ತ ಮಕಾಡು ಹಾಕುವೆ. ನೀನು ಬಂದುಬಿಡು. ಒಂದು ಸಿಳ್ಳುಹಾಕುವೆ. ಏನೆಂದೆ ?”

“ನಿನ್ನ ಸಂಗಡ ಬರುವದೇ ?”

“ಓ ! ಒಂದು ಕೋಳಿಯನ್ನು ಕೊಂಡು ಮಾಂಸದ ತುಂಡು ಮಾಡಿಸಿ ಚೀಲದಲ್ಲಿ ತುಂಬಿಕೊಂಡು ಬಂದಿರುವೆ. ಒಂದೊಂದು ತುಣುಕು ಅದನ್ನು ನಡಿಸಹಚ್ಚುವದು; ಮತ್ತು ಕುಣಿಸ ಹತ್ತುವದು.”

“ಹೆ, ಸರಿಯಾದ ಹಂಚಿಕೆ.”

“ಮತ್ತು ಅದು ನಮ್ಮ ಕಟ್ಟಿಯ ಮೇಲೆಯೇ ಮಲಗುವದು. ಓಣಿಯ ಕಾವಲು ಮಾಡುವದು. ನಾನೂ ಅಲ್ಲಿಯೇ ಮಲಗುವೆ. ತರುವದು ತಡವಾಗದು. ನಡೆ.” ಎಂದನು.

ರುಕ್ಕನು ಗುಡಿಯ ಕಡೆಗೆ ನಡೆದನು. ಹಿಟಲರನು ಮನೆಯ ಕಡೆಗೆ ಬಂದನು.

ಆದರೆ ನಾಯಿಯು ಅಂದು ಬಹಳ ಹೊತ್ತಿನವರೆಗೆ ಹೊರಗೆ ಬರಲಿಲ್ಲ. ತಾಸೆರಡು ತಾಸು ಕಳೆದ ಮೇಲೆ ಹೊರಗೆ ಬಂದಿತು. ಹಿಟಲರನು ಅದರ ದಾರಿಯನ್ನೇ ನೋಡುತ್ತಿದ್ದನು. ಕಟ್ಟಿಯ ಮೇಲೆ ಮಲಗಿದಂತೆ ಮಾಡಿದನು. ನಾಯಿಯು ಅತ್ತಿತ್ತ ತಿರುಗಾಡಿ ಮೇಲೆ ಬಂದಿತು. ಹಿಟಲರನ ಕಾಲದೇಸೆಯಲ್ಲಿ ಅಡ್ಡಾಯಿತು. ಒಂದರ್ಧ ತಾಸು ಮತ್ತೆ ಕಳೆಯಿತು. ಜನರ ಸುಳಿದಾಟ ಕಡಿಮೆಯಾಯಿತು. ಹಿಟಲರನು ಹಾಸಿಗೆಯ ಮೇಲೆ ಎದ್ದು ಕುಳಿತನು. ಕಂಬಳಿಯನ್ನು ಹೆಗಲಿಗೆ ಹಾಕಿದನು. ಇವನ ಸಪ್ಪಳಕ್ಕೆ ನಾಯಿಯು ಎದ್ದು ನಿಂತಿತು. ಚುಚು ಎಂದು ಕರೆದನು. ಆ ನಂಬಿಗೆಯ ಪ್ರಾಣಿ ಬಾಲ ಅಲ್ಲಾಡಿ ಸುತ್ತ ಬಳಿಗೆ ಬಂದಿತು. ಮೈ ಮೇಲೆ ಕೈಯಾಡಿಸಿದನು. ಬಾಲ ವನ್ನು ಸರಳಮಾಡಿ ಬಿಟ್ಟನು. ನಾಯಿಯು ಅವನ ಮೈ ಮೇಲೆ ಕಾಲಿಟ್ಟು ನಿಂತಿತು. ಮತ್ತೆ ಕೈಯಾಡಿಸಿದನು. ನಾಯಿಯೂ ತನ್ನ ಪ್ರೇಮವನ್ನು ವ್ಯಕ್ತಪಡಿಸಿತು. ಒಂದು ಮಾಂಸದ ಚೂರನ್ನು ಚೆಲ್ಲಿದನು. ಅದು ಗಬಕ್ಕನೆ ಹಿಡಿದು ನುಂಗಿತು. ಇನ್ನೊಂದು ಒಗೆದನು. ಅದನ್ನು ಸಹ ಅದೇ ಅವಸರದಿಂದ ನುಂಗಿತು. ಮೂರನೆಯ ತುಂಡನ್ನು ಕೈಯಲ್ಲಿ ಹಿಡಿದು ತೋರಿಸಿದನು. ನಾಯಿಯು ಕಣ್ಣಿಟ್ಟು ನೋಡ ಹತ್ತಿತು. ಹಿಟಲರನು ಎದ್ದನು. ಮುಂದೆ ಸಾಗಿದನು. ಮಾಂಸ ಇನ್ನೂ ಕೈಯಲ್ಲಿದ್ದಿತು. ನಾಯಿಯು ಬೆನ್ನುಹತ್ತಿತು. ದಾರಿಯಲ್ಲಿ ಒಗೆದನು. ನಾಯಿಯು ಹಾರಿ ಹಿಡಿದು ಕಬಳಿಸಿ ಮತ್ತೆ ಬೆನ್ನು ಹತ್ತಿತು. ದಾರಿಗುಂಟ ಮತ್ತೆ ನಾಲ್ಕಾರು ತುಂಡುಗಳನ್ನು ತನ್ನಿ ಸುತ್ತ ಗುಡಿಯವರೆಗೆ ಬಂದನು. ಗುಡಿಯಲ್ಲಿ ರುಕ್ಕನು ಮಲಗಿದ್ದನು. ನಾಯಿಯನ್ನು ಹಿಡಿದುಕೊಂಡು ಎಬ್ಬಿಸಿದನು. ರುಕ್ಕನು ಎಳಲು ನಾಯಿಯು ಒಮ್ಮೆಲೆ ಅವನ ಮೇಲೆ ಹಾರಬಯಸಿತು. ಆದರೆ ಹಿಟಲರನು ಹಿಡಿದುಕೊಂಡು ಮತ್ತೊಂದು ಮಾಂಸದ ತುಂಡನ್ನು ಒಗೆದನು. ಮೈ ಮೇಲೆ ಕೈ ಎಳೆದನು. ಪ್ರೀತಿಯ ಮಾತುಗಳನ್ನು ಆಡಿದನು. ಸಮದಾಯಿಸಿದನು. ರುಕ್ಕನನ್ನೂ ಮಾತಾಡಿಸಿದನು.

ಅವನೂ ಒಂದೆರಡು ಉತ್ತರಗಳನ್ನು ಕೊಟ್ಟನು. ರುಕ್ಕನು, ಅವನ ದನಿಯು ಪರಿಚಿತದ್ದಾಯಿತು. ನಾಯಿಯ ಮುಂದೆ ಮಾಂಸದ ತುಂಡುಗಳು ಒಂದಾದಮೇಲೆ ಒಂದರಂತೆ ಕ್ರಮದಿಂದ ಬೀಳಹತ್ತಿದವು. ಹಿಟಲರನ ಪ್ರೀತಿಯು ಅಧಿಕವಾಗುತ್ತ ನಡೆಯಿತು. ಎತ್ತಿಕೊಂಡನು. ತೊಡೆಯಮೇಲೆ ಕುಳ್ಳಿರಿಸಿಕೊಂಡನು. ಹೆಗಲ ಮೇಲೆ ಹೊತ್ತು ನಾಲ್ಕಾರು ಹೆಜ್ಜೆ ನಡೆದನು. ಇಳಿಸಿದನು. ನಾಲ್ಕೂ ಕಾಲು ಕೂಡಿಸಿ ಹಿಡಿದು ತೂಗಾಡಿದನು. ಬಾಯಿಯನ್ನು ಕೈಯಿಂದ ತಟ್ಟಿದನು. ಮುದ್ದು ಕೊಟ್ಟನು. ಒಂದು ದೊಡ್ಡ ಮಾಂಸದ ಕರಣಿಯನ್ನು ಕೈಮೇಲೆ ಇಟ್ಟುಕೊಂಡು ತಿನ್ನಿಸಿದನು. ಮತ್ತೆ ಪ್ರೀತಿಯು ಅಧಿಕವಾಯಿತು. ರುಕ್ಕನು ಮಕಾಡವನ್ನು ಸಿದ್ಧಮಾಡಿ ಕೊಟ್ಟನು. ಹಿಟಲರನು ಪ್ರೀತಿ, ಮನುತೆ, ನಂಬುಗೆಯ ಅತ್ಯಧಿಕದಲ್ಲಿ ಮಕಾಡವನ್ನು ನಾಯಿಯ ಮುಖಕ್ಕೆ ಏರಿಸಿದನು. ಹಿಂದೆ ಕೊರಳಿಗೆ ಸುತ್ತಿ ಗಂಟು ಹಾಕಿದನು. ರುಕ್ಕನು ಮುಂದೆ ಬಂದು ತಾನು ಸಹ ಮತ್ತೆರಡು ಗಂಟು ಹಾಕಿದನು. ಮೊದಲಿನ ಗಂಟುಗಳನ್ನು ಪರೀಕ್ಷಿಸಿದನು. ಸರಿಯಾಗಿದ್ದವು. ನಾಯಿಯ ಕುಂಜ ಸಪ್ಪಳ ಸಹ ಹೊರಬೀಳದಂತೆ ಬಿಗಿಯಾಯಿತು. ನಾಲ್ಕೂ ಕಾಲುಗಳನ್ನು ಬಿಗಿದರು. ಈಗ ಪ್ರಾಣಿಯು ಒದ್ದಾಡಹತ್ತಿತು. ಮುಖವನ್ನು ನೆಲಕ್ಕೆ ಆಪ್ಪಳಿಸ ಹತ್ತಿತು. ಬಾಲವನ್ನು ನೇಗದಿಂದ ಅಲುಗಾಡಿಸಹತ್ತಿತು. ಕುಂಜ ಕುಂಜ ಗಂಟಲಲ್ಲಿ ನುಡಿಯಹತ್ತಿತು. ಕುತ್ತಿಗೆಗೆ ಮತ್ತೆರಡು ಗಂಟು ಬಿದ್ದವು. ಬಾಯಿಯ ಮೇಲೂ ಹಗ್ಗದ ಸುತ್ತುಗಳು ಬಿದ್ದವು. ದನಿಯು ಮುಳುಗಿತು ಒದ್ದಾಟ ಹೆಚ್ಚಾಯಿತು.

“ಕೆಲಸವಾಯಿತೇ ಹಿಟಲರ?” ರುಕ್ಕು ಕೇಳಿದನು.

“ನೀನಿಡೆಯೆಂದು ಆಯಿತು. ನನಗೆ ಹೆದರಿಕೆ. ಮಕಾಡ ಸರಿಯಾಗಿ ಕೂಡಲಿಲ್ಲವೆಂದರೆ ಕೆಲಸವೆಲ್ಲ ಕೆಡುವ ಆಟ. ನಿನ್ನ ಉಪಕಾರ ರುಕ್ಕು ಎಂದು ಮೂಲೆಗಂಬಳಿಯನ್ನು ಹಿಡಿದನು. ರುಕ್ಕು ಅದರಲ್ಲಿ ನಾಯಿಯನ್ನು ಚಲ್ಲಿದನು. ಒದ್ದಾಡಬಾರದೆಂದು ನಾಲ್ಕು ಕಡೆಯಿಂದ

ಹಗ್ಗವನ್ನು ಬಿಗಿದರು. ದನಿಯೂ ಇಲ್ಲ, ಒದ್ದಾಟವೂ ಇಲ್ಲ. ಹಾಳು ಅರಿವೆಯ ಗಂಟಿನಂತೆ ಶಾಂತ!

“ಇನ್ನು ನಾನು ಹೋಗುವೆ!” ರುಕ್ಕು ನುಡಿದನು.

“ಒಳ್ಳೇದು. ಹಿಡಿ.” ಎಂದು ಒಂದು ರೂಪಾಯಿ ಕೊಡ ಹೋದನು.

“ಏತಕ್ಕೆ ಬಿಡು ಹಿಟಲರ!”

“ಹಿಡಿ. ಹಿಡಿ. ಇದೆಲ್ಲ ರಾಜಣ್ಣನ ರೊಕ್ಕ.” ಎಂದು ಕೊಟ್ಟನು. ರುಕ್ಕು ಮನೆಯ ಕಡೆಗೆ ನಡೆದನು. ಹಿಟಲರ ಕೆರೆಯ ಕಡೆಗೆ ನಡೆದನು.

೬

ಮರುದಿನ ಯಾರಿಗೂ ಈ ಸಂಗತಿಯು ತಿಳಿಯಲಿಲ್ಲ. ನಾಯಿ ಇಲ್ಲೆಂದು ಊರಿಗೇ ಊರೇ ಅರಿಯಿತು. ರಾಜಣ್ಣನ ಕಾರಸ್ಥಾನ, ಅವರ ವಿಧಾಯಕ ಕಾರ್ಯ ಅಷ್ಟು ಗೌಪ್ಯವಾದುದು. ಅದು ಹೀಗಾದುದು—

ಹಿಟಲರನು ಅದನ್ನು ಹೊತ್ತುಕೊಂಡು ಕೆರೆಯ ದಂಡೆಗೆ ಹೋಗುವಷ್ಟರಲ್ಲಿ ಮಧ್ಯರಾತ್ರಿಯು ಸರಿದುಹೋಗಿದ್ದಿತು. ಭೂಮಿಯ ಮೇಲೆ ಕತ್ತಲೆಯ ಪರದೆ ಹಬ್ಬಿ ನಿಂತಿದ್ದಿತು. ಮುಗಿಲ ತುಂಬ ಚಲವರಿದು ನಕ್ಷತ್ರಗಳು ಮಿನುಗುತ್ತಿದ್ದವು. ದೇವತೆಗಳು ಕಣ್ಣಿಟ್ಟು ನೋಡಿದರೂ ಕಾಣದಂತೆ ಹಿಟಲರನು ಮೆಲ್ಲಗೆ ಹೆಜ್ಜೆಯನ್ನು ಇಡುತ್ತ ಸಾಗಿದನು. ಒಂದು ಆಲದ ಗಿಡದ ಕೆಳಗೆ ರಾಜಣ್ಣನು, ಆ ಮೂವರು ಗೆಳೆಯರು ಕುಳಿತುಕೊಂಡು ನೂರು ಬೀಡಿಗಳನ್ನು ಸುಟ್ಟುಹಾಕಿದ್ದರು. ಕವಳಿಕೆಯಷ್ಟು ಎಲೆಗಳನ್ನು, ಸೇರು ಅಡಿಕೆಯನ್ನು, ಅರ್ಧ ಸೇರು ತಂಬಾಕು ತಿಂದು ಉಗುಳಿದ್ದರು. ಹಿಟಲರನು ಇನ್ನೂ ಬರಲಿಲ್ಲ ಎಕೆಂದು ಅವರ ಚಡಪಡಿಕೆ. ಅವನಿಂದ ಈ ಕೆಲಸ ಆಗದೆಂದು ಹಿಂಜರಿದನೋ! ಬಡ್ಡೀಮಗನು ಒಂದು ನಾಯಿಯನ್ನು ಹಿಡಿಯದವ ನಾದನೇ! ಕೊಟ್ಟದ್ದನ್ನು ಗಳಂ ಎಂದು ನುಂಗಬಲ್ಲ. ಮಾಡೆಂದು ಹೇಳಿದರೆ ಇಷ್ಟು ನೆನೆಗುದಿ. ಖರಲಿ. ನೋಡುವ, ಎಂದು ರಾಜಣ್ಣನು

ಸಿಡಿಮಿಡಿಗೊಂಡಿದ್ದನು.

“ರಾಜಣ್ಣ, ನೀವು ನಾಯಿಯ ಪುಡಿಯನ್ನು ಕೊಟ್ಟಿದ್ದರೆ ಕೆಲಸವು ಸುಲಭವಾಗಬಹುದಿದ್ದಿತು.” ಭೀಮ ದನಿಯೆಳೆದನು.

“ನಿಂತ ಕಾಲ ಮೇಲೆ ಹೇಗೆ ಸಿಗಬೇಕು ಭೀಮಾ!” ರಾಜಣ್ಣ ನುಡಿದನು.

“ಆ ಪುಡಿಯು ಹುಣಸೆಯ ಗಿಡದ ನಿಂಗಿಗಿರಲಿ. ಹಿಟಲರನು ಈಗ ಬಂದಾನು. ಒಂದಿಷ್ಟು ತಡೆಯಿರಿ” ನಿಂಗನೆಂದನು.

ಕೊನೆಗೆ ಹಿಟಲರನು ಬಂದನು. ಕಂಬಳಿಯ ಗಂಟನ್ನು ಕೆಳಗೆ ಒಗೆದನು. ನಾಯಿಯು ಗಂಟಿನೊಳಗೇ ಒದ್ದಾಡಿತು. ಉಸ್ಸಪ್ಪ ಎಂದು ಹತ್ತರ ಕುಳಿತು ಗಂಟುಬಿಚ್ಚಿ ನಾಯಿಯನ್ನು ಹಿರಿದೆಳೆದನು. ಅದು ಇನ್ನೂ ಒದ್ದಾಡುತ್ತಿದ್ದಿತು. ರಾಜಣ್ಣನು ತುಂಬಿಬಂದ ಸಿಟ್ಟಿನಿಂದ ತನ್ನ ಚಪ್ಪಲಿಯ ಕಾಲಿನಿಂದ ಒಂದೆರಡು ಒದೆತಗಳನ್ನು ಹೊಟ್ಟೆಗೆ ಗುರಿಯಿಟ್ಟು ಕೊಟ್ಟನು. ನಾಯಿಯು ಪುಟಪುಟೆದು ಬಿದ್ದಿತು. ಅದರ ಒದ್ದಾಟ, ಉರುಳಾಟಗಳನ್ನು ನೋಡಿ ರಾಜಣ್ಣನ ಸಿಟ್ಟು ಒಂದಿಷ್ಟು ಕಡಮೆಯಾಯಿತು.

“ಇನ್ನು ತಡಮಾಡಬೇಡಿರಿ. ಜನರು ಬರಬಹುದು. ಮುಂದಿನ ಕೆಲಸ ನಡೆಯಲಿ.” ರಾಜಣ್ಣ ಕೊನೆಗೆ ಆಜ್ಞಾ ಪಿಸಿದನು.

ಭೀಮನು ಚೀಲ ತಂದನು. ನಿಂಗನು ಒಂದು ಕಲ್ಲು ತಂದನು. ತನ್ನ ನಾಯಿಯನ್ನು ಚೀಲದಲ್ಲಿ ತುರುಕಿದನು. ಹಿಟಲರನು ಚೀಲದ ಬಾಯಿಯನ್ನು ಕಟ್ಟಿ ಬೀಡಿಯನ್ನು ಹೊತ್ತಿಸಿದನು.

“ಕೆರೆಯ ನಡುವೆ ಬೀಳುವಂತೆ ಮಾಡಿರಿ. ದಂಡೆಯಲ್ಲಿ ಬೇಡ.” ರಾಜಣ್ಣ ನುಡಿದನು.

“ಅಹುದು. ಇಬ್ಬರೂ ಕೂಡಿ ಜೀಕ ಆಡಿಸಿ ತೂರಿಬಿಡುವ.” ಭೀಮನು ವಿಚಾರ ಹೇಳಿದನು.

ಮಾತು ಎಲ್ಲರಿಗೂ ಸರಿಯೆನಿಸಿತು. ನಿಂಗ, ತನ್ನ ಗಟ್ಟಿಗರು ಇದ್ದರು. ಮುಂದಾದರು. ಚೀಲದ ಕೆಳಗಿನ ಮತ್ತು ಮೇಲಿನ ತುದಿ

ಗಳನ್ನು ಹಿಡಿದು ಜೋಕಾಲಿಯನ್ನು ಆಡಿಸುತ್ತ ಒಂದು, ಎರಡು, ಮೂರು ಎಂದು ತೂರಿದರು. ದಂಡೆಯಿಂದ ೭-೮ ಗಜ ಅಂತರದ ಮೇಲೆ ಬಿದ್ದಿತು. ಧುಡುಂ ಸಪ್ಪಳದಿಂದ ಮುಳುಗಿ ಬುಳುಬುಳು ಗುಳ್ಳೆ ಗಳು ಏಳಹತ್ತಿದವು. ೫-೬ ನಿಮಿಷದ ಮೇಲೆ ಗುಳ್ಳೆಗಳು ಎದ್ದು ಕೇಳಬರಲಿಲ್ಲ. ಮುಗಿಯಿತೆಂದು ತಿಳಿದರು. ರಾಜಣ್ಣನು ಎದ್ದು ಕೈ ಬಾಯಿ ತೊಳೆದುಕೊಂಡನು. ಗುಳುಗುಳು ಮಾಡುತ್ತ ಬಾಯಿಯನ್ನು ಮುಕ್ಕುಳಿಸಿದನು. ಹಸಿಯ ಕೈಯನ್ನು ಹಿಟಲರನ ಕಂಬಳಿಗೆ ಒರಸಿ ಒಣಗಿಸಿಕೊಂಡನು.

ರಾಜಣ್ಣನ ಮುಖದ ಮೇಲೆ ಗೆಲವಿನ ಸಂತಸವು ಚಿಮ್ಮುತ್ತಿದ್ದಿತು. ಅವರೆಲ್ಲರನ್ನು ಪ್ರಶಂಸಿಸುವಂತೆ, ನನ್ನ ಗೆಳೆಯರೆಂದರೆ ಸಾಮಾನ್ಯರಲ್ಲ. ಮಾಡೆಂದು ಹೇಳುವದೊಂದೇ ತಡ; ಕಾರ್ಯವನ್ನು ಪೂರ್ತಿಗೊಳಿಸುವರು. ಒಂದು ಸಾಮಾನ್ಯವಾದ ನನ್ನ ಇಚ್ಛೆಯನ್ನು ಕೊನೆಗಾಣಿಸಲು ನೀವು ಬಹಳ ಶ್ರಮವಹಿಸಿದಿರಿ. ಇದನ್ನು ನಾನು ಮರೆಯಲಾರೆನು. ಗೆಳೆಯರಿದ್ದರೆ ನಿಮ್ಮಂತಹವರಿರಬೇಕು. ನಿಮಗಾಗಿ ನಾನು ಪ್ರಾಣವನ್ನು ಸಹ ಕೊಡಬಲ್ಲೆ. ಹೇಳಿರಿ. ಇದರ ಪ್ರತಿಫಲವನ್ನು ಸಂತೋಷದಿಂದ ಮುಟ್ಟಿಸಬೇಕೆಂದಿರುವೆನು. ನಿಮ್ಮ ಇಚ್ಛೆ ಏನಿದೆ ಹೇಳಿರಿ.” ಎಂದು ಪ್ರಶ್ನಿಸಿದನು.

ಎಲ್ಲರೂ ಒಬ್ಬರ ಮುಖವನ್ನು ಒಬ್ಬರು ನೋಡಹತ್ತಿದರು. ಯಾರೂ ಮಾತಾಡಲಿಲ್ಲ. ಎಲ್ಲರ ವತಿಯಿಂದ ಹಿಟಲರನು ಮಾತಾಡುವಂತೆ ಕೊನೆಗೆ — “ಹೊಟ್ಟೆ ತುಂಬ ಮಸಾಲೆಯ ಅನ್ನ, ಮೇಲೆ ಒಂದೊಂದು ಬಾಟಲಿ; ಇಷ್ಟಾದರೆ ನಮ್ಮ ದಣವು ಮುಗಿಯಿತು. ನೀವು ಒಪ್ಪುವಿರಾ?” ಆ ಮೂವರ ಮುಖ ನೋಡಿದನು.

“ಒಪ್ಪಿತು!” ಮೂವರೂ ನುಡಿದರು.

“ಮಸಾಲೆಯ ಅನ್ನ!” ರಾಜಣ್ಣ ಪ್ರಶ್ನಿಸಿದನು.

ನಗ ಹತ್ತಿದರು.

“ಮಸಾಲೆಯ ಅನ್ನವೆಂದರೆ ಮಾಂಸದ ಊಟ. ಹಾರುವರು

ಹೋಳಿಗೆಯನ್ನು ತಿಂದಂತೆ ನಮಗೆ ಸಂತೋಷ!" ನಿಂಗ ನುಡಿದನು.

"ಆಗಲಿ. ಅದರ ವ್ಯವಸ್ಥೆಯನ್ನು ನಾಳೆಯೇ ಮಾಡಿರಿ. ಅದಕ್ಕೆ ಬೇಕಾದಷ್ಟು ಖರ್ಚು ಬರಲಿ. ನಾನು ಕೊಡುವೆನು. ಆದರೆ ಅದು ನಮ್ಮ ಹಾಳು ಊರಲ್ಲಿ ಸಿಗುವದೇ?"

"ನಾನು ಸಾಯಕ್ಕಲ್ಲ ಹತ್ತಿ ನಾಳೆಯೇ ತಾಲೂಕಿನಿಂದ ತರುವೆ. ನಬೀಸಾಬನಿಗೆ ಹೇಳಿದರೆ ಸಾಕು. ಅರ್ಧ ತಾಸಿನಲ್ಲಿ ತಾಜಾ ಕೊಡುವನು. ಆದರೆ ಬಾಟಲಿಯ ವ್ಯವಸ್ಥೆ?" ಭೀಮ ಪ್ರಶ್ನಿಸಿದನು.

"ಹೊಲೆಯರ ದುರಗನಿಗೆ ಹೇಳಿದರೆ ಸಿಗಬಹುದು."

"ಅವನಲ್ಲಿ ಸಿಗುವದಿಲ್ಲ. ಮೊನ್ನೆ ತಿಕ್ಷೆಯಾದದ್ದಿನಿಂದ ಆ ದಂಧೆಯನ್ನು ಬಿಟ್ಟಿರುವನಂತೆ!" ತನ್ಮಾ ಹೇಳಿದನು.

"ದಂಧೆಯನ್ನು ಬಿಟ್ಟಿರಬಹುದು. ಆದರೆ ಕಲೆಯನ್ನು ಮರೆಯ ಬಹುದೇ!" ರಾಜಣ್ಣನಿಂದನು.

"ಅದೂ ನನಗೆ ಒಪ್ಪಿತು." ಹಿಟಲರನು ನುಡಿದನು.

"ಆದರೆ ರಾಜಣ್ಣ, ನೀವೂ ಬರಬೇಕು ಪಾಲುಗಾರರಾಗಿ."

"ನಾನು!"

"ಹೌದು. ಒಂದರ ರುಚಿಯು ನಿಮಗೆ ಗೊತ್ತಿದೆ. ಇನ್ನೊಂದರ ರುಚಿಯನ್ನು ನೋಡುವದು ಉಳಿದಿದೆ." ಭೀಮನಿಂದನು.

"ಹೌದು ರಾಜಣ್ಣ. ಈಗಿನ ಹಾರವರು ಎಷ್ಟು ಜನರು ತಿನ್ನುವ ರೆಂದು ಹೇಳಲಿ. ಲೆಕ್ಕ ಮಾಡಿದರೆ ಹತ್ತು ಅಂಕಿಗಳು ಸಾಲುವದಿಲ್ಲ" ಹಿಟಲರನು ಅನುಮೋದಿಸಿದನು.

"ಅದು ಮನುಷ್ಯರ ಖಾದ್ಯವಾದಮೇಲೆ ತಿನ್ನುತ್ತಿರಬಹುದು. ಯಾಕೆಂದರೆ ಹಾರುವರೂ ಮನುಷ್ಯರು."

"ಆದಕ್ಕೇ ನಿಮ್ಮೂ ಆಗಲಿ."

"ನೀವು ತಿಂದರೆ ನಮ್ಮ-ನಿಮ್ಮ ಒಳಗಿನ ಭೇದ ಕಡಿಮೆಯಾಗುವದು. ಗೆಳೆತನಕ್ಕೆ ಕಳೆಯು ಬರುವದು. ನಿಮ್ಮ ಪ್ರಾಣಕ್ಕೆ ನಮ್ಮ

ಜೀವ ಅಡವು ಆಗುವದು. ಏನೆಂದಿರಿ ರಾಜಣ್ಣ ?”

“ನಿಮ್ಮ ಗೆಳೆತನವು ನನಗೆ ಬೇಕು. ನಿಮ್ಮ ಸಹವಾಸವು ನನಗೆ ಬೇಕು. ನಿಮ್ಮ ವಿಚಾರ, ನೆರವು, ಹಂಚಿಕೆ, ಮಾತು ನನಗೆ ಬೇಕಾದ ಮೇಲೆ ನಾನು ನಿಮ್ಮ ಮಾತು ಕೇಳಬೇಕು.”

“ಹಾಗಾದರೆ ನಾಳೆ ಆಗಲಿ.” ಹಿಟಲರನು ಅಂದನು.

“ಹೂ.....”

ಎಲ್ಲರ ಮುಖವೂ ಕಲ್ಲುಪರಟೆಯಷ್ಟು ಅಗಲವಾದವು.

ದೂರದ ತೋಟದಲ್ಲಿಯ ಒಂದು ಕೋಳಿ ಕೂಗಿತು. ಕಾಗೆಗಳು ಕಾಕಾ ಎನ್ನಹತ್ತಿದವು. ಚಳಿಗಾಳಿ ಬೀಸಹತ್ತಿತು. ಸಂತೋಷಗೊಂಡ ಐವರು ಬೇರೆ ಬೇರೆ ದಿಕ್ಕನ್ನು ಹಿಡಿದು ಹೊರಟರು.

ಯಾರಿಗೂ ಈ ಸಂಗತಿಯು ತಿಳಿಯಲಿಲ್ಲ. ನಾಯಿಯು ಇಲ್ಲವೆಂದು ಊರಿಗೆ ಊರೇ ಅರಿಯಿತು. ರಾಜಣ್ಣನ ಕಾರಸ್ಥಾನ, ಅವರ ವಿಧಾಯಕ ಕಾರ್ಯ ಅಷ್ಟು ಗೌಪ್ಯವಾದುದು.

ಅಪ್ಪಾರಾಯರು ತಾಲೂಕಿನಿಂದ ಕಟ್ಟಿಗೆಯ ಹೊರೆಯವನನ್ನು ಇದಿರುಗೊಂಡು ಊರಿಗೆ ಬಂದರು. ಮನೆಯಲ್ಲಿ ಕಾಲಿಡುವದೊಂದೇ ತಡ ಮೋತ್ತಾನ ಕತೆಯು ಬಣ್ಣಬಣ್ಣಗೊಂಡು ಕಿವಿಗೆ ಬಿದ್ದಿತು. ರಾಜಣ್ಣನು ಊರಲ್ಲಿಯ ಕೆಲವು ಔಷಧ ಬಲ್ಲವರಿಂದ ಔಷಧ ತೊಡೆ ಸಿದ್ದನು. ಬೇರು-ಎಲೆಗಳನ್ನು ಕುಟ್ಟಿ ಅರಿವೆಯಲ್ಲಿ ಕಟ್ಟಿಸಿದ್ದನು. ಮಂತ್ರವಾದಿಗಳಿಂದ ಮಂತ್ರಹಾಕಿಸಿ ಸಂಚಲೋಹದ ತಾಯತವನ್ನು ಕಟ್ಟಿಸಿದ್ದನು. ಆದರೆ ಗಾಯಗಳು ಮಾಯುವ ಲಕ್ಷಣದಲ್ಲಿರಲಿಲ್ಲ. ನಾಯಿಯು ದಿನಂಪ್ರತಿ ಅವುಗಳನ್ನು ನೆಕ್ಕಿ ನೆಕ್ಕಿ ಮೊದಲಿನ ಗಾಯದ ವಿಸ್ತಾರವನ್ನು ಆಳವನ್ನು ಮಾಡುತ್ತಿದ್ದಿತು. ಹೆಚ್ಚು ಆರಯಿಕೆ, ಉಪಚಾರ ಮಾಡ ಹೋದರೆ ಕಡಿಯುವ ಪ್ರಯತ್ನ ಮಾಡ ಹತ್ತಿತು. ಒಬ್ಬಬ್ಬರು ಅದರ ಹಲ್ಲಿನ ತೀಕ್ಷ್ಣ ರುಚಿಯನ್ನು ಉಂಡಿದ್ದರು. ಕೆಂಪಗಿನ ಗಾಯವು ಒಂದಿಷ್ಟು ಬಿಳಿಯ ಬಣ್ಣಕ್ಕೆ ತಿರುಗುತ್ತ ನಡೆಯಿತು. ಬಾಯಿಂದ ಆಗಾಗ ಜೊಲ್ಲಿನ ಹನಿಗಳು ಬೀಳ ಹತ್ತಿದವು. ಮೊದಲಿನ ವಿಕೃತಸ್ವರದ ಕೂಗು ಸಂಪೂರ್ಣ ನಿಂತಿತು. ಹೀಗಾಗಿ ಅದನ್ನು ಕಟ್ಟಿದ ಸರಸಳಿಯಿಂದ ಬಿಚ್ಚುತ್ತಿರಲಿಲ್ಲ. ಹೆಚ್ಚು ಪ್ರೀತಿಯಿಂದ ಮೈಮೇಲೆ ಕೈಯಾಡಿಸಿದರೆ ಕೂದಲುಗಳು ಉದುರಿ ಹಾರ ಹತ್ತಿದ್ದು ಕಾಣ ಹತ್ತಿತು. ಬರ್ಫದ ಮುದ್ದೆಯಂತೆ ಮಿರುಗಿಡುವ

ನಾಯಿ ಸಂಡಿಗೆಯನ್ನು ಹಾಕಿದ ದೋತರದಂತೆ ಅಸಹ್ಯವಾಗಿ ಕಾಣ ಹತ್ತಿತು. ಇದೆಲ್ಲವನ್ನು ಕಂಡು ಅಪ್ಪಾರಾಯರು ಮಮ್ಮಲ ಮರುಗಿದರು. ಚಿಂತೆ ಪಟ್ಟರು. ನಾಯಿಯ ಮೇಲೆ ತಮ್ಮ ಮನೆತನದ ಭಾಗ್ಯ ಮಂದಿರವನ್ನು ನಿಲ್ಲಿಸಿದ ರಾಯರಿಗೆ ಏನೇನೋ ಎನಿಸಿತು. ಆ ಭಾಗ್ಯದ ಗಂಟು ಎಲ್ಲಿ ನೆಲಕ್ಕೆ ಉರುಳುವದೋ ಎಂದು ಶಂಕಿಸಿದರು. ಮನೆಯಲ್ಲಿಯೂ ವ್ಯವಸ್ಥೆಯಿರಲಿಲ್ಲ. ಇದ್ದುದು ಇದ್ದಲ್ಲಿಯೇ! ಬಿದ್ದುದು ಬಿದ್ದಲ್ಲಿಯೇ! ಹೋದುದು ತಿರುಗಿ ಬರುತ್ತಿರಲಿಲ್ಲ. ಬಂದುದು ಲಕ್ಷ್ಯದಲ್ಲಿರುತ್ತಿರಲಿಲ್ಲ. ತಾವು ಮನೆಯಲ್ಲಿದ್ದ ಸಮಯದಲ್ಲಿ, ಪರೀಕ್ಷೆಯ ಕಣ್ಣನ್ನು ತುಂಬ ಆಡಿಸಿದಾಗ ಊಟ-ಉಡಿಗೆ ಯಾಗಲಿ, ಕೊಡು ಕೊಂಬುವದಾಗಲಿ, ಧರ್ಮಕನು-ಗಳಾಗಲಿ, ತೆಗೆದಿಡು-ಮುಚ್ಚಿಡುವದಾಗಲಿ ಸರಳವಾಗಿ ನಡೆಯುತ್ತಿದ್ದವು. ಇಲ್ಲದ ಸಮಯದಲ್ಲಿ ಯಾರಿಗೆ ಯಾರೋ, ಯಾವುದು ಏನೋ! ತಿಳಿಯುತ್ತಿರಲಿಲ್ಲ. ಮತ್ತು ಮನೆಯಲ್ಲಿ ಬಂದು ಅಕಸ್ಮಾತ್ ಪ್ರಸಂಗವು ಎದ್ದು, ಕೋಪ-ವಿಕೋಪ-ಪ್ರಕೋಪಗಳವರೆಗೆ ಹೋಗಿ ಮನೆಯನ್ನು ಸ್ವಶಾಸನ ಸದೃಶವನ್ನಾಗಿ ಮಾಡಿಬಿಡುತ್ತಿದ್ದಿತು. ಬಂದ ಮೇಲೆ ಅದರ ವಿಕೃತ ನಿರ್ಣಯವು ಒಂದಿಷ್ಟು ಕಿವಿಗೆ ಬೀಳುತ್ತಿದ್ದಿತು. ಆಗ ಉಭಯ ಪಕ್ಷದವರನ್ನು ಗದರಿಸಿ, ಛೇ ಹಾಕಿ ಶಾಂತ ಮಾಡುತ್ತಿದ್ದರು. ಆದರೆ ಇದು ಒಳಗೊಳಗೇ ಗೊಬ್ಬರದ ಬೆಂಕಿಯಂತೆ ಹೊತ್ತುತ್ತಿದ್ದಿತೆಂದು ತಿಳಿದು ಬರುತ್ತಿದ್ದಿಲ್ಲ. ಈಗ ಒಂದೇ ವಿಚಾರ, ನಾಯಿಯ ಅವಸ್ಥೆಯು ಹೀಗೇಕಾಯಿತು? ಅದು ಮುಪ್ಪಾಗಿ ಮನೆಯಲ್ಲಿ ಬಿದ್ದು ಸಾಯಲೆಂದು ಅವರ ವಿಚಾರವಿದ್ದಿತು. ಆದರೆ ಇಂದು ಮೈಯಲ್ಲಿ ಹುಳುಬಿದ್ದು, ಹುಚ್ಚು ಹಿಡಿದು ಸಾಯಬೇಕಾಯಿತೇ! ದೇವಾ ಎಂಥ ಸ್ಥಿತಿ ತಂದೆ! ಎಂದು ಚಡಪಡಿಸಿದರು. ತಾಲೂಕಿನವರೆಗೆ ಕಳಿಸಿ ಪಶುವೈದ್ಯರಿಂದ ಪರೀಕ್ಷಿಸಿದರು. ಆದರೆ ಅವರು ಇದನ್ನು ಕೊಲ್ಲುವದೇ ಸರಿ ಎಂದರು. ಅದು ಅಪ್ಪಾರಾಯರ ಮನಸಿಗೆ ಬರಲಿಲ್ಲ. ಏನಾದರೂ ಮಾಡಿ ಗುಣಪಡಿಸಿರಿ ಎಂದು ಅಂಗಲಾಚಿ

ದರು. ನೈದ್ಯರು ಮುಗುಳು ನಗೆ ನಕ್ಕರು. ಅದರಿಂದ ತಾಲೂಕಿನ ಹಾದಿಯನ್ನು ಬಿಟ್ಟರು.

ಕಳೆದ ಎರಡು ದಿನಗಳಿಂದ ನಾಯಿಯ ಅವಸ್ಥೆ ಚಿಂತಾಜನಕ ವಾಯಿತು. ಯಾರನ್ನೂ ಹತ್ತಿರ ಬರಗುಡದಾಯಿತು. ಗಾಯ ದೊಳಗೆ ದಂಡೆಗುಂಟೆ ಹರಿದಾಡುವ ಹುಳುಗಳ ಸಾಲು ಸ್ಪಷ್ಟವಾಗಿ ಕಾಣಹತ್ತಿತು. ಅವುಗಳ ಕಡಿತ ಹೆಚ್ಚಾಗಲು ಗಾಯವನ್ನು ಗಪ ಗಪನೆ ನೆಕ್ಕುವದು. ಬಾಯಿಗೆ ಬಿದ್ದ ಹುಳುಗಳನ್ನು ಕಟಕಟನೆ ಕಡಿಯುವದು. ಹುಚ್ಚೆದ್ದು ಸರಸಳಿಯನ್ನು ಕೀಳುವದು. ಕಟ್ಟಿದ ಗೂಟದ ಸುತ್ತ ತಿರುಗುವದು. ಚಂಗನೇಳುವದು. ಧೊಪ್ಪನೆ ಬೀಳುವದು. ಗುಡುಗುಡು ಉರುಳುವದು. ಓ! ಎಂದು ಒದರುವದು. ಹತ್ತರ ನಿಂತವರನ್ನು ನೋಡಿ ಧಾವಿಸುವದು. ಹಿಂಗಾಲ ಮೇಲೆ ಎದ್ದು ನಿಲ್ಲುವದು, ಹಾಗೆಯೇ ಉರುಳುವದು. ಅಪ್ಪಾರಾಯರು ನೋಡದಾದರು. ಕಣ್ಣಿಂದ ನೀರು ಹರಿದವು. ದೂರ ನಿಂತು—“ವೋತ್ಯಾ!” ಎಂದು ಒಂದು ದಿನ ಒದರಿದರು.

ಆ ನಂಬಿಗೆಯ ಪ್ರಾಣಿ ಅನ್ನದಾತನ ದನಿಯನ್ನು ಗುರುತಿಸಿ ಪಿಳಪಿಳನೆ ಕಣ್ಣು ಬಿಟ್ಟು ಬಾಲವನ್ನು ಅಲ್ಲಾಡಿಸಿತು. ಓ! ಎಂದು ಒದರಿ ಎರಡು ಕಾಲುಗಳ ಮೇಲೆ ನಿಂತಿತು. ಗಾಯದ ವೇದನೆ ಯಾಗಲು ಪಟಕ್ಕನೆ ಮಲಗಿ ನೆಕ್ಕ ಹತ್ತಿತು. ಎದ್ದು ಗೂಟದ ಸುತ್ತ ಗರಗರನೆ ತಿರುಗಿತು. ಇದೆಲ್ಲವನ್ನು ನೋಡಿ ಅಪ್ಪಾರಾಯರು ವೋನಿಯಾದರು. ಮುಂದಿನ ಕಟ್ಟಿಯ ಮೇಲೆ ವಿಚಾರ ಮಗ್ನರಾಗಿ ಕುಳಿತರು.—ನನ್ನ ನಾಯಿಯ ಈ ಅವಸ್ಥೆಗೆ ಚಿನ್ನಯ್ಯನ ನಾಯಿಯೇ ಕಾರಣವಲ್ಲವೇ? ಆ ನಾಯಿಯನ್ನು ಏನು ಮಾಡಲಿ? ನಿಲ್ಲಿಸಿ ಸುಡಿಸ ಬಹುದೇ! ಗುಂಡಿಕ್ಕಿ ಕೊಲ್ಲಿಸಲಿ? ಏನು ಮಾಡಲಿ? ಎಂದು ದನಡಿಯನ್ನು ಬಿಗಿದರು. ಏನೋ ನೆನಪಾಗಿ “ರಾಜಣ್ಣ!” ಎಂದರು.

ಹತ್ತರ ಬಂದು “ಏನು?” ಎಂದು ಕೇಳಿದನು.

“ಆ ಚಿನ್ನನ ನಾಯಿಯನ್ನು ಹಿಡಿತರಿಸು.”

“ಅವನ ನಾಯಿ ಊರಲ್ಲಿಲ್ಲ.”

“ಇಲ್ಲ!”

“ಅಹುದು. ನಮಗೆ ಅಂಜಿ ಎಲ್ಲಿಯೋ ಸಾಗಿರುವನು ಕಳೆದ ಹದಿನೈದು ದಿನಗಳಿಂದ ಹುಡುಕುತ್ತಿರುವೆ. ನನಗೆ ಸಿಕ್ಕಿಲ್ಲ. ಕಣ್ಣಿಗೂ ಬಿದ್ದಿಲ್ಲ.”

“ನೀನು ಹೋಗು. ಹಳಬನನ್ನು ಕಳಿಸು.”

“ಹ.” ರಾಜಣ್ಣನು ಹೋಗಿ ಹಳಬನನ್ನು ಕಳಿಸಿದನು. ಅವನು ಬಂದು ರಾಮರಾಮ ಮಾಡಿ ನಿಂತನು.

“ಚಿನ್ನಯ್ಯನನ್ನು ಕರೆದು ತಾ. ಅವನು ಈ ನಾಯಿಯ ಅವಸ್ಥೆಯನ್ನು ನೋಡಲಿ.”

“ಅವರು ಊರಲ್ಲಿ ಇಲ್ಲರಿ, ಭತ್ತದ ಸುಗ್ಗಿಗೆ ಹೋಗಿರುವರು.”

“ಎಂದು ಬರುವನು?”

“೧೦-೧೫ ದಿನ ಬೇಕಂತೆ.”

“ಹೋಗು.”

ಹಳಬನು ಹೋದನು. ಉಭಯತರೂ ಗೌಡರ ಸಿಟ್ಟಿಗೆ ಹಾಜರಾಗಲಿಲ್ಲ. ಪಾರಾಗಿದ್ದರು. ಮನದಲ್ಲಿಯ ಸಿಟ್ಟು, ದ್ವೇಷ, ಸಂತಾಪ ಕಡಮೆಯಾಗಲಿಲ್ಲ. ಚಿನ್ನಯ್ಯನ ಮೇಲೆ ಯಾವದೇ ಬಗೆಯ ಸೇಡು ತೀರಿಸಬೇಕೆಂದು ಉತ್ತಪ್ತ ಮನಸು ಹವಣಿಸುತ್ತಿದ್ದಿತು.

ನಾಯಿಯ ಸ್ಥಿತಿ ಇನ್ನೂ ಕೆಟ್ಟಿತು. ಅಪ್ಪಾರಾಯರ ಕೋಪ ಮತ್ತೂ ಹೆಚ್ಚಾಯಿತು.

ಒಂದು ದಿನ ಹೊಲದಿಂದ ತಿರುಗಿ ಬರುವಾಗ ದೊಡ್ಡ ಮನೆಯ ತಂಗವ್ವ ಇದಿರಿಗೆ ಬಂದಳು. ಆ ಹೆಂಗಸು ಗೌಡರು ಬಂದರೆಂದು ನೆರೆಮನೆಯ ಕಟ್ಟಿಯ ಕಡೆಗೆ ನಿಂತು ದಾರಿಯನ್ನು ಬಿಟ್ಟಳು. ಅಪ್ಪಾರಾಯರು ಆಕೆಯನ್ನು ನೋಡಿದರು. ಫಕ್ಕನೆ ವಿಚಾರ ಹೊಳೆಯಿತು.

ಗಂಡ ಸತ್ತ ಮೇಲೆ ರಾಯರ ಕಣ್ಣು ತಂಗವ್ವನ ಮೇಲೆ

ಬಿದ್ದಿದ್ದಿತು. ಅನುಕೂಲ ಮಾಡಿಕೊಳ್ಳಬೇಕೆಂದು ಇಚ್ಛಿಸಿದ್ದರು. ಪ್ರಯತ್ನಿಸಿದ್ದರು. ಆದರೆ ಅವಳು ಬಗ್ಗಿರಲಿಲ್ಲ. ಬೆನ್ನು ಹತ್ತಿದ ಭೇತಾಳದಂತೆ ರಾಯರು ಮತ್ತು ಕಾಡಿದರು; ಅವಳು ರಾಯರ ಮಾತುಗಳನ್ನು, ಮಂಗ ಚೇಷ್ಟೆಗಳನ್ನು ಚಿನ್ನಯ್ಯನ ಮುಂದೆ ಹೇಳಿ ರಕ್ಷಾಕವಚವನ್ನು ಪಡೆದಿದ್ದಳು. ತಾವು ಕಣ್ಣಿಟ್ಟ ಹೆಣ್ಣಿನ ಮೇಲೆ ಚಿನ್ನಯ್ಯನು ಕಾವಲಿದ್ದುದು ಅವಮಾನವೆಂದು ಬಗೆದರು. ಕಿಡಿ ಕಿಡಿಯಾದರು. ಆ ಕಿಡಿಯನ್ನು ಕೃತಜ್ಞಳಾದ ಬಾಳವ್ವನು ತನ್ನ ದೇಹದ ಅಮೃತ ಜಲಧಾರಿಯನ್ನು ಸುರಿದು, ಶಾಂತಮಾಡಿದ್ದಳು. ಆದರೂ ಅಂದಿನ ಕೋಪ ಮನಸಿನ ಯಾವದೋ ಮೂಲೆಯಲ್ಲಿ ಅಡಗಿ ಕುಳಿತಿದ್ದಿತು. ಇಂದು ತಂಗವ್ವನನ್ನು ಕಾಣಲು ಮತ್ತೆ ಭುಗಿಲೆಂದಿತು. ಆದರೆ ಪರಾಮರ್ಶೆಗೆ ಒಂದು ಹೆಂಚಿಕೆಯು ಹೊಳೆಯಿತು.

ಮಧ್ಯಾಹ್ನ ಊಟವಾದ ಮೇಲೆ ಚಾವಣಿಗೆ ಬಂದು ಕುಳಿತರು. ಕೆಲವು ಪ್ರತಿಷ್ಠಿತರೂ ಬಂದು ಕುಳಿತರು. ಆ ಸುದ್ದಿ ಈ ಸುದ್ದಿ ನಡೆಯಿತು. ರಾಯರು ನಡೆದ ಮಾತನ್ನು ನಡುವೆ ನಿಲ್ಲಿಸಿ ಹೆಳಬನನ್ನು ಕರೆದರು. ಅವನು ಬಂದು ಮುಜುರಿಯನ್ನು ಮಾಡಿದನು.— “ಹೋಗು ದೊಡ್ಡಮನೆ ತಂಗವ್ವನನ್ನು ಕರೆದು ತಾ!” ಎಂದು ಆಜ್ಞಾಪಿಸಿದರು. ಹೆಳಬನು ಹೋಗಿ ತಂಗವ್ವನನ್ನು ಕರೆದು ತಂದನು. ಅವಳು ಅಂಜುತ್ತಲೇ ಬಂದು ಮರೆಯಲ್ಲಿ ನಿಂತಳು. ಅಪ್ಪಾರಾಯರು ತಂಬಾಕಿನ ರಸವನ್ನು ಪಿಚಕ್ಕನೆ ಉಗುಳಿ ಮೀಸೆಯ ಎಡ ಬಲಕ್ಕೆ ತೀಡಿ—“ಏನವ್ವಾ, ಮಳೆ ಬೆಳೆಯಾಗಿ ಎರಡು ದಿನ ನಾವು ಸುಖದಿಂದ ಬಾಳುವುದು ನಿನಗೆ ಬೇಡಾಗಿದೆ ಏನು?” ಎಂದು ನುಡಿದರು.

ತಂಗವ್ವನು ಗಾಬರಿಯಾಗಿ ಗೌಡರ ಮುಖವನ್ನು ನೋಡಿದಳು. “ನಿನ್ನ ಕೆಟ್ಟ ಕೆಲಸದಿಂದ ದೇವರು ಸಿಟ್ಟಾದರೆ ನಾವು ಬದುಕುವದೆಂತು? ಹೀಗೆ ಮಾಡುವುದು ದೊಡ್ಡ ಮನೆಯ ಮನೆತನದ ವರಿಗೆ ಭೂಷಣವಲ್ಲ.” ಏರು ದನಿಯಲ್ಲಿ ನುಡಿದರು.

ಯಾರಿಗೂ ಈ ಮಾತಿನ ಚಮತ್ಕಾರ ತಿಳಿಯಲಿಲ್ಲ.

“ನಾನು ಏನು ಮಾಡಿರುವೆ ಗೌಡರೆ ?” ತಂಗವ್ವ ಕೇಳಿದಳು.

“ಬೆಕ್ಕು ಕಣ್ಣು, ಮುಚ್ಚಿ ಹಾಲು ಕುಡಿದರೂ ಜನರು ಅದನ್ನು ನೋಡುವರು.” ಪುರಾಣಕರಂತೆ ನುಡಿದರು.

ತಂಗವ್ವ ಮಾತಾಡಲಿಲ್ಲ.

“ನಿನ್ನ ಹೊಲೆವೈಲಿಗೆ ನಿಂತು ಎಷ್ಟು ದಿನಗಳಾದವು ?” ಗುಂಡು ಹಾರಿದಂತೆ ನುಡಿದರು.

ತಂಗವ್ವನು ಗಾಬರಿಯಾದಳು. ಯಾವ ಸ್ಥಳದಲ್ಲಿ ಯಾವ ಪ್ರಶ್ನೆ ! ಕುಳಿತ ಊರ ಹಿರಿಯರು ಕಕ್ಕಾಬಿಕ್ಕಿಯಾದರು.

“ಹೇಳು ಎಷ್ಟು ದಿನವಾಗಿದೆ. ಹೀಗೆ ಕೆಟ್ಟ ಕೆಲಸಮಾಡಿ ಅದರಿಂದ ಪಾರಾಗಲು ಯಾವ ಯಾವ ಹೆಚ್ಚಿಕೆಗಳನ್ನು ಹಾಕಿರುವೆ. ನಿನ್ನ ಗಂಡ ಸತ್ತು ಆರುವರುಷವಾಗಿದೆ. ನೆನಪಿನಲ್ಲಿರಲಿ.”

ತಂಗವ್ವನು ಭೂಮಿಗೆ ಇಳಿದಳು. ಮುಖವು ಸುಟ್ಟ ಬದನೆಯ ಕಾಯಿಯಂತೆ ಕಪ್ಪಿಟ್ಟಿತು.

“ಹೇಳು. ಹೇಳದಿದ್ದರೆ ಪರಿಣಾಮ ನೆಟ್ಟಗಾಗದು.”

“ಹೇಳು ತಂಗವ್ವ. ಮಾಡಿದ ಪಾಪ ಹೊರಗೆ ಬರಲೇಬೇಕು. ಪರೀಕ್ಷೆ ಮಾಡಲು ತಾಲೂಕಿಗೆ ಕಳಿಸಿದರೆ ನಮ್ಮವರ ಹೊಲೆಗೆರಿಯು ಅಲ್ಲಿಯೂ ಪ್ರಸಿದ್ಧವಾಗುವದು. ಅದಕ್ಕೆ ಇಲ್ಲೇ ಮುಗಿಸುವದು ಒಳ್ಳೆಯದು. ಸತ್ಯವಾದ ಮಾತು ಹೇಳು. ನೀನು ಹೆಗಸು. ಹೆದರುವ ಕಾರಣವೇನು ? ಹೇಳಿಬಿಡು.” ಒಬ್ಬ ಹಿರಿಯ ನುಡಿದನು.

“ಗುಳ್ಳವನ ಅಮಾವಾಸ್ಯೆಗೆ...”

“ಇಂದಿಗೆ ೪-೫ ತಿಂಗಳಾಯಿತು. ಏನುಮಾಡ ಬೇಕೆಂದಿರುವೆ ? ಈ ಸಾರೆಯೂ ಪಂಥರಪುರ ಜಾತ್ರೆಗೆ ಹೋಗುವೆಯೇನು ?” ರಾಯರು ಪ್ರಶ್ನಿಸಿದರು.

“ಜಾತ್ರೆ ಮುಗಿದು ಹೋಗಿದೆ.” ಇನ್ನೊಬ್ಬ ಹಿರಿಯನೆಂದನು.

“ಒಂದು ಜಾತ್ರೆ ಮುಗಿದರೆ ಇನ್ನೊಂದು ! ನಮ್ಮ ದೇಶದಲ್ಲಿ ತಿಥಿಗೊಂದು ಜಾತ್ರೆಯ ಸ್ಥಳಗಳಿವೆ. ಪಾಪ ತೊಳೆದುಕೊಳ್ಳಲು

ಬಹಳ ಅನುಕೂಲ. ಮತ್ತೆ ಅವನು ಯಾರು? ಹೆಸರು ಹೇಳುವೆ ಏನು?”

“ಯಾರೆಂದು ಹೇಳುವುದು ನನ್ನ ಕರ್ಮಕ್ಕೆ!” ತಂಗವ್ವ ನುಡಿದಳು.

“ಕರ್ಮಕ್ಕೆ ನೀನು ಪಾಲುಗಾರಳು ಸರಿ. ಆದರೆ ಧರ್ಮಕ್ಕೆ ಇನ್ನೊಬ್ಬನಿರುವನು.”

“ಹತ್ತು ಜನರ ಹೆಸರು ಹೇಳಿದರೆ ಇದ್ದವನೊಬ್ಬನೂ ಕೈ ಬಿಡಬಹುದು. ನಿನ್ನ ಇಚ್ಛೆ ಇದ್ದರೆ ಅವನ ಹೆಸರು ಹೇಳು. ಮುಂದೆ ಇದರಿಂದ ಪ್ರಸಂಗದಲ್ಲಿ ನಿನಗೆ ಉಪಯೋಗವಾಗುವದು.”

“ಬೇರೆ ಯಾರು ಇರುವರು!”

“ಚಿನ್ನಯ್ಯನೇನು?” ಒಬ್ಬ ಕೇಳಿದನು.

“ಹ!”

ಅಪ್ಪಾರಾಯರು ಮೀಸೆಯ ಮೇಲೆ ಕೈ ಎಳೆದರು. ತಂಬಾಕು ಉಗುಳಿ “ನಿನ್ನ ಸಲುವಾಗಿ ಒಂದು ಮೂಕ ಅರ್ಚಿ ಬಂದಿರುವುದು. ನೀನು ಬಸಿರಿದ್ದು ಅದನ್ನು ಹೊರಗೆ ಹಾಕಿ ಕೊಳ್ಳುವ ಎತ್ತುಗಡೆಯಲ್ಲಿ ಇರುವೆಯಂತೆ. ಹೀಗೆ ಮಾಡುವುದು ಅಪರಾಧವು. ಇದು ಭ್ರೂಣ ಹತ್ಯೆಯನ್ನು ಮಾಡಿದಂತೆ. ಇದಕ್ಕೆ ದೊಡ್ಡ ಶಿಕ್ಷೆಯಿದೆ. ಈಗ ನಾನು ನಿನ್ನ ಹೆರಿಗೆ ಆಗುವವರೆಗೆ ಕಾಯಲೇಬೇಕು. ನೀನು ತುಂಟತನ ಮಾಡಿದರೆ ನಿನ್ನನ್ನು ಸರಕಾರಕ್ಕೆ ಒಪ್ಪಿಸುವೆನು. ನೀನಾಗಿಯೇ ಅದನ್ನು ಸಂರಕ್ಷಿಸುವೆನೆಂದು ವಚನ ಕೊಟ್ಟರೆ, ಗಟ್ಟಿಯಾದ ಎರಡು ಜಾಮೀನು ಕೊಟ್ಟರೆ ಬಿಡುವೆ. ಇಲ್ಲದಿದ್ದರೆ ಮುಂದಿನ ಪರಿಣಾಮಕ್ಕೆ ಸಿದ್ಧಳಾಗು. ಏನೆಂದೆ?” ಎಂದು ಬೆದರಿಸಿದರು.

ತಂಗವ್ವನ ತಲೆಯ ಮೇಲೆ ಮುಗಿಲು ಹರಿದು ಬಿದ್ದಂತಾಯಿತು. ಜೀವನದಲ್ಲಿ ಇಂಥ ಅವಮಾನ, ಅದೂ ತುಂಬಿದ ಬೀದಿಯಲ್ಲಿ, ಇಷ್ಟು ಜನರ ಇದಿರು ಆಡುದು ಇನ್ನೂ ಹೆಚ್ಚಿನ ಅವಮಾನವೆಂದೆನಿಸಿತು ಆದರೆ ಏನು ಮಾಡುವುದು? ಬಂದುದನ್ನು ನುಂಗಬೇಕು? ಹೆಣ್ಣು

ತನದ ಪರಮಾವಧಿಯ ಧೈರ್ಯವನ್ನು ತೋರಿಸಬೇಕು ಎಂದು ಧೈರ್ಯವನ್ನು ಪಡೆದುಕೊಳ್ಳುತ್ತಿದ್ದಳು.

“ಏನೆಂದೆ ?” ಗೌಡರು ಪುನಃ ಕೇಳಿದರು.

“ಅದನ್ನು ಸಂರಕ್ಷಿಸುವೆ, ಬೇಕಾದರೆ ಜಾಮೀನು ಕೊಡುವೆ.” ಎಂದು ನುಡಿದಳು.

ಗೌಡರಿಗೆ ಈ ಉತ್ತರವು ಅಸಭ್ಯವಾಯಿತು. ದವಡೆಯಲ್ಲಿ ಹಿಡಿದ ಚರ್ವಿತ ತಂಬಾಕದ ಮುದ್ದೆಯರಸವು ಕಹಿಯಾಯಿತು. ಕೈಯಲ್ಲಿ ಉಗುಳಿಕೊಂಡು ದೂರ ಚಲ್ಲಿದರು.

೮

ಮುಖಕ್ಕೆ ಮುಖವಿಟ್ಟು ಮುದ್ದುಕೊಡುವ, ಸಬಕಾರ ಹಚ್ಚಿ ದಿನಂಪ್ರತಿ ಉಗುರು ಬಿಚ್ಚಿ ನನ್ನ ನೀರಿನಿಂದ ಮೈ ತೊಳೆವ, ತೊಡೆಯ ಮೇಲೆ ಕುಳಿತುಕೊಂಡು ಮೈ ಮೇಲೆ ಕೈಯಾಡಿಸಿಕೊಳ್ಳುವ, ಹಾಸಿಗೆಯ ಪಕ್ಕದಲ್ಲಿ ಕುಳಿತು ತೇಕುತ್ತಿರುವ, ರತ್ನಗಂಬಳಿಯ ಮೇಲೆ ಮಲಗುವ, ತ್ರಿಕಾಲ ಸೇವೆಗೊಳ್ಳುವ, ಹದಿನೈದು ದಿನಕ್ಕೊಮ್ಮೆ ಒಂದು ಕೋಳಿಯನ್ನು ನುಂಗುವ, ಪುಣ್ಯದ ಅಂಶದಿಂದ ವೈಷ್ಣವರ ಸಹವಾಸದಲ್ಲಿ ಬೆಳೆದು ಬದುಕಿರುವ, ಅಪ್ಪಾರಾಯರಂತಹ ಪ್ರತಿಷ್ಠಿತರ ರಕ್ಷಣೆಯಲ್ಲಿರುವ, ಅವರಷ್ಟೇ ಮಾನ-ಮರ್ಯಾದೆಯನ್ನು ಪಡೆಯುತ್ತಿರುವ, ಹುಲಿಯಂತೆ ಬೆಳೆದಿರುವ, ಗೌಡ ಮನೆಯ ಭಾಗ್ಯ ಪತ್ರವನ್ನು ಹೊತ್ತು ನಿಂತಿರುವ ಮೋತ್ಯಾ ಇಂದು ಎಲ್ಲರ ಹೇಸಿಗೆಯ, ತಿರಸ್ಕಾರದ, ಅಸ್ಪೃಶ್ಯ ಪ್ರಾಣಿಯಾಗಿದೆ. ಮುಟ್ಟುವದೊತ್ತಟ್ಟಿ ಗಿರಲಿ ಕಣ್ಣಿಂದ ನೋಡಿದರೆ ಓಕರಿಕೆ ಬರಬೇಕು. ಅಷ್ಟು ಅಸಹ್ಯವಾಗಿದೆ. ಅದರ ಕೂಗಾಟ, ನರಳಾಟ ಮನೆಯವರೆಲ್ಲರ ನಿದ್ರಾ ಭಂಗಕ್ಕೆ ಕಾರಣವಾಗಿದೆ. ಅದರ ಹುಳು ಬಿದ್ದ ಗಾಯದ ದರ್ಶನವು ಊಟದ ಸಮಯದಲ್ಲಿ ನೆನಪಾಗಿ ವಾಂತಿಮಾಡಿಕೊಳ್ಳಲು ಕಾರಣವಾಗಿದೆ. ಅದರ ಕೋಣೆಯ ದರ್ಶನ ನರಕದ ನೆರಳಾಗಿದೆ. ಎಲ್ಲರ ಬಾಯಲ್ಲಿ ಅದು ಸಾಯಬೇಕು, ಶಾಂತಿಯನ್ನು ಪಡೆಯಬೇಕು.

ಎಂಬ ಚಿಂತನೆಯ ಮಂತ್ರವಾಗಿದೆ. ಅಪ್ಪಾರಾಯರು ಅದರ ಬದುಕಿನ ಆಶೆಯನ್ನು ಬಿಟ್ಟರು. ಸತ್ತರೆ ಒಳ್ಳೆಯದೆಂದು ದುಃಖದಿಂದ ಜಪಿಸ ಹತ್ತಿದರು. ಕಳೆದ ೩-೪ ದಿನಗಳಿಂದ ಅದರ ಬಳಿಗೆ ಹೋಗಿರಲಿಲ್ಲ. ಹೋಗಬೇಕೆಂದೂ ಇಚ್ಛಿಸಿರಲಿಲ್ಲ. ಸತ್ತ ಸುದ್ದಿಯನ್ನು ಮುಟ್ಟಿಸಿದರೆ ಸಾಕೆಂದು ದೂರದಲ್ಲಿ ಇರುತ್ತಿದ್ದರು.

ರಾಜಣ್ಣನೇ ಅದರ ವ್ಯವಸ್ಥೆಯ ಹೊಣೆಯನ್ನು ಹೊತ್ತನು. ಆ ಹೊಣೆಯಲ್ಲಿ ಅವನ ಗೆಳೆಯರೂ ಸಹಕಾರಿಯಾಗಿದ್ದರು. ಅವರಿಗೆ ಅದರ ಸಾವು ಒಂದು ಸಾಮಾನ್ಯ ಸಂಗತಿಯಾಗಿದ್ದಿತು.

ನಾಯಿಯ ಆರಯಿಕೆಯಿಂದ ರಾಜಣ್ಣನ ನೂರಾರು ಅಗತ್ಯದ ಕೆಲಸಗಳಿಗೆ ಅಡ್ಡಿಯಾಯಿತು. ಮನೆಯಲ್ಲಿ ಹೆಚ್ಚು ಕಾಲ ಕುಳಿತಿರುವುದು, ಅದನ್ನು ಆಗಾಗ್ಗೆ ಸತ್ತಿತೇ ಎಂದು ನಿರೀಕ್ಷಿಸುವುದು, ಹೆಚ್ಚು ಕೂಗಾಟ ಮಾಡ ಹತ್ತಿದರೆ ಗದರಿಸುವುದು, ಅನ್ನ ಹಾಕುವುದು, ದೂರದಿಂದ ಅದರ ಹೊಲಸನ್ನು ತೆಗೆಯಿಸುವುದು ಕಷ್ಟಕ್ಕೆಟ್ಟು ಕೊಂಡಿತು. ಇದರಿಂದ ಅವನ ಹಿರಿದಾದ ಬಯಕೆಯ ಕಾರ್ಯಗಳು ಹಾಗೇ ಉಳಿದವು. ಮನಸು ಚಡಪಡಿಸ ಹತ್ತಿತು. ನಿಂಗಿಯ ಪಾರುಪತ್ಯಕ್ಕೆ ಜೀವ ಹಂಬಲಿಸುತ್ತಿದ್ದಿತು. ತಾಳೂಕಿಗೆ ಹೋಗಿ ನಾಲ್ಕಾರು ದಿನಸ ವಿನೋದದಲ್ಲಿ ನೇಳೆ ಕಳೆಯುವುದು ಇನ್ನೂ ಉಳಿದಿದ್ದಿತು. ಕಳೆದ ೫-೬ ದಿನಗಳಿಂದ ಇಸ್ವೇಟು ಆಡಿರಲಿಲ್ಲ. ಹಿಟಲರನ ಮಸಾಲೆಯ ಅನ್ನಕ್ಕೆ ರುಚಿಗೊಂಡ ನಾಲಗೆಯು ಜೊಲ್ಲನ್ನು ಹಾಗೆಯೇ ಸುರಿಸುತ್ತಿದ್ದಿತು. ಈ ಎಲ್ಲ ಕೆಲಸಗಳಿಗೆ ಮನಸು ಹೊರಗೆ-ಒಳಗೆ ಎಡತಾಕುತ್ತಿದ್ದಿತು. ಆದರೆ ಆ ಹಾಳು ನಾಯಿ, ತಂದೆಯ ನಿಷ್ಕರ ಆಜ್ಞೆ ಕಟ್ಟಿ ಹಾಕಿದ್ದವು. ಇವುಗಳಿಂದ ಪಾರಾಗಲು ನಾಯಿಯ ಸಾವು ಅಗತ್ಯವಿದ್ದಿತು. ಅದು ತಾನಾಗಿ ಸಾಯಲೆಂಬ ಗಡವು ದಿನದಿನಕ್ಕೆ ಮುಂದೆ ಮುಂದೆ ಸಾಗಹತ್ತಿತು. ಸಾಯುವುದು ನಿಶ್ಚಯ. ಸಾಯಲೇಬೇಕು. ಸತ್ತರೆ ಅದಕ್ಕೂ ಒಳ್ಳೆಯದು. ನಮಗೂ ಆನಂದ. ಎಲ್ಲರಿಗೂ ಹಿತ. ಅಂದ ಮೇಲೆ ಸಾಯಲಿಕ್ಕೆ

ಅನುಕೂಲಿಸಬಾರದೇಕೆ ? ನಾವು ಪ್ರಯತ್ನಿಸಬಾರದೇಕೆ ? ಎಂಬ ಆಲೋಚನೆಯು ರಾಜಣ್ಣನ ತಲೆಯಲ್ಲಿ ಮಿಂಚಿನಂತೆ ಸುಳಿಯಿತು. ಅದರ ಕೊನೆಯ ಎಳೆ ತಲೆಯಿಂದ ಹೊರ ಬೀಳುವದೊಂದೇ ತಡ ಜೀವದ ಗೆಳೆಯನಾದ ಕುದುರಿ ನಿಂಗನು ತನ್ನ ಕಿವಿಯಲ್ಲಿಯ ನಾಯಿಯ ಪುಡಿಯನ್ನು ಹೊರದೆಗೆಯುತ್ತ “ರಾಜಣ್ಣನವರೇ, ನಿಮ್ಮ ಗೋಳಾಟವನ್ನು ನೋಡಲಾರೆ.” ಎಂದು ಪೊಟ್ಟಣವನ್ನು ಹಿಡಿದುಕೊಂಡನು.

“ಅಹುದು ನಿಂಗ. ಏನು ಮಾಡಬೇಕು?” ಎಂದು ಒಣಗಿದ ಮೀಸೆಯ ಮೇಲೆ ಕೈಯಾಡಿಸುತ್ತ ಕೇಳಿದನು.

“ಉ-ಂ ದಿನಗಳಾದವು. ಗೌಡರು ಈ ಕಡೆಗೆ ಬಂದಿಲ್ಲ. ಬರುವಂತೆಯೂ ಇಲ್ಲ. ಇನ್ನೂ ಸತ್ತಿಲ್ಲವೇ ? ಎಂದು ನಿನ್ನೆಯೇ ನುಡಿದಿರುವರು. ಅದಕ್ಕೆ ಇಂದು ಸತ್ತಿತೆಂದು ಏಕೆ ಹೇಳಬಾರದು ? ”

“ಇನ್ನೂ ಜೀವದಿಂದಿದೆ. ಹೇಗೆ ಹೇಳುವದು ? ”

“ಸತ್ತ ಮೇಲೆಯೇ ಹೇಳುವ.”

“ಹ”

“ಇದೋ ! ಈ ಪುಡಿಯನ್ನು ಹಾಕಿದರೆ ಅರ್ಧತಾಸಿನಲ್ಲಿ ಲಟಪಟ.” ಎಂದು ಪೊಟ್ಟಣವನ್ನು ತೋರಿಸಿದನು.

“ಏನಿದೆ ? ”

“ನಾಯಿಯ ಪುಡಿಯು ! ”

ಯಾವ ಪುಡಿಯು ಚಿನ್ನಯ್ಯನ ನಾಯಿಗೆ ಮೀಸಲಾಗಿದ್ದಿತೋ, ಯಾವ ಪುಡಿಯು ನಿಂಗಿಯ ಪಾರುಪತ್ಯಕ್ಕೆ ಮುಡಿಪಾಗಿದ್ದಿತೋ ಅದೇ ಪುಡಿಯು ಇಂದು ಸ್ವಂತದ, ಪ್ರೀತಿಯ, ಗೃಹಲಕ್ಷ್ಮಿಗೆ ಸಮಾನವಾದ ನಾಯಿಯ ಮೇಲೆ ಪ್ರಯೋಗಿಸಲು ನಿಂತಿದೆ. ಮಾನವನ ಬಯಕೆಗೂ ದೈವದ ಆಟಕ್ಕೂ ಎಷ್ಟು ಅಂತರ ! ಕುದುರಿ ನಿಂಗನು ತನ್ನ ಮಾತನ್ನು ಮುಂದುವರೆಸಿ “ರಾಜಣ್ಣನವರೇ, ಈ ಪುಡಿಯಿಂದ ಚಿನ್ನಯ್ಯನ ನಾಯಿಯನ್ನು ಕೊಲ್ಲಲು ಮನಸು ಮಾಡಿದೆವು. ಆದರೆ ನಮ್ಮ ಮುಂದಾಟೋಚನೆಯಿಂದ ಅವನ ನಾಯಿಯು ಸತ್ತಿತು.

ಮುಂದೆ ನಿಂಗಿಗೆ ಉಳಿಯಿತು. ಇಂದು ನಿಂಗಿಯು ನಮ್ಮ ದಂಡಕ್ಕೆ ಅಂಜಿ ಒಪ್ಪಿದಂತೆ ಮಾಡಿರುವಳು. ಇಲ್ಲದಿದ್ದರೆ ಆ ಪುಡಿಯು ನಿನ್ನೆ ರಾತ್ರಿಯೇ ಅವಳ ಹೊಟ್ಟೆಯನ್ನು ಸೇರುತ್ತಿದ್ದಿತು. ಒಪ್ಪಿ, ನಮ್ಮ ಪುಡಿ ನಮ್ಮ ಹೆತ್ತರವೇ ಉಳಿಯಿತು. ಈಗ ಈ ಪುಡಿಯನ್ನು ಈ ನಾಯಿಗೆ ಉಪಯೋಗಿಸಿ ಮುಕ್ತ ಮಾಡುವ. ಹಾಗೇ ಉಳಿಯಿತನ್ನಿರಿ. ಮುಂದೆ ಅದು ಯಾರವೇಲೆ ಪ್ರಯೋಗಿಸಲಾಗುವದೋ ಹೇಳುವಂತಿಲ್ಲ. ಊರವರು ಮೊದಲೇ ನಮ್ಮ ಮೇಲೆ ಬೆಂಕಿಯನ್ನು ಕಾರಹತ್ತಿರುವರು. ನಮ್ಮಲ್ಲಿ ಭೇದವನ್ನು ಹುಟ್ಟಿಸಹತ್ತಿರುವರು. ಆ ಪುಡಿಯು ನಮ್ಮ ನಮ್ಮೊಳಗೇ ಪ್ರಯೋಗವಾದೀತು! ಅಲ್ಲದೆ ಪಾಪ, ಈ ನಾಯಿಯ ಗೋಳಾಟವನ್ನು ಇನ್ನೂ ಎಷ್ಟು ದಿನ ನೋಡುವದು! ನಿಮ್ಮ ಕೈಯಿಂದ ತಿನ್ನಿಸಿ ಸ್ವರ್ಗಕ್ಕೆ ಕಳಿಸಿರಿ. ಹಾರುವರ ಕೈಯಿಂದ ಸಾಯಬೇಕಾದರೆ ಪುಣ್ಯಬೇಕು. ನಾನು ಸಿದ್ಧ ಮಾಡಿಕೊಡುವೆ. ಏನೆಂದಿರಿ?" ಎಂದು ನುಡಿದು ಉತ್ತರದ ದಾರಿಯನ್ನು ನಿರೀಕ್ಷಿಸದೆ ಅನ್ನದಲ್ಲಿ ಕಲಿಸಿ ರಾಜಣ್ಣನ ಮುಂದೆ ಇಟ್ಟನು. ರಾಜಣ್ಣನು ಸುಮ್ಮನೆ ಕುಳಿತು ಅನುಮೋದಿಸಿದನು. ನಿಂಗನು ಅದನ್ನು ಕೈಗೆ ತೆಗೆದುಕೊಂಡು ರಾಜಣ್ಣನ ಎರಡು ಕೈಗೆ ತಗಲಿಸಿ ನಾಯಿಯ ಮುಂದೆ ಸರಿಸಿ-“ವೋತ್ಯಾ, ತಿಂದು ಸ್ವರ್ಗದ ಹಾದಿ ಯನ್ನು ಹಿಡಿ” ಎಂದು ತಮ್ಮೆಲ್ಲರ ಬಯಕೆಯನ್ನು ಉಚ್ಚರಿಸಿದನು.

ಪಾಪ, ನಾಯಿಗೆ ಹೊಟ್ಟೆಯಲ್ಲಿ ತಳಮಳ, ಮೈಯಲ್ಲಿ ವೇದನೆ ಕಣ್ಣಲ್ಲಿ ಉರಿ, ಗಾಯಗಳಲ್ಲಿ ಬೆಂಕಿ, ಗಪಗಪನೆ ತಿಂದು ನಾಲಗೆಯಿಂದ ತುಟಿಗಳನ್ನು ಸವರಿಕೊಂಡಿತು. ಒಂದುಸಾರೆ ಮಲಗಿತು. ಎರಡು ಸಾರೆ ಎದ್ದು ನಿಂತಿತು. ಮೂರು ನಿಮಿಷಗಳು ಕಳೆದವು. ಮತ್ತೆ ಎದ್ದಿತು. ಅತ್ತಿತ್ತ ನಾಲ್ಕೈದು ಸುತ್ತು ಸುತ್ತಾಡಿತು. ಐದಾರು ನಿಮಿಷ ನೆಲ ಮುಗಿಲುಗಳನ್ನು ಕಣ್ಣಿನಿಂದ ಅಳಿಯಿತು. ಆರೇಳು ಕ್ಷಣ ತನ್ನಲ್ಲಿ ತಾನು ಧ್ಯಾನಿಸಿತು. ಏಳೆಂಟು ಬಾರಿ ಕಣ್ಣು ರಿಪ್ಪೆಗಳನ್ನು ಬಡಿದು ಸ್ವಚ್ಛ ಮಾಡಿಕೊಂಡಿತು. ಎಂಟು ಒಂಬತ್ತು ಸಲ ಗೋರಿಯನ್ನು ನೋಡಿತು. ಒಂಬತ್ತು ಹತ್ತು ಸಾರೆ ರಾಜಣ್ಣನನ್ನು ಅಪ

ಲೋಕಿಸಿತು. ಹತ್ತು ಹದಿನೈದು ಸಲ ಗಾಯದ ಕಡೆಗೆ ಬಾಯಿ ಹಾಕಿತು. ಹತ್ತಿಪ್ಪತ್ತು ಸರದಿ ಸರಪಳಿಯನ್ನು ಕಡಿಯಿತು. ಗಾದಿಯ ಮೇಲೆ ಮುಗ್ಧರಿಸಿತು. ಮತ್ತೆ ತುಟೆ ನೆಕ್ಕಿತು. ತಲೆಯು ಭಾರವಾಗಿ ಲಾಗ ಹಾಕಿತು. ಮತ್ತೆ ಕಂಪಿಸುತ್ತ ಎದ್ದಿತು. ತನ್ನ ತಲೆಯ ಸುತ್ತ ತಾನೇ ಪ್ರದಕ್ಷಿಣೆಯನ್ನು ಹಾಕಿತು. ಕಣ್ಣು ಮುಚ್ಚಿತು. ತೆರೆಯಿತು. ಕಾಲುಗಳು ತೊಡಕು ತೊಡಕಾದವು. ಮುಂದಿನ ಅನ್ನದ ತಟ್ಟೆಯನ್ನು ಮೂಸಿತು. ಕಣ್ಣುಮುಂದೆ ಕತ್ತಲೆಯು ಸುಳಿಯಿತು. ರೆಪ್ಪೆಗಳು ಹೊಲಿದುಕೊಂಡವು. ಜೀವವು ಹೃದಯಕ್ಕೆ ಓಡಿ ಬಂದಿತು. ಅವಯವಗಳ ಶಕ್ತಿ ರಕ್ತಾಶಯದ ಬಡಿತದಲ್ಲಿ ಕೇಂದ್ರೀಕೃತವಾಯಿತು. ಭೂಮಿಯ ಅಸ್ತಿತ್ವವನ್ನು ಮರೆಯಿತು. ಮನೆಯ ಋಣಾನುಬಂಧನದ ಕೊಳೆತ ಎಳೆಗಳು ಹರಿಯ ಹತ್ತಿದವು. ತಾನು ನಾಯಿ ಎಂಬ ಪ್ರಜ್ಞೆ ಜೀವದಲ್ಲಿ ಅಡಗಿತು. ಶರೀರದ ಅಭಿಮಾನ ಮರೆಯಾಯಿತು. ವೇದನೆ ಶಾಂತವಾಯಿತು. ಭೂಮಿತಾಯಿಗೆ ಕೊನೆಗೊಮ್ಮೆ ನಮಸ್ಕರಿಸಿ ಅಡ್ಡಿಯಿತು. ದೇಹದ ಚೈತನ್ಯ ಹೊರಟು ಹೋಗುವ ಮುಂದೆ ಒಂದಿಷ್ಟು ಲಟಪಟಿಸಿತು. ಮೈಯಲ್ಲಿಯ ಉಳಿದ ಕಾವು ಆಕಾಶಕ್ಕೆ ಹಾರಿತು. ಫುಫ್ಪುಸಗಳಲ್ಲಿ ತುಂಬಿದ ಹವೆಯು ವಾಯುದೇವನಲ್ಲಿ ಲೀನವಾಯಿತು. ವಸುಂಧರೆಗೆ ತನ್ನ ಮೈಯ ಮೀಸಲ ಮಣ್ಣನ್ನು ನೈವೇದ್ಯವೆಂದು ಉದ್ದ ಕಾಲು ಚಾಚಿ, ಗಿಡ್ಡ ತಲೆ ಚಿಲ್ಲಿ ಮರವಾಗಿ, ಕಟ್ಟಿಗೆಯ ತುಂಡಾಗಿ ಮಲಗಿತು. ದೇಹವೆಂಬುವದು ಭೂಮಿಯ ಒಂದು ಹಿಡಿನುಣ್ಣು! ಎಂಬ ಅದ್ಭುತ ವೇದಾಂತ ತತ್ವವನ್ನು ಸಾರುವಂತೆ ಪ್ರಾಣಬಿಟ್ಟಿತು. "ವಾಸಾಂಸಿ ಜೀರ್ಣಾನಿ" ಎಂಬ ಶ್ರೀಮತ್ ಭಗವಂತನ ದಿವ್ಯವಾದ ಅಮರವಾದ ವಾಣಿಗೆ ಪ್ರತ್ಯಕ್ಷ ಉದಾಹರಣೆ ತಾನೆಂದು ಚಿರಮೌನದಲ್ಲಿ ಮಲಗಿತು.

ರಾಜಣ್ಣನು ಅದರ ಪ್ರಾಣಗತದ ಚಿತ್ರವನ್ನು ನೋಡಿ ಮರು ಗಿದನು. ಆಶ್ಚರ್ಯಪಟ್ಟನು. ಸಾವೆಂಬುವದು ಇಷ್ಟು ವಿಚಿತ್ರ ವಾದುದೇ; ಇಷ್ಟು ಅದ್ಭುತವಾದುದೇ ಎಂದು ದಿಗ್ಭ್ರಾಂತನಾದನು.

ಭೀಮನು ಕಟ್ಟಿಗೆಯಿಂದ ಚಿಮ್ಮಿಡ್ದನು. ಆ ಕಡೆಗೆ ಉರುಳಿಸಿದನು.

ಈ ಕಡೆಗೆ ಎಳೆದನು. ಕಣ್ಣಿನ ಮೇಲೆ ಚುಚ್ಚಿದನು. ನೋತ್ಯಾ ಮಿಸು ಕಾಡಲಿಲ್ಲ. ಸತ್ತಿತೆಂದು ನಿರ್ಣಯಿಸಿ “ರಾಜಣ್ಣ, ನಾಯಿಯು ಸತ್ತಿತು” ಎಂದು ಹರ್ಷೋದ್ಗಾರ ತೆಗೆದನು.

“ಅಹುದು.” ರಾಜಣ್ಣ, ಮೆಲ್ಲಗೆ ನುಡಿದನು.

ಅವನಿಗೆ ಸಾವಿನ ಭಯಾನಕ ಚಿತ್ರ ಇನ್ನೂ ಕಾಣುತ್ತಿದ್ದಿತು. ನಾಯಿಯನ್ನೇ ಕಣ್ಣಿಟ್ಟು ನೋಡುತ್ತಿದ್ದನು.

“ರಾಜಣ್ಣ, ಒಂದು ಮಾತು ಮರೆಯಬಾರದು.” ಹಿಟಲರನು ನುಡಿದನು.

“ಏನು ?” ಎಚ್ಚತ್ತವನಂತೆ ಕೇಳಿದನು.

“ನಾಯಿ ಸತ್ತಿತು.”

“ಹ.”

“ಬಿಡುವು ಸಿಕ್ಕಂತಾಯಿತು.”

“ಹ.”

“ಇಂದು ನೀವು ತಂಗವ್ವನಿಗೆ ಸಮಾಧಾನವನ್ನು ಹೇಳಲೇಬೇಕು.”

“ಏಕೆ ?”

“ಆ ಪ್ರಾಣಿಯ ಅವಶೂನ ಶಾಂತವಾಗಬೇಕಾದರೆ ನಿಮ್ಮ ನೆರವು ಅವಶ್ಯ. ಚಿನ್ನಯ್ಯನವರಿದ್ದರೆ ಏನಾಗುತ್ತಿದ್ದಿತೋ ನಾನು ಹೇಳಲಾರೆ. ನೀವು ಬನ್ನಿರಿ. ನಾನು ಅವಳನ್ನು ಕಂಡು ಮಾತಾಡಿರುವೆ.”

“ಅಲ್ಲ, ನಮ್ಮ ತಂದೆಯನ್ನು ತಿರಸ್ಕರಿಸಿದವಳು! ಅಂಥ ಅಭಿಮಾನಿ! ನನ್ನ ಮಾತನ್ನು ಕೇಳುವಳೇ ?”

“ಅಂದಿನ ಅಭಿಮಾನವೆಲ್ಲ ಇಂದು ಸುಟ್ಟು ಸುಣ್ಣವಾಗಿದೆ. ಅವಳಿಗೆ ಇನ್ನೂ ಎರಡು ಹೊತ್ತು ಬದುಕಬೇಕೆಂಬ ಆಶೆಯಿದೆ. ನೀವು ಬನ್ನಿರಿ. ನಾನು ಪೂರ್ವ ಪೀಠಿಕೆಯನ್ನು ಮಾಡುವೆ.”

“ಆಗಲಿ.”

“ಒಳ್ಳೇದು. ನಾವು ಹೋಗುವೆವು.” ಎಂದು ಎಲ್ಲರೂ ಹೊರಟು ನಿಂತರು.

ರಾಜಣ್ಣನು ಅಪ್ಪಣೆಯನ್ನು ಕೊಟ್ಟನು. ಎಲ್ಲರೂ ತಮ್ಮ ಮನೆಗೆ ಹೋದರು. ನಾಲ್ಕೈದು ನಿಮಿಷಗಳು ಮೌನದಲ್ಲಿ ಕಳೆದವು. ರಾಜಣ್ಣ ಹೊರಗೆ ಬಂದನು. ತನ್ನ ಕಣ್ಣಲ್ಲಿ ಮೂಡಿ ನಿಂತ ಮೋತ್ತಾನ ಕಳೇವರದ ಚಿತ್ರವನ್ನು ಅರಸಿಕೊಂಡನು. ಸ್ವಚ್ಛ ಮಾಡಿಕೊಂಡು ತಂಗವ್ವನ ತಂಬುಲದುದುಬಿನು ಚಿತ್ರವನ್ನು ಕೊರೆದುಕೊಂಡು ಅವ ಲೋಕಿಸ ಹತ್ತಿದನು.

ಅಹಹ! ಏನು ರೂಪು! ಎಂಥ ಚಿಲುವು! ಎಷ್ಟು ವೋಹ ಕತೆ! ಹಳ್ಳಿಯಲ್ಲಿ ಇಂಥ ಹೆಣ್ಣು ಸಿಕ್ಕುವುದು ಅಪರೂಪ! ಮೈ ಬಣ್ಣ ಗೇರುಹಣ್ಣಿನಂತಿದ್ದರೂ ಹೊಳಪಿದೆ. ತುಂಬಿದ ಕೆನ್ನೆ. ಹರ ಪಾದ ಹಣೆ. ದುಂಡನ್ನ ಮೂಗು. ಮೂಗಿನ ತುದಿಗೆ ಜೋತಾಡುವ ನೂರು ಮುತ್ತಿನ ಮೂಗುಬಟ್ಟು. ಕಿವಿಯಲ್ಲಿ ಬಂಗಾರದ ಬಟ್ಟಿನ ಬಿಂಡೋಲೆ. ಗುಂಗಿಯ ಹುಳದಂತೆ ಕಪ್ಪಾದ ಉದ್ದವಾದ ಎಳೆಯಂತಹ ಕೂದಲು. ಹೊಸ ಕೊಡದಂತಹ ಕುತ್ತಿಗೆ. ಉಬ್ಬೇರಿದ ಎದೆ. ದೇಹವು ನೋಡಲು ಗಡುತರವಲ್ಲ. ಹಿಡಿಯಲು ಸೀರಲ್ಲ. ವಯಸ್ಸಿಗೆ ತಕ್ಕಂತೆ ಎತ್ತರ. ಅಂಥ ಹೆಣ್ಣನ್ನು ನೋಡುವುದು, ಮಾತಾಡುವುದು, ಕೂಡುವುದು ಪುರುಷನ ಏಳು ಜನ್ಮದ ಭಾಗ್ಯ. ತಂಗವ್ವನನ್ನು ಕಾಣಬೇಕು, ರಕ್ಷಿಸಬೇಕು, ಉಳಿಸಬೇಕು, ಬದುಕಿಸಬೇಕು; ಅವಳಿಗಾದ ಅವಮಾನವನ್ನು ತೊಡೆದು ಹಾಕಬೇಕು. ಹಿಟಲರನು ನೆರವಾದರೆ ಯಾವ ಕೆಲಸ ಅಸಾಧ್ಯ! ಎಂದು ಮುಂತಾಗಿ ರಾಜಣ್ಣನು ಸ್ವಪ್ನಚಿತ್ರಗಳನ್ನು ಕಣ್ಣ ಮುಂದೆ ಕುಣಿಸಿಕೊಂಡು ಸಂತಸಪಟ್ಟನು.

ಆದರೆ ಅವಳು ಉಡಿಯಲ್ಲಿ ಕಲ್ಲು ಕಟ್ಟಿಕೊಂಡು ಕೆರೆಯ ತಳದಲ್ಲಿ ಆ ರಾತ್ರಿಯೇ ಸೇರಿ, ಸುಖವಾಗಿ ಮಲಗಳಿದ್ದಳೆಂದು ರಾಜಣ್ಣನಿಗೆ ಆಗಲಿ, ಅವನ ಗೆಳೆಯರಿಗಾಗಲಿ ಗೊತ್ತಿರಲಿಲ್ಲ. ಗಂಗಾದೇವಿಯು ಆ ಬದವಿಯ ಕಷ್ಟವನ್ನು ನಿವಾರಣೆಮಾಡಿ, ತನ್ನಲ್ಲಿ ಅಡಗಿಸಿಕೊಳ್ಳಲು ಸ್ಥಳವನ್ನಿಟ್ಟಿದ್ದಳು. ಅವಳೊಬ್ಬಳಿಗಷ್ಟೇ ಗೊತ್ತು.

೯

ನಾಯಿಯು ಸಾವನ್ನು ಕೇಳಿ ಅಪ್ಪಾರಾಯರು ಬಹಳ ದುಃಖ ಪಟ್ಟರು. ಕಲ್ಲು ಹೊಲದಲ್ಲ ನಟ್ಟು ಕಡಿಮೆತ್ತಿದ್ದರು. ನಡೆದು ಬಂದರೋ, ಓಡಿಬಂದರೋ, ಕುದುರೆಯ ಮೇಲಿಂದ ಬಂದರೋ, ಚಕ್ಕುಡಿಯಿಂದ ಬಂದರೋ ಎಂಬುವನ್ನೇ ಅರಿಯರು. ಮನೆಗೆ ಬಂದುದೊಂದು ಗೊತ್ತು. ಬೀವನದಲ್ಲಿ ಇಂಥ ದುಃಖ ಸಂತಾಪ ವನ್ನು ಇಷ್ಟು ತೀವ್ರತರವಾಗಿ ಅನುಭವಿಸಿದುದು ಇದೇ ಮೊದಲು. ಆ ಹೆಳ್ಳಿಯಲ್ಲಿ ತಂದೆ ಸತ್ತಮೇಲೆ ಹೊಲ-ಮನೆಯನ್ನು ಮಾಡಹತ್ತಿ, ಗೌಡಿಕೆಯನ್ನು ಸ್ವೀಕರಿಸಿದಂದಿನಿಂದ ಸೋಲು, ದುಃಖ, ಬಂತೆಗಳನ್ನು ಒಂದು ದಿನ ಕೂಡ ಅನುಭವಿಸಿರಲಿಲ್ಲ. ಹೊಲಗಳು ವರ್ಷಂಪ್ರತಿ ಬೆಳೆಯನ್ನು ಕೊಡುತ್ತಿದ್ದವು. ತೋಟಪಟ್ಟಿಗಳು ಕೈತುಂಬ ಹಣ ವನ್ನು ಒದಗಿಸುತ್ತಿದ್ದವು. ಗೌಡಿಕೆಯು ಊರಲ್ಲಿ ಅಧಿಕಾರ, ಅಧಿಕಾರಿ ಗಳಲ್ಲಿ ಸೌಜನ್ಯವನ್ನು ತಂದುಕೊಡುತ್ತಿದ್ದವು. ತಮ್ಮಲ್ಲಿದ್ದ ವಿದ್ಯೆ ಹಿರಿತನಕ್ಕೆ ಮನ್ನಣೆಯ ಸ್ಥಾನವಾಗಿದ್ದಿತು. ಶತ್ರುಗಳನ್ನು ಬಾಯಿ ಕಟ್ಟುವ, ಸೀಳಿ ಒಗೆವ ಸಾಧನವಾಗಿದ್ದಿತು. ಅವರ ಬಾಯಿಯ ಶಬ್ದಕ್ಕೆ ಎಂಜಲತನವಿರಲಿಲ್ಲ. ಲೇಖಣಿಯೆ ತುದಿಗೆ ತುಕ್ಕು ಹಿಡಿದಿರ ಲಿಲ್ಲ. ಮಸಿಯ ಕುಡಿಕೆಯು ಬರಿದಾಗಿರಲಿಲ್ಲ. ಈ ಸರ್ವಮಾನ್ಯ ದಿಂದ ಅಧಿಕಾರಿಗಳೂ ಇವರ ಮಾತನ್ನು ನಡೆಸುತ್ತಿದ್ದರು. ತಲೆಯ

ಮೇಲೆ ಪಗಡಿಯಿಲ್ಲದಿದ್ದರೂ ವೇಶವಾಯಿಯ ಅನುಲು ಸಾಗಿದ್ದಿತು. ಆದರೆ ಒಂದು ನಾಯಿ, ಯಾಕೆಶ್ಚಿತ ಒಂದು ಪ್ರಾಣಿ ಅವರ ಜೀವನದಲ್ಲಿ ಹುಳಿ ಹಿಂಡಿತು. ಈ ಮೊದಲು ಅದೆಷ್ಟೋ ನಾಯಿಗಳನ್ನು ಸಾಕಿದ್ದರು. ಕೆಲವು ಸತ್ತಿದ್ದವು. ಕೆಲವು ಬಾಡಿಹೋಗಿದ್ದವು. ತಾವಾಗಿ ಕೆಲವನ್ನು ಹೊಲೆಗೆರೆಗೆ ಅಟ್ಟಿದ್ದರು. ದುಃಖಪಟ್ಟಿರಲಿಲ್ಲ. ಹಳಹಳಿಸಿರಲಿಲ್ಲ. ಹಳೆಯ ನಾಯಿಯು ಸತ್ತಮೇಲೆ ಹೊಸದೊಂದು ಮರಿನಾಯಿಯು ಆ ಸ್ಥಳವನ್ನು ಅಲಂಕರಿಸಿ ಬರಿದಾದ ಸ್ಥಾನವನ್ನು ತುಂಬಿ ತೆಗೆಯುತ್ತಿದ್ದಿತು. ಆದರೆ ಮೋತ್ರಾನ ಸಾವು ಸಾಮಾನ್ಯವೆನಿಸಲಿಲ್ಲ. ಅದು ದೇಸಾಯರ ಕಾಣಿಕೆ, ತಮ್ಮ ಮಾನವರಾದೆಯ, ಬುದ್ಧಿಯ ಬೆಳವಣಿಗೆಯ, ಪ್ರತೀಕವೆಂದುಕೊಂಡಿದ್ದರು. ಅದರ ಮೇಲೆ ತಮ್ಮ ಮನೆಯ ಕೀರ್ತಿಯ ಕಳಶವನ್ನು, ಭಾಗ್ಯಶ್ರೀಯನ್ನು ಹೇರಿದ್ದರು. ಅದಕ್ಕೆ ಕಾರಣವೇನಿದ್ದಿತೋ ತಿಳಿಯದು. ಗೆಳೆಯರು ಕೇಳಿದರೆ, ನನ್ನ ಮನಸ್ಸಾಪ್ತೆ; ಇಷ್ಟೇ ನುಡಿಯುತ್ತಿದ್ದರು. ಈ ನಿರುತ್ತರದಿಂದ ಜನರು ಬಾಯಿಕಟ್ಟಿಕೊಂಡು ಸುಮ್ಮನಿರುತ್ತಿದ್ದರು. ಆದರೆ ಇಂದು ಮೋತ್ರಾ ಸತ್ತಿತು.

ಮನೆಗೆ ಧಾವಿಸಿ ಬಂದರು. ಸತ್ತು ಮಲಗಿದ, ಕೊಳೆತು ನಾರುವ ನಾಯಿಯನ್ನು ಕಂಡರು. ದುಃಖವು ಉಕ್ಕಿ ಬಂದಿತು. ಕಣ್ಣಂಚಿನಿಂದ ಹನಿಗಳು ಉದುರಿದವು. ದೂರ ನಿಂತು ವಲ್ಲಿಯಿಂದ ಕಣ್ಣೆರೆಸಿಕೊಂಡರು. ಹೆಚ್ಚು ಹೊತ್ತು ನಿಲ್ಲದೆ ಹೊರಗೆ ಬಂದರು. ವಲ್ಲಿಯನ್ನು ಮುಖಕ್ಕೆ ಹಾಕಿಕೊಂಡು ಬಿಕ್ಕುಹತ್ತಿದರು. ನೆರವನರು ಅನೇಕ ಬಗೆಯಿಂದ ಸಮಾಧಾನ ಹೇಳಿದರು. ಕೆಲವರು ನುಗ್ಗಿಬಂದ ನಗೆಯನ್ನು ಬಿಗಿದ ಹಲ್ಲುಗಳಲ್ಲಿ ಬಂಧಿಸಿದರು. ಕೊನೆಗೆ ಕಣ್ಣೆರೆಸಿ ಕೊಂಡು ಸಮಾಧಾನವನ್ನು ಹೊಂದಿ ರಾಜಣ್ಣನನ್ನು ಕರೆದರು. ಮಗನು ಬಳಿಗೆ ಬಂದು ತಂದೆಯ ಮುಖವನ್ನು ನೋಡಿದನು.

“ಹೋಗು ಮನೆಯ ಮುಂದಿನ ಕೈದೋಟದಲ್ಲಿ ಒಂದು ತೆಗ್ಗು ತೆಗೆಯಲು ಆಳಿಗೆ ಹೇಳು.” ಎಂದು ಆಜ್ಞಾ ಪಿಸಿದರು.

ರಾಜಣ್ಣನು ಹಾಗೆಯೇ ನಿಂತನು.

“ಏಕೆ ನಿಂತೆ? ಹೋಗು ರಾಜಣ್ಣ.”

“ಅಲ್ಲ. ಅದು ನಮ್ಮ ಮನೆಯ ನಾಯಿ. ಸುಟ್ಟರೆ ಒಳ್ಳೆಯ ದಲ್ಲವೇ?” ಎಂದು ಬುದ್ಧಿಯನ್ನು ಖಚುಮಾಡಿ ಕೇಳಿದನು.

“ಅದೇಕೆ ರಾಜಣ್ಣ?”

“ನಾವು ಬ್ರಾಹ್ಮಣರು. ಹುಗಿಯಬಾರದು. ಸುಡಬೇಕು.”

ಅಪ್ಪಾರಾಯರು ದುಃಖದಲ್ಲಿದ್ದರೂ ಮೀಸೆಯಲ್ಲಿ ಸಣ್ಣನಗೆ ಯನ್ನು ತಂದು—“ಹಾಗೂ ಮಾಡಬಹುದು. ಆದರೆ ಹುಗಿಸುವದೇ ಒಳ್ಳೆಯದು. ಆಳುಗಳಿಗೆ ಹೇಳಿ ತೆಗ್ಗು ತೆಗೆಯಿಸು.” ಎಂದರು.

ರಾಜಣ್ಣನು—“ಆಗಲಿ.” ಎಂದು ಹೋದನು.

ಅಪ್ಪಾರಾಯರ ಮನಸಿಗೆ ಕೇವಲ ದಫನದಿಂದ ಶಾಂತವಾಗುವಂತಿರಲಿಲ್ಲ. ಅವರ ಅಂತರಿಕ ಮನಸು ಬೇರೊಂದನ್ನು ಚಿಂತಿಸುತ್ತಿದ್ದಿತು—

ಕೈದೋಟದಲ್ಲಿ ಅದನ್ನು ಹುಗಿಸಬೇಕು. ಅದರ ಮೇಲೆ ಒಂದು ಸುಂದರವಾದ ಸಮಾಧಿಯನ್ನು ಕಟ್ಟಬೇಕು. ಸಮಾಧಿಗೆ ಶಾಬಾದಿಯ ಕಲ್ಲುಗಳನ್ನು ಉಪಯೋಗಿಸಬೇಕು. ಕಲ್ಲುಗಳಿಗೆ ಹೊಳವು ಹಾಕಿಸಬೇಕು. ಮೇಲೆ ಒಂದು ದುಂಡನ್ನು ಬಾನಿಯನ್ನು ರಚಿಸಿ ಅದರಲ್ಲಿ ರಕ್ತಗುಲಾಬಿಯ ಟೊಂಗೆಯನ್ನು ನೆಡಬೇಕು. ನಾಲ್ಕು ಮೂಲೆಗಳಲ್ಲಿ ನಾಲ್ಕು ದುಂಡನ್ನು ಕಟ್ಟಿಯನ್ನು ಕಟ್ಟಿಸಿ ದುಂಡುಮಲ್ಲಿಗೆಯ ಕುಟಿಯನ್ನು ಹಚ್ಚಬೇಕು. ಒಂದು ಮಂಟಪವನ್ನು ಕಟ್ಟಿ, ಅದರ ಮೇಲೆ ಬಳ್ಳಿಯನ್ನು ಹಬ್ಬಿಸಬೇಕು. ಬೇಸಗೆಯ ದಿನ ಆ ಮಲ್ಲಿಗೆಯ ಹೂಗಳು ಸಮಾಧಿಯ ಮೇಲೆ ಬೀಳಬೇಕು. ಒಂದಿಷ್ಟು ಅಂತರದ ಮೇಲೆ ತುಳಸಿಯ ತೋಟವನ್ನು ಹಚ್ಚಿ ನಿತ್ಯ ನೀರು ಹನಿಸುವ ವ್ಯವಸ್ಥೆಯನ್ನು ಮಾಡಬೇಕು. ಅದಕ್ಕಾಗಿ ಒಂದು ಹೊಲವನ್ನು ಮೀಸಲು ತೆಗೆದಿಟ್ಟರೂ ಸರಿ. ಅಂದರೆ ನೋಡತಾನೆ ಅತ್ಯಕ್ಕಿ ಶಾಂತಿ. ನನ್ನ ಜೀವಕ್ಕೆ ಸಮಾಧಾನ ಎಂದು ಎಣಿಕೆ ಹಾಕಿದರು.

ಇದು ಕಾರ್ಯರೂಪಕ್ಕೆ ಬರುವದು ತಡವಾಗಲಿಲ್ಲ.

ನಾಯಿಯನ್ನು ತೆಗ್ಗಿನಲ್ಲಿ ಇರಿಸಿ ಮೂರು ಬೊಗಸೆ ಮಣ್ಣು ಚೆಲ್ಲಿದರು. ಐದು ಹಸಿ ಕಣ್ಣೀರು ಉದುರಿಸಿದರು. ಕೈತೊಳೆದು ಕೊಂದು ಸ್ನಾನಮಾಡಿ ಉಪ್ಪಾರನನ್ನು ಕರೆಸಿದರು. ಎಲ್ಲವನ್ನೂ ಹೇಳಿದರು. ಅಳತೆಯನ್ನು ಮಾಡಿಕೊಟ್ಟರು. ಸಂಚು ಹಣವನ್ನೂ ಕೊಟ್ಟರು. ಅವನು ಎಲೆ ತಿಂದು ಮನೆಗೆ ಹೋದನು.

ರಾಯರು ಅಂದು ಬರೇ ಸೀರು ಕುಡಿದರು. ಊಟ ಮಾಡಲಿಲ್ಲ.

ರಾಯರ ಮನೆಯ ಮುಂದೆ ಶಾಬಾದಿಯ ಸುಂದರವಾದ ಕಲ್ಲು ಗಳು, ರುಜ್ಜುಗಹೆಳ್ಳದ ಸಣ್ಣನ್ನು ಉಸುಕು, ಯಾದವಾಡದ ನುಣ್ಣನ್ನು ಹರಳುಗಳು ನೋತ್ಯಾನ ಸ್ಮಾರಕಕ್ಕಾಗಿ ಬಂದ ಸಂತಸದ ಸುದ್ದಿಯನ್ನು ತಿಳಿಸುವಂತೆ ನೆಲಕ್ಕೆ ಹೊಂದಿ ನಿಂತುಕೊಂಡವು. ಒಂದು ಮಗ್ಗಲಿಗೆ ವದ್ಯಾಸನವನ್ನು ಹಾಕಿ ಕುಳಿತ ಸುಣ್ಣದಭಟ್ಟಿಯು ಹೊಟ್ಟೆಯಲ್ಲಿ ಹರಳುಗಳನ್ನು ತುಂಬಿಕೊಂಡು ಹೊತ್ತಿದ ಜಠರಾಗ್ನಿಯಿಂದ ಹರಳು ಗಳನ್ನು ಹೂವಾಗಿ ರೂಪಾಂತರಿಸುತ್ತ ಬ್ರಹ್ಮ, ವಿಷ್ಣು, ಮಹೇಶ್ವರರಿಗೆ ಈ ಸುದ್ದಿಯನ್ನು ಡಂಗುರ ಹೊಯಿದು ಸಾರುವಂತೆ ಮೊಗೆಯ ಕೈಗಳನ್ನು ಮೇಲೆ ಮೇಲೆ ಎತ್ತಿ ಮುಂದೆ ಮುಂದೆ ಸಾಗಿದ್ದಿತು. ಉಪ್ಪಾರಟ್ಟಿಯ ಉಪ್ಪಾರರು ಚಾಣಗಳನ್ನು ಕುಲುಮೆಗಳಲ್ಲಿ ಕಾಯ ಹಾಕಿದ್ದರು. ಗಚ್ಚಿನವರು ಗಾಣದಲ್ಲಿ ಉಸುಕು ಸುಣ್ಣ ಬೆರಸಿ ಎತ್ತು ಗಳನ್ನು ಹೂಡಿದ್ದರು. ನೆಲವನ್ನು ಅಳೆದದ್ದಾಯಿತು. ಬೂದಿಯಿಂದ ಗೆರೆ ಹಾಕಿದ್ದಾಯಿತು. ಪೂಜೆಯಾಯಿತು. ಕಾಯಿ ಒಡೆದು ಕಪ್ಪುರ ಹೆಚ್ಚಿದ್ದಾಯಿತು. ಚುರಮರಿ ತಿಂದರು. ನೆಲವನ್ನು ಗಟ್ಟಿಮಾಡುವ, ತೆಗ್ಗು ತೆವರುಗಳನ್ನು ಸರಿಸದಿಸುವ ಕೆಲಸ ಭರದಿಂದ ಸಾಗಿತು. ಅಪ್ಪಾರಾಯರ ಒಂದು ಕಣ್ಣಲ್ಲಿ ಹನಿ, ಇನ್ನೊಂದು ಕಣ್ಣಲ್ಲಿ ಸಂತಸ. ಒಂದು ಕೆನ್ನೆಯ ಮೇಲೆ ಚಿಂತೆಯ ಗೆರೆ, ಇನ್ನೊಂದರ ಮೇಲೆ

ಸಂತೋಷದ ಉಬ್ಬು. ಒಂದು ತುಟಿ ಸಪ್ಪಗೆ, ಇನ್ನೊಂದರ ಮೇಲೆ ಆನಂದಾತಿರೇಕದ ಕೆಂಪು ಛಾಯೆ. ಒಮ್ಮೆ ಬಾಯಿಂದ ಹೆ! ಇನ್ನೊಮ್ಮೆ ಹೂ! ಸಾಗಲಿ! ಎಂಬ ಉಭಯ ಭಾವನೆಗಳಿಂದ ಮನಸನ್ನು ಹೆರಿಬಿಟ್ಟು ಕೆಲಸವನ್ನು ಒತ್ತರಿಸುತ್ತಿದ್ದರು.

ಮನೆಯಲ್ಲಿಯ ಮನುತಿಯವರ ಮೊದಲಿನ ಸಾವಿನಿಂದ ಎಲ್ಲರ ಜೀವನದಲ್ಲಿ ಇಂಥ ತಳಮಳವು ಹುಟ್ಟುವದೇ? ಎಂದು ಕೇಳಿಕೊಳ್ಳುವರು. ಆಗ ಸ್ನೇಹದ ಸೆಲೆಯು, ಪ್ರೀತಿಯ ನೆರೆಯು ಉಕ್ಕುವದು. ಕರ್ತವ್ಯದ ರುಕ್ಷವಾದ ಗಾಳಿಯು ಬೀಸಲು ಕಾರ್ಯಕ್ಕೆ ಮತ್ತೆ ಇಳಿಯುವರು, ಎಂದೂ ಅರ್ಥ ಮಾಡುವರು. ಕೆಲಸದವರು ಕೆಲಸವನ್ನು ಸಾಗಿಸಿದ್ದರು. ಕಲ್ಲಿನ ಕಟಕಟ ಸಪ್ಪಳ, ಗಾಣದ ಸುರುಸುರು ನಾದ, ಭಟ್ಟಿಯ ಚಟಪಟ ಧ್ವನಿ ನಡೆದಿದ್ದಿತು. ರಾಯರು ದನಡೆಯಲ್ಲಿ ತಂಬಾಕಿನ ಮುದ್ದೆಯನ್ನು ಹಿಡಿದು ತುಟಿಗಳನ್ನು ಹೊಲಿದು ಕೊಂಡು ನಿರೀಕ್ಷಣೆಯನ್ನು ನಡೆಸಿದ್ದರು. ಒಬ್ಬ ಹಳಬನು ಬಂದು ರಾಮರಾಮ ನಡೆದನು.

“ಏನೋ!” ಎಂದು ನುಡಿದರು.

“ಕೆರೆಯಲ್ಲಿ ಒಂದು ಹೆಣ....”

“ಹೆಣ!”

“ಅಹುದು. ಹೆಂಗಸಿನದು.”

“ಯಾರದೋ?”

“ಹೆಂಗಸಿನದು ತಿಳಿಯದು. ಮುಖವು ನೀರಲ್ಲಿ ಮುಳುಗಿದೆ. ಅದಕ್ಕೆ ಬಂದಿರುನೆ.” ಎಂದು ಮಾತು ಮುಗಿಸಿದನು.

“ಬಂದೆ ನಡೆ. ಕೆರೆಯ ದಂಡೆಯ ಮೇಲೆ ನೀನಿರು.” ಎಂದು ಅಜ್ಜಾ ಸಿಸಿ ಕಳಿಸಿದರು.

ಗೌಡರು ವಿಚಾರದಲ್ಲಿ ಮಗ್ನರಾದರು. ಯಾರದಾಗಿರಬೇಕು? ತಿಳಿಯಲಿಲ್ಲ. ಹಳ್ಳಿಯಲ್ಲಿ ಇಂಥ ಹೆಂಗಸರ ಸಾವು ಅಧಿಕವಾಗಿದ್ದಿತು. ಗಂಡ-ಹೆಂಡರ ಬಡಿದಾಟದಿಂದ ವರುಷಕ್ಕೆ ಏಳೆಂಟು ಹೆಣಗಳು

ಕೆರೆಯಲ್ಲಿ ತೇಲುತ್ತಿದ್ದವು. ಸುಗ್ಗಿಯಕಾಲಕ್ಕೆ, ಮೂನೋಮಿ, ದೀವಳಿಗೆ, ಹೋಳಿ ಹುಣ್ಣಿಮೆ, ಓಕಳಿಯ ಸುಮಾರಿಗೆ ಗಂಡಸರ ಕೊಲೆಯೂ ನಡೆಯುತ್ತಿದ್ದಿತು. ಬಡತನದ ಕಾಟಕ್ಕೆ ಮನೆಯ ತೊಲೆಗೆ, ಊರ ಹೊರಗಿನ ಗಿಡಕ್ಕೆ ಗಂಡಸರ, ಹೆಂಗಸರ, ತರುಣರ ಹೆಣಗಳೂ ತೂಗಾಡುತ್ತಿದ್ದವು. ಅಲ್ಲದೆ ಬಣಬೆಗಳನ್ನು ಸುಡುವದು, ಬೆಳೆಗಳಿಗೆ ಉರಿ ಹೆಚ್ಚುವದು, ಹೆಗೆವುಗಳಿಗೆ ನೀರು ಬಿಡುವದು, ಮನೆಗಳನ್ನು ಒಡೆಯುವದು ಸಾಮಾನ್ಯವಾಗಿದ್ದವು. ಮೂಗು, ಕಿವಿ, ಕೈ ಕಾಲುಗಳ ಬೆರಳುಗಳನ್ನು ಕತ್ತರಿಸುವದು ಹೆಂಗಸರು ತಲೆಯೊಳಗಿನ ಹೇನುಗಳನ್ನು ಒರೆದಂತೆ ಅಲಕ್ಷಿತ ಸಂಗತಿಗಳಾಗಿದ್ದವು. ಇವು ಸಮಾಜ ಘಾತುಕ ವಿದ್ರೋಹದ ಕಾರ್ಯಗಳೇನೋ ನಿಜ. ಆದರೆ ಅಪ್ಪಾರಾಯರಿಗೆ ಇವೆಲ್ಲ ಕುಟುಂಬ ರಕ್ಷಣೆಯ ಮಾರ್ಗಗಳಾಗಿದ್ದವು. ಈ ಅನ್ಯಾಯಗಳು ಅಬಾಧಿತವಾಗಿ ಸಾಗಲೆಂದು ಅವರ ಇಚ್ಛೆಯು ಇರಲಿಲ್ಲ. ಬಂದ ಪ್ರಸಂಗವನ್ನು ವ್ಯರ್ಥವಾಗಿ ಬಿಡುತ್ತಿರಲಿಲ್ಲ. ಅಧಿಕಾರಿಗಳೂ ಈ ತತ್ವವನ್ನು ಅನುಮೋದಿಸುತ್ತಿದ್ದರು. ಹೆಂಗಸು ಸತ್ತದು ದುಃಖದ ಮಾತು. ಅದನ್ನು ಒಪ್ಪುತ್ತಿದ್ದರು. ಅದರೂ ಅದನ್ನು ಸುಧಾರಿಸಿಕೊಂಡು ಹೋಗುವಲ್ಲಿ ಅವರ ಬುದ್ಧಿ ಚಕ್ರದ ಅನೇಕ ಹೆಲ್ಲುಗಳು ಮೊಂಡನಾಗಬೇಕಾಗುತ್ತಿದ್ದವು. ಆ ಮೊಂಡ ಹೆಲ್ಲುಗಳನ್ನು ಮನೆದುಕೊಂಡು ಮುಂದಿನ ಬೀಟಿಗೆ ಹೋಗುತ್ತಿದ್ದರು. ಚಂಚಿಯನ್ನು ಬಿಚ್ಚಿದರು. ಬಿಳಿಯ ಅಡಕೆಯನ್ನು ಕಾಗದದಂತೆ ಕತ್ತರಿಸಿದರು. ಕೆಂಗೆರೆಯ ಎಲೆಗಳನ್ನು ತೆಗೆದು ಸುಣ್ಣ ಕೆದರಿ ತೀಡಿದರು. ಬಾಯಲ್ಲಿ ಹಾಕಿಕೊಂಡು ಮೆಲುಕಾಡಿಸ ಹತ್ತಿದರು. ಕಾಚು ಚಿವುಟಿಕೊಂಡು ಬಾಯಿಗೆ ಒಗೆದರು. ಏಕರಸವಾಗಿ ರಕ್ತದ ಸಾಕಾಗಲು ಒಂದು ಗುಟುಕು ಪಿಚಕೈಂದು ಉಗುಳಿದರು. ಚಿಮುಟ ತಂಬಾಕು ತೆಗೆದು ಎಡಗೈ ಅಂಗೈಯಲ್ಲಿ ಇಟ್ಟು ಮೆದ್ದಿ ಪುಡಿ ಮಾಡಿದರು. ಸಟ್ಟೆಂದು ನಾಲ್ಕು ಬೆರಳುಗಳಿಂದ ಬಡಿದರು. ಅಂಗೈ ತಳದಲ್ಲಿ ಏಕೀಕೃತವಾಗುವಂತೆ ಸುತ್ತಲಿನ ಏರುಗೈ ತಳವನ್ನು ತರ್ಜನಿ

ಯಿಂದ ಹೊಡೆದರು. ಬಾಯಿಗೆ ಹಾಕಿಕೊಂಡರು. ದವಡೆಯಲ್ಲಿ ನಾಲಗೆಯಿಂದ ಸರಿಸಿ ಹಿಡಿದರು. ಕೈ ತಳವನ್ನು ಊದಿ ಹತ್ತಿದ ತಂಬಾಕಿನ ಸಣ್ಣ ಪುಡಿಯನ್ನು ಹಾರಿಸಿದರು. ತಂಬಾಕಿನ ಅಮೃತದ ರುಚಿಯು ನಾಲಗೆಗೆ ಇಳಿಯ ಹತ್ತಿತು. ನಾಲಗೆಯ ಜ್ಞಾನತಂತುಗಳು ರಸಮಾಧುರ್ಯವನ್ನು ತಲೆಗೆ ತಿಳಿಸಿದವು. ತಲೆಯು ಮೂಧುರ್ಯವನ್ನು ಸವಿದು ಶಾಂತವಾಯಿತು. ಕೂಡಿದ ರಸವನ್ನು ಉಗುಳಿ "ಏ ಹೆಳಬನೆಲ್ಲಿ?" ಎಂದರು.

ಒಬ್ಬನು ಬಂದು ನಿಂತನು.

"ಹೋಗು, ಮೇಲ್ ಮನೆಯ ಸಿದರಾಯಿ, ಕೆಳಮನೆಯ ಮುಕುಂದಪ್ಪ, ಸಾವುಕಾರ ಸಿದ್ದಯ್ಯ, ಒಂಟಿಯ ಮಲ್ಲಪ್ಪ, ಬರಿಗಾಲಿ ಭೂಪಾಲ ಇವರನ್ನು ಕರೆದುಕೊಂಡು ಬಾ, ನಾನು ಆ ಕಡೆಗೆ ಹೋಗಿರುವೆ. ಹೋಗು." ಎಂದು ಆಜ್ಞಾಪಿಸಿದರು.

ಹೆಳಬನು ಹೋದನು. ರಾಯರು ಕೆರೆಯ ದಂಡೆಯ ಹಾದಿಯನ್ನು ಹಿಡಿದರು. ದಾರಿಯಲ್ಲಿ ಎಲ್ಲ ಹಿರಿಯರು ಕೂಡಿದರು. ಸತ್ತವಳ ಸುದ್ದಿಯನ್ನೇ ಮಾತಾಡುತ್ತ ಕೆರೆಗೆ ಬಂದರು. ಕೆಲಸವಿಲ್ಲದ ಜನ ಹಿಂಡುಗಟ್ಟಿಕೊಂಡು ಬಂದಿದ್ದಿತು. ಗೌಡರು, ಊರ ಹಿರಿಯರು ಬರಲು ಸ್ಥಳ ಮಾಡಿಕೊಟ್ಟಿತು. ರಾಯರು ದಂಡೆಯ ಮೇಲಿನ ಒಂದು ಗಿಡದ ನೆಳಲಲ್ಲಿ ವಿರಮಿಸಿದರು. ಪಂಚರೂ ಕುಳಿತರು. ಉಳಿದವರು ಇವರನ್ನು ಬಳಸಿ ನಿಂತರು. ಕೆರೆಯ ಪೃಷ್ಠಭಾಗ ನಿಚ್ಚಳವಾಗಿ ಕಾಣುತ್ತಿದ್ದಿತು. ಸತ್ತವಳೂ ನೀರ ಮೇಲೆ ತೇಲುತ್ತಿದ್ದಳು.

ಸತ್ತವಳು ತಂಗವ್ವನೆಂದು ನೂರಾರು ತರ್ಕಮಾಡಿ ಸಿದ್ಧಾಂತಕ್ಕೆ ಬಂದ ಕೆಲವು ಜನರು ಗೌಡರಿಗೆ ನಿವೇದಿಸಿದರು.

"ಸಾಯಲಿಕ್ಕೆ ಏನಾಗಿದ್ದಿತು ಆ ಚಿಲುವೆಗೆ?" ರಾಯರೆಂದರು. ಜನರು ಮಾತಾಡಲಿಲ್ಲ.

ಹೆಡ್ ಕ್ವಾರ್ಟರ್ಸ್ ದಿಂದ ಪೋಲೀಸ ಅಧಿಕಾರಿಯು ಬರಲು ಒಂದಿಷ್ಟು

ತಡವಾಯಿತು. ಆನರೆಗೆ ರಾಯರ ಚಂಚಿ ಬರಿದಾಯಿತು. ಹಳಬ ನನ್ನು ಮನೆಗೆ ಕಳಿಸಿ ಮತ್ತೆ ತುಂಬಿಸಿ ತರಿಸಿದರು. ಆಗಲೆ ಪೋಲೀಸ ಅಧಿಕಾರಿಯು ಬಂದನು. ಎಲ್ಲರೂ ಕೂಡಿ ಹೆಣವನ್ನು ತೆಗೆಯಲು ಆಜ್ಞಾ ಪಿಸಿದರು. ಹೊಲೆಯರು ನೀರಲ್ಲಿ ಇಳಿದು ಹೆಣವನ್ನು ಜಗ್ಗಿದರು. ಹೆಣವು ತೀರ ದಂಡೆಗೆ ಬಂದಿತು. ಇನ್ನು ಅದನ್ನು ಎತ್ತಿ ಮೇಲೆ ತೆಗೆಯಬೇಕು. ಒಬ್ಬನು ಕಾಲ ಕಡೆಗೆ ಕೈ ಹಾಕಿದನು. ಇನ್ನೊಬ್ಬನು ತಲೆಯ ಕಡೆಗೆ ಕೈ ಹಾಕಿದನು. ಒಂದಿಷ್ಟು ಮೇಲೆತ್ತಿದರು. ಹೆಣದ ಇಳಿಬಿದ್ದ ಕೈಯಿಂದ ಒಂದು ವಸ್ತುವು ಜಾರಿ ನೀರಲ್ಲಿ ಬಿದ್ದು ಮುಳುಗಿತು. ಹೆಣ್ಣು ಹೆಣವು ಮುಂದೆ ಬಂದಿತು. ಜಾರಿ ಮುಳುಗಿದ ವಸ್ತು ಮೇಲೆದ್ದಿತು. ಒಬ್ಬ ಹೊಲೆಯನ ಕೈಗೆ ತಾಕಿತು. ಹೌಹಾರಿ ಹಿಂದೆ ಸರಿದನು. ಏನೆಂದು ನೋಡಿದನು. ಕೊಳೆತ ಚೀಲದ ಒಂದು ಭಾಗದಿಂದ ಕೊಳೆತು ನಾರುವ ನಾಯಿಯ ಮುಖವು ಕಂಡಿತು.

“ಅಪ್ಪಾ ಇವರೇ, ಒಂದು ನಾಯಿ ಇದೆ.” ಎಂದು ಕೂಗಿದನು.

“ನಾಯಿ!” ರಾಯರು ಪ್ರಶ್ನಿಸಿದರು.

“ಹೌದು.”

“ಅದನ್ನೂ ತೆಗೆಯಿರಿ.”

ಎರಡೂ ಹೆಣಗಳು ಮೇಲೆ ಬಂದವು. ಒಂದು ತಂಗವ್ವನ ಹೆಣ. ಇನ್ನೊಂದು ಚಿನ್ನಯ್ಯನ ಪ್ರೀತಿಯ ಕರಿಯ ನಾಯಿಯ ಹೆಣ. ಒಂದು ತಾಜಾ ಇದ್ದಿತು. ಇನ್ನೊಂದು ಕೊಳೆತು ವಿಕೃತ ವಾಗಿದ್ದಿತು.

ಪಂಚನಾಮೆಯ ಕೆಲಸ ಆರಂಭವಾಗಲು ನಾಯಿಯ ಸಾವು ಎಳ್ಳಷ್ಟೂ ಉಪಯೋಗಕ್ಕೆ ಬರಲಿಲ್ಲ. ಅದರ ಹೆಸರನ್ನು ಪಂಚ ನಾಮೆಯಲ್ಲಿಯೂ ಸೇರಿಸಲಿಲ್ಲ. ತಂಗವ್ವನ ಸಾವೇ ಮುಖ್ಯ ಸಂಗತಿ ಯಾಗಿ ನಿಂತಿತು. ಜನರ ನೂರು ತರ್ಕ, ಸಾವಿರ ಹೇಳಿಕೆ, ಅಷ್ಟೇ ಊಹೆ ನಿರುಪಯೋಗಿಯಾಗಿ-ಗೌಡರು ಮತ್ತು ಆ ಪಂಚರು ಹೇಳಿದ

ಒಂದೆರಡು ಮಾತುಗಳು ಮುಕ್ತಾಯಕ್ಕೆ ಕಾರಣವಾದವು—

ತಂಗವ್ವ ವಿಧವೆ. ಗಂಡ ಸತ್ತು ೭-೮ ವರುಷಗಳಾಗಿರಬೇಕು. ಅಂದಿನಿಂದ ವ್ಯಭಿಚಾರ ಮಾಡುತ್ತಿರುವಳು. ಈವರೆಗೆ ಹೇಗೋ ಮುಚ್ಚಿಕೊಂಡು ಬಂದಳು. ಈಗ ಇವಳು ಗರ್ಭವತಿ. ೪-೫ ತಿಂಗಳು ಆಗಿರಬೇಕು. ನಮಗೆ ತಿಳಿದು ಬಂದಿತು. ಕರೆಸಿ ಕೇಳಿದೆವು. ಒಪ್ಪಿದಳು. ರಕ್ಷಿಸುವೆನೆಂದು ವಚನವಿತ್ತಳು. ಇದು ಈ ಪಂಚರಿಗೆಲ್ಲ ಗೊತ್ತು. ತನ್ನ ಆಟ ಬೈಲಿಗೆ ಬಂದಿತೆಂದು ಕೆರೆಗೆ ಹಾರಿ ಪ್ರಾಣ ಕೊಟ್ಟಿರುವಳು ಎಂದು ಗೌಡರು ಸಂಕ್ಷೇಪವಾಗಿ ಪೋಲೀಸ ಅಧಿಕಾರಿಗೆ ತಿಳಿಸಿದರು.

ಇದು ಸತ್ಯವೆಂದು ಪಂಚರು ಒಪ್ಪಿದರು.

ಪೋಲೀಸ ಅಧಿಕಾರಿಗೆ ಹೆಚ್ಚಿನ ಕಿತಾಪತಿಯು ಅನವಶ್ಯವೆನಿಸಿತು. ಹಾಗೆಯೇ ಬರೆದುಕೊಳ್ಳಹತ್ತಿದನು. ಅಪ್ಪಾರಾಯರು ತಮ್ಮ ಮಾತು ಪೋಲೀಸ ಅಧಿಕಾರಿಯ ಮನಸಿಗೆ ನಾಟುವಂತೆ 'ನಮ್ಮ ಹೆಳ್ಳಿಯ ನೂರಾರು ತರುಣರ ಕೈಯಲ್ಲಿ ಪರಟೆಯನ್ನು ಕೊಟ್ಟು ಹತ್ತಿಪ್ಪತ್ತು ಗರತಿಯರ ಸಂಸಾರದಲ್ಲಿ ಮಣ್ಣುಹೊಯಿದು, ಊರ ಬಸವಿಯಾಗಿ ಮೆರೆದು ಇಂದು ಅಭಿಮಾನಧನರಂತೆ ಸತ್ತಿರುವಳು. ರಾಯರೆ, ಊರಲ್ಲಿ ಇವಳ ಕುಣಿತವೇನು; ಒಯ್ಯಾರವೇನು! ಬೆಡಗೇನು! ಬನ್ನಾಣವೇನು! ಸಿನೇಮಾ ನಟಿಯರು ಈಕೆಯ ಮುಂದೆ ಮೂಗು ತಿಕ್ಕಿದರು. ಉಟ್ಟದ್ದನ್ನು ಉಡುತ್ತಿರಲಿಲ್ಲ. ತೊಟ್ಟದ್ದನ್ನು ತೊಡುತ್ತಿರಲಿಲ್ಲ. ಕಣ್ಣಲ್ಲಿ ಮೂಡಿದವನನ್ನು ಕಾಲಲ್ಲಿ ತುಳಿದಳು. ಕರೆದವನನ್ನು ಭೀನೂರಿ ಮಾಡಿದಳು. ಹಾಡಿ ಹೆರಸಿದವನನ್ನು ಓಡಿಸಿದಳು. ಒಂದು ರೂಪದಿಂದ, ಒಂದು ಒಯ್ಯಾರದಿಂದ, ಒಂದು ಬಡವಾರದಿಂದ ಎಷ್ಟೊಂದು ಗಂಡುಗಳನ್ನು ಆಳಿದಳು! ಗುದ್ದಲಿಯಿಂದ ಬದುಕುವವ ಗುದ್ದಲಿಯನ್ನು ಮಾರಿಕೊಂಡ, ಕೊಡಲಿಯಿಂದ ಬಾಳಿದವ ಕೊಡಲಿಯನ್ನು ಅಡವಿಟ್ಟ; ನೇಗಿಲದಿಂದ ಜೀವಿಸಿದವ ನೇಗಿಲನ್ನು ಕಳೆದುಕೊಂಡ. ಕೊನೆಗೆ ಪ್ರಾಣವನ್ನೂ

ಕಳೆದುಕೊಂಡರು. ನನ್ನೂರ ವಿಸ ಹೋಯಿತು.” ಎಂದು ಬಾಯಿ ತುಂಬ ಆಕೆಯನ್ನು ಹೇಳಿದರು.

ಬರೆಯುವುದಾದ ಮೇಲೆ ಅಧಿಕಾರಿಯು ಆಕೆಯ ಕೈಕಾಲು ನೋಡಿದ. ಅಲ್ಲಲ್ಲಿ ಪರೀಕ್ಷಿಸಿದ. ಆದರೆ ಬಡಿದು ಕೊಂದುದಾಗಲಿ, ಕತ್ತು ಹಿಸುಕಿ ಚಲ್ಲಿದುದಾಗಲಿ ಅವನಮಟ್ಟಿಗೆ ಕಂಡು ಬರಲಿಲ್ಲ. ಅಲ್ಲದೆ ಆಕೆಯ ಉಗುರಿನ ಕಣ್ಣಲ್ಲಿ ನೆಲವನ್ನು ಕೆದರಿದ ಗುರುತು, ಕೈಕತ್ತಿದ, ಬೆರಳು ತರೆದ ಸಣ್ಣ ಗಾಯಗಳು ಕಂಡವು. ಇದು ಆತ್ಮಹತ್ಯವೆಂದು ನಿರ್ಧರಿಸಿದನು. ‘ವ್ಯಭಿಚಾರವು ಬೈಲಿಗೆ ಬಂದುದಕ್ಕೆ ಸತ್ತಿರುವಳು.’ ಎಂದು ಬರೆದು ಮುಗಿಸಿದನು. ಆದರೆ ಅಂದು ರಾಯರ ಬಾಯಿ ತುಂಬಲಿಲ್ಲ. ಕೈ ಬೆಚ್ಚಗಾಗಲಿಲ್ಲ. ಕೆರೆಯ ತಣ್ಣೀರಲ್ಲಿ ಕೈತೊಳೆದು ಕೊಂಡು ಬಂದರು.

ಅಧಿಕಾರಿಯು ಮೇಲೆದ್ದನು. ಗೌಡರೂ ಪಂಚರೂ ಎದ್ದರು.

“ಸಿದರಾಯಿಯವರೇ, ಅವಳ ಅಂತ್ಯ ಏನಿ?” ಗೌಡರು ಕೇಳಿದರು.

“ಯಾರು ಮಾಡಬೇಕು?” ತಿರುಗಿ ಪ್ರಶ್ನಿಸಿದರು.

“ಅವರ ಬಳಗದವರಿರುವರಲ್ಲ.”

“ಇರುವರು.”

“ಅವರು ಮಾಡುವದಿಲ್ಲವೇ?”

“ಜೀವದಿಂದಿರುವವರೆಗೆ ಅವರಿಲ್ಲ ಈಕೆಯ ಶತ್ರುಗಳು.”

“ಈಗ ಸತ್ತಿರುವಳು.”

“ನಮಗೆ ಹೇಗೆ ತಿಳಿಯಬೇಕು.”

“ಇವಳು ಸತ್ತಿರುವಳೆಂದು ತಿಳಿದಾಕ್ಷಣವೇ ಎಲ್ಲರೂ ಗಾಬರಿಯಾಗಿ ತಾಲೂಕಿಗೆ ಹೋಗಿರುವರಂತೆ!” ಮುಕುಂದನಿಂದ.

“ತಾಲೂಕಿಗೆಗೇನಿಲ್ಲ. ಎಲ್ಲಿಯೋ ಹೋಗಿರುವರು.” ಮಲ್ಲಪ್ಪ ನುಡಿದನು.

“ಯಾರಾದರೂ ಮಾಡುವವರಿದ್ದರೆ ಮುಂದೆ ಬಂದಾರು.” ಎಂದು ಗೌಡರು ನುಡಿದರು. ಆದರೆ ಯಾರೂ ಬರಲಿಲ್ಲ. ಬರುವ ಲಕ್ಷಣವೂ

ಕಂಡು ಬರಲಿಲ್ಲ. ಕಡೆಗೆ “ಒಂದರ್ಧ ತಾಸು ನೋಡಿರಿ. ಅವರ ಮನೆಯವರು ಯಾರಾದರೂ ಬಂದರೆ ಒಪ್ಪಿಸಿರಿ. ಇಲ್ಲದಿದ್ದರೆ ನೀವೇ ಆಕೆಯನ್ನು ಹೊಳೆ ಬಿಡಿರಿ.” ಎಂದು ಹೊಲೆಯರಿಗೆ ಹೇಳಿ ಮನೆಯ ಕಡೆಗೆ ಸಾಗಿದರು.

ಪಾಪ! ನಮ್ಮೂರ ತರುಣರ ಕಣ್ಣಲ್ಲಿ ರಂಭಿಯಾಗಿ ಮೆರೆದ, ಊರ್ವಸಿಯಾಗಿ ಕಂಡ, ಮೇನಕೆಯಾಗಿ ತಿರುಗಾಡಿದ ತಂಗವ್ವನು ಹೊಲೆಯರಿಂದ ನಾಲ್ಕು ಹಿಡಿ ಮಣ್ಣನ್ನು ಎರಚಿಕೊಳ್ಳಬೇಕಾಯಿತು.

ನಾಯಿಯನ್ನು ಎಳೆದು ತಂದು ಬೇಲಿಯ ಕಡೆಗೆ ಒಗೆದರು. ತಂಗವ್ವನು ತನ್ನ ಮೂರು ಮೊಳದ ನೆಲದ ಕಡೆಗೆ ಸಾಗಿದಳು. ಊರವರು ಮನೆಯ ಹಾದಿಯನ್ನು ಹಿಡಿದರು.

ನಾಯಿಯ ಸುತ್ತಮುತ್ತ ಹದ್ದು, ರಣ ಹದ್ದುಗಳು ಕುಳಿತು ಈ ಅಮೌಲ್ಯ ಪಂಚಾಮೃತವನ್ನು ಯಾವ ಕಡೆಯಿಂದ ತಿನ್ನಲು ಆರಂಭಿಸುವ! ಎಂದು ಆಲೋಚಿಸುತ್ತಿದ್ದವು.

ಚಿನ್ನಯ್ಯನು ಭತ್ತವನ್ನು ಹೇರಿಸಿಕೊಂಡು ಊರಿಗೆ ಬಂದನು. ಆದರೆ ಬರುವ ಮುಂದಿನ ಸಂತೋಷ ಊರು ಸೇರಿ ಎರಡು ತಾಸಿನಲ್ಲಿ ಮಾಯವಾಯಿತು.

ಹತ್ತು-ಇಪ್ಪತ್ತು ದಿನಗಳಿಂದ ನಿಷ್ಕರ ಬ್ರಹ್ಮಚರ್ಯೆಯಿಂದ ಕಳೆದ ಚಿನ್ನಯ್ಯನು ಇಂದೂ ಆ ವ್ರತವನ್ನು ಯಥಾ ಸಾಂಗವಾಗಿ ನೆರವೇರಿಸಬೇಕಾಯಿತು. ಮಲೆನಾಡಿನ ವಾಸದ ಅಷ್ಟು ದಿನಗಳನ್ನು ನಿತ್ಯದ ಕರ್ತವ್ಯದಲ್ಲಿ ಕಳೆದಿದ್ದನು. ಒಮ್ಮೊಮ್ಮೆ ರಾತ್ರಿ ತಂಗವ್ವನ ಸಹವಾಸವನ್ನು ಜೀವವು ನೆನೆಯುತ್ತಿದ್ದಿತು. ಅವಳ ಮುಖವನ್ನು ಕಣ್ಣು ಮುಂದೆ ಕೊರೆದು ಮುತ್ತಿಡುತ್ತಿದ್ದಿತು. ಅವಳ ರೂಪವನ್ನು ನಿರ್ಮಿಸಿಕೊಂಡು ದೃಷ್ಟಿ ಸಂತಸ ಪಡುತ್ತಿದ್ದಿತು. ಅವಳು ಕೊಟ್ಟ ಕರವಸ್ತ್ರ, ಅದರ ಮೇಲಿನ ಗುಲಾಬಿಯ ಬಳ್ಳಿ ಸ್ವರ್ಣಸುಖವನ್ನೀ ಯುತ್ತಿದ್ದಿತು. ಈ ಭಾವೋನ್ಮಾದ ಸುಖದಲ್ಲಿ ದಿನಗಳೆದು ಇಂದು ಪ್ರತ್ಯಕ್ಷ ಸೃಷ್ಟಿಯಲ್ಲಿ ಕಾಲಿಟ್ಟಿರುವನು. ಶರೀರದ ಇಂದ್ರಿಯಗಳು, ಅವುಗಳ ವಾಸನೆಗಳು ನೂರು ಬಗೆಯ ಆಶಾ ಚಿತ್ರಗಳನ್ನು ಹೆಣೆದಿವೆ. ಅವುಗಳ ಸಿದ್ಧಿಗೆ ಸಾಧನಗಳನ್ನು ಅಳವಡಿಸಿವೆ. ತೃಪ್ತ ಸುಖದ ಬಟ್ಟಲನ್ನು ತುಂಬಿಕೊಂಡಿವೆ. ಆದರೆ ತಂಗವ್ವ ಇಂದಿಗೆ ಸತ್ತು ವಾರದ ಮೇಲಾಗಿದೆ. ಪರ್ವತದ ಮೇಲಿಂದ ನೂಕಿದಂತೆ ಮನಸು

ಕಠೋರವಾಯಿತು. ಕಲ್ಲಾಯಿತು. ಅತ್ಯಪ್ತ ಜೀವ, ಅತ್ಯಪ್ತ ಭಾವನೆ, ಅತ್ಯಪ್ತ ವಾಸನೆಗಳು ಭುಗಿ ಭುಗಿಭುಗಿಲೆಂದು ಉಂದೆದ್ದವು.

ರಾತ್ರಿ ಊಟ ಮಾಡಿ ಮಂಜಡ ಪೋಲೆ ಮಲಗಿದನು. ನೆರೆ ಮನೆಯ ಸಿದ್ದಯ್ಯ ಮೆಲ್ಲಗೆ ಬಂದನು. ಚಿನ್ನಯ್ಯನನ್ನು ಕಂಡು ನಮಸ್ಕರಿಸಿದನು. ಅಯ್ಯನು ಕರೆದು ಬರಮಾಡಿಕೊಂಡನು.

“ನೀವು ಈಗ ಎಂಟು ದಿನಗಳ ಹಿಂದೆಯೇ ಬರುವವರಿದ್ದರಿ ಚಿನ್ನಯ್ಯನವರೇ, ತಡವೇಕಾಯಿತು?” ಸಿದ್ದಯ್ಯ ಕೇಳಿದನು.

“ರಾಸಿಯು ಬೇಗನೆ ಆಗಲಿಲ್ಲ. ಏಳೆಂಟು ದಿನಗಳು ಹೆಚ್ಚಿಗೆ ಹಿಡಿದವು.” ಚಿನ್ನಯ್ಯ ಬೇಡಾಗಿ ನುಡಿದನು.

“ನೀವು ಬಂದಿದ್ದರೆ ಪ್ರಸಂಗವು ಹೀಗಾಗುತ್ತಿರಲಿಲ್ಲ.”

ಚಿನ್ನಯ್ಯ ಮಾತಾಡಲಿಲ್ಲ.

“ಹೋಗಲಿ ಬಿಡಿರಿ. ನೀವು ಚಿಂತಿಸಬೇಡಿರಿ.”

ಚಿನ್ನಯ್ಯ ಒಂದು ಉಸಿರುಗರೆದನು.

“ನಿಮ್ಮು ಧೈರ್ಯ, ಸ್ವತಂತ್ರ ಭಾವನೆ ಆ ಗೌಡನಿಗೆ ಮೊದಲೆ ನಿಂದಲೂ ಸೇರದು. ಊರ ಮಾನ, ಸನ್ಮಾನ, ಕೀರ್ತಿ, ದುಡ್ಡು ತನ್ನ ಮನೆಗೇ ಸೇರಬೇಕೆಂದು ಅತ್ಯಾಸೆ. ಮೊದಲು ಅನುಸರಿಸಿ ರಾಮು ರಾಮು ಹೊಡೆದು ಆ ಎಂಜಲು ಕೈಯನ್ನು ಮತ್ತೆಬ್ಬರಿಗೆ ಹೊಡೆಯ ಬೇಕಂತೆ. ನಮಗೇನು! ನೀವೂ ಮೊಡವರು ಅವರೂ ಮೊಡವರು. ನಿಮ್ಮಿಬ್ಬರ ಮೊಡವ್ವಿ ಕೈಯಲ್ಲಿ ಯಾರು ಹೆಚ್ಚಿನವರೆಂದು ನಾವು ಹೇಗೆ ತಿಳಿಯುವದು? ವಿಚಾರಿಸಿದರೆ ನಮ್ಮ ಕುಲಕ್ಕೆ ನೀವು ಸಮೀಪವಾಗಿ ಬರುವಿರಿ, ನಿಮ್ಮ ಮನೆಯ ಹುಟ್ಟು-ಸಾವಿನಲ್ಲಿ, ಕೆಲಸ-ಕಾರ್ಯದಲ್ಲಿ ಲಗ್ನ-ಉಡಿಯಕ್ಕಿಯಲ್ಲಿ ನಾವು ಓಡಾಡಬಹುದು. ಊಟ ಮಾಡ ಬಹುದು. ನೀರಿನ ಬಳಕೆಯಾಗಬಹುದು. ಆದರೆ ಗೌಡರ ಮನೆಯ ಯಾವ ಕಾರ್ಯಕ್ಕೆ ನಾವು ಉಪಯೋಗ? ಅವರ ಮನೆಯ ಹಂದರ ಹಾಕಬಹುದು, ಸುಣ್ಣ ಬಳಿಯಬಹುದು. ಉಂಡ ಎಲೆಯನ್ನು ಉಡುಗಿ ಚೆಲ್ಲಬಹುದು. ಇಂಥ ಕೂಲಿಗಳಿಂದ ನಾವು ಇರುವದು.

ದೊಡ್ಡವರ ನಂದೆಯನ್ನು ಮಾಡಬಾರದು. ಆದರೆ ತಂಗವ್ವನನ್ನು ಹೀಗೆ ಗದರಿಸಬೇಕೇ ? ಪಾಪ....”

“ಏನು ?”

“ನೀನುಗೆ ಇನ್ನೂ ತಿಳಿದಿಲ್ಲವೇ ?”

“ಇಲ್ಲ.”

“ನೀನು ಬಸವಂತಿ ಇರುವೆ. ಯಾರಿಂದ ಆಯಿತು. ಹೇಳು, ಇಲ್ಲದಿದ್ದರೆ ಪೋಲೀಸರಿಗೆ ಒಪ್ಪಿಸುವೆ. ತಾಲೂಕಿಗೆ ಕಳಿಸುವೆ. ಕಾನಲಲ್ಲಿಡುವೆ. ಎಂದು ಬೆದರಿಕೆ ಹಾಕಿದರು.”

“ಆಗ....”

“ಅವಳು ನಿಮ್ಮ ಹೆಸರನ್ನು ಹೇಳಿದಳು.”

“ನನ್ನದೇ ?”

“ಅಹುದು. ಪಂಚರ ಮುಂದೆ ಹೇಳಿದಳು. ಹೇಳಿದ ಮರು ದಿವಸವೇ ಸತ್ತಳು.”

“ತನ್ನ ಸಂಗಡ ನನ್ನ ಅವಮಾನವನ್ನೂ ಮಾಡಿದಳೇ ! ಅವಳು ಜೀವದಿಂದಿದ್ದರೆ ಸುವಿಸುತ್ತಿದ್ದೆ. ಹಾಳಾದ ಹೆಂಗಸು. ತಾನು ಮಾಡಿದ ಪಾಪಕ್ಕೆ ನನ್ನನ್ನು ಗುರಿಯಾಡುವದೆಂದರೆ ! ಏನೋ ಅನಾಥಳೆಂದು ತಿಳಿದು ಅಲ್ಪ ಸ್ವಲ್ಪ ಸಹಾಯ ಮಾಡುತ್ತಿದ್ದೆ. ಅದರ ಪ್ರತಿಫಲವನ್ನು ಈರೀತಿ ಮುಟ್ಟಿಸಿದಳು ” ಎಂದು ಕೃತಕ ಕೋಪವನ್ನು ತೋರಿಸಿದನು.

“ಮತ್ತು....”

“ಅವಳು ಸಾಯಲಿ ಸಿದ್ಧಯ್ಯ. ನನ್ನ ಮನೆಯ ಕಾಳು ಕಡ್ಡಿಗಳು ಉಳಿದವು. ಶ್ರಮ ಉಳಿಯಿತು. ಆದರೆ ನನ್ನ ನಾಯಿಯನ್ನೂ ಹೀಗೆ ಆಮಾನುಷವಾಗಿ ಕೊಂದವರಾರು ? ಪಾಪ ಅದು ಮಾಡಿದತಷ್ಟೇನು?”

“ಇದೊಂದು ಗೌಡ ಬಂಗಾಲಿಯೆ ನೋಡಿರಿ. ಕೆರೆಯಲ್ಲಿ ಯಾರು ಮುಳುಗಿಸಿದರೋ ತಿಳಿಯದು.”

“ಮತ್ತಾರಿರುವರು ! ಆ ಪುಂಡರೇ ಇರಬೇಕು”

“ನನುಗೂ ಅದೇ ಸಂಶಯ. ಆದರೆ ಬಾಯಿಂದ ಆಡುವಂತಿಲ್ಲ. ಇಂದು ಬಾಯಿಬಿಟ್ಟರೆ ನಾಳೆಯೇ ಮನೆಯ ಲೂಟಿ, ಬಣಬೆಗೆ ಬೆಂಕಿ.”

“ಸಿದ್ಧಯ್ಯ, ಆ ಹಾರುವನ ಸೊಕ್ಕು ಮುರಿಯುವದು ತಡವಿಲ್ಲ. ನಾನು ಅದಕ್ಕಾಗಿ ಬೇಕಾದಷ್ಟು ಹಣವನ್ನು ವೆಚ್ಚಮಾಡಬಲ್ಲೆ. ನಾನು ಸಾಮಾನ್ಯನೆಂದು ತಿಳಿಯಬೇಡ. ನಮ್ಮ ಹಳ್ಳಿಯ ಸುತ್ತಲಿನ ಎಲ್ಲ ದೇಸಾಯರನ್ನು ಬಲ್ಲೆ. ಅವರಿಂದ ನಾನು ಅನೇಕ ಕೆಲಸಗಳನ್ನು ಮಾಡಿಕೊಂಡು ಬಂದಿರುವೆ. ನನ್ನಿಂದಲೂ ಅನೇಕ ಸಹಾಯಗಳನ್ನು ಪಡೆದಿರುವರು. ಆದರೆ ನಿಮ್ಮಲ್ಲಿ ತಾಳವಿಲ್ಲ. ಒಮ್ಮತವಿಲ್ಲ. ನನ್ನ ಮುಂದೂ ಹೌದೆನ್ನುವಿರಿ. ಅವನ ಮುಂದೂ ಹೌದೆನ್ನುವಿರಿ. ಕೊನೆಗೆ ಅವನು ಹೇಳಿದ್ದೇ ಮುಖ್ಯ. ಹೋದ ಸಲ ಓಕಳಿಗೆ ನಾನು ನಿಮ್ಮೆಲ್ಲರನ್ನೂ ಕೂಡಿಸಿ ಆಡಲು ಪರವಾನಗಿಯನ್ನು ತಂದೆನು. ನಿಮಗೆ ಗೊತ್ತಿದೆ. ಆದರೆ ಅವನು ಘೌಜದಾರನಿಂದ ಹೆರಕತ್ತು ಮಾಡಿಸಿದನು. ಮೇಲೆ ತಕರಾರು ಒಯ್ಯುವಾ ಬನ್ನಿರೆಂದರೆ ಒಬ್ಬರೂ ಬರಲಿಲ್ಲ. ಊರಲ್ಲಿ ಇಬ್ಬರು ಪೋಲೀಸರು ಬಂದರೆ ಅಂಜಿ ಮನೆ ಸೇರುವಿರಿ. ಆಗ ಅವನ ಮಾತಿನಂತೆ ನಡೆದ. ಮುಂದಿನ ಹೆಣ್ಣಿಮೆಗೆ ಆಚರಿಸಿದಿರಿ. ಇದರಿಂದ ಯಾರ ಅಪಮಾನ?”

ಸಿದ್ಧಯ್ಯನು ಮಾತಾಡಲಿಲ್ಲ. ಸುಮ್ಮನೆ ಕುಳಿತಿದ್ದನು.

“ಓಕಳಿಗೆ ಕೌಜಲಗಿ ನಿಂಗಿಯ ಆಟವನ್ನು ತರೋಣ ಎಂದು ನಾನು ನಿಮಗೆ ಹೇಳಿದೆ. ನೀವೂ ಒಪ್ಪಿದಿರಿ. ಏನು ರೂಪಾಯಿ ಸಂಚುಗಾರಿ ಹಣವನ್ನು ನನ್ನಿಂದ ಪಡೆದುಕೊಂಡು ಹೋಗಿ ನೀವೇ ಕೊಟ್ಟು ಬಂದಿರಿ. ಆದರೆ ಅದನ್ನು ಮುರಿದು ಅವನು ಹೇಳಿದಂತೆ ತನಗದ ಬಾಳಪ್ಪನ ಆಟವನ್ನು ಆಡಿಸಿದಿರಿ. ಇದೇನು? ನಿಮಗೆ ತಿಳಿಯದು. ನಮ್ಮಲ್ಲಿ ಒಡಕು ಹುಟ್ಟಿಸಿ, ನಮ್ಮ ಶಕ್ತಿಯನ್ನು ಮುರಿದು ತನ್ನ ಹೋಳಿಗೆ ತುಪ್ಪದಲ್ಲಿ ಬೀಳುವಂತೆ ಮಾಡುತ್ತ ನಡೆದಿರುವನು. ನೀವೂ ಸೈ ಎನ್ನುತ್ತ ನಡೆದಿರುವಿರಿ.”

ಸಿದ್ಧಯ್ಯನು ತಲೆತೂಗುತ್ತ ಕುಳಿತಿದ್ದನು.

“ನೀವು ಅವನಿಗೆ ಅನುಕೂಲವಾಗಿ ಇರುವವರಿಗೆ ಆ ಹಾರುವನ ಚೆಲ್ಲಾಟ ಹೀಗೆಯೇ ನಡೆಯುವದು.”

“ಅವನಲ್ಲಿ ಅಂತಹ ಹಿಮ್ಮುತ್ತು ಇರುವದು. ಜನರಿಗೆ ಹೇಳಿದಂತೆ ಮಾಡಿ ತೋರಿಸುವನು. ಮುರಿಯಬೇಕಾದುದನ್ನು ಮುರಿದೇ ಬಿಡುವನು.”

“ನೀವೆಲ್ಲರೂ ಒಂದಾದರೆ ನಾನೂ ಮಾಡಿ ತೋರಿಸುವೆನು. ಅವನ ಜುಟ್ಟಿಗೆ ಒಂದು ಹನಿ ಎಣ್ಣೆ ಸಿಗದಂತೆ ಮಾಡುವೆನು.”

“ಎಣ್ಣೆ ಸಿಗದಂತೆ ಮಾಡಿದರೆ ಊರನ್ನು ಬಿಟ್ಟು ಹೋಗುವನು.”

“ಹೋಗಲಿ. ಊರೊಳಗಿನ ಘಡಗಳ್ಳಿ ಹೋಯಿತೆಂದು ತಿಳಿಯಿರಿ.”

“ಈಗ ನಾಲ್ಕು ವರುಷದ ಹಿಂದೆ ಘಡಗಳ್ಳಿಗೆ ಹುಳುಹತ್ತಿ ಎಷ್ಟು ಹಾನಿಯಾಗಿದೆ ಎನ್ನುವಿರಿ? ನಿಮಗೇನು ಗೊತ್ತು ಇದು. ಹೊಲದ, ತೋಟದ, ಹಿತ್ತಲಿನ ಬೇಲಿಯೇ ಹೋಗಿ ಎಲ್ಲವೂ ಏಕಾಕಾರವಾಗಿ ನಿಂತಿವೆ. ಒಕ್ಕಲಿಗರು ತಂತೀ ಬೇಲಿಯನ್ನು ಕಟ್ಟಲಾದೀತೆ? ಮುಕ್ಕು ಜೋಳ ಬರುವ ಹೊಲಕ್ಕೆ ನೂರು ರೂಪಾಯಿಯ ತಂತಿಯ ಬೇಲಿಯನ್ನು ಯಾರು ಕಟ್ಟಬೇಕು? ಘಡಗಳ್ಳಿ ಇರಬೇಕು. ಹೆಚ್ಚು ಮುಂದೆ ಬಂದರೆ ಕಡಿಮೆ ಸುಡಬೇಕು. ಅಂದರೆ ನಮ್ಮ ಸೀನೆ, ಫಸಲು ಬಚಾವು ಆಗಿ ಉಳಿಯುವುವು.” ಎಂದು ಘಡಗಳ್ಳಿಯ ಮಹಾತ್ಮೆಯನ್ನು ಹೇಳಿದನು ಸಿದ್ಧಯ್ಯ.

“ನಿಮ್ಮಂತಹವರಿಂದಲೇ ಅವನ ಚೆಲ್ಲಾಟ.”

“ನಮಗೆ ನಿಜವಾದದ್ದು ಯಾವದೆಂಬುವದೇ ತಿಳಿಯದು. ನಿಮ್ಮ ಮುಂದೆ ನೀವೇ ಖರೇ. ನಿಮ್ಮ ಮಾತೇ ಖರೆ ಎನಿಸುವದು. ಅವನ ಮುಂದೆ ಅವನದೆಲ್ಲವೂ ಖರೇ ಎನಿಸುವದು. ನಮಗೆ ನಿಜವಾದದ್ದು ಯಾವದೆಂಬುವದೇ ತಿಳಿಯದು.”

“ಖರೇವು ಒಂದು ದಿನ ಬೈಲಿಗೆ ಬರುವದು.”

“ಈ ಮಾತು ಖರೇವು.”

ಬೇಸಗೆಯ ಸುನಾರಿಗೆ ಹೆಚ್ಚಿಯಲ್ಲಿ ನಾರಿನ ಹಾವಳಿ ಬಹಳ. ನಾರುಹುಣ್ಣು ಒಕ್ಕಲ ಮಕ್ಕಳಿಗೇ ಹೆಚ್ಚು. ಈ ಹುಣ್ಣಿಗೆ ದೇವಿಯ ಕೋಪವೆಂದೇ ಅವರ ನಂಬಿಗೆ. ಕೆಲವು ಹಿರಿಯರು “ಬೇಸಗೆಯಲ್ಲಿ ಹೆಚ್ಚುವು ಹರಿಗಡಿಯುವದು. ಆಗ ನೀವು ನಿಂತ ನೀರಿನಲ್ಲಿ ಫುಂಡಿ-ಗಾದೇರಿಗಳನ್ನು ಕೊಳೆಯಿಸುವಿರಿ. ಮುಂದೆ ನಾರು ಬಡಿದುಕೊಂಡು ಮನೆಗೆ ತರುವಿರಿ. ಆ ನೀರು ಕುಡಿದರೆ ನೀರಿನ ಸಂಗಡ ನಾರಿನ ಸಣ್ಣ ಸಣ್ಣ ಎಳೆಗಳು ಹೊಟ್ಟೆಯೊಳಗೆ ಹೋಗುವವು. ಅವೇ ಬೆಳೆದು ದೊಡ್ಡವಾಗುವವು.” ಎನ್ನುವರು.

“ಆ ಎಳೆಗೆ ಜೀವ ಹೇಗೆ ತುಂಬುವದು?” ಎಂದು ಕೆಲವು ತರುಣರು ಕೇಳುವರು.

ಹಿರಿಯರು ಹುಳುಕುಹಲ್ಲಿನ ಬಾಯಿ ತೆರೆದು ಗಹಗಹಿಸಿ ನಗುತ್ತ — “ನಿರ್ಜೀವ ರೊಟ್ಟಿ, ನುಚ್ಚು, ನೀರು, ಗಜ್ಜರಿ, ಗೇಣು ಮುಂತಾದುವುಗಳು ಹೊಟ್ಟೆಯನ್ನು ಸೇರಿ ಜೀವಧಾರಣ ಮಾಡುವ ದಿಲ್ಲವೇ? ನಾರೇಕೆ ಜೀವವನ್ನು ಪಡೆಯಬಾರದು? ಮೇಲಿನವು ಸಪ್ತೆಯಾಗಿ ಹೊರಗೆ ಬರುವವು. ಆದರೆ ನಾರಿನ ಎಳೆಯು ಕರುಳಿಗೆ ಸುತ್ತಿಕೊಂಡು ಬೆಳೆಯುವದು. ಮೈಯಿಂದ ಮುಂದೆ ಹೊರಬರುವದು.”

“ಹೊಟ್ಟೆಯೊಳಗಿದ್ದ ನಾರಿನ ಹುಳು ಬೆನ್ನಿನಮೇಲೆ, ತೊಡೆ

ಯಲ್ಲಿ, ಕಾಲುಗಳ ಹಿನ್ನುಡದಲ್ಲಿ, ಕೈಯಲ್ಲಿ ಏಕೆ ಬರಬೇಕು” ಎಂದು ಸವಾಲು ಹಾಕುತ್ತಿದ್ದರು.

“ಏ ವೆದ್ದಾ, ಆ ಹುಳು ಸೂಜಿಗಿಂತ ಸಣ್ಣ. ಅರಳೆಯ ಎಳೆ ಗಿಂತ ಚಿಕ್ಕದು. ಕೂದಲಿನ ಬೇರಿನ ಸಂಗಡ ಬೇಕಾದಂತೆ, ಬೇಕಾದಲ್ಲಿ ಹರಿದಾಡಬಹುದು. ಅದಕ್ಕೆ ನಮ್ಮ ಶರೀರವೇ ಬೈಲಾಟ. ಹೊರಗೆ ಬರುವ ಮುಂದೆ ತೊಗಲನ್ನು ಕೊರೆದು ಬರುವದು. ನಾರಿನ ನೀರು ಕುಡಿಯದಿದ್ದರೆ ನಿಮಗೆ ನಾರೇಕೆ ಬರುವದು. ಹಾರುವರು ಅಂಥ ನೀರು ಕುಡಿಯುವದಿಲ್ಲ. ಅದಕ್ಕೆ ಅವರಿಗೆ ಕಡವೆ.”

“ಅದೇಕೆ! ರಾಜಣ್ಣನಿಗೆ ಹೋದ ವರುಷ ಆಗಿರಲಿಲ್ಲವೇನು? ಎರಡು ನಾರುಗಳನ್ನು ನಾನಲಿಗರ ಹನುಮಸ್ವ ತೆಗೆದನು.”

“ಅವನೆಂತಹ ಹಾರುವರನು! ತಲೆಯಮೇಲೆ ಜುಟ್ಟು ಇಲ್ಲ. ಕೊರಳೊಳಗೆ ಜನಿವಾರವಿಲ್ಲ. ಹನೆಯಮೇಲೆ ಗಂಧವಿಲ್ಲ. ಅಲ್ಲದೆ ಅನನು ಬಾಯಿಹಾಕದ ನೀರು ಯಾವದು? ಕುದಿಯದ ಬಿಚ್ಚಲು ಯಾವದು? ಉಣ್ಣದ ಮನೆ ಯಾವದು? ಮುಟ್ಟಿದ ಪ್ರಾಣಿ ಯಾವದು? ನಿಲ್ಲದ ನೆಲ ಯಾವದು? ಏನೋ ಗೌಡರ ಹೊಟ್ಟೆಯಿಂದ ಹುಟ್ಟಿರುವನೆಂದು ಹಾರುವನೆನ್ನಬೇಕು. ನನ್ನೂರೊಳಗೆ, ನನ್ನೊಳಗೆ ಸಿಂತರೆ ಇವನು ಹಾರುವನೆಂದು ಹೇಳಬೇಕಾದರೆ ಹನುಮಂತದೇವರ ಅಣೆ ಹಾಕಬೇಕು.”

ಎಲ್ಲರು ನೊಕ್ಕೊಂದು ನಕ್ಕರು.

ಈ ತತ್ವವು ಸುಳಿಕ್ಕೋ ಸತ್ಯವೋ ಯಾರೂ ನಿರ್ಣಯಿಸಲಕ್ಕೆ ಹೋಗಲಿಲ್ಲ. ವೇಸಗೆಯ ಆರಂಭಕ್ಕೆ ಎಲ್ಲರಿಗೂ ನಾಡುಹುಣ್ಣು ಬರುತ್ತಿದ್ದುದು ನಿಜವಿದ್ದಿತು. ಪ್ರಕೃತಿಯ ಕೋಪನೆಂದು ತಿಳಿದವರೇ ಬಹಳ ಜನರಿದ್ದರು.

ನಾರು ಹೆಚ್ಚಿದ ವರುಷ ನಾನಲಿಗರಿಗೆ ಬಿಡುವೇ ಇರುತ್ತಿದ್ದಿಲ್ಲ. ಅದೊಂದು ಸಾಮಾಜಿಕ ಉತ್ಪನ್ನದ ಬಾಬು ಆಗಿಬಿಡುತ್ತಿದ್ದಿತು. ಒಂದು ನಾರು ತೆಗೆಯಲು ಒಂದು ರೂಪಾಯಿ ಪೇಟಿಯ ದರವಾಗು

ತ್ತಿದ್ದಿತು. ಒಬ್ಬೊಬ್ಬನು ಒಂದೊಂದು ದಿನದಲ್ಲಿ ನಾಲ್ಕೈದು ನಾರು ಗಳನ್ನು ತೆಗೆದು ನಾಲ್ಕೈದು ರೂಪಾಯಿ ಗಳಿಸಿ ಎಳೆಂಟು ಸೇರು ಕಾಳು ಗಳನ್ನು ಸೀದಾ ಎಂದು ಎತ್ತುತ್ತಿದ್ದನು. ಆಗ ರೈತರಿಗೆ ಕಷ್ಟ.

ಊರಲ್ಲಿ ನಾವಲಿಗರ ಸಂಖ್ಯೆ ಕಡಮೆ. ಎರಡು ಸಾವಿರ ವಸತಿಯ ಆ ಹಳ್ಳಿಗೆ ಕೇವಲ ನಾಲ್ವರೇ ನಾವಲಿಗರು. ಅದರಲ್ಲಿ ಒಬ್ಬ ಹಳೆಯ ಕಾಲದ ಮುದುಕ ಗರುಡಪ್ಪ. ಕತ್ತಿಯನ್ನು ಆಡಿಸುವ ಮುಂದೆ ಕೈ ನಡುಗುತ್ತಿದ್ದಿತು. ಬೇಡರ ಕೆಂಚಪ್ಪನ ತಲೆಯನ್ನು ಬೋಳಿಸುವ ಮುಂದೆ ಅವನ ಕಿವಿಯನ್ನು ಕೊಯಿದ ಮೇಲೆಯೇ ಅವನಿಗೆ ಪೆನರನ್ ಆಯಿತು. ಈಗ ಅವನು ರೈತರ ಗೋಷ್ಠಿಗೆ ಹೋಗುವದಿಲ್ಲ. ಬ್ರಾಹ್ಮಣ ವಿಧವೆಯರು ಆತನನ್ನೇ ನಂಬಿಕೊಂಡಿರುವರು. ಆ ಸನ್ಯಾಸಿಗಳು ಮುದುಕ ಗರುಡಪ್ಪನು ತಮ್ಮ ಕಿವಿಯನ್ನು ಕೊಯಿದರೂ ಸರಿ, ಮೂಗು ಕೊಯಿದರೂ ಸರಿ, ಕೊನೆಗೆ ತಮ್ಮ ಕುತ್ತಿಗೆಯನ್ನು ಕೊಯಿದರೂ ಸರಿ ಎಂಬ ವೈರಾಗ್ಯದ ಉದಾತ್ತ ಧೈರ್ಯವನ್ನು ನಂಬಿ ಅವನಿಂದಲೇ ತಮ್ಮ ತಲೆಯ ಹೊಲಸನ್ನು ತೆಗೆಸುತ್ತಿದ್ದರು. ಗರುಡಪ್ಪನಾದರೂ ಬೇಡರ ಕೆಂಚಪ್ಪನ ದುರಂತದಿಂದ ಸುಧಾರಿಸಿಕೊಂಡು ಆ ವೈರಾಗ್ಯಮೂರ್ತಿಗಳ ದಯೆಗೆ ಪಾತ್ರನಾಗಿದ್ದನು.

ಮುಂಜಾನೆ ಇವರ ಮನೆಯ ಮುಂದೆ ಉದ್ದಗಡ್ಡದ ರೈತರ ಹಿಂಡೇ ನೆರೆಯುತ್ತಿದ್ದಿತು. ಅವರು ಪಟ್ಟಣಿಗರಂತೆ ವಾರದಲ್ಲಿ ಮೂರು ಸಾರೆ ಮಾಡಿಸಿದವರಲ್ಲ. ಒಮ್ಮೆ ಮಾಡಿಸಿದ ಮೇಲೆ ಎರಡನೆಯ ಬಾರಿಯು ಬರಲು ದಿನಗಳ ಗಡುವನ್ನು ಇಟ್ಟುಕೊಂಡಿರಲಿಲ್ಲ. ಅದಕ್ಕಾಗಿ ಒಂದು ಸಾಮಾನ್ಯ ನಿಯಮವನ್ನು ಮಾಡಿಕೊಂಡಿದ್ದರು. ಕೂದಲು ಬೆಳೆದ ಮೇಲೆ ತರ್ಜನಿ ಮತ್ತು ಮಧ್ಯಮಾ ಬೆರಳುಗಳನ್ನು ಕೂಡಿಸಿ ಗಡ್ಡವನ್ನು ಹಿಡಿಯುತ್ತಿದ್ದರು. ಆ ಜೋಡಿಸಿದ ಬೆರಳುಗಳ ಕೆಳಗೆ ಮತ್ತೊಂದು ಕೈಯ ಅಂಗೈ ಬೆನ್ನನ್ನು ಆಡಿಸುತ್ತಿದ್ದರು. ಆಗ ಅಂಗೈ ಬೆನ್ನಿಗೆ ಚೂಪಾದ ಕೂದಲಿನ ತಿಕ್ಕಾಟದಿಂದ ವೇದನೆ ಎನಿಸಿದರೆ ನಾವಲಿಗನ ಮನೆಯನ್ನು ಹುಡುಕುತ್ತಿದ್ದರು. ಎಲ್ಲರೂ

ಇದೇ ಕ್ರಮವನ್ನಿಟ್ಟಿದ್ದರೂ ಸರದಿಯ ಸಾಲನ್ನು ಕಾಯಬೇಕಾಗುತ್ತಿದ್ದಿತು. ಆದರೆ ಇತ್ತಲಾಗಿ ಹೊಸ ತರುಣರು ಈ ಗದ್ದಲವನ್ನು ಕಡಮೆ ಮಾಡಿದ್ದರು. ಅವರು ಹಳ್ಳಿಯ ನಾವಲಿಗರ ಕೈಯಲ್ಲಿ ತಲೆಯನ್ನು ಕೊಡುವದನ್ನು ನಿಲ್ಲಿಸಿದರು. ಕೇಳಿದರೆ ಒಂದು ಮಾತನ್ನು ಹೇಳುತ್ತಿದ್ದರು. ಅದು ರಾಜಣ್ಣನ ಮಾತೇ ಸರಿ.

ರಾಜಣ್ಣನು “ಗರುಡಸ್ವನ ಕೈಯಲ್ಲಿಯ ಕತ್ತಿ ಅವನ ಅಜ್ಜನ ದೆಂದು ಕೇಳಿರುವೆ. ಅವನ ಅಜ್ಜನಿದ್ದರೆ ಅವನೂ ಹೇಳಬಹುದಿದ್ದಿತು ಅದು ನಮ್ಮ ಅಜ್ಜನದೆಂದು. ಈ ತಲೆ ತಲಾಂತರದಿಂದ ಬಂದ ಕತ್ತಿಯನ್ನು ಒಂದು ದಿನ ಮಸೆದಂತಿಲ್ಲ. ಸಾಣೆ ಹಿಡಿದಂತಿಲ್ಲ. ಮೊಳಕಾಲ ಮುಂದುಗಡೆ ಚಟಪಟ ತಿಕ್ಕಿ ತಲೆಯನ್ನು ಕೆರಿಯ ಹತ್ತಿದನೆಂದರೆ ತೊಗಲು ಸುಲಿಯುವನೇನೋ ಎನ್ನುವಷ್ಟು ವೇದನೆ. ನಮ್ಮ ಕೂದಲನ್ನು ಕತ್ತರಿಸುವದು ಅದೇ ಕತ್ತರಿ. ಎಮ್ಮೆಯ ಕರುವಿನ ಕೂದಲನ್ನು ಕತ್ತರಿಸಲೂ ಅದೇ. ಕುದುರೆಗೂ ಅದೇ! ಹೋಗಲಿ. ಒಂದು ದಿನ ಸಬಕಾರ ಹೆಚ್ಚುವನೇ! ಕೊಬ್ಬರಿ ಎಣ್ಣೆ ಒರಸಿದವನೇ! ಒಂದು ರೂಪಾಯಿಯಷ್ಟು ತಲೆಯನ್ನು ಬೋಳಿಸಬೇಕಾದರೆ ಮೂರು ಕಡೆಗೆ ರಕ್ತ. ಇದಕ್ಕಿಂತಲೂ ಕಿತ್ತಿ ತೆಗೆದರೆ ಕಷ್ಟವೇನು? ನನಗೆ ಅವನಿಂದ ಸಾಯುವದು ಸಾಕಾಯಿತು. ತಾಲೂಕಿಗೆ ಹೋಗಿ ನಾಲ್ಕಾಣೆ ಒಗೆದರೆ ಸರಿ. ಕೂದಲ ಕತ್ತರಿ ಸುಸರೋ ತಲೆಯ ಮೇಲೆ ಸುಮ್ಮನೆ ಕೈಯಾಡಿಸುವರೋ! ತಿಳಿಯುವದಿಲ್ಲ. ಅಷ್ಟು ನಯವಾಗಿ ಮಾಡುವರು. ಒಮ್ಮೆ ನಾನು ಇವನಿಂದಲೇ ಮಾಡಿಸಿದ್ದೆ. ಕತ್ತೆ ಕಡಿದಂತೆ ಅಸಹ್ಯ. ತಾಲೂಕಿನಲ್ಲಿ ಎಣ್ಣೆ ಹೆಚ್ಚಿ ಮಾಲೀಸು ಮಾಡುವರು. ತಲೆಯನ್ನು ತೊಳೆದು ತೆಗೆಯುವರು. ಸ್ನೋ ಹೆಚ್ಚುವರು. ಪಾವಡರ ಬಳಿಯುವರು. ಕೊನೆಗೆ ತಲೆ ಮತ್ತು ಮುಖದ ಮೇಲೆ ತುಂತುರ ಮಳೆಯನ್ನು ಬಿಡುವರು. ಇದೆಲ್ಲ ಇವರಿಗೇನು ಗೊತ್ತು! ಎಮ್ಮೆಯನ್ನು ಬೋಳಿಸುವವರ ಕೈಯಲ್ಲಿ ತಲೆಯನ್ನು ಕೊಡುವದಂಟೇ!” ಎಂದು ಹಳ್ಳಿಯ ನಾವಲಿ

ಗರನ್ನು ಬೀಳುಗಳೆದು ತಾಲೂಕಿನ ನಾವಲಿಗರನ್ನು ಕರ್ಣರಸಾಯನ ವಾಗುವಂತೆ ವರ್ಣಿಸಿದ್ದನು. ತರುಣರಿಗೆ ಅವನ ಮಾತು ಸರಿ ಎನ್ನಿಸಿದ್ದಿತು. ಹೆಚ್ಚಾಗಿ ಸಂತೆಯ ದಿನ ತಾಲೂಕಿಗೆ ಹೋಗಿ ತಲೆಯನ್ನು ಅಲಂಕರಿಸಿಕೊಂಡು ಬರುತ್ತಿದ್ದರು.

ಹಳ್ಳಿಯಲ್ಲಿ ಈ ಬಗೆಯ ಕ್ರಾಂತಿಯಾದರೂ ನಾವಲಿಗರಿಗೆ ಅವರ ಆಯಾ, ಸೀದಾ ತಪ್ಪುತ್ತಿರಲಿಲ್ಲ. ನಾರು ಹೆಣ್ಣಿನ ಸಾಂಕ್ರಾಮಿಕದಲ್ಲಿ ಈ ಹೊಸ ಉತ್ಪನ್ನವೂ ಬರುತ್ತಿದ್ದಿತು. ಆದರೆ ರಾಜಣ್ಣನು ತರುಣರನ್ನು ಕೆರಳಿಸಿ ತಾಲೂಕಿನ ಹಾದಿಯನ್ನು ಹಿಡಿಸಿದ್ದರಿಂದ ಅವನ ಮೇಲೆ ಸಿಟ್ಟಾಗಿದ್ದರು. ಒಳಗೊಳಗೇ ದ್ವೇಷಿಸುತ್ತಿದ್ದರು.

ಬೇಸಗೆಯು ಮುಗಿಯಬಂದರೂ ಒಬ್ಬರ ಕಾಲಿಗೆ ನಾರು ಹೆಣ್ಣಿನ ಪಟ್ಟಿ ಕಂಡು ಬರಲಿಲ್ಲ. ಯುದ್ಧ ಭೂಮಿಯಲ್ಲಿಯ ರೆಡ್ ಕ್ರಾಸ್ ಸಂಸ್ಥೆಯ ಏಬರದಂತೆ ಕಾಣುವ ಹೆಚ್ಚು ಈ ವರುಷ ಸ್ವಚ್ಛವಾಗಿದ್ದಿತು. ಇದರಿಂದ ಜನರು ಸಂತೋಷ ಭರಿತರಾದರು. ಸುಗ್ಗಿಯು ಮುಗಿದೂ ಒಂದೆರಡು ತಿಂಗಳಾಗಿದ್ದಿತು. ಜನರ ಮನೆಗಳಲ್ಲಿ ಕಾಳು ಕಡಿಗಳೂ ಸಾಕಷ್ಟಿದ್ದವು. ವರುಷದ ಅಂಬಲಿಗೆ ಕಾಳಜಿಯಿಲ್ಲವೆಂದು ವಯಸ್ಸಾದ ಮುದುಕರು ಅಗಸೆಯ ಕಟ್ಟೆಯ ಮೇಲೆ ಕುಳಿತು ಹೆರಟಿಯನ್ನು ಮೂಡೆಯುತ್ತಿದ್ದರು. ಈ ಸಂತಸದ ಭರದಲ್ಲಿ ಓಕಳಿಯು ನೆನಪಾಯಿತು. ಒಂದು ಕಮಿಟಿಯನ್ನು ಮಾಡಿದರು. ಓಕಳಿಯಾಚಿ ಸುವದು, ಕುಸ್ತಿಗಳನ್ನು ಹಿಡಿಯುವದು, ಸಿಂಗಿಯ ಪಾಲಜಾಕ ನೋಡುವದು ಎಂದು ಕಾರ್ಯಕ್ರಮವನ್ನು ನಿರ್ಧರಿಸಿದರು. ಎತ್ತಿಗೆ ಒಂದು ಲಾಪಾಯಿ, ನೆಗೆಕ್ಕೆ ಜಿದರುವಾಯಿ, ರುನೆಗೆ ಒಂದು ರೂಪಾಯಿಗೂ ಕಡವೆಯಿಲ್ಲದಷ್ಟು ಪಟ್ಟಿ ಎಂದು ಸಭಿ ಸಂಗ್ರಹದ ನಿಯಮವನ್ನು ನಿರ್ದಯಿಸಿ ಗೌಜರ ಸಮ್ಯುಕ್ತಿಗೆ ಅನುರ ಮನೆಯ ಹಾದಿಯನ್ನು ಹಿಡಿದರು.

ಚಿನ್ನಯ್ಯನು ಹೆಲ್ಲು ಮಸೆದು ತೀಕ್ಷ್ಣ ಮಾಡಿಕೊಂಡಿದ್ದನು. ಕೈ ತಿಕ್ಕಿ ಕಾವೇರಿಸಿಕೊಂಡಿದ್ದನು. ಕೂದಲು ಕಿತ್ತಿ ಬುದ್ಧಿಯನ್ನು ನೋಯಿಸಿಕೊಂಡಿದ್ದನು. ಆದರೆ ಗೌಡರು ಅವನ ಹಲ್ಲಿಗೂ ಸಿಕ್ಕಲಿಲ್ಲ. ಕೈಗೂ ದೊರಕಲಿಲ್ಲ. ಅವರ ವೈಭವ, ಮಾನ ಬೆಳೆಯು ತ್ತಲೇ ನಡೆಯಿತು. ಓಕಳಿಯ ನಿರ್ಣಯದಿಂದ ಚಿನ್ನಯ್ಯನವರಿಗೆ ಹೊಸ ಅಪಮಾನವಾಯಿತು.

ತನಗೆ ಈವರೆಗೆ ಆದ ಅಪಮಾನಗಳ ಒಂದು ಯಾದಿಯೇ ತಲೆಯಲ್ಲಿ ಸುರುಳಿಯಾಗಿ ಮಲಗಿದ್ದಿತು. ಇಂದಿನ ಹೊಸ ಪ್ರಸಂಗ ದಿಂದ ಮತ್ತೆ ಜೀವಕಳೆ ತುಂಬಿ ಚಿತ್ರವಾಡಹತ್ತಿದವು.

ದಸರೆಯ ದಿನ ಬೇಟೆಯಾಡಿಕೊಂಡು ಬೇಡರು ಊರಲ್ಲಿ ಮೆರೆಸುತ್ತ ಬರುವದು ಅಲ್ಲಿಯ ಜನರ ಸಾಂಪ್ರದಾಯವಾಗಿದ್ದಿತು. ಬೇಟೆಯಲ್ಲಿ ಮೊಲಗಳೇ ಹೆಚ್ಚು. ಚಿಗರೆಗಳು ಕಡಿಮೆ. ಊರೊಳಗೆ ಹೊಕ್ಕು ದೇವರಿಗೆ ನಮಸ್ಕರಿಸಿ ತಮ್ಮ ಪೌರುಷ ಪ್ರದರ್ಶನವನ್ನು ಮೂಕವಾಣಿಯಿಂದ ಒಪ್ಪಿಸುತ್ತಿದ್ದರು. ಮುಂದೆ ಹಾಳು ಬಿದ್ದ ದೇಸಾಯರ ವಾಡಿ, ಗೌಡ-ಕುಲಕರ್ಣಿಯರ ಮನೆ ಮತ್ತು ಊರ ಪ್ರತಿಷ್ಠಿತರ ಮನೆಗಳ ಮುಂದೆ ನಿಂತು “ಟಿಂಗನ ಕುಡುಕುಡು” ಎಂದು ಬಾರಿಸಿ, ನಮಸ್ಕರಿಸಿ, ತಮ್ಮ ಬೇಟೆಗಳನ್ನು ತೋರಿಸಿ ತಾರತಮ್ಯದ

ರೀತಿಯನ್ನು ಪಾಲಿಸುತ್ತಿದ್ದರು. ಕುರುಬರು ಅಂದು ಚಿನ್ನಯ್ಯನ ಹೆಸರನ್ನು ಸನ್ಮಾನ್ಯ ಗೃಹಸ್ಥರ ಸ್ಥಾನದಲ್ಲಿ ಸೇರಿಸಿ ಅವನ ಮನೆಯ ಮುಂದೆ ಬಾರಿಸಿ ಪಾವುಡವನ್ನು ಮೆಚ್ಚು ಪಡೆದುಕೊಂಡು ಬಂದರು. ಗೌಡರಿಗೆ ಇದು ತಿಳಿಯಿತು. ಕಿಡಿಕಿಡಿಯಾಗಿ ಆ ಓಲಗದವರ ವಾದ್ಯಗಳನ್ನು ಕಸಿದುಕೊಂಡು ಚಾವಡಿಯಲ್ಲಿ ಕುಳ್ಳಿರಿಸಿ “ನಿಮ್ಮ ಈ ಕೃತ್ಯದಿಂದ ಊರಲ್ಲಿ ದಂಗೆಯಾಗುವಂತೆ ಕಾಣುತ್ತದೆ. ಜಾಮೀನು ಕೊಟ್ಟು ಮನೆಗೆ ಹೋಗಿರಿ” ಎಂದು ಗದರಿಸಿ ಕಾವಲಿಗೆ ಬಿಚ್ಚು ಗತ್ತಿಯ ಹೆಳಬನನ್ನು ನಿಲ್ಲಿಸಿ ಮನೆಗೆ ಬಂದರು. ಬಂಧಿತರು ಗಾಬರಿಯಾದರು. ಅಪ್ಪಾರಾಯರ ದರ್ಪ ಅಂಥದು. ಊರ ಕೆಲ ಹಿರಿಯರು ಫೀಪಾಕಿ ಗೌಡರ ಕ್ಷಮಾಯಾಚನೆಯನ್ನು ಮಾಡಿಸಿ ಬಿಡಿಸಿದರು. ಅಂದಿನಿಂದ ಚಿನ್ನಯ್ಯನ ಮನೆಯ ಮುಂದೆ ಓಲಗದವರ ಸಸ್ಪಳ ತಪ್ಪಿತು.

ವೊದಲನೆಯ ಚುನಾವಣೆಯಲ್ಲಿ ಚುನಾವಣೆಗೆ ನಿಂತ ಸ್ವತಂತ್ರ ಪಕ್ಷದ ರಾವಬಹದ್ದೂರರು ಚಿನ್ನಯ್ಯನ ವೊರೆವೊಕ್ಕು ಮತಪ್ರಚಾರಕ್ಕೆ ಬಂದಿದ್ದರು. ಗೌಡರು ಗಾಂಧೀಜಿಯವರ ಕಾಂಗ್ರೆಸ ಪಕ್ಷದವರು. ಕಾಂಗ್ರೆಸದವರಿಗೇ ಮತಕೊಡಬೇಕೆಂದು ತಮ್ಮ ಸ್ವಂತ ಹೊಣೆಯ ಮೇಲೆ ಡಂಗುರ ಹೊಡೆಸಿ ಊರ ಮುಂದಿನ ಅಗಸೆಯ ಬಾಗಿಲದ ಎದುರು ಹೊಡಿದ ಜೋಡೆತ್ತಿನ ಭವ್ಯಚಿತ್ರವನ್ನು ನಿಲ್ಲಿಸಿ ನಿತ್ಯಪೂಜಿಸುತ್ತಿದ್ದರು. ರಾವಬಹದ್ದೂರರು ಬಂದ ಸುದ್ದಿಯು ತಿಳಿಯಿತು. ಗೌಡರು ಯಾವ ಸಂತ್ರವನ್ನು ಊದಿದರೋ! ಊರಿಗೆ ಊರೇ ಮೌನವಾಯಿತು. ಚಿನ್ನಯ್ಯನು ನಾಲ್ಕೈದು ಮನೆಗಳನ್ನು ಸುತ್ತಾಡಿದನು. ಆದರೆ ಮತದಾರರು ಅಡಿಗೆಯ ಮನೆಯಲ್ಲಿ ಕುಳಿತು ಮನೆಯವರಿಂದ ಹೊಲಕ್ಕೆ ಹೋಗಿರುವರೆಂದು ಹೇಳಿಕಳಿಸಿದರು. ಅಂದು ಸಂಜೆಗೆ ರಾವಬಹದ್ದೂರರ ಸಭೆಯೂ ಆಗಲಿಲ್ಲ. ಮತದ ಅಶ್ವಾಸನವೂ ಸಿಕ್ಕಿರಲಿಲ್ಲ, ತಿರುಗಿ ಹೋಗುವ ಮುಂದೆ ಅವರ ಮೋಟಾರಿನ ಹಿಂದುಮುಂದೆ ಕತ್ತೆಯ ದಂಡನ್ನು ಓಡಿಸಿ ಹೇಹೇ!

ಎಂದು ನಗಿಸಿ ಅಪಮಾನ ಮಾಡಿ ಕಳಿಸಿದರು.

ಹಳ್ಳದ ದಂಡೆಯ ಮೇಲಿನ ಲೋ. ಬೋ. ಬಾವಿಗೆ ನಾಲ್ಕು ಗಡಗಡಿಗಳನ್ನು ಹಚ್ಚಿದ್ದರು. ಅಪ್ಪಾರಾಯರು ಊರ ನಾಲ್ಕು ಭಾಗದ ವರಿಗೆ ನಾಲ್ಕು ಗಡಗಡಿಗಳನ್ನು ಹಂಚಿಕೊಟ್ಟಿದ್ದರು. ತಮಗಾಗಿ ಇಟ್ಟುಕೊಂಡ ಗಡಗಡಿ ಊರ ಕಡೆಗಿದ್ದಿತು. ತಮ್ಮ ಮನೆಯವರಾಗಲಿ, ಊರಲ್ಲಿಯ ಬೇರಾವ ಬ್ರಾಹ್ಮಣರಾಗಲಿ ನೀರು ಸೇದ ಬಂದರೆ ಆನ್ಯರು ಬಿಟ್ಟುಕೊಡುತ್ತಿದ್ದರು. ಒಮ್ಮೆ ಚಿನ್ನಯ್ಯನ ಮನೆಯ ಆಳು ಅವಾಸ್ತವವಾಗಿ ಆ ಗಡಗಡೆಯನ್ನು ಹಿಡಿದು ವೇಳೆಗಳೆದನು. ಗೌಡರು “ನೀನು ನೀರಿಗೆ ಬರಬೇಡ. ಬಂದೆ ಎಂದರೆ, ಕೊಡವನ್ನು ಒಡೆದುಹಾಕುವೆನು” ಎಂದು ಗದರಿಸಿದರು. ಅಂದಿನಿಂದ ನೀರು ಸೇದಗೊಡಲಿಲ್ಲ. ಚಿನ್ನಯ್ಯನು ಮೇಲೆ ಅರ್ಜಿಯನ್ನು ಹಾಕಿದನು. ಚವಕಸಿಗೆ ಬರಲು “ಗಂಜಲು ತುಂಬುವ ಬಿಂದಿಗೆಯನ್ನು ನೀರಲ್ಲಿ ಬಿಡುವದುಂಟೇ! ಆ ಹೊಲಸಿನಿಂದ ಊರಲ್ಲಿ ಕಾಲರಾ ಹಬ್ಬಿ ಸರ್ವನಾಶವಾದರೆ ಗತಿಯೇನು? ಅದಕ್ಕೇ ಅಡ್ಡಿಯನ್ನು ಮಾಡಿದೆ!” ಎಂದು ಖಡಾಖಡಿಯಾಗಿ ನುಡಿದರು. ಅದರಿಂದ ಬಾವಿಯ ಪಕ್ಕದಲ್ಲಿ ಒಂದು ಬೋರ್ಡು ನಿಂತಿತು. ಬೋರ್ಡಿನ ಆಧಾರದಮೇಲೂ ಅಸರಿಗೆ ಮುಂದೆ ತಿಂಗಳ ವರೆಗೆ ನೀರು ಸಿಕ್ಕುವಂತೆ ಮಾಡಲಿಲ್ಲ. ಕೆಲ ಹಿರಿಯರು ಹೇಳಲು ಮುಂದೆ ಬಿಟ್ಟರು.

ಹೀಗೆ ಒಂದಲ್ಲ ಎರಡಲ್ಲ ಅನೇಕ ಸಂಗತಿಗಳು ಚಿನ್ನಯ್ಯನ ಕಣ್ಣು ಮುಂದೆ ಹಾದುಹೋದವು. ಎಲ್ಲವುಗಳಲ್ಲಿ ಗೌಡರ ಕೈಯೇ ಮೇಲು.

ಈಗ ನಾಯಿಯ ಸಾವು, ತಂಗವ್ವನ ಆತ್ಮಹತ್ಯೆ ಬಿಸಿಬಿಸಿಯಾದ ಅವಮಾನ. ಆ ಹಾರುವನನ್ನು ಏನು ಮಾಡಲಿ, ಏನು ಮಾಡಲಿ? ಎಂದು ನುಡಿಯುತ್ತ ಪಡಸಾಲೆಯಲ್ಲಿ ಶತಪಥ ಹಾಕಹತ್ತಿದನು.

ಗೌಡರ ದರ್ಪ, ಅಧಿಕಾರ, ಜನಸಂಗ್ರಹದ ಮುಂದೆ ತನ್ನ ಆಟ ಸಾಗದೆಂದು ಅಂತರಿಕ ಮನಸು ನುಡಿಯುತ್ತಿದ್ದರೂ ಹೆಟವು ಏಕೆ ಅವನನ್ನು ಮುರಿಯಬಾರದು? ಎಂದು ಪಿಸುಗುಟ್ಟುತ್ತಿದ್ದಿತು. ಆದ ರೀತಿ

ಬುದ್ಧಿಯು, ತಾಳ್ಮೆಯು, ಅನುಭವವು ಇದಾಗದೆಂದು ಹೇಳುತ್ತಿದ್ದವು. ಈ ಮಾತಿಗೆ ಇಷ್ಟು ದಿನದ ಪ್ರಸಂಗಗಳು, ವ್ಯವಹಾರಗಳು ಉದಾಹರಣೆಯಾಗಿ ನಿಂತು ಗೋಕಾವಿಯ ಕೂ ಸವತಿಯಕಾಯಿಯನ್ನು ತಿಂದಂತೆ ಮೋರೆಯನ್ನು ಕಿವುಚಿ, ಹೆಲ್ಲುಗಳನ್ನು ತೆಗೆದು, ನಾಲಗೆಯನ್ನು ಜೋಲುಬಿಟ್ಟು ಹೇಳಿದವು. ಹೆಚ್ಚು ಹಿಂದೆ ಸರಿಯಿತು. ಬುದ್ಧಿಯು ಸ್ಥಿಮಿತಕ್ಕೆ ಬಂದಿತು.

ಕೈಯೊಳಗಿನ ಬ್ಯಾಟರಿಯನ್ನು ಹಿಸುಕಿ ಒಳಗಿನ ಕೋಣೆಯ ಗೋಡೆಯ ಮೇಲೆ ಬಿಳಕನ್ನು ಕೆಡವಿದ. ತಂಗವ್ವನಿಗಾಗಿ ತಂದ ರಸಕೇಳಿಯ ವಸ್ತುಗಳು ಕಣ್ಣಲ್ಲಿ ಮೂಡಿದವು.

ಅದು ತೋಪಸೆರಗಿಸ ತೆನೆತಿರುವಿನ ಶಹಪೂರ ಸೀರಿಯು. ಹಾಸಸೆ ಬಣ್ಣದ ಮೈ. ನಡುನಡುನೆ ಜರದ ಕಡಿ. ಅಂಚಿನಲ್ಲಿ ಗೋಮುಗಳ ಸಾಲು. ಕೆಂಬಣ್ಣದ ಸೆರಗು. ಬಣ್ಣದಿಂದಲೂ, ಮೆರುಗಿನಿಂದಲೂ ಮನೋಹರವಾಗಿ ಕಾಣುವದು. ಅದನ್ನು ತಂಗವ್ವನಿಗೆ ಉಡಿಸಿ ರೂಪಾಯಿ ಸ್ವಾಗತಿ ಮಾಡಿ ಕಣ್ಣದಾಣಿ, ಮನದಣಿ ನೋಡಿ, ಕೂಡಬೇಕೆಂದು ಮಾಡಿದ ಬಯಕೆ ಇಂದು ಮೊಟಕಾಗಿ ನಿಂತಿದೆ.

ಮಗ್ಗುಲಲ್ಲಿಯೇ ಕೆಂಪು ಬಣ್ಣದ ಸ್ಯಾಟನ್ನಿನ ಝಂಪರು. ಮಲಿನಾಡಿಗೆ ಮೋಗುವ ಮುಂದೆ ಅವಳ ಕೈ ಅಳತೆ, ಕುತ್ತಿಗೆಯ ಅಳತೆ, ಬೆನ್ನಳತೆ, ಎದೆಯಳತೆಯನ್ನು ಬರೆದುಕೊಂಡಿದ್ದರು. ಸಿಂಪಿಗೆ ನಿಗೆ ಹೇಳಿ, ಕುಳಿತು ಹೊಲಿಸಿ ತಂದಿದ್ದರು. ಸ್ವತಃ ತಂಗವ್ವನಿಗೆ ತೋರಿಸಿ, ಗುಂಡಿಗಳನ್ನು ಕಟ್ಟಿ ಎದೆಎದೆಯನ್ನು ತಟ್ಟಿಬೇಕೆಂದು ಮಾಡಿದ ಆಶೆ ಇಂದು ಗಾಸಿಯಾಗಿದೆ.

ಹತ್ತರದ ಕಪಾಟಿನಲ್ಲಿ ಮೂಗುಬಟ್ಟಿನ ಕರಡಿಗೆ ವಜ್ರದ ಹರಳು ಕೆತ್ತಿದೆ. ಮೂಗಿಗೆ ಕೂಡಿಸಿ ಕೆನ್ನೆಗೆ ನೂರು ಮುತ್ತು ಕೂಡ ಬೇಕೆಂದು ಮಾಡಿದ ಲವಲವಿಕೆ ಇಂದು ಲವಿಲವಿಯಾಗಿದೆ. ಕೈಯೊಳಗಿನ ಮೂರು ಸೆಲ್ಲಿನ ಬ್ಯಾಟರಿಯಿಂದ ಅವಳ ಅಂಗ ಪ್ರತ್ಯಂಗಗಳ ಮೇಲೆ ಬಿಳಕು ಕೆಡವಿ ಸೂರ್ಯನಾರಾಯಣನೂ ನೋಡದ

ಸೌಂದರ್ಯ ಪ್ರದೇಶಗಳನ್ನು ನೋಡಬೇಕೆಂದು ಮಾಡಿದ ಕಣ್ಣಾಸೆ ಇಂದು ಕುರುಡಾಗಿದೆ. ಈ ಕಾಮ ಭಾವನೆಯ ನಿರಾಶೆಯ ಉದ್ವಿಗ್ನತೆ ನೂರು ಉರಿ ನಾಲಗೆಯಿಂದ ಎದ್ದು ನಿಂತಿತು. ಗೌಡರನ್ನು ಮುತ್ತಿ ಕೊಂಡಿತು. ಏನು ಮಾಡಲಿ? ಏನು ಮಾಡಲಿ? ಎಂದು ಆಲೋಚಿಸಿತು. ಆದರೆ ಗೌಡರ ಜನಸಂಗ್ರಹ, ಧರ್ಮರಕ್ಷೆ ಅವರನ್ನು ಎದೆ ಹಿಡಿದು ನಿಲ್ಲಿಸಿತು. ಸೋತು ಹಿಂದೆ ಸರಿದರು. ಎದರು ನಿಂತು ಸೋಲಿಸುವುದು ಅಸಾಧ್ಯವೆನಿಸಿತು. ಮುಂದೆ? ಹಿಂದೆ? ಬುದ್ಧಿಯ ವಿಕೃತ ರೂಪವು ಮೈದಾಳಿ ಬೇರೊಂದು ದಾರಿಯನ್ನು ಹಿಡಿಯಿತು. ದಾರಿಯೂ ಸಾಗಿತು, ಬೆಳಕೂ ಕಂಡಿತು. ಕೃತಿಯು ಸಿದ್ಧಿಸುವಂತೆ ಕಂಡಿತು. ಜಟ್ಟರ ಧೂಮನನ್ನು ಕರೆಕಳಿಸಿದರು. ಅವನು ೮-೧೦ ನಿಮಿಸದಲ್ಲಿ ಬಂದು ಸಲಾಮು ಮಾಡಿದನು.

“ಧೂಮ, ನೀನು ಮನೆಯಲ್ಲಿ ಇರುವೆಯೋ ಇಲ್ಲವೋ ಎಂದು ತಿಳಿದಿದೆ.” ಎಂದು ನುಡಿಯುತ್ತ ಒಂದು ಸಿಗರೇಟು ಸೇದಲು ಕೊಟ್ಟನು.

ಉರುಟು ತಂಬಾಕದ, ಮಣ್ಣಿನ ಜಿಲುಮೆಯ ಭಕ್ತನಾದ ಧೂಮನಿಗೆ ಸಿಗರೇಟಿನ ಆದರವು ಘನ ಮೂರ್ಖದೆಯಾಯಿತು.

“ಆದೇಕೆ ಅಪ್ಪಾ ಆದರೆ? ರಾತ್ರಿ ಮನೆ ಬಿಟ್ಟು ಎಲ್ಲಿ ಹೋಗುವುದು?”

“ಹಗಲು ಕೆಲಸವಿಲ್ಲ. ರಾತ್ರಿ ಉದ್ಯೋಗವಿಲ್ಲ. ಜೀವನವನ್ನು ಸುಖದಿಂದ ಕಳೆಯುವಿರಿ ಎಂದರೆ ಯಾರಾದರು ನಂಬಬಹುದೇ?” ಎಂದು ಮೂರು ಮಂಗನ ಕಡ್ಡಿಯ ಪೆಟ್ಟಿಗೆಯನ್ನು ಚಿಲ್ಲಿದನು.

“ನೀವೂ ಹೀಗೆ ಅನ್ನ ಹತ್ತಿದರೆ ನಾವು ಬದುಕುವದೆಂತು!” ಎಂದು ಕಡ್ಡಿಯನ್ನು ಕೆರದು ಸಿಗರೇಟು ಹೊತ್ತಿಸಿದನು.

“ನನ್ನದೊಂದು ಕೆಲಸವನ್ನು ಮಾಡುವೆ ಏನು?” ಸಿಗರೇಟು ಹೊತ್ತಿಸುತ್ತ ಕೇಳಿದ ಚಿನ್ನಯ್ಯ.

“ಏನರಿ?” ಹೊಗೆಯ ಬಾಯಿಂದ ಕೇಳಿದನು.

“ನೀನು ಬೇಡಿದಷ್ಟು ಹಣ ಕೊಡುವೆ.” ಬಾಯಿಂದ ಹೊಗೆಯೇ ಬಂದಿತು. ಬೆಂಕಿಯು ಇಲ್ಲವೆ ಉರಿಯು ಬರಲಿಲ್ಲ ಇನ್ನು.

“ಎನು ಹೇಳಿರಿ.”

“ಸಮೀಪಕ್ಕೆ ಬಾ.” ಎಂದು ಕರೆದು ಗೌಡರ ಮನೆಯನ್ನು ಒಡೆದು ಇದ್ದುದೆಲ್ಲವನ್ನು ದೋಚಿಕೊಂಡು ಹೋಗಲು ವಿವರವಾಗಿ ತಿಳಿಸಿದನು.

“ಗೌಡರ ಮನೆ!”

“ನಾನು ಒಂದು ದಿನ ಹೇಳುವೆ. ನೀನೂ ವಿಚಾರದಲ್ಲಿರು.”

“ಹೆದರಿಕೆ ಅಪ್ಪಾ ಅವರೇ!”

“ಹೆದರಬೇಕಿಲ್ಲ.”

“ಅವರು ಊರಗೌಡರು. ನಮ್ಮ ಗಂಡಸರನ್ನೆಲ್ಲ ಬೇಡಿಯಲ್ಲಿ ಕೂಡಿಸಬಹುದು.”

“ಹೆದರಬೇಡ. ಅದರಲ್ಲಿ ಜಯವಾದರೆ ತಂದುದೆಲ್ಲ ವಸ್ತು-ಒಡವೆಗಳು ನಿಮ್ಮವೇ! ಮೇಲೆ ನನ್ನ ಇನಾಮು.”

“ಸಿಕ್ಕರೆ!”

“ಹೆಣವನ್ನು ರಾಸಿಯಾಗಿ ಸುರಿದು ಬಿಡಿಸಿ ತರುವೆ.”

“ತುರಂಗ!”

“ಎಲ್ಲರೂ ಸಿಗುವೆವೆಂದು ಹೆದರಿದರೆ ನಿಮಗೆ ಜಟ್ಟರೆಂದು ಯಾರು ಕರೆಯುವರು. ನೀವು ಸಿಕ್ಕುವದೇ ಇಲ್ಲ. ನಾಲ್ವರಲ್ಲಿ ಒಬ್ಬನು ಸಿಕ್ಕನೆಂದು ತಿಳಿಯಿರಿ. ಅವನೊಬ್ಬನು ತುರಂಗ ಸೇರಿದರಾಯಿತು. ಬಿಡಿಸಲು ನಾನು ಪ್ರಯತ್ನಿಸುವೆ. ತುರಂಗವೇ ನಿಶ್ಚಯವಾಯಿತೆನ್ನಿ. ನಾನು ಅವನ ಮನೆಯವರಿಗೆ ತಿಂಗಳೂ ಸಾಲುವಷ್ಟು ಹೆಣವನ್ನು ಕೊಡುವೆ. ಇದು ನಿಶ್ಚಯ. ನನ್ನ ಮಾತೆಂದರೆ ವಚನವೆಂದು ತಿಳಿಯಿರಿ. ನನ್ನಿಂದ ಅದಾಗದೆನ್ನುವಿರಾ?”

“ಹಾಗೇನಿಲ್ಲ ಬಿಡರಿ.”

“ಮಾಡಿರಿ. ಮಾಡುವೆನೆಂದು ವಚನ ಕೊಡಿರಿ.”

“ವಿಚಾರಿಸುವೆವು.”

“ಇದೋ ನೂರು ರೂಪಾಯಿ.” ಎಂದು ಹೆಸರು
ನೋಟೊಂದನ್ನು ಅವನ ಮುಂದೆ ಒಗೆದನು.

“ನೋಡಿ ಹೇಳುವೆವು.”

“ಹಾಗೇ ಆಗಲಿ. ನೋಟು ತೆಗೆದುಕೋ!”

“ಆ ಮೇಲೆ ಒಯ್ಯುವೆವು.”

“ತೆಗೆದುಕೋ! ಆಗಲಿಲ್ಲವೆಂದರೆ ಬಂದು ಹೇಳುವಿರಿ. ಆಗ
ತಂದುಕೊಡು. ತೆಗೆದುಕೋ!”

ಧೂಮನು ಅನುಮಾನಿಸಹತ್ತಿದನು.

“ತೆಗೆದುಕೋ. ಹೆದರಬೇಡ.”

ಧೂಮನು ನೋಟನ್ನು ತೆಗೆದುಕೊಂಡು ಎದ್ದುನಿಂತನು.

“ಆದರೆ ಇನ್ನೊಂದು....” ಚಿನ್ನಯ್ಯನು ನುಡಿದನು.

“ಅದೇನು?”

“ಕಡೆಯ ಮಾತು....”

“ಅದು ನಮ್ಮಿಂದ ಆಗದು.”

“ಅದೇ ಮುಖ್ಯ.”

“ಅದು ನಮಗೆ ಸಲ್ಲದ ಮಾತು. ಮನೆಯಲ್ಲಿ ನಮಗೆ ಹೆಂಡತಿ
ಯಿರುವರು. ಕಳವು ಮಾಡುವೆವು. ಹೊಲಸು ಕೆಲಸ ಮಾಡುವದಿಲ್ಲ
ಅಪ್ಪಾ ಅವರೇ.... ದೇವರು ಮೆಚ್ಚಲಾರ.”

“ಧೂಮ ನನ್ನ ಮುಖ್ಯ ಕೆಲಸ ಅದೇ ಇದ್ದಿತು!”

“ಉಹು.... ಹೋಗುವೆನು.” ಎಂದು ಮುಜುರಿಯನ್ನು ಮಾಡಿ
ಸಿಗರೇಟಿನ ತುದಿಯ ಬೆಂಕಿಯನ್ನು ನಂದಿಸಿ ತುಂಡು ಸಿಗರೇಟನ್ನು
ಕಿಸೆಯಲ್ಲಿಟ್ಟುಕೊಂಡು ಮನೆಯ ಹಾದಿಯನ್ನು ಹಿಡಿದನು.

ಚಿನ್ನಯ್ಯನು ತೂಗುಬಿದ್ದ, ತಂಗವ್ವನಿಗಾಗಿ ತಂದ ಸೀರೆಯನ್ನು
ಮುದ್ದಿಯನ್ನಾಗಿ ಮಾಡಿ ಎದೆಗೆ ಒತ್ತಿಕೊಳ್ಳ ಹತ್ತಿದನು. ಗಂಗಾಸನ
ವನ್ನು ಮುಖದ ಮೇಲೆ ಆಡಿಸಿಕೊಳ್ಳ ಹತ್ತಿದನು.

ಓಕಳಿಯೊಳಗೆ ಜನರ ತುಳಿದಾಟದಿಂದ ಮುಗಿಲವರೆಗೆ ಎದ್ದ ಪಾದ ಧೂಳಿಯು ಒಮ್ಮೆ ನೆಲಕ್ಕೆ ಬಂದು ಕುಳಿತಿತು. ನಾಲ್ಕಾರು ದಿನ ಹುಚ್ಚು ಹೊಳೆಯಾಗಿ ಹರಿದ ಸಂತಸ ಒಮ್ಮೆಲೆ ಹರಿಗಡಿಯಿತು. ಜನರು ಪುನಃ ತಮ್ಮ ಉದ್ಯೋಗ-ವ್ಯವಸಾಯಗಳಿಗೆ ತೊಡಗಿದರು. ಕೆಲವು ನಿರುದ್ಯೋಗಿ ಮುದುಕರು, ಅವರ ಎದುರು ಬೀಡಿಯನ್ನು ಸೇದುವ ಕೆಲವು ಕುಜೋದ್ಯ ತರುಣರು ಓಕಳಿಯ ಸಂಭ್ರಮದ ಹರಟೆಯನ್ನು ಕಟ್ಟಿಯ ಮೇಲೆ ಕುಳಿತು ಇನ್ನೂ ಹೊಡೆಯುವರು. ಓಕಳಿಯ ಹೊಂಡದ ತಳದಲ್ಲಿ ಉಳಿದ ಶೇಷ ಜಲದಲ್ಲಿ ಸಾಲೆಯ ಮಕ್ಕಳು ಕೈ ಅದ್ದಿ ಎದುರು ನಿಂತವರಿಗೆ ಚಿಮುಕಿಸುವರು. ಇಲ್ಲವೆ ಕಲ್ಲು ಒಗೆದು ನೀರು ಜಗಿಸುವರು. ಮತ್ತು ತೇಲಿ ಬಿಟ್ಟ ನಾವೆಗಳಲ್ಲಿ ಮಣ್ಣು-ಕಲ್ಲು ತುಂಬಿ ಮುಳುಗಿಸಿ ಕೇಕೆ ಹೊಡೆಯುವರು. ಓಕಳಿಯಲ್ಲಿ ಹೋಳಿಗೆ-ಹುಗ್ಗಿಗಳನ್ನು ತಿಂದು ಹುಳಿಯೇರಿದ ನಾಲಗೆಯು ಬಿಳಿ ಜೋಳದ ರೊಟ್ಟಿ-ನುಚ್ಚನ್ನು ಬೇಡುತ್ತಿದೆ. ಇಂಥ ಸಮಯದಲ್ಲಿ ಅಪ್ಪಾರಾಯರು ಪಡಸಾಲೆಯಲ್ಲಿ ಕುಳಿತು ಚಂಚಿಯನ್ನು ಬಿಚ್ಚಿ ಅಡಕೆಯನ್ನು ಕತ್ತರಿಸುತ್ತಿದ್ದರು. ಮನಸಿಗೆ ಅಂದು ಬೇಜಾರು. ಕೈ ಕಾಲುಗಳು ಸೋತಿದ್ದವು. ವಯೋಮಾನಕ್ಕನುಸರಿಸಿ ಮನಸೂ ಮುದುಡಿದ್ದಿತು. ಓಕಳಿಯಲ್ಲಿ ಓಡಾಡಿದ ದಣವೆಂದೇ ಅವರ ಭಾವನೆ.

ಹಿರಿಯ ಮಗನಾದ, ವಯಸ್ಸಿಗೆ ಬಂದ ರಾಜಣ್ಣ ಓಕಳಿಯ ೭-೮ ದಿನ ಕಣ್ಣಿಗೆ ಬಿದ್ದಿರಲಿಲ್ಲ. ಮಗನ ದಿನಚರಿಯ ಕಡೆಗೆ ಈವರೆಗೆ ಲಕ್ಷ್ಮಿ ಹಾಕಿರಲಿಲ್ಲ. ತೋಟ-ಪಟ್ಟಿ, ಹೊಲ-ಗದ್ದೆಗಳನ್ನು ತಾವೇ ಸುತ್ತಾಡಿ ಬರಬೇಕಿದ್ದಿತು, ರೈತರ ಖಂಡ, ಲಾವಣಿಗಳನ್ನು ತಾವೇ ನಿರ್ಧರಿಸಬೇಕಾಗಿದ್ದಿತು. ಅದರ ವಸೂಲಿಗಾಗಿ ತಾವೇ ಹೆಣಗಾಡುತ್ತಿದ್ದರು. ಮನೆಯಲ್ಲಿ ಈ ವರುಷ ಬಂದ ಜೋಳವೆಷ್ಟು, ಕಡಲೆ ಎಷ್ಟು, ನವಣೆ ಎಷ್ಟು, ಸೆಜೆ ಎಷ್ಟು, ಕುಸುಬೆ ಎಷ್ಟು ಇವುಗಳ ಲೆಕ್ಕವನ್ನು ತಾವೇ ಇಡುತ್ತಿದ್ದರು. ತೋಟದಲ್ಲಿಯ ಫಸಲೆಷ್ಟು? ಯಾವ ಫಸಲಿಗೆ ಯಾವ ಬೆಲೆ? ಈಗ ಮಾರಬಹುದೇ? ತಿಂಗಳವರೆಗೆ ನಿಲ್ಲಬಹುದೇ? ತಾಲೂಕಿನಲ್ಲಿ ಅದರ ಬೆಲೆ ಏನು? ಧಾರಣೆ ಏರೀತೇ? ಇಳಿಯುವುದೇ? ದಲಾಲ ಚೌಡಪ್ಪನನ್ನು ಎಂದು ಕಾಣುವದು? ಮಾಲನ್ನು ಅಡತಿಯ ಅಂಗಡಿಗೆ ಎಂದು ಹೆಚ್ಚುವದು? ಮಾರಿ ಬಂದ ಹಣದಿಂದ ಆಕ್ಕಿಯನ್ನು ಎಷ್ಟು ತರುವದು? ಅರವಿಗೆ ಎಷ್ಟು ಹಣ ಇಡುವದು? ಉಪ್ಪು, ಮಸಾಲೆಗಾಗಿ ಹಣವೆಷ್ಟು? ಇದನ್ನೂ ವಿಚಾರಿಸಬೇಕಾಗಿದ್ದಿತು. ಅಲ್ಲದೆ ಹೊಲದ ಒಡ್ಡು-ಬಡಕಲುಗಳಿಗೆ ಹಣವೆಷ್ಟು, ಯಾವ ಹೊಲದ ಕರಿಕೆಯನ್ನು ಕಡಿಸಬೇಕು, ಎಂಟು ಎತ್ತಿನ ನೇಗಲನ್ನು ಯಾವ ಹೊಲಕ್ಕೆ ಹೊಡೆಯಿಸಬೇಕು, ಆಳಿನವರ ಕೂಲಿ, ಗಂಡಾಳು ಹೆಣ್ಣಾಳು ಎಷ್ಟು? ತಮ್ಮ ಖಾಸಗೀ ಖರ್ಚಿಗೆ ಎಷ್ಟು ಹಣವನ್ನಿಟ್ಟುಕೊಳ್ಳಬೇಕು. ಇತ್ಯಾದಿಗಳನ್ನು ತಾವೇ ಲೆಕ್ಕ ಹಾಕಿ ಗೊತ್ತು ಮಾಡಬೇಕಾಗಿದ್ದಿತು. ರಾಜಣ್ಣನು ಲೋಕಾಭಿರಾಮನಂತೆ ಊಟ, ಬೇಟೆ ಇವೆರಡನ್ನೇ ಇಟ್ಟುಕೊಂಡಿದ್ದನು. ತಂದೆಗೆ ಬಹುಶಃ ಭಿಟ್ಟಿಯಾಗುತ್ತಿರಲಿಲ್ಲ. ಅಪ್ಪಾರಾಯರಿಗೆ ಇಷ್ಟೆಲ್ಲ ಸಂಗತಿಗಳು ಕಣ್ಣು ಮುಂದೆ ಮೂಡಿ ಮೂಡಿ ಮರೆಯಾದವು. ಇದು ತಮ್ಮ ವೃದ್ಧಾಪ್ಯದ ಪೂರ್ವಸೂಚನೆಯೆಂದು ತಿಳಿದರು. ರಾಜಣ್ಣನ ನೆರವು ಬೇಕು! ಅಥವಾ ಇದೆಲ್ಲವನ್ನು ಅವನೇ ಸಾಗಿಸಿಕೊಂಡು ಹೋಗಬಾರದೇಕೆ? ಎಂದೂ ವಿಚಾರಿಸಿದರು. ಮನಸು ನಾಲ್ಕಾರು ವರುಷ ಮಾರ್ಗದರ್ಶಕ

ರಾಗಿ ನಿಂತು ಮಗನ ಪ್ರಸಂಚ ನಿರೀಕ್ಷಣೆ ಮಾಡಬೇಕೆಂದು ಆಶಿಸುತ್ತಿದ್ದಿತು. ಅದಕ್ಕಾಗಿ ರಾಜಣ್ಣನನ್ನು ಕರೆದರು. ಆದರೆ ಊಟದ ಮನೆಯಲ್ಲಿ ಎಲೆಗಳಲ್ಲಿ ಬೆಲ್ಲದ ಕೆನೆ ಮೊಸರಿನ ಅನ್ನ ಮತ್ತು ಬೆಣ್ಣೆಯನ್ನು ಸವರಿದ ರೊಟ್ಟಿಗಾಗಿ ಎರಡು ಗಂಡು ಬೆಕ್ಕುಗಳು ಹುಚ್ಚಿದ್ದು ಬಡಿದಾಡುತ್ತಿದ್ದವು. ಅವುಗಳ ಕರ್ಕಶ ಧ್ವನಿಯು ಅಶಿಕ್ಷಿತರ ಮನೆಯಲ್ಲಿಯ ಸಾವಿನ ಅಳುವನ್ನು ಜ್ಞಾಪಿಸಿಕೊಡುತ್ತಿದ್ದಿತು. ರಾಜಣ್ಣ ಎಷ್ಟು 'ಉಸ್' ಎಂದರೂ ಹೋಗಿರಲಿಲ್ಲ. ಕೂದಲಿನ ಬಾಲವನ್ನು ನಿಗರಿಸಿ, ಸೂಲದ ಹೆಲ್ಲುಗಳನ್ನು ಹಿರಿದು, ಪಂಜರದ ಉಗುರುಗಳನ್ನು ಹೊರದೆಗೆದು, ಮೀಸೆಯ ಕೂದಲನ್ನು ತಿರುವುತ್ತ, ಮೈಯುಬ್ಬಿಸಿ, ದನಿ ಹೆಚ್ಚಿಸಿ ಇನ್ನೂ ಬಡಿದಾಡುತ್ತಿದ್ದವು. ಎರಡರಲ್ಲಿ ಒಂದು ಸಾಯಲೇಬೇಕು ಎಂಬ ಸಂಕಲ್ಪದಿಂದ ಯಾರಿಗೂ ಹೆದರದೆ ನಿಂತಿದ್ದವು. ರಾಜಣ್ಣನು ಒಣಹಾಕುವ ಕೋಲನ್ನು ತಂದು ಒಂದರ ಮೇಲೆ ಹೇರಿದನು. ಒಂದು ಓಡಿಹೋಯಿತು. ಬಡಿತ ತಿಂದುದು ಸೊಂಟವನ್ನು ಎಳೆಯುತ್ತ ಪಾರಾಯಿತು. ಈವರೆಗೆ ಅಪ್ಪಾರಾಯರು ರಾಜಣ್ಣನನ್ನು ೪-೫ ಸಾರೆ ಕೂಗಿದ್ದರು. ಕೊನೆಗೊಮ್ಮೆ ಗಟ್ಟಿಯಾಗಿ "ರಾಜಣ್ಣ!" ಎಂದರು. ರಾಜಣ್ಣನು ಕೈಯೊಳಗಿನ ಬೀಡಿಯನ್ನು ಮಾಡದಲ್ಲೆಟ್ಟು ಓಡುತ್ತ ಬಂದು- "ಏನು"? ಎಂದನು.

"ಕಿವಿ ಇಲ್ಲವೇನೋ ಮುಟಾಳಾ!" ಎಂದು ಬಿರುಸಾಗಿ ನುಡಿದರು.

"ಬೆಕ್ಕಿನ ಕೂಗಾಟದಲ್ಲಿ ಕೇಳಿಸಲಿಲ್ಲ." ಎಂದು ನುಡಿದು ತಂದೆಯ ಬಳಿಯಲ್ಲಿ ಉತ್ತಂಕನಂತೆ ಕೃತಕ ವಿನಮ್ರತೆಯಿಂದ ಕುಳಿತನು.

ಅಪ್ಪಾರಾಯರು ಕತ್ತರಿಸಿದ ಎಲೆಯನ್ನು ಅಂಗೈಯಲ್ಲಿ ತಿಕ್ಕಿ ಬಾಯಿಗೆ ಹಾಕಿಕೊಂಡು, ರಾಜಣ್ಣನನ್ನು ಆಪಾದಮಸ್ತಕದವರೆಗೆ ನೋಡಿ- "ನೀನು ದೊಡ್ಡವನಾದೆ ರಾಜಣ್ಣ!" ಎಂದು ನುಡಿದರು.

ರಾಜಣ್ಣನು ಮಾತಾಡಲಿಲ್ಲ.

"ನನಗೂ ವಯಸ್ಸಾಯಿತು ರಾಜಣ್ಣ."

ರಾಜಣ್ಣನು ತಂದೆಯ ಮುಖವನ್ನು ನೋಡಿದನು.

“ ಈ ಹೊಲ ಮನೆಯ ಭಾರ ನಿನ್ನಮೇಲೆ ಹಾಕಿ ಎರಡು ದಿನ ಕಾಯಾಗಿ ಇರಬೇಕೆನ್ನುವೆನು. ಏನೆಂದೆ ರಾಜಣ್ಣ ?”

“ನೀವಿರುವ ವರೆಗೆ ಒಪ್ಪಿಸಬೇಡಿರಿ.”

“ಅದೇಕೆ ಮಗನೇ ?”

“ನಿಮ್ಮನ್ನು ನೋಡಿ ಆ ಹೊಲತಾಯಿ ಕಾಳು ಕೊಡುವಳು.”

“ನೀನಾದರೆ ?”

“ನನಗೆ ಅವಳನ್ನು ಒಲಿಸಿಕೊಳ್ಳುವದು ತಿಳಿಯದು.”

“ಎಲ್ಲ ತಿಳಿಯುವದು ರಾಜಣ್ಣ.”

ರಾಜಣ್ಣನಿಗೆ ಮುಂದೆ ಮಾತಾಡುವದು ತಿಳಿಯಲಿಲ್ಲ. ಮುಖ ಕನ್ನ ಕೆಳಗೆ ಹಾಕಿ ಕುಳಿತನು.

ಮಗನ ಮಾತಿನಿಂದ, ಮಾತಿನ ಚದುತ್ವ ತಿಳಿಯಿಂದ ಅಪ್ಪಾರಾಯ ಗೆ ಹರ್ಷವಾಗಿದ್ದಿತು. ಇಂಥ ವಿವೇಕಯುಕ್ತ, ಬುದ್ಧಿಗಮ್ಯವಾದ, ಸುಂದರವಾದ ಮಾತನ್ನು ಆಡಬಹುದೆಂದು ತಿಳಿದಿರಲಿಲ್ಲ. ಆ ಮುದುಕನು ಕಣ್ಣಲ್ಲಿ ಇಳಿದುಬಂದ ಎರಡು ಹೆನಿ ನೀರನ್ನು ವಲ್ಲಿಯಿಂದ ಎರಿಸಿಕೊಂಡು—“ಸುಣ್ಣದಕಾಯಿಯಲ್ಲಿ ಸುಣ್ಣವನ್ನು ತುಂಬಿ ತಾ!” ಎಂದು ಹೇಳಿದರು. ರಾಜಣ್ಣನು ಕಾಯಿಯನ್ನು ತೆಗೆದುಕೊಂಡು ಹೊರಗೆ ಬಂದನು. ಕಿಟಕಿಯಿಂದ ಹಿಟಲರನ ಸಿಳ್ಳು ಕೇಳಿಸಿತು. ಬಂದೆ ನಡೆ! ಎಂದು ಸನ್ನೆಯನ್ನು ಮಾಡಿ ಕಳಿಸಿ ಸುಣ್ಣವನ್ನು ತುಂಬಿ ತಂದಿಟ್ಟನು.

“ನಿಮ್ಮ ಹೊಲ - ತೋಟಗಳನ್ನಾದರೂ ನೋಡಿರುವೆಯಾ?” ಎಲೆಗೆ ಸುಣ್ಣ ತೊಡೆಯುತ್ತ ಕೇಳಿದರು.

“ನೋಡಿರುವೆ.”

“ಯಾವವು ?”

“ಗೊತ್ತಿವೆ.” ನಗುತ್ತ ನುಡಿದನು.

“ಆ ಮಾಡದಲ್ಲಿಯ ನಕಾಶವನ್ನು ತಾ. ಎಲ್ಲವನ್ನು ತೋರಿಸುವೆ”

ಎಂದರು.

ರಾಜಣ್ಣನು ನಕಾಶದ ಮೇಲಿನ ಧೂಳನ್ನು ಜಾಡಿಸುತ್ತ ತಂದು ಇಟ್ಟನು. ಅಪ್ಪಾರಾಯರು ನೆಲದ ಮೇಲೆ ಅದನ್ನು ಹೆರಹಿ ಒಂದು ಮೂಲೆಯ ಮೇಲೆ ಚಂಚಿ, ಇನ್ನೊಂದರ ಮೇಲೆ ಅಡಕೊತ್ತು, ಮೂರನೆಯದರ ಮೇಲೆ ಸುಣ್ಣದಕಾಯನ್ನು ಇಟ್ಟರು. ನಾಲ್ಕನೆಯ ಮೂಲೆಯ ಮೇಲೆ ತಮ್ಮ ಎಡಗೈಯನ್ನು ಊರಿ, “ಇದು ನಮ್ಮ ಊರು” ಎಂದು ತೋರಿಸಿದರು.

ರಾಜಣ್ಣನು ಹೂ ಎಂದನು.

“ನಮ್ಮ ಮನೆಯು ಊರ ದಕ್ಷಿಣಕ್ಕೆ ಇದೆ. ಸುಮಾರು ಇತ್ತಿ ಬರುವದು.”

“ಅಹುದು.”

“ಇದು ಗುಳ್ಳವ್ವನ ತೋಟ. ಊರ ಆಗ್ನೇಯ ದಿಕ್ಕಿಗಿದೆ. ೬ ಎಕರೆ ಆಗುವದು. ಬಾವಿಯನ್ನು ನಾನೇ ಕಡಿಸಿ ತೋಟ ಮಾಡಿರುವೆ. ವರುಷಕ್ಕೆ ೪೦೦-೫೦೦ ರೂ. ಪ್ರಾಪ್ತಿ ಇದೆ. ಹೊಲ ವಿದ್ವಾಕ್ಕೆ ೮-೧೦ ಚೀಲಕ್ಕೂ ಗತಿಯಿರಲಿಲ್ಲ.”

“ನಾನು ನೋಡಿದ್ದೇನೆ.”

“ಬಾವಿಯ ನೀರು ಕಬ್ಬಿನ ರಸದಂತೆ ಸೀ.”

“ಅಹುದು, ನನಗೆ ಗೊತ್ತು. ಅನೇಕ ಸಲ ಕುಡಿದಿರುವೆ.”

“ಇದು ಎಕ್ಕೇ ತೋಟ. ೩ ಎಕರೆ ೧೮ ಗುಂಟೆ ಇದೆ.”

“ಹ.” ಬೆನ್ನು ತುರಿಸುತ್ತ ನುಡಿದನು.

“ತೋಟದ ಕಾಲು ಭಾಗ ನೆಲ ಗರಸು. ಮತ್ತು ಯಾತದಿಂದ ಎತ್ತರ. ಇನ್ನೂರು ರೂಪಾಯಿಗೆ ಸಾವಿಲ್ಲ.”

“ಹ! ನನಗೆ ಗೊತ್ತು. ನಿಮ್ಮ ಸಂಗಡ ಅನೇಕ ಸಾರೆ ಬಂದಿರುವೆ. ಹೋದ ವರುಷ ಉಮ್ಮಿಗೆಯನ್ನು ತಿಂದು ಆ ತೋಟದ ಮೇಲಿಂದ ಬಂದಿರುವೆವು.”

“ಇದು ಸೀಮೇ ಹೊಲ. ೫ ಎಕರೆ ೧೯ ಗುಂಟೆ. ಇದು

ಕುಂಟಿನ ಹೊಲ ೨ ಎಕರೆ ೨೦ ಗುಂಟೆ. ಇದು ಕೋಡೀ ಹೊಲ ೪ ಎಕರೆ. ಇದು ಮೂಲೀ ಹೊಲ ೩ ಎಕರೆ ೩೦ ಗುಂಟೆ. ಕೊನೆಯದು ಇದು ಕಲ್ಲು ಹೊಲ ೧ ಎಕರೆ ೨೭ ಗುಂಟೆ. ಇದರಲ್ಲಿ ಎರಡು ನಂಬರುಗಳಿವೆ. ಮೇಲ್ ಭಾಗವು ಹೊಲ. ಕೆಳಭಾಗದಲ್ಲಿ ಮಾವಿನ, ಹುಣಿಸೆಯ ಗಿಡಗಳಿವೆ. ಉತ್ತಮ ಜಾತಿಯ ಮಾವಿನ ಗಿಡಗಳನ್ನು ನಮ್ಮ ಅಜ್ಜಂದಿರು ಹೆಚ್ಚಿರುವರು. ನಮ್ಮ ಬನದ ಹೆಣ್ಣಿನಂತಹ ಹೆಣ್ಣುಗಳು ಸಮೀಪದಲ್ಲಿ ಸಿಕ್ಕುವದಿಲ್ಲ. ಬಾಳೆಮಾವಿನ ಸೀಕರಣಿ ಬಾಳೆಯ ಹೆಣ್ಣಿನ ರಸದಂತೆ, ಜೇನು ಮಾವಿನ ಸೀಕರಣಿ ಜೇನು ತುಪ್ಪದಂತೆ, ಕರಿ ಗಿಡದ ಹೆಣ್ಣು ರಕ್ತದಂತೆ ಕೆಂಪು. ಈ ಹೆಣ್ಣುಗಳ ಸೀಕರಣಿಗೆ ಸಕ್ಕರೆ, ಬೆಲ್ಲ ಸೇರಿಸುವ ಅವಶ್ಯಕತೆಯಿಲ್ಲ. ಏಲಕ್ಕಿ ಮಾವು ಏಲಕ್ಕಿಯಂತೆ ವಾಸನೆಯುಳ್ಳದು. ಹುಣಿಸೆಯ ಹೆಣ್ಣಾದರೆ ಈ ಕಡೆಗೆ ತಿನ್ನಲಿಕ್ಕೆ ಜನರಿಲ್ಲ. ಅಷ್ಟು ಹೆಣ್ಣು. ಅಷ್ಟು ದೊಡ್ಡ ದೊಡ್ಡ ಮರಗಳು. ಪೂರ್ವದ ಕಡೆಯ ಗಿಡಗಳನ್ನು ನಾನೇ ಹೆಚ್ಚಿರುವೆ. ಹಳ್ಳದ ನೀರನ್ನು ಎತ್ತಿ ತಂದು ಹನಿಸಿ ನಾನೇ ಬೆಳೆಸಿರುವೆ. ಇಷ್ಟು ನಿನ್ನ ಉತ್ಪನ್ನ. ಈ ಕಡೆಯ ಎರಡು ಹೊಲಗಳನ್ನು ನನ್ನ ಸ್ವಂತ ಕರಾಮತಿಯಿಂದ ಗಳಿಸಿರುವೆ. ನೀನು ಇವುಗಳನ್ನು ಚೆನ್ನಾಗಿ ನೋಡಿಕೊಂಡು ಪೋದರೆ ಭೂದೇವಿ ನಿನಗೆ ಏನೂ, ಯಾವ ಬಗೆಯಿಂದಲೂ ಕೊರತೆ ಮಾಡಳು. ಹೊಲಗಳಿಂದ ಬೇಕಾದಷ್ಟು ಕಾಳು ಕಡಿಗಳು ಬರುವವು. ತೋಟಗಳಿಂದ ಮೇಲ್ ಖರ್ಚಿಗೆ ಹಣವು ಬರುವದು. ಒಂದಿಷ್ಟು ಬುದ್ಧಿಯನ್ನು ತೋರಿಸಿದರೆ ಊರಿಂದ ಮಾನ-ಸನ್ಮಾನ ಸಿಕ್ಕುವದು. ಇದು ನಿನ್ನ ವಿವೇಕ ಶಕ್ತಿಯನ್ನು ಅವಲಂಬಿಸಿದೆ. ನೋಡು!” ಎಂದು ನುಡಿದು ತುಂಬಿದ ಬಾಯಿ ರಸವನ್ನು ಉಗುಳಲು ಎದ್ದರು.

ರಾಜಣ್ಣನು ತಂದೆಯ ಮಾತನ್ನು ಕೇಳುತ್ತಿದ್ದನು.

ಅಪ್ಪಾರಾಯರು ತಿರುಗಿ ಬಂದು—“ರೈತರು ಮಹಾ ಫಟಿಂಗರು. ಯಜಮಾನನ ಕಣ್ಣು ತಪ್ಪಿಸಿ ಬೇಕಾದಂತೆ ನಡೆಯುವರು. ಅವರನ್ನು

ನೂರು ಕಣ್ಣುಗಳಿಂದ ಪರೀಕ್ಷಿಸಬೇಕು. ಒಮ್ಮೆ ಗದರಿಸಬೇಕು. ಒಮ್ಮೆ ಉಬ್ಬಿಸಬೇಕು. ಒಬ್ಬನ ಬೆನ್ನು ತಟ್ಟಿ ಒಬ್ಬನನ್ನು ತುಳಿದು ನಿಲ್ಲಬೇಕು. ಮುಂದೆ ಅವನನ್ನೂ ತುಳಿಯಬೇಕು. ಒಳ್ಳೆಯವನ ಕೂಡ ಒಳ್ಳೆಯವನಾಗಿ ಇರಬೇಕು. ಮೊಂಡ ರೈತನನ್ನು ಪೇಚಿನಲ್ಲಿ ಹಿಡಿಯಬೇಕು. ಅವನ ಗೋಳಾಟವನ್ನು ಹತ್ತು ಜನರಂತೆ ನಿರೀಕ್ಷಿಸಬೇಕು. ಅವನು ಅಸಹಾಯನಾದನೆಂದು ಕಂಡು ಬಂದ ಮೇಲೆ ಧರ್ಮದೇವತೆಯಂತೆ ಅವನ ಬಳಿಗೆ ಹೋಗಿ ಸಹಾಯಮಾಡಿ ಉಳಿಸಬೇಕು. ಅಂದರೆ ಯಜಮಾನನಲ್ಲಿ ಭಕ್ತಿ, ಭಯ ಎರಡೂ ಉಳಿಯುವವು.” ಒಂದಿಷ್ಟು ಆಯಾಸವಾಗಲು ನಿಂತರು.

ರಾಜಣ್ಣನು ಎಲ್ಲವನ್ನೂ ಗ್ರಹಿಸುವಂತೆ ಸುಮ್ಮನಿದ್ದನು.

“ಆಡವಿಯಲ್ಲಿ ಅಷ್ಟು ಹೊಲವಾದರೆ ಊರಲ್ಲಿ ಇದೊಂದು ಮನೆ. ನಿನ್ನಜ್ಜ ಇಷ್ಟು ದೊಡ್ಡ ಮನೆಯನ್ನು ಕಟ್ಟಿಸಿರಲಿಲ್ಲ. ಪ್ರಸಂಚ ಬೆಳೆದಂತೆ ನಾನೇ ವಿಸ್ತರಿಸಿರುವೆ. ಇಷ್ಟು ದೊಡ್ಡ ಮನೆ ಊರಲ್ಲಿ ಮತ್ತಾರಿಲ್ಲ. ತಾಲೂಕಿನ ಪೌಜದಾರರು, ಮಾಮಲೆ ದಾರರು, ಒಂದು ಸಲ ಕಲೆಕ್ಟರರು ಇಲ್ಲಿಯೆ ನಿಂತು ಊಟ ಮಾಡಿರುವರು. ಹಾಲು ಕುಡಿದಿರುವರು. ಹೆಣ್ಣು ತಿಂದಿರುವರು. ಉತ್ತರಾದಿ ಮಠದ ಸ್ವಾಮಿಗಳು ಇದೇ ನಮ್ಮ ಮನೆಯ ಅಂಗಳದಲ್ಲಿ ತಮ್ಮ ರತ್ನ ಮಂಟಪವನ್ನು ಕೂಡಿಸಿ ಮೂರು ದಿನ ಒಂದೇ ಸವನೆ ಪೂಜೆ ಮಾಡಿ ತೀರ್ಥ-ಪ್ರಸಾದ ಸೇವಿಸಿರುವರು. ನಮ್ಮೂರು ಖಾದಿಯ ಕೇಂದ್ರ ಎದ್ದ ಸಮಯದಲ್ಲಿ ದೇಶಭಕ್ತರಾದ, ಮಹಾತ್ಮಾ ಗಾಂಧೀಜಿಯವರ ಪಟ್ಟಿ ಶಿಷ್ಯರಾದ ಜಮನಾಲಾಲ ಬಜಾಜರು ಊರ ಪ್ರತಿಷ್ಠಿತರ ಸಂಗಡ ಇಲ್ಲಿಯೇ ಊಟ ಮಾಡಿ, ಅಂದಿನ ರಾತ್ರಿಯನ್ನು ಇಲ್ಲಿಯೇ ಕಳೆದಿರುವರು. ಇಷ್ಟು ಮರ್ಯಾದೆಯ ಮನೆಯಲ್ಲಿ ನೀನು ಹುಟ್ಟಿರುವೆ. ಆ ಮನೆಯ, ಕುಲದ ಮರ್ಯಾದೆಯನ್ನು ಕಾಯ್ದುಕೊಂಡು ಹೋಗುವದು ನಿನ್ನ ಕೆಲಸ.” ಎಂದು ಉಪದೇಶವನ್ನು ಮುಗಿಸಿ ಸುಮ್ಮನಾದರು.

ರಾಜಣ್ಣನು ತಂದೆಯ ಉಪದೇಶವನ್ನು ಕೇಳುತ್ತ ಕುಳಿತಿದ್ದನು.

“ರಾಜಣ್ಣ ಏನೆಂದೆ ?”

“ನಿಮ್ಮ ಸಹಾಯದಿಂದ ಎಲ್ಲವನ್ನು ಕಲಿತು ನೀವು ಹೇಳಿದಂತೆ ನಡೆಯುವೆ.”

“ನಿನ್ನ ಸಂಬಂಧ ಕೆಲವು ಇಲ್ಲದ-ಸಲ್ಲದ ಮಾತುಗಳನ್ನು ಕೇಳಿರುವೆ.”

“ಅವೆಲ್ಲ ಹುಟ್ಟಿಸಿದ ಮಾತುಗಳು. ನೀವು ನಂಬಬೇಡಿರಿ.”

“ಹಾಗೆ ಹುಟ್ಟಿಸದಂತೆಯೇ ನಡೆಯಬೇಕು.”

“ನಮ್ಮ ಮೇಲೆ ಕೆಲವರು ಬೇಕೆಂತಲೇ ಬೆಂಕಿಯನ್ನು ಕಾರುವರು.”

“ಕಾರಲಿ ಒಂದಿಲ್ಲೊಂದು ದಿನ ಅವರ ಬೆಂಕಿ ತಣ್ಣಗಾಗುವದು.”

“ನಾನು ನೀವು ಹೇಳಿದಂತೆ ಕೇಳುವೆ.”

“ಇದೇ ಬೇಕು ರಾಜಣ್ಣ.”

ಒಳಗಿನಿಂದ “ರಾಜಣ್ಣ. ರಾಜಣ್ಣ !” ಎಂದು ಕೂಗಿದರು.

“ಏನು ? ನೋಡು.” ಅಪ್ಪಾರಾಯರು ನುಡಿದರು.

ರಾಜಣ್ಣನು ಒಳಗೆ ಹೋಗಿ, ತಿರುಗಿ ಬಂದು ನಿಂತನು.

“ಏನು ?” ಎಂದು ಕೇಳಿದರು.

“ಏನಿಲ್ಲ.” ಮುಖವನ್ನು ಹೊರಳಿಸಿದನು

“ಅದೇನು ?”

“ಅವನು ಬಂದಳು.”

“ಸ್ತ್ರೀ ರತ್ನ. ಹೆಣ್ಣುಮರಿ. ಕೊನೆಗೆ ಅಕ್ಕಾಮರಿಯು ಪಾರಾದಳು. ಬೆಳಗಿನಿಂದ ಗೋಳಾಡುತ್ತಿದ್ದಳು. ದೇವರು ಪಾರು ಮಾಡಿದನು. ಎಂಥ ಸುಂದರ ಕೂಸು. ಅಕ್ಕಾಮರಿಯ ಬಾಯಿಂದ ಕಳಚಿ ಬಿದ್ದಂತಿದೆ. ಬಹಳ ಮುದ್ದು ! ಬಹಳ ಮಾಟ ! ಪಿಟ್ಟೀದ ಗೊಂಬೆಯಾಗಿದೆ.” ಎಂದು ರಾಜಣ್ಣನ ತಾಯಿಯಾದ ಅವ್ವಕ್ಕನು ಒಂದೇ ಉಸಿರಿನಿಂದ ನುಡಿದಳು.

ರಾಜಣ್ಣನು ಮೀಸೆಯಲ್ಲಿಯೇ ನಕ್ಕನು.

“ಇಂದು ನೀನು ತಂದೆಯಾದೆ ರಾಜಣ್ಣ !”

“ಅಹುದು ರಾಜಣ್ಣ. ಅಪ್ಪನ ಸಿಂಹಾಸನವನ್ನು ಇಂದು ನೀನು ಕಸಿದುಕೊಂಡೆ.” ಎಂದು ಅಪ್ಪಾರಾಯರು ನಗ ಹತ್ತಿದರು.

“ಅಪ್ಪಾ ಬಾ....!” ಅವ್ವಕ್ಕನೂ ನಗ ಹತ್ತಿದಳು.

“ಇರಲಿ ಬಿಡು ಅವ್ವಾ....”

“ನೀವು ಬಾಳಂತಿಯ ಸಾಮಾನುಗಳನ್ನು ಇನ್ನೂ ತಂದಿಲ್ಲ. ಸೊಸೆಯು ತಾಯಿಯಾದಳು. ನಿಮ್ಮ ಕೆಲಸದ ದರಬಾರದಲ್ಲಿ ಮನೆಯವರನ್ನು ನೋಡಲು ವೇಳೆಯೇ ಉಳಿಯುವದಿಲ್ಲ. ಇನ್ನಾದರೂ ತೆಗೆದುಕೊಂಡು ಬನ್ನಿರಿ.” ಅವ್ವನು ನುಡಿದಳು.

“ಹೋದ ಸಂತೆಗೆ ತರಿಸಿರುವೆ. ನೀನೇ ತೆಗೆದು ಇಟ್ಟಿರುವೆ.”

“ಹೋದ ಸಂತೆಯ ಗಂಟಿನಲ್ಲಿ ಬಾಳಂತಿಯ ಸಾಮಾನುಗಳಿರುವವೇ ! ಇನ್ನೂ ನಾನು ಬಿಚ್ಚಿಯೇ ಇಲ್ಲ.”

“ನಿನ್ನಂತಹ ಮರವ ಗೇಡಿ ನೀನೇ ಸರಿ. ಇದು ಹಿಡಿ ಕಸ್ತೂರಿಯ ಬಾಟಲಿ. ವಿಳ್ಯದ ಎಲೆಗಳು ಬಚ್ಚಲ ಮನೆಯ ಉಸುಕಿನಲ್ಲಿರುವವು ” ಎಂದು ಕಸ್ತೂರಿಯ ಬಾಟಲಿಯನ್ನು ಕೊಟ್ಟರು. ಅವ್ವಕ್ಕನು ತೆಗೆದುಕೊಂಡು ಒಳಗೆ ಹೋದಳು.

“ರಾಜಣ್ಣ ಇಂದು ರಾತ್ರಿ ಆಚಾರ್ಯರಿಗೆ ಬರವೇಳು.”

“ಏಕೆ ?”

“ರಾತ್ರಿ ಸೂಕ್ತಕ್ಕೆ. ಹೆಸರಿಡುವ ದಿನ ಸತ್ಯನಾರಾಯಣನ ಪೂಜೆಯಾಗಲಿ. ಸಕ್ಕರೆಯನ್ನು ಹಂಚಿರಿ. ಏನೇ ಒಳಗೆ ಹೋದೆ ಏನು ?”

“ಅವ್ವಾ ಇಲ್ಲಿ ಬಾ.”

ಅವ್ವಕ್ಕನು ಬಂದಳು.

“ರಾಜಣ್ಣ ನೀನು ಹೋಗು. ಕೋಟಿಗೇರವನ ಅಂಗಡಿಯಿಂದ ಒಂದು ಮಣ ಸಕ್ಕರೆಯನ್ನು ತೆಗೆದುಕೊಂಡು ಬಾ.”

“ಒಂದು ಮಣ!”

“ಹೌದು. ಊರೊಳಗಿನ ನಮ್ಮ ಪರಿಚಯದ ಎಲ್ಲರ ಮನೆಗೆ ಮುಟ್ಟಿಸಬೇಕು. ನೀನುಹೋಗು.”

ರಾಜಣ್ಣನು ಒಬ್ಬ ಹಳಬನನ್ನು ಕರೆದುಕೊಂಡು ಹೋದನು.

“ಏಕೆ ಕರೆದಿರಿ?” ಅವ್ವಕ್ಕ ಕೇಳಿದಳು.

“ನಾನು ಕೂಸನ್ನು ನೋಡಲೇನು? ಬಹಳ ದಿನಗಳಿಂದ ಮನೆಯಲ್ಲಿ ಸಣ್ಣ ಮಕ್ಕಳು ಇರಲಿಲ್ಲ.”

“ಇನ್ನೊಂದಿಷ್ಟು ನಿಲ್ಲಿರಿ. ಅಲ್ಲಿಯ ಹೊಲಸು ತೆಗೆಯ ಬೇಕಾಗಿದೆ.”

“ಏನೇ ದನಿಯೇ ಕೇಳವೊಲ್ಲದು! ಅತ್ತಿತೋ ಇಲ್ಲವೋ?”

“ಅಳದೇನು? ಬಾಯಿಯನ್ನು ಅಡಿಸುವದು ನಿಲ್ಲಲಿ. ಎಲ್ಲವೂ ಕೇಳುವದು. ಕೇಳಿರಿ. ಕೇಳಿರಿ....”

ಅಪ್ಪಾರಾಯರು ದವಡೆಗಳನ್ನು ಕೂಡಿಸಿದರು. ಕಿವಿಗಳನ್ನು ಅರಳಿಸಿದರು. ಲಾಲಿಸುತ್ತ “ಅಹುದಲ್ಲ! ಎಷ್ಟು ಕೋಮಲನಾಗಿದೆ. ಎಲ್ಲಮ್ಮನ ಕಾಲಗೆಜ್ಜೆಯಂತೆ ಎಷ್ಟು ಕೋಮಲ!” ಎಂದು ಮೀಸೆಯಲ್ಲಿ ಮುಗುಳುನಗೆಯ ಮಲ್ಲಿಗೆಯನ್ನು ಚಿಮ್ಮಿದರು.

ಚಿನ್ನಯ್ಯನ? ತೇಜೋವಧೆಯು ಸರದಿಯ ಸಾಲಿನಂತೆ ಸಾಗಿತ್ತು. ಅವನಲ್ಲಿ ಹಣವಿದ್ದಿತು. ಕೆಲಜನರ ಬೆಂಬಲವಿದ್ದಿತು. ತಾಲೂಕಿನವರೆಗೂ ಹಣವನ್ನು ಸುರಿದು ಹಿಡಿದ ಕೆಲಸವನ್ನು ಮಾಡೇನೆಂಬ ಹೆಮ್ಮೆ ಇದ್ದಿತು. ಮೈಯಲ್ಲಿ ಇನ್ನೂ ಬಿಸಿರತ್ತವಿದ್ದಿತು. ಆದರೆ ಪ್ರತಿ ಸ್ಪರ್ಧಿಯಾಗಿ ಗೌಡರು ಬಂದರೆ ಚಲವಿಚಲಿತನಾಗುತ್ತಿದ್ದನು. ಗೌಡರಿಗೆ ಊರಲ್ಲಿ ಪ್ರತಿಷ್ಠೆ. ತಾಲೂಕಿನಲ್ಲಿ ವಸೀಲಿ. ಮೇಲೆ ಕಚೇರಿಯಲ್ಲಿ ತಮ್ಮ ಜಾತಿಯ ಒಬ್ಬಬ್ಬರು ಸಣ್ಣ ಪುಟ್ಟ ಅಧಿಕಾರಿಗಳು. ಅವರಿಗೆ ಕಾಯದೆಯಂತೆಯೇ ನಡೆದು ಕೆಲಸವನ್ನು ಸಾಧಿಸಿಕೊಳ್ಳುವ ಪೂರ್ವಾನುಭವದ ಹತೋಟಿ. ಇದರಿಂದ ಒಕ್ಕಲ ಮಕ್ಕಳಲ್ಲಿ ಅವರ ಬಗ್ಗೆ ಇದ್ದ ಪೂಜ್ಯ ಭಾವನೆ ಕಡಮೆಯಾಗಿರಲಿಲ್ಲ. ಚಿನ್ನಯ್ಯ, ಗೌಡರ ಪಾರುಸತ್ಯಕ್ಕೆ ವಾನು ಮಾರ್ಗವನ್ನು ಹಿಡಿಯಬೇಕಾಯಿತು. ಬೇರೆದಾರಿ ಇರಲಿಲ್ಲ. ಅದಕ್ಕಾಗಿ ಜಟ್ಟರನ್ನು ಹುರಿದುಂಬಿಸಿದ್ದನು. ನಾಲ್ಕಾರು ಸಾರೆ ಕರೆಸಿ ತಿನ್ನಿಸಿದ್ದನು. ಕೈ ಬೆಚ್ಚಿಗೆ ಮಾಡಿದ್ದನು. ಮಾತಿನಿಂದ ಅವರ ಗಡ್ಡ-ತುಟೆಗಳನ್ನು ಹಿಡಿದಿದ್ದನು. ಆದರೆ ಅವರು ಕೆಲದಿನ ನಿಲ್ಲಿರಿ. ಇನ್ನೆರಡು ದಿನ ಹೋಗಲಿ. ಗೌಡರು ಎಚ್ಚರದಿಂದ ಇರುವವರೆಗೆ ಈ ಕೆಲಸ ಆಗದು. ಅವರು ಮೈ ಮರೆಯಲಿ. ಎಲ್ಲ ಮಾಡುವೆವು. ನಿಮಗೆ ವಚನ ಕೊಟ್ಟ

ಮೇಲೆ ಮಾಡಿಯೇ ತೀರುವೆವು. ಎಂದು ನುಡಿಯುತ್ತಿದ್ದರು.

“ನೀವು ಒಪ್ಪಿ ಈಗ ಮೂರು-ನಾಲ್ಕು ತಿಂಗಳಾಯಿತು.”
ಚಿನ್ನಯ್ಯ ಕೇಳಿದನು.

“ಅಹುದು. ಇದೇನು ದೊಡ್ಡ ಮಾತು.”

“ನಾಲ್ಕು ತಿಂಗಳೆಂದರೆ ಕಡಮೆಯೇ?”

“ರಾಯರೇ ಬಗರನಾಳದ ಗುಜ್ಜರ ಮನೆಯನ್ನು ಲಾಟಿ ಮಾಡಲು ಲ ತಿಂಗಳ ಹಾದಿಯನ್ನು ನೋಡಿದೆವು. ಇಂದು ರಾತ್ರಿ ತಲೆಯಲ್ಲಿ ವಿಚಾರ ಬಂದರೆ ನಾಳೆ ರಾತ್ರಿಯ ಹೊರಡಬಹುದೇ! ಮನೆಯನ್ನು ಒಡೆಯುವ ಪೂರ್ವದಲ್ಲಿ ಎಲ್ಲ ದಿಕ್ಕುಗಳಿಂದ ಅದರ ಪರೀಕ್ಷೆ ಮಾಡಬೇಕಾಗುವದು.”

“ಅಂದರೆ!”

“ನಾವು ಒಡೆಯುವ ಮನೆಯ ಕಲ್ಲುಗಳನ್ನು ಎಣಿಸುವೆವು. ಗೋಡೆಯನ್ನು ಅಳಿಯುವೆವು. ಬಾಗಿಲುಗಳ ಲೆಕ್ಕ ಹಾಕುವೆವು. ಅಕ್ಕ ಪಕ್ಕದ ಮನೆಗಳನ್ನು ನೋಡುವೆವು. ಅವುಗಳಲ್ಲಿ ವಾಸಿಸುವ ಗಂಡು-ಹೆಣ್ಣುಗಳ ಸ್ವಭಾವವನ್ನು ತಿಳಿಯುವೆವು. ಮನೆಯ ಕಿಂಡಿ-ಕಿಡಿಗಳ ಎಣಿಕೆ ಹಾಕುವೆವು. ಅಲ್ಲಿ ಮಲಗುವ ಕೂಲಿ-ನಾಲಿಗಳ ಮುಖವನ್ನು ನೋಡಿಕೊಳ್ಳುವೆವು. ಬಾಗಿಲುಗಳ ಚಿಲಕ-ಕೊಂಡಿಗಳ ಕ್ರಮವನ್ನು ತಿಳಿಯಬೇಕು. ಕಳವು ಮಾಡುವ ಮನೆಯ ಹೆಬ್ಬ-ಸೋಬಾನಗಳನ್ನು ನೆನಪಿನಲ್ಲಿಡಬೇಕು. ಕೊನೆಗೆ ನಾವೆಲ್ಲರೂ ಕೂಡಿ ನಿರ್ಣಯಿಸಬೇಕು. ದಿನವನ್ನು ಗೊತ್ತುಮಾಡಬೇಕು. ಒಳಗೆ ಹೋಗುವವರು ಯಾರು, ಹೊರಗೆ ನಿಲ್ಲುವವರು ಯಾರು, ದೂರ ಇರುವವರು ಯಾರು? ಓಡಿ ಹೋಗುವವರು ಯಾರು, ಯಾವ ದಿಕ್ಕಿಗೆ ಹೋಗಬೇಕು, ಪುನಃ ಎಲ್ಲಿ ಕೂಡಬೇಕು? ಇಷ್ಟೆಲ್ಲ ಆದಮೇಲೆ ಕಳವು, ತುಡುಗು, ದರವಡೆ! ಗುಂಡು ಹಾರಿದಂತೆ ಕೆಲಸವಾದರೆ ಊರಲ್ಲಿ ಬದುಕುವುದುಂಟೇ!”
ಎಂದು ನುಡಿದನು.

ಅವನು ಒಪ್ಪಿಕೊಂಡ ಕೆಲಸದ ಹಿಂದೆ ಇಷ್ಟು ಆಲೋಚನೆ,

ತಂತ್ರ, ಮಂತ್ರ ಇರುವದೆಂದು ಚಿನ್ನಯ್ಯನು ತಿಳಿದಿರಲಿಲ್ಲ ಅವನ ಸುದೀರ್ಘ ಭಾಷಣವನ್ನು ಕೇಳಿ “ಬೇಗನೆ ಮುಗಿದು ಸಂತೋಷ ಪಡಬೇಕೆಂದಿರುವೆನು ಧೂಮ!” ಎಂದು ಮೆಲ್ಲಗೆ ನುಡಿದನು.

“ಇನ್ನಷ್ಟು ದಿನ ತಾಳಿರಿ. ಮಾಡುವೆವು.” ಎಂದು ನುಡಿಮನಮಸ್ಕರಿಸಿ ಹೋದನು ಧೂಮ.

ವಿಕೃತಮಾರ್ಗದಿಂದ ಹರಿವ ಚಿನ್ನಯ್ಯನ ವಿಚಾರಧಾರೆ ಮತ್ತೆ ಆಲೋಚಿಸಹತ್ತಿತು. ಆದರೆ ಕೊನೆಮೊದಲಿಲ್ಲ. ಸಾಗಿಸಾಗಿ ಮತ್ತೆ ತಿರುಗಿ ಬಂದಿತು. ಆದರೂ ಕೆಲದಿನಗಳ ಹಿಂದೆ ಒಂದು ಕೆಲಸವನ್ನು ಮಾಡಹೇಳಿದ್ದನು. ಅದರ ಫಲಿತಾಂಶವನ್ನು ನಿರೀಕ್ಷಿಸಬೇಕೆಂದು ಫಕ್ಕನೆ ನೆನಪಾಯಿತು. ಸೂರ್ಯನು ಪಶ್ಚಿಮಕ್ಕೆ ಇಳಿಯುತ್ತಿದ್ದನು. ಬಟ್ಟೆಬರೆಗಳನ್ನು ತೊಟ್ಟುಕೊಂಡನು. ಕುದುರೆಗೆ ಥಡಿಯನ್ನು ಎರಿಸಿದನು. ನಂದಿಯ ಹಾದಿಯನ್ನು ಹಿಡಿದನು. ತಾಸೆರಡು ತಾಸಿನಲ್ಲಿ ಹಳ್ಳಿಯನ್ನು ಮುಟ್ಟಿದನು. ದೊಡ್ಡಪ್ಪನ ಮನೆಯ ಮುಂದೆ ಕುದುರೆಯನ್ನು ನಿಲ್ಲಿಸಿ—

“ಇರುವನೇ?” ಎಂದು ಕೂಗಿದನು.

ದೊಡ್ಡಪ್ಪನು ಹಿತ್ತಿಲಲ್ಲಿ ಹಗ್ಗವನ್ನು ಹೊಸೆಯುತ್ತಿದ್ದನು. ಕುದುರೆಯನ್ನು ಕಂಡು, ನಾರುಪಾಚಿಗಳನ್ನು ಹಿಡಿದುಕೊಂಡು ಹೊರಗೆ ಬಂದು ನಮಸ್ಕಾರವನ್ನು ಹೇಳಿ ಸ್ವಾಗತಿಸಿದನು. ಚಿನ್ನಯ್ಯನು ಇಳಿದು ಒಳಗೆ ಪಡಸಾಲೆಯಲ್ಲಿ ಹಾಸಿದ ಕಂಬಳಿಯ ಮೇಲೆ ಮಂಡಿಸಿದನು. ದೊಡ್ಡಪ್ಪನು ಕುದುರೆಯನ್ನು ಕಟ್ಟಿ ಹುಲ್ಲು ಹಾಕಿ, ಥಡಿ ಇಳಿಸಿ ಎದುರು ಬಂದು ಕುಳಿತನು.

“ದೊಡ್ಡಪ್ಪ ರೂಪಾಯಿಯನ್ನು ಕೂಡಿಸಿದೆಯೋ ಇಲ್ಲವೋ?”

“ಬಳ್ಳೊಳ್ಳಿಯನ್ನು ಮಾರಿ ನಿಮ್ಮ ಹಣ ಕೊಡುವೆ. ಇನ್ನೊಂದು ಹದಿನೈದು ದಿನಗಳು ಹೋಗಲಿ.”

“ಅಲ್ಲ. ನನ್ನ ಹಣದ ಅಡಚಣೆಯನ್ನು ನೀನು ನೋಡಬೇಕು ದೊಡ್ಡಪ್ಪ!”

“ನೋಡಿರುವೆ ಸಾವುಕಾರರೇ ! ಬಳ್ಳೊಳ್ಳಿ ಮಾರಿದ ಮೇಲೆ ನಿಮ್ಮ ಹೆಣದಲ್ಲಿಯ ಒಂದು ದುಡ್ಡು ಇಟ್ಟುಕೊಳ್ಳುವದಿಲ್ಲ. ನಿಮ್ಮ ಮನೆಯವರಿಗೆ ತಂದು ಮುಟ್ಟಿಸುವೆ ”

- “ನೋಡು !”

“ನಿಜವಾಗಿ. ಬಸವಣ್ಣನ ಆಣೆ ಎಂದರೂ ಮುಟ್ಟಿಸುವೆ.”

“ಆಗಲಿ. ಪುಟ್ಟವ್ವನ ಹೆಣಕ್ಕೆ ಏನು ಮಾಡಿದೆ ?”

“ಈ ವರುಷ ಆಗುವದಿಲ್ಲವೆಂದು ಸ್ಪಷ್ಟ ಹೇಳಿರುವೆ.”

“ಅದಕ್ಕೆ ಅವಳು ಏನೆಂದಳು ?”

“ನೀನು ಕೊಡದಿದ್ದರೆ ನಿನ್ನ ಹೊಸ್ತಿಲ ಮುಂದೆ ಉಪವಾಸ ಬಿದ್ದು ಸಾಯುವೆನೆಂದು ಹೇಳಿರುವಳು.”

“ಹೋಗಲಿ. ನೀನು ಕೊಡಲೇಬೇಡ.”

“ಕೊಡುವದುಂಟೇ !”

“ಸಾಯಲಿ ಒಂದು ಪೀಡೆಯಾದರೂ ಹೋದೀತು.”

“ನೋಡಿರಿ ! ಒಂದು ಕಾಸು ಕೊಡುವದಿಲ್ಲ.”

“ಒಳ್ಳೇದು ನಾನು ಹೋಗುವೆ.”

“ಹಾಲು ಕಾಯಲಿಕ್ಕೆ ಇಟ್ಟಿರುವೆನು.”

“ಬೇಡ. ನನಗೆ ಬೇರೆ ಕೆಲಸವಿದೆ.” ಎಂದು ನುಡಿದು ಕುದುರೆಯನ್ನು ಹತ್ತಿ ಮೆಲ್ಲಗೆ ಸಾಗಿದನು. ೭-೮ ಹೆಜ್ಜೆ ನಡೆದಿರ ಬೇಕು. ಒಂದು ಹುಡುಗಿಯು ಓಡುತ್ತ ಬಂದು ಕುದುರೆಯ ಮುಂದೆ ನಿಂತಿತು.

“ನೀನು ಯಾರು ! ಕುದುರೆಯ ಕಾಲಲ್ಲಿ ಸಿಕ್ಕು ಸಾಯ ಬೇಕೆಂದಿರುವೆ ಏನು ?” ಎಂದು ಗದರಿಸಿದನು.

“ಪುಟ್ಟವ್ವನವರು ನಿಮ್ಮನ್ನು ಕಾಣಬೇಕೆಂದಿರುವರು. ನಿಮಗೆ ವೇಳೆ ಇದೆಯೇ ? ಎಂದು ಕೇಳಿರುವರು.” ಎಂದು ಚಿನ್ನಯ್ಯನವರನ್ನು ಉದ್ದೇಶಿಸಿ ನುಡಿಯಿತು.

“ಅವರಿಗೆ ನಾನು ಬಂದುದು ಹೇಗೆ ಗೊತ್ತು ?”

“ಹೆಳ್ಳದಿಂದ ನೀರು ತರುವ ಮುಂದೆ ನಿಮ್ಮ ಕುದುರೆಯನ್ನು ನೋಡಿದರಂತೆ.”

“ಈಗ ಅವರು ಎಲ್ಲಿರುವರು?”

“ಇದೇ ಓಣಿಯ ತುದಿಯಲ್ಲಿರುವರು? ನೋಡಿರಿ. ಅಲ್ಲಿ ನಿಂತಿರುವರು.”

“ನಾನು ಬರುವೆನೆಂದು ಹೇಳು.”

ಹುಡುಗಿಯು ಹೋದಳು.

ಚಿನ್ನಯ್ಯನ ಕುದುರೆ ಮುಂದೆ ಸಾಗಿತು. ‘ಏನು ಕೆಲಸ ವಿರಬೇಕು?’ ಎಂದು ಆಲೋಚಿಸುತ್ತ ಫಕೀರನ ಮನೆಗೆ ಬಂದನು. ಫಕೀರನು ಬರಮಾಡಿಕೊಂಡನು.

“ಪುಟ್ಟವನವರು ನಿಮ್ಮನ್ನು ಹುಡುಕುತ್ತಿದ್ದರು.”

“ಅಹುದು.”

“ಹೋಗಿ ಬನ್ನಿರಿ. ಏನು ಅಡಚಣೆಯೋ? ಇಲ್ಲಿ ಒಬ್ಬರ ಮುಂದೂ ಬಾಯಿ ತೆಗೆದವರಲ್ಲ. ಕೈ ಮುಂದೆ ಮಾಡಿದವರಲ್ಲ.”

“ಮತ್ತೇನಿರುವದು! ಹೋದ ವರುಷ ಇಸಿದುಕೊಂಡ ನೂರು ರೂಪಾಯಿಗಳನ್ನು ಇನ್ನೂ ಮುಟ್ಟಿಸಿಲ್ಲ. ಈಗ ಮತ್ತೆ ಹಣ ಬೇಕಾಗಿದ್ದೀತು!”

“ದೊಡ್ಡವ್ವ ಹೋದ ವರುಷದಿಂದ ಲಾವಣಿಯ ಹಣವನ್ನು ಕೊಟ್ಟಿಲ್ಲ. ಇಲ್ಲಿಯ ಆಕೆಯ ಬಳಗದವರು ನೋಡುವದಿಲ್ಲ. ಪಾಪ ಹೇಗೆ ಬದುಕಬೇಕು! ಆದರೂ ನಿಮ್ಮ ಸಾಲದ ಹಣದಿಂದ ಇನ್ನೂ ಜೀವದಿಂದ ಇರುವಳು.”

“ಹಾರುವರ ಹೆಂಗಸರು ನಿಮ್ಮಂತೆ ರೊಟ್ಟಿ, ನೂಚ್ಚು ತಿನ್ನು ವದಿಲ್ಲ. ಅವರಿಗೆ ಅಕ್ಕಿಬೇಕು. ತುಪ್ಪಬೇಕು. ಬೇಳೆಬೇಕು. ಬೆಲ್ಲಬೇಕು. ಹೆಬ್ಬ-ಹುಣ್ಣಿವೆಗೆ ಹೋಳಿಗೆ-ಕಡಬುಬೇಕು. ಅವರು ಒಂದು ಹೊತ್ತು ತಿಂದರೂ ನಿಮ್ಮ ನಾಲ್ಕು ದಿನದಷ್ಟು ಉಣ್ಣುವರು. ಅದಕ್ಕೆ ಅವರ ಮುಖದ ಮೇಲೆ ಬೆಳಕಿರುವದು. ಮಾತಿನಲ್ಲಿ ಸಕ್ಕರೆ

ಇರುವುದು. ನಿಮ್ಮಂತೆ ಕತ್ತಲೆಯ : ತಿಯಾಗಲಿ, ಒಣಗಿದ
ಒರಟು ಮಾತುಗಳಾಗಲಿ ಇರುವದಿಲ್ಲ. ತಿಂದರೆ ಅದನ್ನೇ ತಿನ್ನುವರು.
ಇಲ್ಲದಿದ್ದರೆ ಉಪವಾಸ ಸಾಯುವರು.”

“ಅವರದು ಅವರಿಗೆ. ನಮ್ಮದು ನಮಗೆ ಚಿನ್ನಯ್ಯನವರೇ !”

ಚಿನ್ನಯ್ಯನು ಅಲ್ಲಿಂದ ಹೊರಟು ಪುಟ್ಟವ್ವನ ಮನೆಯ ಕಡೆಗೆ
ಸಾಗಿದನು. ಪುಟ್ಟವ್ವನು ಕಟ್ಟಿಯಮೇಲೆ ಕುಳಿತಿದ್ದಳು. ಅಯ್ಯನವರ
ಬರವನ್ನು ಕಂಡು ಸಾವರಿಸಿಕೊಂಡು ಎದ್ದುನಿಂತು ಒಳಗೆ ಬರಲು
ಹೇಳಿದಳು. ಚಿನ್ನಯ್ಯನು ಹಾಸಿದ ಹುಲ್ಲಿನ ಚಾಪೆಯ ಮೇಲೆ
ಕುಳಿತನು. ದೂರದಲ್ಲಿ ಎದುರು ಪುಟ್ಟವ್ವನು ಕುಳಿತಳು.

“ನೀವು ಬಂದುದು ನನಗೆ ಗೊತ್ತಾಯಿತು. ಅದಕ್ಕೆ ಕಾಣ
ಬೇಕೆಂದು ಹೇಳಿಕಳಿಸಿದ್ದೆ.”

“ಗೊತ್ತಾಯಿತು. ಅದಕ್ಕೆ ಬಂದಿರುವೆ. ಏನು ?”

“ಏನು ಹೇಳಬೇಕು ! ನನ್ನ ಬವಣೆಯನ್ನು ಕೇಳಲು ನೀವೊಬ್ಬ
ರಾದರೂ ಇರುವಿರಿ. ಇದೇ ನನ್ನ ಸುದೈವ.”

“ನಿಮ್ಮ ಭಾವ-ಮೈದುನರು ಇರುವರು.”

“ಇರುವರು. ನನ್ನ ಸಾವಿನ ದಿನಗಳನ್ನು ಎಣಿಸುತ್ತಿರುವರು.”

“ಹೀಗೇ ?”

“ಅದನ್ನೇನು ಮಾಡುವಿರಿ. ಇಂದಿಗೆ ಅವರು ನನ್ನ ಕಡು
ವೈರಿಗಳು.”

“ಹಾಗಾದರೆ ಮತ್ತೇನು ?”

“ದೊಡ್ಡಪ್ಪ ನನ್ನ ರೈತ. ನೀವು ಬಲ್ಲಿರಿ. ಗಂಡ ಸತ್ತಮೇಲೆ
ಭಾವ-ಮೈದುನರ ಮನೆಯಲ್ಲಿಯೇ ನಿಂತೆನು. ಆದರೆ ಅವರ ಹೆಂಡರ
ಕಾಟ ಮಿತಿಮೀರಿತು. ನಾನು ಅಡಿಗೆಯವಳೆಂದೇ ತಿಳಿದರು. ಮಕ್ಕಳು
ಮರಿಗಳು ಸಹ ನನ್ನನ್ನು ಹಾಗೆಯೇ ಕರೆಯ ಹತ್ತಿದವು. ನನ್ನ
ಕಾಟವನ್ನು ಭಾವ ಮೈದುನರು ಕಾಣುತ್ತಿರಲಿಲ್ಲ. ಕೇಳುತ್ತಿರಲಿಲ್ಲ.
ಮಗಳ ಮನೆಯಲ್ಲಿ ಹೋಗಿ ನಿಲ್ಲಲು ನನಗೆ ಮನಸುಬಾರದು. ನಾನು

ಬೇರೆ ನಿಲ್ಲಬೇಕೆಂದೆ. ಉತ್ಪನ್ನವನ್ನು ಅವರೇ ಬಳಿದುಕೊಂಡರು. ನನ್ನ ಹೊಟ್ಟೆಗೆ ಒಂದು ಹೊಲವನ್ನು ಬಿಟ್ಟಿರುವರು. ಇದು ಅಪ್ಪಾರಾಯನ ಪುಣ್ಯ. ನಾನು ಕೊಟ್ಟ ಮಗಳಿಗಾಗಿ ಅವರು ಕೋರಿದ ಕೃಪೆ. ಅದರಿಂದ ಬರುವ ಹಣದಲ್ಲಿ ಏನೋ ಗಂಜಿಯನ್ನು ಕುಡಿದು ಬದುಕಿರುವೆ. ಈಗ ಮೂರು ವರುಷದಿಂದ ಅಪ್ಪಾರಾಯನು ಬೇರೆಯಾಗಿರುವನು. ಇದೆಲ್ಲ ಅವರ ಕುಚೋದ್ಯವೇ ಇರಬೇಕು. ಆಜಿಯ ವರುಷ ನೂರು ರೂಪಾಯಿ ಕೊಟ್ಟನು. ಹೋದ ವರುಷ ಐವತ್ತು ಕೊಟ್ಟನು. ಈ ವರುಷ ಬೆಳೆಗೇಡು ಎನ್ನುತ್ತಿರುವನು. ಭಾವವೈದುನರಿಗೆ ಹೇಳುವಂತಿಲ್ಲ. ಹೇಳಿದರೆ ಮಣ್ಣು ತಿನ್ನು ಹೊಲ ಇಟ್ಟುಕೊಂಡಿರುವೆ, ಎನ್ನುವರು. ಹೆಚ್ಚು ಕೇಳುವಂತಿಲ್ಲ. ಆ ಗಯ್ಯಾಳಿ ನಾದಿನಿಯ ಮಾತುಗಳಿಂದ ಅವರು ನನ್ನನ್ನು ಅಸ್ಪೃಶ್ಯಳನ್ನಾಗಿ ಮಾಡಿರುವರು. ಅವರ ಶ್ರಾದ್ಧವನ್ನು ಮಾಡುವರೆಂದು ಕೇಳಿರುವೆ. ಊಟಕ್ಕೆ ಸಹ ಕರೆಯುವವನ್ನು ಬಿಟ್ಟಿರುವರು. ಈಗ ನನಗೆ ಯಾರೂ ಇಲ್ಲ. ನನ್ನ ಹೊಲ ಮನೆಯ ವ್ಯವಹಾರವನ್ನು ನಾನೇ ಮಾಡಬೇಕಾಗಿದೆ ಅದಕ್ಕಾಗಿ ಅವರಿವರನ್ನು ಕಾಣಬೇಕಾಗುವದು. ಮಾತಾಡಬೇಕಾಗುವದು. ಬೇಡು-ಕೊಡುವದಾಗುವದು. ಇದರಿಂದ ಹಾನಿವನು? ಹೆಂಗಸು ಅಲ್ಲಲ್ಲಿ ಹೋಗುವದು ಅಪವಾದದ ಮೂಲವಂತೆ! ಇದು ದೇವರ ವರೆಗೂ ಸರದಿ. ಅದನ್ನು ತೆಗೆದುಕೊಂಡು ಮಾಡುವದೇನು? ಈಗ ನಿನಗೆ ಶರಣು ಬಂದಿರುವೆನು. ನನ್ನ ಉಪಜೀವನದ ಮಾರ್ಗ ನಿಮ್ಮ ಕೈಯಲ್ಲಿದೆ. ನೀವು ಪ್ರಯತ್ನಿಸಿದರೆ ನಾನು ಎರಡು ತುತ್ತು ತಿನ್ನುವೆನು. ಇದೆಲ್ಲವನ್ನು ತೋಡಿಕೊಳ್ಳಬೇಕೆಂದು ನಿಮ್ಮನ್ನು ಕಾಣಬೇಕೆಂದಿದ್ದೆ.” ಎಂದು ಕಣ್ಣೋರಿಸಿಕೊಂಡಳು.

“ನಿಮ್ಮ ಭಾವ-ವೈದುನರು ನಿನಗೆ ನೆರವಾಗಬೇಕು.”

“ಆವರು ನನ್ನ ವಾಲಿಗೆ ಸತ್ತಿರುವರು. ನಾನು ಸಾಯುವ ಹಾದಿಯನ್ನು ನೋಡುತ್ತಿರುವರು. ನನಗೂ ಬದುಕಬೇಕೆಂಬ ಆಶೆ ಇಲ್ಲ. ಪ್ರಾಣ ಹೋಗಬೇಕಷ್ಟೇ! ದುರ್ಮರಣದಿಂದ ಸತ್ತು ಇಲ್ಲಿಯ

ಕಷ್ಟಕ್ಕೆಂತಲೂ ಅಧಿಕವಾದ ಕಷ್ಟವನ್ನು ಯಮದೂತರ ಕೈಯಿಂದ ತಿನ್ನಬೇಕೇ?" ಕಂಪಿಸುತ್ತ ಮಾತಾಡಿದಳು

“ನಿಮ್ಮ ಜಾತಿಯವರಿರುವರಲ್ಲ!”

“ಇರುವರು ಹುಟ್ಟಿದಾಗ. ಸತ್ತಾಗ, ಹಬ್ಬ-ಹುಣ್ಣಿನೆಗೆ ಮೃಷ್ಟಾನ್ನ ಭೋಜನಕ್ಕೆ, ಕೈ ತುಂಬ ದಕ್ಷಿಣೆಗೆ, ಬಾಯಿ ತುಂಬ ತಾಂಬೂಲಕ್ಕೆ ಮೇಲೆ ಬಿದ್ದು ಬರುವರು.”

“ಅಲ್ಲ, ನೀವು ಬ್ರಾಹ್ಮಣರು, ಸುಸಂಸ್ಕೃತರು, ತಿಳಿದವರು, ಜ್ಞಾನಿಗಳು, ಒಬ್ಬರು ಇನ್ನೊಬ್ಬರಿಗೆ ಕಷ್ಟದಲ್ಲಿ ನೆರವಾಗುವದಿಲ್ಲವೇ?”

“ಈ ನಿಮ್ಮ ಮಾತುಗಳು ಪುರಾಣಯುಗದ ಬ್ರಾಹ್ಮಣರಿಗೆ ಅನ್ವಯಿಸುವವು. ಇಂದಿನ ಬ್ರಾಹ್ಮಣರೂ ಹಾಗೇ ಎಂದರೆ, ಬ್ರಾಹ್ಮಣನು ಮಹಾತ್ಮಾ ಗಾಂಧಿಯವರನ್ನು ಕೊಲ್ಲುತ್ತಿದ್ದನೇ?”

“ನಿಮ್ಮ ವಂಶವಾದರೂ ಶ್ರೇಷ್ಠವಲ್ಲವೇ?”

“ಹೌದು. ಅದಕ್ಕಾಗಿಯೇ ಗಂಡ ಸತ್ತಮೇಲೆ ನನ್ನ ತಲೆಯನ್ನು ಬೋಳಿಸಿ ಅಮಂಗಳನ್ನಳಾಗಿ ಮಾಡಿರುವರು. ಇದರಿಂದ ಇತ್ತ ಧರ್ಮಕ್ಕೂ ಬಾಹಿರಳು, ಸಮಾಜಕ್ಕೂ ಬಾಹಿರಳು. ಕನ್ನಡಿಯಲ್ಲಿ ನನ್ನ ಮುಖವನ್ನು ನೋಡಿದರೆ ನನಗೇ ಹೇಸಿಕೆ ಎನಿಸುವದು. ಅದಕ್ಕೆ ನಾವು ಕನ್ನಡಿಯಲ್ಲಿ ಮುಖ ನೋಡಬಾರದೆಂದು ಶಾಸ್ತ್ರ ಹೇಳುವರು.”

“ನನಗೆ ಕೆಡಕೆನಿಸುವದು”

“ಚಿನ್ನಯ್ಯನವರೇ, ಅವರು ತೀರಿಕೊಂಡ ಮೇಲೆ ನನ್ನ ಪ್ರಕೃತಿ ಯಲ್ಲಿ ಆದ ಬದಲಾವಣೆ ಏನು? ಹಸಿವೆ ಮೊದಲಿನಂತೆಯೇ ಇದೆ. ಎದೆಯು ಮೊದಲಿನಂತೆಯೇ ಇದೆ. ನಿದ್ದೆ, ನೀರಡಿಕೆ, ಆಶೆ, ಆಕಾಂಕ್ಷೆ ಯಾವದರಲ್ಲಿ ಲೋಪ! ಜೀವ ಬದುಕಬೇಕೆಂದು ಇನ್ನೂ ಆಶಿಸುವದು. ನಾಳೆ ಹೇಗೆ ಎಂದು ಇಂದೇ ಆಲೋಚಿಸುವದು. ಮಾನವನ ಸಾಮಾನ್ಯ ವಾದ ಬಯಕೆಗಳು—ಭಾವನೆಗಳು ಇನ್ನೂ ಇವೆ. ಆದರೆ ಸಮಾಜವು ತಲೆ ಕೊಯಿದು, ಬಳೆ ಒಡಿದು, ಕುಂಕುಮ ಅಳಿಸಿ, ಮಂಗಳಸೂತ್ರ ಹರಿಯಿತು. ಹರಿದು ತೆಗೆದರೂ ಒಳಗಿನ ಒಂದು ಕಿಡಿಯನ್ನು ಸಹ

ನಂದಿಸಲಿಲ್ಲ. ಹಾಗೇ ಇವೆ, ಅಚ್ಚಳಿಯದೆ ಇವೆ. ದಿನಂಪ್ರತಿ ಹೊಸ ಹೊಸದಾಗಿ ಹುಟ್ಟುವವು.” ಒಂದಿಷ್ಟು ತಡೆದು ಮತ್ತೆ-“ಇದೆಲ್ಲ ಏನು ಮಾಡುವದು! ನೀವು ಒಂದು ಕೆಲಸ ಮಾಡಿರಿ” ಎಂದು ಮಾತು ಮುಗಿಸಿದಳು.

ಚಿನ್ನಯ್ಯನು ಆ ಬ್ರಾಹ್ಮಣಿಯ ಮಾತುಗಳನ್ನು ಕಿವಿಯರಳಿಸಿ ಕೇಳುತ್ತಿದ್ದನು. ಅವಳ ವಾದ, ಅವುಗಳಿಗೆ ಕೊಟ್ಟ ಪ್ರಮಾಣ, ತನ್ನ ಆಂತರಿಕ ಭಾವನೆಗಳ ಉದ್ದೀಪನ, ಅವುಗಳ ಅಸಾಧ್ಯ ನಿರ್ಬಂಧನೆ, ತನ್ನ ಸಮಾಜವು ನಡಿಸಿಕೊಂಡ ಅರ್ಥಶೂನ್ಯ ಪರಂಪರಾಗತ ಕ್ರೌರ್ಯ, ಆ ಕೌರ್ಯದ ಅಶಾಂತಿಗೆ ತನ್ನವರು ತೋರಿಸುವ ಅವಹೇಳನ ಇತ್ಯಾದಿಗಳನ್ನು ಅರಿತುಕೊಂಡನು. ಬ್ರಾಹ್ಮಣರಲ್ಲಿ ಏನಿಲ್ಲದಿದ್ದರೂ ನಾಲಗೆಯ ಮೇಲೆ ಪ್ರಸಂಗಕ್ಕೆ ಉಚಿತವಾಗಿ ಮಾತನಾಡುವ ಶಬ್ದ ಶಕ್ತಿಯಿದೆ, ಅರ್ಥ ಶಕ್ತಿಯಿದೆ, ಭಾವ ಶಕ್ತಿಯಿದೆ, ಇನ್ನೊಂದು ಜೀವನವನ್ನು ತನ್ನ ಅಭಿಪ್ರಾಯಕ್ಕೆ ಪರಿವರ್ತಿಸುವ ಮತ ಸಾಮರ್ಥ್ಯವಿದೆ ಎಂದು ತಿಳಿದುಕೊಂಡನು. ಪುಟ್ಟವ್ವನು ಅನಾಥಳಾದರೂ, ಅಸಹಾಯಳಾದರೂ, ಹೆಂಗಸಾದರೂ ಒಂದು ಬಗೆಯ ಗೌರವಕ್ಕೆ ಪಾತ್ರಳೆಂದು ಸ್ಪಷ್ಟವಾಯಿತು. ಸಹಾಯಮಾಡುವದು ಕರ್ತವ್ಯವೆಂದು ಕೊನೆಗೆ “ನಿಮ್ಮ ಕೆಲಸವೇನು ಹೇಳಿರಿ?” ಎಂದು ಕೇಳಿದನು.

“ದೊಡ್ಡಪ್ಪನು ನಿಮ್ಮ ರೈತ. ನಿಮ್ಮ ಮಾತನ್ನು ಕೇಳುವನು. ನಿಮ್ಮ ಹೆದರಿಕೆಯೂ ಇದೆ. ಅವನಿಂದ ನನ್ನ ಹಣವು ಬರುವಂತೆ ಮಾಡಿದರೆ ನಿಮ್ಮ ಉಪಕಾರವನ್ನು ಸ್ಮರಿಸುತ್ತ ಊಟ ಮಾಡುವೆ. ಈ ಬ್ರಾಹ್ಮಣ ವಿಧವೆಯು ನಿಮಗೆ ಹೇಳಿಕೊಳ್ಳುವದು ಇಷ್ಟೇ!” ಎಂದು ನುಡಿದು ತನ್ನ ಹಸಿಯಾದ ಕಣ್ಣುಗಳನ್ನು ಒರಸಿಕೊಂಡಳು.

“ನಾನು ಮಾಡುವೆ. ಇನ್ನು ಮುಂದೆ ನಿಮ್ಮ ಹೊಲದ ಹೆಣವನ್ನು ನಾನೇ ಮುಟ್ಟಿಸುವೆನು.” ಎಂದು ಹೇಳಿದನು.

ಈ ಆಶ್ಚರ್ಯನಿಂದ ಆ ವಿಧವೆಯ ಮುಖದ ಮೇಲೆ ಸಂತೋಷದ

ಮಿಂಚು ಮೂಡಿದಂತಾಯಿತು. ಮುಖವು ಚಿಂಬಣ್ಣಕ್ಕೆ ತಿರುಗಿತು.

ಪುಟ್ಟವನು ಮೊದಲೇ ರೂಪನತಿಯು. ದೇಹದ ಮಾಟ ಚಿಕ್ಕದು. ಬಣ್ಣ ನಸುಗೆಂಪು. ಮಿಂಚುವ ಕಣ್ಣು, ಉಬ್ಬಿದ ಕೆನೆ, ನೀಳವಾದ ಮುಖ, ತೀಡಿದ ಹುಬ್ಬು, ಉಬ್ಬಿದ ಎದೆ, ಅವಳು ತಾಯಿಯಾಗಿರುವಳೆಂಬ ಮಾತಿಗೆ ಸಂಶಯವನ್ನುಂಟು ಮಾಡುತ್ತಿದ್ದವು. ಅಲ್ಲದೆ ಗಂಡ ಸತ್ತ ಮೇಲಿನ ಒಂದು ಹೊತ್ತಿನ ಊಟದಿಂದ ಮುತ್ತೈದೆಯ ಕಾಲದಲ್ಲಿಯೆ ಕೊಚ್ಚಿಲ್ಲ ಕರಗಿ ಈಗ ಹುರಿಹಾಕಿದ ಹೆಗ್ಗದಂತಾಗಿದ್ದಿತು. ಚಿನ್ನಯ್ಯ ಅಸಾದಮಸ್ತಕದವರೆಗೆ ನೋಡಿ ಬೆರಗಾದನು.

“ಇನ್ನು ನೀವು ದೆದರಬೀಕಿಲ್ಲ. ಸುಗ್ಗಿಮುಗಿಯಲು ನಾನೇ ಹಣವನ್ನು ತಂದು ಒಪ್ಪಿಸುವೆನು.” ಪುತ್ತೈ ನುಡಿದನು.

“ನಿಮ್ಮ ಉಪಕಾರವನ್ನು ಮರೆಯಲಾರೆ.” ಎಂದು ಎದ್ದು ಒಳಗೆ ಹೋಗಿ ಬಂದು ತಟ್ಟೆಯಲ್ಲಿ ಉಂಡೆ, ಅವಲಕ್ಕಿ, ಚಕ್ಕುಲಿಯನ್ನು ತಂದಿಟ್ಟಳು.

“ಇದೇನು ಪುಟ್ಟವನವರೇ?”

“ಏನೋ ಅಲ್ಪೋಪಹಾರ. ತೆಗೆದುಕೊಳ್ಳಿರಿ.” ಎಂದು ಆಗ್ರಹ ಮಾಡಿದಳು.

ಚಿನ್ನಯ್ಯನು ಅವಳನ್ನೇ ನೋಡ ಹತ್ತಿದನು.

“ಏನೋ ಸಂತೋಷವೆನಿಸಿ ಕೊಟ್ಟಿರುವೆ. ತೆಗೆದುಕೊಳ್ಳಿರಿ.” ಎಂದು ವಿನಂತಿಸಿದಳು.

ಚಿನ್ನಯ್ಯನು ಒಂದೊಂದಾಗಿ ತಿನ್ನ ಹತ್ತಿದನು.

“ಬ್ರಾಹ್ಮಣರ ಅಡಿಗೆ ಬಹಳ ರುಚಿ. ನನಗೆ ಗೊತ್ತಿದೆ. ನಮ್ಮ ಜಾತಿಯವರು ಇಂಥ ತಿಂಡಿ ಮಾಡಬೇಕಾದರೆ ನೂರು ವರುಷ ಬೇಕು.” ಎಂದು ಮೆಲುಕಾಡಿಸುತ್ತ ವರ್ಣಿಸಿದನು.

“ಅದೇಕೆ ನಿಮ್ಮಲ್ಲಿಯ ಹೆಂಗಸರೂ ಮಾಡಬಲ್ಲರು.”

“ಇಲ್ಲ ಬಿಡಿರಿ! ನಿಮ್ಮ ಅಡಿಗೆ ಬಹಳ ರುಚಿ.”

“ಹಾಗಾದರೆ ಇಂದು ಇಲ್ಲೇ ಊಟಮಾಡಿರಿ. ನಾನು ಮಾಡಿ ಹಾಕುವೆ.”

“ಮಠಕ್ಕೆ ಹೇಳಿಕಳಿಸಿರುವೆನು.”

“ಕಳಿಸಿದರೇನಾಯಿತು! ಈಗ ಬರುವದಾಗುವದಿಲ್ಲವೆಂದು ಹೇಳಿಕಳಿಸಿರಿ.”

“ಅಲ್ಲ.....” ಅನುಮಾನಿಸ ಹತ್ತಿ ದನು.

“ನೀವು ಇಂದು ಇಲ್ಲೇ ಊಟಮಾಡಿರಿ. ಅರ್ಧತಾಸಿನಲ್ಲಿ ಮಾಡಿ ಹಾಕುವೆ.”

“ಈಗಲೆ ಹೊಟ್ಟೆ ತುಂಬಿತು. ಇನ್ನೆಲ್ಲಿಯ ಹಸಿವೆ.”

“ಹೋದಷ್ಟು.....”

ಆ ವರುಷ ನಾರು ಬೇನೆಯು ಹೆಬ್ಬದಿರಲು ಒಕ್ಕಲಿಗರು ಬಹಳ ಸಂತೋಷ ಪಟ್ಟರು. ದೇವರು ತಮ್ಮ ಮೇಲೆ ದಯೆ ತೋರಿಸಿದನೆಂದು ತಿಳಿದರು. ಪ್ರತಿ ವರುಷಕ್ಕಿಂತಲೂ ಹೆಚ್ಚು ವೈಭವದಿಂದ ಬಸವಣ್ಣನ ಜಾತ್ರೆಯನ್ನು ಮಾಡಬೇಕೆಂದು ನಿರ್ಣಯಿಸಿದರು. ಅದಕ್ಕಾಗಿ ಒಂದು ಉತ್ಸವ ಮಂಡಲವನ್ನು ಮಾಡಿದರು. ಅಧ್ಯಕ್ಷರು ಅಪ್ಪಾರಾಯರಾದರು. ಕೋಶಾಧ್ಯಕ್ಷರು ಒಬ್ಬರಾದರು. ನಿಧಿ ಸಂಗ್ರಹದ ಮುಖ್ಯರು ಇನ್ನೊಬ್ಬರಾದರು ಕಾರ್ಯಕ್ರಮಕ್ಕೆ ಮೂವರನ್ನು ಗೊತ್ತು ಮಾಡಿದರು. ಉತ್ಸವ ಕಮಿಟಿಯಲ್ಲಿ ಐವರನ್ನು ಸೇರಿಸಿದರು. ಆದರೆ ಕಾರ್ಯಕ್ರಮವನ್ನು ನಿರ್ಣಯಿಸುವಲ್ಲಿ ಒಂದಿಷ್ಟು ಮಾತು ಕತಿಯಾಯಿತು. ವಾದ ಪ್ರತಿನಾದದಿಂದ ಕೊನೆಗೆ ಹುಲಕುಂದ ತಮ್ಯಾನ ಆಟ, ಒಂದು ಜಂಗೀಕುಸ್ತಿ, ಕಲ್ಲೆತ್ತುವದು. ಎತ್ತುಗಳ ಶರ್ಯತ್ತು, ಟಗರಿನ ಡಿಕ್ಕಿ, ಹುಂಜದ ಕಾದಾಟ, ಮುಕುಂದನ ಕಿಳ್ಳಿ ಕೇತದ ಭಾರತದ ಆಟ, ಮಣ್ಣೂರ ಮಾರುತಿಯ ಗೀಗಿಪದ ಇಷ್ಟನ್ನು ಇಡುವದೆಂದು ಗೊತ್ತಾಯಿತು. ಅಪ್ಪಾರಾಯರಿಗೆ ಹೇಳಿ ಅವರ ಅಪ್ಪಣೆಯನ್ನು ಪಡೆದುಕೊಂಡು ಊರಲ್ಲಿ ಮತ್ತು ಸುತ್ತಲಿನ ಹಳ್ಳಿಗಳಲ್ಲಿ ಡಂಗುರ ಹೊಡೆಸಿದರು.

ಈ ನಾನಾವಿಧದ ಕಾರ್ಯಗಳಿಂದ, ಚಿತ್ರ ವಿಚಿತ್ರವಾದ

ವಿನೋದ ತಮಾಷೆಗಳಿಂದ ಜಾತ್ರೆಗೆ ಸುತ್ತಲಿನ ಎಲ್ಲ ಹಳ್ಳಿಯವರು ನೆರೆದರು. ಅವರ ಪ್ರಸಾಣಕ್ಕೆ ಹೊಂದಿಕೆಯಾಗುವಂತೆ ಕಿರಾಣಿ ಅಂಗಡಿಯವರು, ಮಿಠಾಯಿಗಾರರು, ಬಳೆಗಾರರು, ಹೋಟೀಲಿನವರು, ಜಾನುಗಾರರು ಬಹಳವಾಗಿ ಕೂಡಿದರು. ಹಳ್ಳದ ದಂಡೆಯ ಮೇಲಿನ ದಾರಿಯ ಇಕ್ಕೆಲದಲ್ಲಿ ತಮ್ಮ ಮಳಿಗೆಗಳನ್ನು ನಿಲ್ಲಿಸಿ ಪ್ರಚಾರ ವ್ಯಾಪಾರ ಮಾಡಹತ್ತಿದರು. ಬಸವಣ್ಣನ ಜಾತ್ರೆ ವೈಭವದಿಂದ ಸಾಗಿತು. ಕುಸ್ತಿಯ ಜಟ್ಟಿಗಳು ಪ್ರತಿವೃದ್ಧಿಯನ್ನು ಒಗೆದು ಬೆಳ್ಳಿಯ ಕಡಗಗಳನ್ನು ಪಡೆದುಕೊಂಡು ಹೋದರು. ಗೆದ್ದ ಎತ್ತುಗಳಿಗೆ ಬೊಲುಗಳಾದವು. ಸೋತ ಟಗರು ತಲೆಯೊಡೆದುಕೊಂಡುಹೋಯಿತು. ಹಿಂದೆ ಸರಿವ ಕೋಳಿ ಇನಾನುಸಾಬಯ ಖಾದ್ಯವಾಯಿತು. ಐದು ದಿನದ ಜಾತ್ರೆಯಲ್ಲಿ ಎಲ್ಲರಿಗೂ ಕೆಲಸ, ಎಲ್ಲರಿಗೂ ಉತ್ಸುಕತೆ, ಎಲ್ಲರಿಗೂ ಆನಂದ, ಎಲ್ಲರಿಗೂ ಹರ್ಷ. ಕೊನೆಗೆ ಜಾತ್ರೆಯ ಗಜಬಿಜಯು ಮುಗಿಯಿತು. ಈ ಐದು ದಿನದ ಹೊಲಸನ್ನು ತೆಗೆಯಲು ಗೌಡರಿಗೆ ಮತ್ತೆ ಐದು ದಿನ ಹಿಡಿಯಿತು. ಜಾತ್ರೆಯಲ್ಲಿ ಗೌಡರ ಮಾತು ವೇದನಾಕೃ. ಅವರ ಹಸ್ತ ಕೃಪಾಹಸ್ತ. ಅವರ ದೃಷ್ಟಿ ದಯಾದೃಷ್ಟಿ ಇಷ್ಟೊಂದು. ದೊಡ್ಡ ಜಾತ್ರೆಯನ್ನು ತಮ್ಮ ಅನುಭವ, ಬುದ್ಧಿ ಮತ್ತೆ, ಸಮತೋಲ ಭಾವನೆಯಿಂದ ಸಾಂಗಗೊಳಿಸಿದುದು ಎಲ್ಲರ ಪ್ರೀತ್ಯಾದರಗಳಿಗೆ ಪಾತ್ರವಾಯಿತು.

ಚಾವಡಿಯ ಮುಂದೆ ಗಡೆಯ ಕಟ್ಟಿಯ ಮೇಲೆ ಅಪ್ಪಾರಾಯರು, ಕೆಲವು ಪ್ರತಿಷ್ಠಿತರು, ಊರ ಪಂಚರು ಹರಟೆಯನ್ನು ಹೊಡೆಯುತ್ತ ಕುಳಿತಿದ್ದರು. ಹರಟೆಯ ವಿಷಯವು ಈ ಸಾರೆ ಜೋಳಕ್ಕೆ ಕಾಡಿಗೆಯ ರೋಗ ತಗಲಿದುದು, ಗೋಧಿಗೆ ಕುಂಕುಮ ರೋಗ ಹತ್ತಿದುದು, ಅಕ್ಕಡಿ ಕಾಳುಗಳಿಗೆ ಕೀಡಿಗಳು ಹತ್ತಿದುದು ಇದೇ ಅಗಿದ್ದಿತು. ಒಕ್ಕಲ ತನದ ಶಾಖೆಯವರು ತಮಗೆ ಮುಂಜಾಗ್ರತೆಯನ್ನು ವಹಿಸಿ ಸಹಾಯ ಮಾಡದಿದ್ದರೆ ಮರುವರುಷದ ಗೋಧಿಯ ಬಿತ್ತಿಗೆಗೆ ಬೀಜ ಸಿಗುವದು ದುಸ್ತರವಿದ್ದಿತೆಂದು ನುಡಿಯುತ್ತಿದ್ದರು.

“ಚಿಟ್ಟಿಯ ಹಾವಳಿಯೂ ಈ ವರುಷ ಹೆಚ್ಚಾಯಿತು!” ಒಬ್ಬ ಪಂಚನೆಂದನು.

“ಗುಡ್ಡದ ಕಡೆಗೆ ಹುಲಬನ್ನಿ ಇದೆ. ಅಲ್ಲಿಯೇ ಚಿಟ್ಟಿ ಒಂದಿಷ್ಟು ಕಂಡವು. ಪೂರ್ವದ ಭಾಗಕ್ಕೆ ಚಿಟ್ಟಿ ಇರಲಿಲ್ಲ.” ಗೌಡರೆಂದರು.

“ನುತ್ತು ಚಿಟ್ಟಿಯ ಪುಡಿಯು ಸಕಾಲಕ್ಕೆ ಒದಗಲಿಲ್ಲ. ಅದ ರಿಂದಲೇ ಬಹಳ ಹಾನಿಯಾಯಿತು.” ಎಂದು ನುತ್ತುಬ್ಬ ಪಂಚನೆಂದನು.

“ಮುಳ್ಳುಗಳ್ಳಿ ಹೋಗಿ ನಮಗೆ ಬಹಳ ಹಾನಿಯಾಗಿದೆ ಗೌಡರೇ! ಹೊಲಕ್ಕೆ, ತೋಟಕ್ಕೆ ವೆಚ್ಚವಿಲ್ಲದೆ ಬೇಲಿಯಾಗುತ್ತಿದ್ದಿತು. ಆ ಜಪಾನಿ ಹುಳುಗಳನ್ನು ತಂದು ಕಳ್ಳಿಯ ನಂರವನ್ನೇ ಹಾಳುಮಾಡಿದರು. ತಂತಿಯ ಬೇಲಿಯನ್ನು ಕಟ್ಟುವುದು ಒಕ್ಕಲಿಗನಿಂದ ಸಾಧ್ಯವೇ? ಕಳ್ಳಿಯು ಸಾಯುವ ಮುಂದೆ ಸಂತೋಷಪಟ್ಟೆವು. ಈಗ ಅಷ್ಟೇ ದುಃಖ ಪಡಬೇಕಾಗಿದೆ.” ಒಬ್ಬ ರೈತನೆಂದನು.

“ಕಳ್ಳಿಯು ನಮ್ಮ ಮಕ್ಕಳ ಕೆಮ್ಮಿಗೆ ಔಷಧವಾಗಿದ್ದಿತು. ಹೊಲದ ಕಾವಲಾಗಿದ್ದಿತು. ಬಡವರ ಉರುವಲವಾಗಿದ್ದಿತು. ಕಂಗಾಲರ ಅನ್ನವಾಗಿದ್ದಿತು. ಅದು ಹಾಳಾಗಿ ನಮಗೆ ಬಹಳ ಹಾನಿಯನ್ನು ತಂದಿತು.” ಒಬ್ಬ ಮುದುಕನೆಂದನು.

“ಕಳ್ಳಿಯ ಹೆಣ್ಣು ಕಾಗೆಯ ಅನ್ನ! ಅದನ್ನು ಯಾರಾದರು ತಿನ್ನಬಹುದೇ!” ಒಬ್ಬ ಪ್ರತಿಷ್ಠಿತನೆಂದನು.

“ಅದೇಕೆ ಯಜಮಾನರೇ! ಹೋದ ಬರಗಾಲದಲ್ಲಿ ನಾನೇ ತಿಂದು ನೀರು ಕುಡಿದಿರುವೆ. ಕಳ್ಳಿಯಿಂದ ಹೆಣ್ಣನ್ನು ಉದುರಿಸಿ ಎಲೆಯುಳ್ಳ ಟೊಂಗೆಗಳಿಂದ ಅದನ್ನು ಮೆಲ್ಲಗೆ ಬಡಿಯಬೇಕು. ಅದರ ಮೇಲಿನ ಸುಂಕದಂತಹ ಮುಳ್ಳುಗಳು ಹೋಗುವವು. ಉದ್ದವಿದ್ದ ಮುಳ್ಳುಗಳನ್ನು ಕಿತ್ತಿ ತೆಗೆಯಬೇಕು. ಆಗ ಅದನ್ನು ಹಾಗೇ ತಿನ್ನಬಹುದು. ಇಲ್ಲವೆ ಒಂದಿಷ್ಟು ಹುಲ್ಲಿನಲ್ಲಿ ಸುಟ್ಟು ತಿನ್ನಬಹುದು. ಪೇರಲ ಹೆಣ್ಣಿನಂತೆ ರುಚಿಯಾಗಿರುವದು. ಬರಗಾಲದಲ್ಲಿ ಐದಾರು ದಿವಸ

ತಂದು ಬದುಕಿರುವೆ. ಇದೆಲ್ಲ ವಿದ್ಯೆ ನಿಮಗೆ ಹೇಗೆ ಗೊತ್ತಾಗಬೇಕು. ಕಾಗೆಯ ಅನ್ನ ! ಎನ್ನುವಿರಿ !”

ಮುದುಕನ ಮಾತಿಗೆ ಎಲ್ಲರು ಖೊಳ್ಳೆಂದು ನಗಹತ್ತಿದರು.

ಈ ಹೆರಟಿಯು ಹೀಗೆಯೇ ಸಾಗಿರುವ ಸಮಯದಲ್ಲಿ ಕುರುಬರ ಕೇರಿಯಿಂದ ಒಬ್ಬನು ಧಾವಿಸಿಬಂದು “ಕುರುಬರ ಕೆಂಚಪ್ಪನನ್ನು ಮಾರೆಮ್ಮನು ಹಿಡಿದುಕೊಂಡಿರುವಳು !” ಎಂದು ನುಡಿದನು.

“ಯಾವ ಕೆಂಚಪ್ಪ ?” ಒಬ್ಬ ಪಂಚನು ಕೇಳಿದನು.

“ಹತ್ತಲಮನಿ ಕೆಂಚಪ್ಪ !”

ಒನರಿಗೆ ತಿಳಿಯಲಿಲ್ಲ. ಅವನ ಮುಖವನ್ನು ನೋಡಹತ್ತಿದರು.

“ಮೊನ್ನೆಯ ಬಸವಣ್ಣನ ಜಾತ್ರೆಯೊಳಗಿನ ಸೋತ ಟಗರಿನ ಕೆಂಚಪ್ಪ. ಬಿಳೇ ಕಲ್ಲೀ ಮೀಸೆಯ, ಕರೀಗಿಡ್ಡ ! ಅವನೇ ಕುರುಬರ ಕೆಂಚಪ್ಪ !”

ಎಲ್ಲರೂ “ಹ !” ಎಂದರು.

“ಮಾರಮ್ಮನು ಹಿಡಿದಿರುವಳು !” ಒಬ್ಬ ಆಶ್ಚರ್ಯದಿಂದ ಕೇಳಿದನು.

“ಆಕೆಗೇನು ಜಾತ್ರೆಯಲ್ಲಿ ಕಡಮೆ ಮಾಡಿರುವೆವು. ಐದು ಕುರಿಯ, ಹತ್ತು ಕೋಳಿಯ ಬಾನವನ್ನು ನೈವೇದ್ಯವೆಂದು ಕಳಿಸಿರುವೆವಲ್ಲ !” ಒಬ್ಬ ಹಿರಿಯ ರೈತನು ನುಡಿದನು.

“ಏನಾಯಿತು ? ಹೇಗಾಯಿತು ?” ಇನ್ನೊಬ್ಬ ಕೇಳಿದನು.

“ಗುಡ್ಡದಿಂದ ಕುರಿಗಳನ್ನು ಹೊಡೆದುಕೊಂಡು ಬೇಗ ಬಂದನಂತೆ.

ಆಗ ಸೂರ್ಯನು ಇನ್ನೂ ಪಡುವಣಕ್ಕೆ ಇಳಿದಿರಲಿಲ್ಲ. ಕುರಿಗಳನ್ನು ದೊಡ್ಡಿಯಲ್ಲಿ ಹೋಗಿಸಿ ಬಾಗಿಲಿಗೆ ಈಡುಇಟ್ಟು ನಡುಮನೆಯಲ್ಲಿ ಅಡ್ಡಾದನಂತೆ. ಹೊಟ್ಟೆಯಲ್ಲಿ ಏನೋ ಆಗಿ ಎರಡುಸಾರೆ ಕಾರಿಕೊಂಡನು. ಅದೇಕ್ಷಣ ಒಂದೆರಡುಸಾರೆ ಬೈಲಕಡಿಗೆ ಕುಳಿತನು. ಈಗ ಮಾತಿಲ್ಲ. ಕತೆಯಿಲ್ಲ. ಕಣ್ಣು ಒಳಗೆ ಸೇರಿವೆ. ಮೈ ಮೇಲೆ ಎಚ್ಚರವಿಲ್ಲ. ಕೈಕಾಲು ತಣ್ಣಗಾಗುತ್ತ ನಡೆದಿವೆ. ಸಂಜೆಗೆ ಬದುಕುವನೋ ಇಲ್ಲವೋ !

ಬೇವರಾಟ!" ಎಂದು ಸಂಕ್ಷೇಪಿಸಿ ನುಡಿದು ಸುಮ್ಮನಾದನು.

ಗೌಡರು ಹೆಳಬನನ್ನು ಕಳಿಸಿದರು. ಅವನು ಹೋಗಿ ೫-೬ ನಿಮಿಷದಲ್ಲಿ ತಿರುಗಿಬಂದನು. ಅಹುದೆಂದು ವರದಿಯನ್ನು ಒಪ್ಪಿಸಿದನು. ಗೌಡರು ಹೊಸದೊಂದು ಸಂಕಟದಲ್ಲಿ ಬಿದ್ದಂತೆ ಚಡಪಡಿಸಿದರು. ತಮ್ಮ ಕರ್ತವ್ಯವನ್ನು ನಿರ್ವಹಿಸುವಂತೆ "ನೀರನ್ನು ಕಾಸಿ ಕುಡಿಯಿರಿ. ತಂಗುಳ-ಮುಂಗುಳವೆನ್ನೆ ಬೇಡಿರಿ. ಅನ್ನ-ನೀರಿನ ಬಗ್ಗೆ ಎಚ್ಚರದಿಂದಿರಿ" ಎಂದು ಊರಲ್ಲಿ ಡಂಗುರವನ್ನು ಹೊಯಿಸಿದರು. ಅಲ್ಲದೆ ತಾಲೂಕಿಗೆ- "ತಮ್ಮಲ್ಲಿ ಕಾಲರಾದ ಪಿಡುಗು ಕಾಣಹತ್ತಿದೆ. ಬೇಗನೆ ಬಂದು ಚುಚ್ಚುನುದ್ದು ಹಾಕಬೇಕು." ಎಂದು ಜರೂರಿಯ ಅರ್ಜಿಯನ್ನು ಚರಿದರು.

ಅಂದಿನ ರಾತ್ರಿ ಕಳೆದು ಬೆಳಗು ಕಾಣುವಷ್ಟರಲ್ಲಿ ಕುರುಬರ ಕೇರಿಯಲ್ಲಿ ಐವರಿಗೆ ತಗುಲಿ ನಾಲ್ವರು ಸತ್ತರು. ಮರುದಿನ ಕೆಳಗಿನ ಓಣಿಯಲ್ಲಿ ಮೂವರಿಗೆ ತಗುಲಿ ಒಬ್ಬನು ಸತ್ತನು. ಮುಂದೆ ಎರಡು ದಿನಗಳಮೇಲೆ ಮೇಲಿನ ಓಣಿಯಲ್ಲಿ ಒಬ್ಬನಿಗೆ ತಗುಲಿ ಒಬ್ಬನೇ ಸತ್ತನು. ಅದೇದಿನ ಹೆಳ್ಳದ ಕಡೆಗೆ ಇಬ್ಬರಿಗೆ ತಗುಲಿ ಇಬ್ಬರೂ ಸತ್ತರು. ಊರ ನಡುವಿನ ಭಾಗದಲ್ಲಿ ಮೂವರಿಗೆ ತಗುಲಿ ಇನ್ನೂ ನಿರ್ಣಯವಾಗಿರಲಿಲ್ಲ.

ಗೌಡರು ಗಾಬರಿಯಾದರು. ಮನೆಯಲ್ಲಿ ನೀರು ಕಾಸಲು ಹೇಳಿದರು. ತಂಗುಳ ಉಳಿಸದಿರಲು, ತಿನ್ನದಿರಲು ಕಡಕ ಎಚ್ಚರಿಕೆಯನ್ನು ಕೊಟ್ಟರು.

ಮಾರೆಮ್ಮ ಊರತುಂಬ ಕಾಲಿಟ್ಟಿದ್ದಳು. ಒಂದು ಭಾಗವನ್ನು ಸಹ ಬಿಟ್ಟಿರಲಿಲ್ಲ. 'ಯಾವ ಓಣಿಯಲ್ಲಿ ಹೊಸದೊಂದು ಆಹುತಿಯನ್ನು ತೆಗೆದುಕೊಳ್ಳುವಳೋ? ಯಾರ ಮನೆಯನ್ನು ಇಂದು ಹೊಗುವಳೋ? ಯಾರನ್ನು ಎಳೆಯುವಳೋ?' ಎಂದು ಜನರು ಬಾಯಲ್ಲಿ ಎಳ್ಳು ಹಿಡಿದು ಕುಳಿತಿದ್ದರು. ಮಕ್ಕಳು ಅಜೀರ್ಣದಿಂದ "ಬಾ!" ಎಂದರೆ 'ಮಾರೆಮ್ಮ ಬಂದಳು, ಹೊಟ್ಟೆಯಲ್ಲಿ ಜಂತು ಆಗಿ ಬಾ! ಎಂದರೆ ಮಾರೆಮ್ಮ!' ಎಂದು ಮಾರೆಮ್ಮನ ಕಾಮಣಿಯಿಂದ ಕಕ್ಕಾಬಿಕ್ಕಿ

ಯಾಗಿದ್ದರು.

ಕಳೆದ ಒಂದು ವಾರದಲ್ಲಿ, ಎರಡು ಸಾವಿರ ವಸತಿಯ, ನಾಲ್ಕೈದು ನೂರು ಮನೆಗಳುಳ್ಳ ಆ ಚಿಕ್ಕಹಳ್ಳಿಯಲ್ಲಿ ಮಾರಮ್ಮ ದೇವತೆಯು ಇಪ್ಪತ್ತ ಮೂರು ಜನರನ್ನು ಬಲಿಯಾಗಿ ನುಂಗಿದ್ದಳು. ಅವಳ ಕುಂಭಕರ್ಣ ಹೊಟ್ಟೆ ಇನ್ನೂ ತುಂಬಿರಲಿಲ್ಲ. ಬೇಕು, ಇನ್ನೂ ಬೇಕು ಎಂದು ಹೊಸಹೊಸ ಓಣಿ, ಹೊಸಹೊಸ ಮನೆಗಳಲ್ಲಿ ಸುಳಿಯು ತ್ತಿದ್ದಳು. ಗಂಡವರು, ಹೆಂಗವರು, ಸಣ್ಣವರು, ದೊಡ್ಡವರು, ಶ್ರೀಮಂತರು-ಬಡವರು ಎಂಬ ಯಾವ ಭೇದ ಭಾವವಿಲ್ಲದೆ ಅವರನ್ನು ಹೊಟ್ಟೆ ಹಿಪಕಿ ಕಕ್ಕಿಸಿ, ಬಿನ್ನುನೀಳಿ ಭೇದಿಮಾಡಿಸಿ ಮೀನಗಳನ್ನು ತೊಳೆದಂತೆ ತೊಳೆದು ಸ್ವಚ್ಛಮಾಡಿ ತಿನ್ನುತ್ತಿದ್ದಳು. ಮನೆಯ ಹಿರಿಯ ಸತ್ತುದಕ್ಕೆ ಅಳುವವರ ಸಂಖ್ಯೆ ಕಡಿಮೆಯಿರಲಿಲ್ಲ. ಸಾಯುವನೆಂದು ಹೆದರಿ ಅಳುವವರ ಸಂಖ್ಯೆಗೂ ಕಡಿಮೆಯಿರಲಿಲ್ಲ. ಒಂದು ಹೆಣವನ್ನು ಸ್ಮಶಾನ ಕಟ್ಟಿಗೆ ಮುಟ್ಟಿಸಿ ಬರುವಷ್ಟರಲ್ಲಿ ಇನ್ನೊಂದು ಓಣಿಯಲ್ಲಿ ಸಾಗಿಸುವ ಸಿದ್ಧತೆ ನಡೆದಿರುತ್ತಿದ್ದಿತು. ಸ್ಮಶಾನ ವಾದ್ಯಗಳಿಗೆ ಬಿಡುವೇ ಇರುತ್ತಿದ್ದಿಲ್ಲ. ಅದಕ್ಕೆ ಅವುಗಳನ್ನು ಕಾಸುತ್ತಿರಲಿಲ್ಲ. ಜನರ ದುಃಖದ ಧ್ವನಿಯ ಸಂಗಡ ತಮ್ಮ ಅಪಸ್ವರವನ್ನು ಎತ್ತುತ್ತಿದ್ದವು.

ಅಪ್ಪಾರಾಯರು ರಾಜಣ್ಣನ ಬಗ್ಗೆ ಮನೆಯಲ್ಲಿ ವಿಚಾರಿಸಿದರು.

ಅವನು ಮನೆಯಲ್ಲಿಲ್ಲವೆಂದು. ಅನ್ನಕ್ಕ ಹೇಳಿದಳು.

“ಎಲ್ಲಿ ಹೋಗಿರುವೆ?”

“ದೇವರಿಗಾದರು ಗೊತ್ತಿದೆಯೋ ಇಲ್ಲವೋ?”

“ಇಂದು ಊಟಕ್ಕೆ ಬಂದಿದ್ದನೇ?”

“ಇಲ್ಲ”

“ನಿನ್ನೆ ರಾತ್ರಿ ಇಲ್ಲಿಯೇ ಮಲಗಿದ್ದನೇ?”

“ನಿನ್ನೆ ರಾತ್ರಿ ಊಟವನ್ನು ಮಾತ್ರ ಮಾಡಿಲ್ಲ.”

“ಮಲಗಿದ್ದನೇ?”

“ಅದು ಹೇಗೆ ತಿಳಿಯಬೇಕು!”

“ಅಕ್ಕಾಮರಿಯನ್ನು ಕೇಳು.”

“ನಾನು ಕೇಳಿರುವೆ. ಇಲ್ಲವಂತೆ” ಮಾತು ಮುಗಿಸಲು ಹೇಳಿದಳು.

ಅಪ್ಪಾರಾಯರು ಹಣೆಯನ್ನು ಹಿಡಿದುಕೊಂಡರು. ಚಿಂತೆಯ ದನಿಯಲ್ಲಿ ‘ಎಂಥ ಮಗ! ದೇವರು ಇಂಥ ಅವಿವೇಕಿ ಮಗನನ್ನು ಕೊಡದೆ ನಿಷುಕ್ರಿಕನನ್ನಾಗಿ ಇಟ್ಟಿದ್ದರೆ ಎಷ್ಟೋ ಹಿತವಿದ್ದಿತು. ಒಂದು ದಿನ ಮನೆಯಲ್ಲಿರುವದಿಲ್ಲ. ಮನೆಯ ಬಗ್ಗೆ ಕಾಳಜಿ ಇಲ್ಲ. ನನಗೆ ನೆರವಾಗಬೇಕೆಂಬ ಬುದ್ಧಿಯಿಲ್ಲ. ನಾಲ್ಕುಜನ ಉಡಾಳರನ್ನು ಕಟ್ಟಿಕೊಂಡು ವ್ಯರ್ಥ ಕಾಲಹರಣ ಮಾಡುವನು. ಗೌಡರ ಮನೆಯವ, ಬ್ರಾಹ್ಮಣರ ಹೊಟ್ಟೆಯಿಂದ ಹುಟ್ಟಿದವ, ಪ್ರತಿಷ್ಠಿತ ಮನೆಯ ಭಾವೀ ಯಜಮಾನ ಇವುಗಳ ಕಡೆಗೆ ಲಕ್ಷವಿದೆಯೇ? ತನ್ನ ಕುಲವೇನು? ಜಾತಿ ಏನು? ಮರ್ಯಾದೆ ಏನು? ಸ್ಥಿತಿ ಏನು? ಗತಿ ಏನು? ಮುಂದೇನು? ಯಾವದರ ಪರವೆ ಇಲ್ಲ. ಹಸಿದಲ್ಲಿ ಉಣ್ಣುವನು, ಹಾಸಿದಲ್ಲಿ ಮಲಗುವನು, ಕರೆದಲ್ಲಿ ಹೋಗುವನು, ಕೇಳಿದರೆ ಬಿನ್ನುಹತ್ತಿ ಅತಿ ಕೀಳಾಗಿರುವನು. ಅವನಿಗೆ ಎಂದು ವಿವೇಕ ಬರುವದೋ? ಹೊಲ ಮನೆಯ ಕಡೆಗೆ ಲಕ್ಷ್ಯ ಹಾಕೆಂದು ಅನೇಕ ಸಾರೆ ಹೇಳಿದೆನು. ಹೊಲಗಳನ್ನು ತೋರಿಸಿಕೊಟ್ಟೆ, ರೈತರನ್ನು ಪರಿಚಯ ಮಾಡಿಸಿದೆ, ಹೊಲಗಳ ಗುಣಧರ್ಮಗಳನ್ನು ಹೇಳಿದೆ, ಅವುಗಳನ್ನು ನೋಡಿಕೊಂಡು ಹೋಗುವ ಕಲೆಯನ್ನು ತಿಳಿಸಿಕೊಟ್ಟೆ, ಆದರೆ ಅವನ ಲಕ್ಷ್ಯವೇ ಇಲ್ಲ. ಇತ್ತ ಓದು ಬರೆಹ ಕಲಿತು ನವಕರಿಯನ್ನು ಹಿಡಿಯಲಿಲ್ಲ. ಹೊಲ ಮನೆಗಳನ್ನು ತೂಗಿಸಿಕೊಂಡು ಹೋಗುವ ವ್ಯವಹಾರವನ್ನು ಅರಿಯಲಿಲ್ಲ. ಮುಂದೆ ಇವನ ಬಾಳುವೆಯು ಹೇಗೆ ಸಾಗಬೇಕು? ಬ್ರಾಹ್ಮಣರು ನವಕರಿಯ ಕೂಲಿಯವರಾಗಬೇಕು. ಆಜನ್ಮ ಶ್ರೀಮಂತರಿರಬೇಕು. ಇಲ್ಲವೆ ಒಕ್ಕಲಿಗರಾದರೂ ಆಗಬೇಕು. ಇವುಗಳನ್ನು ಬಿಟ್ಟರೆ? ಬಿಟ್ಟರೆ ಮುಂದೇನು? ಭಿಕ್ಷುಕರು! ಬ್ರಾಹ್ಮಣರು ಭಿಕ್ಷುಕ ಸಮಾಜದವರೆಂದು ಸಮಾಜವು ನಾಮಕರಣವನ್ನು ಮಾಡಿತು.

ಆದರೆ ನೊದಲೂ ಭಿಕ್ಷೆ ಹಾಕಲಿಲ್ಲ. ಈಗ ಹಾಕುವಂತೆಯೂ ಇಲ್ಲ. ಹೆಸರು ಮಾತ್ರ ಭಿಕ್ಷುಕರೆಂದು ಉಳಿಯಿತು. ಅವನ ಪಾಲಿಗೆ ಭಿಕ್ಷೆಯೇ ಇದ್ದರೆ ನಾನಾರು ಜಿಡಿಸಬೇಕು. ಇಂಥ ಮಗನನ್ನು ದೇವರೇ ಕಾಪಾಡಿದರೆ ಸರಿ' ಎಂದು ನಾನಾ ಬಗೆಯಾಗಿ ತಾವೇ ಮಾತಾಡಿಕೊಂಡರು.

ಅಂದು ರಾತ್ರಿಯ ಊಟಕ್ಕೂ ರಾಜಣ್ಣನು ಬರಲಿಲ್ಲ. ಅಪ್ಪಾ ರಾಯರು ಕಾದು ಕಾದು ಬೇಸತ್ತರು. ಕೊನೆಗೆ ತಾವೊಬ್ಬರೇ ಅಡಿಗೆಯ ಮನೆಯಲ್ಲಿ ಕುಳಿತು ಊಟ ಮುಗಿಸಿದರು. ಕೈ ಬಾಯಿ ತೊಳೆದುಕೊಂಡು ಪಡಸಾಲೆಯ ಮುಂದಿನ ಕಟ್ಟೆಯ ಮೇಲೆ ಕುಳಿತು ಕೊಂಡರು. ಒಬ್ಬಿಬ್ಬ ರೈತರೂ ಬಂದು ಕುಳಿತಿದ್ದರು. ಎಲೆ-ಅಡಕೆ ಯನ್ನು ತಿಂದು ತಂಬಾಕಿನ ಚಿಮುಟೆಗೆಯನ್ನು ಎತ್ತಿ ಎಡಗೈಯ ಅಂಗೈ ಯಲ್ಲಿ ಇಟ್ಟುಕೊಂಡು ಚಂಚಿಯನ್ನು ಸುತ್ತಿ ರೈತರ ಮುಂದೆ ಒಗೆದರು. ರೈತರು ಚಂಚಿಯನ್ನು ಬಿಚ್ಚಿ ಅಡಕೆಯನ್ನು ಕತ್ತರಿಸಹತ್ತಿದರು. ಅಪ್ಪಾರಾಯರು ತಂಬಾಕನ್ನು ಬಾಯಿಗೆ ತೂರಿಕೊಂಡು ಕೈಜಾಡಿಸಿ ಕುಳಿತರು.

“ಗೌಡರೇ ಮಾರಮ್ಮನನ್ನು ನಮ್ಮ ಊರಿಂದ ಹೇಗೆ ಹೊರಗೆ ಹಾಕುವದು ? ತಿಂಗಳೊಪ್ಪತ್ತಿನಲ್ಲಿ ಜನರು ಬಹಳ ಸತ್ತರು” ಎಂದು ಒಬ್ಬನು ಕೇಳಿದನು.

“ಬೇರೆ ಉಪಾಯವೇನು ? ನೀರು ಕುದಿಸಿ ಕುಡಿಯಬೇಕು, ಬಿಸಿ ಕೂಳು ತಿನ್ನಬೇಕು. ತಾಲೂಕಿನಿಂದ ಡಾಕ್ಟರರು ಬರುವವರೆಗೆ ಇದೇ ಉಪಾಯ” ಎಂದು ನುಡಿದರು.

“ನಾಳೆ ನಾವು ಮಾರಮ್ಮನಿಗೆ ೨೧ ಕೋಳಿ, ೧೧ ಆಡು ಬಲಿ ಕೊಡಬೇಕೆಂದಿರುವೆವು.”

“ಇದರಿಂದ ಕಡಮೆಯಾಗುವದೇ ?”

“ನಿನ್ನೆ ನಮ್ಮ ಓಣಿಯ ಎಲ್ಲವನ್ನೂ ಮೈಯಲ್ಲಿ ದೇವಿಯು ಬಂದಿದ್ದಳು.”

“ಆಕೆಯು ಏನು ಹೇಳಿದಳು?” ಅಪ್ಪಾರಾಯರು ಕೌತುಕ ದಿಂದ ಕೇಳಿದರು.

“ನುಕ್ಕಳೇ ಊರಲ್ಲಿ ಪಾಪವು ಬಹಳವಾಗಿದೆ. ಬಾಯಿಂದ ದೇವರು ಅನ್ನುವಿರಿ. ಆದರೆ ನಿತ್ಯ ಅಧರ್ಮದ ಕೆಲಸ ಮಾಡುವಿರಿ. ಜಾತ್ರೆಯಲ್ಲಿ ನಿಮ್ಮ ಹೊಟ್ಟೆಯು ಹರಿಯುವಂತೆ ತಿಂದಿರಿ. ನನಗೇನು ಕೊಟ್ಟಿರಿ. ಒಣಗಿದ ಬಾಳುಕದ ಅನ್ನ. ಇಂಥ ಭೇದಭಾವ ನೋಡಲಾರೆನು, ನೋಡಿ ಸಹಿಸಲಾರೆನು. ಅರ್ಧ ಊರು ನುಂಗುವೆ. ಅರ್ಧ ಊರು ಹಾಳುಗಡವುನೆ!” ಎಂದು ಚೀರಿದಳು.

“ಸಿದರಾಯನು ತಾಯೀ ಕ್ಷಮಿಸು. ನಮ್ಮ ತಪ್ಪನ್ನು ಕ್ಷಮಿಸು. ಅಂದಿನ ತಪ್ಪನ್ನು ಇಂದು ಒಪ್ಪಿಸುವೆವು! ಏನು ಬೇಕು ಹೇಳು?” ಎಂದು ದೋತರ ಹಾಸಿ ಮಲಗಿದನು.

“ಹಸಿವೆ. ಹಸಿವೆ. ಹಸಿವೆ!” ಎಂದು ದೇವಿಯು ಕೂಗಿದಳು.

“ನನ್ನನ್ನು ನುಂಗು!” ಎಂದು ಅಷ್ಟೇ ದನಿಯಿಂದ ಕೂಗಿದನು.

“ಹಸಿವೆ. ಹಸಿವೆ” ದೇವಿಯು ಮೆಲ್ಲಗೆ ನುಡಿದಳು.

“ನಮ್ಮೆಲ್ಲರನ್ನು ಕೊಂದರೆ ನಿನ್ನನ್ನು ಪೂಜಿಸುವವರು ಯಾರು? ನೈವೇದ್ಯ ಕೊಡುವವರು ಯಾರು? ಆರತಿ ಎತ್ತುವವರು ಯಾರು? ಗುಡಿಯ ಗಂಟೆ, ನಗಾರಿ, ಜಾಗಟೆಯನ್ನು ಬಾರಿಸಲಿಕ್ಕೆ ಜನರುಳಿಯದಂತೆ ನಮ್ಮನ್ನು ಕೊಂದರೆ ನಿನ್ನ ಗತಿಯೇನು? ಗುಡಿಯಲ್ಲಿ ಹಾರಾಡುವ ಸಣ್ಣ ಕಪ್ಪಡಿಗಳಿಂದ ಪೂಜೆಗೊಳ್ಳುವೆ ಏನು? ನಿನ್ನ ಇಚ್ಛೆ ಹಾಗಿದ್ದರೆ ಕೊಲ್ಲು. ಸಾಯುವೆವು” ಎಂದು ಛೇಮಾರಿ ಮಾಡಿದನು.

“ಆಗ ದೇವಿಯು ಶಾಂತಳಾಗಿ-ನನಗೆ ೨೧ ಕೋಳಿ, ೧೧ ಆಡುಗಳ ರಕ್ತ ಮಾಂಸ ಕೊಡಿರಿ. ಅಂದರೆ ಶಾಂತಳಾಗುವೆನು. ಶಾಂತಳಾಗುವೆನು. ಶಾಂತಳಾಗುವೆನು-ಎಂದು ನುಡಿದಳು. ಕೂಡಿದವರು ಒಪ್ಪಿಕೊಂಡಿರುವರು. ನಾಳೆ ಆಕೆಗೆ ಬಲಿ ಒಪ್ಪಿಸಬೇಕೆಂದು ಇರುವರು” ಎಂದು ರೈತ ವಿವರಿಸಿ ಹೇಳಿದನು.

“ದೇವಿಯು ಹೇಳಿದ್ದರೆ ಮಾಡಿರಿ. ನಾನು ಬೇಡೆಂದು ಹೇಳಿ ಆಕೆಯ ಕೋಪಕ್ಕೆ ಏಕೆ ಗುರಿಯಾಗಲಿ. ಆದರೆ ಅದರ ಸಂಗಡ ಡಂಗುರದ ಮಾತನ್ನೂ ನೆನಪಿನಲ್ಲಿಡಿರಿ.”

ರಾತ್ರಿಯಾಯಿತೆಂದು ಮನೆಗೆ ಹೋದರು.

ಅಪ್ಪಾರಾಯರು ಮಲಗುವ ವೇಳೆಯಾಯಿತೆಂದು ದೇವರಿಗೆ ದೀಪ ಹಚ್ಚಿ ನಮಸ್ಕರಿಸಿದರು. ಲಕ್ಷ್ಮೀನಾರಾಯಣರ ಚಿತ್ರವನ್ನು ಕಣ್ಣು ಬಿಟ್ಟು ನೋಡಿ ಪಾದಮುಟ್ಟಿ ಶಿರಕ್ಕೆ ಇಟ್ಟುಕೊಂಡರು. ಗುರುರಾಯರನ್ನು ಸ್ಮರಿಸಿದರು. ಹಾಸಿಗೆಯ ಮೇಲೆ ಬಂದು ಕುಳಿತರು. ಚಂಚಿಯನ್ನು ಬಿಚ್ಚಿ ಅಡಕೆಯನ್ನು ಕತ್ತರಿಸಿ ಬಾಯಿಗೆ ಹಾಕಿಕೊಂಡರು. ಎಲೆ, ಸುಣ್ಣ, ಕಾಚು, ತಂಬಾಕು ಕ್ರಮದಿಂದ ಸೇರಿದವು. ಒಂದಿಷ್ಟು ರಸಸ್ವಾದ ಮಾಡಿ ಉಗುಳಿದರು. ಬಾಯಿ ತೊಳೆದುಕೊಂಡರು. ಹೊದ್ದುಕೊಂಡು ಮಲಗಿದರು.

ಮಧ್ಯರಾತ್ರಿಯು ಮೀರಿಹೋಗಿದ್ದಿತು. ಮನೆಯಲ್ಲಿ ಎಲ್ಲರೂ ನಿದ್ರಾದೇವಿಯ ತೊಟ್ಟಲಲ್ಲಿ ತನ್ಮಯರಾಗಿದ್ದರು. ಮನೆಯ ಒಂದು ಮೂಲೆಯಲ್ಲಿ ಸಣ್ಣದೀಪ ಕತ್ತಲೆಯ ಸಂಗಡ ತುಮುಲ ಯುದ್ಧವನ್ನು ನಡಿಸಿದ್ದಿತು. ರಾತ್ರೀ ಸಮಯದ ಜೀರುಂಡೆಗಳ ‘ಜೀರ್’ ಎಂಬ ಸಪ್ಪಳ ಕೋಣೆಯ ಮೂಲೆಗಳಿಂದ ಬರುತ್ತಿದ್ದಿತು ರಾಜಣ್ಣನು ಮನೆಯಲ್ಲಿರಲಿಲ್ಲ. ಹೊರಗೆ ಗಾಢವಾದ ಕತ್ತಲೆ. ಪಡಸಾಲೆಯಲ್ಲಿ ಒಬ್ಬ ಹಳಬ ಕಂಬಳಿಯ ಮುಸುಕಿನಲ್ಲಿ ಗೊರಕೆ ಹೊಡೆಯುತ್ತಿದ್ದನು. ದನದ ಹೆಟ್ಟೆಯಲ್ಲಿ ದನಗಳು ಬಿರುಸಾದ ದಂಟನ್ನು ಕಟಕಟ ಒಡೆದು ತಿನ್ನುತ್ತಿದ್ದವು. ಮಲಗಿದ ಎತ್ತುಗಳು ಸಪ್ಪಳ ಮಾಡುತ್ತ ಎದ್ದು ನಿಲ್ಲುತ್ತಿದ್ದವು. ನಿಂತ ಎತ್ತುಗಳು ಕುಳಿತು ಉಸಿವೆಂದು ಬಿಸಿಯುಸಿರು ಗರೆಯುತ್ತಿದ್ದವು. ಎರಡು ದನಗಳು ಕೋಡುಗಳನ್ನು ತಿಕ್ಕಾಡಿ ಕಟ್ಟ ಕಟ್ಟೆಂದು ಸಪ್ಪಳ ಮಾಡುತ್ತಿದ್ದವು. ಇಂಥ ಗಂಭೀರ ಸಮಯದಲ್ಲಿ ಅಪ್ಪಾರಾಯರು ಹಾಸಿಗೆಯ ಮೇಲೆ ಎದ್ದು ಕುಳಿತರು. ಹೊಟ್ಟೆಯಲ್ಲಿ ಎಂಥದೋ ಸಂಕಟ. ಎಂಥದೋ ತಳಮಳ. ಅಸಹನೀಯವೇದನೆ.

“ಅಕ್ಕಾಮರಿ!” ಎಂದು ಕೂಗಿದರು. ಎದೆಯಲ್ಲಿ ಏನೋ ಗಡಬಡಿಸಿದಂತಾಯಿತು. ‘ಗುರ್ ಗುರ್’ ಸಪ್ಪಳವು ಸ್ಪಷ್ಟವಾಯಿತು. ಅನ್ನಾ ಶಯದ ಚೀಲ ಮೇಲೆ ಕೆಳಗೆ ಹೊಯದಾಡಿದಂತಾಯಿತು. ಮತ್ತೆ “ಅಕ್ಕಾಮರಿ!” ಎಂದು ಕೂಗಿದರು. ಉಂಡ ಅನ್ನ ಸಿಲ್ಲದೆ ಹೊರಗೆ ಗಕ್ಕೆಂದು ಬಂದಿತು. ಮತ್ತೂ ಬಂದಿತು. ಅಸಹ್ಯವಾಸನೆ! ದುರ್ಗಂಧ ವಾಸನೆ! ಕೋಣೆಯ ತುಂಬವಾಯಿತು. ಕರುಳು ಹರಿದು ಬಾಯಿಗೆ ಬಂದಂತೆ ಓಕರಿಕೆಯಾಯಿತು. ರಾಯರ ಓಕರಿಕೆಯ ಸಪ್ಪಳಕ್ಕೆ ಅವ್ವಕ್ಕನು ಓಡಿ ಬಂದಳು. ಗಂಡನ ಅವಸ್ಥೆಯನ್ನು ನೋಡಿ ಗಾಬರಿಯಾಗಿ ಕೂಗಿದಳು. “ಅಯ್ಯೋ!” ಎಂದು ಚೀರಿದಳು. ಅಕ್ಕಾಮರಿಯೂ ಬಂದಳು. ರಾಜಣ್ಣನ ಮಗಳು ಲಲ್ಲಿಯೂ ಅಳುತ್ತ ಬಂದು ನಿಂತಿತು. ಅವ್ವಕ್ಕನು ಅಪ್ಪಾರಾಯರ ತಲೆ ಹಿಡಿದು “ಏನಾಯಿತು? ಏನಾಯಿತು?” ಎಂದು ಅಳುತ್ತ ಕೇಳಿದಳು.

“ವಾಂತಿ. ಮಲಗುವೆ. ಮಲಗಿಸು.” ಎಂದು ಕಷ್ಟದಿಂದ ನುಡಿದರು.

ಆ ಇಬ್ಬರು ಹೆಣ್ಣುಮಕ್ಕಳು ಮೆಲ್ಲಗೆ ಹಾಸಿಗೆಯ ಮೇಲೆ ಮಲಗಿಸಿದರು.

“ರಾಜಣ್ಣ ಬಂದಿರುವನೇ?” ಒಣಗಿದ ದನಿಯಿಂದ ಕೇಳಿದರು.

“ಇಲ್ಲ.” ಅಕ್ಕಾಮರಿಯು ನುಡಿದಳು.

“ಕರೆಯಿಸು.”

ಅಕ್ಕಾಮರಿಯು ಹಳಬನನ್ನು ಎಬ್ಬಿಸಿದಳು. ರಾಜಣ್ಣನನ್ನು ಕರೆದು ತರಲು ತಿಳಿಸಿದಳು.

ಅಪ್ಪಾರಾಯರಿಗೆ ಹಾಸಿಗೆಯಲ್ಲಿಯೇ ಭೇದಿಯಾಯಿತು. ಅಕ್ಕಿಯ ದಟ್ಟ ಗಂಜಿಯಂತಹ ಭೇದಿ. ಭೇದಿಯಾದುದರ ಪ್ರಜ್ಞೆ ಇರಲಿಲ್ಲ. ಅವ್ವಕ್ಕನು ಎದೆ ಎದೆ ಬಡಿದುಕೊಂಡಳು. ಅಕ್ಕಾಮರಿಯು ಲಲ್ಲಿಯನ್ನು ಎದೆಗೆ ಹಿಡಿದು ರೋಧಿಸಹತ್ತಿದಳು. ನೆರೆಮನೆಯ

ಇಬ್ಬರು ಹಿರಿಯರು ಸಪ್ಪಳವನ್ನು ಕೇಳಿ ಧಾವಿಸಿ ಬಂದರು. ಏನೆಂದು ವಿಚಾರಿಸಿದರು. ಇಬ್ಬರೂ ಉತ್ತರಿಸಲಿಲ್ಲ. ಉತ್ತರಿಸಲು ಬಾಯಿ ಬರಲಿಲ್ಲ. ಅಪ್ಪಾರಾಯರನ್ನು ತೋರಿಸಿದರು. ಅಪ್ಪಾರಾಯರ ಹೆಸರೆತ್ತಿ ಕೂಗಿದರು. ಮಾತು ಬರಲಿಲ್ಲ. ಕಣ್ಣು ಸಿಳಕಿಸಿ ನೋಡಿದರು. ಮತ್ತೆ ವಾಂತಿಯಾಯಿತು. ಮುಂದೆ ಅರ್ಧತಾಸಿ ನೋಳಗೆ ಭೇದಿಯಾಯಿತು. ಮೂತ್ರ ಆಗಿರಲಿಲ್ಲ. ಮಾರೀಬೇನೆಯ ಲಕ್ಷಣಗಳು ಸ್ಪಷ್ಟವಾದವು.

ರಾಜಣ್ಣನು ಮನೆಯಲ್ಲಿ ಇಲ್ಲದಕ್ಕೆ ಅಕ್ಕಾಮರಿಯು ಕಿಡಿ ಕಿಡಿಯಾದಳು.

ಈ ಸುದ್ದಿ ಊರ ತುಂಬ ಹಬ್ಬಿತು. ಮತ್ತೆ ಕೆಲಹಿರಿಯರು ಬಂದರು ಹೆಳ್ಳಿಯೊಳಗಿನ ವೈದ್ಯ ಬಂದನು. ಗುಳಿಗೆಗಳನ್ನು ಪುಡಿ ಮಾಡಿ ನೀರಲ್ಲಿ ಕಲಸಿ ಕುಡಿಸಿದರು. ಪುಡಿಯನ್ನು ನೆಕ್ಕಿಸಿದರು. ಮಂತ್ರವಾದಿ ಬಂದು ತಾಯಿತನನ್ನು ಕಟ್ಟಿದನು. ಅವ್ವಕ್ಕನು ಗ್ರಾಮ ದೇವತೆಗೆ ಊರೂ ಮುಡಿಪು ತೆಗೆದಿಟ್ಟಳು. ಅಕ್ಕಾಮರಿಯು ಕೊರಳ ಚಂದ್ರಹಾರವನ್ನು ಬಳಿ ತೆಗೆದು ಇಟ್ಟಳು. ಕಾಸಿದರು, ಕಟ್ಟಿದರು, ಹೆರಕೆಯನ್ನು ಹೊತ್ತರು. ಆದರೆ ಇವರೆಲ್ಲರ ಇಚ್ಛೆಯನ್ನು ಮೀರಿ ಅಪ್ಪಾರಾಯರು ಬೆಳಗಿನ ಸುಮಾರಿಗೆ ತಮ್ಮ ಮನೆ, ಮಡದಿ, ಸೊಸೆ, ಮವೊಂಗಳು, ಆಳು, ಹೋಳು, ಪರಿಚಯದವರು, ಗೆಳೆಯರು ಎಲ್ಲರನ್ನೂ ಬಿಟ್ಟು ವೈಕುಂಠಕ್ಕೆ ತೆರಳಿದರು. ತಮ್ಮ ಜೀವ ಸತ್ತವನ್ನು ತೆಗೆದುಕೊಂಡು ಆದೃಶ್ಯರಾದರು. ಈ ಲೀಲಾಭೂಮಿಯ ಕಳೇವರವನ್ನು ಇಲ್ಲಿಯೇ ಜನರು ನೋಡಲು ಬಿಟ್ಟರು.

ಮನೆಯಲ್ಲಿ ಒಂದೇ ಬಗೆಯ ಹಾಹಾಕಾರ! ಆಕ್ರಂದ! ದುಃಖ! ಕಣ್ಣೀರು! ಅಳುವು! ಜನ ಜಾತ್ರೆಯಾಗಿ ನೆರೆಯಿತು. ಅವ್ವಕ್ಕನು ಹೆಣದ ಸಂಗಡ ಹೆಣವಾಗಿ ದುಃಖಿಸುತ್ತಿದ್ದಳು. ಅವಳ ಆಕ್ರೋಶ, ಖಡಿದುಕೊಳ್ಳುವದು, ಹೊಡೆದುಕೊಳ್ಳುವದು ನೋಡಲಸಾಧ್ಯ. ಎಲ್ಲರ ಬಾಯಲ್ಲೂ ಅಪ್ಪಾರಾಯರ ದೊಡ್ಡ ಸ್ತಿಕೆ, ಧರ್ಷ, ಸಮತೋಲ ಬುದ್ಧಿ

ಪ್ರಸಂಗಾವಧಾನಗಳ ಪ್ರಶಂಸೆಯೇ ಪ್ರಶಂಸೆ. ಊರ ಹಿರಿಯರು, ಊರ ಮಾನವಂತರು, ಊರ ದೊಡ್ಡವರು ಹೋದರೆಂದೇ ಭಾವನೆ. ಅವರ ಅನಿರೀಕ್ಷಿತ ಮರಣಕ್ಕೆ ಮುಮ್ಮಲ ಮರುಗಿದರು ಶೋಕಿಸಿದರು.

ಬೆಳಗಾಗಿ ಅರ್ಧತಾಸು ಹೊತ್ತೇರಲು ತಾಲೂಕಿನಿಂದ ಡಾಕ್ಟರರು ಔಷಧ, ಬಾಟಲಿ, ಆಳು ಮುಂತಾದ ಸರಂಜಾಮದಿಂದ ಬಂದರು. ಆಗ ಊರ ಹಿರಿಯರು ಸ್ಮಶಾನ ಯಾತ್ರೆಯ ಸಂಭ್ರಮದ ಸಿದ್ಧತೆ ಯಲ್ಲಿದ್ದರು.

ಅಳುತ್ತ ನಿಂತ ಗದ್ದಲದೊಳಗೆ, ರಾಜಣ್ಣ ನಿಗಿಯ ತೋಟದ ಗುಡಿಸಲದಿಂದ ಇದೇ ಬಂದು ಕಣ್ಣೊರಸಿಕೊಳ್ಳುತ್ತ ಅಪ್ಪಾರಾಯರ ಹೆಣವನ್ನು ಮುಟ್ಟಿದನು.

ಅಪ್ಪಾರಾಯರು ಸತ್ತಂದಿನಿಂದ ರಾಜಣ್ಣನು ಮನೆಯನ್ನು ಹಿಡಿದನು. ಗಂಡನು ವಿವೇಕಿಯಾದನೆಂದು ಅಕ್ಕಾಮರಿಯು ತಿಳಿದಳು. ಇದೇ ಬುದ್ಧಿ ಕೊನೆಯವರೆಗೆ ಉಳಿದರೆ ತನ್ನ ಬಾಳು ಎಷ್ಟೋ ಉತ್ತಮವಾಗುವದು. 'ತಲೆಗೆ ಬಡಿದ ಮೇಲೆಯೇ ಪ್ರತಿಯೊಬ್ಬರಿಗೆ ಬುದ್ಧಿ ಬರುವದು.' ಆ ಬಂದ ಬುದ್ಧಿ ಶಾಶ್ವತವಾಗಿ ಉಳಿಯಬಹುದು 'ದೇವಾ ಅವರಲ್ಲಿ ಇದೇ ಬುದ್ಧಿಯನ್ನು ಇಡು. ಮಾವನ ಮನೆಯನ್ನು ಸಂರಕ್ಷಿಸು' ಎಂದು ಸೂತಕದಲ್ಲಿಯೇ ಅನೇಕ ಸಾರೆ ದೇವರನ್ನು ಪ್ರಾರ್ಥಿಸಿದಳು. ಆದರೂ ಒಂದು ವಿಷಯದಲ್ಲಿ ಮಾತ್ರ ಗಂಡನನ್ನು ಛೇದಿಸಿ ಮಾಡಬೇಕಾಯಿತು.

ಮೈಲಿಗೆಯ ಐದನೆಯ ದಿನ ಮಧ್ಯರಾತ್ರಿಯ ಸುಮಾರಿಗೆ ರಾಜಣ್ಣನು ಹಾಸಿಗೆಯಿಂದ ಎದ್ದು, ಅಕ್ಕಾಮರಿಯು ಮಲಗಿದ ಕೋಣೆಗೆ ಹೋಗಿ ಬಾಗಿಲ ಚಿಲಕವನ್ನು ಮೆಲ್ಲಗೆ ಅಲುಗಾಡಿಸಿದನು. ಅಕ್ಕಾಮರಿಗೆ ಎಚ್ಚರಾದ ಚಿನ್ನವು ಕಂಡುಬರಲಿಲ್ಲ. ಮತ್ತೆ ಅಲುಗಾಡಿಸಿದನು. ಬಾಗಿಲ ತೆರೆಯಲಿಲ್ಲ. ಬೆರಳಿನಿಂದ ಬಡಿದನು. ಮತ್ತೆ ಬಾಗಿಲು ಅಲುಗಾಡಿಸಿದನು. 'ನಾನು ಬಾಗಿಲು ತೆರೆ' ಎಂದು ಸಂದಿಯಲ್ಲಿ ಬಾಯಿಯನ್ನು ಇಟ್ಟು ಕೂಗಿದನು. ಮೊದಲು ಅಕ್ಕಾಮರಿಯು ಹೆದರಿದಳು. ಆದರೆ ಹೊರಗಿನಿಂದ 'ನಾನು ಬಾಗಿಲು ತೆರೆ!'

ಎಂಬ ಗಂಡನ ದನಿಯು ಪುನಃ ಕೇಳಬಂದಿತು.

“ಏಕೆ?” ಅಂಜತ್ತ ಕೇಳಿದಳು.

“ನಿನ್ನ ಕಡೆಗೆ ಬಂದಿರುವೆ.”

“ಏನು ಕೆಲಸ?”

“ನಿನ್ನ ಕಡೆಗೆ!” ಗಟ್ಟಿಸಿ ಆಘಾತದಿಂದ ನುಡಿದನು.

“ಮಾವನವರು ಸತ್ತು ಐದು ದಿನಗಳು ಸಹೆ ಆಗಿಲ್ಲ. ಜನರು ಏನೆಂದಾರು! ಸುವ್ಮನೆ ಹೋಗಿರಿ.”

“ಬಾಗಿಲನ್ನು ತೆರೆಯುವಿಯೋ ಮುರಿಯಲೋ!” ಎಂದು ಸಿಟ್ಟಿನಿಂದ ನುಡಿದನು.

ಗಂಡನ ಹಟ, ಅವಿವೇಕವನ್ನು ಜೆನ್ನಾಗಿ ಬಲ್ಲಳು. ಹೆದರುತ್ತಲೆ “ಬಾಗಿಲನ್ನು ಬಿಡಿರಿ, ತೆಗೆಯುವೆ” ಎಂದಳು.

ರಾಜಣ್ಣನು ಬಾಗಿಲನ್ನು ಬಿಟ್ಟನು. ಅಕ್ಕಾಮರಿಯು ಚಿಲಕ ವನ್ನು ತೆಗೆದಳು. ಬಾಗಿಲನ್ನು ಎಳೆದುಕೊಂಡು ಮುದ್ದೆಯಾಗಿ ಹಾಸಿದ ಒಂದು ಮೂಲೆಯ ಕಡೆಗಿದ್ದ ಹಾಸಿಗೆಯ ಮೇಲೆ ಕುಳಿತಳು. ಲಲ್ಲಿಯು ಮಲಗಿ ಗುರುಗುರುಸುತ್ತಿದ್ದಿತು.

ರಾಜಣ್ಣನು ಒಳಗೆ ಬಂದು ಬಾಗಿಲನ್ನು ಇಕ್ಕಿದನು. ಚಿಲಕ ವನ್ನು ಜಡಿದನು. ಮಾಡದಲ್ಲಿ ಗುಬ್ಬಿಯ ಚಿಮಣಿ ಮಿಣಿ ಮಿಣಿ ಯಾಗಿ ಉರಿಯುತ್ತಿದ್ದಿತು. ಸಿಟ್ಟು, ಕೋಪ, ಅವಮಾನ ರಾಜಣ್ಣನ ಮೂಗಿನ ತುದಿಯ ಮೇಲೆ ಕುಣಿಯುತ್ತಿದ್ದವು. ಆ ಅಶಿಕ್ಷಿತ, ಮುಟ್ಟಾಳ ಕಾಮಾತುರನಿಗೆ ಭಯ, ಲಜೆಯ ಎಳೆಯು ಸಹೆ ಇರದಂತೆ ಮುಖವು ಉಕ್ಕತವಾಗಿದ್ದಿತು. ಅಕ್ಕಾಮರಿಯು ಹುಲಿಯ ಬಾಯಲ್ಲಿ ಸಿಕ್ಕದು ನಿಶ್ಚಯವೆಂದು ತಿಳಿದಿದ್ದರೂ ಸ್ತ್ರೀ ರಕ್ಷಣೆಗೆ, ಮಾನದ ರಕ್ಷಣೆಗೆ, ವಿವೇಕದ ರಕ್ಷಣೆಗೆ, ಅಭಿಮಾನದ ರಕ್ಷಣೆಗೆ, ವ್ಯಕ್ತಿತ್ವದ ರಕ್ಷಣೆಗೆ ಅಣಿಯಾಗಿದ್ದಳು. ಆದರೂ ಸಾಮದ ಮಾತಿನಿಂದ ಸಾಧ್ಯ ವಾದರೆ ತಿಳಿಯಹೇಳಬೇಕೆಂದು ಸಂಕಲ್ಪಿಸಿದಳು. “ಏಕೆ ನಿಮಗೆ ಏನಾಗಿದೆ?” ಎಂದು ಕೇಳಿದಳು.

“ಏನಾಗುವದೇ ಹುಚ್ಚ ಮುಂಡೇ! ಬಾಗಿಲನ್ನು ತೆರೆ ಎಂದೆ
ಎಷ್ಟು ಸೊಕ್ಕೇ!” ಹಸಿದವನೆಂತೆ ನುಡಿದನು.

“ಬಾಗಿಲನ್ನು ಹೇಗೆ ತೆಗೆಯುವದು?”

“ಏಕೆ? ನಾನು ಬಂದುದು ನಿನಗೆ ಗೊತ್ತು.”

“ಗೊತ್ತು. ಆದರೆ....”

“ಆದರೇನೇ?”

“ತಿಂಗಳ ಮೈಲಿಗೆಯಲ್ಲಿರುವೆನಲ್ಲ! ಇಷ್ಟು ದಿವಸ ನೀವು ಮನೆ
ಯಲ್ಲಿರುತ್ತಿದ್ದಿಲ್ಲ. ಅದು ನಿಮಗೆ ತಿಳಿಯುತ್ತಿರಲಿಲ್ಲ. ಈಗ ನಾಲ್ಕು
ದಿನಗಳಿಂದ ಮನೆಯಲ್ಲಿರವಿರಿ. ನಿಮಗೆ ತಿಳಿಯದೇ? ಗೊತ್ತಿದ್ದು....”

“ಅದಕ್ಕೇನು.”

“ಇಂಥ ಮಾತುಗಳನ್ನು ನಾನು ಕೇಳಲಾರೆ.”

“ಕೇಳಲಾರೆ!” ಎಂದು ಮುಂದೆ ಸಾಗಿದನು.

“ನಿಲ್ಲಿರಿ. ಒಂದು ಮಾತು ಕೇಳಿರಿ. ಆಮೇಲೆ ನಿಮ್ಮ ಮನಸಿಗೆ
ಬಂದಂತೆ ನಡೆಯಿರಿ.”

“ಏನು?” ಒಂದು ಕೊಳ ಅಂತರದ ಮೇಲೆ ನಿಂತು ಕೇಳಿದನು.

“ನಾನು ಹೇಳಿರುವೆ. ಇಂದು ಮೈಲಿಗೆಯ ಎರಡನೆಯ ದಿನ.
ಈಗ ನನ್ನನ್ನು ಮುಟ್ಟಬೇಡಿರಿ, ಮುಟ್ಟಿದರೆ ನಿಮಗೆ ವರುಷದಷ್ಟಿ
ಬಿಳುಪು ಹತ್ತುವದು. ನನಗೆ ಚೆನ್ನಾಗಿ ಗೊತ್ತು. ಇಂಥ ಪಾಪ
ಮಾಡಿದ್ದರಿಂದಲೇ ದುಗುಣಿ ಭೀಮಾಚಾರ್ಯರು ಬಿಳುಪು ಹತ್ತಿ
ಹೊಲೆಯರಂತೆ ಸತ್ತರು. ಬಿಳುಪು ಹತ್ತಿದ ನಿಮ್ಮ ಸಹವಾಸದಿಂದ
ನನಗೂ ಬಿಳುಪು ಫತ್ತುವುದು ಖಂಡಿತ. ನನಗೆ ಬಿಳುಪು ಹತ್ತಿದ
ಮೇಲೆ ಒಂದು ದಿನ ನಿಮ್ಮ ಕೂಡ ಬಾಳುವೆ ಮಾಡಲಾರೆ. ಧರ್ಮಕ್ಕೂ
ಬಾಹಿರಳು, ಕುಲಕ್ಕೂ ಬಾಹಿರಳು, ಮನೆಗೂ ಬಾಹಿರಳು ಆಗಿ
ಅವಮಾನದಿಂದ ಇರಲಾರೆ. ಮಾವನು ಕಟ್ಟಿಸಿದ ಗುಳ್ಳವನ
ತೋಟದ ಬಾವಿಯಲ್ಲಿ ಬಿದ್ದು ಪ್ರಾಣ ನೀಗುವೆನು. ಇಷ್ಟೊಂದು
ಅನಾಹುತವು ನಿಮಗೆ ಬೇಕಾದರೆ, ಇಷ್ಟವಿದ್ದರೆ, ನೋಡಬೇಕೆಂಬ

ಆಶೆಯಿದ್ದರೆ ಬನ್ನಿರಿ. ಆದರೆ ಲಲ್ಲಿಯನ್ನು ಮಾತ್ರ ಕಾವಾಡಿ, ಯೋಗ್ಯ ಮನೆಗೆ ಕೊಡಿರಿ. ಬನ್ನಿರಿ” ಎಂದು ಬಿಕ್ಕಳಿಸುತ್ತ ಅಳಹತ್ತಿದಳು.

ರಾಜಣ್ಣನು ತುಟಿಗಳನ್ನು ನೆಕ್ಕುತ್ತ ನಿಂತಿದ್ದನು.

“ಮಾವನವರು ಇದ್ದಿದ್ದರೆ ಇಂಥ ಹೊಲೆಗೆ ಲಸವಂದಿಗೂ ಆಗುತ್ತಿರಲಿಲ್ಲ. ಆ ಪುಣ್ಯಾತ್ಮರು ಹೋಗಿ ನಮ್ಮನ್ನು ನರಕದಲ್ಲಿ ಕೆಡವಿದರು. ಅವರು ತಮ್ಮ ಸಾವಿನ ಸಂಗಡ ನಮ್ಮ ಮನೆಯ ಪುಣ್ಯ, ಕೀರ್ತಿ, ಬ್ರಾಹ್ಮಣಿಕೆ ಕರ್ಮ ಎಲ್ಲವನ್ನೂ ಬಳಿದುಕೊಂಡು ಹೋದರು.” ಎಂದು ಕಣ್ಣೀರು ಉದಿರಿಸಹತ್ತಿದಳು.

ರಾಜಣ್ಣನ ಬುದ್ಧಿ - ವಿವೇಕದ ಯಾವ ಭಾಗದ ಮೇಲೆ ಅಸ್ಪೃಶಿತೋ! ವಟಗುಟ್ಟುತ್ತ ಬಾಗಿಲನ್ನು ತೆರೆದು ಹೊರಗೆ ಬಂದನು. ಆದರೂ ಅವನ ಮೈಯೊಳಗಿನ ಕಾವು ಇಳಿದಿರಲಿಲ್ಲ.

ಮರುದಿನ ನಿಂಗಿಯ ಮನೆಯಲ್ಲಿ ಹಿಂದಿನ ದಿನದ ಪುನರಾವೃತ್ತಿಯಾಯಿತು. ಆ ಸಾಮಾನ್ಯ ಹೆಗಸು ಸಹ “ರಾಜಣ್ಣ, ದೇವರಂತಹ ತಂದೆಯನ್ನು ಕಳೆದುಕೊಂಡು ಇಂದಿಗೆ ಹತ್ತು ದಿನಗಳು ಸಹ ಆಗಿಲ್ಲ. ಊರಿಗೆ ಊರೇ ಅವರ ಸಾವಿಗಾಗಿ ಮರುಗುತ್ತಿದೆ. ನಿಮ್ಮ ತಾಯಿ ಅವಕ್ಕೆ ಮುದುಕಿ ನೆಲಹಿಡಿದವಳು ಮೇಲೆ ಎದ್ದಿಲ್ಲ. ನಾಲ್ಕು ದಿನಗಳಿಂದ ನೀರು ಸಹ ಮುಟ್ಟಿಲ್ಲವೆಂದು ಕೇಳಿರುವೆ. ಮನೆಯಲ್ಲಿ ನಿಮಗೆ ಗೌರಿಯಂತಹ ಹೆಂಡತಿಯಿರುವಳು. ಕಪ್ಪುರ ಗೊಂಬೆಯಂತಹ ಚಿಕ್ಕ ಮಗಳೊಬ್ಬಳಿರುವಳು. ಅವರಿಗೆ ನೀವೇ ಇಂದು ಹಿರಿಯರು. ಅವರ ಸುಖ ದುಃಖದಲ್ಲಿ ಪಾಲುಗಾರರಾಗಬೇಕು. ಅವರಿಗೆ ಸಮಾಧಾನದ ಮಾತು ಹೇಳಬೇಕು. ಧೈರ್ಯವನ್ನು ತಂದುಕೊಡಬೇಕು. ನಿಮ್ಮ ತಂದೆಯವರು ದರ್ಪದಿಂದ ಮನೆಯನ್ನು ನೆರವಿಸಿ ತಂದಂತೆ ನೀವು ತರಲು ಪ್ರಯತ್ನಿಸಬೇಕು. ಅದನ್ನು ಬಿಟ್ಟು ಒಬ್ಬ ಕುರುಬರ ಹೆಗಸಿಗಾಗಿ ರಾತ್ರಿಯಲ್ಲಿ ಮನೆಬಿಟ್ಟು, ಕಳ್ಳರಂತೆ ಎಬ್ಬಿಸುವೆವು ಎಂಥ ನ್ಯಾಯ! ಹೇಳಿ ಕೇಳಿ ನಾನು ರಂಡೆ-ಮುಂಡೆ. ನಿಮ್ಮ ಕೈಯೊಳಗಿನ ಬಂಗಾರದ ಬಳಿಯ ಕಡೆಗೂ ಮನಸು

ಹರಿಯುವದು. ಏನು ಮಾಡಲಿ? ಎಂಬ ವಿಚಾರವು ತಲೆಯಲ್ಲಿ ಬರುವದು. ನೀವು ಬರಬಾರದಿದ್ದಿತು. ಬರಬಹುದೆಂದೂ ತಿಳಿದಿರಲಿಲ್ಲ. ಬಂದಿರುವಿರಿ. ನನ್ನ ಆಶೆಗಿಂತ ನಿಮ್ಮ ಆಶೆಯೇ ಹೆಚ್ಚಿನದೆಂದು ತಿಳಿಯುವೆ. ನಿಮ್ಮ ತಂದೆಯವರ ಕಾರ್ಯವು ಮುಗಿಯುವ ವರೆಗಾದರೂ ಬರಬೇಡಿರಿ. ಈಗ ನನಗೆ ನಿಮ್ಮ ಸಲುವಾಗಿ ಕೆಡಕು ಎನಿಸುವದು. ನೀವು ಮನೆಗೆ ಹೋಗಿರಿ. ಎಲ್ಲರನ್ನೂ ರಕ್ಷಿಸುವೆನೆಂದು ಹೇಳಿ ಮನೆಯಲ್ಲಿ ಮಲಗಿರಿ.” ಎಂದು ನುಡಿದಳು.

ರಾಜಣ್ಣನು ಮದುಮೂತಾಡದೆ ಮನೆಗೆ ಬಂದನು.

ಈ ಬಗೆಯ ಅವಮಾನದಿಂದ ಅವನ ತಲೆಯೂ, ಬುದ್ಧಿಯೂ ಬಿಸಿಬಿಸಿಯಾದವು. ಹತಾಶನಾಗಿ ಮನೆಯಲ್ಲಿ ಉಳಿದನು.

ಎಂದಿನಂತೆ ಅವನ ಸಂಗಡ ಮಲಗಲು ಭೀಮ, ನಿಂಗ, ತನ್ಮಾ ಹಿಟಲರರು ಬಂದರು. ಅಂದು ಅವರ ಮುಖದಲ್ಲಿ ತಿಳನಗೆಯು ಸೂಸುತ್ತಿದ್ದಿತು. ರಾಜಣ್ಣನ ಮುಖದ ಮೇಲೆ ವಿಷಾದದ ಕರಿನೆರಳು ಮೆತ್ತಿಕೊಂಡಿದ್ದಿತು.

“ಯಾಕೆ ರಾಜಣ್ಣನವರೇ ತಂದೆಯ ಸಾವನ್ನು ಇನ್ನೂ ಮರೆ ತಿಲ್ಲವೇ?” ಭೀಮ ಕೇಳಿದನು.

“ಅಲ್ಲ! ಅಪ್ಪಾರಾಯರ ಸಾವು ಮರೆಯುವಂತಹದೇ! ಹೆಜ್ಜೆ ಹೆಜ್ಜೆಗೆ ನೆನಪಾಗುವದು. ಆದರೂ ನಾವು ಮರೆಯಬೇಕು ರಾಜಣ್ಣ.” ನಿಂಗನು ನುಡಿದನು.

“ಏನೋ ಮನಸಿಗೆ ಬೇಜಾರ!” ರಾಜಣ್ಣ ಹೇಳಿದನು.

“ಬೇಜಾರ ಬಂದೇ ಬರುವದು.”

“ಮನೆಯ ಭಾರವೆಲ್ಲ ನಿಮ್ಮ ಮೇಲೆ ಬೀಳಲು ಬೇಜಾರ ಬಂದು ಬೇಲಿಯನ್ನು ಹೊಗುವಂತಾಗುವದು ಮುಂದೆ. ಈಗಲೇ ನೀವು ಕೈಕಾಲು ಕಳೆದುಕೊಂಡರೆ ಹೇಗೆ ರಾಜಣ್ಣ!” ನಿಂಗ ಉಪದೇಶಿಸಿದನು.

“ಆದರೆ ಬೇಜಾರ ಕಳೆದುಕೊಳ್ಳಲು ಒಂದು ಉಪಾಯವಿದೆ. ನಾವು ಇಂದು ಹುಡುಕಿಕೊಂಡು ಬಂದಿರುವೆವು.” ಹಿಟಲರನು ನುಡಿದ.

“ಏನು?” ರಾಜಣ್ಣ ಕೇಳಿದನು.

“ಇದೋ!” ಸೆರೆಯ ೪-೫ ಸೀಸೆಗಳನ್ನು ತೋರಿಸಿದನು.

ರಾಜಣ್ಣನ ಮುಖದಮೇಲೆ ಹುಸಿನಗೆಯು ಮೂಡಿತು.

“ಹೇಗೆ ದೊರಕಿಸಿದಿರಿ?”

ಸೆರೆಗಾಗಿ ಹೇಳಿದ್ದು, ಅವುಗಳನ್ನು ಕಳ್ಳತನದಿಂದ ಸಿಟ್ಟು ಎಸೆ ಸಿದ್ದು, ದೊರಕಿಸಿದ್ದು, ಇಲ್ಲಿಯವರೆಗೆ ತಂದದ್ದು ಎಲ್ಲವನ್ನೂ ಹಿಟಲರನು ಸಾಧ್ಯಂತವಾಗಿ ಹೇಳಿ “ಇನ್ನು ನಿಸ್ಸ್ಮ ಬೇಜಾರನ್ನು ಕಳೆದು ಕೊಳ್ಳಿರಿ!” ಎಂದು ಒಂದು ಸೀಸೆಯ ಮುಚ್ಚಳವನ್ನು ತೆಗೆದು ರಾಜಣ್ಣನ ಕೈಗೆ ಕೊಟ್ಟನು. ರಾಜಣ್ಣನು ಒಂದು ಗುಟುಕು ಗಂಟಲಿಗೆ ಇಳಿಸುತ್ತ “ಏನಿಲ್ಲದಿದ್ದರೂ ಕೊನೆಗೆ ಇದನ್ನು ತಂದಿರಿ. ನನಗೂ ಇದೇ ಬೇಕಾಗಿದ್ದಿತು. ನೀವು ಕೆಟ್ಟವರೆಂದು ಯಾರೇ ಹೇಳಲಿ, ಎಲ್ಲರೂ ಹೇಳಲಿ, ಊರಿಗೆ ಊರೇ ನುಡಿಯಲಿ. ನಾನು ಯಾವದನ್ನೂ ನಂಬುವದಿಲ್ಲ. ದೇವರನ್ನು ಸ್ಮರಿಸಿ ಒಂದೇ ಮಾತು ನುಡಿಯುವೆ-ನೀವು ನನ್ನ ಜೀವದ ಗೆಳೆಯರು. ಪ್ರಾಣಕ್ಕೆ ಪ್ರಾಣ ವನ್ನು ಕೊಡುವಂತಹರು.” ಎಂದು ಗುಟುಕರಿಸಹತ್ತಿದನು.

ಉಳಿದವರೂ ತಮ್ಮ ಪಾಲಿನ ಪೇಯವನ್ನು ಸೀಟುತ್ತ ಕುಡಿಯ ಹತ್ತಿದರು. ಸೀಸೆಗಳು ಉರುಳಾಡಹತ್ತಿದವು. ಉನ್ನಾದವು ಹೆಜ್ಜೆ ಹೆಜ್ಜೆಯಾಗಿ ಮೈ ಮನಗಳನ್ನು ಆವರಿಸಹತ್ತಿತು. ಒಂದು ದೀಪ ಐದು ದೀಪಗಳಾಗಿ ಕಾಣ ಹತ್ತಿದವು. ದೀಪದ ಸುತ್ತ ಕಾಮನಬಿಲ್ಲಿನ ಬಳೆಗಳು ಓಡಾಡಹತ್ತಿದವು. ತಲೆಯು ದೇಹದ ಮೇಲೆ ತೂಗಾಡ ಹತ್ತಿತು. ಅತ್ಯುಪ್ಪ ಭಾವನೆಗಳು, ಹಸಿದ ಆಶೆ- ಆಕಾಂಕ್ಷೆಗಳು, ಸುಪ್ತ ಯೋಚನೆಗಳು ತಲೆಯನ್ನು ತುಂಬಿ ಬಾಯಿ ಯನ್ನು ಬಿಚ್ಚಿಸಿದವು. ಅವು ಶಬ್ದ ರೂಪವಾಗಿ, ನಟನೆಯ ಕೃತಿಯಾಗಿ ಹೊರಬೀಳಹತ್ತಿದವು. ಹಾಡಿದರು. ತಾಳ ಹಿಡಿದರು, ಚೀರಿದರು, ಕೂಗಿದರು, ನಂದಿಸಿದರು, ಹೇಳಿದರು, ತೋರ್ಕಿಸಿದರು, ಸಡ್ಡು ಹೊಡೆದರು, ಬೈದರು, ಬೊಗಳಿದರು. ಗಂಟಲಿನ ಸ್ನಾಯು

ಮಂಡಲಗಳು ಸೋತವು. ಕೈಕಾಲುಗಳು ಹಣ್ಣಾದವು. ಒಬ್ಬೊಬ್ಬರಾಗಿ ಉರುಳಿದರು. ತುಸು ಹೊತ್ತಿನಲ್ಲಿ ನಿಡ್ಡಿ ಹತ್ತಿತು.

ಆಡಿಗೆಯ ಮನೆಯಲ್ಲಿ ಒಂದು ಚಾಪೆಯ ಮೇಲೆ ಅವ್ಯಕ್ತನು ಅಡ್ಡಾಗಿದ್ದಳು. ಅನ್ನ-ನೀರಿಲ್ಲದೆ ಗತ ಪ್ರಾಣಳಾಗಿ ಮಲಗಿದ್ದಳು. ಒಳಗಿನ ಕೋಣೆಯಲ್ಲಿ ಅಕ್ಕಾಮರಿಯು ತನ್ನ ಕೂಸನ್ನು ಮಲಗಿಸಿ ಕೊಂಡು ನಿದ್ರಿಸುತ್ತಿದ್ದಳು. ಒಬ್ಬ ನೃಪ್ತ ಹಳಬ ಹೊರಗಿನ ಬೈಲಲ್ಲಿ ಕಣಕೆಯ ಮೇಲೆ ಕಂಬಳಿಯನ್ನು ಚೆಲ್ಲಿ ಗೊರಕೆ ಹೊಡೆಯುತ್ತಿದ್ದನು. ಮುಂದಿನ ಮನೆಯಲ್ಲಿ ರಾಜಣ್ಣ, ನಾಲ್ವರು ಗೆಳೆಯರು ಅಸ್ತವ್ಯಸ್ತವಾಗಿ ಮಲಗಿ ಆಗೀಗ ಕನವರಿಸುತ್ತಿದ್ದರು.

ಒಳಗಿನಿಂದ ಅಕ್ಕಾಮರಿಯು “ಮನೆಯಲ್ಲಿ ಸಪ್ಪಳವಾಗುತ್ತಿದೆ. ಯಾರವರು?” ಎಂದು ಕೂಗಿದಳು.

ಒಂದಿಷ್ಟು ಸಪ್ಪಳ ಕಡಿಮೆಯಾಯಿತು.

“ಯಾರವರು?” ಮತ್ತೆ ಕೂಗಿದಳು.

ಮನೆಯಲ್ಲಿ ಎಲ್ಲವೂ ಶಾಂತವಿದ್ದಿತು.

“ಮನೆಯಲ್ಲಿ ನಡೆದಾಡುವವರು ಯಾರು?” ಮತ್ತೊಮ್ಮೆ ಗಟ್ಟಿಯಾಗಿ ಕೂಗಿದಳು.

ಆವಳ ಕೂಗಿಗೆ ಯಾರೂ ಉತ್ತರಿಸಲಿಲ್ಲ. ಯಾರೂ ಎದ್ದು ಬರಲಿಲ್ಲ. ತಾನೇ ನೋಡಬೇಕೆಂದು ಮೆಲ್ಲಗೆ ಬಾಗಿಲನ್ನು ತೆರೆದಳು. ಯಾರೋ ಒಳ ನುಗ್ಗಿ ಆಕೆಯ ಬಾಯಿಂದ ಹೊರಡುವ ಗಾಬರಿಯ “ಅಯ್ಯೋ!” ಶಬ್ದ ಬರಗೊಡದಂತೆ ಮಾಡಿದರು. ಮುಂದೆ ಅಕ್ಕಾಮರಿಯ ಮಾತೂ ಹೊರಡಲಿಲ್ಲ.

ಬೆಳಗಾಯಿತು. ಒಕ್ಕಲಿಗರು ತಮ್ಮ ಹೊಲ-ತೋಟಗಳಿಗೆ ಎತ್ತುಗಳನ್ನು ಬಿಟ್ಟುಕೊಂಡು ನಡೆದರು. ಗುಬ್ಬಿ-ಕಾಗೆಗಳು ಪ್ರಭಾತಗೀತವನ್ನು ಹಾಡಹತ್ತಿದವು. ಕೋಳಿಗಳು ಸೂರ್ಯನ ಬರವಿಗೆ ಕಾಳೆಯಂತೆ ಕುತ್ತಿಗೆಯನ್ನು ಎತ್ತಿಕೊಂಡು ನಿಂತಿದ್ದವು. ಆದರೆ ಗೌಡರ ಮನೆಯ ಹಿತ್ತಲ ಗೋಡೆಯ ಬಾಗಿಲು ಹಾರ ಹೊಡೆದಿದ್ದಿತು.

ಒಬ್ಬನು ಇಣಕಿಕ್ಕಿ ನೋಡಿದನು. ಮನೆಯವರು ಎದ್ದ ಸುಳುವಿರಲಿಲ್ಲ. ಮುಂದುಗಡೆಗೆ ಬಂದು ಎಬ್ಬಿಸಿದನು. ಒಬ್ಬೊಬ್ಬರಾಗಿ ಎದ್ದರು. ರಾಜಣ್ಣನು ಸ್ವರ್ಗಸುಖದ ಸ್ವಪ್ನ ಸಾಮ್ರಾಜ್ಯದಿಂದ ಅದೇ ಎದ್ದು ಹಾಸಿಗೆಯ ಮೇಲೆ ಕುಳಿತನು. “ಏನು?” ಎಂದು ಕೇಳಿದನು.

“ಒಳಗೆ ಗದ್ದಲವಾಗಿದೆ.” ಒಬ್ಬನೆಂದನು.

ಒಳಗೆ ಹೋದರು. ಅತ್ತಿತ್ತ ನೋಡಿದರು. ಮನೆಯ ಎಲ್ಲ ಸಂಸತ್ತು ಕಳುವಾಗಿದ್ದಿತು. ಕೂಸಿಗೆ ಹಾಲು ಹಾಕುವ ಬೆಳ್ಳಿಯ ಬಟ್ಟಲು, ಚಮಚಿ, ಸಹ ಇರಲಿಲ್ಲ.

ಅಕ್ಕಾಮರಿಯು ಇನ್ನೂ ಎದ್ದಿರಲಿಲ್ಲ. ಕೂಗಿದರು. ಒದರಿ ದರು. ‘ಹಾಹೂ’ ಯಾವ ಸಪ್ಪಳವೂ ಬರಲಿಲ್ಲ. ಕೋಣೆಯ ಬಾಗಿಲು ಸಹ ತೆಗೆದಿದ್ದಿತು. ಕೋಣೆಯನ್ನು ಹೊಕ್ಕರು. ಅದೇನು? ಬಾಯಲ್ಲಿ ಚಂಡು ತುರುಕಿ ಕೈಗಳನ್ನು ಹಿಂದೆ ಕಟ್ಟಿ ಮಂಚಕ್ಕೆ ಬಿಗಿದಿರುವರು. ಕಣ್ಣು ಪಿಳುಕಿಸುತ್ತ ಮೇಲೆ ನೋಡುತ್ತಿರುವಳು. ರಾಜಣ್ಣನು ಹೋಗಿ ಕಟ್ಟುಗಳನ್ನು ಬಿಚ್ಚಿದನು.

ಪಾಪ ಹೆಂಗಸು ಗಾಬರಿಯಾಗಿದ್ದಳು. ಎದ್ದು ಕುಳಿತು ಸಾವರಿಸಿಕೊಂಡಳು. ಬಾಯಿಂದ ಮಾತೇ ಹೊರಡಲಿಲ್ಲ. ಮಾತಾಡ ಬೇಕೆಂದರೆ ದನಿಯು ಬಾರದು. ನಾದವಿರಲಿಲ್ಲ. ನೆರೆದವರು ಸಮಾಧಾನ ಪಡಿಸಿ “ಏನಾಯಿತು ತಾಯೀ!” ಎಂದರು.

ಮೊದಲಿನ ಮಾತು ‘ಸಸಾ’ದಲ್ಲಿ ಮುಗಿದವು.

“ಯಾರು ಬಂದಿದ್ದರು?” ಮತ್ತೆ ಕೇಳಿದರು.

“ನನಗೆ ಅವರ ಸುಳಿವು ಹತ್ತಿತು. ಗಂಟಲು ಹಸಿಯಾಗಿದ್ದಿತು.” ಮಾತು ಹೊರಡ ಹತ್ತಿದವು.

“ಯಾರು?”

“ನನಗೆ ತಿಳಿಯದು. ಅವರ ಅಕರಾಳ ವಿಕರಾಳ ಮುಖ ನೋಡಿ ಹೆದರಿಕೆ ಬಂದಿತು. ನಡುವೆ ೪-೫ ಸಾರೆ ಕೂಗಿದೆ. ಇವರು ಯಾರೂ ಏಳಲಿಲ್ಲ. ಬಾಗಿಲು ತೆರೆದು ನೋಡಬೇಕೆಂದೆ. ಇಬ್ಬರು

ಟೊಣಪರು ಬಂದು ನನ್ನನ್ನು ಕಟ್ಟಿ ಹಾಕಿದರು. ನೀವು ಎದ್ದಿದ್ದರೆ ನನ್ನ ಹಣೆಯಬರಹವು ಹೀಗಾಗುತ್ತಿರಲಿಲ್ಲ! ನನ್ನ ಮನೆಯು ತೊಳೆದು ಹೋಯಿತು!” ಎಂದು ಗಟ್ಟಿಯಾಗಿ ಅಳ ಹತ್ತಿದಳು.

ಅಪ್ಪಾರಾಯರು ಧರ್ಪದಿಂದ ಗಳಿಸಿದ ಬಂಗಾರ, ಬೆಳ್ಳಿ, ದುಡ್ಡು ಗಂಟಿನೊಳಗಿನ ಸೀರೆ-ಪೀತಾಂಬರಗಳು ಎಲ್ಲವೂ ಒಂದು ರಾತ್ರಿಯ ಮೂರು ತಾಸಿನಲ್ಲಿ ಹೋಗಿಬಿಟ್ಟವು. ಅಕ್ಕಾಮರಿಯು ಮನೆಯನ್ನು, ಮಾವನನ್ನು ನೆನೆಸುತ್ತ ಅಳ ಹತ್ತಿದಳು.

ರಾಜಣ್ಣನು ತಲೆ ಹಿಡಿದುಕೊಂಡು ಪಡಸಾಲೆಯಲ್ಲಿ ಕುಳಿತನು. ಸೆರೆಯ ಅಮಲು ಸಂಪೂರ್ಣ ಇಳಿದಿದ್ದಿತು.

ಅಪ್ಪಾರಾಯರ ಮೇಲೆ ಚಿನ್ನಯ್ಯನ ದ್ವೇಷಾನ್ನ ತೀಕ್ಷ್ಣವಾಗಿ ದ್ವರೂ ಅವರ ಮರಣದಿಂದ ಅದರ ಶಾಖ ಕಡಿಮೆಯಾಯಿತು. ವೈರಿಯು ಜೀವಂತನಿದ್ದು, ಅವನ ಪೌರುಷ ಶಕ್ತಿಯ ಎದುರು ನಿಂತು ಸೆಣಸಬೇಕು, ಅವನನ್ನು ಸೋಲಿಸಬೇಕು, ಜಯದ ಮಾಲೆಯನ್ನು ತೊಟ್ಟುಕೊಳ್ಳಬೇಕು, ಹತ್ತು ಜನರಿಂದ ಹೌದೆನ್ನಿಸಿಕೊಳ್ಳಬೇಕು, ಅವಮಾನದ ಪರಿಮಾರ್ಜನೆಯನ್ನು ಮಾಡಿಕೊಳ್ಳಬೇಕು ಎಂಬುದು ಸಾಮಾನ್ಯವಾಗಿ ದೃಢ ಪ್ರಕೃತಿಯ ಪ್ರತಿಯೊಬ್ಬನೂ ತಿಳಿದುಕೊಂಡು ಬಂದ ಸಂಗತಿ. ಇದು ಸತ್ಯವಾದುದು. ದುರ್ಬಲ ಪ್ರಕೃತಿಯವನು ವೈರಿಯ ಹೆಣದ ಮೇಲೆ ಸೇಡು ತೀರಿಸಿಕೊಳ್ಳುವನು. ಇದನ್ನು ಯಾರೂ ಮೆಚ್ಚರು. ಮೆಚ್ಚುವ ವಿಷಯವೂ ಅಲ್ಲ. ಚಿನ್ನಯ್ಯನು ಉಳಿದೆಲ್ಲ ವಿಷಯಗಳಲ್ಲಿ ಏನೇ ಇರಲಿ ಅಪ್ಪಾರಾಯರು ಜೀವದಿಂದಿರ ಬೇಕಾಗಿದ್ದಿಂತೆಂದು ನುಡಿಯುವನು. ಅಲ್ಲದೆ-ಅವರನ್ನು ಕಾಡಬೇಕು. ಅವರ ತೇಜೋವಧಿಯನ್ನು ಮಾಡಬೇಕು. ಒಂದು ಸಣ್ಣ ಪ್ರಸಂಗ ದಲ್ಲಾದರೂ ಸರಿ ಅವರನ್ನು ಇರುಕಿನಲ್ಲಿ ಹಿಡಿಯಬೇಕು. ಅವಮಾನ ಪಡಿಸಬೇಕು. ರಾಕ್ಷಸೀ ತೃಪ್ತಿಯನ್ನು ಹೊಂದಬೇಕು ಎಂದು ಸಂಕಲ್ಪಿಸಿದ್ದನು. ಆದರೆ ಅಪ್ಪಾರಾಯರು ಸತ್ತರು. ವೈರಿಯು ಸತ್ತನೆಂದು ಸಮಾಧಾನಪಡಲಿಲ್ಲ. ವಿಷಾದವಾಯಿತು. ಒಂದು ಬಗೆಯ ದುಃಖ

ವಾಯಿತು. ಎದುರಾಳಿಯನ್ನು ಸ್ಪರ್ಧಿಸಬೇಕೆಂಬ ಹೆಟದ ನಿರ್ಧಾರವು ಲೋಪವಾಯಿತು. ಇದಕ್ಕೆ ಇನ್ನೂ ಒಂದು ಕಾರಣವಿದ್ದಿತು.

ಪುಟ್ಟವನ ರೈತನನ್ನು ಪುಸಲಾಯಿಸಿ ಆಕೆಗೆ ಆಕೆಯ ವರುಷದ ಹೊಲದ ಲಾವಣಿಯನ್ನು ಕೊಡಬಾರದೆಂದು ಹೇಳಿದ್ದನು. ಪುಟ್ಟವನು ರೈತನ ಮನೆಗೆ ಹತ್ತಿಪ್ಪತ್ತು ಸಾರೆ ಎಡತಾಕಿದ್ದಳು. ಬೇಡಿಕೊಂಡಿದ್ದಳು. ಅಂಗಲಾಚಿದ್ದಳು. ತನ್ನ ಕಷ್ಟವನ್ನು ನಿವೇದಿಸಿದ್ದಳು. ಆದರೆ ಅವನು ಆಗದೆಂದು ನುಡಿದಿದ್ದನು. ಪುಟ್ಟವನು ಗಂಡ ಸತ್ತ ಮೇಲೆ ನಿಜವಾಗಿ ಅನಾಥಳಾಗಿದ್ದಳು. ಭಾವ-ಮೈದುನರು ಇವಳ ಸುಖದುಃಖದ ಮಾತುಗಳನ್ನು ಕೇಳುವ ಸಿದ್ಧತೆಯಿಲ್ಲರಲ್ಲ. ಸಹಾಯದ ಮಾತು ದೂರ ಉಳಿಯಿತು. ಅಲ್ಲದೆ ಪುಟ್ಟವನು ಬೇಗನೆ ಸತ್ತರೆ ಅವಳ ಹೊಲವೊಂದು ಸಿಕ್ಕು ತಮ್ಮ ಪ್ರಪಂಚಕ್ಕೆ ಅನುಕೂಲವಾಗುವದೆಂಬ ಎಣಿಕೆಯಲ್ಲಿದ್ದರು. ಈ ಸಂಗತಿಯನ್ನು ಪುಟ್ಟವನು ಹೇಗೋ ಅರಿತುಕೊಂಡಿದ್ದಳು. ಅದಕ್ಕೆ ತನ್ನ ಸುಖದ ಹಾದಿಯನ್ನು ತಾನೇ ಕೊರೆದುಕೊಂಡು ಸಾಗಿದ್ದಳು. ಅವಳ ಈ ಸ್ವತಂತ್ರಜೀವನ ಅನೇಕರ-ವಿಶೇಷತಃ ಸಂಬಂಧಿಸಿದವರ ಟೀಕೆಗೆ ಪಾತ್ರವಾಗಿದ್ದಿತು. ಆದರೆ ಪುಟ್ಟವನು ಹೆದರಲಿಲ್ಲ. ತನ್ನನ್ನು ಗೌರವಿಸುವ ಕೆಲವು ಬ್ರಾಹ್ಮಣ ರಿರುವರಲ್ಲ! ಮಾಡಹತ್ತಿದ ಗಂಡನ ಶ್ರಾದ್ಧಕ್ಕೆ ಊಟಕ್ಕೆ ಬರುವರಲ್ಲ! ತಾನು ಕೊಟ್ಟ ದಕ್ಷಿಣೆಯನ್ನು ತೆಗೆದುಕೊಳ್ಳುವರಲ್ಲ! ಈ ವಿಶ್ವಾಸವನ್ನು ನಂಬಿ ನಡೆದಿದ್ದಳು.

ಈ ಸ್ವಚ್ಛಂದ ವೃತ್ತಿಯ ಪುಟ್ಟವನು ತನ್ನನ್ನು ಆದರಿಸಿದಳು. ಮನೆಯವರಿಗೆ ಕರೆದಳು. ಸಹಾಯ ಬೇಡಿದಳು. ಉಪಕಾರವನ್ನು ಸ್ಮರಿಸಿದಳು. ಅನ್ನದಾತನೆಂದಳು. ಒಂದು ಬ್ರಾಹ್ಮಣ ಮನೆತನದ ಹೆಣ್ಣು, ಒಂದು ದೊಡ್ಡ ಮನೆತನಕ್ಕೆ ತನ್ನ ಸುಸ್ವರೂಪಳಾದ ಮಗಳನ್ನು ಕೊಟ್ಟ ಹೆಣ್ಣು, ತಿನ್ನಲು ಕೊಟ್ಟೆದು, ಮೇಲಿಂದ ಮೇಲೆ ದರ್ಶನ ಲಾಭವನ್ನು ಆಶಿಸಿದುದು, ಅಡಿಗೆ ಮಾಡಿ ಊಟಕ್ಕೆ ಹಾಕಿದುದು, ಹಾಸಿಗೆಯನ್ನು ಮಲಗಲು ನೀಡಿದುದು ಅಸಾಮಾನ್ಯ

ಘಟನೆಯೆಂದು ತಿಳಿದನು. ಸ್ವಜಾತಿಯವರು ಮಾಡದಿದ್ದದನ್ನು ಪುಟ್ಟವ್ವನು ಮಾಡಹತ್ತಿದ್ದು ದೈವೀ ಚಮತ್ಕಾರವೆಂದನು.

ಪುಟ್ಟವ್ವನ ಶುಚಿರುಚಿಯಾದ ಸ್ನೇಹ ಚಿನ್ನಯ್ಯನ ದ್ವೇಷಾಗ್ನಿಯನ್ನು ನಂದಿಸಲು ಪ್ರಬಲವಾದ ಕಾರಣವಾಯಿತು. ವಾರದಲ್ಲಿ ಎರಡು ಮೂರು ಸಾರೆ ಅವಳ ಹೆಳ್ಳಿಗೆ ಹೋಗಿ ಯೋಗಕ್ಷೇಮವನ್ನು ವಿಚಾರಿಸಿಕೊಂಡು ಬರುತ್ತಿದ್ದನು! “ಇದು ಇದೆಯೇ? ಇದು ಬೇಕೆ? ಇದನ್ನು ತರಲೇ?” ಎಂದು ಮೇಲೆ ಬಿದ್ದು ತಾನೇ ಕೇಳುತ್ತಿದ್ದನು.

ಪುಟ್ಟವ್ವನಿಗೆ ತನ್ನ ಹೊಲದ ಲಾಸಣಿಯು ನೇರವಾಗಿ ಬರುವ ದಲ್ಲದೆ ಚಿನ್ನಯ್ಯನವರಿಂದ ಕಾಳುಕಡ್ಡಿ, ಹೆಣ್ಣುಹಂಪಲು, ಕಾಯಿಪಲ್ಲೆ, ಅರಿವೆ ಅಂಚಡಿ, ಕೂಡಿದಾಗ ಮೇಲೆ ಹೆಣವು ಬರಹತ್ತಿತು. ಎರಡು ವರುಷದಲ್ಲಿ ಮೂರು ರೇಸಿಮೆಯ ಲೋಪ ಸೆರಗಿನ, ತೆನೆ ತಿರುವಿಡ ಸೀರೆಗಳು ಉಡುಗೊರೆಯಾಗಿ ಸಿಕ್ಕಿದವು. ಕೊರಳಿಗೆ ಬಂಗಾರದಲ್ಲಿ ಪೋಣಿಸಿದ ಜಪಮಾಲೆಯಾಯಿತು. ಉಣಲು-ಉಡಲು ಕೊರತೆ ತಪ್ಪಿತು. ಗಂಡನ ಕಾಲದಲ್ಲಿಯೆ ಸುಖವನ್ನು ಮರೆಯುವಂತಾಯಿತು. ಸುಖ-ಸಮಾಧಾನ-ಶಾಂತಿಯ ಜತೆಗೆ ಮೈಬಣ್ಣ ತಿರುಗಿತು. ಬಾಡಿದ ಕೆನ್ನೆಗಳು ಉಬ್ಬಿದವು. ಗುಳಿಬಿದ್ದ ಕಣ್ಣುಗಳು ಹೊರಗೆ ಬಂದವು. ದೇಹವು ಸ್ಥೂಲವಾಗಿ ಹೊಂಬಣ್ಣದ ಕಳೆಗೊಂಡಿತು. ಶ್ರಾದ್ಧ-ಪಕ್ಷದ ಊಟಕ್ಕೆ ನವಣಕ್ಕಿಯ ಅನ್ನವನ್ನು ಮಾಡಿ ಬ್ರಾಹ್ಮಣರ ಭೋಜನವನ್ನು ಮಾಡಿಸುವ ಭಾವ-ಮೈದುನರ ಹೊಟ್ಟೆಯಲ್ಲಿ ಕಾರ ಕಲಸಿ, ಬಿಸಿ ನೀರು ಎರಚಿದಂತಾಯಿತು. ಪುಟ್ಟವ್ವನ ವೈಭವ ಅವರಿಗೆ ಕಣ್ಣಿನ ಕೊಳೆಯಾಯಿತು. ಮನದ ಮಲಿನತೆಯಾಯಿತು. ಹೊಟ್ಟೆಯೊಳಗಿನ ಕೊಳೆ ಶಬ್ದ ರೂಪದಿಂದ ಬಂದು-‘ವೇಶ್ಯೆ. ವೇಶ್ಯೆ. ವೇಶ್ಯೆ!’ ಎಂದು ಬಡಬಡಿಸಹತ್ತಿತು. ಆದರೆ ಪುಟ್ಟವ್ವನು ಈ ಮಾತನ್ನು ಕಿವಿಯ ಮೇಲೆ ಹಾಕಿಕೊಳ್ಳಲಿಲ್ಲ. ನಾಯಿ ಬೊಗಳುವದು! ಎಂದು ಆನೆಯಂತೆ ಗಂಭೀರವಾಗಿ ಸಾಗಿದಳು.

ಈ ಸಂಗತಿಗಳಿಂದ ಕಾಯಾಪಲ್ಲಟನಾದ ಚಿನ್ನಯ್ಯನು

ಇನ್ನೊಂದು ವಿಷಾದದ ಸಂಗತಿಯನ್ನು ಕೇಳಬೇಕಾಯಿತು.

ಜಟ್ಟರು ಮುಂದೆ ಕೆಲವು ದಿನಗಳ ಮೇಲೆ ಚಿನ್ನಯ್ಯನನ್ನು ಕಾಣಲು ಬಂದರು. ತಮ್ಮ ಸಾಹಸದ ಕೃತ್ಯವನ್ನು ನಿರ್ವೇದಿಸಿದರು. ಕಾರ್ಯಸಾಧನೆಯಲ್ಲಿ ತಾವು ಮಾಡಿದ ಆಲೋಚನೆ, ಸಾಧಿಸುವ ಮುಂದೆ ತೋರಿದ ಧೈರ್ಯ, ತಮ್ಮಲ್ಲಿಯ ಒಕ್ಕಟ್ಟು, ತಂದ ಸಾಮಾನುಗಳು, ಜನರ ಕೈಯಲ್ಲಿ ಸಿಕ್ಕಿದ್ದರೆ ಪಡುವ ಕಷ್ಟ, ದುಸ್ವರಿಣಾಮದಿಂದ ಊರಲ್ಲಿ ತಾವು ವಾಸ ಮಾಡಿರುವ ಭಯ, ಅಕ್ಕಾಮರಿಯನ್ನು ಕಟ್ಟಿಹಾಕಿದ ಪ್ರಸಂಗಾವಧಾನ, ರಾಜಣ್ಣನ ಪರಿವಾರಕ್ಕೆ ನೆರೆಯನ್ನು ಕುಡಿಸಿ ಮತ್ತರನ್ನಾಗಿ ಮಾಡಿದ ಕೌತುಕ, ದೇವರು ತಮ್ಮನ್ನು ಕಾಪಾಡಿದ ಉಪಕಾರ ಇತ್ಯಾದಿಗಳನ್ನು ಬಣ್ಣಬಣ್ಣದಿಂದ ವರ್ಣಿಸಿದರು. ಚಿನ್ನಯ್ಯನು ಮನಸ್ಸಿಲ್ಲದೆ ಇವೆಲ್ಲವುಗಳನ್ನು ಕೇಳಿದನು. ಕೇಳಿ ಸುಮ್ಮನಾದನು. ಏನೂ ಮಾತಾಡಲಿಲ್ಲ. ಜಟ್ಟರು 'ಚಿನ್ನಯ್ಯನು ತಮ್ಮನ್ನು ಹೊಗಳಬಹುದು, ಸ್ತುತಿಸಬಹುದು, ಶಾಬಾಸ್ ಅನ್ನಬಹುದು' ಎಂದು ತಿಳಿದಿದ್ದರು. ಆದರೆ ಅವರ ಬಾಯಿಂದ ಒಂದು ಚಕಾರ ಶಬ್ದ ಸಹ ಹೊರಡಲಿಲ್ಲ. ಐದಾರು ನಿಮಿಷಗಳು ಕಳೆದವು. ಕೊನೆಗೆ—“ಏಕೆ ಚಿನ್ನಯ್ಯನವರೇ ಸುಮ್ಮನೆ ಕುಳಿತಿರಿ?” ಎಂದು ಧೂಮನು ಕೇಳಿಯೇಬಿಟ್ಟನು.

“ಏನಿಲ್ಲ. ನಿಮ್ಮ ಸಾಹಸವನ್ನು ನಾನು ಬಾಯಿತುಂಬ ಹೊಗಳುವೆ” ಎಂದು ಕೃತಕವಾದ ಸ್ತುತಿಯನ್ನು ನುಡಿದನು.

“ಇನ್ನು ನಮ್ಮ ಇನಾಮು....”

“ಈಗಾಗಲೆ ೭-೮ ಸಾವಿರದಷ್ಟು ಹಣವನ್ನು ಪಡೆದಿರುವಿರಿ. ಮೇಲೆ ನನ್ನ ಇನಾಮು ಬೇಕೇ?” ನಗುತ್ತ ನುಡಿದನು.

“ನೀವು ಮಾತು ಕೊಟ್ಟಿರುವಿರಿ. ಅದಕ್ಕೆ ಬಂದಿರುವೆವು.”

“ಈಗ ಪಡೆದುದು ಸಾಕಾಗಿಲ್ಲವೇ?”

“ಚಿನ್ನಯ್ಯನವರೇ! ಅದು ನಮ್ಮ ಪ್ರಯತ್ನದ ಫಲ. ನೀವು ವಚನ ಕೊಟ್ಟಂತೆ ಕೊಡಲೇಬೇಕು!” ಇನ್ನೊಬ್ಬ ನುಡಿದನು.

“ನಾವು ಭಿಕ್ಷೆ, ದಾನವೆಂದು ಬಂದಿಲ್ಲ. ನಾವು ಕಾರ್ಯವನ್ನು ಮಾಡುವ ಪೂರ್ವದಲ್ಲಿ ನೀವು ಹೇಳಿದ ಮಾತುಗಳನ್ನು ನೆನೆಯಿರಿ. ಆ ಮಾತು ನಿಜವಿದ್ದರೆ ಕೊಡಿರಿ. ನಾವು ಬಿಟ್ಟು ಹೋಗಲಾರೆವು.”

“ಬರಿಗೈಯಿಂದ ಜಟ್ಟರು ಹೋಗುವದು ಅಪಮಾನ.”

ಅವರ ಮಾತಿನಲ್ಲಿ ಹೆಚ್ಚಿತ್ತು, ನಿರ್ಧಾರವಿದ್ದಿತ್ತು.

ಚಿನ್ನಯ್ಯನು ಅಪ್ಪಾರಾಯರಿಗೆ ಒಂದು ದಿನ ಕೂಡ ಹೆದರಿರಲಿಲ್ಲ. ಹೆದರುವ ಕಾರಣವಿರಲಿಲ್ಲ. ಅವರು ಏನೇ ಸಾಧಿಸಲಿ, ಏನೇ ಅನ್ಯಾಯ ಮಾಡಲಿ, ಯಾವದೇ ಅಪರಾಧ ಗೈಯಲಿ ಅವರ ಹಿಂದೆ ಕಾಯದೆ, ಕಾನೂನುಗಳ ರಕ್ಷಣೆ ಇರುತ್ತಿದ್ದಿತು. ಎದುರಾಳಿ ಮಿಸುಕಾಡದಂತೆ ಬಿಗಿದು ಹಿಡಿಯುತ್ತಿದ್ದರು. ತಮ್ಮ ರಕ್ಷಣೆಯೂ ಇರುತ್ತಿದ್ದಿತು. ಅಪರಾಧಿಯು ಸರ್ಕಾರಿ ಅಲ್ಪಶಿಕ್ಷೆಯನ್ನು ಅನುಭವಿಸುತ್ತಿದ್ದನು. ದ್ವೇಷ ಹಿಡಿಯಲು ಕಾರಣವಿರಲಿಲ್ಲ. ಒಂದುವೇಳೆ ದ್ವೇಷ ಹಿಡಿದು ಏನಾದರೂ ಗೊಂದಲ ಹಾಕಿದರೆ ಹೆಚ್ಚಿನ ಶಿಕ್ಷೆಗೆ ಪಾತ್ರನಾಗಬೇಕಿದ್ದಿತು. ಇಷ್ಟೇ ಸಾಕು ಎಂದು ನುಂಗಿ, ಮೋರೆ ತಪ್ಪಿಸಿ ಊರಲ್ಲಿ ಉಳಿಯುತ್ತಿದ್ದನು. ಆದರೆ ಜಟ್ಟರ ಮಾತು ಹಾಗಲ್ಲ. ಕಾಯದೆಯ ಮಾತು ಅವರಿಗೆ ಗೊತ್ತಿರಲಿಲ್ಲ. ತಾವು, ತಮ್ಮ ಭಾವನೆಯ ಓಟ, ತಮ್ಮ ಸ್ವಾರ್ಥ ಇಷ್ಟನ್ನೇ ನೋಡಿ ನಡೆಯುವ ಹಟವಾದಿಗಳು. ತಮ್ಮ ಮಾತಿಗೆ ಒಪ್ಪಿದರೆ ಸರಿ. ಇಲ್ಲದಿದ್ದರೆ ಶಾಸನವನ್ನು ಅವರ ವೈರಿಯು ವಿಚಾರಿಸಲು, ಬದುಕಲು ಸಮಯವನ್ನೇ ಕೊಡುತ್ತಿರಲಿಲ್ಲ. ಚಿನ್ನಯ್ಯನು ಅದಕ್ಕಾಗಿ ಅವರಿಗೆ ಬಹಳ ಹೆದರುತ್ತಿದ್ದನು.

“ಆಗಲಿ. ನಾಳೆ ಬನ್ನಿರಿ, ಕೊಡುವೆ.” ಎಂದನು.

“ಏನು ಕೊಡುವಿರಿ?”

“ಏನತ್ತು ರೂಪಾಯಿ.”

“ಆಗದು. ಕಡಮೆ ಎಂದರೆ ನೂರು ರೂಪಾಯಿ ಬೇಕು. ನಾವು ಹತ್ತು ಜನರದ್ದೇವೆ.”

“ಬಹಳವಾಗುವದು.

“ಅಷ್ಟು ಬೇಕು. ನೀವು ಕೊಡಲು ಸಮರ್ಥರಿದ್ದೀರಿ” ಎಂದು ನುಡಿದು ಮುಜುರಿಯನ್ನು ಮಾಡಿ ಹೊರಬಿದ್ದರು. ಕೊನೆಗೆ ಧೂಮ ನೊಬ್ಬನೇ ಉಳಿದನು.

“ಒಂದು ಮಾತು ಸಾವುಕಾರರೇ!”

“ಏನು?”

“ಹೆಸರು ಹೊರಬಿದ್ದರೆ ನೀವೇ ಕಾರಣರೆಂದು ತಿಳಿಯುತ್ತೀವೆ.”

“ಅದು ಹೇಗೆ?”

“ಹತ್ತು ಒಂದು. ಹನ್ನೊಂದು ಜನಕ್ಕೆ ಇದು ಗೊತ್ತು. ಇನ್ನೊಬ್ಬರಿಗೆ ಎಂದೂ ಗೊತ್ತಾಗದು.”

“ನೀವು ಯಾರಾದರೂ?”

“ನಾವು ಜಾತಿಯಿಂದ ಜಟ್ಟರು.”

“ಹತ್ತನ್ನು ಬಿಟ್ಟು ಒಬ್ಬನನ್ನೇ ಹಿಡಿಯಬೇಕೇ?”

“ನಮ್ಮ ಅಜ್ಜನ ಮನೆಯನ್ನು ಒಡೆದವರ ಹೆಸರು ನನಗೆ ಗೊತ್ತು. ನಿಮಗೆ ಗೊತ್ತಿಲ್ಲ. ಈ ತಲೆಯೊಳಗಿನ ಅಂಥ ಯಾವ ಮಾತೂ ಹೊರಬರುವುದಿಲ್ಲ. ಜಟ್ಟರ ತಲೆಯಿಂದರೆ ಕೊಡದಲ್ಲಿ ಬಿದ್ದ ನೀರ ಹನಿಯೆಂದು ತಿಳಿಯಿರಿ.”

“ಆಗಲಿ. ಆದರೆ ಇನ್ನೊಂದು ಕೆಲಸ ಮಾಡಿದಿರೇನು?”

“ಏನು?”

“ಅಪ್ಪಾರಾಯರ ಸೊಸೆ....”

“ಹ! ನಾವು ನಿಮಗೆ ಮೊದಲೇ ಹೇಳಿರಲಿಲ್ಲವೇ! ನಾವು ಕಳವು ಮಾಡಲು ಹೋಗಿದ್ದೆವು. ಅವರ ಮನೆಯಲ್ಲಿ ದುಡ್ಡು - ದುಗ್ಗಾಣಿ ಯನ್ನು ತರುವುದು ನಮ್ಮ ಕೆಲಸ. ನೆರೆ ಮನೆಯ ಹೆಣ್ಣು ಮಕ್ಕಳ ಮಾನಭಂಗ ಮಾಡುವುದು ನಮ್ಮ ಕೆಲಸವಲ್ಲ. ನಮಗೆ ಅದು ಸೇರಿಕೆ ಇಲ್ಲ. ಅಂಥದು ನಮಗೆ ಸೇರುವ ಮಾತೂ ಅಲ್ಲ. ಅದೆಲ್ಲವನ್ನೂ ಮಾಡುತ್ತ ಹೋದರೆ ದೇವತೆಯು ನಮ್ಮನ್ನು ಮುರಿದು ತಿಂದಾಳು. ನಮ್ಮಲ್ಲಿಯ ಒಕ್ಕಟ್ಟು ಹಾಳಾದೀತು. ನಾವೂ ನಾಶವಾದೇವು.

ಆ ಗೌರಿಯಂತಹ ಬಾಲೆಯನ್ನು ಯಾವ ನೀಚನು ಕೆಡಿಸಬಹುದು !
ಆ ದೇವಿಯ ಮುಖವನ್ನು ನೋಡಿದರೆ ತಲೆಯು ಮಣಿಯುವದು.
ನಾವು ಆಕೆಯನ್ನು ಕಟ್ಟಿದೆವು. ಎಚ್ಚರಾದಳೆಂದು ಕಟ್ಟಿದೆವು. ಒದರ
ಹಂತೆ ಬಾಯಲ್ಲಿ ಚಿಂಡುಹಾಕಿದೆವು. ಬೆರಳು ಹೆಚ್ಚಿ ಮುಟ್ಟಲಿಲ್ಲ. ವೈ
ಮೇಲಿನ ಆ ಭರಣಗಳನ್ನು ಕಿತ್ತುಕೊಂಡೆವು. ಇದನ್ನು ನಾವು ನಿಮಗೆ
ಮೊದಲೇ ಹೇಳಿದಂತೆ ಮಾಡಿರುವೆವು.”

“ಇದೊಂದು ಸಂತೋಷದ ಸಂಗತಿ.” ಚಿನ್ನಯ್ಯ ನುಡಿದನು.

“ಒಳ್ಳೇದು ಹೋಗುವೆನು. ನಾಳೆ ಬರುವೆನು.” ಎಂದು ನಮಸ್ಕ
ರಿಸಿ ಹೋದನು.

ಚಿನ್ನಯ್ಯನಿಗೆ ಧೂಮನ ವಿವೇಕದ ಮಾತುಗಳಿಂದ ಸಂಕಟವಾ
ಯಿತು. ಕಳುವಿನಿಂದ ಬದುಕುವ ಆ ಅಶಿಕ್ಷಿತನು ತನ್ನ ಮನದ
ಚಯಕೆಯ ಮೇಲೆ ನೂರು ವೆಟ್ಟುಗಳನ್ನು ಹಾಕಿದಂತೆ ವೇಚಾಡಿದನು.
ಗೌಡರ ಮನೆಯನ್ನು ಕಳವು ಮಾಡಲು ಒಪ್ಪಿದ ಹುಂಬರು
ಈ ಮಾತನ್ನೂ ಒಪ್ಪಬಹುದೆಂದು ತಿಳಿದು ಹೇಳಿದ್ದನು. ಕಳ್ಳರು ಸಹ
ನೈತಿಕ ವಿಷಯದಲ್ಲಿ ಇಷ್ಟು ಗಟ್ಟಿ ಮುಟ್ಟಾಗಿರುವದು ಸೋಜಿಗದ
ಸಂಗತಿ ಎನಿಸಿತು. ಧೂಮನು ನೀಚನೂ ಸರಿ. ಸಜ್ಜನನೂ ಸರಿ
ಎಂದುಕೊಂಡನು. ಆ ಮಾತು ಮಾತ್ರ ಹೊಲಸಿನ ಮೇಲೆ ಕಲ್ಲು
ಚೆಲ್ಲಿ ಮುಖಕ್ಕೆ ಸಿಡಿಸಿಕೊಂಡಂತಾಗಿದ್ದಿತು.

ಹಳ್ಳಿಯಲ್ಲಿ ಪ್ರತಿಷ್ಠಿತ ಮನೆತನದ ಬ್ರಾಹ್ಮಣನು ಸಾಯುವದು, ರಾಜಧಾನಿಯಲ್ಲಿ ಅರಸನು ಸಾಯುವದು ಅನೇಕ ವಿಷಯಗಳಲ್ಲಿ ಎರಡೂ ಒಂದೇ ಎಂದು ಹೇಳಬಹುದು. ರಾಜಣ್ಣನಿಗೆ ಈ ಜ್ಞಾನ ವಿರದಿದ್ದರೂ ಒಂದರ ಬಗ್ಗೆ ಮಾತ್ರ ಸಂಪೂರ್ಣ ತಿಳಿವಳಿಕೆ ಬಂದಿತು.

ಮನೆಯಲ್ಲಿ ಕಳುವು ಆಗಿ ಇದ್ದುದೆಲ್ಲ ತೊಳೆದು ಹೋಯಿತು. ಉತ್ತರ ಕ್ರಿಯಾದಿಗಳಿಗೆ ಕೈಯಲ್ಲಿ ಹಣವು ಉಳಿಯಲಿಲ್ಲ. ಕ್ರಿಯಾ ಕರ್ಮಗಳನ್ನು ನಿಲ್ಲಿಸಿಬಿಡುವಂತಿರಲಿಲ್ಲ. ಅಣ್ಣ ತಮ್ಮಂದಿರಿದ್ದ ಹಳ್ಳಿಯಲ್ಲಿ ಅಲ್ಪ ಸ್ವಲ್ಪವಾಗಿ ಮಾಡುವದು ಸಹ ಕಷ್ಟದ ಸಂಗತಿಯು. ಅಪ್ಪಾರಾಯರು ಜೀವದಿಂದಿರುವವರೆಗೆ ಹುಲಿಯಾಗಿದ್ದರು. ಅವರ ಗುಡುಗಿಗೆ ಊರೇ ನಡುಗುತ್ತಿದ್ದಿತು. ಅವರ ನಖ—ದಂತಗಳಿಗೆ ವೈರಿಗಳು ಎದೆಯನ್ನು ಕಳೆದುಕೊಂಡಿದ್ದರು. ಇಂಥವರ ಗೌರವಕ್ಕೆ ಸಮಾನವಾಗಿ, ಸನ್ಮಾನ್ಯವಾಗಿ ಶ್ರಾದ್ಧ ಪಿಂಡಾದಿಗಳು ಆಗಬೇಕಿದ್ದವು. ತರ್ಪಣಾದಿಗಳಿಂದ, ದಾನ-ಮಾನದಿಂದ, ಬ್ರಾಹ್ಮಣ ಭೋಜನದಿಂದ ಭೂರಿ ದಕ್ಷಿಣೆಗಳಿಂದ, ಬಳಗದವರ ನೇತ್ರಾಂಜಲಿ ಜಲದಿಂದ ಸ್ವರ್ಗಕ್ಕೆ ಹೋಗಬೇಕಾಗಿತ್ತು. ಈ ಎಲ್ಲ ಕೆಲಸಗಳಿಗೆ ರಾಜಣ್ಣನು ಹಣವನ್ನು ಒದಗಿಸುವದು ಧರ್ಮವಾಗಿದ್ದಿತು. ಈ ಧರ್ಮದಿಂದ ಕರ್ಮದ ಕೈಯನ್ನು ತೊಳೆಯಬೇಕಿತ್ತು. ಆದರೆ ಅವನಿಗೆ ಹಣವನ್ನು

ಸಂಗ್ರಹಿಸುವ ವಿದ್ಯೆ ಗೊತ್ತಿರಲಿಲ್ಲ. ಹೊಲದವರು ಕಾಳುಗಳನ್ನು ಕೊಟ್ಟಿದ್ದರು. ಕೆಲವರು ಹಣವನ್ನು ಕೊಟ್ಟಿದ್ದರು. ತೋಟದ ಮಾಮೂಲಿಯು ಬಂದಿದ್ದಿತು. ಅಲ್ಲದೆ ಇದ್ದ ಹಣವನ್ನು ವ್ಯವಸ್ಥಿತ ರೀತಿಯಿಂದ ಖರ್ಚು ಮಾಡುವ ಕಲೆಯೂ ಗೊತ್ತಿರಲಿಲ್ಲ. ಹೀಗಾಗಿ ಅವನಿಗೆ ಸಂಕಟವೆನಿಸಹತ್ತಿತು. ಏನು ಮಾಡಬೇಕೆಂದು ನಿತ್ಯ ವಿಚಾರಿಸುತ್ತಿದ್ದನು.

ಉತ್ತರಕ್ರಿಯೆಗೆ ತನ್ನ ಅತ್ತೆ, ಪುರೋಹಿತ ರಾಮಾಚಾರ್ಯರು, ಅವನ ಹೆಂಡತಿ, ಅರ್ಧ ಡಜನು ಮಕ್ಕಳು, ಅಲ್ಲದೆ ತನ್ನ ತಾಯಿಯ ಬಳಗದ ಒಬ್ಬಬ್ಬರು ಹೆಣ್ಣುಮಕ್ಕಳು, ಅವರ ಗಂಡಂದಿರು, ಒಂದೆರಡು ಮುಂಗುಡಿ ಕೂಸುಗಳು, ಅವುಗಳನ್ನು ಎತ್ತಿಕೊಂಡು ಆಡಿಸಲು, ಇಬ್ಬರು ಒಕ್ಕಲಿಗರು ಇತ್ಯಾದಿ ಜನರು ಬಂದಿದ್ದರು. ಬ್ರಾಹ್ಮಣರಲ್ಲಿ ಮದುವೆಗೂ ಇಷ್ಟು ಜನರು ಬೇಕು. ಸತ್ತರೂ ಇಷ್ಟು ಬೇಕು. ಸತ್ತು ಸ್ವರ್ಗದ ದಾರಿಯಲ್ಲಿದ್ದ ಅಪ್ಪಾರಾಯರ ಬರಿದಾದ ಸ್ಥಳವನ್ನು ತುಂಬಲು ಕಣ್ಣೀರಿನ ಕಾಲುವೆಯಿಂದ ಅವರ ಜೀವಾತ್ಮನನ್ನು ಸ್ವರ್ಗದ ಸರಗೆ ತೇಲಿಸಿಕೊಂಡು ಹೋಗಲು ಅವರ ಆತ್ಮಾಂಶದ ನೂರಾರು ತುಂಡುಗಳಾದ ಈ ಬಳಗದ ಕುಡಿಗಳು ಭೂರಿಭೋಜನದಿಂದ ತಮ್ಮ ತೃಪ್ತಿಯನ್ನು ರಾಯರ ಆತ್ಮಕ್ಕೆ ನೀಡಲು ಆತುರರಾಗಿ ಸ್ವಯಂಪ್ರೇರಣೆಯಿಂದ ಬಂದಿದ್ದರು. ಇಷ್ಟೊಂದು ಜನರ ಹೊಟ್ಟೆ ನೆತ್ತಿಯನ್ನು ನೋಡುವದು ರಾಜಣ್ಣನಿಗೆ ತಿಳಿಯಲಾರದ ಒಗಟಾಯಿತು. ಪರಶುರಾಮ ಸರ್ಕಸಿನಂತೆ ಮನೆ ತುಂಬಿದ ಈ ಜನರಿಗೆ ಮುಂಜಾನೆ ಒಂದು ಹೆಂಡೆಯಷ್ಟು ಚಹೆ, ಮಕ್ಕಳು ಕೈಬಿಟ್ಟು ಆಡುತ್ತ ಕೆಲಸಗಳಿಗೆ ಅನುಕೂಲ ಮಾಡಿಕೊಡಲು ನೂರಾರು ಉಂಡಿ, ೪-೬ ಸೇರಿನಷ್ಟು ಅವಲಕ್ಕಿ, ಅದರ ಇಮ್ಮಡಿಯಷ್ಟು ಚುರಮರಿ - ಪುಠಾಣಿ ಬೇಕಾಗುತ್ತಿದ್ದವು. ಮಕ್ಕಳ ನೆವದಿಂದ ಹಿರಿಯರಿಗೂ ಈ ಅಲ್ಪೋಪಹಾರದ ಸೇವನೆಯಾಗುತ್ತಿದ್ದಿತು, ಇದರಿಂದ ಕೈಗೆ ಕೆಲಸವಾಗಿ, ನಾಲಿಗೆಗೆ ಮಾತಾಗಿ, ದೇಹದಲ್ಲಿ ಉತ್ಸಾಹ ತುಂಬು

ತ್ತಿದ್ದಿತು. ಮಧ್ಯಾಹ್ನ ಯಥಾಸ್ಥಿತಿ ಅಡಿಗೆ. ಈ ವ್ಯವಸ್ಥೆಯು ಅವ್ಯವಸ್ಥೆಗೆ ವೇ. ಮೂ. ರಾಮಾಚಾರ್ಯರು ನೆರವಾದರು. ಎಂಟು ನೆಯ ದಿನ ರಾಜಣ್ಣನನ್ನು ಕರೆದು - “ಯಜಮಾನರ ದಿನಕರ್ಮವನ್ನು ದುರಂಧರವಾಗಿ ಮಾಡಬೇಕು ರಾಜಣ್ಣ! ಅವರ ಯೋಗ್ಯತೆ ದೊಡ್ಡದು. ಸಾವಿರ ಜನರಿಗೆ ಬೇಕಾದವರು. ಅವರಿಗೆ ನೀನೊಬ್ಬನೇ ಮಗ. ಅವರನ್ನು ನರಕದಿಂದ ಉಳಿಸುವದು ನಿನ್ನ ಧರ್ಮ ಎಂದು ಮಹಾದೇವನ ಪೂಜೆಯ ಮಂಗಳಾಷ್ಟಕ ಶ್ಲೋಕಗಳ ಮೊದಲನೆಯ ಶಂಖವನ್ನು ಊದಿದರು.

“ನೀವು ಹೇಳಿಸಿ ಮಾಡಿಸಿರಿ” ಈ ವ್ಯವಹಾರವನ್ನೇ ಅರಿಯದ ರಾಜಣ್ಣನು ನುಡಿದನು.

“ಒಂದಿಷ್ಟು ಕೈ ನಡಿಯಲು ಬಿಡಬೇಕು.”

“ನೀವು ಬಿಡಿಸಿರಿ.”

“ಮನೆಯಲ್ಲಿ ಹಣವೆಷ್ಟಿದೆ?”

“ಏನೂ ಇಲ್ಲ.”

“ಹಾಗಾದರೆ ಹೇಗೆ?”

“ಕಳವು ಆಗಿ ಎಲ್ಲಾ ಹೋಗಿದೆ.”

“ಅದರ ಸುಳವು ಹತ್ತಿತೇ?”

“ಈವರೆಗೂ ಇಲ್ಲ. ಪೋಲೀಸರಿಂದ ಚವಕಸಿ ನಡೆದಿದೆ.”

“ಹೋದದ್ದು ಮರಳಿ ಹೇಗೆ ಸಿಗುವದೋ?”

“ನನಗೂ ಸಂಶಯ.”

“ಮುಂದೆ?”

“ಮುಂದೆ ನೀವೇ ಇರುವಿರಿ.”

“ಮನೆಯಲ್ಲಿ ಮತ್ತೇನಾದರು?”

“ಮತ್ತೇನಿರಬೇಕು. ನಾವಷ್ಟು ಜನ ಇರುವೆವು.”

“ಅದಲ್ಲ.”

“ಮತ್ತೆ?”

“ಬಂಗಾರ.”

“ಅದೂ ಇಲ್ಲ. ಬಂಗಾರದಲ್ಲಿ ಮಾಡಿಸಿದ ಆಕೆಯ ಮಂಗಳ ಸೂತ್ರವನ್ನು ಸಹ ಹರಿದುಕೊಂಡು ಹೋಗಿರುವರು.”

“ಇಂಥ ದಿನ ಬರಬಾರದು ರಾಜಣ್ಣ! ನಿಮ್ಮ ತಂದೆಯವರು ದೇವರಂತಹವರು. ಗ್ರಾಮದೇವತೆಗೆ ವೊದಲನೆಯ ನಮಸ್ಕಾರ, ಎರಡನೆಯ ನಮಸ್ಕಾರ ನಿಮ್ಮ ತಂದೆಗೆ ಮೀಸಲು. ಇಂಥ ಘನವಂತರು.”

ರಾಜಣ್ಣನು ಉತ್ತರಿಸಲಿಲ್ಲ.

“ಕಾರ್ಯ ಮಾಡಲೇಬೇಕು. ಬಿಡುವಂತಿಲ್ಲ. ಬ್ರಾಹ್ಮಣಿಕೆ ಕರ್ಮ ರಾಜಣ್ಣ.”

“ಹ.”

“ಕಾಳು ಕಡಿಗಳನ್ನು ಮಾರಿಯಾದರೂ ಮಾಡಬೇಕು.”

“ಕಾಳು ಕಡಿ ಕಳುವಾಗಿಲ್ಲ. ಇವೆ.”

“ವರುಷಕ್ಕೆ ಸಾಲುನಷ್ಟು ಇಟ್ಟುಕೊಂಡು ಉಳಿದವುಗಳನ್ನು ಮಾರು.”

“ಆಗಲಿ.”

ಅಂದೇ ಕೈಗೆ ಬಂದಂತೆ ಮಾರಲಾಯಿತು. ಹಿಟಲನು ಹಿರಿಸುಣಿಯಾಗಿ ಮಾರಿಸಿದನು.

ಆದರೆ ಆ ಹಣ ಎಷ್ಟು ದಿನ ಸಾಲಬೇಕು? ಎರಡು ದಿನಗಳಲ್ಲಿ ತೀರಿದವು.

ರಾಮಾಚಾರ್ಯರು ರಾಜಣ್ಣನಿಗೆ-ಇದನ್ನು ಇಂದು ದಾನ ಮಾಡು, ಅದನ್ನು ನಾಳೆ ಕೊಡು, ಮತ್ತೊಂದನ್ನು ಆಮೇಲೆ ಕೊಡು, ಉಳಿದವುಗಳನ್ನು ವರ್ಷಶ್ರಾದ್ಧಕ್ಕೆ ಕೊಟ್ಟರೆ ಸರಿ. ಇನ್ನುಳಿದವುಗಳನ್ನು ನಿನ್ನ ಮನಸಿಗೆ ಬಂದಂತೆ ಯಥಾ ಶಕ್ತಿಯಿಂದ ಮಾಡು. ಆಗ ರಾಯರ ಆತ್ಮಕ್ಕೆ ಶಾಂತಿ, ಸಮಾಧಾನ, ಹಿತ, ಎಂದು ಹೇಳುತ್ತ ಹಣವನ್ನು ಸೆಳೆದೇ ಸೆಳೆದರು. ಎಳೆದೇ ಎಳೆದರು. ಜಿಗಣಿಯಂತಹ

ಆ ಧರ್ಮದ ಕೀಟಕ್ಕೆ ಎಷ್ಟು ಪಡೆದರೂ ತೃಪ್ತಿಯಿಲ್ಲ. ಎಷ್ಟು ಸಂಪಾದಿಸಿದರೂ ಸಮಾಧಾನವಿಲ್ಲ. ಅಪ್ಪಾರಾಯರಂತಹ ಯಜಮಾನರು ಸಾಯುವದು ವಿರಳ. ಹೆತ್ತು ವರುಷಕ್ಕೋ, ಇಪ್ಪತ್ತು ವರುಷಕ್ಕೋ ಒಬ್ಬರು. ಕನ್ಯಾಗತದಂತಹ ಯೋಗಾಯೋಗ. ಇಂಥ ಸುಪ್ರಸಂಗವನ್ನು ನೈರರ್ಥವಾಗಿ ಕಳೆದುಕೊಳ್ಳಬಾರದು ಎಂದು ಮನದಲ್ಲಿದ್ದ ಗುಣಿಸುತ್ತ ಗರುಡಪುರಾಣವನ್ನು ಕೈಯಲ್ಲಿ ಹಿಡಿದುಕೊಂಡು ಹಾಳೆಹಾಳೆಯಂತೆ ಮುಗುಚಿ ರಾಜಣ್ಣನಿಂದ ಸಾಧ್ಯವಾದಷ್ಟು, ಅವನು ಕೈಯೂರಿ ಕೂಡುವವರೆಗೆ ಮಾಡಿಸಿದರು. ಗೃಹಸಂಸ್ಕಾರದ ಕಾರ್ಯಗಳನ್ನು ಮುಗಿಸಿ ಕೊನೆಯ ದಿನ ಖೀರು ಕುಡಿದು, ಸಂಘಾನನೆಯನ್ನು ಪಡೆದು, ವಸ್ತ್ರದಾನವೆಂದು ರಾಯರ ಜರದ ರೇಸಿಮೆಯ ಗಂಟಿನೊಳಗಿನ ಮಡಿಯನ್ನು ಗಿಟ್ಟಿಸಿ, ಷೋಡಶ ತಾಂಬೂಲ ರಸವನ್ನು ಸವಿಯುತ್ತ ರಾಜಣ್ಣನ ಉದಾರ ಹಸ್ತಕ್ಕೆ ಹೊಗಳುತ್ತ ರೈತನ ಚಿಕ್ಕಡಿಯನ್ನು ಹತ್ತಿ ಊರ ಹಾದಿಯನ್ನು ಹಿಡಿದರು. ಆಚಾರ್ಯರಿಗೆ ಇದೆಲ್ಲ ಸೀಬಾಯಿ ಆಯಿತು. ಆದರೆ ರಾಜಣ್ಣನ ಬಾಯಿಯ ರುಚಿಯನ್ನು ಯಾರಿಗೂ ನಿರ್ಣಯಿಸಲು ಬರಲಿಲ್ಲ.

ಎಲೆಯಲ್ಲಿ ನೆಲೆದ ಕೆನೆಮೊಸರಿನ ಅನ್ನಕ್ಕಾಗಿ ಬಡಿದಾಡುವ ಬೆಕ್ಕುಗಳಿಗೆ ಇಂವು ಒಂದು ಇಲಿಯ ಬುಡ್ಡುಕಿಗೂ ಗತಿಯಿಲ್ಲದಾಯಿತು! ರಾಜಣ್ಣನು ಹೌಹಾರಿ ಕುಳಿತನು. ಮನೆಯನ್ನು ಹೇಗೆ ನಡಿಸಬೇಕು? ಇನ್ನರೊಂದಿಗೆ ಅನ್ನ-ಬಟ್ಟಿಯನ್ನು ಹೇಗೆ ಒದಗಿಸಬೇಕು? ಅದರಲ್ಲಿ ಸ್ವಲ್ಪ ಸಾಲವನ್ನು ಹೇಗೆ ಮುಚ್ಚಿಸಬೇಕು? ಎಂಬ ಚಿಂತೆ ಬಲಸತ್ತರವಾಯಿತು.

ಈ ಎರಡೇ ಪ್ರಶ್ನೆಗಳು ತೀರ ಜಟಿಲವಾದವು. ಜೀವನ ಕಲಹದ ಪರೀಕ್ಷೆಗೆ ಎಂದೂ ಕುಳಿತವನಲ್ಲ. ಉತ್ತರಿಸಿದವನಲ್ಲ. ಇಂದು ಒಮ್ಮೆಲೇ ಕುಳಿತುಕೊಳ್ಳಬೇಕಾಯಿತು. ಉತ್ತರಿಸಬೇಕಾಯಿತು. ಗೊತ್ತಿಲ್ಲದ ವಿಷಯದ ಪರೀಕ್ಷೆಗೆ ಕುಳಿತು ಬಿಳಿಯ ಕಾಗದವನ್ನು ಕೊಟ್ಟು

ಪರೀಕ್ಷಾ ಕೇಂದ್ರದಿಂದ ಹೊರಬೀಳುವ ವಿದ್ಯಾರ್ಥಿಯಂತೆ ರಾಜಣ್ಣನು ಸಡಸಾಲೆಯಿಂದ ಹೊರಬಂದು ಪಟಾಂಗಣದ ಮೂಲೆಯಲ್ಲಿರುವ ತುಳಸಿಯ ಕಟ್ಟೆಯಮೇಲೆ ಕುಳಿತನು. ಕಿಸೆಯಲ್ಲಿ ಕೈಹಾಕಿ ಬೀಡಿಯನ್ನು ತೆಗೆದು ಹೊತ್ತಿಸಿದನು. ಹೊಗೆಯ ಮೋಡವನ್ನು ತಲೆಯ ಮೇಲೆ ಊದಿಕೊಂಡು ಬೋಳಿಸಿ ತೆಗೆದ ತಾವುದ ತಂಬಿಗೆಯಂತಹ ತಲೆಯಮೇಲೆ ಕೈಯಾಡಿಸಿದನು. ಚಿಗುರಿ ಮೊಂಡ ಮೀಸೆಯೊಡೆದ ಮೇಲ್ ತುಟಿಯಮೇಲೆ ಲೆರಳು ಆಡಿಸಿದನು. ಮತ್ತೆ ಬೀಡಿಯನ್ನು ಬಾಯಲ್ಲಿ ಇಟ್ಟುಕೊಂಡನು. ಸೇದಿದನು. ಅದು ಆರಿದ್ಧಿತು. ಕಡ್ಡಿಯನ್ನು ಕೊರೆದು ಆರಿದ ಬೀಡಿಯು ಕರಿಯ ಮುಖಕ್ಕೆ ಹಿಡಿದನು. ಅಂದು ನೀರ ಒಲೆಯಲ್ಲಿ ಮಲಗಿದ ಬೆಕ್ಕು ಹೊತ್ತೀರಿವ್ವರೂ ಎದ್ದಿರಲಿಲ್ಲ.

ಅಪ್ಪಾರಾಯರ ಸೀಬಾಯಿ ಆದಮೇಲೆ ಬಹುಶಃ ಎಲ್ಲರೂ ಹೋದರು. ಆದರೆ ಪುಟ್ಟವ್ವನು ಉಳಿದಳು. ಅದಕ್ಕೆ ಎರಡು ಕಾರಣಗಳಿದ್ದವು. ಅವ್ವಕ್ಕನು ನೆಲಹಿಡಿದು ಬಿದ್ದಿದ್ದಳು. ಮನೆಯಲ್ಲಿ ಅಡಿಗೆಯನ್ನು ಮಾಡುವವರು ಇರಲಿಲ್ಲ. ತಾನು ಹೊರಟುಹೋದರೆ ಆ ಸಾಯಲಿರುವ ಮುದುಕಿಯ ಸೇವೆಯ ಜತೆಗೆ ಮನೆಯ ಭಾರವು ಸಹ ಮಗಳ ಮೇಲೆ ಬೀಳುವದು. ಮತ್ತು ಅವಿಚಾರಿಯಾದ ರಾಜಣ್ಣನನ್ನು ಅಕ್ಕಾಮರಿಯ ಬುದ್ಧಿವಾದದಿಂದ ದಾರಿಗೆ ತರಹಚ್ಚುವದು ! ಆ ಮುಂದೆ ಅವರ ವ್ಯವಸ್ಥಿತ ಸಂಸಾರವನ್ನು ನೋಡುವದು ! ಈ ಆಲೋಚನೆಯಿಂದ ಸಂತಳು. ಅಡಿಗೆಯ ಹೊಣೆಯನ್ನು ತನ್ನ ಪಾಲಿಗೆ ಇಟ್ಟುಕೊಂಡಳು. ಆದರೆ ನೀರಿನ ಭಾರವು ಅಕ್ಕಾಮರಿಯ ಪಾಲಿಗೆ ಬಿದ್ದಿತು. ತನ್ನ ಚೌಕಟ್ಟಿನ ಗೆಳೆಯರ ನಡುವೆ ಕುಳಿತು ಹರಟೆ ಹೊಡೆಯುವುದನ್ನು ರಾಜಣ್ಣನು ಇಟ್ಟುಕೊಂಡನು.

ರಾಜಣ್ಣನ ಮನೆಗೂ ಹಳ್ಳಕ್ಕೂ ಅಂತರವಿದ್ದಿತು. ಬೇಸಗೆಯಲ್ಲಿ ಲೋ. ಬೋ. ಬಾವಿಯಿಂದ ಜನರು ನೀರು ಸೇದಿ ತರುತ್ತಿದ್ದರು. ಹಳ್ಳದಲ್ಲಿ ಮಳೆಗಾಲದ ಮತ್ತು ಚಳಿಗಾಲದ ಅರ್ಧಭಾಗದಲ್ಲಿ ನೀರು ಹರಿಯುತ್ತಿದ್ದಿತು. ಆಗ ಊರ ಜನರೆಲ್ಲ ಹಳ್ಳದ ನೀರನ್ನೇ ತೆಗೆದುಕೊಂಡು ಹೋಗುತ್ತಿದ್ದರು. ಬಾವಿಯ ನೀರಿಗಿಂತ

ಹಳ್ಳದ ನೀರೇ ಅವರಿಗೆ ರುಚಿಯೆನಿಸುತ್ತಿದ್ದಿತು. ಬೇಸಗೆಯಲ್ಲಿ ಸಹ ಕೆಲ ಊರ ಹಿರಿಯರು ಹಳ್ಳದಲ್ಲಿ ಗುಂಡು ಕಡಿದು ಅದರ ನೀರನ್ನೇ ಕುಡಿಯುವ ರೂಢಿಯನ್ನಿಟ್ಟುಕೊಂಡಿದ್ದರು. ಹಳ್ಳದ ನೀರನ್ನೇ ಕುಡಿದೇ ವೆಂದು ಅವರ ಪ್ರತಿಜ್ಞೆಯೇನೋ? ಅಲ್ಲದೆ ಹಳ್ಳದ ನೀರನ್ನು ತೆಗೆದು ಕೊಂಡು ಹೋಗುವಲ್ಲಿ ಒಂದು ಸೌಲಭ್ಯವಿದ್ದಿತೇನೋ? ಬಾವಿಯ ನೀರನ್ನು ತರುವುದಾದರೆ ಹೆಗ್ಗವನ್ನು ಒಯಿದು, ಬಾವಿಯಲ್ಲಿ ಬಿಟ್ಟು, ಕೊಡದ ಕುತ್ತಿಗೆಗೆ ಉರುಲುಹಾಕಿ, ಮುಳುಗಿಸಿ, ಮೇಲೆ ಸೇದಿ, ಹೆಗ್ಗವನ್ನು ಸುತ್ತಿ, ಎರಡನ್ನೂ ಹೊತ್ತುತರುವ ಉಭಯ ಕಷ್ಟವಿದ್ದಿತು. ಈ ಕಷ್ಟದಿಂದ ಪಾರಾಗಲು ಹಳ್ಳದ ನೀರನ್ನು ತೆಗೆದುಕೊಂಡು ಹೋಗುತ್ತಿದ್ದರು.

ಒಕ್ಕಲ ಮಕ್ಕಳಲ್ಲಿ ಮನೆಯ ಹಿರಿಯನು ಬೇಗನೆದ್ದು, ಹೆಂಡತಿಯು ರೊಟ್ಟಿಗಳನ್ನು ಬಡಿದು, ಸುಟ್ಟು, ಗಂಟು ಕಟ್ಟುವವರೆಗೆ ೪-೫ ಕೊಡ ನೀರನ್ನು ತಂದುಬಿಡುತ್ತಿದ್ದನು. “ಹೆ! ಗಂಟು ಕಟ್ಟಿದೆ!” ಎಂದು ಹೆಂಡತಿಯು ಎಚ್ಚರಿಸಲು ಹಸಿದ ತಂಗುಳ ಹೊಟ್ಟೆಗೆ ಒಂದೆರಡು ರೊಟ್ಟಿಗಳನ್ನು ನುಂಗಿ, ಎತ್ತುಗಳನ್ನು ಬಿಚ್ಚಿಕೊಂಡು ಹೊಲಕ್ಕೆ ಹೋಗುವುದು ಒಂದು ಸಾಮಾನ್ಯ ಸಂಪ್ರದಾಯವಾಗಿದ್ದಿತು. ಮುಂದೆ ಹೆಂಡತಿಯು ಉಳಿದ ರೊಟ್ಟಿಗಳನ್ನು ಬಡಿದು, ಮುಗಿಸಿ ತಾನು ೫-೬ ಕೊಡ ನೀರು ತಂದುಬಿಟ್ಟರೆ ಅಂದಿನ ನೀರಿನ ಸರದಿ ಮುಗಿಯುತ್ತಿದ್ದಿತು. ಆದರೆ ಬ್ರಾಹ್ಮಣರಲ್ಲಿ ಇದಕ್ಕೆ ವಿಸೇತ ಪದ್ಧತಿಯಿದ್ದಿತು.

ಅಕ್ಕಾಮರಿಯು ಕುದುರೆಯನ್ನು ಬಿಚ್ಚಿ, ಲಗಳಿಯನ್ನು ಕಟ್ಟಿ, ಕೊಡಗಳನ್ನು ಹೇರಿ, ತಾನೊಂದು ಸಣ್ಣ ಕೊಡವನ್ನು ಟೊಂಕದ ಮೇಲಿಟ್ಟುಕೊಂಡು ಹಳ್ಳದ ಹಾದಿಯನ್ನು ಹಿಡಿದಳು. ಮೊದಲಿನ ಎರಡು ಸರದಿಗಳು ಸರಿಯಾಗಿ ಬಂದವು. ಮಡಿಸೀರಿಗೆಂದು ಕೊನೆಯ ಸಾರೆ ಧಾನಳಿಯನ್ನು ಹಚ್ಚಿಕೊಂಡು ಕುದುರೆಯನ್ನು ಹೊಡೆದು ಕೊಂಡು ನಡೆದಳು. ಹಳ್ಳಕ್ಕೆ ಬಂದು ಕೊಡಗಳನ್ನು ತುಂಬಿದಳು. ಕರೆಯುದುಮೇಲೆ ಅವುಗಳನ್ನು ಹೇರಿದಳು. ತನ್ನ ಕೊಡವನ್ನು ಎತ್ತಿ

ಟೊಂಕದಮೇಲೆ ಇಟ್ಟುಕೊಳ್ಳಬೇಕೆಂದು ಬಗ್ಗಿದಳು. ತನ್ನ ಕುದುರೆಯು ಒಂದಿಷ್ಟು ದೂರದಲ್ಲಿ ಎದುರು ನಿಂತ, ಲಗಲಿಯನ್ನು ಬಿಗಿಸಿಕೊಂಡ ಚಿನ್ನಯ್ಯನ ಹೆಣ್ಣು ಕುದುರೆಯನ್ನು ನೋಡಿತು. ರಾಜಣ್ಣನ ಕುದುರೆಯು ನೆಲವನ್ನು ಕೆದರಿ 'ಹೆಹೆ' ಎಂದು ಕೆನೆಯಿತು. ಚಿನ್ನಯ್ಯನ ಕುದುರೆ 'ಹೂಹೂ' ಎಂದು ನ್ವಾಗತಿಸಿತು. ಗೌಡರ ಕುದುರೆ ಜಿಗಿದು ಚಿನ್ನಯ್ಯನ ಕುದುರೆಯ ಬಳಿಗೆ ಹೋಯಿತು. 'ಹೆಹೆಹೆ ಹುಡುಹೂ' ಎಂದು ಎರಡೂ ಕುದುರೆಗಳ ಕೆನೆದಾಟ, ಮಣಿದಾಟ ಆರಂಭವಾಯಿತು. ನಿಮಿಷ ನಿಮಿಷಕ್ಕೆ ಅಧಿಕವಾಗುತ್ತಿತು. ಅಕ್ಕಾ ಮರಿಯು ಗಾಬರಿಯಾಗಿ ಟೊಂಕದ ಮೇಲಿನ ಕೊಡವನ್ನು ಕೆಳಗಿಳಿಸಿ ತನ್ನ ಕುದುರೆಯನ್ನು ಹಿಡಿಯಹೋದಳು. ನೋಡಿದವರು ಸಹಾಯಕ್ಕೆ ಬಂದರು. ಆದರೆ ಅಕ್ಕಾಮರಿಯು-ಸಿಲ್ಲಿರಿ. ನಾನೇ ಹಿಡಿಯುವೆ. ಅದರ ಮೇಲೆ ಮಡಿಸೀರಿನ ಕೊಡಗಳಿವೆ! ಎಂದು ಓಡಹತ್ತಿದಳು. ಚಿನ್ನಯ್ಯನ ಆಳು ಸಹ ತನ್ನ ಕುದುರೆಯನ್ನು ಸಾರಿಸಿ ಹಿಡಿಯ ಹೋದನು. ಆದರೆ ಆ ಉವತ್ತ ಪರುಗಳು ಯಾರ ಕೈಗೂ ಸಿಗದೆ, ತಮ್ಮ ಕೆನೆದಾಟಕ್ಕೆ ಕೆನೆಗಟ್ಟುವಂತೆ ಹೇಕರಿಸುತ್ತ ಕುಣಿದಾಡ ಹತ್ತಿದವು. ಕೊಡಗಳು ಪುಟಚಂಡಿನಂತೆ ಹಾರಹತ್ತಿದವು. ಹಾರಿ ಬಿದ್ದವುಗಳು ಉರುಳಹತ್ತಿದವು. ಉಳಿದವುಗಳು ಬಾಯಿಂದ ನೀರನ್ನು ಕಕ್ಕಹತ್ತಿದವು. ಬರಿದಾದ ಲಗಲಿಯು ಇನ್ನೂ ಬೆನ್ನಿಗೆ ಅಂಟಿಕೊಂಡಿದ್ದಿತು. ಅವುಗಳು ಮುಖ ಮುಖವನ್ನು ಮೂಸಿನೋಡಿದವು. ಬೆನ್ನು ಬೆನ್ನು ಹಾಯಿದವು. ತಲೆ ತಲೆ ತಿಕ್ಕಿಕೊಂಡವು. ಹಿಂಗಾಲು ಹಿಂಗಾಲುಗಳು ಜಿಗಿದು ಮುದ್ದಿಟ್ಟವು. ಮುಂಗಾಲು ಮುಂಗಾಲುಗಳನ್ನು ಮೇಲೆ ನೆಗೆದು ಅಪ್ಪಿಕೊಂಡವು. ಲೀಲಾವಿನೋದಗಳಲ್ಲಿ ತದೇಕಧ್ಯಾನಿಗಳಾಗಿ ಕೊನೆಗೆ ಒಂದು ದಿಕ್ಕನ್ನು ಹಿಡಿದು ಓಡಹತ್ತಿದವು. ಗೌಡರ ಲಗಲಿಯ ಹೆಗ್ಗ ಹರಿದು, ಮೈಯಿಂದ ಪುಟೆದು ದೂರದ ಹೊಲದಲ್ಲಿ ಬಿದ್ದಿತು. ಕಟ್ಟಿದ ಥಡಿ ಮುದ್ದಿಯಾಗಿ ಇನ್ನೂ ದೂರ ಬಿದ್ದಿತು. ಕುದುರೆಗಳು ತಮ್ಮ ಕ್ರೀಡೆಗಾಗಿ ಮಾವಿನ ವನವನ್ನು

ಸೇರಿ ಅದೃಶ್ಯವಾದವು.

ಅಕ್ಕಾಮರಿಯು ಅಳುತ್ತ ಹೆಳ್ಳದಲ್ಲಿ ನಿಂತಳು. ನೀರು ತುಂಬ ಬಂದ ಹೆಂಗಸರು ಅವಳ ಸ್ಥಿತಿಯನ್ನು ನೋಡಿ ಮರುಗಿದರು. “ರಾಜಣ್ಣನು ಮನೆಯಲ್ಲಿ ಉಡಾಳರನ್ನು ಕಟ್ಟಿಕೊಂಡು ಹೆರಟಿಯನ್ನು ಹೊಡೆಯುವುದು, ಪಾಪ ಈ ಬಾಲೆಯನ್ನು ನೀರು ತರಲು ಕಳಿಸುವುದು, ಎಲ್ಲಿಯ ನ್ಯಾಯ!” ಎಂದು ನಂದೆಯಾಡಿದರು. ಇನ್ನು ಕೆಲವರು ಬಾಯಮೇಲೆ ಸರಗುಹಾಕಿ ಕಿಸಕಿಸನೆ ನಗಹತ್ತಿದರು.

ಚಿನ್ನಯ್ಯನ ಆಳು—“ನೀವು ಮನೆಗೆ ಹೋಗಿರಿ. ನಾನು ಕೊಡ ಗಳನ್ನು ಹುಡುಕಿ ತರುವೆ. ಲಗಳ, ಥಡಿಗಳು ಇಲ್ಲಿಯೇ ಬಿದ್ದಿವೆ. ತಂದಿಡುವೆ. ನೀವು ತೆಗೆದುಕೊಂಡು ಹೋಗಬಹುದು” ಎಂದು ಸಮಾಧಾನದ ಮಾತುಗಳನ್ನು ಹೇಳಿದನು.

ಅಕ್ಕಾಮರಿಯು ಕೆಂಪುಕಣ್ಣು ಮಾಡಿಕೊಂಡು, ಕೆಂಪು ಮೂಗಿನಿಂದ, ಕೆಂಜಗದ ಮುಖದಿಂದ ಮನೆಗೆ ಬಂದು ಅಡಿಗೆಯ ಮನೆಯಲ್ಲಿ ಗೋಡೆಯನ್ನು ನಂಬಿ ಕುಳಿತಳು.

ಮನೆಯಲ್ಲಿ ಒಂದು ಸಾಮಾನ್ಯ ಪ್ರಕರಣವು ಉಪಸ್ಥಿತವಾಗಿ ಮಾತುಮಾತುಗಳ ಗೊಬ್ಬರ-ನೀರಿನಿಂದ ಬೆಳೆದು ಉಲ್ಬಣಾವಸ್ಥೆಗೆ ಬಂದು ನಿಂತಿದ್ದಿತು.

“ರಾಜಣ್ಣ, ಅವ್ವಕ್ಕ ಈಗ ಬದುಕಿದಷ್ಟು ದಿನ ಮುಂದೆ ಬದುಕಲಾರಳು.” ಎಂಬ ತಾಯಿಯ ಮೊದಲನೆಯ ಮಾತು ಅಕ್ಕಾಮರಿಯ ಕಿವಿಗೆ ಬಿದ್ದವು.

“ಈವರೆಗೆ ಬದುಕಲೂ ನಾನು ಹೇಳಿಲ್ಲ. ಮುಂದೆ ಇಂತಿಷ್ಟು ದಿನ ಬದುಕಲಿ ಎಂದೂ ಆಶಿಸುವದಿಲ್ಲ. ಆದರೆ ಅದು ನನ್ನಿಂದಾಗದು.” ಎಂದು ಗಂಡನ ಉತ್ತರವು ಕೇಳಬಂದಿತು.

“ಹಾಗಲ್ಲ. ಬ್ರಾಹ್ಮಣರಿಂದ ಪ್ರಾಯಶ್ಚಿತ್ತವು ಇಲ್ಲದೆ, ಸಾಯುವದುಂಟೇ! ಏನೋ ಮುದಿಕೆಯ ಆಶೆ. ನಿನ್ನ ಮನೆತನ ವನ್ನಾದರೂ ನೋಡಿ ಮಾಡು. ಇದು ಮಗನ ಕರ್ತವ್ಯ” ಎಂದು

ಪುಟ್ಟವನು ನುಡಿದಳು.

“ಇದೆಲ್ಲ ಸರಿ. ಆದರೆ ಈಗ ನಾಲ್ಕು ದಿನಗಳಿಂದ ಕೇಳು ತ್ತಿರುವೆ ಈ ಮುದುಕಿಯ ವಟವಟ. ಹುಚ್ಚು ಹಿಡಿಯಬೇಕು! ಅಂಥ ಮಾತುಗಳು.”

“ತಾಯಿಯು ಒಂದೆರಡು ಮಾತುಗಳನ್ನು ಆಡಿರಬೇಕು ತಾಳು ರಾಜಣ್ಣ!”

“ಹೇಗೆ ತಾಳುವದು ನೀವೇ ಹೇಳಿರಿ? ‘ಅವರ (ಅಪ್ಪನ) ಧನ ವೆಷ್ಟು? ದಾಲತ್ತೇನು! ನಂದನವನದಂತೆ ಇದ್ದ ಮನೆಯನ್ನು ಈ ಹಾಳು ಮಗನು ಹೆಚ್ಚು ಧ್ವಂಸಮಾಡಿದನು. ಮನೆಯಲ್ಲಿ ಇವನೊಬ್ಬ ಶನಿ? ಈ ಶನಿಯಿಂದಲೇ ನನ್ನದೆಲ್ಲವೂ ಹಾಳಾಗುವ ಹೊತ್ತು ಬಂದಿತು. ಮನೆಯಲ್ಲಿಯದನ್ನು ತಾನೂ ತಿನ್ನಲಾರ. ಇನ್ನೊಬ್ಬರಿಗೂ ಹಾಕಲಾರ! ಆ ಪುಣ್ಯಾತ್ಮರು ಸತ್ತ ಮೇಲೆ ಮಾಡಿದುದೇನು? ಹಾಸಿಗೆಯನ್ನು ದಾನಮಾಡಿದನೇ? ಕೊಡೆಯನ್ನು ದಾನ ಮಾಡಿದನೇ? ಚಪ್ಪಲಿಯನ್ನು ದಾನಮಾಡಿದನೇ? ಗೋದಾನ ಮಾಡಿದನೇ? ಏನಿಲ್ಲ. ಏನೂ ಮಾಡಲಿಲ್ಲ. ಬಂದವರಿಗೆ ಹೊಟ್ಟೆ ತುಂಬ ಅನ್ನ ಹಾಕಲು ಹೆದರಿತು. ಸ್ವರ್ಗದಲ್ಲಿ ಅವರು ನಡೆಯುವ ಮುಂದೆ ಕಾಲಿಗೆ ಚಪ್ಪಲಿಗಳು ಬೇಡವೇ? ಮನೆಗೆ ಬಂದಂದಿನಿಂದ ಅವರು ಬರಿಗಾಲಿನಿಂದ ನಡೆದುದನ್ನು ಒಂದು ದಿನ ನೋಡಿಲ್ಲ. ಬಿಸಲಿಗೆ ಹಿಡಿಯಲು ಕೊಡೆ ಬೇಡವೇ? ಕುಡಿಯಲು ನೀರು ಬೇಡವೇ? ಇಂಥ ದರಿದ್ರ ಮಗನು ಏನು ಮಾಡಿತು? ಮಕ್ಕಳು ತಂದೆಯನ್ನು ನರಕದಿಂದ ತಪ್ಪಿಸಲು ಹುಟ್ಟುವಂತೆ! ಇವನು ಹುಟ್ಟಿ ಅವರನ್ನು ನರಕದಲ್ಲಿ ಕೆಡವಿದನು.’ ಈ ಮಾತುಗಳನ್ನು ಆ ಮುದುಕಿಯು ಬಾಯಿಂದ ಕೇಳಿರುವೆ! ಇವುಗಳನ್ನು ಸಹಿಸಬೇಕೆ? ಹೇಗೆ ಸಹಿಸುವದು ನೀವೇ ಹೇಳಿರಿ? ಅವರಿಗೆ ಮಾಡಿದ ಕೆಲಸದ ಸ್ಮರಣೆಯಿಲ್ಲ. ಮಾಡದ್ದನ್ನು ಗುಡ್ಡದಷ್ಟು ಮಾಡಿ ನಿಂದಿಸುವದು” ಎಂದು ನುಡಿದನು.

“ಅಹುದು. ಇದರಲ್ಲಿ ಸುಳ್ಳೇನಿದೆ ?” ಹಾಸಿಗೆಯಲ್ಲಿ ಮಲಗಿದ ಅವ್ಯಕ್ತನು ಮೆಲ್ಲಗೆ ನುಡಿದಳು.

“ಸಾಕು ಸುಮ್ಮನಿರು ಹುಚ್ಚ ಮುಂಡೇ !”

“ಹೀಗೆ ತಾಯಿಯನ್ನು ಬಯ್ಯಬಾರದು ರಾಜಣ್ಣ.”

“ನೀವು ನನಗೆ ಏನೂ ಉಪದೇಶ ಮಾಡಬೇಡಿರಿ. ಆಕೆಯ ಪ್ರಾಯಶ್ಚಿತ್ತವು ಬೇರೆ ಇದೆ. ಅದೇ ಅವಳ ಪ್ರಾಯಶ್ಚಿತ್ತ. ನಾನು ನಿಶ್ಚಯ ಮಾಡಿ ಇಟ್ಟಿರುವೆ.” ನಿರ್ಧಾರದಂತೆ ನುಡಿದನು.

“ನಾಲ್ಕು ಜನ ಬ್ರಾಹ್ಮಣರನ್ನು, ಮುತ್ತೈದೆಯರನ್ನು ಕರಿಸು. ಕೈಲಾದ ಮಟ್ಟಿಗೆ ಮನೆಯಲ್ಲಿದ್ದುದನ್ನು ದಾನಮಾಡು. ಅದರಿಂದ ತಾಯಿಯ ಆತ್ಮಕ್ಕೆ ಶಾಂತಿಯಾಗುವದು.”

“ನೀವು ಮಾತಾಡಬೇಡಿರಿ. ಆ ಹುಚ್ಚ ಮುಂಡೆಯನ್ನು ಹೊಲೆಯರಿಂದ ಎಳೆಸಿ ಹಾಕದಿದ್ದರೆ ನಾನು ರಾಜಣ್ಣನಲ್ಲ ! ಆಕೆಗೆ ಕೊಡಿಸುವ ಪ್ರಾಯಶ್ಚಿತ್ತ ಇದೇ ! ಇದೇ ಯೋಗ್ಯವಾದುದು.” ಎಂದು ಗಟಿಯಾಗಿ ನುಡಿದನು.

ಪುಟ್ಟವ್ವ ಮರುಮಾತಾಡದೆ ಒಳಗೆ ಹೋದಳು.

ಅಕ್ಕಾಮರಿಯು ಧಾವಳಿಯನ್ನು ಕಳೆದು ಸೀರೆಯನ್ನು ಉಟುಕೊಂಡು ಬಾಗಿಲಿಗೆ ಬಂದು ನಿಂತಿದ್ದಳು.

“ಲಗಳಿಯೊಳಗಿನ ಕೊಡಗಳನ್ನು ಒಬ್ಬಳೇ ಇಳಿಸಿದೆ ಏನು ?” ತಾಯಿಯು ಕೇಳಿದಳು.

“ಇಲ್ಲ.”

“ಹಾಗೇ ಕುದುರೆಯೂ ನಿಂತಿರುವದೇನು ?” ರಾಜಣ್ಣ ಕೇಳಿದನು.

“ಕುದುರೆಯೂ ಇಲ್ಲ.”

“ಹ !”

“ಇಷ್ಟುಹೊತ್ತು ಉದ್ದ ಹುರಿದೆ ಏನು ?” ರಾಜಣ್ಣನು ಕಿಡಿ ಕಿಡಿಯಾಗಿ ನುಡಿದನು.

“ಕುದುರೆ ಓಡಿಹೋಗಿದೆ.” ಅಕ್ಕಾಮರಿಯು ಮೆಲ್ಲಗೆ ನುಡಿದಳು.

“ಓಡಿಹೋಗಿದೆ?” ರಾಜಣ್ಣ. ಆಶ್ಚರ್ಯದಿಂದ ಕೇಳಿದನು.

“ಅಹುದು. ನಾನು ನೀರು ತುಂಬಿ ಕೊಡಗಳನ್ನು ಲಗಳಿಯ ಮೇಲೆ ಹೇರಿದೆನು. ಚಿನ್ನಯ್ಯನ ಕುದುರೆಯೂ ಹೆಚ್ಚು ಬಂದಿತು. ಅದನ್ನು ಕಂಡು ಲಗಳಿಯನ್ನು, ಕೊಡಗಳನ್ನು ಜಿಲ್ಲಿ ಓಡಿ ಹೋಯಿತು.”

“ಹಗ್ಗದಿಂದ ಬಿಗಿದಿರಲಿಲ್ಲವೋ?”

“ಹಗ್ಗ ಹರಿಯಿತು. ಕೈಯೊಳಗಿನ ಕೋಲೂ ಮುರಿಯಿತು. ಕಡೆಗೆ ಓಡಿಹೋಯಿತು.”

“ಓಡುವ ಮುಂದೆ ಕತ್ತಿಯನ್ನು ಕಾಯುತ್ತಿದ್ದೆ ಏನು?”
ಆವೇಗದಿಂದ ನುಡಿದನು.

“ಕತ್ತಿಯನ್ನೇನು ಕಾಯುವದು. ವಾಂಡ ಕುದುರೆ!”

“ಅದರ ಮೇಲೆಯೇ ನೀರು ತರುತ್ತಿರುವೆವು. ಅದು ವಾಂಡಲ್ಲ. ನೀನು ವಾಂಡ!”

“ತಾವು ಒಂದು ಕೊಡನೀರು ತರುವದಿಲ್ಲ. ಕಟ್ಟಿಯಮೇಲೆ ಕುಳಿತು ಊರ ಹರಟೆಯನ್ನು ಹೊಡೆಯುವದು. ಕಕ್ಕನ ಮನೆಯವರು ನಿಮ್ಮಂತೆ...”

“ನೀನೂ ಎದ್ದುನಿಂತೋ?” ಎಂದು ಎದ್ದುಬಂದು ಅಕ್ಕಾಮರಿಯನ್ನು ರಪರಪನೆ ಹೊಡೆದನು. ಮತ್ತೂ ಹೊಡೆಯ ಹತ್ತಿದನು. ಪುಟ್ಟವನು ಓಡುತ್ತ ಬಂದು ಮಗಳನ್ನು ಬಿಡಿಸಿಕೊಂಡಳು. ರಾಜಣ್ಣನ ಆವೇಶದಲ್ಲಿ ಅವಳಿಗೂ ಒಂದೆರಡು ಬಡಿತಗಳು ಬಿದ್ದವು.

ಅಕ್ಕಾಮರಿಯು ರೋ ಎಂದು ಅಳಹತ್ತಿದಳು. ಕೈಯ ಒಂದೆರಡು ಬಳೆಗಳು ಹೆಚ್ಚಿದವು. ಕೊರಳೊಳಗಿನ ಉಕ್ಕಸರವು ಹೆರಿದು ಗುಂಡಗಳು ಚಿಲ್ಲಾಪಿಲ್ಲಿಯಾದವು. ಹಣೆಯ ಕುಂಕುಮವೂ ಕೆದರಿತು. ಗಲ್ಲದ ಮೇಲೆ ಒಂದೆರಡು ಬಾಸುಂಡೆಗಳು ಕಾಣಹತ್ತಿದವು. ಕೂದಲು ಕೆದರಿ ನಿಂತವು. ಅಳುವು ಹಾಗೇ ಸಾಗಿತು.

ಪುಟ್ಟವನು ಮಗಳನ್ನು ಹಿಡಿದುಕೊಂಡು, ಬೆನ್ನಮೇಲೆ ಕೈ ಎಳೆಯುತ್ತ “ಸುಮ್ಮನಿರು ಮಗಳೇ! ಏನು ಮಾಡುವುದು ನನ್ನ ಕರ್ಮ!” ಎಂದು ಕೂದಲು ತೀಡಹತ್ತಿದಳು.

“ಮನೆಯೊಳಗಿನ ಯಾವತ್ತರೂ ನನ್ನ ಪಾಲಿಗೆ ರತ್ನಗಳಾಗಿರು ಎರಿ. ಕಾಡುವದೆಂದರೆ ಹೀಗೆಯೇ! ಮನುಷ್ಯನ ತಾಳ್ಮೆಗೂ ಒಂದು ಸೀಮೆಇದೆ. ಒಂದು ಗೆರೆ ಇದೆ. ಆ ಮುಂದುಕಿಯು ನನ್ನನ್ನು ಸಣ್ಣಾಗಿ ಕೊಲ್ಲಹತ್ತಿರುವಳು. ಮೇಲೆ ಈ ಗಯ್ಯಾಳಿ ಸುಡುವದರನ್ನೇಲೆ ದೇವರು ಹಾಕಿದಂತೆ ನೀರುತಾ! ಎಂದು ಉಪದೇಶ ಮಾಡುವಳು.” ಎಂದು ಸಿಟ್ಟಿನಿಂದ ನುಡಿದನು.

“ರಾಜಣ್ಣ ನಿನ್ನ ಹೆಂಡತಿಯು ಒಂದು ದಿನ ಹೊರಬಿದ್ದ ವಳಲ್ಲ. ಅಪ್ಪಾರಾಯರು ಮಗಳಂತೆ ನಡಿಸಿ ತಂದಿರುವರು. ಅದನ್ನು ಇವೇ ಕಣ್ಣುಗಳು ನೋಡಿದ್ದುಂಟು. ಒಂದು ಕೊಡ ಎತ್ತಿದವಳಲ್ಲ. ಇಲ್ಲಿಯು ತಂಬಿಗೆಯನ್ನು ಅಲ್ಲಿ ಇಟ್ಟವಳಲ್ಲ. ಒಮ್ಮೆಲೆ ಲಗಳಿಗೆ ಕಳಿಸುವುದು ತರವೇ? ನೀನೂ ಒಂದೆರಡು ಸಾರೆ ತರಬೇಕು. ತರುವ ಮುಂದೆ ಆಕೆಗೆ ಸಹಾಯ ಮಾಡಬೇಕು. ಅದರ ಸಂಪೂರ್ಣ ಪರಿಚಯವನ್ನು ಮಾಡಿಕೊಡಬೇಕು. ಅದನ್ನು ಬಿಟ್ಟು ದನ ಬಡಿದಂತೆ ಬಡಿದರೆ ಆಗುವದೇನು? ನನಗೆ ಇದು ಸರಿಬಾರದು.”

“ಸರಿಬರದಿದ್ದರೆ ಬಿಟ್ಟು ಬಿಡಿರಿ.”

“ಬಿಟ್ಟರೆ ಹೇಗೆ ನಡೆಯಬೇಕು?”

“ನನ್ನ ಮನೆಯಲ್ಲಿ ನಾನು ಸರ್ವಾಧಿಕಾರಿ. ನಾನು ಬೇಕಾದ ಹಾಗೆ ನಡೆಯುವೆ. ನಿಮಗೆ ಸರಿಬರದಿದ್ದರೆ ಸುಮ್ಮನಿರಿ.”

“ಹೇಗೆ ಸುಮ್ಮನಿರಬೇಕು. ಇದೆಲ್ಲವನ್ನು ನೋಡಿ ಸುಮ್ಮನಿರುವದೇ?”

“ನೋಡುವದಾಗದಿದ್ದರೆ ಒಳಗೆ ಹೋಗಿರಿ. ನಿಮಗೆ ತೀಡಲಿ ಹೋಗಿರಿ. ನಾನು ಅಡಿಯನ್ನು ಮಾಡಲಾರೆ.”

ಪುಟ್ಟವನಿಗೆ ಸಿಟ್ಟು ಬಂದಿತು. “ನನಗೂ ಒಂದೆರಡು ಮಾತಾ

ಡಲು ಅಧಿಕಾರವಿದೆ. ಮರೆಯಬೇಡ.”

“ನಿಮ್ಮ ಅಧಿಕಾರ ಇಲ್ಲಿ ನಡೆಯಲಾರದು. ನಿಮ್ಮನ್ನು ನಾನು ಕರೆಕಳುಹಿಲ್ಲ. ಹೋಗಿರಿ.” ಚೀರಿ ನುಡಿದನು.

“ರಾಜಣ್ಣ ನನಗೂ ಮನೆಯಿದೆ. ಹೋಗಲು ದಾರಿ ಇದೆ. ಉಪಜೀವಿಸಲು ಮಾರ್ಗವಿದೆ. ಮಗಳ, ಮುರಿಯ ಹೊರಟ ಸಂಸಾರ ವನ್ನು ಸರಿಪಡಿಸಿ ಹೋಗಬೇಕೆಂದು ಎರಡು ದಿನ ನಿಂತಿರುವೆ. ನೀನು ಹೀಗೆ ಮಾತಾಡಿದರೆ ನಾಳೆ ನಿನ್ನ ಮನೆಯಲ್ಲಿ ನಿಂತು ನೀರು ಕುಡಿದರೆ ದೇವರಾಣೆ! ನೀನಾಯಿತು. ನಿನ್ನ ಮನೆಯಾಯಿತು. ಅದರ ಕಡೆಗೆ ಕಣ್ಣೆತ್ತಿ ನೋಡುವದಿಲ್ಲ” ಎಂದು ಕಾಲು ಅಪ್ಪಳಿಸುತ್ತ ಮಗಳನ್ನು ಕರೆದುಕೊಂಡು ಒಳಗೆ ಹೋದಳು.

ರಾಜಣ್ಣನು ಅವಾಕ್ ಮನದಿಂದ ಸುಮ್ಮನೆ ಹೊರಗೆ ಬಂದನು.

ಅಂದು ರಾತ್ರಿ ಪುಟ್ಟವ್ವ, ಅಕ್ಕಾಮರಿಯು ಊರನ್ನು ಬಿಡಲು ಅನೇಕ ಬಗೆಯಾಗಿ ಚರ್ಚಿಸಿದರು. ಪುಟ್ಟವ್ವನಿಗೆ ಕೆಲದಿನದ ಮಟ್ಟಿ ಗಾದರೂ ಮಗಳನ್ನು ಗಂಡನಿಂದ ಅಗಲಿಸಬೇಕೆಂದು ಬಯಕೆ. ಅಕ್ಕಾಮರಿಯು ಇಂಥ ಅವಿವೇಕಿ ಗಂಡನನ್ನು ಬಿಟ್ಟು ಹೋಗುವದು ಅಪಾಯದ ಸಂಗತಿಯೆಂದು ತಿಳಿದುಕೊಂಡಿದ್ದಳು. ತರ್ಕದ ಕಣ್ಣಲ್ಲಿ ಉಭಯತರ ಮಾತು ಸತ್ಯವಿದ್ದಿತು. ಆದರೆ ಪುಟ್ಟವ್ವನು ಎರಡು ದಿನವಾದರೂ ಸರಿ ತನ್ನ ಮನೆಯಲ್ಲಿ ಮಗಳು ಇರಲು ಬರಲಿ ! ಎಂಬ ಉತ್ಕಟ ಆಶೆಯಿಂದ “ಮಗಳೇ ನಿನ್ನ ಮಾತು ನಿಜ. ನಾನು ಒಪ್ಪುವೆ. ರಾಜಣ್ಣನಂತಹ ಹುಂಬನನ್ನು ಹಾದಿಗೆ ತರಲು ಎರಡು ಮಾರ್ಗಗಳಿವೆ. ಒಂದು ಹೆಂಡತಿಯ ಹಟ. ಇನ್ನೊಂದು ಪರಿಸ್ಥಿತಿಯ ಒತ್ತಾಯ. ಪರಿಸ್ಥಿತಿಯ ಕಷ್ಟ ತಿಳಿದು ಸುಧಾರಿಸಬೇಕಾದರೆ ವಿವೇಕಬುದ್ಧಿ ಬೇಕು. ಅನುಭವ ಬೇಕು. ಸಾರಾಸಾರ ವಿಚಾರ ಬೇಕು. ಹಿರಿಯರ ಮಾತಿನಲ್ಲಿ ನಂಬಿಕೆ ಬೇಕು. ಒಳ್ಳೆಯ ಜನರ ಸಹವಾಸ ಬೇಕು. ಇವುಗಳಲ್ಲಿ ಯಾವ ಗುಣಗಳನ್ನು ನಿನ್ನ ಗಂಡನಲ್ಲಿ ಕಂಡಿರುವೆ ? ನನಗೆ ತಿಳಿದಮಟ್ಟಿಗೆ ಹೇಳುವದೆಂದರೆ-ಪರಿಸ್ಥಿತಿಗೆ ಹೊಂದಿಕೊಂಡು ಸುಧಾರಿಸುವ ಹೆತೋಟಿ ಅನನಲ್ಲಿ ಇಲ್ಲ. ಅದಕ್ಕೆ ನನ್ನ ಸಂಗಡ ಬಾ. ಕಾಲಾಂತರದಿಂದ ಸುಧಾರಿಸಬಹುದು”. ಎಂದು ಮನಸಿನಲ್ಲಿ ನಾಟು

ವಂತೆ ಹೇಳಿದಳು.

“ತಾಯೀ ನನಗೆ ಇದೆಲ್ಲ ಗೊತ್ತು. ಅವರು ಉಳಿಮುಟ್ಟಿದ ಲಿಂಗವೆಂದೇ ತಿಳಿದಿರುವೆ. ಪರಿಸ್ಥಿತಿಯೂ ಗೊತ್ತಿಲ್ಲ. ಪ್ರಸಾಣವೂ ಗೊತ್ತಿಲ್ಲ. ಮನೆತನದ ಸ್ಥಿತಿಗತಿಯೂ ಗೊತ್ತಿಲ್ಲ. ಇಂಥವರ ಸಂಗಡ ಹೇಗೆ ಬಾಳುವುದು? ಹೇಗೆ ಕೂಡಿ ಇರುವುದು? ನನ್ನ ಬಾಳು ನಾಯಿಯ ಬಾಳಿಗೂ ಕೇಳಾಯಿತು” ಎಂದು ಅಳಹತ್ತಿದಳು.

“ಅಳಬೇಡ ಅಕ್ಕಾಸುರಿ. ನಾನು ಸುಧಾರಿಸುವೆ, ನಾಲ್ಕು ದಿನ ನನ್ನ ಸಂಗಡ ಬಾ. ಅವನಿಗೆ ವಿವೇಕವು ಬಂದೇ ಬರುವುದು. ಆಗ ನೀನು ಹೇಳಿದಂತೆ ಕೇಳುವನು. ಮುಂದೆ ಮನೆಯನ್ನು ಸುಧಾರಿಸು. ನಿನ್ನಲ್ಲಿ ಬುದ್ಧಿ ಕಡಮೆ ಇಲ್ಲ. ಜಾಣತನವೂ ಕಡಿಮೆಯಿಲ್ಲ. ಅನುಭವವೂ ಕಡಿಮೆ ಇಲ್ಲ.”

“ಈಗ ಹೇಗೆ ಬರಲಿ ತಾಯೀ! ಮನೆಯಲ್ಲಿ ಅತ್ತೆಯವರು ಸಾಯಲು ಹೊರಟಿರುವರು. ಏಳಲು, ಕೂಡಲು ಇನ್ನೂ ಸರಿಯಾಗಿ ಬರುತ್ತಿಲ್ಲ. ಹೇಗೆ ಬರಲಿ?”

“ಇದು ಅನುಕೂಲವೆಂದೇ ತಿಳಿ.”

“ಅವರನ್ನಾದರೂ ನೋಡಿ ನಿಲ್ಲಬೇಕೆನಿಸುವುದು.”

“ಮನೆಯ ಯಜಮಾನನೇ ತಾಯಿಯು ಸಾಯಲಿ! ಎಂದು ಜಪಿಸುತ್ತ ಕುಳಿತ ಸಮಯದಲ್ಲಿ ನಿನ್ನ ಯಾವ ಸಹಾಯದಿಂದ ಆ ಬಡವಾಯಿ ಬದುಕಬೇಕು? ಒಳ್ಳೇದು. ಆಕೆಯು ಬಿಡುಕಿಡಷ್ಟು ದಿನ ನಿನಗೆ ಸಂಕಟ. ನೀನು ಇಲ್ಲಿ ಇರುವವರೆಗೆ ಆಕೆಯ ಸ್ನಾನ, ಅಡಿಗೆ, ಸೇವೆ ಎಲ್ಲವನ್ನೂ ನೀನೇ ಮಾಡಬೇಕು. ರಾಜಣ್ಣನು ರಾಜಣ್ಣನೇ ಸರಿ. ನೀನು ಹೊರಟು ಬಂದೆ ಎಂದರೆ ರಾಜಣ್ಣ ತಾನೇ ಮಾಡುವನು. ಎರಡು ದಿನದಲ್ಲಿ ಬುದ್ಧಿ ಬರುವುದು.”

“ತಾಯೀ ಜನರು ಏನೆಂದಾರು?”

“ಗಂಡನಕಾಟಕ್ಕೆ ಕೆಲ ದಿನ ತಾಯಿಯು ಕೂಡ ಹೋದಳೆಂದು ಜನರು ಅನ್ನುವರು.”

“ತುಂಬಿದ ಮನೆ.”

“ಮನೆ ಎಲ್ಲಿ ಹೋಗುವುದು! ನೀನು ನನ್ನಲ್ಲಿ ಕಡೆಯವರೆಗೆ ಇರಬೇಕಾಗಿದೆ ಏನು? ಎರಡು ದಿನ! ತಿರುಗಿ ಬಂದರಾಯಿತು.”

“ಅವರು?”

“ಅವನಿಗೆ ಮನೆಯ ಚಿಂತೆ ಎಲ್ಲಿ! ಆ ಸಾಲ್ಕು ಜನ ಫಟಿಂಗರ ಮನೆಯ ತಂಗುಳ ರೊಟ್ಟಿಯಾದರೆ ಊಟವಾಯಿತು. ಒಂದು ಕಂಬಳಿಯಾದರೆ ಸಿದ್ಧಿಯಾಯಿತು. ಎರಡು ಬೀಡಿಗಳಾದರೆ ಹೇಳಿ ಕಳೆಯಿತು. ತಿಂಗಳಲ್ಲಿ ಮನೆಯ ಊಟವನ್ನು ಎಷ್ಟು ಸಾರೆ ಮಾಡುವನು? ಎಷ್ಟು ರಾತ್ರಿ ಮಲಗಿರುವನು?”

“ನನಗೆ ಹೇಗೆ ಹೇಗೋ ಎನಿಸುವದು.”

“ಇಷ್ಟಾಗಿ ನೀನು ಮನೆಯಲ್ಲಿ ನಿಂತೆಯಾದರೆ ನಿತ್ಯ ನಿನಗೆ ಬೈಗಳು, ಬಡಿತ ತಪ್ಪಿದುವಲ್ಲ. ಮೊನ್ನೆ ಬಡಿದ ಬಾಸುಳ ಇನ್ನೂ ಅಳಿಸಿಲ್ಲ” ಎಂದು ತುಂಬುಗಲ್ಲದ ಮೇಲೆ ಕೈಯಾಡಿಸಿದಳು.

ಅಕ್ಕಾಮರಿಯು ತಾಯಿಯನ್ನು ಹಿಡಿದುಕೊಂಡು ಬಿಕ್ಕಿಬಿಕ್ಕಿ ಅಳಹತ್ತಿದಳು.

“ಅಳಬೇಡ ತಾಯೀ! ಎಲ್ಲವೂ ಸರಿಯಾಗುವದು. ನೀನು ಅಳ ಹತ್ತಿದರೆ ನನ್ನ ಕರುಳುಗಳನ್ನು ಹಿಸುಕಿದಂತಾಗುವದು. ಅಳ ಬೇಡ.” ಎಂದು ಸೆರಗಿನಿಂದ ಕಣ್ಣೊರಿಸಿದಳು.

“ತಾಯೀ ನನ್ನನ್ನು ಹೆತ್ತ ಮೇಲೆ ಕಲ್ಲು ಕಟ್ಟಿ ಬಾವಿಯಲ್ಲಿ ಒಗೆದಿದ್ದರೆ ಸುಖವಿದ್ದಿತು. ಇಂಥ ಕಷ್ಟವಾದರೂ ತಪ್ಪುತ್ತಿದ್ದಿತು. ನೀನೂ ನೋಡುತ್ತಿರಲಿಲ್ಲ.”

ಪುಟ್ಟವನು ಮಗಳನ್ನು ತಬ್ಬಿಕೊಂಡು “ಅಕ್ಕಾಮರಿ, ನಿನ್ನ ಮನೆಯೆಂದರೆ ಇಂದ್ರನ ಅಮರಾವತಿಯಾಗಿರಲಿಲ್ಲವೇ? ಕಾಳು ಕಡಿಗಳೇನು! ಹಾಲು-ಮೊಸರೇನು! ಬೆಣ್ಣೆ ತುಪ್ಪವೇನು! ನಿನ್ನ ಮನೆಯಲ್ಲಿ ಉಕ್ಕಿದಷ್ಟು ತುಪ್ಪವನ್ನು ಯಾವ ಆಗರ್ಭ ಶ್ರೀಮಂತನೂ ತಿನ್ನಲಾರ. ಇದೆಲ್ಲವನ್ನೂ ಇವೇ ಕಣ್ಣುಗಳಿಂದ ನೋಡಿರುವೆ.

ಅಳಬೇಡ. ನಾನು ಎಲ್ಲವನ್ನೂ ಸರಿಮಾಡುವೆ. ನಿನ್ನ ಸುಖ-ಸಮಾಧಾನದ ದಿನಗಳನ್ನು ಪುನಃ ನೋಡುವೆ.” ಎಂದು ಚಿಕ್ಕ ಮಗುವಿನಂತೆ ಬೆನ್ನ ಮೇಲೆ ಚಪ್ಪರಿಸ ಹತ್ತಿದಳು.

ಆ ತಾಯಿ ಮಗಳಿಗೆ ನಿದ್ರೆ ಹತ್ತಿದ್ದೇ ಗೊತ್ತಾಗಲಿಲ್ಲ. ಬೆಳಗಿನ ಕೋಳಿಯ ಕೂಗಿಗೆ ಎದ್ದರು. ತಮ್ಮ ಗಂಟು-ಗದಡಿಗಳನ್ನು ಕಟ್ಟಿ ಕೊಂಡರು. ರೈತನಿಗೆ ಹೇಳಿ ಒಂದು ಚಕ್ಕಿಡಿಯನ್ನು ತರಿಸಿದರು. ಕಣಿಕೆಯನ್ನು ಹಾಕಿ, ಮೇಲೆ ಗುಡಾರವನ್ನು ಹಾಸಿ, ಸವಾರಿಯನ್ನು ಕಟ್ಟಿಸಿದರು. ಪ್ರಾತಃಕಾಲದ ಅಲ್ಪ ಸ್ವಲ್ಪ ಪೇಯ ಪದಾರ್ಥಗಳನ್ನು ಕುಡಿದರು. ಎಲ್ಲ ಸಿದ್ಧತೆಯಾದ ಮೇಲೆ ಅಡಿಗೆಯ ಮನೆಯಲ್ಲಿ ಚಾಪೆಯ ಮೇಲೆ ಅಡ್ಡಾದ ಅವ್ವಕ್ಕನಿಗೆ ಹೇಳಿದರು. ಆ ಮುದುಕಿಯು ಕಣ್ಣು ತುಂಬ ನೀರು ತಂದು “ಕಡೆಗೆ ಹೋಗುವದನ್ನೇ ನಿಶ್ಚಯಿಸಿದಿರಾ?” ಎಂದು ಕೇಳಿದಳು.

“ಎರಡು ದಿನ ಹೋಗುವೆ. ಮನೆಯನ್ನು ಬಿಟ್ಟು ಬಂದು ಬಹಳ ದಿನಗಳಾದವು.”

“ಆಹುದು ಹೋಗಿಬನ್ನಿರಿ. ನೀವು ಇಲ್ಲಿ ಎಷ್ಟು ದಿನ ನಿಲ್ಲಬಹುದು.” ಎಂದು ಮೆಲ್ಲಗೆ ಒಂದೊಂದು ಶಬ್ದದಂತೆ ನುಡಿದಳು

“ಮಗಳನ್ನೂ ಕರೆದುಕೊಂಡು ಹೋಗಬೇಕೆಂದಿರುವೆ?”

“ನೀನೂ ಹೋಗುವೆ ಅಕ್ಕಾಮರಿ?”

“ಅವ್ವನು ಕರೆಯುತ್ತಿರುವಳು.”

“ಆಗಲಿ.” ಎಂದು ಅವ್ವಕ್ಕನು ತನ್ನ ಹೆಲ್ಲೆಲ್ಲದ ಬಾಯಿಂದ ತೊದಲು ನುಡಿಯುತ್ತ ತನ್ನ ಒಣಗಿದ ಕಣ್ಣಲ್ಲಿ ಒಂದೆರಡು ಹನಿ ನೀರು ತಂದಳು.

“ಅವ್ವನ ಆಗ್ರಹಕ್ಕೆ ಹೋಗಬೇಕೆಂದಿರುವೆ. ನೀವು ಹೋಗಿ ದರೆ ಹೋಗುವೆನು.”

“ನೀನೂ ಹೋಗು. ನಾನೂ ಹೋಗುವೆನು. ಆ ಮುಟ್ಟಾಳನಿಗೆ ಬುದ್ಧಿಯಾದರೂ ಬಂದೀತು. ನನಗೂ ಬದುಕಬೇಕೆಂದು

ಇಚ್ಛೆ ಇಲ್ಲ. ಬೇಗನೆ ಸಾವು ಬರಲಿ. ಇಂದೇ ಬರಲಿ. ಈಗಲೇ ಬರಲಿ ಎಂದು ದೇವರನ್ನು ಬೇಡಿಕೊಳ್ಳುತ್ತಿರುವೆ. ಯಸುರಾಯನು ಇನ್ನೂ ಏಕೆ ಬರಲೋಲ್ಲನೋ ತಿಳಿಯದು.”

“ಹೀಗೇಕೆ ಮಾತಾಡುವಿರಿ ಅತ್ತೆಯವರೇ! ನನಗೆ ದುಃಖ ವಾಗುವದು.”

“ಈಗ ಆದ ದುಃಖವೇ ನಿನಗೆ ಹೆಚ್ಚು. ತಾಯಿಯ ಮನೆಯಲ್ಲಿ ಎರಡು ದಿನವಾದರೂ ಸುಖದಿಂದಿರು. ನನ್ನದು ನನ್ನ ಪಾಲಿಗರಲಿ. ನೀನು ಹೋಗು.”

“ಆಶೀರ್ವದಿಸುವಿರಾ?” ಆ ಕ್ಯಾಮರಿಯು ಅಳುತ್ತ ಕೇಳಿದಳು.

“ಹೋಗಿ ಬಾ ಮಗು! ನನ್ನ ಪೂರ್ಣಾಶೀರ್ವಾದವಿದೆ.” ಎಂದು ನುಡಿದು ಮತ್ತೆ ಚಾಪೆಯ ಮೇಲೆ ಮಲಗಿದಳು.

ಪುಟ್ಟವ್ವ, ಆ ಕ್ಯಾಮರಿಯು ಕಣ್ಣೊರಸಿಕೊಂಡು ಹೊರಗೆ ಬಂದರು. ಬಿಸಿಲು ಏರುತ್ತಿದ್ದಿತು. ಹೊರಡುವ ವೇಳೆಯಾಗಿದ್ದಿತು. ರಾಜಣ್ಣನು ಇನ್ನೂ ಹೊರಗಿನಿಂದ ಬಂದಿರಲಿಲ್ಲ. ಅವನಿಗಾಗಿ ತುಸುವೇಳೆ ನಿಲ್ಲಬೇಕಾಯಿತು. ಆದರೂ ಬರಲಿಲ್ಲ. ಇನ್ನೇನು ಹೊರಡುವವರು. ಎದುರು ರಾಜಣ್ಣನು ಬಂದನು. ಅವನಿಗೆ ಹಿಂದೆ ಸರಿದು ದಾರಿಯನ್ನು ಕೊಟ್ಟರು. ರಾಜಣ್ಣನು ನೇರವಾಗಿ ತನ್ನ ಕೋಣೆಗೆ ಹೋದನು. ಬಟ್ಟೆಗಳನ್ನು ಬದಲಿಸಿದನು. ಒಂದು ಕಡೆಗೆ ಕುಳಿತು ಬೀಡಿಯನ್ನು ಹೊತ್ತಿಸಿದನು. ಪುಟ್ಟವ್ವನು ಮೆಲ್ಲಗೆ ಕೋಣೆಯವರೆಗೆ ಬಂದಳು. ಎದುರು ರಾಜಣ್ಣನು ಕುಳಿತು ಬೀಡಿಯ ಹೊಗೆಯನ್ನು ಬಿಡುತ್ತಿದ್ದುದು ಕಾಣಹತ್ತಿತು. ಬಾಗಿಲಲ್ಲಿ ಇಡಿಕೆಕ್ಕೆ

“ಇಂದು ಊರಿಗೆ ಹೋಗುವೆ.” ಎಂದು ನುಡಿದಳು

“ಒಳ್ಳೇದು.” ಹೊಗೆಯನ್ನು ಬಿಡುತ್ತ ರಾಜಣ್ಣನು ನುಡಿದನು.

“ಆ ಕ್ಯಾಮರಿಯನ್ನೂ ಎರಡು ದಿನ ಕರೆದುಕೊಂಡು ಹೋಗುವೆನು.”

“ಎಲ್ಲ ಸಿದ್ಧತೆಯನ್ನೂ ಮಾಡಿದ ಮೇಲೆ ಕೇಳುವ ಅವಶ್ಯಕತೆ

ಯೇನು ?”

“ನನ್ನ ಸಲುವಾಗಿ ನಾನು ಕೇಳದಿದ್ದರೂ ನಡದೀತು. ಅವಳ ಸಲುವಾಗಿ ಕೇಳಲೇಬೇಕು.”

“ಇಷ್ಟರ ಸಲುವಾಗಿಯಾದರೂ ಕೇಳುವ ಗೌರವವನ್ನು ಇಟ್ಟಿರುವಿರಿ.”

“ನಿಮ್ಮನ್ನು ಅಗೌರಿಸಿದ್ದೆಂದು ?”

“ಈಗ ಅದಿಲ್ಲವೇಕೆ ?”

“ಕಳಿಸುವದಿದ್ದರೆ ಕಳಿಸಿರಿ.”

“ಅವಳು ಬರುತ್ತಿದ್ದರೆ ಕರೆದುಕೊಂಡು ಹೋಗಿರಿ.”

“ಹಾಗಾದರೆ ಹೋಗುವೆವು.” ಎಂದು ನುಡಿದು ಹೊರಳಿದಳು.

ಅಕ್ಕಾ ಮರಿಯು ಹಿಂದೆಯೇ ನಿಂತಿದ್ದಳು. ತಾನು ಸ್ವತಃ ಕೇಳಬೇಕು. ಗಂಡನಿಂದ ಅಪ್ಪಣೆಯನ್ನು ಪಡೆಯಬೇಕು ಎಂಬ ಲವಲವಿಕೆಯಿಂದ ಮುಂದೆ ಸರಿದಳು. ಆದರೆ ಪುಟ್ಟವನು ಮಗಳನ್ನು ಮುಂದೆ ಬಿಡದೆ ರಟ್ಟಿಯನ್ನು ಹಿಡಿದು ಹಿಂದೆ ಎಳೆದಳು. ಅಕ್ಕಾಮರಿಯು ಹೋಗಿ ಕೇಳಬೇಕೆಂಬ ಆತುರದಲ್ಲಿಯೇ ಇದ್ದಳು. ಪುಟ್ಟವನು ರಟ್ಟಿಯನ್ನು ಬಿಡದೆ ಎಳೆದುಕೊಂಡು ಹೊರಗೆ ಬಂದಳು.

ತಲೆಬಾಗಿಲವರೆಗೆ ಬಂದು ಅಕ್ಕಾಮರಿಯು ಒಮ್ಮೆ ತುಂಬ ಕಣ್ಣು ಬಿಟ್ಟು ಮನೆಯನ್ನು ನೋಡಿದಳು. ‘ಎಂಥ ಭವ್ಯವಾದ ಮನೆ! ನೂರಾರು ಜನರು ಓಡಾಡಿದರೂ ಸಾಲುವಷ್ಟು ಮನೆ! ಈ ಕಡೆಗೆ ದನಗಳ ಮನೆ. ಎಮ್ಮೆಗಳು, ಆಕಳುಗಳು ನಿಂತು ಮೆಲುಕಾಡಿಸುತ್ತಿದ್ದವು. ಆಕಡೆಗೆ ಬಚ್ಚಲಮನೆ. ಎದುರು ದೊಡ್ಡ ಪಡಸಾಲೆ. ನಡುವೆ ದೊಡ್ಡ ಬೈಲು. ಮನೆ ತುಂಬಿಸಿಕೊಂಡ ದಿನ ಎಂಥ ಗದ್ದಲ! ಸ್ವಾಮಿಗಳ ಮೂಲಕ ರಾಮದೇವರ ಪೂಜೆ! ಎಂಥ ಗಂಭೀರವಾದ ಮಂತ್ರ ಘೋಷಣೆ! ತನ್ನ ಚೊಚ್ಚಲ ಮಗುವಿನ ನಾಮಕರಣದ ದಿನ ಬ್ರಾಹ್ಮಣರು, ಮುತ್ತೈದೆಯರು, ಒಕ್ಕಲಿಗರು, ರೈತರು ಅಂಗಳದ ತುಂಬ ಕುಳಿತು ಊಟಮಾಡಿದ್ದರು. ಹಾಡಿದ್ದರು. ಹರಿಸಿದ್ದರು. ತೊಟ್ಟಿಲ

ತುಂಬ ಕಾಣಿಕೆಗಳು. ಈ ಮನೆಯಲ್ಲಿ ಸಾಮಾನ್ಯರಿಗೆ ಕಾಲಿಡಲು ಭಯವಾಗುತ್ತಿದ್ದಿತು. ಬಾಗಿಲಲ್ಲಿ ಸದಾ ಒಬ್ಬ ಹೆಳಬನ ಕಾವಲು. ಅಂಥ ಮನೆಯು ಇಂದು ಬರಿದು, ಬರಿದು, ತುಂಬಿದ ಮನೆಗೆ ಈಗ ಉಳಿದವರು ಕೇವಲ ಮೂವರು! ಅದರಲ್ಲಿ ಒಂದು ಸಾಯಲಿಕೆ ಹೊರಟ ಮುದುಕಿ! ದೇವಾ ಈ ಮನೆಯು ಇನ್ನೆಂದು ತುಂಬುವದು! ಮಕ್ಕಳು-ಮರಿಗಳಿಂದ, ಆಳು-ಹೋಳುಗಳಿಂದ, ಧನ-ದೌಲತ್ತಿನಿಂದ, ಮಾನ-ಮರ್ಯಾದೆಯಿಂದ ಎಂದು ತುಂಬಿ ಬರುವದು! ದೇವಾ ಈ ನನ್ನ ಬಯಕೆಯನ್ನು ಈಡೇರಿಸಬಲ್ಲೆಯಾ? ಈಡೇರಿಸುವೆಯಾ?" ಎಂಬ ಭಾವನೆಯ ಕೋಲ್‌ಮಿಂಚು ಸೆಳೆಯಿತು. ಈ ಧಲಕು ಮಲಕು ವಿಚಾರಗಳ ಸುಳಿಯಲ್ಲಿ ಸಿಕ್ಕು, ದಿಜ್ಯೂಥಳಾಗಿ ಹಾಗೆಯೇ ನಿಂತಳು ಲಲ್ಲಿಯು "ನಡೆ ಅಕ್ಕಾ" ಎಂದು ಎಷ್ಟುಸಲ ನುಡಿದರೂ ಪ್ರಜ್ಞೆ ಇಲ್ಲ. ನಿಂತಳು. ಹಾಗೆಯೇ ನಿಂತಳು. ಕಣ್ಣಿನಿಂದ ನೀರು ಇಳಿಯುತ್ತಿದ್ದಿತು.

ಮುಂದೆ ಹೋದ ಪುಟ್ಟವ್ವನು ತಿರುಗಿಬಂದು "ಇಲ್ಲೇಕೆ ನಿಂತೆ ನಡೆ. ಚಕ್ಕಡಿಯು ಹೆಳವನ್ನು ದಾಟಿಹೋಯಿತು." ಎಂದು ಲಲ್ಲಿಯನ್ನು ಕರೆದುಕೊಂಡು ಅಕ್ಕಾಮರಿಯ ಕೈ ಹಿಡಿದು ಎಳೆದು ಕೊಂಡು ಮುಂದೆ ಸಾಗಿದಳು.

ಅಕ್ಕಾಮರಿಯು ಕೊನೆಗೊಮ್ಮೆ ಮನೆಯನ್ನು ನೋಡಿ, ಬೆನ್ನು ತೋರಿಸುತ್ತ ತಾಯಿಯ ಸಂಗಡ ನಡೆದಳು.

ರಾಜಣ್ಣನು ಬಾಗಿಲ ಹೊರಗೆ ಬಂದು ಅವರು ಹೋಗುವದನ್ನು ನೋಡುತ್ತ ಬೀಡಿಯ ಹೊಗೆಯನ್ನು ಉಗುಳ ಹತ್ತಿದನು.

ಆ ದೊಡ್ಡ ಮನೆಗೆ ರಾಜಣ್ಣನೊಬ್ಬನೇ ಉಳಿದನು. ಹಿತ್ತಲ ಮನೆಯಿಂದ ಮುಂದಿನ ಬಾಗಿಲವರೆಗೆ, ಬಚ್ಚಲಮನೆಯಿಂದ ದನಗಳ ಮನೆಯವರೆಗೆ ಓಡಾಡಿದರೆ ತಾನೇ ಓಡಾಡಬೇಕು. ಅವುಗಳ ವ್ಯವಸ್ಥೆಯನ್ನು ತಾನೇ ನೋಡಬೇಕು. ಚಿಲಕ ಹಾಕಿದೆಯೇ? ಬಾಗಿಲು ಮುಚ್ಚಿದೆಯೇ? ಯಾರಾದರೂ ಮನೆಯನ್ನು ಸೇರಿರುವರೇ? ಕೋಣೆಯಲ್ಲಿ ಕಾಳು ಇದೆಯೇ? ಡಬ್ಬಿಗಳ ಬಾಗಿಲು ಮುಚ್ಚಿದೆಯೇ? ನಾಳೆ ಏನು ತರಬೇಕು? ಇಂದು ಯಾವುದು ತೀರಿತು? ಇತ್ಯಾದಿಗಳ ಆಲೋಚನೆಯನ್ನು ತಾನೇ ಮಾಡುವುದು. ಅಕ್ಕಾಮರಿಯು ಹೋದ ನಾಲ್ಕಾರು ದಿನಗಳಲ್ಲಿ ಬೇಜಾರಕ್ಕಿಟ್ಟುಕೊಂಡಿತು. ಮನೆಯನ್ನು ನಡಿಸುವದೆಂದರೆ ಇಷ್ಟೆಲ್ಲ ಸಂಗತಿಗಳ ಕಡೆಗೆ ಲಕ್ಷ್ಯವಿರಬೇಕೆಂದು ಅಂದೇ ಅರಿತನು.

ಅಡಿಗೆಯ ಮನೆಯಲ್ಲಿ ಹೋದರೆ ನರಳುತ್ತ ಮಲಗಿದ ತಾಯಿ! ಪಡಸಾಲೆಯಲ್ಲಿ ತಾನು! ಆಗಾಗ ಹರಟೆಯನ್ನು ಹೊಡೆಯಲು ಬಂದು ಕುಳಿತುಕೊಳ್ಳುವ ನಾಲ್ವರು ಗೆಳೆಯರು! ಮುಗಿಯಿತು. ಮನೆಯಲ್ಲಿಯ ಜೀವಂತ ಪ್ರಾಣಿಗಳೆಂದರೆ ಇಷ್ಟೇ. ಗೆಳೆಯರಾದರೂ ಬಹಳ ಹೊತ್ತು ಕುಳಿತಿರುತ್ತಿರಲಿಲ್ಲ. ರಾಜಣ್ಣನಲ್ಲಿ ಹೆಣವಿದ್ದ ಸಮಯದಲ್ಲಿ ಆತನ ಬಾಬದಂತೆ ಬೆನ್ನು ಹತ್ತುತ್ತಿದ್ದರು. ಈಗ ಹೆಣವೆಲ್ಲ ತೀರಿ

ದ್ದಿತು. ಅವನಿಂದ ತಿನ್ನಿಸು, ಉಣಿಸು, ದುಡ್ಡು, ದುಗ್ಗಾಣಿ ಸಿಕ್ಕುತ್ತಿರಲಿಲ್ಲ. ಇದು ಗೊತ್ತಿದ್ದರೂ ಹೆಳೆಯ ಸ್ನೇಹ ಒಮ್ಮೆಲೇ ಹೆರಿದುಕೊಂಡು ನಿಲ್ಲುವದು ಅವರಿಗೂ ಅಸಾಧ್ಯವಾಗಿದ್ದಿತು. ಮೊದಲಿನ ಪ್ರೇಮದ ರುಚಿಯು ಕೆಲಸವಿಲ್ಲದ ಸಮಯದಲ್ಲಿ ರಾಜಣ್ಣನ ಮನೆಯವರೆಗೆ ಎಳೆದುಕೊಂಡು ಬರುತ್ತಿದ್ದಿತು. ಒಂದೆರಡು ಬೀದಿಯನ್ನು ಸೇರಿ ಅಲ್ಪಸ್ವಲ್ಪ ಮಾತಾಡಿ ತಮ್ಮ ಕೆಲಸಗಳಿಗೆ ಹೋಗುತ್ತಿದ್ದರು. ಆಗ ರಾಜಣ್ಣ ಒಬ್ಬನೇ ಒಬ್ಬನಾಗುತ್ತಿದ್ದನು.

ಇಂದು ಮನೆಯಲ್ಲಿ ಕಟ್ಟಿಗೆ ಇರಲಿಲ್ಲ. ಇಲ್ಲವೆಂದು ನಿನ್ನೆಯೇ ಅರಿತಿದ್ದನು. ಆದರೆ ಹೇಗೆ ಸಂಪಾದಿಸಬೇಕು? ವಿಚಾರಿಸಿರಲಿಲ್ಲ. ನಾಳೆ ನೋಡಿದರಾಯಿತು ಎಂದು ಸುಮ್ಮನಿದ್ದನು. ತಾನು ಎಲ್ಲಿ ಯಾದರೂ ಊಟವನ್ನು ಮಾಡಬಹುದು. ಏನಾದರೂ ತಿನ್ನಬಹುದು. ಆದರೆ ತಾಯಿಯು ಒಂದು ಹಿಡಿ ಅಕ್ಕಿಯನ್ನು ಬೇಯಿಸಿಕೊಳ್ಳಲು ಒಂದೆರಡು ಕಟ್ಟಿಗೆಗಳಾದರೂ ಬೇಕಿದ್ದವು. ಮನೆಯಲ್ಲಿ ಮೊದಲು ಗೋದನೆಯಲ್ಲಿ ಎಮ್ಮೆ ಆಕಳುಗಳಿದ್ದವು. ಒಂದು ಕುದುರೆಯೂ ಇದ್ದಿತು. ತಿಂದುಬಿಟ್ಟ ಉರುಟು ದಂಟುಗಳನ್ನು ಒಲೆಗೆ ಹಚ್ಚಿ ಬಹುದಿದ್ದಿತು. ದಂಟುಗಳ ಹೊಗೆಯುರಿಯಲ್ಲಿ ಅಕ್ಕಿಯು ಹೇಗೋ ಬೆಯಿದು ಬರುತ್ತಿದ್ದಿತು. ಅಪ್ಪಾರಾಯರು ಸತ್ತಮೇಲೆ ಮೊದಲು ಎಮ್ಮೆಯನ್ನು ಮಾರಿದನು. ಆಕಳು, ಹಾಲನ್ನು ಕೊಡುವದು ನಿಲ್ಲಿಸಲು ಅದನ್ನೂ ಮಾರಿದನು. ಕುದುರೆಯು ಮೊಂಡವೆಂದು ಅದನ್ನೂ ಕೊಟ್ಟನು. ಇದರಿಂದ ಬೆಪ್ಪಾಡಿಗಳು ಸಿಗದಂತಾದವು. ಮುಂಜಾನೆ ಹಳದ ಕಡೆಗೆ ಹೋದ ಸಮಯದಲ್ಲಿ ತನ್ನ ಮಾವಿನ ಬನವನ್ನು ಸುತ್ತಿ ಬಂದಿದ್ದನು. ಒಣಗಿದ ಟೊಂಗೆಯು ಒಂದೂ ಕಂಡುಬರಲಿಲ್ಲ. ಆದರೆ ನಡುವಿನ ಮನೆಯವರ ಬನದಲ್ಲಿ ಕೊಳ್ಳೆಯು ಹಾಯಿದು ಒಣಗಿದಂತಹ ಒಂದು ದೊಡ್ಡ ಟೊಂಗೆಯು ಕಂಡುಬಂದಿತು. ಕೇಳಿ ಪಡೆಯಬೇಕೆಂಬ ಆಶೆಯಾಯಿತು. ಅಪ್ಪಾರಾಯರು ಜೀವದಿಂದಿದ್ದ ಸಮಯದಲ್ಲಿ ಅವರನ್ನು ಕೇಳಿ, ಸತ್ತಮೇಲೆ ತನ್ನನ್ನು ಕೇಳಿ ಅವರು ಒಣಗಿದ

ಟೊಂಗೆಗಳನ್ನು ಕಡಿದುಕೊಂಡು ಹೋಗಿದ್ದರು. ಇದು ತನಗೂ ಗೊತ್ತು, ಅವರಿಗೂ ಗೊತ್ತು. ಒಣಗಿದ ಟೊಂಗೆಗಳನ್ನು ಕಡಿಯುವುದರ ಜೊತೆಗೆ ಅನೇಕ ಸಣ್ಣ ಪುಟ್ಟ ಹೆಸಿ ಟೊಂಗೆಗಳನ್ನೂ ಕಡಿದು ಇದ್ದರು. ತಾನು ಪ್ರತ್ಯಕ್ಷ ನೋಡಿದ್ದನು. ಜನರ ಬಾಯಿಂದಲೂ ಕೇಳಿದ್ದನು. 'ಏನು ಮಹಾ!' ಎಂದು ತಾತ್ಸಾರ ಮಾಡಿ ಸುಮ್ಮನಿದ್ದನು. ಅದಕ್ಕೆ ಈಗ ಕೇಳಿದರೆ ಬೇಕಾದಹಾಗೆ ತನಗೆ ಕೊಡಬಹುದೆಂದು ನಂಬಿದ್ದನು. ಕೊಟ್ಟರೆ ನಾಲಕ್ಕಾರು ತಿಂಗಳ ಕಟ್ಟಿಗೆಯ ಕಾಟಿ ತಪ್ಪುವದೆಂದು ಎಣಿಕೆ ಹಾಕಿದ್ದನು.

ಮನೆಗೆ ಬಂದ ಮೇಲೆ ನೇರವಾಗಿ ಅವರ ಮನೆಗೆ ಹೋದನು. ಎಂದೂ ಬಾರದ ರಾಜಣ್ಣ ಇಂದು ತಮ್ಮ ಮನೆಗೆ ಬಂದನೆಂದು ಎಲ್ಲರಿಗೂ ಕುತೂಹಲ. ಸಣ್ಣವರು, ದೊಡ್ಡವರು ಎಲ್ಲರೂ ಕೂಡಿ ಬಂದರು. ಏನೆಂದು ಕೇಳಿದರು. ರಾಜಣ್ಣನು "ಮನೆಯಲ್ಲಿ ಕಟ್ಟಿಗೆ ಇಲ್ಲ. ನನ್ನ ಬಸದಲ್ಲಿ ಒಣಗಿದ ಒಂದು ಟೊಂಗೆಯೂ ಇಲ್ಲ. ನಿಮ್ಮ ಬಸದಲ್ಲಿ ಹೆಚ್ಚದ ಕಡೆಗಿದ್ದ ಗಿಡದಲ್ಲಿ ಒಂದು ಟೊಂಗೆಯು ಕಂಡು ಬಂದಿತು. ಅದಕ್ಕೆ ಅದನ್ನು ಕಡಿದುಕೊಳ್ಳಬೇಕೆಂದಿರುವೆನು. ನಿಮಗೆ ತಿಳಿಸಲು ಬಂದಿರುವೆ." ಎಂದು ನುಡಿದನು.

ರಾಜಣ್ಣನಲ್ಲಿ ಹೀಗೆ ಕೇಳಿ ಕಡಿದುಕೊಳ್ಳುವ ಬುದ್ಧಿಯು ಹುಟ್ಟಿದುದಕ್ಕೆ ಯಜಮಾನಿಗೆ ಸಂತೋಷವಾಯಿತು. 'ಆದರೆ ಅವನು ಯಜಮಾನರನ್ನು ಕೇಳಲು ಬಂದವನು, ಅವರೇ ಹೇಳಲಿ' ಎಂದು ಸುಮ್ಮನಾದಳು. ಯಜಮಾನನು "ಓ! ಆ ಟೊಂಗೆಯೇ!" ಎಂದು ತಂಪಾಕು ಉಗುಳಲು ಹೊರಗೆ ಹೋದನು.

"ಅಹುದು ಕಾಕಾ! ಒಂದು ಸಣ್ಣ ಟೊಂಗೆ ಇದೆ. ಒಪ್ಪಿದರೆ ಈಗ ಕಡಿಸಿ ತರಬೇಕೆಂದಿರುವೆನು. ಕಡಿಯಬಹುದೇ?"

ಕಕ್ಕನು ಉಗುಳಿ ಬಂದು - "ರಾಜಣ್ಣ ನಿನ್ನ ಮುಂದೆ ಸತ್ಯವಾಗಿ ಹೇಳುವೆನು. ಆ ಟೊಂಗೆಯನ್ನು ಹೋದ ಶನಿವಾರವೇ ಕಡಿಸಬೇಕೆಂದು ಮಾಡಿದ್ದೆ. ಕೂಲಿಯವರು ಸಿಕ್ಕದ್ದರಿಂದ ಹಾಗೆಯೇ

ಉಳಿದಿದೆ. ನಮ್ಮ ಮನೆಯಲ್ಲಿಯೂ ಕಟ್ಟಿಗೆಯು ತೀರಿದೆ. ನಿನಗೆ ಕೊಟ್ಟರೆ ನಾನು ಯಾವ ಬನಕ್ಕೆ ಹೋಗಲಿ? ಮಳೆಗಾಲದ ಕಟ್ಟಿಗೆಯ ಭಾರವನ್ನು ಆ ಟೊಂಗಿಯ ಮೇಲೆಯೇ ಹೇರಿರುವೆ. ಇನ್ನೊಂದು ಒಣಗಿದ್ದರೆ ಕಡಿದುಕೊಂಡು ಹೋಗು. ಹಳ್ಳದ ಕಡೆಗೆ ಇದ್ದ ಟೊಂಗಿ ನನಗಿರಲಿ!" ಎಂದು ಹೆಲ್ಲುಗಳಲ್ಲ ಸಿಕ್ಕ ಅಡಿಕೆಯ ಚೂರುಗಳನ್ನು ನಾಲಗೆಯಿಂದ ಕೆದರಿ ಥೂಥೂ ಎಂದು ಉಗುಳ ಹತ್ತಿದರು.

“ಈಗ ನೀವು ಕಟ್ಟಿಗೆಯನ್ನು ಬನದಿಂದ ತಂದ ಮೇಲೆಯೇ ಅಡಿಗೆಯನ್ನು ಮಾಡಬೇಕೆಂದೇ ನಿಲ್ಲವಲ್ಲವೇ ...?”

“ಪ್ರಸಂಚಿಕರು ಹಾಗೆಂದಾದರೂ ಮಾಡುವದುಂಟೇ? ಒಲೆಯ ಮೇಲೆ ಎಸರಿಟ್ಟು ಹಿಟ್ಟಿಗೆ ಪೇಟಿಗೆ ಹೋಗುವದುಂಟೇ? ಇದನ್ನೇನು ಮಾತಾಡುವೆ?”

“ಅದನ್ನೇ ಹೇಳುವೆನು. ಪೂರ್ವದ ಕಡೆಗಿದ್ದ ಹುಳಿಗಿಡವನ್ನು ಕಡಿಸಬೇಕೆಂದು ಅನೇಕ ದಿನಗಳಿಂದ ಹೇಳುತ್ತಿರುವಿರಿ. ಅದನ್ನು ನೀವು ಕಡಿಸಿಕೊಳ್ಳಿರಿ. ಆ ಒಣಗಿದ ಟೊಂಗಿಯು ನನಗಿರಲಿ.”

“ಉಹು. ಹಾಗೆ ಮಾಡಬೇಡ. ಬನವು ದೊಡ್ಡದಿದೆ. ಕಣ್ಣು ತಪ್ಪಿ ಎಲ್ಲಿಯಾದರೂ ಉಳಿದಿರುವ ಸಂಭವವಿದೆ. ಹುಡುಕು. ಅದನ್ನು ನೀನು ಕಡಿದುಕೊಂಡು ಹೋಗು. ನಾನು ಅಡ್ಡಿಯನ್ನು ಎಂದೂ ಮಾಡಲಾರೆ.”

“ಕಾಕಾ ಆ ಇನ್ನೊಂದನ್ನು ನಿಮ್ಮ ಪಾಲಿಗೆ ಇಟ್ಟುಕೊಂಡು ಇದನ್ನು ನನಗೆ ಕೊಡಿರಿ. ಇದರಿಂದ ನಿಮ್ಮ ಮಾತೇ ನಡೆದಂತೆ ಆಗುವದು.”

“ಏನಪ್ಪಾ ರಾಜಣ್ಣ, ನನ್ನ ಮಾತಿನಿಂದಲೇ ನನ್ನನ್ನು ಕಟ್ಟಿ ಬಯಸುವೆ. ಇದ್ದ ನಾಲ್ಕು ಮನೆಯ ಬ್ರಾಹ್ಮಣರಲ್ಲಿ ನೀನು ಹೀಗೆ ಕಟ್ಟಿಗೆ ಮುರಿದಂತೆ ಮಾತಾಡಬಹುದೇ?”

“ಮತ್ತೆ ಹೇಗೆ ಮಾತಾಡುವದು. ಏನೂ ಮಾತಾಡದಿದ್ದರೆ,

ಮುಗ್ಧ, ಮಾತನ್ನು ಆಡಲಿಕ್ಕೆ ಬಾರದ ಶುಂಭನೆನ್ನುವಿರಿ. ಒಂದೆರಡು ಹೆಚ್ಚು ಮಾತಾಡಿದರೆ ಉದ್ಭಟನೆನ್ನುವಿರಿ. ಅದು ಏನೇ ಇರಲಿ, ನೀವು ಹಿರಿಯರು. ನನಗೆ ತಿಳಿದ ಎರಡು ಮಾತು ಆಡಿಯೇ ಬಿಡುವೆನು. ಕಾಕಾ, ನನ್ನ ಬನದಿಂದ ೧೦-೧೫ ಗಾಡಿಯಷ್ಟು ಕಟ್ಟಿಗೆ ಯನ್ನು ತಂದಿರುವಿರಿ. ನಿಮಗೆ ಗೊತ್ತಿದೆ. ಊರವರೆಲ್ಲರೂ ಬಲ್ಲರು. ಮಾರಿದ್ದರೆ ೫೦-೬೦ ರೂಪಾಯಿಗಳು ಬರುತ್ತಿದ್ದವೆಂದು ನನಗೆ ಅನೇಕ ಜನ ಹೇಳಿರುವರು. ಈಗ ನನ್ನ ಅವಶ್ಯಕ್ಕಾಗಿ ಒಂದು ಟೊಂಗೆಯನ್ನು ಕೇಳಿದರೆ ಹೀಗೆ ಮಾತಾಡುವಿರಿ. ಈ ಮಾತು ನಿಮಗೆ ಭೂಷಣವು. ಕೊಡುವ ಇಚ್ಛೆಯಿದ್ದರೆ ಕೊಡಿರಿ. ಇಲ್ಲದಿದ್ದರೆ ಇಲ್ಲ ಎನ್ನಿರಿ. ನಾನು ಹಳ್ಳದ ಕಡೆಯ ಟೊಂಗೆಯನ್ನೇ ಕೇಳಲು ಬಂದಿರುವೆನು.” ಒಂದಿಷ್ಟು ಎತ್ತರಿಸಿದ ದನಿಯಿಂದ ನುಡಿದನು.

“ನಾನು ಅಂದುದೇನು?”

“ಮತ್ತೇನು ಅನ್ನುವದು! ತಾನಾಗಿ ಒಣಗಿದ ಟೊಂಗೆ ನಿಮಗಾಯಿತು. ನನಗಾಗಬೇಕಾದರೆ ಒಂದು ಗಿಡದ ಬಳಿಗೆ ಹೋಗಬೇಕು. ಉಫ್ ಎಂದು ಮಂತ್ರ ಊದಬೇಕು. ಒಂದು ಟೊಂಗೆಯನ್ನು ಒಣಗಿಸಬೇಕು, ನಿಮಗೆ ಹೇಳಬೇಕು. ಅಪ್ಪಣೆಯನ್ನು ಪಡೆಯಬೇಕು. ಕಡಿಸಬೇಕು. ಗಾಡಿಯನ್ನು ಒಯ್ಯಬೇಕು. ಹೇರಿಸಿ ತರಬೇಕು. ನನ್ನ ಮನೆಯ ಬೇಳೆಯನ್ನು ಬೇಯಿಸಿಕೊಳ್ಳಬೇಕು. ಇದು ಈಗಿನ ನಿಮ್ಮ ಮಾತಿನ ಧೋರಣೆ.”

“ರಾಜಣ್ಣ.....”

“ನನ್ನ ಪುಣ್ಯಕ್ಕೆ ಒಣಗಿತು ಎಂದಿಟ್ಟುಕೊಳ್ಳುವ. ಆಗ ಕೇಳಿದರೆ ಅದು ಮುಂದಿನ ವರುಷಕ್ಕೆ ನನಗಿರಲಿ, ಇನ್ನೊಂದು ಒಣಗಿದ್ದರೆ ಕಡಿದುಕೊಂಡು ಹೋಗು! ಎಂದು ಎಲ್ಲಿ ಅನ್ನುವಿರೋ ಎಂದು ಸಂಶಯ! ಕಾಕಾ ನಾಲ್ಕು ಮನೆಯ ಬ್ರಾಹ್ಮಣರು ನಾವು! ಐದನೆಯ ಮನೆಯು ಇಲ್ಲ. ಆ ನಾಲ್ಕು ಮನೆಯ ಬ್ರಾಹ್ಮಣರಲ್ಲಿ ನೀವು ಹಿರಿಯರು. ಹಿರಿಯರೆಂದು ನಿಮ್ಮ ಹೆತ್ತಿರ ಇಷ್ಟು ದಿವಸದ

ಮೇಲೆ ಬಂದಿದ್ದೆ. ಆದರೆ ನೀವು ಒಬ್ಬರು ಇನ್ನೊಬ್ಬರಿಗೆ ಸಹಾಯ ಮಾಡುವ ಹೊಸ ಪದ್ಧತಿಯನ್ನು ನನ್ನಂತಹ ಮುಟ್ಟಾಳನಿಗೆ ಕಲಿಸುತ್ತಿರುವುದು, ಇದೇನು ಕಾಕಾ !”

ಕಾಕಾನ ಹಿರಿತನದ ಮಂಗಳಾರತಿಯು ಸಾಕಷ್ಟಾಯಿತು. ನಿಂತ ಸಣ್ಣವರು, ದೊಡ್ಡವರು ಬೆಕ್ಕಸಬೆರಗಾಗಿದ್ದರು. ಕಕ್ಕನು ಅವಮಾನಿತನಾಗಿ ಬುಸುಗುಟ್ಟುತ್ತಿದ್ದನು. ಕಕ್ಕನ ಹೆಂಡತಿಯು, ನಡುವೆ ಬಂದು, “ರಾಜಣ್ಣ ತೆಗೆದುಕೊಂಡು ಹೋಗು. ಮನೆಯಲ್ಲಿ ಒಂದಿಷ್ಟು ಕಟ್ಟಿಗೆ ಇದೆ. ದಂಟುಗಳೂ ಬೀಳುವವು. ನಾನು ಹೇಗಾದರೂ ಸಾಗಿಸಿಕೊಂಡು ಹೋಗುವೆನು. ನೀನು ಅದೇ ಟೊಂಗಿ ಯನ್ನು ಕಡಿದುಕೊಂಡು ಹೋಗು. ಆಳು ಸಿಕ್ಕದಿದ್ದರೆ ನಮ್ಮ ಈರನನ್ನು ಕರೆದುಕೊಂಡು ಹೋಗು.” ಎಂದು ವಿವೇಕದಿಂದ ನುಡಿದಳು.

“ಬೇಡ ಕಕ್ಕೇ! ನನಗೆ ಕಟ್ಟಿಗೆಯೇ ಬೇಡ. ಕಕ್ಕನ ಮಾತು ಮೀರಿ ಆ ಕಟ್ಟಿಗೆಯನ್ನು ಒಯ್ಯಲಾರೆ. ಒಯ್ಯರೆ ಬೇಯಿದ ಬೇಳೆ ಹುಳಿಯಾದೀತು. ಅನ್ನ ಹೆಳಸಿ ಹೋದೀತು. ಒಯ್ಯಲಾರೆ. ಎಲ್ಲಿಯಾದರೂ ಸಂಪಾದಿಸುವೆ. ಕಕ್ಕನ ದೊಡ್ಡ ಮನಸಿನ ಎರಡು ಮಾತುಗಳು ನನಗೆ ಸಾಕಷ್ಟು ಕಟ್ಟಿಗೆಯನ್ನು ಒದಗಿಸಿದವು! ಅವು ಗಳನ್ನೇ ಸುಟ್ಟು ಅಡಿಗಿಯನ್ನು ಮಾಡಿಕೊಳ್ಳುವೆ. ಉಣ್ಣುವೆ. ಜೀರ್ಣಿಸಿಕೊಳ್ಳುವೆ. ಹೋಗುವೆನು.” ಎಂದು ಬಾಣದಂತೆ ಹೊರಗೆ ಬಂದನು.

ಅಂದು ಕಕ್ಕನ ಮನೆಯ ಬಾಗಿಲು ರಾಜಣ್ಣನ ಪಾಲಿಗೆ ಮುಚ್ಚಿ, ಮುದ್ರೆಯನ್ನು ಹಾಕಿದಂತಾಯಿತು.

ಇನ್ನೊಮ್ಮೆ ಅನಿವಾರ್ಯವಾಗಿ ದೊಡ್ಡಪ್ಪನ ಮನೆಗೆ ಹೋಗ ಬೇಕಾಗಿ ಬಂದಿತು.

ಅಂದು ರಾಜಣ್ಣನು ಹತ್ತಿರೂಪಾಯಿಗಳ ತೀರ ಅಡಚಣೆಯಲ್ಲಿದ್ದನು. ಅಪ್ಪಾರಾಯರು ಸತ್ತ ಸಮಯದಲ್ಲಿ ಅಂಗಡಿಯ

ಚೆನ್ನನಿಂದ ಕೈಗಡ ತಂದು ಸಕ್ಕರೆಯನ್ನು ತರಿಸಿದ್ದನು. ಮನೆಯ ಜೊಂಜಾಟದಲ್ಲಿ ಮರೆತಿದ್ದನು. ನಾಳೆ ಕೊಟ್ಟಾನು ಎಂಬ ಎಣಿಕೆಯಲ್ಲಿ ಅವನೂ ಕೇಳಿರಲಿಲ್ಲ. ಅವನು ಇಂದು ಬೇಕೆಂದು ಹಟ ಹಿಡಿದನು. ರಾಜಣ್ಣನು-ಮರೆತಿರುವೆ. ಕೊಡುವೆನು. ಎಂದು ಮರವಿನ ಮೇಲೆ ನಾಲ್ಕು ಬಿರುಸು ಮಾತುಗಳನ್ನು ಆಡಿ ವಚನವಿತ್ತಂತೆ ಮಾಡಿದನು. ಇಂದು ಅವನಿಗೆ ಹತ್ತು ರೂಪಾಯಿಗಳನ್ನು ಕೊಡಲೇಬೇಕಾಗಿದ್ದಿತು. ಅಲ್ಲಿ ಇಲ್ಲಿ ಕೇಳಿದನು. ಎಲ್ಲಿಯೂ ಹುಟ್ಟಿಲ್ಲ. ರೈತರನ್ನು ಕೇಳುವಂತಿರಲಿಲ್ಲ. ಕಕ್ಕನ ಮನೆಯ ಬಾಗಿಲು ರಾಜಣ್ಣನ ವ್ಯವಹಾರಕ್ಕೆ ಮುಚ್ಚಿ ಹೋಗಿದ್ದಿತು. ದೊಡ್ಡಪ್ಪನ ಮನೆಯು ಮಾತ್ರ ಒಂದು ಉಳಿದಿದ್ದಿತು. ಅದಕ್ಕೆ ಅವನ ಮನೆಗೆ ಹೋದನು. ದೊಡ್ಡಪ್ಪನು ಎಲೆಹೆಚ್ಚುತ್ತ ಅಂಗಳದಲ್ಲಿ ಕುಳಿತಿದ್ದನು. ಹತ್ತಿರವೇ ಬೆಚ್ಚಿದ ಚಂಚಿ ಬಾಯಿ ತೆರೆದು ಅಡ್ಡ ಮಲಗಿದ್ದಿತು. ದೊಡ್ಡಪ್ಪನು ರಾಜಣ್ಣನನ್ನು ಕಂಡು “ಬಾ!” ಎಂದನು.

ರಾಜಣ್ಣನು ಬಳಿಗೆ ಹೋಗಿ ಸುಮ್ಮನೆ ನಿಂತನು.

“ಏಕೆ ಬಂದಿದ್ದೆ ರಾಜಣ್ಣ?” ದೊಡ್ಡಪ್ಪ ಕೇಳಿದನು.

“ಒಂದು ಕೆಲಸಕ್ಕಾಗಿ ನಿಮ್ಮ ಕಡೆಗೆ ಬಂದಿರುವೆ ದೊಡ್ಡಪ್ಪ!” ಎಂದು ಉಪೋದ್ವಾತದ ಎಳೆಯನ್ನು ತೆಗೆದನು.

“ಏನು?” ಕೈಯೊಳಗಿನ ಕಡ್ಡಿಯನ್ನು ಮುರಿದು ದೊಡ್ಡಪ್ಪ ಕೇಳಿದನು.

“ಹತ್ತು ರೂಪಾಯಿ ಕೊಡಿರಿ. ತೀರ ಅಡಚಣೆಯಲ್ಲಿರುವೆ. ನಾಲ್ಕು ದಿನಗಳಲ್ಲಿ ಮರೆಯದೆ ಮುಟ್ಟಿಸುವೆ.” ಎಂದು ಅಗತ್ಯದಿಂದ ನುಡಿದನು.

ದೊಡ್ಡಪ್ಪನು ರಾಜಣ್ಣನನ್ನು ಪೂರ್ವಗ್ರಹದೊಳಿತ ದೃಷ್ಟಿಯಿಂದಲೇ ನೋಡುತ್ತಿದ್ದನು. ಅವನ ಆಚಾರ, ವ್ಯವಹಾರ, ರೀತಿ ನೀತಿ ಯಾವವೂ ಅವರ ಮನನಿಗೆ ಬಂದಿರಲಿಲ್ಲ. ಅಪ್ಪಾರಾಯರು ಸತ್ತಮೇಲೆ ಮನೆಯ ವ್ಯವಹಾರದ ಸಂಬಂಧವಾಗಿ ಒಂದೆರಡು ಸಾರೆ

ಉಪದೇಶಿಸಿದ್ದರು. ಅದನ್ನು ಹೀಗೆ ಮಾಡಬಾರದು, ಇದನ್ನು ಹೀಗೆ ಮಾಡಬೇಕು ಎಂದು ತಿಳಿಹೇಳಿದ್ದರು. ಆದರೆ ಅವರ ಉಪದೇಶನನ್ನು ವ್ಯವಹಾರದ ಮಾತುಗಳನ್ನು ಬೋರ್ಗಲ್ಲ ಮೇಲೆ ಮುಳುಗರೆದಂತೆ ಮಾಡಿ ನಡೆಸಿದ್ದನು, ರಾಜಣ್ಣ. ಅದರಿಂದ ಅವನ ದಾರಿಯನ್ನು ಬಿಟ್ಟಿದ್ದರು. ನಿಜವಾಗಿ ಈಗ ಅವನ ಬರವೂ ಇಷ್ಟವಿರಲಿಲ್ಲ.

“ಎತಕ್ಕೆ?” ಎಂದು ಕೇಳಿದರು.

“ಒಬ್ಬನಿಗೆ ಮುಟ್ಟಿಸಬೇಕಾಗಿದೆ.”

ಉತ್ತರವು ದೊಡ್ಡಪ್ಪನಿಗೆ ಸರಿ ಎನಿಸಲಿಲ್ಲ. ಸುಳ್ಳೆಂದೇ ತಿಳಿದನು. ಯಾವದೋ ತನ್ನ ಚಟಕ್ಕೆ ಬೇಕಾಗಿದೆ ಎಂದು ಅರ್ಥ ಮಾಡಿದನು.

“ನಾಲ್ಕು ದಿನಗಳಲ್ಲಿ ನನಗೆ ಮುಟ್ಟಿಸುವ ನೀನು ಅವನಿಗೆ ಹೇಳಿದರೆ ಅವನೂ ತಡೆಯಬಹುದು!”

“ಇಂದು ಕೊಡುವೆನೆಂದು ವಚನ ಕೊಟ್ಟಿರುವೆ.”

ವಚನ ಶಬ್ದದಿಂದ ದೊಡ್ಡಪ್ಪನ ಮುಖದಲ್ಲಿ ನಗೆಯಾಡಿತ್ತು. ಈ ಮುಖಗಳನ್ನು ವಚನದ ಮಹಾತ್ಮಿಯನ್ನು ನನ್ನ ಮುಂದೆ ಹೇಳುವನು! ಇಂಥ ಕೀಳರೂ ವಚನದಂತೆ ನಡೆಯುವರೇ? ಇದೆಲ್ಲ ಸುಳ್ಳು. ಸಂಪೂರ್ಣ ಸುಳ್ಳೆಂದೇ ಗ್ರಹಿಸಿ—

“ರೂಪಾಯಿಗಳನ್ನು ನಾಲ್ಕು ದಿನಗಳಲ್ಲಿ ನನಗೆ ಹೇಗೆ ಮುಟ್ಟಿಸುವೆ ರಾಜಣ್ಣ?” ಎಂದು ಪರೀಕ್ಷಿಸುವಂತೆ ಕೇಳಿದನು.

ಈ ಪ್ರಶ್ನೆ ರಾಜಣ್ಣನ ಮರ್ಮಸ್ಥಾನಕ್ಕೆ ತಗಲಿತು. ತಾನು ಕೀಳನಿರಲಿ, ಹೀನನಿರಲಿ, ಸಾಮಾನ್ಯವಾದ ಅಭಿಮಾನವು ವ್ಯಕ್ತಿಗತ ಸತ್ಯವೆಂದು ರಾಜಣ್ಣನ ಭಾವನೆಯು. ಆದರೆ ಇದೆಂತಹ ಪ್ರಶ್ನೆ? ತನ್ನಲ್ಲಿ ಹತ್ತು ರೂಪಾಯಿಗಳನ್ನು ಮುಟ್ಟಿಸುವ ಯೋಗ್ಯತೆ ಇಲ್ಲವೆಂದು ದೊಡ್ಡಪ್ಪನು ತಿಳಿದ ವಿಷಯ. ಇದು ನಿಶ್ಚಯ. ಈ ನಿಶ್ಚಯ ದಿಂದಲೇ ಹೀಗೆ ಕೇಳಿರುವರು ಎಂದು ಸಿದ್ಧಾಂತ ಮಾಡಿಕೊಂಡನು. ಒಂದಿಷ್ಟು ಸಿಟ್ಟು ಬಂದಿತು.

“ಮನೆಯಲ್ಲಿ ನಾಲ್ಕಾರು ಹೆಂಡೆಗಳಿವೆ, ಏಳೆಂಟು ತನ್ನೇಲಿ ಗಳಿವೆ ದೊಡ್ಡಪ್ಪ. ಎಲ್ಲಿಯೂ ಸಿಕ್ಕದಿದ್ದರೆ ಅವುಗಳನ್ನು ಮಾರಿ ತೀರಿಸುವೆ” ಎಂದು ನುಡಿದನು.

ರಾಜಣ್ಣನ ಮಾತು ಸತ್ಯವಿದ್ದರೂ ದೊಡ್ಡಪ್ಪನ ಬಿಳಿ ಕೂದಲಿನ ಹೆಣ್ಣುತಲೆಗೆ ಪೆಟ್ಟುಬಿದ್ದಿತು. ಅಭಿಮಾನಕ್ಕೂ ಏಟು ಬಿದ್ದಿತು. ಆದರೂ ತೋರಗೊಡದೆ - “ಹಾಗಾದರೆ ಅವುಗಳನ್ನೇ ಮಾರಿಕೊಡ ಬಾರದೇಕೆ? ನನ್ನ ಬಾಗಿಲಿಗೆ ಬರುವದಾದರೂ ತಪ್ಪುತ್ತಿತ್ತು.”

“ತಡೆದು ಮಾರಿದರೆ ನಾಲ್ಕಾರು ದುಡ್ಡು ಹೆಚ್ಚು ಬರಬಹುದು; ಹೆಳ್ಳಿಯಲ್ಲಿ ಮಾರುವದಕ್ಕಿಂತ ಪಟ್ಟಣಕ್ಕೆ ಒಯಿದು ಮಾರಿದರೆ ಇನ್ನೂ ನಾಲ್ಕಾರು ದುಡ್ಡು ಹೆಚ್ಚು ಬಂದಾವು. ಅದಕ್ಕೆ ನಿಂತಿರುವೆ....”

“ಈ ಬುದ್ಧಿ ಎಲ್ಲ ವ್ಯವಹಾರಕ್ಕೂ ಬೇಕು ರಾಜಣ್ಣ. ನಿನ್ನ ಮನೆ, ನಿನ್ನ ಹೊಲ, ನಿನ್ನ ಲಾಭ.....”

“ದೊಡ್ಡಪ್ಪ ನಿಮ್ಮ ಉಪದೇಶವನ್ನು ಕೇಳಲು ಇನ್ನೊಂದು ದಿನ ಬರುವೆ. ವೇಳೆಯನ್ನು ಉಳಿಸಿಕೊಂಡೇ ಬರುವೆ. ಈಗ ಹಣವಿದ್ದರೆ ಕೊಡಿರಿ.” ಮುಟ್ಟಿಸುವ ಆತುರದಿಂದ ಕೇಳಿದನು.

ದೊಡ್ಡಪ್ಪನ ಸಿತ್ತ ಒಮ್ಮೆಲೆ ನೆತ್ತಿಗೆರೆತು. ಅಭಿಮಾನಧನ ರಾದ ತಮ್ಮನ್ನು ತಮ್ಮ ಮುಂದೆ ಬೆಳೆದುಬಂದ ಒಬ್ಬ ಮೋರನು ಹೀಗೆ ಬೀಳುಗಳೆದು ಮಾತಾಡುವದೇ ! ಅಡಿಕೆಯು ನೆತ್ತಿಗೆ ಹತ್ತಿದಂತೆ ಚಡಪಡಿಸಿದರು. ತಲೆಯು ಬಿಸಿಯಾಯಿತು. ಮುಖವು ಕೆಂಪಾಯಿತು. ಸಿಟ್ಟಿನ ಕಾವು ಶರೀರದ ತುಂಬ ಸಂಚರಿಸಿತು. ಈ ದುಷ್ಟನ ನಾಲಗೆಗೆ ಹತ್ತುವದೂ ಕಷ್ಟ, ಬಿಡುವದೂ ಕಷ್ಟ ! ಮಾತು ಮಾತಿಗೆ ತಮ್ಮ ಹಿರಿಮೆಯ ಅವಹೇಳನ. ಕೋಪದ ಭರದಲ್ಲಿ ಸಾರಾ ಸಾರ ವಿಚಾರವನ್ನು ಮರೆತು “ನನ್ನ ಮನೆಯೆಂದರೆ ಇಂಪೀರಿಯಲ್ ಬ್ಯಾಂಕಲ್ಲ !” ಎಂದು ಗಟ್ಟಿಯಾಗಿ ನುಡಿದರು.

“ನನಗೆ ಗೊತ್ತು ದೊಡ್ಡಪ್ಪ.”

“ಹಾಗಾದರೆ ಏಕೆ ಬಂದೆ ?”

“ದೊಡ್ಡಪ್ಪನೆಂದು !”

“ಈ ಒಣ ಸಂಬಂಧವನ್ನಿಟ್ಟುಕೊಂಡು ನನ್ನ ಮನೆಯ ಬಾಗಿಲಿಗೆ ಬರಲು ನಿನಗೆ ನಾಚಿಕೆಯೆನಿಸಲಿಲ್ಲವೇ ! ಹೊರಡು. ಹೊರಡು !”

ಎಂದು ಆಕ್ರೋಶದಿಂದ ನುಡಿದನು.

“ಹೊರಟೆ. ತಂದೆ ಸತ್ತ ಮೇಲೆ ನೀವಾದರು ಹಿರಿಯರು ಉಳಿದಿರುವರೆಂದು ತಿಳಿದಿದ್ದೆ. ನೀವು ನನ್ನ ತಂದೆಯ ಮೊದಲೇ ಸತ್ತಿರುವರೆಂದು ಈಗ ಅರಿತುಕೊಂಡೆನು. ಹೀಗೆ ಸತ್ತು ಮಾತಾಡುವವರಿಂದ ನನಗೆ ಹಣವೇ ಬೇಡ. ಹೊರಟೆ.” ಹೊರಟೇಬಿಟ್ಟನು.

ಕಕ್ಕ ಸಿಬಿರು ಮುರಿಯಲಿಲ್ಲ. ಎಲೆ ಹೆಚ್ಚಲಿಲ್ಲ. ರಾಜಣ್ಣನ ಮಾತುಗಳನ್ನು ಚರ್ಚಿಸುತ್ತ ಕುಳಿತನು.

ರಾಜಣ್ಣನು ಅಲ್ಲಿಂದ ಹೊರಟು ನೇರವಾಗಿ ಗುಳ್ಳವ್ವನ ತೋಟದ ಅಣ್ಣಪ್ಪನ ಮನೆಗೆ ಬಂದನು. ರೈತನು ಮನೆಯಲ್ಲಿದ್ದನು. ರಾಜಣ್ಣನ ಬರವನ್ನು ಕಂಡು ಆದರದಿಂದ ಬರಮಾಡಿಕೊಂಡನು. ಕುಡಿಯಲು ಹಾಲು ಕೊಟ್ಟನು. ಬಂದ ಕಾರಣವನ್ನು ಕೇಳಿದನು. ರಾಜಣ್ಣನು ಹತ್ತು ರೂಪಾಯಿಯ ಅಗತ್ಯವನ್ನು ಹೇಳಿದನು.

“ಹತ್ತು ರೂಪಾಯಿ ಸಾಕೇ !” ಎಂದು ಕೇಳಿದನು.

ಮಾತು ವಿಚಿತ್ರವೆನಿಸಿತು. ಇದೇನು ಸೌಜನ್ಯದ ಪ್ರಶ್ನೆಯೋ, ಅಣಕದ ಮಾತೋ ! ರಾಜಣ್ಣನಿಗೆ ತಿಳಿಯಲಿಲ್ಲ. ದೊಡ್ಡಪ್ಪನ ಸಂಗಡ ಇದೇ ವಾದ ಹಾಕಿ ಮಾತಿನ ಒಳ ಹೊರಗಿನ ಗುಟ್ಟನ್ನು ಅರಿತಿದ್ದನು. ಆದರೂ ಧೈರ್ಯ ! ದೊಡ್ಡಪ್ಪನಂತೆ ಅಣ್ಣಪ್ಪ ಕಲಿತವನಲ್ಲ. ಸುಸಂಸ್ಕೃತನಲ್ಲ. ದೊಡ್ಡಪ್ಪನಕ್ಕೆ ಹೆಸಿದವನಲ್ಲ. ಹಿರಿತನಕ್ಕೆ ಅತಿಸಿದವನಲ್ಲ. ಸರಳಜೀವಿ. ಸರಳ ಸ್ವಭಾವಿ. ಸರಳವಾಗಿ ಮಾತಾಡುವವ. ಎಂದು ನಂಬಿ—

“ಹತ್ತು ರೂಪಾಯಿಗಳಾದರೆ ಸಾಕು.” ಎಂದನು.

“ಹತ್ತು ರೂಪಾಯಿ ಕೊಡುವ ನಿಮಗೆ....”

“ನನಗೇನು ?”

“ಮನೆಗೆ ಬೇಕಾದರೆ ಒಂದೆರಡು ಕೊಡಬೇಕೆಂದಿರುವೆ. ಅದಕ್ಕೆ ಕೇಳಿದೆನು.” ಎಂದು ನುಡಿದನು ಅಣ್ಣಪ್ಪ.

ರಾಜಣ್ಣನು ಅತ್ಯಾಶ್ಚರ್ಯಪಟ್ಟನು. ದೊಡ್ಡಪ್ಪನೆಲ್ಲಿ, ಅಣ್ಣಪ್ಪನೆಲ್ಲಿ! ಒಬ್ಬ ರಕ್ತ ಸಂಬಂಧಿಕ, ಇನ್ನೊಬ್ಬ ಹೊಲದ ಸಂಬಂಧಿಕ. ಒಬ್ಬ ಕಲಿತವ. ಒಬ್ಬ ಕಲಿಯದವ. ಒಬ್ಬ ಬೇಡಿದಷ್ಟು ಕೊಡಲು ಹಿಂಜರಿಯುವ. ಒಬ್ಬ ಹೆಚ್ಚು ಹಣವನ್ನು ಕೊಡಬೇಕೇ! ಎಂದು ಕೇಳುವ. ಈ ವ್ಯವಹಾರ ಧರ್ಮದ : ಗುಟ್ಟೇ ತಿಳಿಯಲಿಲ್ಲ! ಮನಸು ಇಲ್ಲಿ ಹಣವು ಸಿಕ್ಕುವದು ಎಂದು ನಂಬಿಕೊಂಡಲ್ಲಿ, ಸಿಕ್ಕಲಿಲ್ಲ; ಇಲ್ಲಿ ಸಿಗದು ಎಂದು ತಿಳಿದುಕೊಂಡಲ್ಲಿ ಹೆಚ್ಚು ಹಣ ಸಿಕ್ಕುವದು! ಈ ವೈಚಿತ್ರ್ಯದ ನಿರ್ಣಯವು ಅಸಾಧ್ಯವಾಯಿತು. ಏನು ಹೇಳಲಿ? ಎಂದು ಆಲೋಚಿಸುವಷ್ಟರಲ್ಲಿ ಅಣ್ಣಪ್ಪನು ಇವತ್ತು ರೂಪಾಯಿಗಳನ್ನು ಮುಂದೆ ಇಟ್ಟು ಇಷ್ಟನ್ನು ಈಗ ತೆಗೆದುಕೊಂಡು ಹೋಗಿ. ಮುಂದೆ ಮಾತಾಡಿಕೊಳ್ಳುವೆ.”

ರೂಪಾಯಿಗಳನ್ನು ರಾಜಣ್ಣನು ಎತ್ತಿಕೊಂಡನು.

“ಕೊಟ್ಟ ರೂಪಾಯಿಗಳು ಎಷ್ಟೆಂಬುದು ನೆನಪಿನಲ್ಲಿರಲಿ.”

“ನೆನಪಿದೆ ಅಣ್ಣಪ್ಪ ಈವರೆಗೆ ನೂರು ರೂಪಾಯಿಗಳಾದವು. ಆಹುದೇ?” ಎಂದು ಕೇಳಿದನು.

“ಹ....ಹ....ನೆನಪಿನಲ್ಲಿರಬೇಕು ರಾಜಣ್ಣ.”

“ಉಪಕಾರ ಮಾಡಿದೆ.”

“ಉಪಕಾರವೆಂಥದು ರಾಜಣ್ಣ! ನಿಮ್ಮ ತೋಟದಿಂದ ಬೆಳೆ ದಿರುವೆ. ಏನಿಡು ಹೊತ್ತು ಊಟ ಮಾಡುವೆ. ದೇವರಂತಹ ನಿಮ್ಮ ತಂದೆಯವರು ನನ್ನ ತಂದೆಯನ್ನೂ ಕಾಯ್ದುಕೊಂಡು ಬಂದರು. ನನ್ನನ್ನೂ ಉಳಿಸಿಕೊಂಡು ಬಂದರು. ಊರವರ ಕಣ್ಣು ಈ ತೋಟದ ಮೇಲೆ ಬಹಳ. ಸಾವಿರ ಜನರು ಸಾವಿರ ಮಾತಾಡಿದರೂ ನಿಮ್ಮ ತಂದೆಯವರು ಆ ಮಾತುಗಳನ್ನು ಕಿವಿಯ ಮೇಲೆ ಹಾಕಿಕೊಳ್ಳಲಿಲ್ಲ. ನನ್ನಿಂದ ತೋಟವನ್ನು ಬಿಡಿಸಲಿಲ್ಲ. ತೋಟ ಬಿಡಿಸಿದರೆ ಒಂದು ಹಿಡಿ

ರಾಗಿಯ ಮುದ್ದೆಗೂ ನನಗೆ ಗತಿ ಇಲ್ಲ. ನಾನು ಉಣ್ಣುವದು ನಿಮ್ಮದೇ ಉಪಕಾರ !” ಎಂದು ವರ್ಣಿಸಿದನು.

“ಇನ್ನು ಹೋಗುವೆ.” ಎಂದು ರಾಜಣ್ಣನು ಹೇಳಿ ಅಲ್ಲಿಂದ ಚೆನ್ನನ ಅಂಗಡಿಗೆ ಬಂದನು. ಚೆನ್ನನು ಅಂಗಡಿಯಲ್ಲಿದ್ದನು. ಅವನಿಗೆ ಹತ್ತುರೂಪಾಯಿಗಳ ನೋಟನ್ನು ಕೊಟ್ಟು “ಮುಟ್ಟಿತು ಚೆನ್ನಪ್ಪ.” ಎಂದು ನುಡಿದನು.

“ಮುಟ್ಟಿದವು. ವಚನದಂತೆ ನಡಬೆ ರಾಜಣ್ಣ. ಏನಾದರೂ ಬೇಕಾದರೆ ತೆಗೆದುಕೊಂಡು ಹೋಗುತ್ತ ಬಾ !” ಎಂದು ಹೇಳಿದನು.

“ಹಾಗಾದರೆ ನನಗೆ ಈಗ ಅಕ್ಕಿ, ಹಿಟ್ಟು, ಬೇಳೆ ಒಂದಿಷ್ಟು ಕೊಡು.” ಎಂದನು.

“ಎಷ್ಟು ಕೊಡಲಿ ?”

ರಾಜಣ್ಣನು ಯಾದಿಯನ್ನು ಬರೆದುಕೊಟ್ಟನು. ಚೆನ್ನನು ಹೇಳಿದಂತೆ ಸಾನಾನುಗಳನ್ನು ಅಳಿದನು. ರಾಜಣ್ಣನು ಕಟ್ಟಿಕೊಂಡು ಮನೆಗೆ ಬಂದನು.

ಅಂದಿನ ವ್ಯವಹಾರದಿಂದ ರಾಜಣ್ಣನಿಗೆ ವಿಚಿತ್ರವೆನಿಸಿದ್ದಿತು. ಒಂದು ಕಡೆಗೆ ಅವಮಾನದಿಂದ ಇಲ್ಲಾದರೂ, ಇನ್ನೊಂದು ಕಡೆಗೆ ಮಾನದಿಂದ ತುಂಬಿ ಬಂದಿತು ! ಇದೇನು ? ಹೀಗೆಕೆ ? ಈ ನಿರುಕ್ತ ಸಮಸ್ಯೆಯಿಂದ ಒಂದು ಬಗೆಯ ಹಿತವೆನಿಸುತ್ತಿದ್ದಿತು. ದೊಡ್ಡ ಮೋರೆಯನ್ನು ಮಾಡಿಕೊಂಡು ಮನೆಗೆ ಬಂದನು.

ಅಕ್ಕಾಮರಿಯು ತವರೂರಿಗೆ ಬಂದಮೇಲೆ ಎಲ್ಲವೂ ವಿಚಿತ್ರವೆನಿಸಹತ್ತಿತು. ತಾಯಿಯ ಮನೆ, ಮನೆಯ ಸ್ಥಿತಿಗತಿ, ರೀತಿ ನೀತಿ ಹೊಸ ಹೊಸದಾಗಿ ಕಾಣಹತ್ತಿದವು. ಗಂಡನ ಮನೆಯಲ್ಲಿ ಬೈಗುಳ, ಬಡಿತ, ಉಪವಾಸ, ವನವಾಸಗಳನ್ನು ಅನುಭವಿಸಿ ಜೀವನದ ಕಷ್ಟ-ನಷ್ಟಗಳನ್ನು ಉಂಡು ಬದುಕಿನ ಮೇಲೆ ಜಿಗುಪ್ಸೆಗೊಂಡ ಜೀವ ಹರ್ಷ ಪುಲಕಿತವಾಯಿತು. ಇಂಥ ಸುಖವನ್ನು ನನ್ನ ಜೀವವೂ ಆಶಿಸುತ್ತಿದ್ದಿತು. ಆಶಿಸದೇನು ಮಾಡಿತು? ಎಂದು ನುಡಿದುಕೊಂಡಳು.

ತಾಯಿಯು-ತನ್ನವರೆಂಬುವವರನ್ನು ಹರಿದುಕೊಂಡು ನಿಂತ ಸರಳ ಸ್ವಚ್ಛಂದ ಜೀವಿಯೆಂದೂ, ಗಂಡನನ್ನು ಕಳೆದುಕೊಂಡು ಬಾಳುವ ವಿಧವೆಯೆಂದೂ, ಸನ್ಯಾಸಿ ವ್ರತದ ಸಾರೂಪ್ಯದ ಜೀವಿಯೆಂದೂ, ಬೆಡಗು ಬಿನ್ನಾಣಗಳನ್ನು ಕಳೆದುಕೊಂಡ ನಿಸರ್ಗದ್ಗೃಹಪ್ರಕೃತಿಯವಳೆಂದೂ, ಒಂದು ಹೊತ್ತು ಊಟದ ಪ್ರಾಣಿಯೆಂದೂ, ಕೆಲಸ-ಜೊಗಸೆಯ ತರುವಾಯ ದೇವರ ಚಿಂತನೆಯಲ್ಲಿ ಕಳೆಯುವ ಸಾಧು-ಸಂತಳೆಂದೂ ತಿಳಿದುಕೊಂಡ ಭಾವನೆಗಳೆಲ್ಲ ತಲೆಕೆಳಗೆ ಕಾಲು ಮೇಲಾದವು. ಇಂದು ಅವಳ ಮನೆಯು ಒಂದು ಅಲಂಕಾರದ ಕರಡಿಗೆ. ನೋಡಿದಲ್ಲಿ ರೃಂಗಾರ. ಕಂದಲ್ಲಿ ರಮ್ಯತೆ. ಕಣ್ಣೆಟ್ಟಲ್ಲಿ ಬೆಡಗು. ಬೆರಳೆಟ್ಟಲ್ಲಿ ಚಿಲುಪು. ಇದು ತಾಯಿಯ ಮನೆಯೇ? ತಂದೆಯನ್ನು

ಕಳೆದುಕೊಂಡ ತನ್ನ ತಾಯಿಯ ಮನೆಯೇ? ಗೃಹಸ್ಥ ಜೀವನದ ಸುಖ ಸಂತೋಷಗಳನ್ನು, ಉಲ್ಲಾಸ ವೈಭವಗಳನ್ನು ತೋರ್ಪಡಿಸುವ ಈ ಮನೆಯು ತನ್ನ ತಾಯಿಯದೇ? ವಿಧವೆಯಾದ ತನ್ನ ತಾಯಿಯ ಮನೆಯೇ! ಎಂದು ಹಲವು ಸಾರೆ ಪ್ರಶ್ನಿಸಿಕೊಂಡಳು. ಆದರೆ ಅದು ತಾಯಿಯ ಮನೆಯಿದ್ದು ನಿಜವಿದ್ದಿತು. ಏಳೆಂಟು ದಿನಗಳಲ್ಲಿ ಆ ಪ್ರಶ್ನೆ, ಸಂಶಯಗಳ ಅವೇಗವು ಕಡಮೆಯಾಯಿತು. ತನ್ನತಾಯಿಯ ಮನೆಯೆಂದೇ ಗಟ್ಟಿಯಾಯಿತು.

ಪಡಸಾಲೆಯ ಎದುರು ಗೋಡೆಗೆ ಲಕ್ಷ್ಮಿ-ನಾರಾಯಣರ ಭವ್ಯವಾದ ಫೋಟೋ. ಮಕನುಲಿನ ಅರಿವೆಯ ಹಿನ್ನೆಲೆಯನ್ನಿಟ್ಟು ಲಕ್ಷ್ಮಿ-ನಾರಾಯಣರ ಚಿತ್ರವನ್ನು ಅಂಟಿಸಿ ಜರಿ ತುಂಬಲಾಗಿದ್ದಿತು. ಪಕ್ಕದಲ್ಲಿ ಮಧ್ವಾಚಾರ್ಯರ ಚಿತ್ರ. ಇನ್ನೊಂದು ಮಗ್ಗಲು ಪುರಂಧರ ದಾಸರ ನೈತ್ಯ ಚಿತ್ರ. ಎಡಬಲದ ಗೋಡೆಗಳಿಗೆ ಗಾಂಧಿ-ನೆಹರೂರವರ ಎತ್ತರವಾದ ತೈಲಚಿತ್ರ. ಗೋಡೆಯು ಸುಣ್ಣ-ಬಣ್ಣದ್ದು. ಒಂದು ಕಡೆಗೆ ನಾಲ್ಕಾರು ಕುರ್ಚಿ. ನಡುವೆ ಒಂದು ತೂಗು ಮಂಚ. ಇನ್ನೊಂದು ಕಡೆಗೆ ನೆಲಕ್ಕೆ ದಪ್ಪನ್ನ ಜಮಖಾನೆಯನ್ನು ಹಾಸಿದೆ. ಒಂದು ದೊಡ್ಡ ದಿಂಬು. ದಿಂಬಿಗೆ ಬಿಳಿಯ ಅರಿವೆಯ ಗವಸಣಿಗೆ. ಒಳಮನೆಯ ಒಂದು ಕೋಣೆಯಲ್ಲಿ ಪಲಂಗು. ಹೆಸಿರು ಬಣ್ಣವನ್ನು ಸವರಿದೆ. ಪಲಂಗಿನ ಮೇಲೆ ಗೇಣೆತ್ತರದ ಗಾಡಿ. ಸುಂದರವಾದ ಮಗ್ಗಲ ಹಾಸಿಗೆ. ಕಾಲ ದೆಸೆಯಲ್ಲಿ ಬಿಳಿಯ ಸಣ್ಣ ನೂಲಿನ ಕಂಬಳಿ. ಒಂದು ಚದ್ದರು. ಪಲಂಗಿನ ಸುತ್ತ ಇಳಿಬಿಟ್ಟ ಸಣ್ಣ ಕಣ್ಣಿನ ಪರದೆ. ಹತ್ತರವೇ ಒಂದು ಕುರ್ಚಿ. ಪಕ್ಕದಲ್ಲಿ ಒಂದು ಸಣ್ಣ ಟೀಬಲು. ಅದರ ಮೇಲೆ ಎಲೆಯ ಡಿಕೆಯ ಹಿತ್ತಾಳೆಯ ಡಬ್ಬಿ. ನೋಡಿದರೆ ಮುಖ ಕಾಣಬೇಕು ಅಷ್ಟು ಲಕಲಿತ. ಅಷ್ಟು ನುಣುಪು. ಮಂಚದ ಎದುರು ಗೋಡೆಗೆ ನಿಲು ಗನ್ನಡಿ. ಬಂಗಾರದ ಬಣ್ಣದ ದಪ್ಪವಾದ ಚೌಕಟ್ಟಿನಲ್ಲಿ ಗೋಡೆಗೆ. ತೂಗು ಬಿದ್ದಿದೆ. ಕೋಣೆಯ ತುಂಬ ಅತ್ತರದ ವಾಸನೆ ಕಾಲಕೆಳಗೆ ಒಂದು ಮೆತ್ತನ್ನ ಹಗ್ಗದ ಹಾಸಿಗೆ.

ಅಡಿಗೆಯ ಮನೆಯಲ್ಲಿ ಕಪ್ಪು, ಬಸಿ, ಚಮಚ, ತಾಟು, ಬಟ್ಟಲು, ಡಬ್ಬಿ, ತಪ್ಪೇಲಿ, ತಂಬಿಗೆ, ಬಟ್ಟಲ, ತಾಲಿಗಳು ಮಿರುಗಿಡುತ್ತಿವೆ. ಎಲ್ಲ ಕಡೆಗೆ ವ್ಯವಸ್ಥೆ, ಎಲ್ಲ ಕಡೆಗೆ ಓರಣ. ಗೋಡೆಗೆ ತೂಗುಬೀಳುವವು ತೂಗುಬಿದ್ದಿವೆ. ಕಪಾಟಿನಲ್ಲಿರುವವು ಕಪಾಟಿನಲ್ಲಿವೆ. ನೆಲದ ನೋಲಿರುವವು ನೆಲದಮೇಲಿವೆ. ನೋಡಿದರೆ ಒಂದು ಕಣ್ಣುಳತಿಯಲ್ಲಿವೆ. ಎಲ್ಲವೂ ಕಾಣುವವು. ನಿತ್ಯ ಉಪಯೋಗದಂತೆ ತೋರುವವು. ನೋಡಿ ಅಕ್ಕಾಮರಿಯು ಬೆಕ್ಕುಸ ಬೆರೆಗಾದಳು. ಮನೆಯ ಅಚ್ಚು ಕಟ್ಟುತನವನ್ನು ಕೊಂಡಾಡಿದಳು? ಇವೆಲ್ಲ ಹೇಗೆ? ನಾಲ್ಕೈದು ಜನರ ಒಂದು ಕುಟುಂಬವು ವಾಸಮಾಡುವಷ್ಟು ಪಾತ್ರೆ ಪದಾರ್ಥಗಳಿವೆ! ದಾಸಿಗೆ ಇವೆ! ಹೊದ್ದುಕೊಳ್ಳಲಿಕ್ಕೆ ಇವೆ! ಇದೇನು? ತಾಯಿಯು ತನಗೆ ಬರುವ ಇನ್ನೂರು ರೂಪಾಯಿಗಳಲ್ಲಿ ಇಷ್ಟೆಲ್ಲವನ್ನೂ ಹೇಗೆ ಮಾಡಬಲ್ಲಳು? ಹೇಗೆ ಮಾಡಿದಳು? ಮಾಡುವದು ಸಾಧ್ಯವೇ? ಬಿಚ್ಚಿ ಲಾಕದ ಒಗಟಾಯಿತು.

ಈ ಸಮಸ್ಯೆಯನ್ನು ಬಿಡಿಸಲು ತಡವಾಗಲಿಲ್ಲ.

ಅಕ್ಕಾಮರಿಯು ಊರಿಗೆ ಬಂದ ಏಳುಂಟು ದಿನಗಳಲ್ಲಿ ಚಿನ್ನಯ್ಯನವರ ಸವಾರಿಯು ಆಗಮಿಸಿತು.

ಪುಟ್ಟಸ್ವಾಮಿ ಅದರದಿಂದ ಬರಮಾಡಿಕೊಂಡಳು. ಮಂಚದ ಮೇಲೆ ಕೂಡ್ರ ಹೇಳಿದಳು. ಒಂದೆರಡು ಸುಖದ ಮಾತುಗಳನ್ನು ಕೇಳಿದಳು. ಚಹಾ ಮಾಡಿ ಕಪ್ಪಿನಲ್ಲಿ ತುಂಬಿ ತಂದು ಇಟ್ಟಳು. ಇನ್ನೊಂದರಲ್ಲಿ ಉಂಡೆ, ಕಾರದ ಅಪಲಕ್ಕಿಯನ್ನು ತುಂಬಿ ತಂದಿಟ್ಟಳು. ತಾನೂ, ಅಕ್ಕಾಮರಿಯೂ ಒಂದೊಂದು ಕಪ್ಪಿನಲ್ಲಿ ಚಹಾ ಹಾಕಿಕೊಂಡು ಚಿನ್ನಯ್ಯನ ಎದುರು ಬಂದು ಕುಳಿತರು.

“ಇಸರೆಂದು ಬಂದಿರುವರು ಪುಟ್ಟಸ್ವಾಮಿನವರೇ?” ಎಂದು ಚಿನ್ನಯ್ಯನು ಉಂಡೆಯನ್ನು ಕಡಿಯುತ್ತ ಕೇಳಿದನು.

“ಒಂದು ಬಹಳ ದಿನಗಳಾದವು. ನಿಸುಗೆ ತಿಳಿದಿರಬೇಕೆಂದು ಮಾಡಿದ್ದೆ. ನೀವೂ ಮನೆಯ ಕಡೆಗೆ ಬಾರದೆ ಬಹಳ ದಿನಗಳಾದವು.”

ಎಂದು ಹುಸಿನಗುತ್ತ ಪುಟ್ಟವನು ನುಡಿದಳು.

“ಹೌದು. ನಾನು ಜಿಲ್ಲೆಗೆ ಹೋಗಿದ್ದೆ. ಈ ಸಾರೆ ಸೇಂಗಾದ ಬೆಳೆಯು ಇತ್ತಲಾಗಿ ಬಹಳ. ನನಗೆ ಸೇಂಗಾ ಬಹಳ ಬಂದಿದ್ದಿತು. ಇಂದಿನವರೆಗೆ ತಾಲೂಕಿನಲ್ಲಿಯೇ ಮಾರುತ್ತಿದ್ದೆ. ಆದರೆ ಈ ಸಾರೆ ಜಿಲ್ಲೆಯವರೆಗೆ ಹೋಗಿ ಆ ವ್ಯಾಪಾರದ ಮರ್ಮನನ್ನು ತಿಳಿದುಕೊಳ್ಳಬೇಕೆಂದು ಹೋಗಿದ್ದೆ. ಇಷ್ಟು ದಿನ ಅಲ್ಲಿಯೇ ಇದ್ದೆ. ನಿನ್ನೆ ಬಂದಿರುವೆನು. ನೀವು ಹೋಗಿರುವರೆಂದು ತಿಳಿಯಿತು. ಇಂದು ಬಂದೆ” ಎಂದು ಸೂತಾಡಿ ಮುಖದ ಮೇಲಿನ ಬೆವರನ್ನು ಒರಸಿಕೊಂಡನು.

“ಮತ್ತೆ ಸೇಂಗಾದ ವ್ಯಾಪಾರದಲ್ಲಿ ಲಾಭವಾಯಿತೇ ?”

“ಲಾಭದ ಮಾತು ಈಗಿಲ್ಲ. ಇನ್ನು ಮುಂದೆ.”

“ಮತ್ತೇನು ! ನಿಮ್ಮ ಹೆಳ್ಳಿಯ ಸುದ್ದಿ ?”

“ಮತ್ತೇನಿರಬೇಕು ? ಅಪ್ಪಾರಾಯರ ಮನೆಯ ಅವಸ್ಥೆಯು ಹೀಗಾಗಬಾರದಿದ್ದಿತು !”

“ಏನು ಮಾಡುವುದು ಚಿನ್ನಯ್ಯನವರೇ ! ಎಲ್ಲವೂ ದೇವರ ಆಟ.”

“ಅಪ್ಪಾರಾಯರು ತೀರಿಕೊಂಡರು. ಅವ್ವಕ್ಕನು ಅವರ ಹಾದಿಯನ್ನು ಹಿಡಿಯಲಿರುವಂತೆ ! ಅವರ ಮನೆಯ ಪುಣ್ಯವೇ ಮುಗಿಯಿತೆನ್ನುವದು !”

“ಆ ಮುದುಕಿ ಇನ್ನೂ ಸತ್ತಿಲ್ಲವೇ ?” ಪುಟ್ಟವನು ಕೇಳಿದಳು.

“ಸತ್ತ ಸುದ್ದಿಯು ಊರಲ್ಲಿ ಇಲ್ಲ. ಸತ್ತರೆ ಸುದ್ದಿಯಾಗದುಂಟೇ ! ಮೇಲಾಗಿ ರಾಜಣ್ಣ ವಿಚಿತ್ರ ಮನುಷ್ಯ. ಇದ್ದ ನಾಲ್ಕು ಮನೆಯ ಬ್ರಾಹ್ಮಣರ ಸಂಗಡ ಹೊಂದಿಕೆ ಇಲ್ಲ. ಅವರ ಸಹಾಯವನ್ನು ಕೇಳಲಾರ. ಆಲೋಚನೆಯನ್ನು ಮಾಡಲಾರ. ತಾನಾಯಿತು, ತನ್ನ ನಾಲ್ವರು ಘಟಿಂಗ ಗೆಳೆಯರಾಯಿತು. ಅವ್ವಕ್ಕ ಸತ್ತರೂ ಊರಿಗೆ ತಿಳಿಯಗೊಡದಂತಹ ಹೆಟವಾದಿ. ಅದು ಏನೇ ಇರಲಿ.

ಅವ್ವಕ್ಕ ಇನ್ನೂ ಜೀವದಿಂದಿರಬೇಕು.”

ಪುಟ್ಟವನು ಸುಮ್ಮನಿದ್ದಳು. ಅಕ್ಕಾಮರಿಯು ತಲೆಯನ್ನು ಬಗ್ಗಿಸಿ ಹಾಗೇ ಕುಳಿತಿದ್ದಳು.

“ಪಾಪ ಅವ್ವಕ್ಕನಿಗೆ ಮುಪ್ಪಿನ ಕಾಲಕ್ಕೆ ಇಂಥ ಕಷ್ಟ ಬರಬಾರದು. ದೇವರು ಆಕೆಯನ್ನು ಬೇಗನೆ ಒಯ್ಯಬೇಕು.”

“ನಮಗೂ ಹಾಗೆಯೇ ಎನಿಸುವದು. ಆದರೆ ಎಲ್ಲವೂ ನಮ್ಮ ಎಣಕೆಯಂತೆ ಎಲ್ಲಿ ನಡೆಯುವದು! ಅವಳು ತನ್ನ ಆಯುಷ್ಯ ತುಂಬುವವರೆಗೆ ಹೀಗೆಯೇ ದುಃಖ, ಕಷ್ಟವನ್ನು ಉಣ್ಣಬೇಕಲ್ಲ!”

“ಅಹುದು. ಯಾರ ಪ್ರಾರ್ಥಕರ್ಮವನ್ನು ಯಾರು ಬಲ್ಲರು! ನಮ್ಮ ದೈವದಲ್ಲಿ ಎನಿದೆಯೋ ಯಾರು ಬಲ್ಲರು.”

ಈ ಒಣಹರಟೆಯಲ್ಲಿ ಚಹದ ಪ್ರಕರಣವು ಮುಗಿಯಿತು. ಆದರೂ ಮೊದಲಿನ ಮಾತಿನ ಎಳೆಯನ್ನು ಮುಂದೆ ಸಾಗಿಸುವಂತೆ ಚಿನ್ನಯ್ಯನು ಬಾಯಿ ಬಿಟ್ಟನು—

“ಅಪ್ಪಾರಾಯರು ಜೀವದಿಂದಿರುವವರೆಗೆ ಹೆಳ್ಳಿಯಲ್ಲಿ ಇನ್ನೂ ಬೃನ್ ತಲೆಯನ್ನು ಎತ್ತಗೊಡಲಿಲ್ಲ. ಅವರ ದರ್ಪ, ಅಧಿಕಾರ ಅಂಥ ಪ್ರಖರವಾದುದು. ಅವರನ್ನು ಕಂಡರೆ ಊರಿಗೇ ಊರು ನಡುಗುತ್ತಿದ್ದಿತು. ಅವರ ಎದುರು ಯಾವ ಶಕ್ತಿಯೂ ನಿಲ್ಲುತ್ತಿರಲಿಲ್ಲ. ನನ್ನ ಶತ್ರುಗಳೇನೋ ಸರಿ. ನಾನೂ ದ್ವೇಷಿಸಿದೆ. ಆದರೆ ಒಂದು ದಿನ ಸಹ ನನಗೆ ಬಗ್ಗಲಿಲ್ಲ. ಮಣಿಯಲಿಲ್ಲ. ನನ್ನನ್ನು ಎಂದೂ ಗಣಿಸಿರಲಿಲ್ಲ. ಅವರ ವೈರವೂ ಹೆಚ್ಚಿನದು. ಹೆಟವೂ ದೀರ್ಘವಾದುದು. ಹೆಳ್ಳಿಯಲ್ಲಿ ಅಭಿಮಾನದಿಂದ ಬಾಳಿದರು. ಅಭಿಮಾನದಿಂದಲೇ ಮಗನ ಕೈಯಿಂದ ಪಾರಾದರು.”

“ಅಹುದು. ಅವರಿರುವವರೆಗೆ ಮನೆಯು ಸ್ವರ್ಗದಂತಿದ್ದಿತು. ಈಗ ನರಕಕ್ಕೂ ಕೀಳು. ನನಗೆ ಕೆಡಕೆನಿಸಿ ಹೀಗೆ ನುಡಿಯುವೆ ಚಿನ್ನಯ್ಯನವರೇ!” ಎಂದು ಪುಟ್ಟವನು ನುಡಿದುಬಿಟ್ಟಳು.

“ಅಕ್ಕಾಮರಿಯು ಇನ್ನೂ ಎಷ್ಟು ದಿನ ಇರುವರು?”

“ರಾಜಣ್ಣನು ಕರೆಯಲು ಬರುವವರೆಗೆ ಇಟ್ಟುಕೊಳ್ಳಬೇಕೆಂದು ಮಾಡಿರುವೆ.”

“ಆ ಮುಟ್ಟಾಳನೇನು ಕರೆಯಲು ಬರುವನು ! ಈಗ ಮನೆಯು ಒಂದು ಗಡಂಗವಾಗಿದೆ. ಆ ನಾಲ್ವರೂ ಫಟಿಂಗರು ಸದಾ ಮನೆಯಲ್ಲಿ ಬಿದ್ದಿರುವರು. ಹಿತ್ತಲ ತಿಪ್ಪೆಯಲ್ಲಿ ಕೋಳಿಯ ತುಪ್ಪಳಗಳೇ ಹಾರಾಡುವವು.”

“ಅಂದರೆ ?” ಪುಟ್ಟವ್ವ ಕೇಳಿದಳು.

“ಕೋಳಿಯನ್ನು ತಿನ್ನುತ್ತಿರಬೇಕು.”

“ಕೋಳಿಯನ್ನು ?”

“ಹ! ಹ!”

“ಕಲಿಕಾಲ ಚಿನ್ನಯ್ಯನವರೇ ! ಎಂಥವರ ಹೊಟ್ಟೆಯಿಂದ ಎಂಥ ಮಗ ! ಏನು ಮಾಡುವದು ? ಮಗಳನ್ನು ನೋಡಿದರೆ ಉಡಿಯು ಬಡಿದಂತೆ ಎನಿಸುವದು ! ಏನು ಮುದುಕಿಯೇ, ಇನ್ನೂ ಚಿಕ್ಕವಳು. ಇಂಥವಳನ್ನು ಆ ಹುಂಬನಿಗೆ ಕೊಟ್ಟು ಮಗಳ ಕುತ್ತಿಗೆ ಯನ್ನು ಕೊಯಿದೆನು. ಅಲ್ಲಿಯ ಅವಳ ಕಷ್ಟವನ್ನು ನೋಡಲಾರದೆ ಇಲ್ಲಿಗೆ ಕರೆದುತಂದಿರುವೆ” ಎಂದು ನುಡಿದಳು.

ಅಕ್ಕಾಮರಿಯು ಎದ್ದು ಒಳಗೆ ಹೋದಳು. ಪುಟ್ಟವ್ವನು ಲಿಲ್ಲಿಯನ್ನು ತೊಡೆಯ ಮೇಲೆ ಕುಳ್ಳಿರಿಸಿಕೊಂಡು ಕೆನ್ನೆ-ತುಟಗಳನ್ನು ಹಿಂಡಿದಳು.

“ಇದು ಅಕ್ಕಾಮರಿಯ ಮರಿವನು ?”

“ಅಹುದು. ಇಂಥ ಮುದ್ದು ಮಗಳನ್ನು, ಅಂಥ ರೂಪವತಿ ಯಾದ ಹೆಂಡತಿಯನ್ನು ಮನೆಯಲ್ಲಿಟ್ಟುಕೊಂಡು ಬಾಳುವೆಯನ್ನು ಮಾಡುವ ಭಾಗ್ಯವು ಬರಬೇಕಾದರೆ ದೈವದ ಸಹಾಯ, ಅನುಕೂಲತೆ ಇರಬೇಕು.”

“ಛಾ ಮಗು !” ಎಂದು ಚಿನ್ನಯ್ಯನು ಲಿಲ್ಲಿಯನ್ನು ಕರೆದನು.

ಮಗುವು ಹೋಗಲಿಲ್ಲ.

“ಹೋಗು ಮಗು. ಅವರು ನಮ್ಮವರು. ಹೋಗು” ಎಂದು ಎದ್ದು ಚಿನ್ನಯ್ಯನವರೆಗೆ ಮಗುವನ್ನು ಕಳಿಸಿದಳು.

ಚಿನ್ನಯ್ಯನು ಮಗುವನ್ನು ಎತ್ತಿಕೊಂಡನು, ಓಡಾಡಿದನು, ಕೆನ್ನೆಯಮೇಲೆ ಕೈಯಾಡಿಸಿದನು. ಮುದ್ದು ಕೊಟ್ಟನು, ಮಾತಾಡಿಸಿದನು, ನಗೆಯಾಡಿಸಿದನು. ಮಗುವು ಐದಾರು ನಿಮಿಷಗಳಲ್ಲಿ ಅವನ ಪರಿಚಯವನ್ನು ಮಾಡಿಕೊಂಡುಬಿಟ್ಟಿತು. ಚಿನ್ನಯ್ಯನ ಮುಖವನ್ನು ಮೇಲಿಂದಮೇಲೆ ನೋಡಹತ್ತಿತು.

“ನಿನ್ನ ಹೆಸರೇನು?” ಎಂದು ತಲೆಯಮೇಲೆ ಕೈಯಾಡಿಸಿ ಕೇಳಿದನು.

“ಹೇಳು, ನಿನ್ನ ಹೆಸರೇನು ಹೇಳು?” ಪುಟ್ಟವ್ವನು ಉತ್ತೇಜನವನ್ನು ಕೊಟ್ಟಳು.

“ನಿನ್ನ ಹೆಸರೇನು ಹೇಳು? ಹೇಳಿದರೆ ಇನಾಮು ಕೊಡುವೆ!” ಎಂದನು.

“ಹೇಳು!” ಪುಟ್ಟವ್ವನು ಪುನಃ ನುಡಿದಳು.

“ಲಿಲ್ಲಿ!” ಎಂದು ಅಸ್ಪಷ್ಟವಾಗಿ ನುಡಿಯಿತು.

ಚಿನ್ನಯ್ಯನು - “ಶಾಬಾಶ!” ಎಂದು ನುಡಿದು ಅಪ್ಪಿಕೊಂಡು ಮುದ್ದಿಟ್ಟನು.

ಪುಟ್ಟವ್ವನು ನಗಹತ್ತಿದಳು.

ಚಿನ್ನಯ್ಯನು ಕಿಷಿಯೊಳಗಿನ ಐದು ರೂಪಾಯಿ ತೆಗೆದು ಮಗುವಿನ ಕೈಯಲ್ಲಿ ಇಡುತ್ತ, ಇವುಗಳಿಂದ ನಿಮ್ಮ ಅಜ್ಜಿಗೆ ಅರಿವೆಯನ್ನು ಹೊಲಿಸಿಕೊಡೆಂದು ಹೇಳಿ ಮಗುವನ್ನು ಕೆಳಗೆ ಬಿಟ್ಟನು. ಲಿಲ್ಲಿಯು ಓಡುತ್ತ ಅಜ್ಜಿಯ ಬಳಿಗೆ ಬಂದಿತು.

ಈ ಮಗಳ ಲೀಲೆಯನ್ನು, ಚಿನ್ನಯ್ಯನ ಆಟವನ್ನು ಬಾಗಲಲ್ಲಿ ನಿಂತು ಅಕ್ಕಾಮರಿಯು ನೋಡುತ್ತಿದ್ದಳು. ತನ್ನ ಗಂಡನು ಒಂದು ದಿನ ಸಹ ತನ್ನ ಮಗಳನ್ನು ಪ್ರೀತಿಸಿರಲಿಲ್ಲ, ಆಡಿಸಿರಲಿಲ್ಲ, ನಗಿಸಿರಲಿಲ್ಲ, ಕೈಯಲ್ಲಿ ಹೆಣವನ್ನು ಕೊಟ್ಟಿರಲಿಲ್ಲ. ಅವೆಲ್ಲ ರುಕ್ಷ ಪ್ರಸಂಗಗಳು

ಒಮ್ಮೆಲೆ ನೆನಪಾದವು. ಗಂಡನ ಒರಟು ಸ್ವಭಾವಕ್ಕೆ ಸಿಟ್ಟು ಚಂದಿತು. ಚಿನ್ನಯ್ಯನನ್ನು ಕದ್ದುಕದ್ದು ನೋಡಿದಳು. 'ಎಂಥ ನಗೆ ಮುಖ, ಎಂಥ ತುಂಬಿದ ಮುಖ. ತನ್ನ ಗಂಡನ ಒಣಗಿದ ಮುಖವೆತ್ತ. ಇವರ ರಸರಸಿತ ಮುಖವೆತ್ತ?' ಎಂದುಕೊಂಡಳು. ಆದರೂ 'ಅವನು ಗಂಡನು. ಇವನು ಪರಿಚಯದವನು!' ಎಂದು ಅಂತಃಸಾಕ್ಷಿ ತಿಳಿಹೇಳಿತು.

“ಒಳ್ಳೇದು!” ಚಿನ್ನಯ್ಯನು ಹೊರಡುವ ಸಿದ್ಧತೆಯಿಂದ ಎದ್ದನು.

“ಹೊರಟಿರೇನು?” ಪುಟ್ಟವ್ವ ಕೇಳಿದಳು.

“ಹ!”

“ವೇಳೆಯಾಗಿದೆ. ಇಂದು ಊಟವನ್ನು ಇಲ್ಲಿಯೇ ಮಾಡಿರಿ.

ಇನ್ನೆಲ್ಲಿ ಹೋಗುವದು.”

“ನನಗೆ ಹಸಿವೆ ಇಲ್ಲ.”

“ಇದ್ದಷ್ಟು?”

“ಬರುವ ಮುಂದೆ ಊಟವನ್ನು ಮಾಡಿ ಬಂದಿದ್ದೆ. ಮೇಲೆ ನಿಮ್ಮ ಫರಾಳವಾಯಿತು. ಒಂದು ತುತ್ತಿಗೂ ಸ್ಥಳವಿಲ್ಲ. ಒಂದಿಷ್ಟು ಅಡ್ಡಾಡಿಕೊಂಡು ಊರ ಹಾದಿಯನ್ನು ಹಿಡಿಯುವೆ” ಎಂದು ಹೋಗಿ ಲಾರದ ಮನಸಿನಿಂದ ಮನೆಯಲ್ಲಿ ಅತ್ತಿತ್ತ ಅಡ್ಡಾಡಹತ್ತಿದನು.

“ಒಂದಿಷ್ಟು ಬಿಸಿ ಅನ್ನ! ನೀವು ತಂದುಕೊಟ್ಟ ಸಣ್ಣಕಾಳು ಇನ್ನೂ ಇವೆ. ನಿಮ್ಮ ಹೆಸರಿನಿಂದ ಅಕ್ಕಾಮರಿಯೂ ಉಣ್ಣುವಳು.”

“ಏನೂ ಬೇಡ. ನನಗಂತೂ ಹಸಿವೆ ಇಲ್ಲ. ಅಕ್ಕಾಮರಿಗೆ ಮಾಡಿ ಹಾಕಿರಿ. ಅವಳು ಉಂಡಳೆಂದರೆ ನನಗೆ ಸಂತೋಷ. ಲಿಲ್ಲಿಯು ಉಣ್ಣುವದೇನು?”

“ನೀವು ನಿಂತು ನೋಡಬೇಕು.”

“ಆಗಲಿ. ಹಾಗಾದರೆ ನಿಲ್ಲುವೆ.” ಎಂದುಕೊಂಡು, ರುಮಾಲು ತೆಗೆದು ಗೂಟಕ್ಕೆ ಹಾಕಿದನು. ಮಂಚದ ಮೇಲೆ ಮೆಲ್ಲಗೆ ಅಡ್ಡಾದನು.

ಅಂದು ರಾತ್ರಿ ಪುಟ್ಟವ್ವನು ಸಣ್ಣಕ್ಕಿಯ ಅನ್ನವನ್ನು

ಮಾಡಿದಳು. ಸಂಡಿಗೆಯನ್ನು ಕರಿದಳು. ಹೆಸ್ಟಳವನ್ನು ಸುಟ್ಟಳು. ಪುಠಾಣಿಯ ಚಟ್ಟಿಯನ್ನು ಕುಟ್ಟಿದಳು. ಚಿನ್ನಯ್ಯನು ಒಳಮನೆ ಯಲ್ಲಿ ಮಣೆಯಮೇಲೆ ಊಟಕ್ಕೆ ಕುಳಿತನು. ಅಡಿಗೆಯ ಮನೆಯಲ್ಲಿ ಅಕ್ಕಾಮರಿ, ಲಿಲ್ಲಿಯು ಊಟಕ್ಕೆ ಕುಳಿತರು. ಊಟವು ಯಥೇಚ್ಛವಾಯಿತು. ಚಿನ್ನಯ್ಯನು ಕೈಬಾಯಿ ತೊಳೆದುಕೊಂಡು ಹೊರಗಿನ ಮನೆಗೆ ಬಂದನು. ಅಕ್ಕಾಮರಿಯು ತಾಟು ತೆಗೆದು, ಗೋನುಯ ಮಾಡಿ ಲಿಲ್ಲಿಯನ್ನು ಕರೆದುಕೊಂಡು ಬಾಗಿಲಲ್ಲಿ ಕುಳಿತಳು. ಪುಟ್ಟವ್ವನು ಎಲಿ-ಅಡಿಕೆಯ ಡಬ್ಬಿಯನ್ನು ತಂದು ಚಿನ್ನಯ್ಯನ ಮುಂದಿಟ್ಟಳು. ಚಿನ್ನಯ್ಯನು ಅಡಿಕೆಯನ್ನು ತಿನ್ನಹತ್ತಿದನು.

ಇದೆಲ್ಲವೂ ಅಕ್ಕಾಮರಿಗೆ ವಿಚಿತ್ರವೆನಿಸಹತ್ತಿತು. ತಾಯಿಯು ಇಷ್ಟೊಂದು ಮನುತೆಯಿಂದ ಕಾಣುವ ಕಾರಣವೇನು? ಚಿನ್ನಯ್ಯನ ಕುಲ ಬೇರೆ! ಜಾತಿ ಬೇರೆ! ಹೀಗಿದ್ದು - ತನ್ನ ಮನೆಯವರಂತೆ, ಆಪ್ತರಂತೆ ಎಷ್ಟೊಂದು ಅಕ್ಕರತೆಯಿಂದ ತನ್ನ ತಾಯಿಯು ಕಾಣುವಳಲ್ಲ! ಏಕೆ? ಹೀಗೇಕೆ? ಎಂದು ಕುತೂಹಲದಿಂದ ಅದೆಲ್ಲವನ್ನೂ ನೋಡುತ್ತಿದ್ದಳು.

ಚಿನ್ನಯ್ಯನು ನೋಡಲು ಸುದೃಢನು. ಅವನ ದುಂಡನ್ನ ಮೈಮಾಟ, ಮೈಗೆ ಹಾಳತವಾಗಿ ತೊಟ್ಟಿ ಬಟ್ಟೆ, ಕಲಿತವರಂತಹ ಮಾತು ಮೋಹಕವಾಗಿದ್ದವು. ಈಸರೆಗೆ ಕಂಡುಬಂದ ಸ್ವಭಾವ, ಗುಣ, ಪ್ರೇಮ ಮೆಚ್ಚುವಂತಹವು. ತಾಯಿ ಅವನ ಸಂಗಡ ಸಲಿಗೆ ಯಿಂದ, ಪ್ರೀತಿಯಿಂದ, ಸೌಜನ್ಯದಿಂದ ನಡೆದುಬಂದುದು ಒಂದು ಬಗೆಯ ಪರಿಣಾಮವನ್ನೂ ಮಾಡಿತು. ಪರಕೀಯನಲ್ಲ, ತಾಯಿಯ ಸ್ನೇಹಿತ, ತಾಯಿಯ ಹಿತಚಿಂತಕ ಎಂಬ ಭಾವನೆಯು ಬಲಿತಂತೆ ಅಕ್ಕಾಮರಿಯು ಭಯವೂ ಕಡಿಮೆಯಾಯಿತು. ಸಂಕೋಚವೂ ಲೋಪವಾಯಿತು.

ಎಲಿಯನ್ನು ತಿನ್ನುತ್ತ ಚಿನ್ನಯ್ಯನು - "ಅಕ್ಕಾಮರಿ, ಎಂದು ಹೋಗಬೇಕೆಂದು ಮಾಡಿರುವೆ?" ಎಂದು ಕೇಳಿಬಿಟ್ಟನು.

“ಅವರು ಕರೆಯಬಂದ ದಿನ ಹೋಗುವೆ” ಎಂದು ಹೇಗೋ ನುಡಿದಳು.

“ಇದು ಸರಿಯಾದ ಮಾತು. ನಾನು ನಿನ್ನ ಬಾಯಿಂದ ಇದೇ ಮಾತನ್ನು ಬಯಸಿದೆ!” ಎಂದು ನಗುತ್ತ ನುಡಿದನು.

“ಒಂದುವೇಳೆ ಕರೆಯಲು ಬರದಿದ್ದರೇ?” ಎಂದು ಪ್ರಶ್ನಿಸಿದನು.

ಅಕ್ಕಾಮರಿಯು ಉತ್ತರಿಸಲಿಲ್ಲ.

“ಉತ್ತರವು ಕಠಿಣವೆನಿಸಿತೇನೋ?” ಎಂದು ತಾನೇ ನುಡಿದನು.

ಪುಟ್ಟವನು ಒಳಗಿನ ಅಲ್ಪ ಸ್ವಲ್ಪ ಕೆಲಸವನ್ನು ಮುಗಿಸಿ, “ನೀವು ಹಿರಿಯರಿರುವಿರಲ್ಲ, ಅದಕ್ಕೆ ಏನು ಮಾಡಬೇಕೆಂಬುದನ್ನು ನೀವೇ ಹೇಳಬೇಕು. ಆ ಬಾಲೆ ಏನು ಉತ್ತರವನ್ನು ಹೇಳಬಹುದು” ಎಂದು ಉತ್ತರಿಸುತ್ತ ಹೊರಗೆ ಬಂದು ಕುಳಿತಳು.

“ನೀವು ಸುಮ್ಮನಿರಿ. ಆಕೆ ಉತ್ತರ ಹೇಳಲಿ! ಅಕ್ಕಾಮರಿ, ಏನು ಮಾಡುವೆ ಹೇಳು?”

“ನನಗೆ ತಿಳಿಯದು.”

ಚಿನ್ನಯ್ಯ, ಪುಟ್ಟವನ ನಗಹತ್ತಿದರು. ಉತ್ತರವು ವ್ಯಸ್ಥವೆಂದೇ ಅವರ ನಗೆಯ ಇಂಗಿತ.

“ನಾನು ಸುಮ್ಮನೆ ಕೇಳಿದೆ. ಹಾಗೆ ಎಂದಿಗೂ ಆಗದು. ರಾಜಣ್ಣನು ಬರದಿದ್ದರೆ ಅವನ ಕಿವಿಯನ್ನು ಹಿಡಿದು ಇಲ್ಲಿಯವರೆಗೆ ಕರೆದುಕೊಂಡು ಬರುವ ಸಾಮರ್ಥ್ಯವಿದೆ. ಹೆದರಬೇಡ” ಎಂದು ಸಮಾಧಾನ ಹೇಳಿದನು.

ಅಂದು ಚಿನ್ನಯ್ಯನ ರಾತ್ರಿಯ ವಾಸವು ಅವರ ಮನೆಯಲ್ಲಿಯೇ ಆಯಿತು. ಪುಟ್ಟವನು ಅದಕ್ಕಾಗಿ ಒಂದು ವ್ಯವಸ್ಥೆಯನ್ನು ಮಾಡಿದಳು.

ಚಿನ್ನಯ್ಯನು ಹೊರಗಿನ ಮನೆಯಲ್ಲಿ ಮಲಗಿದನು.

ತಾಯಿ-ಮಗಳು-ವೊಮ್ಮಗಳು ನಡುವನೆಯ ಕೋಣೆಯಲ್ಲಿ

ಮಲಗಿದರು.

ಬೆಳಗಾಗಲು ಅಕ್ಕಾಮರಿಯು ಕಣ್ಣು ಬಿಟ್ಟು ನೋಡಿದಳು. ತಾಯಿಯು ಅಡಿಗೆಯ ಮನೆಯಲ್ಲಿ ಕೆಲಸದಲ್ಲಿ ತೊಡಗಿದ್ದಳು. ಚಿನ್ನಯ್ಯನು ಮನೆಯಲ್ಲಿರಲಿಲ್ಲ. ಯಾವಾಗ್ಗೆ ಎದ್ದು ಹೋದನೆಂಬುದೂ ತಿಳಿಯದು. ಆದರೆ ಒಂದು ಮಾತನ್ನು ನಿಚ್ಚಳವಾಗಿ ಅರಿತು ಬಿಟ್ಟಳು- ರಾತ್ರಿಯಲ್ಲಿ ಒಂದೆರಡು ಸಾರೆ ಎಚ್ಚರಾದ ಸಮಯದಲ್ಲಿ ತಾಯಿಯು ಹಾಸಿಗೆಯ ಮೇಲೆ ಇರಲಿಲ್ಲ. ಎಲ್ಲಿ ಹೋದಳೆಂಬುದು ತಿಳಿಯುವಂತಿರಲಿಲ್ಲ. ಕೋಣೆಯೆಲ್ಲ, ಮನೆಯೆಲ್ಲ ಕತ್ತಲೆ. ಈಗ ಬಂದಾಳು ಎಂದು ಮುಸುಕಿನಲ್ಲಿ ಕಿವಿ ಬಿಟ್ಟು ಕೇಳುತ್ತಿದ್ದಳು. ತಾಸರ್ಧತಾಸಿನವರೆಗೂ ಅವಳು ಬಂದ, ಬರುವ ಲಕ್ಷಣ ಕಂಡು ಬರಲಿಲ್ಲ. ಮುಂದಿನ ಮನೆಯಲ್ಲಿ ಹಾಸಿಗೆಯು ಸರಿದಾಡಿದಂತೆ ಸಪ್ಪಳವು ಸಣ್ಣಾಗಿ ಕೇಳುತ್ತಿದ್ದಿತು. ಠಿಲ್ಲಿಯನ್ನು ಮಗ್ಗಲಲ್ಲಿ ಎಳೆದುಕೊಂಡು, ಎದೆಗೆ ಹಿಡಿದುಕೊಂಡು ಹಾಗೆಯೇ ಮಲಗಿದ್ದಳು. ನಿದ್ರೆಯು ಹತ್ತಿ ಬಿಟ್ಟಿತು,

ಒಂದು ಮಗುವಿನ ತಾಯಿಯಾದ ಅಕ್ಕಾಮರಿಗೆ ಈ ಘಟನೆಯ ನಿರ್ಣಯವನ್ನು ಮಾಡಲು ಬೇರೊಬ್ಬರ ಬುದ್ಧಿ, ತರ್ಕ, ವಿಚಾರಗಳ ಅವಶ್ಯಕತೆಯಾಗಲಿಲ್ಲ.

ಸಮಾಜವನ್ನು, ಸ್ವಧರ್ಮವನ್ನು, ಸ್ವಾತ್ಮವನ್ನು ವಂಚಿಸಿ ಮಾಡಿದ ಅಘಟಿತ ಘಟನೆಯ ನೆನಪು ರಾಜಣ್ಣನಿಗೆ ಇದ್ದಿತೋ ಇಲ್ಲವೋ ಹೇಳಲಾಸಲ್ಲ. ಸಂಬಂಧಿಸಿದವರೇ ಅದನ್ನು ತಾತ್ಸಾರ ಮಾಡಿದ ಮೇಲೆ ಆ ಪಾಪದ ಪಾರುಪತ್ಯಕ್ಕೆ ಬೇರೊಬ್ಬರು ಪ್ರಯತ್ನಿಸುವಂತಿರಲಿಲ್ಲ. ಆದರೆ ಚಿನ್ನಯ್ಯನು ತನ್ನ ಪ್ರೀತಿಯ ನಾಯಿಯು ಸತ್ತ ಮೇಲೆ ಮರುಗಿದನು. ಸೇಡೆಂದನು. ಜಿಗಿದಾಡಿದನು. ಕೂಗಾಡಿದನು. ಆದರೆ ಅಪ್ಪಾರಾಯರ ದರ್ಪದ ಬೆಳಕಿನ ಮುಂದೆ ಕೈಸಾಗದೆ ಕತ್ತಲೆಯನ್ನು ಸೇರಿದ್ದನು. ಈಗಂತೂ ಪುಟ್ಟವ್ವನ ಸಹವಾಸದಿಂದ, ರಾಯರ ಮರಣದಿಂದ ಅವೆಲ್ಲ ದ್ವೇಷಭಾವನೆಗಳು ಕಾರುಣ್ಯದ ರೂಪವನ್ನು ತಾಳಿದ್ದವು. ಅವನೂ ಮರೆತಿದ್ದನು. ಆದರೆ ದೈವವು ಮರೆತಿರಲಿಲ್ಲ. ಜಪ್ಪಿಸಿಕೊಂಡು ಕುಳಿತು ದಾರಿಯನ್ನು ನೋಡುತ್ತಿದ್ದಿತು. ಸಮಯವನ್ನು ಕಾಯುತ್ತಿದ್ದಿತು. ಇದನ್ನು ರಾಜಣ್ಣನೂ ಅರಿಯ; ತಿಳಿಯ. ಕನಸೂ ಕಾಣ. ಮನಸೂ ನೋಡ. ಏಕೆಂದರೆ ದೈವವು ಮಾತಾಡಿರಲಿಲ್ಲ. ಎಚ್ಚರಿಕೆಯನ್ನೂ ಕೊಟ್ಟಿರಲಿಲ್ಲ. ಕೋಲು ಹಿಡಿದುಕೊಂಡು ರಾಜಣ್ಣನ ಬೆನ್ನನ್ನೂ ಹತ್ತಿರಲಿಲ್ಲ. ಬಾಯಿ ಮುಚ್ಚಿಕೊಂಡು, ಕಣ್ಣು ರೆಪ್ಪೆಗಳನ್ನು ಹೊಲಿದುಕೊಂಡು ಅದೃಶ್ಯವಾಗಿ ಎಲ್ಲಿಯೋ ಕುಳಿತಿದ್ದಿತು. ಆ ಸೇಡನ್ನು ಇಂದು ತೀರಿಸಿತು. ರಾಜಣ್ಣ ಅಂದಿನ ಸಂತೋಷದಷ್ಟು ಇಂದು ದುಃಖವನ್ನು ಉಂಡನು.

ಮಲಗುವ ಪೂರ್ವದಲ್ಲಿ ಮುದುಕಿ ಮನೆಯನ್ನು ಶೋಧಿಸಿದಳು.

ಪುಟ್ಟವನು ಊರಿಗೆ ಹೋದ ಮೇಲೆ ಅಸ್ವಕ್ಲನು ತನ್ನ ಅನ್ವನನ್ನು ತಾನೇ ಕುದಿಸಿಕೊಳ್ಳುತ್ತಿದ್ದಳು. ರಾಜಣ್ಣನು ಬಹುಶಃ ಮನೆಯಲ್ಲಿ ಊಟವನ್ನು ಮಾಡುತ್ತಿರಲಿಲ್ಲ. “ಎಲ್ಲಿ ಊಟವನ್ನು ಮಾಡುವೆ?” ಎಂದು ಅಸ್ವಕ್ಲನು ಕೇಳಿರಲಿಲ್ಲ. ಕೇಳುವ ಸಾಹಸಕ್ಕೂ ಹೋಗಿರಲಿಲ್ಲ. ಮುದುಕಿಯು ಸಹ ನಿತ್ಯವಾಗಿ ಊಟವನ್ನು ಮಾಡುವ ರೂಢಿಯನ್ನು ಇಟ್ಟುಕೊಂಡಿರಲಿಲ್ಲ. ಹೊಟ್ಟೆಯಲ್ಲಿ ಹಸಿವೆಯ ಕಲಸುಲನೆದ್ದ ದಿನ ಹಾಸಿಗೆಯಿಂದ ಮೆಲ್ಲಗೆ ಎಳುತ್ತಿದ್ದಳು. ನೆರೆಮನೆಯ ಒಂದು ಹುಡುಗಿಯನ್ನು ಕರೆದು ಒಂದು ಕೊಡ ನೀರನ್ನು ತರಿಸಿಕೊಳ್ಳುತ್ತಿದ್ದಳು. ಒಮ್ಮೊಮ್ಮೆ ರಾಜಣ್ಣನೇ ತಂದು ಇಟ್ಟಿರುತ್ತಿದ್ದನು. ಆ ಒಂದು ಕೊಡದಲ್ಲಿ ತನ್ನ ಸ್ನಾನ, ಅದಿಗೆ, ಒಲೆ ಸಾರಿಸುವದು ಎಲ್ಲವನ್ನೂ ಮಾಡಿಕೊಳ್ಳುತ್ತಿದ್ದಳು.

ಬೇಸರ ಬಂದ ದಿನ, ಮೈಯಲ್ಲಿ ಸರಿಯಿಲ್ಲದ ದಿನ ಅಡಿಗೆಯನ್ನು ಮಾಡುತ್ತಿರಲಿಲ್ಲ. ಹಿಟ್ಟಿಲ್ಲ, ಹಣ್ಣಿಲ್ಲ ತಿಂದುಬಿಡುತ್ತಿದ್ದಳು. ಸುತ್ತೆ ಕೆಲ ದಿನ ಬೆಲ್ಲ ತಿಂದು ನೀರು ಕುಡಿದು ಮುಗಿಸುತ್ತಿದ್ದಳು. ಬದುಕಬೇಕು, ಇನ್ನೂ ನಾಲಕ್ಕಾರು ಹೊತ್ತು ಇರಬೇಕು, ಜಗತ್ತನ್ನು ನೋಡಬೇಕು ಎಂಬ ಆಶೆಯೇ ಇರಲಿಲ್ಲ. ಅರ್ಜಿಯನ್ನು ಹಾಕಿ ಉತ್ತರವನ್ನು ಸಿರೀಕ್ಷಿಸುವ ಉಪದೇಶವಾರಸಂತೆ ಸಾವಿನ ದಿನಗಳನ್ನು ಎಣಿಸುತ್ತಿದ್ದಳು.

ಸಿನ್ನೆ ಏಕಾದಶಿಯಿದ್ದಿತು. ಸ್ನಾನಮಾಡಿದಳು. ಗುರು ಮುತ್ರವನ್ನು ಅಂದುಕೊಂಡಳು. ದೇವರನ್ನು ಕಣ್ಣು ತುಂಬ ನೋಡುವ ನಮಸ್ಕರಿಸಿದಳು. ತಂಗಳ ತೀರ್ಥವನ್ನು ತೆಗೆದುಕೊಂಡಳು. ಒಣಗಿದ ಒಂದು ತುಳಸಿಯ ದಳವನ್ನು ಬಾಯಿಗೆ ಹಾಕಿಕೊಂಡಳು. ತಂಬಿಗೆ ಯೊಳಗಿನ ನೀರಿನಿಂದ ಮೂರು ಸಾರೆ ಆಚಮನವನ್ನು ಮಾಡಿದಳು. ತುಳಸಿಯ ಕಟ್ಟಿಯೊಳಗಿನ ಇದ್ದಲಿಯನ್ನು ತಂದು ಧಾಲಿಗೆ ಕೊರೆದು ಅಂಗಾರವನ್ನು ಹೆಚ್ಚಿಕೊಂಡಳು. ಕೊನೆಯ ನಮಸ್ಕಾರವನ್ನು ಮಾಡಿದಳು. ಇಷ್ಟರಿಂದ ಅಂದಿನ ಏಕಾದಶಿಯ ಪ್ರತವು ಮುಗಿಯಿತು.

ಸಂಜೆಯಾದರೂ ರಾಜಣ್ಣನು ಮನೆಗೆ ಬಂದಿರಲಿಲ್ಲ.

ಮರುದಿನ ದ್ವಾದಶಿ.

ನೀರು ಸಾಕಷ್ಟು ಇದ್ದವು. ಕತ್ತಲಾಗುವ ಪೂರ್ವದಲ್ಲಿ ನೆರೆಮನೆಯ ಹುಡುಗೆಯೂ ಕೇಳಿ ಹೋಗಿದ್ದಿತು. ಬೇಡೆಂದರೂ ಒಂದು ಕೊಡವನ್ನು ತಂದು ಕೊಟ್ಟು ಹೋಗಿದ್ದಿತು. ನೀರಿನ ಚಿಂತೆ ತಪ್ಪಿದ್ದಿತು. ಇಷ್ಟರಿಂದ ದ್ವಾದಶಿ ಒಂದಲ್ಲ ತ್ರಯೋದಶಿಯನ್ನೂ ಕಳೆಯಬಹುದೆಂದು ಮುದುಕಿಯ ಸಂಕಲ್ಪ.

ಕೋಣೆಯೊಳಗಿನ ಡಬ್ಬಗಳನ್ನು ಬಡಿಬಡಿದು ನೋಡಿದಳು. ಎಲ್ಲವೂ ಪಂಚಮ ಸ್ವರವನ್ನು ತೆಗೆದು ಬರಿದೋ ಬರಿದು ಎಂದು ಕೂಗಿದವು. ಜೋಳದ ಹಿಟ್ಟು ಇರಲಿಲ್ಲ. ಸೆಜ್ಜೆ ತೀರಿ ಬಹಳ ದಿನಗಳಾಗಿದ್ದವು. ಗೋಧಿಯನ್ನು ಮೂರು ತಿಂಗಳಿನಿಂದ ನೋಡಿದರಲಿಲ್ಲ. ಅಕ್ಕಿಯ ಊಟವನ್ನು ಗಂಡನ ಸೀಪಾಯಿಯ ದಿನ ಮಾಡಿದುದು ಸ್ಮರಣೆಯಲ್ಲಿದ್ದಿತು. ಮಾಡದೊಳಗಿನ ಸಣ್ಣ ಪುಟ್ಟ ಗಂಟುಗಳನ್ನು ಕೆಳಗಿಳಿಸಿ ನೋಡಿದಳು. ಏನೂ ಇರಲಿಲ್ಲ. ಎದುರಿನ ಮಾಡದಲ್ಲಿ ಕೈ ಹಾಕಿದಳು. ಅಲ್ಲಿಯ ಸಣ್ಣ ಪುಟ್ಟಗಳೆಲ್ಲ ಬರಿದು. ಆದರೆ ಮಾಡದೊಳಗಿನ ಸಣ್ಣ ಮಾಡದಲ್ಲಿ ಒಂದು ಗೌರಿಯ ಗಡಿಗೆ. ಕೈಗೆ ಜಡವೆಸಿಸಿತು. ಕೆಳಗೆ ಇಳಿಸಿದಳು. ಮೇಲಿನ ಮುಚ್ಚಳವನ್ನು ತೆಗೆದು ನೋಡಿದಳು. ಒಂದಿಷ್ಟು ನುಚ್ಚು ಕಂಡವು. ಮೊರಕ್ಕೆ ಸುಸುವಿಕೆಗೊಂಡಳು ಸಾಕಷ್ಟು ಗೊಂಡೆ ಕಟ್ಟಿದ್ದಿತು. ಗೊಂಡೆಗಳನ್ನು ತೆಗೆದೊಗೆದಳು. ಆದರೆ ನುಚ್ಚು ಯಾತರದೆಂದು ತಿಳಿಯಲಿಲ್ಲ. ವಾಸನೆಯಿಂದ ನಿರ್ಣಯಿಸಬೇಕೆಂದರೆ ಮುಗ್ಗು ವಾಸನೆಯಲ್ಲಿ ತಿಳಿಯ ಬರುತ್ತಿರಲಿಲ್ಲ. ಏನೇ ಇರಲಿ, ನಾಳಿನ ಪಾರಣೆಗೆ ಒಂದು ಧಾನ್ಯ ಸಿಕ್ಕಿತು! ಇದೇ ಹೆಚ್ಚಿನ ಸಮಾಧಾನವೆಸಿಸಿತು. ಕೇರಿ ಸ್ವಚ್ಛ ಮಾಡಿಕೊಂಡಳು. ದರಳು, ಕಲ್ಲು, ಮಣ್ಣು ಕಾಣುಸಂತಿರಲಿಲ್ಲ. ಮೊರದಲ್ಲಿ ಒಂದು ಕಡೆಗೆ ಕೂಡಿಸಿದಳು. ಒಂದು ಮಾಪು ಆಗ ಬಹುದೆಂದೆಸಿಸಿತು. ಇದನ್ನೇ ತೆಳುವಾಗಿ ಕುದಿಸಿ ಒಂದರ್ಧದಲ್ಲಿ ಬೆಲ್ಲ ಹಾಕಿದರೆ ಪಾಯಸವಾಗುವದು, ಉಳಿದರ್ಧ ಅನ್ನದಂತಾಗುವದು ಎಂದು ನುಡಿದುಕೊಂಡಳು.

ಅವು ಯಾತರ ಮುಂದನ್ನು ನಿರ್ಣಯಿಸಬೇಕೆಂಬ ಹೆಟುವು

ಹುಟ್ಟಿತು. ಇಷ್ಟು ಜೋಳ, ಇಷ್ಟು ಗೋಧಿ, ಇಷ್ಟು ಸೆಜೆಗಳನ್ನು ಮನೆಯಲ್ಲಿ ಒಟ್ಟು ರಾಸಿಯನ್ನು ಹಾಕಿ ಬಾಳುವೆಯನ್ನು ಮಾಡಿದ ತಾನು ಒಂದು ಕೊಳವಿಯಷ್ಟು ಕಾಳಿನ ಪರೀಕ್ಷೆ ಮಾಡದಿರುವದು ನಾಚಿಕೆಗೇಡು ! ಎಂದು ಸುಸ್ತು ಅಭಿಮಾನವು ಉರಿದೆದ್ದಿತು. ಅದನ್ನು ಪರೀಕ್ಷಿಸುವ ಹೆಜ್ಜೆಗೆ ಬಿದ್ದು ಶೋಧನೆಯ ಸೂತ್ರಗಳನ್ನು ಹುಡುಕಾಡ ಹೆಜ್ಜೆ ತ್ತು. ಅಂದು ಏಕಾದರೂ ಇದ್ದುದರಿಂದ ಕಡಿದು ನೋಡುವಂತಿ ರಲಿಲ್ಲ. ಕಣ್ಣು, ಕೈಗಳಿಂದ ಪರೀಕ್ಷಿಸಬೇಕು. ನೋಡಿ ನೋಡಿ ಕಣ್ಣು ಅಸಹಯವನ್ನು ಒಪ್ಪಿಕೊಂಡಿತು. ತಿಕ್ಕಿ ತಿಕ್ಕಿ ಕೈ ಹೇಳದಾಯಿತು. ಕೊನೆಗೆ ಅಂಗೈಯಲ್ಲಿ ಒಂದು ಚಿಮುಟಿಯಷ್ಟು ಹಾಕಿಕೊಂಡು ಬೆರಳು ಗಳಿಂದ ತಿಕ್ಕಿದಳು. ಮತ್ತು ತಿಕ್ಕಿದಳು. ಮೂಸಿನೋಡಿದಳು. ಅನುಮಾನವು ನಿಶ್ಚಯವಾಯಿತು. ಒಂದು ಪಾತ್ರೆಯಲ್ಲಿ ತುಂಬಿ ಕೊಂಡಳು.

ನೀರೊಲೆಯ ಮುಂದೆ ಸುಟ್ಟುಬದ್ದ ಚಿಪ್ಪಾಡಿಗಳಿದ್ದವು. ಅವುಗಳನ್ನು ಆರಿಸಿಕೊಂಡಳು. ಎರಡು ತಂಬಿಗೆ ತಣ್ಣೀರು ಸುರಿದುಕೊಂಡರೆ ಇವು ಅಡಿಗೆಗೆ ಉಳಿಯುವವು. ಒಂದು ದಿನದ ಸ್ನಾನದಿಂದ ಏನಾಗುವದು. ಅಥವಾ ಏನು ಮಾಡುವದು ಫಲಿತವೆ ಸಂಭವಿಸಿದರೆ ಕೇಡೇನು ! ಎಂದು ತರ್ಕಮಾಡಿ ಆ ಸುಟ್ಟು ಉಳಿದ ಚಿಪ್ಪಾಡಿಗಳನ್ನು ಅಡಿಗೆಯ ಒಲೆಯ ಮುಂದೆ ತಂದು ಇಟ್ಟುಕೊಂಡಳು. ಸುಚ್ಚಿನ ಪಾತ್ರೆಯನ್ನು ಹತ್ತರಿದಲ್ಲಿಟ್ಟು ಒಂದು ದೊಡ್ಡ ಪಾತ್ರೆಯನ್ನು ಮುಚ್ಚಿದಳು. ಮಾಡದಲ್ಲಿ ಬೆಲ್ಲದ ಡಬ್ಬಿಯು ಇದ್ದಿತು. ಅದನ್ನು ಇಳಿಸಿ ಕೆಳಗಿಟ್ಟು ಕೊಂಡಳು. ಆದರೆ ಊಟಕ್ಕೆ ಎಲೆ ಇರಲಿಲ್ಲ. ರಾಜಣ್ಣನಿಗೆ ಊಟದ ಎಲೆಯಬಗ್ಗೆ ಅನೇಕಸಾರಿ ಹೇಳಿದ್ದಳು. ನಿತ್ಯ ಊಟಕ್ಕೆ ಕೂಡುವ ಮುಂದೆ ಅದೊಂದು ಪ್ರಕರಣವೇ ಆಗುತ್ತಿದ್ದಿತು. ರಾಜಣ್ಣನಾದರೂ ನಾಳೆ ತರುವೆ ಎಂಬ ವಚನಗಳನ್ನು ಕೊಡುತ್ತಲೇ ನಡೆದಿದ್ದನು— ಈಗ ಮಳೆಗಾಲ. ಗಿಡಗಳ ಎಲೆಗಳು ಬಿರುಸಾಗಿರುವವು. ಈಗ ಚಳಿಗಾಲ. ಇದೇ ಗಿಡಗಳು ಚಿಗುರ ಹತ್ತಿವೆ ಎಂದು ಹೇಳುತ್ತ ಬಂದು ಎಷ್ಟೋ ಕಾಲಗಳು ಕಳೆದುಹೋದರೂ ಎಲೆಗಳನ್ನು

ತಂದಿರಲಿಲ್ಲ. ಅವನ ನಾಳೆ! ಇನ್ನೂ ಮುಗಿದಿರಲಿಲ್ಲ. ಮುದುಕಿಯು ಮನೆಯೊಳಗಿನ ಬಿಡಿಯಾಗಿದ್ದ ಅಲದ ಎಲೆಗಳನ್ನು ಜೋಡಿಸಿ ಸಿಬಿರು ಚುಚ್ಚಿ ಊಟದ ಎಲೆಯನ್ನು ಸಿದ್ಧಮಾಡಿಕೊಳ್ಳುತ್ತಿದ್ದಳು. ಊಟ ಮಾಡುವ ಮುಂದೆ ಎಲೆಯ ಸಿಬಿರು ಗಂಟಲಲ್ಲಿ ಸಿಕ್ಕು ಉಂಡದ್ದನ್ನೆಲ್ಲ ಕಾರಿಕೊಂಡ ಒಂದೆರಡು ಉದಾಹರಣೆಗಳಿದ್ದವು. ಅಂಥ ಸಂಗತಿಯನ್ನು ಮುದುಕಿಯು ಲಕ್ಷ್ಯಕ್ಕೆ ತರುತ್ತಿರಲಿಲ್ಲ. ನಾಳೆಗೆ ಊಟಕ್ಕೆ ಒಂದು ಎಲೆ ಬೇಕು! ಈಗ ಅದು ಅವಳ ಚಿಂತೆ. ಸಿನ್ನೆ ದಶಮಿಯ ದಿನ ಮಾಲೆಯೊಳಗಿನ ಕೊನೆಯ ಎಲೆಗಳನ್ನು ನೆನಪಿಸಿ, ಚುಚ್ಚಿ ಊಟದ ಎಲೆಯನ್ನಾಗಿ ಮಾಡಿಕೊಂಡು ಮುಗಿಸಿದ್ದಳು. ಇಂದು ಎಲೆಗಳು ಇರಲಿಲ್ಲ. ಬೇರೆ ಕಡೆಯೂ ಕಂಡು ಬರಲಿಲ್ಲ. ಎಲೆ ಇಲ್ಲದೆ ವಿಧವೆಯರು ಉಣ್ಣುವದೆಂತು? ಮುದುಕಿಯು ಚಿಂತಿಸ ಹತ್ತಿದಳು. ಅಡಿಗೆಯಾದರೂ ಊಟಕ್ಕೆ ಸಾಧ್ಯವಿಲ್ಲವಲ್ಲ! ಎಂದು ಗೋಳಾಡಿದಳು ನವಣಕ್ಕಿಯ ನುಚ್ಚು ಸಿಕ್ಕಿರದಿದ್ದರೆ ದ್ವಾದಸಿಯನ್ನು ಏಕಾದತಿಯನ್ನಾಗಿ ಮಾಡುವ ಮನೋಧೈರ್ಯವು ಮುದುಕಿಯ ದಿದ್ದಿತು ಆದರೆ ಎಲ್ಲವೂ ಒದಗಿ ಒಂದು ಎಲೆಗಾಗಿ ಏಕಾದತಿಯ ಫಲವನ್ನು ಕಳೆದುಕೊಳ್ಳಬೇಕೇ? ಒಳಗೆ ಹೋಗಿ ಹುಡುಕಿದಳು, ಹೊರಗೆ ಬಂದು ನೋಡಿದಳು. ಮುಂದುಗಡೆ ಕಣ್ಣಾಡಿಸಿದಳು. ಹಿತ್ತಿಲಲ್ಲಿ ನೋಡಿದಳು. ಆದರೆ ಎಲ್ಲಿಯೂ ಎಲೆಗಳು ಕಂಡು ಬರಲಿಲ್ಲ. ನೆರೆಮನೆಯಿಂದ ಬೇಡಿ ತರುವಂತೆಯೂ ಇರಲಿಲ್ಲ. ಏನುಮಾಡಬೇಕು? ಬಿಳಿಯ ತಲೆಯ, ಹಣ್ಣು ಮೆದುಳಿನ ಮುದುಕಿಯ ಬುದ್ಧಿಗೆ ಯಾವದೂ ಹೊಳೆಯಲಿಲ್ಲ.

ಮನೆಯಲ್ಲಿ ಹಿತ್ತಾಳೆಯ ಒಂದೆರಡು ತಾಟುಗಳಿದ್ದವು. ಅವೆಲ್ಲ ಎಂಜಲ ಮೈಲಿಗೆಯವು. ಉಂಡು-ತಂದು ಅಶುದ್ಧವಾದವುಗಳು. ಅಂಥವುಗಳಲ್ಲಿ ತಮ್ಮಂತಹವರು ಊಟಮಾಡಬಾರದು. ಅಧರ್ಮ! ಬೆಳ್ಳಿಯ ತಾಟುಗಳಲ್ಲಿ ಮಾಡಬಹುದು. ಆದರೆ ಅವು ಕಳವಾಗಿ ಹೋಗಿದ್ದವು. ಅಲ್ಲದೆ ಸುಡುಗಾಡ ನವಣೆಯ ಅನ್ನವನ್ನು ಬೆಳ್ಳಿಯ ತಾಟಿನಲ್ಲಿ ಹಾಕಿಕೊಂಡು ತಿನ್ನುವದೇ? ನೆಲವನ್ನು ಸಾರಿಸಿ ಉಣ್ಣು

ಬೇಕೇ ? ಚಾಂದ್ರಾಯಣ ನೃತದವರು ಉಣ್ಣುವರೆಂದು ಎಲ್ಲಿಯೋ ಕೇಳಿದ್ದಳು. ಸೀರಿಯನ್ನು ಹಾಸಿ ಊಟಮಾಡಬೇಕೇ ? ಇವೆಲ್ಲ ಅಶಕ್ಯ ಕೋಟಿಯೊಳಗಿನ ಮಾತುಗಳೆಂದು ಮುದುಕಿಯ ಭಾವನೆ. ಅಡಿಗೆಯಾದರೂ ಊಟಕ್ಕೆ ಸಾಧ್ಯವಿಲ್ಲದುದಕ್ಕೆ ಉಪವಾಸ ಬಿದ್ದಂತೆ ಮುದುಕಿಗೆ ವೇದನೆಯಾಯಿತು.

ದ್ವಾದಶಿಯು ಇನ್ನೂ ಬಂದಿರಲಿಲ್ಲ. ಏಕಾದಶಿಯ ರಾತ್ರಿಯು ದಾಟಬೇಕಾಗಿದ್ದಿತು.

ಎಲೆಗೆ ಏನು ಮಾಡಬೇಕು ?

ತಾಟಿನಲ್ಲಿ ಉಂಡಿದ್ದರೆ ಯಾರೂ ನೋಡುತ್ತಿರಲಿಲ್ಲ. ಊಟವಾಗುತ್ತಿದ್ದಿತು. ಪೊಟ್ಟಿಯು ತುಂಬುತ್ತಿದ್ದಿತು. ಏಕಾದಶಿಯ ಪಾರಣೆಯು ಮುಗಿಯುತ್ತಿದ್ದಿತು. ಆದರೆ ಬಲವತ್ತರವಾದ ವೈದಿಕ ಸಂಸ್ಕೃತಿಯು ಆಕೆಯನ್ನು ಬಿಗಿದು ಕಟ್ಟಿದ್ದಿತು. ಸಂಪ್ರದಾಯದ ವಿರುದ್ಧವಾಗಿ ನಡೆಯಲು ಆ ಮುದುಕಿಯ ಯಾವ ಇಂದ್ರಿಯಗಳೂ ಸಹಕರಿಸುವಂತಿರಲಿಲ್ಲ. ಆ ಪುರಾಣ ಸಂಸ್ಕೃತಿಯು ಇಷ್ಟೊಂದು ಬಗೆಯಿಂದ ಆಕೆಯನ್ನು ಗೋಳುದಿಸುತ್ತಿದ್ದಿತು.

ಮುದುಕಿಯು ಮುತ್ತಿ ಕೋಣೆಯನ್ನು ಶೋಧಿಸಬೇಕೆಂದು ಎದ್ದಳು. ಈಗ ಮುದುಕಿಗೆ ಸಿಲ್ಲುವದು ಅಸಾಧ್ಯವೆನಿಸಬತ್ತಿತು. ಉಪವಾಸ, ವನವಾಸ, ವಜ್ರದೇವ ದುರ್ಬಲಳಾಗಿದ್ದಳು. ಇಂದು ಏಕಾದಶಿ. ಒಂದು ಸಪಟಿನಷ್ಟು ನೀಲಿನ ಹೊರತು ಬಾಯಲ್ಲಿ ಏನೂ ಹಾಕಿರಲಿಲ್ಲ. ಮೇಲೆ ದ್ವಾದಶಿಯ ಪಾರಣೆಗಾಗಿ ಆಗಿನಿಂದ ಎಡತಾಕಿದ್ದಳು. ಎಲೆಗಾಗಿ ಸಾವಿರಸಾರಿ ವಿಚಾರಿಸಿ ತಲೆಯನ್ನು ಬಿಸಿಯಾಗಿ ಮಾಡಿಕೊಂಡಿದ್ದಳು. ಒಣಗ ಹಾಕುವ ಕೋಲಿನ ಆಧಾರದ ಮೇಲೆ ಎದ್ದಳು. ಹೆಜ್ಜೆ ಹೆಜ್ಜೆ ಇಡುತ್ತ ನಡೆಯ ಹತ್ತಿದಳು. ಅದಿಗೆಯ ಮನೆ ಯಿಂದ ನಡುಮನೆಗೆ ಬರುವ ಮುಂದೆ ಹೊಸಲನ್ನು ದಾಟಬೇಕಾಗಿದ್ದಿತು. ದಾಟುವ ಮುಂದೆ ಕೈಯೊಳಗಿನ ಉದ್ದನ್ನ ಕೋಲು ಮೇಲೆ ಚೌಕಟ್ಟಿಗೆ ಬಡಿಯಿತು. ಚೌಕಟ್ಟಿನಿಂದ ನುಸುಳಿ ಕೈಯ ಶಕ್ತಿಯಿಂದ ಮುಂದೆ ಬಂದಿತು. ಚೌಕಟ್ಟಿನ ಕಟ್, ಎಂಬ ಸಪ್ಪಳದ

ಸಂಗಡ ಸಳಸರ್ ಎಂಬ ನಾದವು ಕೇಳಬಂದಿತು. ಮೇಲೆ ನೋಡಿದಳು. ಬಾಗಿಲಿಗೆ ಕಟ್ಟಿದ ಮಾವಿನ ತಳಿರು ಕಂಡಿತು. ಮುದುಕಿಯ ತಲೆಯಲ್ಲಿ ಫಕ್ಕನೆ ಬೆಳಕು ಹರಿಯಿತು. ಇವುಗಳಿಂದ ಒಂದು ಎಲೆಯು ಆಗುವದು! ನನ್ನ ಚಿಂತೆ ದೇವರಿಗೆ ಇದೆ. ಊಟಕ್ಕೆ ದೇವರಿಂದ ಅಪ್ಪಣೆಯು ಸಿಕ್ಕಿತು. ಏಕಾದತಿಯ ಫಲವೂ ಪಾಲಿಗೆ ಬಂದಿತು! ಎಂದು ತಳಿರು ಹೊದಳು. ಎಲೆಗಳನ್ನು ಬಿಚ್ಚಿದಳು. ಸಿಬರುಗಳನ್ನು ಕಿತ್ತಿದಳು. ಎಲೆಗಳು ಒಣಗಿ ತಗಡಿನಂತಾಗಿದ್ದವು. ಒಂದಿಷ್ಟು ನೀರು ಚಿಮುಕಿಸಿ ಮಣಿಯ ಕೆಳಗೆ ಹೇರಿಟ್ಟಳು. ನಾಲ್ವಾರು ರಾಮನಾಮ ಜಪನನ್ನು ಮಾಡಿದಳು. ನೆನೆದವೆಂದು ತಿಳಿದಳು. ಎಲೆಗಳನ್ನು ಹೊರಗೆ ತೆಗೆದಳು. ಒಂದೊಂದಾಗಿ ಜೋಡಿಸಿ ಸಿಬರು ಚುಚ್ಚಿ ಹತ್ತಿದಳು. ಒಂದು ತಂಗೈಯಷ್ಟು ಎಲೆಯು ಸಿದ್ಧವಾಯಿತು. ಊಟಕ್ಕೆ ಇಷ್ಟು ಸಾಕು! ಎಂದು ಮುದುಕಿಯು ಹರ್ಷ ಪಟ್ಟಳು. ಉಳಿದ ಎಲೆಯ ಚೂರು, ಸಿಬರಿನ ಕಟ್ಟಗಳನ್ನು ಗೋಡೆಯ ಕೆಳಗೆ ಸರಿಸಿದಳು. ದ್ವಾವತಿಯ ಸಿದ್ಧತೆಯಿಲ್ಲ ಮುಗಿದಂತಾಯಿತು. ರಾತ್ರಿಯು ಬಹಳವಾದಂತೆನಿಸಿ ಮಲಗಬೇಕೆಂದಳು. ಬಾಗಿಲನ್ನು ಸರಿಯಾಗಿ ಇಕ್ಕಿದೆಯೋ ಇಲ್ಲವೋ ನೋಡಬೇಕೆಂದು ಮತ್ತೆ ಎದ್ದಳು. ಈ ಸಾರೆ ದೇಹ ಇನ್ನೂ ಭಾರವೆನಿಸಿತು. ಕೋಲಿನ ಮೇಲೆ ಹೆಚ್ಚು ಭಾರವನ್ನು ಹಾಕಿ ನಡುರುನೆಗೆ ಬಂದಳು. ಬಾಗಿಲವರೆಗೆ ಬಂದಳು, ಬಾಗಿಲನ್ನು ಗಟ್ಟಿಯಾಗಿ ಹಾಕಲಾಗಿದ್ದಿತು. ಪೃಥ್ವಿವಾಗಿ ಬಂದೆ! ನಾನೇ ಈ ಮೊದಲು ಹಾಕಿದ್ದೆ. ಅದರ ಸ್ಮರಣೆ ಎಲ್ಲಿ? ಹೋಗಲಿ. ಪುನಃ ನೋಡಿದ್ದು ತಪ್ಪಲ್ಲ. ಎಂದು ನುಡಿದು ಮುಂದೆ ಬಂದಳು. ಇಷ್ಟು ನಡುಮನೆಯ ಹೊಸಲನ್ನು ದಾಟಿ ಅಡಿಗೆಯ ಮನೆಗೆ ಬರಬೇಕು. ಕೂಲನ್ನು ಎತ್ತಿ ಮೊಸಲ ಮುಂದೆ ಇಟ್ಟಳು. ಎಡಗೈಯಿಂದ ಬಾಗಿಲ ಚೌಕಟ್ಟನ್ನು ಹಿಡಿದಳು. ಬಲಗಾಲನ್ನು ಕಿತ್ತಿ ಒಳಗೆ ಇಡುವದು! ಕಾಲನ್ನು ಎತ್ತಿದಳು. ಮುಂದೆ ಮಾಡಿದಳು. ಕಾಲು ನೆಲಕ್ಕೆ ಊರಲಿಲ್ಲ. ಕಣ್ಣಿಗೆ ಕತ್ತಲೆಯು ಮುಸುಗಿತು. ತಲೆಯು ಗಿಮಿ ಗಿಮಿ ತಿರುಗಿದಂತಾಯಿತು. ಕಾಲುಗಳು ತತ್ತರಿಸಹತ್ತಿದವು. ಕೈಗಳು

ನಡುಗ ಹೆತ್ತಿದವು. ಕೋಲು ಜಾರಿ ಬಿದ್ದಿತು. ಎದ್ದು ನಿಲ್ಲುವದು ಅಸಾಧ್ಯವಾಯಿತು. ಕೂದ್ರಬೇಕೆಂದರೂ ಸ್ನಾಯುಗಳು ನಿರ್ಜೀವನಾಗಿದ್ದವು. ಇಂದ್ರಿಯಗಳ ಸಂಯೋಜಿತ ವ್ಯಾಪಾರವು ಅಸ್ತವ್ಯಸ್ತನಾಗಿದ್ದಿತು. ಮುದುಕಿಯು ಶರೀರ ರಕ್ಷಣೆಯ ಜ್ಞಾನವನ್ನು ಕಳೆದು ಕೊಂಡಿದ್ದಳು. ಏನಾಗಿದ್ದಿತೋ ತಿಳಿಯದು ! ಅವ್ಯಕ್ತನು ಧರ್ಡೀರೆಂದು ಹೊಸಲ ಮೇಲೆಯೇ ಬಿದ್ದಳು. ಹೊಸಲ ಕಟ್ಟಿಗೆ ಎದೆಗೆ ಅಪ್ಪಳಿಸಿತು. ತಲೆಯು ಮುಂದಿನ ಕಲ್ಲಿಗೆ ಹೊಡೆಯಿತು. ಕೋಲಿನ ಸಪ್ಪಳ, ಅವ್ಯಕ್ತನು ಬಿದ್ದ ಸಪ್ಪಳ ಕೂಡಿ ಹವೆಯಲ್ಲಿ ಅದೃಶ್ಯವಾದವು.

ಮಾಡದೊಳಗಿನ ಚಿಮಣಿಯು ಎಣ್ಣೆ ಇರುವವರೆಗೆ ಉರಿದು ಶಾಂತವಾಯಿತು. ಕತ್ತಲೆಯು ಗಟ್ಟಿಯಾದ ಪರದೆಯನ್ನು ಉರುಳಿಸುತ್ತ ಮುಲಗಿದ ಅವ್ಯಕ್ತನ ಮೇಲೆ ಹಾಸಿ ಯಾರಿಗೂ ಕಾಣದಂತೆ ಮಾಡಿತು.

ದ್ವಾದಶಿಯ ದಿವಸ ರಾಜಣ್ಣನು ಜಿನ್ನನ ಅಂಗಡಿಯಿಂದ ಅಕ್ಕಿ, ಬೇಕೆ, ಬೆಲ್ಲ, ಎಲೆಗಳನ್ನು ಕೊಂಡು, ಬೆನ್ನ ಮೇಲೆ ಹೊತ್ತುಕೊಂಡು ಬಾಗಿಲಿಗೆ ಬಂದನು. ಆಗ ನಾಲ್ಕೈದು ತಾಸು ಹೊತ್ತು ಎರಡಿತು. ಅವನಿಗೆ ಒಂದೇ ಸಂತೋಷ, ಒಂದೇ ಆನಂದ—

ತಾಯಿಯು ಎರಡು ದಿನಗಳಿಂದ ಉಂಡಿಲ್ಲ. ಇದನ್ನು ಕಣ್ಣಿನಿಂದ ಕಂಡಿರುವನು. ತಾನು ಆಕೆಯ ಸಂಗಡ ಕಳೆದ ತಿಂಗಳಿನಿಂಪ ಮಾತುಬಿಟ್ಟಿದ್ದರೂ ಅವಳು ಉಂಡಳೋ ಇಲ್ಲವೋ ಎಂಬುದನ್ನು ನಿರೀಕ್ಷಿಸುತ್ತಿದ್ದ. ಉಂಡದಿನ ಊಟವನ್ನು ಮಾಡಿದೆಯಾ? ಎಂದಾಗಲಿ, ಊಟವಾದದ ದಿನ ಏಕೆ ಊಟವನ್ನು ಮಾಡಲಿಲ್ಲ? ಎಂದಾಗಲಿ ಕೇಳುತ್ತಿರಲಿಲ್ಲ. ಊಟವನ್ನು ಮಾಡಿದಳೋ ಇಲ್ಲವೋ? ಇಷ್ಟನ್ನು ಜ್ಞಾಪಕದಲ್ಲಿಟ್ಟುಕೊಳ್ಳುತ್ತಿದ್ದನು. ಅದಕ್ಕೆ—ಇಂದು ಒಂದಿಷ್ಟು ಅನ್ನವನ್ನು ಮಾಡಿಕೊಳ್ಳಲಿ. ತುಪ್ಪ ಇಲ್ಲದಿದ್ದರೂ ಉಪ್ಪು ಇದೆ. ಉಪ್ಪು ಅನ್ನ ತಿನ್ನಬಹುದು. ಹಾಲುತಂದು ಕೊಡುವೆನು. ಒಂದೆರಡು ತುತ್ತು ಹಾಲು-ಅನ್ನವನ್ನು ಉಣ್ಣಲಿ. ಏಳುವದಾಗದಿದ್ದರೆ ತಾನೇ ಮಾಡಿಕೊಟ್ಟಿರಾಯಿತು. ನನ್ನ ಕೈಯಿಂದ ಊಟವನ್ನು ಮಾಡುವಳೋ

ಇಲ್ಲವೋ ಎಂಬುದರ ಪರೀಕ್ಷೆಯೂ ಆಗುವದು. ನನ್ನನ್ನು ಎಷ್ಟೇ ಹೆಳೆಯಲಿ. ನಾನು ಅವಳ ಮಗ. ಅವಳು ನನಗೆ ತಾಯಿ. ಕುಳಿತು ಊಟಮಾಡುವದು ಅಶಕ್ಯವಾದರೆ ನಾನೇ ಒಂದೆರಡು ತುತ್ತು ತಿನ್ನಿಸಬೇಕು. ಕಣ್ಣೆತ್ತಿ ಮುಖವನ್ನು ನೋಡಿದರೆ ಹುಸಿ ನಗೆಯನ್ನು ಮುಖದ ಮೇಲೆ ತೋರಿಸಬೇಕು. ವಗಾತಾಡಬೇಕು. ಸುಖ ದುಃಖ ಕೇಳಿಕೊಳ್ಳಬೇಕು. ಎಂದು ಎಣಿಕೆ-ಗುಣಿಕೆಗಳನ್ನು ಹಾಕಿಕೊಂಡು ಬಾಗಿಲನ್ನು ತಟ್ಟಿದನು. ಒಳಗಿನಿಂದ ಚಿಲಕವನ್ನು ಹಾಕಲಾಗಿದ್ದಿತು. ಚಿಲಕವನ್ನು ಬಾರಿಸಿದನು. ಒಂದಿಷ್ಟು ನಿಂತನು. ಬಾಗಿಲು ತೆರೆಯಲಿಲ್ಲ. ಗಟ್ಟಿಯಾಗಿ ಚಿಲಕವನ್ನು ಬಾರಿಸಿದನು, ಆದರೂ ತೆರೆಯಲಿಲ್ಲ. ಬಾಗಿಲನ್ನು ಹಿಂದು ಮುಂದಕ್ಕೆ ಧಡಧಡ ಅಲುಗಾಡಿಸಿದನು. ಚಿಲಕವನ್ನು ತೆರೆಯಲಿಲ್ಲ. ತಾಯಿಯು ಇನ್ನೂ ಮಲಗಿರಬಹುದೇ? ಎಂದುಕೊಂಡನು. ಅದರೆ ತನಗೆ ಗೊತ್ತಿದ್ದಮಟ್ಟಿಗೆ ಹೊತ್ತೇರಿಹ ಮೇಲೆ ತಾಯಿಯು ಹಾಸಿಗೆಯಮೇಲೆ ಮಲಗಿದ ಒಂದು ದಿನವನ್ನೂ ಅರಿಯ. ಹೊರಗೆ ಹೆಚ್ಚು ಹೊತ್ತು ನಿಲ್ಲಲಾರದಾದನು. ಇಷ್ಟು ಕೂಗಿದರೂ ಬಾಗಿಲನ್ನು ತೆರೆಯದ್ದರಿಂದ ಒಂದಿಷ್ಟು ಸಿಟ್ಟು ಬಂದಿತು. ಹೆಗೆಲಿನ ಮೇಲಿನ ಗಂಟನ್ನು ಕೆಳಗಿಟ್ಟನು. ಕೊನೆಯ ಸಾರೆ ಬಾಗಿಲನ್ನು ಅಲುಗಾಡಿಸಿದನು. ಒಳಗಿನಿಂದ ಯಾರೂ ಬರಲಿಲ್ಲ. ಒಂದು ಬಾಗಿಲನ್ನು ಎತ್ತಿದನು. ಅದು ಮೇಲೆದ್ದಿತು. ಕಿತ್ತಿ ಓರೆ ಮಾಡಿದನು. ಒಳಗೆ ಹೋಗುವಷ್ಟು ದಾರಿಯಾಯಿತು. ಮೆಲ್ಲಗೆ ನುಸುಳಿ ಒಳ ಸೇರಿದನು. ಚಿಲಕವನ್ನು ತೆಗೆದು ಬಾಗಿಲನ್ನು ಸರಿಪಡಿಸಿದನು. ಅಕ್ಕಿ, ಬೇಳೆಯ ಗಂಟನ್ನು ಒಳಗೆ ತಂದಿಟ್ಟನು. ಸಿಟ್ಟು ಒಂದಿಷ್ಟು ಕೆಳಮುಖವಾಗಿದ್ದಿತು. ಆ ಬರಿದಾದ ಭಾಗವನ್ನು ಭಯವು ಆವರಿಸಲಿದ್ದಿತು.

“ಎಷ್ಟು ಹೊತ್ತು ಒದರುವದು. ಮನೆಯಲ್ಲಿ ಯಾರಾದರೂ ಇರುವರೋ ಇಲ್ಲವೋ?” ಎಂದು ವಟಗುಟ್ಟುತ್ತ ಅಡಿಗೆಯ ಮನೆಯ ಕಡೆಗೆ ನಡೆದನು.

ಅಪ್ಪಕ್ಕನ ಸುಳಿವು ಕಂಡು ಬರಲಿಲ್ಲ. ನಿತ್ಯ ಎನಾದರೂ ಮಾತಾಡಿಕೊಳ್ಳುವವಳು ಇಂದು ಆಕೆಯ ದನಿಯೇ ಕೇಳಿಬರಲಿಲ್ಲ.

ಅಡಿಗೆಯ ಮನೆಯಲ್ಲಿ ಅಷ್ಟು ಹೊತ್ತಿಗೆ ಹೊಗೆಯಾಡುತ್ತಿದ್ದುದು, ಈಗ ಹೊಗೆಯೂ ಇರಲಿಲ್ಲ. ರಾಜಣ್ಣನಿಗೆ ಹೇಗೋ ಎನಿಸಿ ಹತ್ತಿತು. ಎದೆಯು ಹಾರ ಹತ್ತಿತು. ಎಂದಿಲ್ಲದ ಭಯವೆನಿಸಿ ಹತ್ತಿತು.

“ಅವ್ವಾ!” ಎಂದು ಕೂಗಿ ಅಡಿಗೆಯ ಮನೆಯ ಹೊಸಲನ್ನು ದಾಟಿಹೋದನು. ಕಾಲಿಗೆ ಏನೋ ತಗಲಿತು. ಅಲ್ಲಿ ಒಂದಿಷ್ಟು ಕತ್ತಲೆ. ರಾಜಣ್ಣನು ಇದೇ ಹೊರಗಿನಿಂದ ಬಂದಿದ್ದನು. ಬಗ್ಗಿ ನೋಡಿದನು. ತಾಯಿ!

“ಅವ್ವಾ!” ಎಂದನು.

ಉತ್ತರವು ಬರಲಿಲ್ಲ.

ಬಳಿಯಲ್ಲಿ ಮಂಡೆಗಾಲೂರಿ ಕುಳಿತು “ಅವ್ವಾ!” ಎಂದು ವೈ ಮೇಲೆ ಕೈಯಾಡಿಸಿದನು. ವೈ ತಣ್ಣಗಾಗಿದ್ದಿತು.

“ಅವ್ವಾ!” ಎಂದು ಅಳುತ್ತ ಹಣೆಯನ್ನು ಮುಟ್ಟಿದನು.

ಅದೂ ತಣ್ಣಗಾಗಿದ್ದಿತು.

ರಾಜಣ್ಣನು ದಿಗ್ಭ್ರಾಂತನಾದನು. ಅತೀವ ದುಃಖವಾಯಿತು. ತಾಯಿಯ ಕಳೆವರದ ಮೇಲೆ ಬಿದ್ದು ಅಳಹತ್ತಿದನು.

ಅದೃಶ್ಯವಾದ ವೈಸವು ರಾಜಣ್ಣನ ಪಾಪಕೃತ್ಯದ ಸೇಡನ್ನು ನೌನವಾಗಿ ಸ್ವೀಕರಿಸುತ್ತಿದ್ದಿತು.

ಅಕ್ಕಾಮರಿಗೆ ಈಗ ಸ್ವಸ್ವವಾಯಿತು.

ತನ್ನ ತಾಯಿಯ ಮನೆಯು ಹೀಗೆ ಅಲಂಕಾರದ ಕರಡಿಗೆ ಯಾಗಲು ಕಾರಣವೇನೆಂಬುದು—

ಮೊದಮೊದಲು ತಾಯಿಯ ಈ ವ್ಯವಹಾರವು ಸರಿಬರಲಿಲ್ಲ. ಚಿತ್ರವಿಚಿತ್ರವೆನಿಸಿತು, ಹೇಸಿಕೆ ಎನಿಸಿತು, ಅಸಹ್ಯವೆನಿಸಿತು. ಏನು ಏನು ಹೀಗೆ ಮಾಡಬಹುದೇ? ಇದು ಒಳ್ಳೆಯದೇ? ಬ್ರಾಹ್ಮಣರಿಗೆ ಸರಿಯಾದೀತೇ? ಎಂದು ಕೇಳಿಕೊಂಡಳು. ಜೀವ ಭೀ... ಭೀ... ಎಂದುಕೊಂಡಿತು.

ದಿನಗಳು ಕಳೆದವು. ತಿಂಗಳುಗಳು ಉರುಳಿದವು. ಚಿನ್ನಯ್ಯನ ಓಡಾಟಗಳೂ ಬಹಳವಾದವು. ಅವನ ದರ್ವನ, ಮಾತು, ಕೈಕಾಣಿಕೆ, ತಿನಿಸು, ಉಣಿಸು ಅಧಿಕಾಧಿಕವಾದಂತೆ ಅತ್ಯೀಯವೆನಿಸಹತ್ತಿದನು. ಅವನ ಬರವು ನಾಸೂಸ್ಯವಾಯಿತು. ಮಾತು ರುಚಿಯಾಯಿತು. ರೂಪು ಒಳ್ಳೆಯದೆನಿಸಹತ್ತಿತು. ಬರಲಿ, ಇನ್ನೆರಡು ದಿನ ನಿಲ್ಲಲಿ, ಹರಟೆ ಮೊಡೆಯಲಿ ಎಂದು ಜೀವವು ನುಡಿಯಹತ್ತಿತು. ಲಲ್ಲಿಯಂತೂ ಮಾನನೆಂದು ಮೇಲೆಬಿದ್ದು ಆಡುತ್ತಿದ್ದಿತು. ಅವನ ಕೋಟಿನ ಗುಂಡಿಗಳನ್ನು ಎಣಿಸುತ್ತಿದ್ದಿತು. ಕಿಸೆಯಲ್ಲಿ ಕೈಪಾಕಿ ರೂಪಾಯಿಗಳನ್ನು ಬಾರಿಸುತ್ತಿದ್ದಿತು. ಚಿನ್ನಯ್ಯನು ತನ್ನ ಮಗಳಿಗಿಂತ ಹೆಚ್ಚಾದ ಪ್ರೀತಿಯಿಂದ ಕಾಣುತ್ತಿದ್ದನು. ಮುದ್ದಿಡುತ್ತಿದ್ದನು. ಗಟ್ಟಿಯಾಗಿ ಅಪ್ಪಿ ಕೊಂಡು ಪಡಸಾಲೆಯ ತುಂಬ ಓಡಾಡುತ್ತಿದ್ದನು. ಆಗ ಅಕ್ಕಾಮರಿಗೆ

ಎಂಥದೋ ಸಂತಸ, ಎಂಥದೋ ಆನಂದ! ಎಂಥದೋ ಉನ್ಮಾದದ ಸೆಳಕು!

ಹೆಣ್ಣು ಗಂಡಿನ ಎದುರು ಸುಳಿಯಬಾರದು. ಸುಳಿದರೂ ಸಿಲ್ಲ ಬಾರದು. ನಿಂತರೂ ಪರಿಚಯವನ್ನು ಮಾಡಿಕೊಳ್ಳಬಾರದು. ಪರಿಚಯವಾದರೂ ಅಪರಿಚಿತರದಾಗಬಾರದು. ಆದರೂ ಅವರ ಸಂಗಡ ಮಾತಾಡಬಾರದು. ಮಾತಾಡಿದರೂ ಅಪ್ರಸಂಗ ಭಾಷಣಕ್ಕೆ ಎಳಸಬಾರದು. ಎಳಸಿದರೂ ಮುಖವನ್ನು ನಿರೀಕ್ಷಿಸಬಾರದು. ನಿರೀಕ್ಷಿಸಿದರೂ ನಗಬಾರದು. ನಕ್ಕರೂ ಮುಖದ ಗಾಂಭೀರ್ಯವನ್ನು ಕಳೆದುಕೊಳ್ಳಬಾರದು. ಕಳೆದುಕೊಂಡರೂ ಲೋಕಲಜ್ಜೆಯನ್ನು ಹೆರಿದು ಒಗೆಯಬಾರದು. ಹೆರಿದೊಗೆದರೂ ಗಂಡಿನ ಉನ್ಮಾದವನ್ನು ಕೆರಳಿಸಬಾರದು. ಕೆರಳಿಸಿದರೂ ವ್ಯಕ್ತಿತ್ವದ ನಷ್ಟಕ್ಕೆ ಸಿದ್ಧವಾಗಬಾರದು. ಸಿದ್ಧವಾದರೂ ಧರ್ಮವನ್ನು ಮರೆಯಬಾರದು. ಧರ್ಮವನ್ನು ಮರೆತರೂ ಅಧರ್ಮಕ್ಕೆ ಗುರಿಯಾಗಬಾರದು. ಗುರಿಯಾದರೂ ಪಾಪದ ಕಡೆಗೆ ಓಡಬಾರದು. ಓಡಿದರೂ ದೇವನ ಸಿಟ್ಟಿಗೆ ಪಾತ್ರವಾಗಬಾರದು. ಪಾತ್ರವಾದರೂ ಪ್ರಾಯಶ್ಚಿತ್ತದ ದಾರಿಯನ್ನು ಮುಚ್ಚಿಕೊಳ್ಳಬಾರದು. ಮುಚ್ಚಿಕೊಂಡರೂ ಏಕಾಂಗಿಯಾಗಿ ಬದುಕೇನೆಂಬ ಧೈರ್ಯವನ್ನು ಕಳೆದುಕೊಳ್ಳಬಾರದು. ಕಳೆದುಕೊಂಡರೂ ಹುಚ್ಚುತನ ವಿರಬೇಕು. ಹುಚ್ಚುತನವಿರದಿದ್ದರೆ ಮರಣಕ್ಕೆ ಸಿದ್ಧರಿರಬೇಕು. ಇವು ಮಂತ್ರೋಪದೇಶದಂತಹ ಮಾತುಗಳಿದ್ದರೂ ಜನರು ಲಕ್ಷಿಸುವದಿಲ್ಲ. ಒಮ್ಮೆ ಒಂದರ ಪರಿಚಯವಾದರೆ ತೀರಿತು. ಮನಸು, ಬುದ್ಧಿ ಮುಂದಿನ ನೆಟ್ಟಲಿಗೆ ಓಡಹತ್ತುವವು. ಅಕ್ಕಾಮರಿಯ ಗತಿಯೂ ಹೀಗಾಯಿತು.

ಮೊದಮೊದಲು ತಾಯಿಯ ವ್ಯವಹಾರವು ಸರಿಯೆನಿಸಿರಲಿಲ್ಲ. ಆಸಹ್ಯ, ಫೂ! ಎಂದಿದ್ದಳು. ಒಮ್ಮೆ ಚಿನ್ನಯ್ಯನ ಮುಂದೆ ಸುಳಿದಳು: ನಿಂತಳು. ಪರಿಚಯವಾಯಿತು. ಅವನ ಮುಖವನ್ನು ನೋಡಿದಳು. ಮಾತಾಡಿದಳು. ಆಗ ತಾಯಿಯ ಸಂಬಂಧ ಕರುಣೆ ಹುಟ್ಟಿತು.

ಒಂದು ದಿನ ತಾನೇ ಮಾತಾಡಿಕೊಂಡಳು.

ತಾಯಿಯು ನನ್ನಂತೆಯೇ ಸ್ತ್ರೀ. ಮುದುಕಿಯಲ್ಲ, ಕೈ ನಡಗು ತ್ತಿಲ್ಲ, ತಲೆಯು ಕುಣಿಯುತ್ತಿಲ್ಲ, ನಡುವು ಬಗ್ಗಿಲ್ಲ, ಮುಖದ ಮೇಲೆ ಇಳಿವಯಸ್ಸಿನ ಅಡ್ಡ-ಉದ್ದಗೆರೆಗಳು ಮೂಡಿಲ್ಲ. ಇನ್ನೂ ಚಿಕ್ಕವಳು. ತಿಂಗಳ ಮೈಲಿಗೆಯ ಕಾಟ ತಪ್ಪಿಲ್ಲ. ನನಗೂ ಆಕೆಗೂ ಬಹಳವಾದರೆ ೧೮-೨೦ ವರುಷಗಳ ಅಂತರ. ಸುಖದಲ್ಲಿ ಬೆಳೆದವಳು. ಸುಖದಿಂದ ಬಾಳಿರುವಳು. ಇಷ್ಟು ದಿನಗಳವರೆಗೆ ಕಷ್ಟದ ಕಾವನ್ನು, ದುಃಖದ ನೋವನ್ನು ಅರಿಯಳು. ಕಣ್ಣಿಟ್ಟು ಪರೀಕ್ಷಿಸಿದರೆ ನನಗಿಂತ ೧೦-೧೨ ವರುಷ ಹಿರಿಯಳೆಂಬ ಜನರ ಭಾವನೆ. ತಾಯಿ - ಮಗಳೆಂದು ಗೊತ್ತಿದ್ದವರಷ್ಟು ಜನರು ಬಲ್ಲರು. ಅವಸರದ ನೋಟದಲ್ಲಿ ಅಕ್ಕ ತಂಗಿಯರೆಂದು ತಿಳಿಯುವ ಜನರೇ ಬಹಳ. ತೆಳುವಾದ ದೇಹ, ಎತ್ತರ ವಲ್ಲದ ನಿಲುವು, ಕರಿಕೆಯಂತೆ ಇನ್ನೂ ಜಿಗುಟಾಗಿದೆ. ಮೈಯಲ್ಲಿ ಸಾಕಷ್ಟು ಕಾವಿದೆ. ಕೆಲಸದಲ್ಲಿ ಹುಮ್ಮಸ್ಸಿದೆ. ದೇಹದಲ್ಲಿ ಚಾಪಲ್ಯ ವಿದೆ. ಮಾತಿನಲ್ಲಿ ಬಾಳಬೇಕು, ಬದುಕಬೇಕು! ಎಂಬ ಲವಲವಿಕೆ ಇದೆ. ನಿತ್ಯದ ಊಟದಲ್ಲಿ ಸ್ವಾರಸ್ಯವಿದೆ. ನಿದ್ರೆಯಲ್ಲಿ ವಿಶ್ರಾಂತಿಯಿದೆ. ಈ ದೈಹಿಕ ಆಶೋತ್ತರಗಳಿಗೆ ಅನುಗುಣವಾಗಿ ಮಾನಸಿಕ ಆಶೋತ್ತರ ಗಳಿದ್ದರೆ ತಪ್ಪೇನು! ಮನಸಿಗೂ ದೇಹಕ್ಕೂ ನಿಕಟ ಸಂಬಂಧವಿರುವ ವರೆಗೆ ಆಕೆಯು ತನ್ನ ಸಹಜಪ್ರವೃತ್ತಿಗಳನ್ನು ಹೇಗೆ ತುಳಿದು ನಿಲ್ಲ ಬಹುದು! ನಿಲ್ಲುವದು ಅಸಾಧ್ಯವಾದ ಮೇಲೆ ಏನು ಮಾಡಬೇಕು? ಅಸಹಾಯ ಹಿಂದೂ ಧರ್ಮದ ಸ್ತ್ರೀಯರಿಗೆ ಬೇರೆ ದಾರಿಯಿಲ್ಲ. ಅದರಲ್ಲಿ ಬ್ರಾಹ್ಮಣ ವಿಧನೆಯರ ಗೋಳು ದೇವರಿಗೂ ಗೊತ್ತಿಲ್ಲ. ಅವರಿಗೆ ಒಂದೇ ದಾರಿ! ಒಂದೇ ಮಾರ್ಗ! ವಿಕೃತ ವಾದ!! ವಿಕೃತಿ ಯಾಗುವದು!!! ಬಾಹ್ಯ ರೂಪಾಂತರವಾಗುವದು. ಈ ವೈರಾಗ್ಯದ ಶುಷ್ಕ ಸಾರೂಪ್ಯವನ್ನು ಧರಿಸಿ, ನಿರಾಡಂಬರದ ಜಪಸರವನ್ನು ಕೊರಳಿಗೆ ಹಾಕಿಕೊಂಡು, ಬಹುದಿನಗಳಿಂದ ತುಕ್ಕುಹಿಡಿದ ಮಂತ್ರ ಗಳನ್ನು ಪಠಿಸುತ್ತ, ಅನೇಕರಿಂದ ಅಸಾಧ್ಯವೆಂದು ನಾಮಕರಣ ಮಾಡಿಸಿಕೊಂಡ ತೀರ್ಥವನ್ನು ಸೇವಿಸಿ, ಋಷಿ-ಮುನಾದ್ರಿಗಳು ಲಾಗ ಹಾಕಿದ ಪ್ರಸಾದ ಸೇವನೆಯನ್ನು ಮಾಡಿ, ಶೃಂಗಾರಮಯಸೃಷ್ಟಿಯಲ್ಲಿ

ಗ್ರಾಮಸನ್ಯಾಸಿನಿಯಾಗಿ ಅಂಟಿಕೊಂಡು ನಿಲ್ಲುವದು ಎಂಥ ಜೋಡ್ಯ! ಜೀವನರಂಗದಲ್ಲಿ ಬಹುದಿವಸ ಈಸಾಡಿ ಸಂತಸಮಯದ, ಸುಖದ ರುಚಿಯನ್ನು ದಿನದಿನಗಳಿಂದ ಸವಿಸವಿಯುತ್ತ ಬಂದ ದೈಹಿಕ ಭಾವನೆ ಒಂದು ದಿನದ ದುರಂತ ಘಟನೆಯಿಂದ, ಗಂಡನ ಮರಣದಿಂದ, ವೈರಾಗ್ಯದ, ಸೃಷ್ಟಿಕ ಬ್ರಹ್ಮಚರ್ಯದ ನಿತಾಂತ, ನಿರ್ಗುಣ ಮಡುವಿಗೆ ಹಾರುವದೆಂತು! ಹಸಿಯಿಂದ ಸಾಗರವನ್ನು ಕಬಳಿಸುವದೆಂತು! ಸುಕುಮಾರ ಸೃಷ್ಟಿಯಿಂದ ನಿರಹಂಕಾರ ರುಕ್ಷಪ್ರದೇಶಕ್ಕೆ ಜಿಗಿಯುವದೆಂತು! ಛೇ....ಛೇ....ಛೇ.... ಆದರೆ ಇವರು ಹೀಗೆಯೇ ನಡೆಯಬೇಕು! ಧರ್ಮ! ಧರ್ಮದ ನಿಯಮ! ಧರ್ಮದ ಕಟ್ಟಳೆ! ಅಂತಃಕರ್ಮಗಳನ್ನು ಒಳಗಿಟ್ಟು ಕೋಟಿಯ ತೂತು-ಪಾತೆಗಳನ್ನು ಸರಿಪಡಿಸಿ, ಹುಲ್ಲು-ಗರಿಕೆಯನ್ನು ಕಿತ್ತಿಸಿ, ಗೋಡೆಗೆ ಸುಣ್ಣ-ಬಣ್ಣ ಬಳಿದು, ಹೆಬ್ಬಾಗಿಲಿಗೆ ಕೆಂಪು ಮಡಿಗಳನ್ನು ಒಣಗ ಹಾಕಿದರೆ ಅವರು ಒಳನುಗ್ಗಿ ಕೋಟೆಯನ್ನು ಹೇಳು-ಬೀಳುಗಡವಲಾರರೇ! ಇದರ ಸಂಬಂಧ ವಿಚಾರಿಸಿದವರಿರುವರೇ? ವಿಚಾರಿಸಲು ದಾರಿ ಇದೆಯೇ! ನಡೆವುವದೊಂದು ಗೊತ್ತು. ನಡೆಯುತ್ತಿದೆ. ಕುಂಟುತ್ತ ನಡೆಯುತ್ತಿದೆ. ಕಾಲಿಬ್ಬದೆ ಕುಂಟಿನವು ಕ್ಷಮ್ಯ ಕಾಲಿದ್ದು ಕುಂಟಿದರೆ ಏನೆನ್ನಬೇಕು! ನಡೆವುವ ಮುಂದೆ ತಾರಿಬಿದ್ದರೆ ಒಬ್ಬಿಬ್ಬ ಪುಣ್ಯಾತ್ಮರು ಮೇಲೇಳ ಬಹುದು. ಅದರ ಇದು ಅನ್ಯಾಯವಲ್ಲವೇ? ಪ್ರಕೃತಿಯು ತನ್ನ ಉತ್ಕ್ರಾಂತಿಯ ತತ್ವಕ್ಕನುಸರಿಸಿ ನಡೆದರೂ, ಕೆಲವು ನಮ್ಮ ಹಿರಿಯರು ಒಡೆದ ಂತ್ತಾಳೆಯ ಗಂಟೆಯನ್ನು ಕೊರಳಿಗೆ ಕಟ್ಟಿ, ಪರಂಪರೆಯ ಬೆರಳು ತಟ್ಟಿ ಅಪಸ್ವರವನ್ನು ತೆಗೆಯುವರಲ್ಲ!

ಈ ಬಗೆಯ ಸಂಗ್ರಹಿತ ವಿಚಾರಧಾರೆಯಿಂದ ತಾಯಿಯ ಮೇಲಿಂದ ಕಾರಲದ್ದ ಶ್ರದ್ಧೆ, ಮಮತೆ, ಭಕ್ತಿ ಮತ್ತೆ ನಿಂತವು. ಇನ್ನೂ ಗಟ್ಟಿಯಾದವು. ತಾಯಿಯ ಕೃತ್ಯ ಹೊಸದೆನಿಸಲಿಲ್ಲ. ನಿಸರ್ಗದ ಒಂದು ಭಾಗವೆಂದುಕೊಂಡಳು. ಇದರಿಂದ ಮನೆಯ ಆಡಂಬರವು ಯೋಗ್ಯವೆನಿಸ ಹತ್ತಿತು. ಅದರ ನಡುವೆ ತಾನು ಸಾಲಂಕೃತಳಾಗಿ ನಿರೀಕ್ಷಿಸಿದಳು. ತನಗೂ ರಮ್ಯವೆನಿಸಿತು. ಮಾವನ

ಮನೆಯಲ್ಲಿ ಕಾಣದ್ದನ್ನು ತವರು ಮನೆಯಲ್ಲಾದರೂ ಕಂಡೆನಲ್ಲ! ಎಂಬ ಸುಸ್ತು ಅಲೆಯು ಸಂತೋಷವನ್ನು ಪಡೆಯಿತು. ಮನೆಯ ಸಂಗಡ ಮನವೂ ಮಾರ್ಪಟ್ಟಿತು.

ಚಿನ್ನಯ್ಯನು ಅನೇಕ ಸಾರೆ ಬಂದುಹೋದನು. ಅಕ್ಕಾ ಮರಿಯು ಅವನ ಮೂಗನ್ನು ನೋಡಿದಳು. ನೀಳಾಗಿ ಕರಿಯ ಬಣ್ಣ ದಿಂದ ಮಿಂಚುತ್ತಿದ್ದಿತು. ಕಣ್ಣು ನೋಡಿದಳು. ಬೆಳಕು ತುಂಬಿ ಆಕರ್ಷಣೀಯವಾಗಿದ್ದವು. ಕೆನ್ನೆಗಳನ್ನು ನೋಡಿದಳು. ಗೋಲಾ ಕಾರವಾಗಿ ಹೊಳೆಯುತ್ತಿದ್ದವು. ತಲೆಯನ್ನು ನೋಡಿದಳು. ಗುಂಗುರ ಕೂದಲಿನ ಮುದ್ದೆ ಅಲ್ಲೊಂದು ಇಲ್ಲೊಂದು ಅಂಟಿಕೊಂಡಿದ್ದವು. ಎದೆಯ ಉಬ್ಬಿ, ಹೊಟ್ಟೆಯು ತಗ್ಗಾಗಿದ್ದಿತು. ಪಡಸಾಲೆಯಲ್ಲಿ ಬರಿ ಮೈಯಿಂದ ನಡೆದಾಡುವ ನಮಯದಲ್ಲಿ ಅವನ ತುಂಬಿದ ತೊಡೆ, ಉಬ್ಬಿದ ಸ್ನಾಯುಮಂಡಲಗಳು ತೋಳು ಪ್ರಮಾಣಬದ್ಧವಾಗಿ ಕಂಡವು. ಹಣೆಯಮೇಲಿನ ಉದ್ದ ತಲ, ಮೂಗಿನ ಬಲಬದಿಯ ನಬೋಲಿ ಅನವ್ಯವೇನಿಸಲಿಲ್ಲ. ಜನರ ಕಣ್ಣಂಜಲವನ್ನು ತಡೆಗಟ್ಟುವ ನಾಥನಗಳಿಸಿದವು. ಅವನ ಈಡಾದ ದೇಹವು ಕಣ್ಣಿನ ತುಂಬ ಮೂವಿಕೊಳ್ಳುತ್ತಿದ್ದಿತು.

ಅವನ ಮಾತು ತೀರ ರುಚಿಕಟ್ಟು. ಅಧ್ಯಾತ್ಮತಿಯ ನನಾದರೂ ಪ್ರಾಪ್ತರಂತೆ ವ್ಯಾಕರಣರುದ್ಧ, ಉಚ್ಚಾರಪೂರ್ಣ. ಅರ್ಥ ಮತ್ತು ಭಾಸಪೂರ್ಣ. ಮಾತಿಗೆ ಮಾತು ಹೊಂದಿಕೆಯಾಗುತ್ತಿದ್ದವು.

ಅವನ ಮುಕ್ತ ಹೆಸದ ಪರಿಚಯವು ಅನೇಕಸಾರೆ ಅನುಭವಕ್ಕೆ ಬಂದಿದ್ದಿತು. ತಿನಿಸು-ಉಣಿಸಿನ ಪದಾರ್ಥಗಳನ್ನು ಹಲವು ಸಾರೆ ತಂದುಕೊಟ್ಟಿದ್ದನು. ಅವುಗಳ ಫೈವಿಧ್ಯ, ರುಚಿಯನ್ನು ಸಾಲಿಗೆ ಬಲ್ಲದು. ಹೊಟ್ಟೆ ಬಲ್ಲದು. ಶೃಂಗಾರ ಪ್ರಸಾಧನಗಳನ್ನು ತಂದು ಕೊಟ್ಟಿದ್ದನು. ಗುಲಾಬಿಯ ದುಡಿಯು ಅಕ್ಕಾಮರಿಯ ಮುಖಕ್ಕೆ ಅಂಟಿ ಅವನ ಸ್ಮರಣೆಯನ್ನು ಸಿಕ್ಕ ತಂದುಕೊಟ್ಟಿದ್ದಿತು. ಬೆರಳ ತುದಿಯ ಉಗುರಿಗೆ ಹೆಚ್ಚಿದ ಮುದುಂಗಿಯ ರಸವು ಅವನದೇ! ಮೈಯಿಂದ ಹೊರಡುವ ಮೆಸೂರ ಗಂಧದ ಸಾಬೂನದ ವಾಸನೆಯು

ಅವನದೇ! ತಲೆಯಲ್ಲಿ ಮಡಗಿದ ಪಿನ್ನು-ಅಕ್ಕಡಗಳು, ಹೆರಳ ತುದಿಗೆ ಜೋಡಿಸಿದ ಮೆತ್ತನ್ನ ಕೂದಲಿನ ಗಂಗಾವನವು, ಮುಂಗೈ ತುದಿಗೆ ಸಾಲಾಗಿ ಸೇರಿದ ಕಪ್ಪುರದ ಕಪ್ಪನ್ನ ಬಳೆಗಳು ಅವನ ಆಶೆಯ ಪ್ರತೀಕಗಳಾಗಿ ಕಟ್ಟಿಹಾಕಿದ್ದವು. ಇವುಗಳಿಂದ ಅವನ ನಿತ್ಯನೂತನ ರಸಿಕತೆಯು ಎಲ್ಲರ ಪರಿಚಯದ್ದಾಗಿದ್ದಿತು. ಇಷ್ಟೊಂದು ಬಗೆಯ ಸ್ನೇಹದಿಂದ, ಪ್ರೇಮದಿಂದ, ಗೌರವದಿಂದ ಕಂಡುದಕ್ಕೆ, ನಿತ್ಯಸಲಿಗೆ ಯಿಂದ ಮಾತಾಡುತ್ತಿದ್ದುದಕ್ಕೆ, ನಗೆಯಾಡುತ್ತಿದ್ದುದಕ್ಕೆ ಹೆಮ್ಮೆಪಟ್ಟಳು. ಅಭಿಮಾನವೆನಿಸಿಹತ್ತಿತು. ಅವನ ಬರವು ತನಗೂ ಆನಂದದ ವಿಷಯ ವೆಂದುಕೊಂಡಳು. ಜೀವವು ಏಕೋ ಅವನ ಆಗಮನದ ನಿರೀಕ್ಷಣೆಯಲ್ಲಿರುತ್ತಿದ್ದಂತೆ ಭಾಸವಾಗಹತ್ತಿತು.

ಲಿಲ್ಲಿಯು ಎರಡು ಮೂರು ವರುಷದಷ್ಟು ದೊಡ್ಡದಾಗಿದ್ದಿತು. ಕೈ ಬಿಟ್ಟು ಓಡಾಡುತ್ತಿದ್ದಿತು. ಎದೆಯ ಹಾಲನ್ನು ಬಿಟ್ಟು ಮೆತ್ತನ್ನ ಅನ್ನ ಉಂಡು, ಹಾಲು ಹೆಣ್ಣು ತಿನ್ನುತ್ತಿದ್ದಿತು. ಮುದ್ದುಮುದ್ದಾಗಿ ಮಾತಾಡಿ, ಲುಟುಲುಟುಹೆಜ್ಜೆಗಳನ್ನಿಡುತ್ತ ಎಲ್ಲರ ಕಣ್ಮಣಿಯಾಗಿದ್ದಿತು.

ಇಂದಿಗೆ ೮-೯ ದಿನಗಳಾಗಿದ್ದವು. ಚಿನ್ನಯ್ಯನು ಬಂದಿರಲಿಲ್ಲ. ತಾಯಿಯೂ ನುಡಿದಳು. ಅಕ್ಕಾಮರಿಯೂ ವಿಚಾರಿಸಿದಳು. ಆದರೆ ಕಾರಣವು ತಿಳಿಯಲಿಲ್ಲ. ಅವನೂ ಹೇಳಿಕಳಿಸಿರಲಿಲ್ಲ. ನಡುವೆ ಒಂದು ದಿನ ಲಿಲ್ಲಿಯು ಸಹೆ—“ಮಾವ ಬರಲಿಲ್ಲ!” ಎಂದು ನುಡಿದಳು.

ಪುಟ್ಟವ್ವನು ಆ ಕೂಸನ್ನು ಬರಸೆಳೆದುಕೊಂಡು “ನಿನಗೇಕೆ ಅವರ ಆಗಮನದ ಚಿಂತೆ?” ಎಂದು ಎದೆಗೆ ಹಿಡಿದುಕೊಂಡು ಮುದ್ದಾಡಿದಳು.

ಅಕ್ಕಾಮರಿಗೆ ಮಗುವಿನ ಮಾತು ತೀರ ರಮ್ಯವೆನಿಸಿತು.

“ಅದೂ ನೆನಸುವದು ತಾಯೀ! ಅವರ ಸ್ನೇಹ ಎಷ್ಟು ದೊಡ್ಡದು ನೋಡು!” ಎಂದು ತಾಯಿಯ ಕೈಯಿಂದ ಲಿಲ್ಲಿಯನ್ನು ಎತ್ತಿಕೊಂಡು ಚಪ್ಪಟಿಯಾಗುವಂತೆ ಎದೆಗೆ ಒತ್ತಿಕೊಂಡಳು. ಮಗುವು ಲಿವಿಲಿವಿ ಒದ್ದಾಡಲು ಕೆಳಗಿಳಿಸಿಬಿಟ್ಟಳು.

ಲಿಲ್ಲಿಯು ಕುಣಿಯುತ್ತ ಹೊರಗೆ ಹೋದಳು.

ಮರುದಿನ ದೀಪವನ್ನು ಹಚ್ಚುವ ಸುಮಾರಿಗೆ ಚಿನ್ನಯ್ಯನು ಬಂದನು. ಅಕ್ಕಾಮರಿಯ ಅಂಗಾಂಗಗಳು ಪುಲಕಿತವಾದವು. ಜೀವವು-ಅವರು ಬಂದರು. ಇಂದು ಬಂದರು! ಎಂದು ನುಡಿಯಿತು.

ಚಿನ್ನಯ್ಯನು ಒಳಗೆ ಬಂದು ಬಟ್ಟೆ-ಬರೆಗಳನ್ನು ಕಳೆಯುತ್ತ-
“ಲಿಲ್ಲಿ, ಸಣ್ಣ ಮರಿ!” ಎಂದು ಕರೆದನು. ಲಿಲ್ಲಿಯು “ಮಾವ, ಮಾವ!”
ಎಂದು ಓಡುತ್ತ ಬಳಿಗೆಹೋಯಿತು.

ಅಯ್ಯನು ಮೇಲೆತ್ತಿಕೊಂಡನು. ಮುದ್ದಿಟ್ಟನು. ಕುರುಳು ತೀಡಿದನು. ಗಲ್ಲ ಹಿಂಡಿದನು. ತುಟಿಗೆ ತುಟಿ ಹಚ್ಚಿ ಸವಿ ಸವಿ ಮುದ್ದು ಕೊಟ್ಟನು. ತನ್ನ ಕೆನ್ನಿಗೆ ಅದರ ಕೆನ್ನೆಯನ್ನು ಒತ್ತಿಕೊಂಡನು.

“ಎಲ್ಲಿದ್ದೆ ಮಾವ?” ಲಿಲ್ಲಿಯು ಕೇಳಿದಳು.

“ದೂರ ಹೋಗಿದ್ದೆ.”

“ಏನು ತಂದೆ?”

“ಏನಿಲ್ಲ.”

“ಇದೆ.”

“ಇಲ್ಲ.”

“ಪ್ರತಿ ಸಾರೆ ಏನು ತರಬೇಕು?” ಪುಟ್ಟವ್ವನೆಂದಳು.

ಮಗುವು ಸುಮ್ಮನಾಯಿತು.

ಚಿನ್ನಯ್ಯನು ಮಗುವಿಗೆಂದು ತಂದ ಮುಖವು ಮುತ್ತಿನ ಸರವನ್ನು ತೆಗೆದು “ಇದು ಯಾರಿಗೆ ಗೊತ್ತೆ!” ಎಂದು ಕೇಳಿದನು.

“ನನಗೆ!” ಎಂದು ಕೈಮುಂದೆ ಮಾಡಿತು.

“ಅಲ್ಲ.” ಕೈ ಹಿಂದೆ ಸರಿಸಿದನು.

“ನನಗೆ ಬೇಕು.”

“ಅಲ್ಲ, ಅಕ್ಕಾಮರಿಗೆ ಕೊಡುವೆ.”

“ಆಕೆಗೆ ಬೇರೆ ಕೊಡು. ಇದು ನನಗೆ.”

“ಉಹು....”

“ಇಲ್ಲ. ನನಗೆ ಬೇಕು!” ಎಂದು ಒಂದು ಎಳೆಯನ್ನು ಗಟ್ಟಿಯಾಗಿ ಹಿಡಿದಳು.

“ಬಿಡು. ಹೆರಿದಿಟ್ಟೇ!” ಅಕ್ಕಾಮರಿಯು ನುಡಿದಳು.

ಚಿನ್ನಯ್ಯನು “ಇದು ನಿನ್ನದು. ಅಕ್ಕಾಮರಿಗೆ ನೀನು ಹೇಳಿದಂತೆ ಬೇರೊಂದು ತಂದು ಕೊಡುವೆ.” ಎಂದು ಮಗುವಿನ ಕೊರಳಿಗೆ ಹಾಕಿದನು. ಕೆಳಗಿಳಿಸಿ ನೋಡಿದನು. ಮಗುವು ಬಹಳ ಸುಂದರವಾಗಿ ಕಂಡಿತು. ಎತ್ತಿಕೊಂಡು ಮತ್ತೆ ಮುದ್ದಿಟ್ಟನು. ಕೆಳಗಿಳಿಸಲು ಕೇಕೆ ಹಾಕುತ್ತ ಅಕ್ಕಾಮರಿಯು ಕಡೆಗೆ ಓಡುತ್ತ ಬಂದಿತು.

ಪುಟ್ಟವನು ಒಳಗೆ ಹೋದಳು.

“ಅಕ್ಕಾಮರಿ, ಮಗುವಿನ ಕೊರಳಿಗೆ ಸರವು ಎಷ್ಟು ಸುಂದರವಾಗಿ ಕಾಣುವದು ನೋಡು.” ಎಂದು ಹತ್ತಿರ ಬಂದು ಚಿನ್ನಯ್ಯನು ನುಡಿದನು.

“ಅಹುದು.” ಸರದ ಮುತ್ತುಗಳನ್ನು ಪರೀಕ್ಷಿಸುತ್ತ ನುಡಿದಳು.

“ಲಿಲ್ಲಿ ಈಗ ಅತಿ ಸುಂದರ! ಬಾಲರಾಧಿಯಂತೆ ಕಾಣುವದು.”

“ಇದು ಅತಿ ವರ್ಣನೆಯಾಯಿತು.”

“ವರ್ಣನೆಯಲ್ಲ. ತಾಯಿಯಂತೆ ಮಗುವೂ ಸುಂದರ.”

“ನಾನೆಂಥ ಸುಂದರಿಯೋ!”

“ನಿನ್ನ ಬಾಲರೂಪವೇ ಲಿಲ್ಲಿ. ಚಿಕ್ಕವಳಿದ್ದ ಸಮಯದಲ್ಲಿ ನಿನ್ನನ್ನು ನಾನು ನೋಡದಿದ್ದರೂ ಲಿಲ್ಲಿಯಿಂದ ನಿನ್ನ ಬಾಲ್ಯರೂಪವನ್ನು ತಿಳಿಯಬಲ್ಲೆ. ಲಿಲ್ಲಿ!” ಎಂದು ಎಳೆದುಕೊಂಡು ಮಂಚದ ಮೇಲೆ ಹೋಗಿ ಕುಳಿತನು.

“ನಾನು ಹತ್ತು ಜನರಂತೆ ಇರುವೆ. ಲಿಲ್ಲಿಯಾದರೂ ಹತ್ತು ಮಕ್ಕಳಂತೆ ಇರುವಳು.”

ಚಿನ್ನಯ್ಯನು ಲಿಲ್ಲಿಯನ್ನು ತೊಡೆಯ ಮೇಲೆ ಕೂಡಿಸಿ ಕೊಂಡು, ಅದರ ಪ್ರತಿಯೊಂದು ಅವಯವವನ್ನೂ ಮುಟ್ಟುತ್ತಟ್ಟು ವರ್ಣಿಸುವಂತೆ “ಇದು ನಿನ್ನದೇ ಮೂಗು! ಒಂದು ಮೂಗು-ಬಟ್ಟು ಇಟ್ಟರೆ ಕೊಯಿದು ಇದಕ್ಕೆ ಅಂಟಿಸಿದಂತೆ ಕಾಣುವದು. ಆಕಾರದಲ್ಲಿ ಒಂದಿಷ್ಟು ಚಿಕ್ಕದು. ಇದು ನಿನ್ನದೇ ಕಣ್ಣು. ರೆಪ್ಪೆಯ ಕೂದಲು ಇನ್ನೂ ಬೆಳೆಯಬೇಕು. ಕಣ್ಣಿನ ಗಾತ್ರ ದೊಡ್ಡದಾಗಬೇಕು. ಇದು ನಿನ್ನ

ಹುಬ್ಬು. ಕೂದಲು ಇನ್ನಷ್ಟು ಕಪ್ಪಾಗಬೇಕು. ಇವು ನಿನ್ನ ಕೆನ್ನೆ. ಉಬ್ಬು ಒಂದಿಷ್ಟು ಹೆಚ್ಚು. ಇವು ನಿನ್ನ ತುಟೆ. ಬಣ್ಣ ಒಂದಿಷ್ಟು ದಟ್ಟ. ಇದು ನಿನ್ನ ಗದ್ದೆ. ಇದು ನಿನ್ನ ಹಣೆ. ಇವು ನಿನ್ನ ಕುರುಳುಗಳು. ಇದು ನಿನ್ನ ಕುತ್ತಿಗೆ. ಇವು ನಿನ್ನ ಕೈ. ಇವು ನಿನ್ನ ಕಾಲು. ನಿನ್ನ ಸಣ್ಣ ಚಿತ್ರ ಜೀವ ಹೊಂದಿ, ಬಾಲರೂಪಾಗಿ, ನನ್ನ ತೊಡೆಯ ಮೇಲೆ ಕುಳಿತಂತಿದೆ” ಎಂದು ಮುದ್ದು ಕೊಟ್ಟು, ತುಟೆ ಕಡಿದು ಕೆಳಗಿಳಿಸಿ ನಗ ಹತ್ತಿದನು.

ಮಗುವು ತಾಯಿಯ ಬಳಿಗೆ ಓಡಿತ್ತು.

ಅಕ್ಕಾಮರಿಯ ಮೈ ಮೇಲೆ ಹರ್ಷ-ಉನ್ಮಾದದ ರೋಮಗಳು ಎದ್ದು ನಿಂತವು. ಮುಖವು ಜಿಂಬಣ್ಣಕ್ಕೆ ತಿರುಗಿತು. ಮಗುವನ್ನು ಹಿಡಿದುಕೊಂಡು ಇನ್ನೂ ಬಿಸಿಬಿಸಿಯಾಗಿದ್ದ ಚಿನ್ನಯ್ಯನ ಮುದ್ದಿನ ಸ್ಥಳದ ಮೇಲೆ ತನ್ನ ತುಟೆಗಳನ್ನು ಗಟ್ಟಿಯಾಗಿ ಊರಿದಳು. ಮಗುವಿನ ತುಟೆಗಳನ್ನು ತನ್ನ ಕೆನ್ನೆಗೆ ತಗಲಿಸಿಕೊಂಡಳು. ಇವುಗಳಿಂದ ತನ್ನ ಮೈ ಮೇಲೆ ಎದ್ದ ನವಿರುಗಳು ಮಲಗಲು, ಮುತ್ತಿನಸರವನ್ನು ಕೈಯಲ್ಲಿ ಆಡಿಸುತ್ತ “ಇದು ನಿಜವಾದ ಮುತ್ತಿನ ಸರವೇ!” ಎಂದು ಕಳ್ಳ ನಗೆಯಿಂದ ಕೇಳಿದಳು.

“ಅಹುದು.”

“ಬೆಲೆಯು ಬಹಳ ಬಿದ್ದಿರಬೇಕು!”

“ಅಷ್ಟೇನು ಇಲ್ಲ.”

“ಅಂದರೆ!”

“ನೀನು ಬೆಲೆ ಕಟ್ಟಿ ಹೇಳು.”

“ನನಗೆ ಹೇಗೆ ತಿಳಿಯಬೇಕು?”

“ಅಜಮಾಸು ಹೇಳು.”

“ನೂರಿನ್ನೂರು ಬಿದ್ದಿರಬೇಕು.”

“ಇಲ್ಲ. ಅದಕ್ಕೂ ಕಡಿಮೆ.”

“ಎಷ್ಟು?”

“ಇತ್ತಲಾಗಿ ಒಂದು ಬಗೆಯ ಮುತ್ತುಗಳು ಬರಹತ್ತಿವೆ. ಅವು

ನಿಜವಾದ ಮುತ್ತುಗಳಲ್ಲದಿದ್ದರೂ ತಾಳಿಕೆಯಲ್ಲಿ, ಬಾಳಿಕೆಯಲ್ಲಿ, ತೇಜದಲ್ಲಿ ನಿಜವಾದ ಮುತ್ತುಗಳಂತೆಯೇ ಇರುವವು. ಅವು ಕೆಡುವದಿಲ್ಲ. ಸೊಪ್ಪೆ ಸುಲಿಯುವದಿಲ್ಲ. ಮುತ್ತಿನ ಹುಳಗಳನ್ನು ಸಾಕಿ ಮುತ್ತುನ್ನು ಸಿದ್ಧಪಡಿಸುವರು. ಅದರಿಂದ ಅಗ್ಗವಾಗಿ ಸಿಗುವವು. ಪ್ರತಿಯೊಬ್ಬ ಹೆಣ್ಣುಮಗಳ ಕಿವಿ-ಕುತ್ತಿಗೆಯಲ್ಲಿ ಇವೇ ಮುತ್ತುಗಳು.

“ಎನು ಕೊಟ್ಟಿರಿ?”

“ಅದೆನ್ನೇನು ಮಾಡುವದು. ಮಗುವಿಗೆ ತರಬೇಕೆಂಬ ಆಶೆಯಾಯಿತು. ತಂದಿರುವೆ. ಇಷ್ಟೇ.”

“ಮಗುವಿನ ಮೇಲಿನ ಪ್ರೇಮಕ್ಕೆ ಬೆಲೆ ಇಲ್ಲ ಬಿಡಿರಿ.” ಎಂದು ನಗೆಯಾಡಿದಳು.

“ಪ್ರೇಮಕ್ಕೆ ಬೆಲೆಯನ್ನು ಯಾರು ಕಟ್ಟಬಹುದು!”

ಅಂದು ಚಿನ್ನಯ್ಯನ ಊಟವು ಅಲ್ಲಿಯೇ ಆಯಿತು. ತಾಂಬೂಲ ಸೇವನೆಯಾಯಿತು. ಹರಟೆಯಾಯಿತು. ವಿನೋದವಾಯಿತು. ಬಿಸಿ ಹಾಲಾಯಿತು. ನಿದ್ರೆ ಬರಲು ಹಾಸಿಗೆಯಾಯಿತು.

ಆದರೆ ರಾತ್ರಿ—

ಅಕ್ಕಾಮರಿಯು ಮಧ್ಯರಾತ್ರಿ ಕಳೆದ ಮೇಲೆ ನಿದ್ರೆಯಿಂದ ಫಕ್ಕನೆ ಎಚ್ಚರಾದ ಸಮಯದಲ್ಲಿ ಪಕ್ಕದಲ್ಲಿ ಮಲಗಿದ ಪುಟ್ಟವ್ವನಿರಲಿಲ್ಲ. ಲಿಲ್ಲಿಯೂ ಇರಲಿಲ್ಲ. ಕೈಯಾಡಿಸಿ, ಕಣ್ಣು ತಿಕ್ಕಿ ಮುಂದೆ ಬೆಳಕಿನಲ್ಲಿ ನೋಡಿದಳು. ಆದರೆ ತಲೆಯ ಕಡೆಗೆ ಚಿನ್ನಯ್ಯನು ಕುಳಿತಿದ್ದನು. ಅಕ್ಕಾಮರಿಯು ಹೆದರಿ ಮುಖವನ್ನು ಮುಚ್ಚಿ ಕೊಂಡಳು.

ಚಿನ್ನಯ್ಯನು ಮುಂದೆ ಸರಿಯುತ್ತ ಬಂದು “ಹೆದರಬೇಡ ಮರಿ! ನಾನು. ನಾನಿದ್ದೇನೆ! ನಿನ್ನ ತಾಯಿಯು ಮೂರು ದಿನದ ಮೈಲಿಗೆಯಿಂದ ಹೊರಗೆ ಮಲಗಿರುವಳು. ಲಿಲ್ಲಿಯೂ ಅವಳ ಬಳಿಯಲ್ಲಿದೆ. ನಾನು! ಹೆದರಬೇಡ ಅಕ್ಕಾಮರಿ! ನಾನು!” ಎಂದು ಮೈಮೇಲೆ ಕೈಯಾಡಿಸ ಹತ್ತಿದನು.

ಪುಟ್ಟವ್ವನು ಬಾಗಲ ಹೊರಗೆ ಕುಳಿತು ಅವರ ಮುಂದಿನ ಮಾತುಗಳನ್ನು ಆಲಿಸುತ್ತಿದ್ದಳು.

ಆ ದುರ್ಘಟನೆ ನಡೆದು ಅನೇಕ ದಿನಗಳಾಗಿವೆ. ಸೂರ್ಯನು ನಿತ್ಯ ಪೂರ್ವಕ್ಕೆ ಹುಟ್ಟುವನು. ಪಶ್ಚಿಮಕ್ಕೆ ಮುಳುಗುವನು. ತಂಗಾಳಿಯು ತನ್ನ ನಿತ್ಯದ ದಾರಿಗುಂಟ ಮುಂಜಾವು, ಸಂಜೆಗಳಲ್ಲಿ ಇನ್ನೂ ಓಡುವದು. ಹಕ್ಕಿಗಳು ಹಾಡುವವು. ದನಗಳು ಹಿಂಡುವವು. ಹೆಳ್ಳವು ಹರಿಯುವದು. ಆದರೆ ಒಂದು ದಿನವಾಗಲಿ, ಒಂದು ಕ್ಷಣವಾಗಲಿ ಅದನ್ನು ಸ್ಮರಿಸಿಲ್ಲ. ಅದರ ಬಗ್ಗೆ ಚರ್ಚಿಸಿಲ್ಲ. ಸಾಧುವೋ, ಅಸಾಧುವೋ ಎಂದು ವಾದ ಹೊಡಿಲ್ಲ. ಸ್ಮರಣೆಯಲ್ಲಿಯೂ ಇರಲಿಕ್ಕಿಲ್ಲ. ಆದರೆ ಆ ಹೆಳ್ಳಿಯು ಅದನ್ನು ಇನ್ನೂ ಮರೆತಿಲ್ಲ. ಮರೆಯುವಂತೆಯೂ ಕಾಣುವದಿಲ್ಲ. ಎರಡು-ಮೂರು ಸಾವಿರ ಜನರು ಇನ್ನೂ ನೆನಪಿಗೆ ತಂದುಕೊಳ್ಳುವರು. ಹೆಳಿಯವರು. ನಿಂದಿ ಸುವರು. ಶಪಿಸುವರು. ಮೂಗು ಮುರಿಯುವರು. ಕೂಡಿದಾಗ, ಮಾತಾಡುವಾಗ, ಹೆರಟಿಯ ತವುಡು ಕುಟ್ಟುವಾಗ, ಬಯ್ಯುವಾಗ, ಬಡಿದಾಡುವಾಗ ಅದನ್ನು ಉದಾಹರಣೆಯನ್ನಾಗಿ ಎತ್ತಿಕೊಳ್ಳುವರು. ಆಗಬಾರದ್ದಾಯಿತು, ಲೋಕ ವಿಲಕ್ಷಣವಾಗಿ ನಡೆಯಿತು, ಜನ ಲಜ್ಜೆಯನ್ನು ಮೀರಿ ಸಂಭವಿಸಿತು, ನಮ್ಮ ಕಣ್ಣು ಮುಂದೆ ಆಗಬಾರದಿದ್ದಿತು, ನಮ್ಮ ಊರಲ್ಲಿ ಆಗಬಾರದು, ಎಂದೇ ಅವರ ಎಣಿಕೆ.

ಅದು ಅವ್ಯಕ್ತನ ಸ್ಮಶಾನಯಾತ್ರೆ.

ಅವ್ಯಕ್ತನು ಸತ್ತ ಸುದ್ದಿಯು ಗುಳ್ಳವ್ವನ ತೋಟದ ಅಣ್ಣಪ್ಪನಿಗೆ ಬೇಗ ತಿಳಿಯಿತು. ಅವನು ತೋಟದಿಂದ ಧಾವಿಸಿ ಬಂದನು.

ರಾಜಣ್ಣನನ್ನು ಕಂಡನು. * ರಾಜಣ್ಣನು ಹೊರಗಿನ ಕಟ್ಟಿಯ ಮೇಲೆ ತಲೆಯನ್ನು ಹಿಡಿದುಕೊಂಡು ಒಬ್ಬನೇ ಕುಳಿತಿದ್ದನು. ಮತ್ತಾರೂ ಇರಲಿಲ್ಲ. ಜನರೂ ಕೂಡಿರಲಿಲ್ಲ. ಅವ್ವಕ್ಕನು ಒಬ್ಬಳೇ ಒಳಗೆ ಸತ್ತು ಬಿದ್ದಿದ್ದಳು.

“ರಾಜಣ್ಣ, ಅವ್ವಕ್ಕನು ಸತ್ತರೇ!” ದುಃಖದಿಂದ ಅಣ್ಣಪ್ಪನು ಕೇಳಿದನು.

“ಅಹುದು ಅಣ್ಣಪ್ಪ. ಸತ್ತಳು. ನನ್ನ ಕೈಯಿಂದ ಒಂದು ಹೆಸಿ ನೀರಿನ ಆಶೆಯನ್ನು ಸಹೆ ಮಾಡದೆ ಸತ್ತಳು” ಎಂದು ನುಡಿಯುತ್ತ ಕಣ್ಣಂಚಿನಲ್ಲಿ ನೀರ ಹೆಸಿಗಳನ್ನು ತಂದನು.

“ವಾಸ ಹೀಗಾಗಬಾರದ್ದಿತ್ತು. ಅವರು ನನ್ನ ತಾಯಿ ಇದ್ದಂತೆ ಇದ್ದರು. ಅವರ ಬಾಯಿಂದ ಒಂದು ಬಿರುಸು ಮಾತನ್ನು ನಾನು ಎಂದೂ ಕೇಳಲಿಲ್ಲ. ಊರವರೆಲ್ಲರಿಗೂ ಗೊತ್ತು. ಅಂಥ ತಾಯಿಯನ್ನು ನೀನೂ ಕಳೆದುಕೊಂಡೆ. ನಾನೂ ಕಳೆದುಕೊಂಡೆ.”

“ಮಾಡುವದೇನು? ನನ್ನ ಕರ್ಮ!” ಕಣ್ಣೊರಸಿಕೊಂಡನು.

“ರಾಜಣ್ಣ ತಾಳಬೇಕು!”

ರಾಜಣ್ಣ ತಲೆಹಾಕಿ ಸುಮ್ಮನೆ ದುಃಖಿಸ ಹತ್ತಿದನು.

“ತಾಳು. ರಾಜಣ್ಣ ತಾಳು.”

“ತಾಳುವೆ ಅಣ್ಣಪ್ಪ. ದುಃಖಿಸುತ್ತ ಬಹಳ ಹೊತ್ತು ಕೂಡುವದಿಲ್ಲ.”

“ಪುಟ್ಟವನವರ ಸಂಗಡ ಬಡಿದಾಡಿ ಸುಳ್ಳೇ ಅವರನ್ನು ಹೊರಗೆ ಹಾಕಿದಿ. ಈ ಸಮಯದಲ್ಲಿ ಅವರು ಇದ್ದರೆ ಒಳಿತಾಗುತ್ತಿದ್ದಿತ್ತು.”

“ಅದೊಂದು ಪೀಡೆ ಹೋಯಿತು ಎನ್ನುವೆನು.”

“ಅಕ್ಕಾವರಿಯವರೂ ಬರಲಿಲ್ಲ.”

ರಾಜಣ್ಣ ಸುಮ್ಮನಿದ್ದನು.

“ಹೇಳಿ ಕಳಿಸಿದಿರಾ?”

“ಇಲ್ಲ.”

“ನಾನು ಯಾರನ್ನಾದರೂ ಕಳಿಸಲೇ?”

“ಬೇಡ.”

ಅಣ್ಣಪ್ಪನು ಮಂಕನಂತಾದನು.

“ಅವರೂ ಬೇಡೆಂದರೆ ಹೇಗೆ ರಾಜಣ್ಣ ?”

“ಯಾರು ಬಂದರೇನು ? ಅವನ ಜೀವ ತಿರುಗಿ ಬಂದೀತೆ ?”

“ತಿರುಗದು. ಸತ್ತವರ ಜೀವ ತಿರುಗಿ ಬರುವದೇ ? ಆದರೆ ನಿಸುಗೆ ಧೈರ್ಯ ಅವರು ಬಂದರೆ ! ಅದಕ್ಕೆ ಕರೆ ಕಳುಹಲೆ ?”

“ಬೇಡ.”

“ಅಯ್ಯನವರ ಕುದುರೆ ಇದೆ ! ಈಗ ಕರೆ ಕಳುಹುವೆ.”

“ಬೇಡ ಅಣ್ಣಪ್ಪ. ಒಂದು ಕೆಲಸ ಮಾಡು. ಅದಕ್ಕಾಗಿಯೆ ಇಷ್ಟುಹೊತ್ತಿನವರೆಗೆ ಚಿಂತಿಸುತ್ತಿರುವೆ.”

“ಏನು ?”

“ಹೆಣವನ್ನು ಹೆಚ್ಚು ಹೇಗೆ ಸಾಗಿಸುವದು !”

“ಊರಲ್ಲಿ ಹಾರುವರ ಮನೆಗಳು ಮೂರೇ ಇವೆ. ಎಲ್ಲರೂ ಕೂಡಿದರೂ ನಾಲ್ಕು ಜನರು ಆಗುವದಿಲ್ಲ. ಒಬ್ಬ ಮುದುಕ. ಕೈಯಲ್ಲಿ ಕಟ್ಟಿಗೆಯನ್ನು ಹಿಡಿದು ೭-೮ ವರುಷಗಳಾದವು. ಇನ್ನೊಬ್ಬ ಬೇನೆಯವ. ಹಾಲು-ಚಹದ ಮೇಲಿರುವನು. ಮೂರನೆಯವನು ಬರುವನೋ ಇಲ್ಲವೋ ಸಂಶಯ ? ಇನ್ನಾರು ಉಳಿದರು ! ಉಳಿದವ ರೆಲ್ಲರು ಸಣ್ಣವರು, ಹೆಂಗಸರು.”

“ಯಾರೂ ಬೇಡ ಅಣ್ಣಪ್ಪ. ಅವರನ್ನು ಕರೆಯಬೇಕೆಂದು ನಾನು ಇಚ್ಛಿಸುವದಿಲ್ಲ. ಬರಲಿ ಎಂದೂ ಆಶಿಸುವದಿಲ್ಲ.”

“ಮುಂದೆ ?”

“ಹಿಟಲರನನ್ನು ಕಳಿಸು.”

“ಅವನೇಕೆ ರಾಜಣ್ಣ !” ಕುತೂಹಲದಿಂದ ಅಣ್ಣಪ್ಪನು ಕೇಳಿದನು.

“ಮುಂದಿನ ಕೆಲಸದ ತಯಾರಿಕೆಗೆ ಅವನೊಬ್ಬನಿರಲಿ.”

“ಅವನೇ ?”

“ಹೆ ! ಆ ನನ್ನ ಜೀವದ ಗೆಲೆಯನು ಹೇಳಿದ ಎಲ್ಲ ಕೆಲಸವನ್ನೂ

ಮಾಡುವನು. ಅವನು ನನ್ನ ಹತ್ತರವಿದ್ದರೆ ಷನಗೆ ಯಾವ ಹೆದರಿಕೆ ಇಲ್ಲ.”

“ಆಗಲಿ. ಅವನನ್ನು ಕಳಿಸುವೆ.” ಎಂದು ಹೇಳಿ ಹೊರಟು ಹೋದನು.

ರಾಜಣ್ಣನು ತಲೆಯನ್ನು ಹಿಡಿದುಕೊಂಡು ಸುಮ್ಮನೆ ಕುಳಿತನು.

ಅಣ್ಣಪ್ಪನು ಹಿಟಲರನನ್ನು ಕರೆಯಲು ಅಪ್ಪಣೆಯನ್ನು ಪಡೆದು ಕೊಂಡು ಹೋದನೇನೋ ನಿಜ. ಆದರೆ ಅವನ ಮನದಲ್ಲಿ ಏನೋ ಕಳವಳ! ಎಂಥದೋ ಹೆದರಿಕೆ! ಹಿಟಲರ, ಅವನ ಗೆಳೆಯರು ಕೂಡಿ ಅವ್ವಕ್ಕನನ್ನು ಹೆಳ್ಳಕ್ಕೆ ಸಾಗಿಸಿದರೆ! ಎಂಥ ಅವಮಾನ. ಊರಲ್ಲಿ ಹಾರುವುದು ಹೀಗಾಗಬಾರದು. ಊರಿಗೆ ಬುದ್ಧಿಯನ್ನು ಹೇಳುವವರು ಹಾರುವರು! ಊರಲ್ಲಿ ಕಲಿತವರು ಅವರೇ! ಬುದ್ಧಿವಂತರು ಅವರೇ! ಅವರಲ್ಲಿಯೇ ಇಂಥ ಅನ್ಯಾಯಗಳು ನಡೆದರೆ ನಮ್ಮಂತಹ ಹಿಂದುಳಿದವರಲ್ಲಿ ಮತ್ತೆ ಏನೇನು ನಡೆಯುವವೋ! ನಮ್ಮ ಜನರು ಇದನ್ನು ಕಂಡು ಸಿಕ್ಕಂತೆ ಕುಣಿದಾಡಿದರೆ ಹಿಡಿಯುವವರಾರು! ದೊಡ್ಡಪ್ಪನಿಗೆ ತಿಳಿಸಿ ಅವರ ವಿಚಾರವಂತೆ ನಡೆಯುವಂತೆ ಮಾಡಬೇಕು ಎಂದು ತನ್ನ ಸ್ವಕ್ಕೆ ತಾನೇ ವಿಚಾರಿಸಿಕೊಂಡು ದೊಡ್ಡಪ್ಪನ ಮನೆಯ ಹಾದಿಯನ್ನು ಹಿಡಿದನು. ಕೆಳಗಿನ ಓಣಿಗೆ ಬಂದನು. ಬಾಗಿಲಲ್ಲಿ ಒಂದು ಮಗುವು ಕುಳಿತಿದ್ದಿತು!

“ದೊಡ್ಡಪ್ಪನನ್ನು ಕರೆ!” ಎಂದು ಮಗುವಿಗೆ ಹೇಳಿದನು. ಅದು ಒಳಗೆ ಹೋಗಿ ತಿಳಿಸಿತು. ದೊಡ್ಡಪ್ಪನ ಹೆಂಡತಿಯು ಹೊರಗೆ ಬಂದು “ಏನು ಅಣ್ಣಪ್ಪ!” ಎಂದು ಕೇಳಿದಳು.

“ಅವ್ವಕ್ಕನವರು ತೀರಿಕೊಂಡರು!”

“ಅಯ್ಯೋ ಪಾಪ! ಏನಾಗಿದ್ದಿತು ಅಣ್ಣಪ್ಪ! ಬಹಳ ಅಶಕ್ತ ರಾಗಿರುವರೆಂದು ಕೇಳಿದ್ದೆವು!” ಎಂದು ಮರ ಮರ ಮರುಗಿದಳು.

“ಅವರಿಗೆ ಏನಾಗಿದ್ದಿತು ಎಲ್ಲರಿಗೂ ಗೊತ್ತು. ಆದರೆ ಇನ್ನೂ ತಿಂಗಳೊಪ್ಪತ್ತು ಬದುಕಬಹುದೆಂದು ತಿಳಿದಿದ್ದೆವು. ಆದರೆ ನಿನ್ನೆ ರಾತ್ರಿ ಈಕಸ್ಮಾತ್ತಾಗಿ ತೀರಿಕೊಂಡರು. ಅದಕ್ಕೆ ದೊಡ್ಡಪ್ಪನವರನ್ನು

ಕರೆಯಲು ಬಂದಿದೆ !”

“ಅವರು ನಿನ್ನೆ ತಾಲೂಕಿಗೆ ಹೋಗಿರುವರು. ಇದ್ದರೆ ಬಾರದುಂಟೇ! ನಮ್ಮ ನಮ್ಮಲ್ಲಿ ಎಷ್ಟೇ ಮನಸ್ತಾಪದ ಮಾತುಗಳಾದರೂ ಇಂಥ ಸಮಯದಲ್ಲಿ ಲಕ್ಷ್ಯಕ್ಕೆ ತರುವದಿಲ್ಲ. ಅವರು ಊರಲ್ಲಿ ಇದ್ದರೆ ನಿನ್ನಿಂದ ಕರೆಯಿಸಿಕೊಳ್ಳಬಹುದಿದ್ದಿತೇ!” ಎಂದು ಗಂಡನ ಪಕ್ಷ ವಹಿಸಿ ವರ್ಣಿಸಿದಳು.

ಅಣ್ಣಪ್ಪನು ಸುಮ್ಮನೆ ನಿಂತನು.

“ಪಾಪ ಗಂಡ ಸತ್ತು ಬಹಳ ವರುಷಗಳಾಗಿಲ್ಲ. ನಾಳೆ ಫಾಲ್ಗುಣಕ್ಕೆ ಮೂರು ವರುಷವಾಗುವದು! ತಾನೂ ಸತ್ತುಳು. ಪುಣ್ಯವಂತಳಾದಳು. ಅಪ್ಪಾರಾಯರ ಮನೆಯ ಪುಣ್ಯವೇ ಹೋದಂತೆ!” ಎಂದು ಸಾಂತ್ವನದ ಮಾತುಗಳನ್ನು ಆಡಿದಳು.

“ದೊಡ್ಡಪ್ಪನವರು ಇಲ್ಲವೇ!”

“ಸುಳ್ಳೇಕೆ ನಿನ್ನ ಮುಂದೆ ಹೇಳುವದು ಅಣ್ಣಪ್ಪ. ಮನೆಯಲ್ಲಿದ್ದರೆ ಹೊರಗೆ ಬಾರದುಂಟೇ! ಜನರ ಕಣ್ಣಿಗೆ ಬೀಳದುಂಟೇ? ನಿನ್ನೆ ತಾಲೂಕಿಗೆ ಹೋಗಿರುವರು.” ಎಂದು ಬೈಲಾಡಂಬರದ ಮಾತನ್ನು ಸುರಿಸಿದಳು.

“ಆಗಲಿ.” ಎಂದು ನುಡಿದು ಅಣ್ಣಪ್ಪನು ಕುಲಕರ್ಣಿಯವರ ಮನೆಗೆ ಬಂದನು.

“ಕುಲಕರ್ಣಿಯವರು ಇರುವರೇ?” ಎಂದು ಕೇಳಿದನು.

“ಯಾರು?” ಎಂದು ನುಡಿದು ಅವನ ಹೆಂಡತಿಯು ಹೊರಗೆ ಬಂದಳು.

“ರಾಯರಿರುವರೇ!”

“ಇರುವರು! ಅವ್ವಕ್ಕನು ತೀರಿಕೊಂಡಳೆಂದು ಕೇಳಿರುವೆವು. ಅಹುದೇ? ಅಣ್ಣಪ್ಪ?”

“ಅಹುದು. ಅದಕ್ಕೆ ಕರೆಯಲು ಬಂದಿರುವೆ. ಒಂದಿಷ್ಟು ಹೊರಗೆ ಕರೆಯಿರಿ.”

“ಅವರು ಹೇಗೆ ಬರಬೇಕು ಅಣ್ಣಪ್ಪ!”

“ಏಕೆ ತಾಯಿ ?”

“ಇವರಿಂದ ತನ್ನ ಮನೆಯ ಯಾರದೇ ಹೆಣವನ್ನು ಮುಟ್ಟಿ ಗೊಡುವದಿಲ್ಲವೆಂದು ರಾಜಣ್ಣನು ಪಣ ತೊಟ್ಟಿರುವನು. ಹೇಗೆ ಬರಬೇಕು !” ಮೂಗು ಹಿಗ್ಗಿಸಿ ನುಡಿದಳು.

“ಏಕೆ ತಾಯೀ !” ಅಶ್ಚರ್ಯದಿಂದ ಕೇಳಿದನು.

“ಒಂದು ಸಣ್ಣ ಜಾಲಿಯ ಗಿಡದ ಸಲುವಾಗಿ ಇಷ್ಟೊಂದು ಪಣ, ಇಂಥ ಪ್ರತಿಜ್ಞೆ !”

“ಜಾಲಿಯ ಗಿಡ !”

“ಅಹುದು. ಅವನ ಕುಂಟಿನ ತೋಟದ ದಂಡೆಗೆ ಒಂದು ಜಾಲಿಯ ಗಿಡವಿದ್ದಿತು. ಆ ಗಿಡವು ನಮ್ಮ ಹೊಲದಲ್ಲಿದ್ದಿತು. ತೋಟದವನು ತನ್ನ ತೋಟದ ಬೆಳೆಯ ಸಂರಕ್ಷಣೆಗೆ ಬೇಲಿ ಹಚ್ಚಿರುವನು. ವರು ವರುಷ ಬೇಲಿಯನ್ನು ಸರಿಸುತ್ತ ನಮ್ಮ ಹೊಲದಲ್ಲಿಯೂ ಒಂದು ಅಕ್ಕಡಿಯಷ್ಟು ನೆಲವನ್ನು ವ್ಯಾಪಿಸಿರುವನು. ಇವರು ರಾಜಣ್ಣನಿಗೆ ಬೇಲಿ ಮುಂದೆ ಬಂದಿದೆ ! ಎಂದು ಅನೇಕ ಸಾರೆ ಹೇಳಿದರು. ತೋಟದವನೂ ಕಿವಿಯಮೇಲೆ ಹಾಕಿಕೊಳ್ಳಲಿಲ್ಲ. ರಾಜಣ್ಣನೂ ಕೇಳಲಿಲ್ಲ. ಮೊನ್ನೆ ಇವರು ಕಟ್ಟಿಗೆಯ ಸಲುವಾಗಿ ಗಿಡವನ್ನು ಕಡಿಸಿದರು. ಇದರಿಂದ ಜಗಳ ಹತ್ತಿತು. ಮಾತಿಗೆ ಮಾತು ಬೆಳೆದು ಇವರ ಕುತ್ತಿಗೆಯನ್ನು ಹಿಸುಕಬಂದಿದ್ದನು. ನೆರೆದವರು ಉಳಿಸಿದರು. ಆ ಸಮಯದಲ್ಲಿ ಈ ಪ್ರತಿಜ್ಞೆಯ ಉಚ್ಚಾರವನ್ನು ಮಾಡಿರುವನು !”

“ಇಂಥ ಪ್ರಸಂಗದಲ್ಲಿ ಅಂದಿನ ಮಾತನ್ನು ಸ್ಮರಿಸಬಹುದೇ !”

“ಸ್ಮರಿಸಬಾರದು ಅಣ್ಣಪ್ಪ. ಇದೆಲ್ಲ ಸರಿ. ನಮಗೂ ವ್ಯವಹಾರವು ತಿಳಿಯುವದು. ಆದರೆ ಅವರ ಅವಮಾನವಾದರೆ ಯಾರು ಹೊಣೆ ? ರಾಜಣ್ಣನೇನು ವಿವೇಕಿಯೇ ! ತಿಳಿದವನೇ ! ಅವನಲ್ಲಿ ಹಿರಿಯರೆಂಬ ಮಾನ-ಮರ್ಯಾದೆಯೇ ? ಬೆಂಕಿಯಂತಹ ನಾಲಗೆಯವ. ಬರ್ಫದಂತಹ ಮಾತಿನವ. ಯಾವ ಸಮಯಕ್ಕೆ ಹೇಗೆ ಮಾತಾಡಬಹುದೆಂಬ ನಿಯಮವಿಲ್ಲ. ಅದಕ್ಕೆ ಅವ್ಯಕ್ತನು ಸತ್ತ ಸುದ್ದಿಯನ್ನು ಕೇಳಿ ಸೀಮೆಯ ತೋಟದ ಕಡೆಗೆ ಹೋಗಿರುವರು. ಸಂಜೆಯವರೆಗೆ

ಬರುವದಿಲ್ಲ.” ಎಂದು ತನ್ನ ಮನೆತನದ ಪುರಾಣವನ್ನು ಮುಗಿಸಿದಳು.

“ಒಳ್ಳೇದು ಬಿಡುತಾಯೀ!” ಎಂದು ಹೇಳಿ ತಿರುಗಿದನು.

“ರಾಜಣ್ಣನ ಸ್ಥಿತಿಯನ್ನು ಕಂಡು ನಮಗೂ ದುಃಖವಾಗುವದು !
ಏನು ಮಾಡುವದು ? ದೇವರಾಟ” ಎಂದು ಒಳಗೆ ಹೋದಳು.

ಅಣ್ಣಪ್ಪನು ಅಲ್ಲಿಂದ ಹೊರಟು ರಾಜಣ್ಣನ ಕಕ್ಕನ ಮನೆಗೆ ಬಂದನು. ಕಕ್ಕನು ಕಟ್ಟಿಯಮೇಲೆ ಕುಳಿತಿದ್ದನು. ತಂಬಾಕಿನ ಮುದ್ದೆ ದವಡಿಯಲ್ಲಿದ್ದಿತು. ಅಣ್ಣಪ್ಪನು ನಮಸ್ಕರಿಸಿ ನಿಂತನು.

“ಏನು ಅಣ್ಣಾ !”

“ಅವ್ವಕ್ಕನವರು ತೀರಿಕೊಂಡರು.”

“ಕೇಳಿರುವೆ. ನಾನೂ ಹೊರಡುವ ಸಿದ್ಧತೆಯಲ್ಲಿರುವೆ. ಇದೋ, ಸಂಜೆಯನ್ನು ಹೆಗಲಮೇಲೆ ಇಟ್ಟುಕೊಂಡಿರುವೆ.”

“ನಡೆಯಿರಿ. ಅವನವರು ಸತ್ತು ಬಹಳ ವೇಳೆಯಾಯಿತು. ಭೂಮಿಯ ಋಣವು ಇನ್ನೂ ಎಷ್ಟು ಇರುವದೋ !”

“ಎದ್ದೆ. ದೊಡ್ಡಪ್ಪನು ಬಂದಿರುವನೇ !”

“ಇಲ್ಲ. ಅವರು ತಾಲೂಕಿಗೆ ಹೋಗಿರುವರಂತೆ !”

“ತಾಲೂಕಿಗೆ ! ಮುಂಜಾನೆ ಹಳ್ಳದಲ್ಲಿ ಕೈಕಾಲು ತೊಳೆಯುತ್ತಿದ್ದರು !”

“ಅವರ ಮನೆಯವರೇ ಹೇಳಿದರು.”

“ಇದ್ದೀತು. ಕುಲಕರ್ಣಿಯು ಬಂದಿರುವನೇ ?”

“ಅವರು ತೋಟಕ್ಕೆ ಹೋಗಿರುವರಂತೆ !”

“ಕರೆದು ತಾ !”

“ಇಲ್ಲ. ಅವರು ಸಂಜೆಯವರೆಗೆ ಬರುವದಿಲ್ಲವಂತೆ. ಬಂದರೂ ಹೆಣವನ್ನು ಮುಟ್ಟುವದಿಲ್ಲವಂತೆ.”

“ಏಕೆ ?”

“ಏನೋ ಪಣ !”

ಕಕ್ಕನು ತಲೆ ಹಿಡಿದುಕೊಂಡು ವಿಚಾರಿಸ ಹತ್ತಿದನು ! ಇಬ್ಬರೂ ಬೇಕೆಂತಲೇ ತಪ್ಪಿಸಿರುವರು. ತಾನು ಸಹಾಯಕ್ಕೆ ಹೋಗಿ

ಹೆಚ್ಚಿನ ಕಾರುಣಿಕ ಆಗುವದು ಅಷ್ಟೇ ಇದೆ. ತಿರುಗಿ ಅವರ ದ್ವೇಷಕ್ಕೆ ಕಾರಣ. ರಾಜಣ್ಣನ ನೆರವು ತಪ್ಪಿದರೆ ನಡೆದೀತು! ಅವನ ನೆರವು ನನಗೆ ಬೇಡೇ ಬೇಡ. ಇವರು ಹೆಜ್ಜೆ ಹೆಜ್ಜೆಗೆ ಬೇಕಾದವರು. ಇವರನ್ನು ಬಿಡುವಂತಿಲ್ಲ. ಹೋದರೆ ಸಿಟ್ಟಾಗದಂತೆ! ಈ ವಿಕೃತ ವಿಚಾರದ ನಿರ್ಣಯದಿಂದ, ತಂಬಾಕದ ರಸವನ್ನು ಉಗುಳಿ ಬಾಯಿಯನ್ನು ಸ್ವಚ್ಛಮಾಡಿಕೊಂಡು, “ಅಣ್ಣವ್ವ, ನೀನು ಮುಂದೆ ಹೋಗು. ಅವಶ್ಯವೆನಿಸಿದರೆ ಕರೆಯಲು ಬಾ. ನಾನು ಇಲ್ಲೇ ಕಟ್ಟಿಯಮೇಲೆ ಕುಳಿತಿರುವೆ. ಬರುವೆ.” ಎಂದರು.

“ನೀವೇ ಹಿರಿಯರಾಗಿ ಅಲ್ಲಿಗೆ ಬಂದು....”

“ನಿನಗೆ ತಿಳಿಯದು. ನನ್ನ ಹಿರಿತನವೆಲ್ಲ ಹಾಳಾಗಿದೆ. ರಾಜಣ್ಣನ ಕಣ್ಣಲ್ಲಿ ನಾವು ಉದುರಿಬಿದ್ದ ಬಿಳಿಯ ಗಡ್ಡದ ಚೂರುಗಳು. ನಿರೂಪಯೋಗಿ, ತಿಪ್ಪೆಯ ಮೇಲಿನ ಕಸ. ಆ ಮಾತು ಬೇಡ. ಅವಶ್ಯವೆನಿಸಿದರೆ ಯಾರಿಂದಾದರೂ ಹೇಳಿಕಳಿಸು. ಸಂಚಿಯನ್ನು ಸುತ್ತಿಕೊಂಡು ಬಂದೆನೆಂದು ತಿಳಿ.” ಎಂದರು.

ಅಣ್ಣವ್ವ ಕೈಗಳನ್ನು ಬೀಸಾಡುತ್ತ ತಿರುಗಿ ಬಂದನು.

ಹಿಟಲರ, ಭೀಮ, ತಮ್ಬಾ, ನಿಂಗ ಬಂದಿದ್ದರು. ಅಲ್ಲದೆ ಊರಲ್ಲಿಯ ಗಂಡಸರು, ಹೆಂಗಸರು, ಚಿಕ್ಕವರು ದೊಡ್ಡವರು ಅನೇಕ ಜನರು ನೆರೆದಿದ್ದರು. ದೂರದಲ್ಲಿ ಕೆಲವು ಬ್ರಾಹ್ಮಣಿಯರು ನಿಂತು, ತಮ್ಮತಮ್ಮೊಳಗೆ ಅದು-ಇದು, ಹೀಗಾಯಿತು-ಹಾಗಾಯಿತು ಎಂದು ಅವ್ಯಕ್ತನ ಗತಕಾಲದ ವೈಭವ, ದಾನ ಧರ್ಮದ ಪ್ರಸಂಗಗಳನ್ನು ಮಾತಾಡಿಕೊಳ್ಳುತ್ತಿದ್ದರು. ರಾಜಣ್ಣನ ಅವಿವೇಕದ ಸಂಗತಿಗಳನ್ನು ಚರ್ಚಿಸುತ್ತಿದ್ದರು. ಮನೆತನದ ನಿರ್ಭಾಗ್ಯದ ಚಿತ್ರಗಳನ್ನು ವರ್ಣಿಸುತ್ತಿದ್ದರು. ತಮ್ಮವರು ಬಾರದಿದ್ದುದಕ್ಕೆ ಕೆಲವು ಸಬಲ ಕಾರಣಗಳನ್ನು ನಿವೇದಿಸುತ್ತಿದ್ದರು. ಪಾಪ ಹೀಗಾಗಬಾರದು! ಎಂದು ಉತ್ತರಪೂಜೆಯ ಮಂತ್ರನನ್ನು ನಿವೇದಿಸುತ್ತಿದ್ದರು.

ಹಿಟಲರನು ತಾನು ಮಾಡಿದ ಕೆಲಸವನ್ನು ನಿಂಗನಿಗೆ ಒಪ್ಪಿಸಿ, ಎಲ್ಲ ಮುಗಿಸಿರುವೆ ಎಂದನು.

“ಕುರುಳುಗಳು ಹೆಳ್ಳಕ್ಕೆ ಹೋದವೆ?” ನಿಂಗ ಕೇಳಿದನು.

“ಹೆ! ಮೇದಾರ ಫಕೀರವ್ವನು ತನ್ನ ಕುಳ್ಳುಬಾನವನ್ನು ಕೊಟ್ಟಳು. ಅದನ್ನು ಅಜ್ಜಪ್ಪನು ಒಯಿದಿರಬೇಕು” ಎಂದು ನುಡಿದನು.

“ಯಾವ ಹಾರುವನೂ ಬರಲಿಲ್ಲ. ರಾಜಣ್ಣನ ಕಕ್ಕು, ಕುಲಕರ್ಣಿ, ಅವರ ಹಿರಿಯ ಮಗ, ದೊಡ್ಡರಾಯರು, ಅವರ ಬೀಗ ಎಲ್ಲರೂ ಊರಲ್ಲಿರುವರು. ಯಾರೂ ಬರಲಿಲ್ಲ. ಅವರಿಗೆ ಈ ಸುದ್ದಿ ತಿಳಿದಿರಲಿಕ್ಕಿಲ್ಲವೇ!” ಭೀಮ ಕೇಳಿದನು.

“ನಾನು ಕರೆದು ಬಂದೆ. ಅವರಾರೂ ಬರುವಂತಿಲ್ಲ.” ಅಣ್ಣಪ್ಪ ಹೇಳಿದನು.

“ಕುಲಕರ್ಣಿಯ ಮಗ!” ಹಿಟಲರನು ಪ್ರಶ್ನಿಸಿದನು.

“ಅವನಿಗೆ ತಂದೆ ತಾಯಿ ಇರುವರಂತೆ! ತಂದೆ ತಾಯಿ ಇದ್ದವರು ಹೆಣವನ್ನು ಹೊರಬಾರದಂತೆ!”

“ನಿಮ್ಮ ಧರ್ಮದಲ್ಲಿ ಹೀಗಿದೆಯೇ ರಾಜಣ್ಣ?” ನಿಂಗ ಕೇಳಿದನು.

“ಅಹುದು. ತಾಯಿ ತಂದೆ ಇದ್ದವರು ಧರ್ಮದ ನಿಯಮದಂತೆ ಹೊರಬಾರದು. ಇಲ್ಲದವರು ಮನಸ್ಸಿನ ನಿಯಮದಂತೆ ಹೊರಬಾರದು. ಹೀಗೆ ಇದೆ.”

“ಏನು ಮಾತು ರಾಜಣ್ಣ!”

“ಅಹುದು. ಅನುಕೂಲದಲ್ಲಿ ಧರ್ಮವೆನ್ನಬೇಕು. ಪ್ರತಿಕೂಲದಲ್ಲಿ ಅಧರ್ಮವೆನ್ನಬೇಕು.”

“ಹಾಗಾದರೆ ಬ್ರಾಹ್ಮಣ ಧರ್ಮದಲ್ಲಿ ಸಾಯುವುದು ಕಷ್ಟವೆಂದ ಹಾಗಾಯಿತು ಬಿಡು.”

“ಅಹುದು. ಜೀವದಿಂದಿರುವವರಿಗೆ ಹಾರುವರಾಗಿರಬೇಕು. ಸಾಯುವ ಮುಂದೆ ಮುಸಲ್ಮಾನರಾಗಬೇಕು. ಅಂದರೆ ಎರಡೂ ಸಮನಾಗುವವು” ಎಂದು ರಾಜಣ್ಣನು ನುಡಿದನು.

ಈ ಮಾತಿನ ಅರ್ಥ ಅವರಿಗೆ ತಿಳಿಯಲಿಲ್ಲ.

“ಅಂದರೆ ರಾಜಣ್ಣ!” ಹಿಟಲರನು ಕೇಳಿದನು.

“ಜೀವದಿಂದಿದ್ದ ಸಮಯದಲ್ಲಿ ಹಾರುವನ ಹೊಟ್ಟೆಗೆ ಸಾವಿರಾರು

ಜನರ ಮನೆಯ ಹೋಳಿಗೆ ತುಸುವಾಗುವದು. ಮುಸಲ್ಮಾನನಾಗಿ ಸತ್ತರೆ ಸಾವಿರಾರು ಜನರು ಹೆಣಕ್ಕೆ ಹೆಗಲು ಹೆಚ್ಚುವರು. ಎರಡೂ ಸಮನಾಗುವವು.” ಎಂದು ತನ್ನ ದುಃಖ, ಸಿರಾತೆ, ಹಟವನ್ನು ಶಬ್ದಗಳಿಂದ ಹೊರಗೆ ಹಾಕಿದನು.

ಎಲ್ಲರೂ ತಿಳಿಯಾಗಿ ನಕ್ಕರು.

“ಹಾಗಾದರೆ ಮುಂದೆ ಏನು ಮಾಡುವದು?” ಭೀಮ ಕೇಳಿದನು.

“ಮುಂದೆ ನಾನು, ಹಿಂದೆ ನೀವು. ಏಳಿರಿ”

“ಛೇ....ಛೇ....ಎಂದಿಗೂ ಆಗದು. ಆ ಪುಣ್ಯವಂತ ತಾಯಿಯನ್ನು ನಾವು ಮುಟ್ಟುವದೇ?” ಹಿಟಲರನು ನುಡಿದನು.

“ಅದಕ್ಕೇ ಮುಟ್ಟುವದು ಹಿಟಲರ! ಅದರಿಂದ ನಮ್ಮ ಪಾಪವಾದರೂ ಒಂದಿಷ್ಟು ಕಡಮೆಯಾದೀತು!”

“ರಾಜಣ್ಣ, ನಾನು ಒಪ್ಪಲಾರೆ.”

“ಒಪ್ಪದಿದ್ದರೆ ಹೆಣವು ಮನೆಯಲ್ಲಿ ಉಳಿಯುವದು. ರಾತ್ರಿ ನಾನೆಲ್ಲರೂ ಕಾಯುವ!”

ಎಲ್ಲರು ಮೌನದಿಂದ ಕುಳಿತರು. ಮತ್ತೆ ಮಾತುಗಳು ಆರಂಭವಾದವು. ಚರ್ಚೆಯಾಯಿತು. ವಿಚಾರವಾಯಿತು. ಫಲಿತಾಂಶವು ಹೊರಡಲಿಲ್ಲ. ಕೊನೆಗೆ ರಾಜಣ್ಣನು ಗಟ್ಟಿಯಾಗಿ ನುಡಿದನು.

“ಹೆಣಕ್ಕೆ ಪುಣ್ಯವಿಲ್ಲ; ಪಾಪವಿಲ್ಲ. ಅದು ನಮ್ಮ ನೆಲದ ಮಣ್ಣು. ನೀವು ಏಳಿರಿ! ನನ್ನ ಇಚ್ಛೆ ನೀವೇ ಮುಚ್ಚಬೇಕೆಂದಿದೆ!” ಎಂದನು.

ಉಳಿದವರು ಮಾತಾಡಲಿಲ್ಲ.

“ಯಾವ ಹಾರುವರೂ ಬರುವದಿಲ್ಲ!” ಅಣ್ಣಪ್ಪ ನುಡಿದನು.

“ಹಿಟಲರ ಏಳು! ಯಾರು ಬರದಿದ್ದರೂ ನಜೆಯಬಹುದು. ನೀನು ನನ್ನ ಮಾತನ್ನು ಕೇಳಲೇಬೇಕು. ನನ್ನ ಇನ್ನೊಂದು ಜೀವವೆಂದರೆ ನೀನು! ನಾನು ಮುಂದೆ ಹಿಡಿಯುವೆ. ನೀನು ಹಿಂದೆ ಹಿಡಿ. ಹೆಣವೂ ಹಗುರಿದೆ. ನನಗೆ ಭಾರವಾಗಬಾರದೆಂದು ಅವನು ತೀರ ಹಗುರಾಗಿರುವಳು” ಎಂದು ಹಿಟಲರನ ಕೈಹಿಡಿದು ಎಬ್ಬಿಸಿದನು.

“ಹೆರಹೆರ ಮರಾಡೇವ!” ಎಂದು ನುಡಿ ಹಿಟಲರ ಎದ್ದನು.

ಕೊನೆಗೆ ಎಲ್ಲರೂ ಕೂಡಿ ಹೆಣವನ್ನು ಎತ್ತಿದರು. ಸಿಬ್ಬಿಕೆಯ ಮೇಲೆ ತಂದಿಟ್ಟರು. ಅರಿವೆಯಿಂದ ಮುಚ್ಚಿದರು. ಹಗ್ಗದಿಂದ ಬಿಗಿದರು. ಮುಂದಿನ ಹಿಡಿಕೆಗಳ ಕಡೆಗೆ ರಾಜಣ್ಣ, ಹಿಟಲರರಾದರು. ಹಿಂದೆ ನಿಂಗ, ಭೀಮರಾದರು. ಎಡಬಲದಲ್ಲಿ ತಮ್ಮಾ, ಅಣ್ಣಪ್ಪ ನಿಂತರು. ಎಲ್ಲವೂ ಸಿದ್ಧವಾಯಿತು. ಎಲ್ಲರೂ ಸಿದ್ಧರಾದರು. ಜಯ ಶಂಕರ! ಎಂಬ ಹಿಟಲರನ ಕೂಗಿನಿಂದ ಬಗ್ಗಿದರು, ಹಿಡಿದರು, ಮೇಲೆ ಎತ್ತಿದರು, ಹೆಗಲ ಮೇಲಿಟ್ಟುಕೊಂಡರು, ದಕ್ಷಿಣದ ಮುಖಮಾಡಿ ಹೊರಟರು.

ಕಟ್ಟಿಯ ಮೇಲೆ ನಿಂತ ಬ್ರಾಹ್ಮಣಿಯರು—

‘ಅಯ್ಯ! ವಿಧವೆಯ ಸಾವು! ಸ್ನಾನಕ್ಕೆ ಹಾಕಲಿಲ್ಲ.

‘ಸೀರೆ ಉಡಿಸಲಿಲ್ಲ.

‘ತುಳಸಿಯ ಕಾಸ್ಟು, ಗಂಧದ ಕೊರಡು ಕೆಳಗೆ ಇಡಲಿಲ್ಲ.

‘ರಾಜಣ್ಣನು ಬೆಂಕಿಯನ್ನು ಹಿಡಿಯಲಿಲ್ಲ.

‘ಮಂತ್ರವಿಲ್ಲ, ತಂತ್ರವಿಲ್ಲ.

‘ಒಬ್ಬ ಬ್ರಾಹ್ಮಣನಿಲ್ಲ.

‘ಪ್ರಾಯಶ್ಚಿತ್ತವಿಲ್ಲ.

‘ಪನ್ನಿ ಕಣ್ಣೀರಿಲ್ಲ.

‘ಅಳುವಿಲ್ಲ.

‘ಹಾಗೇ ಸಾಗಿತು. ಅಧರ್ಮ....’ ಎಂದು ಪಿಸುಗುಟ್ಟಿದರು.

ಈ ಅಬ್ರಾಹ್ಮಣ್ಯವಾದ, ಅಧರ್ಮವಾದ, ಸಂಪ್ರದಾಯ ವಿರುದ್ಧವಾದ, ಪರಂಪರಾಘಾತುಕವಾದ, ಹೀನವಾದ, ಅಧಃಪಾತವಾದ ಕಾರ್ಯವನ್ನು ಯಾರೂ ತಡೆಯಲಿಲ್ಲ. ಯಾರೂ ಅಡ್ಡಬರಲಿಲ್ಲ. ಆಕಾಶವು ಕಣ್ಣಿಟ್ಟು ನೋಡುತ್ತಿದ್ದಿತು. ದಿಶಾದೇವತೆಗಳು ಎಂಟೊ ಮೂಲೆಯಿಂದ ನೋಡುತ್ತಿದ್ದರು. ಸೂರ್ಯನಾರಾಯಣನು ಸಾಕ್ಷಿಯಾಗಿ ಆಕಾಶದಲ್ಲಿದ್ದನು. ವಾಯುದೇವನು ಅಡಗಿ, ಹನೆಯಲ್ಲಿ ಕರಗಿ ನಿರೀಕ್ಷಿಸಿದನು. ಹೆಣವು ಹನುಮನ ಗುಡಿಗೆ ಬಂದಿತು. ಗುಡಿಯ ಬಾಗಿಲು ತೆರೆದಿದ್ದಿತು! ಮಾರುತಿರಾಯನು ಹಾರುವ

ಮುದ್ರೆಯಲ್ಲಿ ನಿಂತಿದ್ದನು. ಬೆಳ್ಳಿಯ ಕಣ್ಣಿನಿಂದ ನೋಡಿದನು. ಮುಂದೆ ಲಕ್ಷ್ಮೀಗುಡಿಗೆ ಬಂದಿತು. ಚಂಚಲಸ್ವರೂಪಿಯಾದ ಮಹಾ ಲಕ್ಷ್ಮೀಯು ಕಟಾಕ್ಷಿಸಿದಳು. ಬಸವನಗುಡಿಗೆ ಬಂದಿತು. ಆ ಮಹಾ ಬಲನು ಅವಲೋಕಿಸಿದನು. ಮುಂದೆ ಸಾಗಿದಂತೆ ಕಿಟಕಿಯಲ್ಲಿ ಹಣಕಿಕ್ಕಿ ಕಕ್ಕು, ಮಾಳಿಗೆಯ ಮೇಲೇರಿ ಕುಲಕರ್ಣಿ ನೋಡಿದರು. ದೊಡ್ಡ ಸ್ವ ಕಟ್ಟಿಯಮೇಲೆ ಕುಳಿತಿದ್ದನು. ಅವನು ಧಾರಾಳವಾಗಿ ನೋಡಿದನು. ಯಾರೂ ತಡೆಯಲಿಲ್ಲ. ಅಧರ್ಮವು ಸ್ವಚ್ಛಂದವಾಗಿ ಸರಾಗವಾಗಿ ನಡೆಯಿತು. ಈ ಕೌತುಕವನ್ನು ನೋಡಲು ಅನೇಕ ಜನರು ಬೆನ್ನು ಹತ್ತಿದರು. ಮುಂದೆ ಮುಂದೆ ಸಾಗಿದಂತೆ ಜನಸಂಖ್ಯೆ ಬೆಳೆಯಿತು. ಹೆಳ್ಳದ ದಂಡೆಯ ಮೇಲೆ ಜನಜಾತ್ರೆ ಯಾಯಿತು. ಸ್ಮಶಾನಕಟ್ಟಿಯ ಸುತ್ತ ಹಿಟಲರನು ಕೆಲವು ವ್ಯವಸ್ಥಾಪಕರನ್ನು ನಿಯಮಿಸಬೇಕಾಯಿತು. ಇದು ಅಸ್ವಕ್ವನ ಅಸ್ವಾಭಾವಿಕ, ಅನಿರೀಕ್ಷಿತ, ಅಗಂತುಕ ಕಳೇವರದ ಮೆರವಣಿಗೆ ಯಾಯಿತು. ಅಂತ್ಯಕ್ರಿಯೆಯಾಯಿತು.

ಆದರೆ—ಹೆಳ್ಳದಲ್ಲಿ ಜುಳುಜುಳು ಹೆಜ್ಜೆಯನ್ನಿಟ್ಟು ಹರಿವ ಲೋಕಪೂಜ್ಯಳಾದ ಗಂಗಾಮಾತೆಗೆ ಈ ಅಭದ್ರವನ್ನು ನೋಡಿ, ಈ ಅಶುಭವನ್ನು ನಿರೀಕ್ಷಿಸಿ, ಈ ಅಮಂಗಲವನ್ನು ಕಂಡು ಸಂತಾಪ ವಾಯಿತು. ಇಂಥ ದುಷ್ಟರನ್ನು ಸಂಹರಿಸಬೇಕೆಂದು ಸಂಕಲ್ಪಿಸಿದಳು. ಸಾಧ್ಯಂತ ವರ್ತಮಾನವನ್ನು ಸರಿತ್ ಪಿತನಿಗೆ ಅರಿಕೆಮಾಡಿದಳು. ಅವನು ಕ್ರೋಧಾವಿಷ್ಟನಾಗಿ ಸಿಡಿಲಿನ ಕುದುರೆಗಳನ್ನು ಓಡಿಸುತ್ತ, ಗುಡುಗಿನ ರಣವಾದ್ಯಗಳನ್ನು ಬಾರಿಸುತ್ತ, ಶತ್ರು ಸಂಹಾರಕ್ಕೆ ಕರಿ ಬೇಡರ ಪಡೆಯಾದ ಮೋಡಗಳನ್ನು ನುಗ್ಗಿಸುತ್ತ ಯಾರಿಗೂ ತಿಳಿಯ ದಂತೆ ಅನಿರೀಕ್ಷಿತವಾಗಿ ಹೆಳ್ಳಿಯನ್ನು ಸುತ್ತವರಿದನು. ಜಲಧಾರೆಯ ಅಸಂಖ್ಯ ಶರಗಳನ್ನು ಬಿಟ್ಟನು. ಆಕಾಶದಲ್ಲಿಯ ಪಿತೃದೇವತೆಗಳೂ ರಿಮುಝಿಮು ಸ್ವರದಿಂದ ಅಳುತ್ತ ಕಣ್ಣೀರು ಉದುರಿಸ ಹತ್ತಿದರು. ಸರಿತ್ ಪಿತನು ಇನ್ನೂ ಸಿಟ್ಟಾದನು. ಹೆಳ್ಳಿಯನ್ನು ನೀರಲ್ಲಿ ನೆನೆ ಯಿಟ್ಟಂತೆ ಮುಸಲ ಧಾರೆಯನ್ನು ಆರಂಭಿಸಿದನು. ಮೂರು ತಾಸು

ಅವ್ಯಾಹತವಾಗಿ, ಅಖಂಡವಾಗಿ ನುಳಿಬಿದ್ದಿತು. ಅಂದಿನಂತಹ ಮಳೆಯು ಜನ್ಮದಲ್ಲಿ ಆಗಿಲ್ಲ! ಎಂದು ಎಂಬತ್ತೆ ವರುಷದ ಮುದುಕ ನೊಬ್ಬ ದನಗಳನ್ನು ಹಟ್ಟಿಯಲ್ಲಿ ಅಡಗಿಸಿ ಗೊಣಗುತ್ತಿದ್ದನು. ಮಾರಿಗೆ ಗಳು ತುಂಬಿ ನೀರು ಹೊರಚಿಮ್ಮಿದವು. ಹಳ್ಳವು ಉಕ್ಕೇರಿ ಹರಿಯಿತು. ಮನೆಗಳು ಬಿದ್ದವು. ಗಿಡಗಳು ಉರುಳಿದವು. ಹೊಲದೊಳಗಿನ ರೈತರು ಹೊಲಕ್ಕೆ ಆಹುತಿಯಾದರು. ದನಗಳು ಹೆಚ್ಚದಗುಂಟೆ ತೇಲಿ ಹೋದವು. ಅನ್ನಕ್ಕನು, ಅವಳ ಅವಶೇಷಗಳು ತುಂಬಿ ಹರಿವ ಜಲದಲ್ಲಿ ಎಲ್ಲಿಯೋ ಹೋದವು. ಅವಳ ಚಿತಾಭಸ್ಮದ ಒಂದು ಕಣ, ಎಲುವಿನ ಒಂದು ಸಣ್ಣ ಚೂರು ಸಹ ಉಳಿಯಲಿಲ್ಲ. ಅಗ್ನಿ ಸಂಸ್ಕಾರದ ನೆಲದ ಗುರುತೇ ಇರಲಿಲ್ಲ. ಮಳಲಿನ ಒಂದು ರಾಶಿಯು ಎತ್ತರವಾಗಿ ಬಿದ್ದಿದ್ದಿತು.

ತಾಯಿಯ ಅಂತ್ಯಕ್ರಿಯೆಗೆ ಒಂದು ಎಲುವಿನ ಚೂರು ಸಹ ಉಳಿಯದಿರಲು ಅವರ ಘನವಾದ ಪಾಪವೇ ಕಾರಣವೆಂದು ಕೆಲವರಾಡಿದರು.

ಇದು ಅನ್ನಕ್ಕನ ಪುಣ್ಯದ ಪ್ರತ್ಯಕ್ಷ ದೃಷ್ಟಾಂತವೆಂದು ಉಳಿದವರು ನುಡಿದರು.

ಮೊದಲನೆಯದು ಮೂರೂ ಅರ್ಧ ಮನೆಯ ಹಾರುವರ ವಿನುರ್ತಿ. ಎರಡನೆಯದು ಊರ ಹಿರಿಯರ ಹೇಳಿಕೆ.

ಈ ಭಿನ್ನಾಭಿಪ್ರಾಯದಿಂದಲೇ ಅದು ಇನ್ನೂ ಚರ್ಚೆಯ ವಿಷಯವಾಗಿ ನಿಂತಿದೆ.

ಅಕ್ಕಾಮರಿಯ ಮುಟ್ಟು ನಿಂತು ಮೂರು ತಿಂಗಳಾಯಿತು. ಮುಟ್ಟಾಗಬೇಕೆಂದು ಗುಳಿಗೆಗಳನ್ನು ನುಂಗಿದಳು, ಭಸ್ಮವನ್ನು ನೆಕ್ಕಿದಳು, ಕಷಾಯ ಕುಡಿದಳು. ಹೊಟ್ಟೆಯನ್ನು ಹಿಸುಕಿಕೊಂಡಳು. ಆದರೆ ಮುಟ್ಟು ಗಟ್ಟಿಯಾಗಿದ್ದಿತು. ಈಗ ತಿನ್ನುವ ಬಯಕೆಗಿಂತ ಮುಟ್ಟು ನಿಂತ ಭಯಕ್ಕೆ ಹೆಣ್ಣಾಗಿದ್ದಳು. ಬರಬರುತ್ತ ಊಟ ನಿಂತಿತು. ಜುಲುಮೆಯಿಂದ ಉಂಡದ್ದು ಹೊಟ್ಟೆಯಲ್ಲಿ ನಿಲ್ಲುತ್ತಿರಲಿಲ್ಲ. ವಿನೋದ ಸಾಕಾಯಿತು. ಚಿನ್ನಯ್ಯನ ಸಹವಾಸ ಬೇಡಾಯಿತು. ಅಲಂಕಾರದ ಕರಡಿಗೆ ಎನಿಸುವ ತಾಯಿಯ ಮನೆಯು ಭಯಾನಕ ವೆಸಿಸ ಹತ್ತಿತು. ಇನ್ನೇನು ಗತಿ? ಎಂಬ ವಿರಾಟ ಸ್ವರೂಪಿಯಾದ ಪ್ರಶ್ನೆಯು ಕಣ್ಣು ಮುಂದೆ ನಿಂತು ಅಣಕಿಸ ಹತ್ತಿತು. ಏನು ಮಾಡಿದೆ? ಏನಾಯಿತು? ಹೇಗೆ ವಾರಾಗುವದು? ದಾರಿಯಿಲ್ಲವೇ? ಸಾಯುವ ಹೊತ್ತು ಬಂದಿತೇ? ಅದೇ ಯೋಗ್ಯವಲ್ಲವೇ? ಎಂದು ಚಿಂತಿಸಿದಳು.

ಮಗಳು ಅಲ್ಲಿಯೂ ಬಂದು "ಅವ್ವಾ ನನಗೆ ಪೇಡೆ!" ಎಂದು ನುಡಿಯುತ್ತ ತೊಡೆಯನ್ನು ಏರಿತು.

ಅಕ್ಕಾಮರಿಗೆ ಮಗಳ ಮಾತಿನ ಕಡಿಗೆ ಲಕ್ಷ್ಯವಿರಲಿಲ್ಲ. ತನ್ನ ಚಿಂತೆಯಲ್ಲಿ ತನ್ಮಯಳಾಗಿ ಕುಳಿತಿದ್ದಳು. ಮಗುವು ತಾಯಿಯ ಮುಖವನ್ನು ಹಿಡಿದು ಮತ್ತೆ ಕೇಳಿತು. ಧ್ಯಾನ ಭಂಗವಾದುದಕ್ಕೆ ಮಗಳನ್ನು ದೂರ ಸರಿಸಿ ಸಾವರಿಸಿಕೊಂಡು ಕುಳಿತಳು. ಲಿಲ್ಲಿಯು ನೆಲಕ್ಕೆ ಬಿದ್ದು ಅಳ ಹತ್ತಿದಳು. ಪುಟ್ಟವನು ಓಡುತ್ತ ಬಂದು "ಏಕೆ

ಅಳುವೆ ಮಗು?" ಎಂದು ಎತ್ತಿಕೊಂಡು ಕಣ್ಣೀರು ಒರೆಸಿದಳು.

"ಅವ್ವ....ಬಿದ್ದೆ...." ಎಂದು ಬಿಕ್ಕುತ್ತ ನುಡಿದಳು.

"ನುಗುವು ಬಿದ್ದು ಅಳ ಹತ್ತಿದರೂ ನಿನಗೆ ಎಚ್ಚರವಿಲ್ಲ. ಇದೆಂತಹ ನಿನ್ನ ಚಿಂತೆ!" ಎಂದು ನುಡಿದು ಮಗುವನ್ನು ಒಳಗೆ ಕರೆದುಕೊಂಡು ಹೋಗಿ ಪೇಡಿಯನ್ನು ಕೊಟ್ಟು ಸಮದಾಯಿಸಿದಳು.

ಲಿಲ್ಲಿಯು ಕೆಳಗಿಳಿದು ತಿನ್ನುತ್ತ ತನ್ನ ಗೊಂಬೆಗಳನ್ನು ಹರಹಿ ಕೊಂಡು ಆಡ ಹತ್ತಿದಳು.

"ಹೀಗೆ ಚಿಂತೆ ಮಾಡಿದರೆ ಹೇಗೆ ಅಕ್ಕಾಮರಿ?" ಪುಟ್ಟವನು ಮಗಳನ್ನು ಪ್ರಶ್ನಿಸಿದಳು.

"ಚಿಂತೆ ಮಾಡದೆ ಏನು ಮಾಡಲಿ? ಕೆರೆಗೆ ಹಾರೆನ್ನುವೆಯಾ?"

"ಕೆರೆಗೇಕೆ ಹಾರಬೇಕು?"

"ಅಮ್ಮಾ, ತಿಳಿದೂ ನೀನು ಹೀಗೆ ಮಾತಾಡುವೆ."

"ನನಗೆ ಎಲ್ಲವೂ ತಿಳಿದಿದೆ. ಅದಕ್ಕೇ ಹೀಗೆ ಮಾತಾಡುವೆ."

"ನಿನ್ನ ಮಾತುಗಳೇ ನನಗೆ ತಿಳಿಯುವು!" ಬೇಜಾರದಿಂದ ನುಡಿದಳು.

"ತಿಳಿಯದೇನು. ನೀನು ಒಂದು ಮಗುವಿನ ತಾಯಿಯಾಗಿರುವೆ."

"ಇನ್ನೊಂದು ಮಗುವಿನ ತಾಯಿಯಾಗೆಂದು ಆಶೀರ್ವದಿಸುವೆಯಾ?" ಆಕ್ರೋಶದಿಂದ ನುಡಿದಳು.

"ಅಹುದು."

"ವಿಷವಿದ್ದರೆ ತಂದುಕೊಡು. ನುಂಗಿ ಈ ಸ್ತ್ರೀಜನ್ಮವನ್ನು ನೀಗಿ ಸಂತೋಷ ಪಡುವೆ." ಎಂದು ಗಳಗಳ ಅಳಹತ್ತಿದಳು.

"ಅಳಬೇಡ ಅಕ್ಕಾಮರಿ. ನನಗೆ ಇದೆಲ್ಲ ಗೊತ್ತಾಗಿದೆ. ಆ ಬಗ್ಗೆ ವಿಚಾರಿಸಿಯೂ ಇಟ್ಟಿರುವೆ. ನಾಲ್ಕೈದು ದಿನಗಳವರೆಗೆ ತಾಳು, ಚಿನ್ನಯ್ಯನವರೂ ಪ್ರಯತ್ನದಲ್ಲಿರುವರು"

"ಇಷ್ಟೆಲ್ಲ ಅನಾಹುತಕ್ಕೆ ಆ ಹಾಳು ಮುಂಡೇಮಗನೇ ಕಾರಣ. ಇಲ್ಲದ ಆಶೆಯನ್ನು ತೋರಿಸಿ, ಇಲ್ಲದ ರಂಜಕದ ಮಾತುಗಳನ್ನು ಹೇಳಿ ನನ್ನನ್ನು ನರಕಕ್ಕೆ ತಳ್ಳಿದನು. ನಾನು ನರಕದಲ್ಲಿ ಬೀಳುವವನ್ನು ನೀನು

ನೋಡಿದೆ. ಅಲ್ಲದೆ ಪ್ರೋತ್ಸಾಹಿಸಿದೆ. ಅಮ್ಮಾ, ನಾನು ನಿನಗೆ ಬೇಡಾ ಗಿದ್ದರೆ ಹೀಗೆ ಮಾನಗೇಡಿಯನ್ನಾಗಿ ಮಾಡಿ ಕೊಲ್ಲುವದೇಕಿದ್ದಿತು. ಕರೆದು ತಂದದಿನ ಭಾರವೆನಿಸಿದ್ದರೆ ಕತ್ತು ಹಿಸುಕಿ ಕೊಲ್ಲಬಾರದಿದ್ದಿತೇ?”

ಪುಟ್ಟವ್ವನು ಮಗಳ ಅಭದ್ರ ನುಡಿಗಳನ್ನು ಕೇಳುತ್ತ ಸುಮ್ಮನೆ ನಿಂತಿದ್ದಳು.

“ಯಾರೇನು ಮಾಡುವದು! ನನ್ನ ಹಣೆಯಬರೆಹವು ನನ್ನನ್ನು ನರಕಕ್ಕೆ ತಳ್ಳಿತು!” ಎಂದು ಮತ್ತೆ ಅಳ ಹತ್ತಿದಳು.

“ಅಕ್ಕಾಮರಿ, ಹೀಗೆ ಹುಚ್ಚಿಯಂತೆ ಮಾತಾಡಬೇಡ. ಎಲ್ಲಕ್ಕೂ ಸಮಯಬೇಕು. ತಾಳಿಕೊಂಡಿರು.”

“ನನ್ನ ಮಾನವನವರ ಮನೆಯು ಇಂದ್ರಭವನವಾಗಿದ್ದಿತು. ಮದುವೆಯನ್ನು ಮಾಡಿಕೊಂಡು ಅತ್ತೆಯ ಮನೆಗೆ ಹೋಗಿ ೫-೬ ವರುಷಗಳಾಗಿದ್ದರೂ ಹೊಸಲ ಹೊರಗೆ ಒಂದು ದಿನ ಕಾಲಿಟ್ಟಿರಲಿಲ್ಲ. ಮಾವ, ಅತ್ತೆ, ಅವರು ಇವರ ಹೊರತು ಬೇರೆಯವರ ಮುಖವನ್ನು ನೋಡಿರಲಿಲ್ಲ. ಪರದೆಯ ಹೆಂಗಸೆಂದು ಓರಗೆಯವರು ಅಂದ ಮಾತನ್ನು ಕೇಳಿರುವೆ. ಆ ದೈವ ನನಗೆ ಈಗಿಲ್ಲ! ಎಲ್ಲವೂ ಹಾಳಾಯಿತು. ಮಾವ ಸತ್ತರು ಅತ್ತೆ ಹೋದಳು. ಅವರು ಮನುಷ್ಯತ್ವವನ್ನು ಕಳೆದುಕೊಂಡು ನಿಂತಿರುವರು. ನಾನು ಇಲ್ಲಿ ನಿನ್ನ ಸಹವಾಸದಿಂದ ಸ್ತ್ರೀತ್ವವನ್ನು ಮಾರಿಬಿಟ್ಟು ಬದುಕಿರುವೆ. ಈಗ ನಾನು ಬಸವಿ. ದಾರಿಗುಂಟೆ ನಡೆಯುವ ಮುಂದೆ ನಿನ್ನ ಮನೆಯ ಬಳಗದವರು-‘ನಟಿ, ನಟಿ, ನಟಿ ಬಂದಳು’ ಎಂದು ಕಿವಿಗೆ ಕೇಳಬರುವಂತೆ ಅನ್ನುವರು. ಕೆಲವು ಕಿಡಿಗೇಡಿ ತರುಣರು ಮನೆಯ ಬಾಗಿಲ ಮೇಲೆ ‘ವೇಶ್ಯಾಗೃಹ’ ಎಂದು ಖಡುವಿನಿಂದ ಬರೆಯುವರು. ಅಮ್ಮಾ, ಹೊ ಮಾರಿದಲ್ಲಿ ಹುಲ್ಲು ಮಾರುವಂತಹ ಈ ಅನಮಾನವನ್ನು ಹೇಗೆ ಸಹಿಸಲಿ? ನನಗೆ ವಿಷವಿದ್ದರೆ ಕೊಡು. ನಾನು ತಿಂದು ಪಾರಾಗುವೆ” ಎಂದು ತಡೆತಡೆದು ಆವೇಶದಿಂದಲೂ, ದುಃಖದಿಂದಲೂ ನುಡಿದಳು.

ಮಗಳ ಮಾತಿನಲ್ಲಿ ಕೆಲವು ತಪ್ಪುಗಳು ಸ್ಪಷ್ಟವಾಗಿದ್ದವು. ಆ ತಪ್ಪಿಗೆ ತಾನೇ ಹೊಣೆಗಾರಳಿದ್ದಳು. ಅವುಗಳ ನಿಷ್ಕರ್ಷೆಯನ್ನು

ಮಾಡಿ ತಿರುಗಿ ಮಗಳ ಕೊಠಳಿಗೆ ಕಟ್ಟುವಂತಿರಲಿಲ್ಲ. ಸಂಕಟ ಬಂದಿದೆ ಎಂದು ಇದ್ದದ್ದರ ಜತೆಗೆ ಇಲ್ಲದ್ದನ್ನು ಆಡುವಳೆಂದು ಸ್ಪಷ್ಟ ಮಾಡಿಕೊಂಡಳು. ಕೆರೆಯಲ್ಲಿ ಮಗಳನ್ನು ನೂಕಿ ತಾನು ನೋಡುವ ಸ್ಥಿತಿಯಲ್ಲಿಯೂ ಇರಲಿಲ್ಲ. ಇಂದಿಗೆ ಮಗಳಿಂದಲೇ ತನ್ನ ಜೀವನ. ಮಗಳೇ ತನ್ನ ಸರ್ವಾಧಾರಳಾಗಿದ್ದಳು. ಮಗಳು ಗಂಡನ ಮನೆಗೆ ಹೋದರೆ ಇಲ್ಲವೆ ಸತ್ತರೆ ಅಥವಾ ಬೇರೆಯಾಗಿ ನಿಂತರೆ ಒಂದು ತುತ್ತು ಅನ್ನಕ್ಕೂ ಆಕೆಗೆ ಗತಿಯಿರಲಿಲ್ಲ. ಮೇಲೆ ಮುಪ್ಪೂ ತನ್ನಲ್ಲಿ ಹೆಚ್ಚೆ ಹೆಚ್ಚೆಯಾಗಿ ಕಾಲಿಡುತ್ತಿದ್ದಿತು. ಮಗಳ ಸಹಾಯದಿಂದ ತನ್ನ ಬಳಗ ದವರ ದ್ವೇಷಾಗ್ನಿಯನ್ನು ಮೆಟ್ಟಿ ದಾಟಬಲ್ಲೆನೆಂಬ ಆತ್ಮವಿಶ್ವಾಸ ವಿದ್ದಿತು. ಸಮಾಜದ ನಿಂದೆಗೆ ಆಕೆಯು ಬೆಲೆಯನ್ನು ಕೊಡುತ್ತಿರಲಿಲ್ಲ. ಸಮಾಜದಲ್ಲಿಯ ಪ್ರತಿಷ್ಠಿತರು ತನ್ನ ಸಲಿಗೆಯವರೆಂದು ಆಕೆಯ ಭಾವನೆ. ಉಳಿದವರು ಮೂಕದನಗಳೆಂದು ಆಕೆಯ ಎಣಿಕೆ. ಇಲ್ಲ ಸಲ್ಲದ್ದನ್ನು ನುಡಿದವರಿಂದ ಮಾನಹಾನಿಯ ದಂಡವನ್ನು ವಸೂಲ ಮಾಡಬಹುದೆಂದು ಆಕೆಯ ನಂಬಿಕೆ. ಸಮಾಜವಾದರೂ ಇವರ ನೈತಿಕ ಕ್ಷೇತ್ರದಲ್ಲಿ, ಧಾರ್ಮಿಕ ನೆಲೆಯಲ್ಲಿ ಪ್ರತ್ಯಕ್ಷವಾಗಿ ಕೈಹಾಕು ತ್ತಿರಲಿಲ್ಲ. ಹಾಕುವಂತೆಯೂ ಇರಲಿಲ್ಲ. ಏಕೆಂದರೆ ಅವರಿಗೆ ತಮ್ಮ ಮನೆಯ ಒಲೆಯೂ ಮಣ್ಣಿನದೆಂಬ ಜ್ಞಾನವಿದ್ದಿತು. ಹೀಗಾಗಿ ಪುಟ್ಟವನು ತನ್ನ ಹೆಳ್ಳಿಯಲ್ಲಿ ಗಣ್ಯವ್ಯಕ್ತಿಯಾಗಿದ್ದಳು. ಧನಿಕ ಕುಳ ವಾಗಿದ್ದಳು. ಕೈ ಸಡಿಲಾದವಳು. ನಾಲಗೆಯಿಂದ ರುಚಿ ಮಾತಿ ನವಳು. ಪ್ರಸಂಗ ವಿಶೇಷದಲ್ಲಿ ಕಾಳು-ಕಡಿ, ಅರಿವೆ-ಅಂಚಡಿ, ಊಟ-ಪಾಟಗಳನ್ನು ನೆರೆಹೊರೆಯವರಿಗೆ ಕೊಡುವ ಸಾಮರ್ಥ್ಯ ವವಳು. ಕೊಟ್ಟೂ ಇದ್ದಳು. ಇದರಿಂದ ಸಾಮಾನ್ಯರು ಆಕೆಯನ್ನು ವಿಶೇಷವಾಗಿ ಗೌರವಿಸುತ್ತಿದ್ದರು.

ಕೆಲವು ಗಣ್ಯವ್ಯಕ್ತಿಗಳು—

‘ಅವಳ ಮನೆಯ ಹುಳುಕು ತೆಗೆದುಕೊಂಡು ನಮಗೇನು ಮಾಡುವದು. ಪಾಪ-ಪುಣ್ಯದ ಯೋಜನೆಯವರು ಅವರು. ಅದರ ನಿರ್ಣಯ, ಶಿಕ್ಷೆಯು ಚಿತ್ರಗುಪ್ತರದು, ಯಮದೂತರದು. ಅವರ

ಒಳ್ಳೆತನವನ್ನು ನಾವು ಉಪಯೋಗಿಸಿಕೊಂಡರಾಯಿತು' ಎಂದು ಪ್ರಸಂಗವಿಶೇಷದಲ್ಲಿ ಆಕೆಯ ಸಲಹೆ ಸೂತ್ರಗಳನ್ನು ಕೇಳುತ್ತಿದ್ದರು. ಜಾತ್ರೆ-ಓಕಳಿಯಲ್ಲಿ ಆಕೆಯಿಂದ ಹೆಚ್ಚು ಹಣವನ್ನು ನಿಧಿಯಾಗಿ ಎತ್ತುತ್ತಿದ್ದರು. ಮತ್ತು ಪುಟ್ಟವ್ವನು ೪೫-೫೦ರ ಸುಮಾರಿಗೆ ಬಂದಿದ್ದರೂ ಅವಳ ಸ್ಥಿರ ಸೌಂದರ್ಯ ಅನೇಕರ ಕುತೂಹಲಕ್ಕೆ, ಜನಸಂಗ್ರಹಕ್ಕೆ, ಸೆಳೆತಕ್ಕೆ ಕಾರಣವಾಗಿದ್ದಿತು.

ಪುಟ್ಟವ್ವನು ಮಗಳನ್ನು ವತ್ತರ ಸೆಳೆದುಕೊಂಡು, ಗದ್ದವನ್ನು ಹಿಡಿದು "ಅಕ್ಕಾಮರಿ, ನಾನು ಎಲ್ಲವನ್ನೂ ಮಾಡಿರುವೆ. ನೀನು ಹೆದರ ಬೇಡ. ಎರಡು ದಿನಗಳಲ್ಲಿ ರಾಜಣ್ಣನು ಇಲ್ಲಿಗೆ ಬರುವಂತೆ ಮಾಡಿರುವೆನು. ಅವನು ಬರುವನು. ನಾಲ್ಕಾರು ದಿನ ನಿಲ್ಲುವನು. ನೀನು ಸುಮ್ಮನಿರು" ಎಂದು ಕೂದಲನ್ನು ನೇವರಿಸಿದಳು.

"ಅವರು ಬರುವರು!" ಆಶ್ಚರ್ಯದಿಂದ ಕೇಳಿದಳು.

"ಬರಬಹುದು. ಕರಿಕಳುಹಿರುವೆನು."

ಅಕ್ಕಾಮರಿಯು ಸುಮ್ಮನಾದಳು.

"ಏನು ವಿಚಾರಿಸುವೆ!" ಪುಟ್ಟವ್ವನೆಂದಳು.

"ಅವರು ಬಂದರೆ!" ಅಷ್ಟಕ್ಕೆ ತಡೆದಳು.

"ಗಂಡನು ಮನೆಗೆ ಬಂದರೆ ಮುಂದೇನು!"

"ನಾನು ಅವರ ಜತೆಗೆ ಹೋಗಬೇಕೇ?"

"ನಿನ್ನ ಇಚ್ಛೆಯಾದರೆ ಹೋಗು."

"ನನ್ನಿಚ್ಛೆ ಏನು?"

"ಅವನು ಕರೆದರೆ ಹೋಗು."

"ಅವರ ಜತೆಗೆ!"

"ಅಹುದು."

ಅಕ್ಕಾಮರಿಯು ಗಂಡನ ಜತೆಗೆ ಹೆಳ್ಳಿಗೆ ಹೋಗುವುದು ಸಂಕಟದ ಮಾತಾಗಿದ್ದಿತು. ಗಂಡನೆಂಬ ಯಾವ ಹೊಣೆಯನ್ನರಿಯದ ಉದ್ದಂಡ ಗಂಡನೆಂದು ಅವಳು ನಿಶ್ಚಯಿಸಿಕೊಂಡ ಸಂಗತಿ. ಅಡು ಹೆದಿನಾರಾಣೆ ಸತ್ಯವಾದ ಮಾತು. ಪ್ರಪಂಚವನ್ನು ನಡಿಸುವ ಯಾವ

ಜ್ಞಾನವಿರಲಿಲ್ಲ. ಕಾಳುಕಡ್ಡಿಯನ್ನು ಸಂಗ್ರಹಿಸುವುದು, ಮನೆಯವರನ್ನು ವೋಷಿಸುವುದು, ಹೊಲ ಮನೆಗಳನ್ನು ರಕ್ಷಿಸಿ ಒಕ್ಕಲತನವನ್ನು ನಡಿಸುವುದು, ತನ್ನವರ ಸಂಗಡ ಸೌಜನ್ಯದಿಂದ ವರ್ತಿಸುವುದು, ಅಲ್ಲದೆ ಮನೆಯವರ ಕೂಡ ಮರ್ಯಾದೆಯಿಂದ ನಡೆಯುವುದು ಇತ್ಯಾದಿ ಸಾಮಾನ್ಯಜ್ಞಾನವಾದರೂ ಅವನಲ್ಲಿ ಒಂದು ನಿಶ್ಚಿತಮಟ್ಟದಲ್ಲಿ ಇರಲಿಲ್ಲ. ಏರಿದಾಗ ಒಂದು, ಇಳಿದಾಗ ಇನ್ನೊಂದು! ಕಲಿತವನಲ್ಲ, ಕಲಿಯದವನೂ ಅಲ್ಲ. ಹೊಲದ ವ್ಯವಹಾರವಾಗಲಿ, ಕೊಡಕೊಂಬ ವ್ಯವಹಾರವಾಗಲಿ, ಪೇಟೆ-ಕೋಟೆಯ ವ್ಯವಹಾರವಾಗಲಿ ಹೊಂದಿಗೆ ಇಲ್ಲದವು. ಅಪ್ಪಾರಾಯರು ಜೀವದಿಂದಿರುವವರೆಗೆ ಊಟ-ಬೇಟೆ ಎರಡನ್ನೇ ಮಾಡಿ ಬೆಳೆದವನು. ಹೀಗಿದ್ದು ಇಂಥ ಅನಾರ್ಯಗಂಡನ ಸಂಗಡ ಬದುಕುವದೆಂತು? ತಾನು ಮುಂದೆ ಹೊಕ್ಕು ವ್ಯವಹಾರ ಸಾಗಿಸಬೇಕೆಂದರೆ ಹಿಂದೆ ಸರಿಯುವವನಲ್ಲ! ಮಹಾ ಅಹಂಕಾರಿ! ಪಶು ಹೃದಯದವ. ೪-೫ ಸಾರೆ ಮೈ ಹುಳಿಯೇರುವಂತೆ ಬಡಿತ ತಿಂದು ಅನುಭವ ಪಟ್ಟಿದ್ದಳು. ಈಗ ಆ ಮನೆಯಲ್ಲಿ ತಾನು, ಅವನು! ಜೀವ ತಳಮಳಿಸಿತು. ಭಾವನೆಯು ಲಟಪಟಿಸಿತು. ಮನಸು ತೂಗಾಡಿತು. ಅವನ ಸಂಗಡ ಬಾಳುವುದು ಸಾಧ್ಯವಿಲ್ಲವೆಂದು ಗಟ್ಟಿಮಾಡಿಕೊಂಡಳು. ಆದರೂ ಅವರು ೪-೫ ದಿನಗಳಲ್ಲಿ ಬರುವರು! ಮನೆಗೆ ಕರೆಯುವರು! ಏನು ಹೇಳಬೇಕು? ಏನು ಉತ್ತರಿಸಬೇಕು? ಹೊಂದಿಕೆಯಾದರೆ ಹೋಗಬೇಕು! ಇಲ್ಲದಿದ್ದರೆ ತಾಯಿ ಏನೆನ್ನುವಳೋ....

“ಇಂದು ಚಿನ್ನಯ್ಯನವರು ಬರುವ ದಿನ. ಸುಮ್ಮನಿರು!” ಪುಟ್ಟವ್ವನುಡಿದಳು.

“ಇಂದೂ ಬರುವರೇ?”

“ನಿನ್ನೆ ಹೇಳಿ ಹೋಗಿರುವರು.”

“ಅವ್ವಾ.....”

“ಏನು?”

“ನನಗೆ ಇಂದು ವಿಶ್ರಾಂತಿ ಬೇಕು!”

“ನನಗೆ ನಿನ್ನ ಆಟದ ಅರ್ಥವಾಗದು. ತಿಳಿದಂತೆ ಮಾಡು” ಎಂದು ವಟಗುಟ್ಟುತ್ತ ಪುಟ್ಟವ್ವನು ಹೊರಗೆ ಹೋದಳು.

ಅಕ್ಕಾಮರಿಯು ಲಿಲ್ಲಿಯನ್ನು ಕರೆದು ತೊಡೆಯಮೇಲೆ ಕೂಡಿಸಿ ಕೊಂಡು ಮುದ್ದುಗರೆಯ ಹೆತ್ತಿದಳು.

ಮಧ್ಯರಾತ್ರಿಯ ಸುಮಾರಿಗೆ ಚಿನ್ನಯ್ಯನು ಬಂದನು. ಪುಟ್ಟವ್ವನು ಬಾಗಿಲನ್ನು ತೆರೆದಳು. ಅಯ್ಯನು ಒಳಗೆ ಬಂದು ಮಂಚದಮೇಲೆ ಕುಳಿತನು. ಪುಟ್ಟವ್ವನು ಗಟ್ಟಿಯಾಗಿ ಬಾಗಿಲನ್ನು ಇಕ್ಕಿದಳು.

ಐದಾರು ನಿಮಿಷ ಮೌನದಲ್ಲಿ ಕಳೆಯಿತು. ಕೊನೆಗೆ ಪುಟ್ಟವ್ವನು “ರಾಜಣ್ಣನ ಸುದ್ದಿ ಏನು?” ಎಂದು ಕೇಳಿದಳು.

“ಏನಿರಬೇಕು. ಅವನ ದಿನದ ವ್ಯವಹಾರವು ಹಾಗೆಯೇ ಸಾಗಿದೆ!”

“ಅಂದರೆ?”

“ವಿನೋದ, ತಮಾಷೆ!”

ಪುಟ್ಟವ್ವನು ಸುಮ್ಮನೆ ಕುಳಿತಳು. ರಾಜಣ್ಣನ ಸುದ್ದಿಯನ್ನು ವಿವರವಾಗಿ ತಿಳಿಯಬೇಕೆಂದು ಅವಳ ಲವಲವಿಕೆ. ಚಿನ್ನಯ್ಯನು ಒಂದೆರಡು ಶಬ್ದದಲ್ಲಿ ಉತ್ತರಿಸುತ್ತ ನಡೆದಿದ್ದನು. ತಡೆಯದೆ “ಏನು? ಪೂರ್ಣ ಹೇಳಿರಿ” ಎಂದಳು.

“ಮನೆಗೆ ಈಗ ಒಬ್ಬನೇ! ಕೇಳುವವರಿಲ್ಲ. ಹೇಳುವವರಿಲ್ಲ. ಅಡ್ಡಿ ಆತಂಕ ಮಾಡುವವರಿಲ್ಲ. ಎಲ್ಲ ಹೊಲಗಳ ಮೇಲೆ ಮುಂಗಡ ಹಣವನ್ನು ಪಡೆದುಕೊಂಡಿರುವನು. ಮೂರು-ನಾಲ್ಕು ವರುಷಗಳ ವರೆಗೆ ಹೊಲದಿಂದ ಒಂದು ಕಾಳಿಲ್ಲ. ತೋಟದಿಂದ ಒಂದು ಪಲ್ಲಿಯ ಎಸಳಿಲ್ಲ. ಈವರೆಗೆ ಪಡೆದ ಹಣದಲ್ಲಿ ಒಂದು ಬಿಡಿಕಾಸು ಕೈಯಲ್ಲಿಲ್ಲ. ತರುವ, ತೂರಿದಂತೆ ಮಾಡುವ. ಮೊನ್ನೆ ಅವನ ಗೆಳೆಯನೊಬ್ಬನು ಎಜಂಟಿನಾಗಿ ನನ್ನ ಕಡೆಗೆ ಬಂದು ತೋಟದ ಮಾರಾಟದ ಸಂಬಂಧ ವಿಚಾರಿಸಿದನು. ನಾನು ನೋಡುವೆ ಎಂದಿರುವೆ” ಎಂದು ಹೇಳಿದನು.

ಪುಟ್ಟವ್ವನು ಭಯದಿಂದ ಇದನ್ನೆಲ್ಲಾ ಕೇಳುತ್ತಿದ್ದಳು. ರಾಜಣ್ಣನ ಸ್ಥಿತಿಯು ಇಲ್ಲಿಯವರೆಗೆ ಬಂದಿತೇ! ಎಂದು ಚಡಪಡಿಸಿದಳು.

“ನೀವು ಹಾಗೇಕೆ ಹೇಳಿದಿರಿ?”

“ಮತ್ತೆ ಹೇಗೆ ಹೇಳಬೇಕಾಗಿದ್ದಿತು?”

“ನೀವು ಕೊಳ್ಳಬೇಕೆಂದಿರುವಿರಾ?” ವಿಷಯಾಂತರದಿಂದ
ಬೇರೊಂದು ಪ್ರಶ್ನೆಯನ್ನು ಕೇಳಿದಳು.

“ಮಾರಬೇಕೆಂದಿರುವನೋ ಒತ್ತೆಯಲ್ಲಿರುವನೋ ನಿಶ್ಚಯವಾಗಿ
ತಿಳಿಯದು. ಅವರಿಗೆ ಹೆಚ್ಚು ಹೆಚ್ಚು ಹಣವು ಬೇಕಾಗಿದೆ.”

“ಮಾರಿದರೇ ಹೆಚ್ಚು ಹಣ ಬರುವದು.”

“ಅಹುದು.”

“ಅವನ ಇಚ್ಛೆ ಮಾರುವದೇ ಇರುವದೇ?”

“ಹಾಗೂ ಮಾತಾಡಿದನು.”

“ನೀವು ಕೊಳ್ಳುವಿರಾ?”

“ನಾನು ಕೊಳ್ಳದಿದ್ದರೆ ಇನ್ನೊಬ್ಬರಾದರೂ ಕೊಳ್ಳುವರು. ಮಾರು
ವವನಿಗೆ ನಾನೇನು, ಇನ್ನೊಬ್ಬನೇನು! ಅವನಿಗೆ ಹಣವು ಬೇಕು.”

“ಹಾಗಾದರೆ ನೀವೇ ಕೊಳ್ಳಬಾರದೇಕೆ?”

“ನಾನು ಕೊಳ್ಳುವದು ಒಂದು ಕಡೆಗಿರಲಿ. ಇನ್ನೊಂದು
ಮಾತು.”

“ಏನು?”

“ಹಿರಿಯರ ಹೊಲಗಳನ್ನು ಹೀಗೆ ಮಾರದಂತೆ ಅಕ್ಕಾಮರಿಗೆ
ಅಡ್ಡಿಯನ್ನು ಮಾಡಲು ಬರುವದು! ಹಾಗೆ ಮಾಡಬಾರದೇಕೆ?”
ಎಂದು ಚಿನ್ನಯ್ಯನು ಕಾಯದೆಯ ಸಲಹೆಯನ್ನು ಕೊಟ್ಟನು.

ಪುಟ್ಟವನು ಕೇಳಿದಳು. ತಲೆಯಲ್ಲಿ ನೂರಾರು ವಿಚಾರದ
ಚಕ್ರಗಳು ತಿರುಗ ಹತ್ತಿದವು. ಅಡ್ಡಿಯನ್ನು ಮಾಡಿದರೆ?....

ಹೊಲದ ಸುರಾಟಕ್ಕೆ ತಡೆಯಾದೀತು!

ಆದರೆ ರಾಜಣ್ಣನು ಸರಸುಶತ್ರುವಾಗುವನು!

ಅಕ್ಕಾಮರಿಯು ತನ್ನ ಉಡಿಯಲ್ಲಿ ಬಿದ್ದಳು.

ರಾಜಣ್ಣನನ್ನು ಇಂದಿನ ಮಟ್ಟಿಗೆ ರತ್ತುವನ್ನಾಗಿ ಮಾಡಿಕೊಳ್ಳು
ವದು ಅವಳಿಗೆ ಬೇಕಾಗಿರಲಿಲ್ಲ. ಅವನನ್ನು ಕೆಲ ದಿನದ ಮಟ್ಟಿ

ಗಾದರೂ ಸರಿ ಪ್ರೀತಿಯ ಅಳಿಯನನ್ನಾಗಿ ಮಾಡಿಕೊಳ್ಳುವದಿದ್ದಿತು ! ಅವನನ್ನು ನಾಲ್ಕು ದಿನ ಮನೆಯಲ್ಲಿ ಕರೆಸಿ ಇಟ್ಟುಕೊಳ್ಳಬೇಕೆಂದಿತು. ಅಕ್ಕಾಮರಿ-ಅವನ ಸರಸ - ಸಲ್ಲಾಸಗಳನ್ನು ನೋಡಬೇಕೆಂದಿತು. ಹೊಲವು ಹೋದರೂ ಮಗಳು ಬೇಕೆದ್ದಳು. ಅದಕ್ಕೆ “ಆ ಅಡ್ಡಿಯನ್ನೇನು ಸುಡುವದು? ಇಲ್ಲಿಯ ಗುಡ್ಡವನ್ನು ಮುಚ್ಚಿ ಕೊಳ್ಳಬೇಕಾಗಿದೆ!” ಎಂದಳು.

“ಅದೇನು ?”

“ಅಕ್ಕಾಮರಿಯನ್ನು ಕೇಳಿರಿ. ”

“ಎಲ್ಲಿರುವಳು ?”

“ಅವಳೇ !” ಒಂದಿಷ್ಟು ತಡೆದಳು.

“ಹೆ !”

“ಎಲ್ಲಿರುವದು ! ಒಳಗೆ ಮಲಗಿರುವಳು.”

“ಚಿನ್ನಯ್ಯನು ಎದ್ದನು, ಕೋಟು ಕಳೆದನು, ರುಮಾಲು ಬಿಚ್ಚಿ ಗೂಟಕ್ಕೆ ಹಾಕಿದನು. ಕಾಲನ್ನು ತೊಳೆಯಲು ನೀರು ಬೇಡಿದನು. ಪುಟ್ಟವ್ವ ನೀರು ತಂದು ಕೊಟ್ಟಳು. ಅಯ್ಯನು ಕಾಲು, ಮುಖ, ಕೈ ತೊಳೆದು ಬಂದು ಒರಿಸಿಕೊಂಡನು.

“ಊಟ ?” ಪುಟ್ಟವ್ವ ಕೇಳಿದಳು.

“ಮಾಡಿ ಬಂದಿರುವೆ.”

“ಎನೂ ಬೇಡವೇ ? ನಾನು ಅಡಿಗೆಯನ್ನು ಮಾಡಿದೆ.”

“ಒಂದಿಷ್ಟು ಹಾಲು ಕೊಡಿರಿ.”

ಪುಟ್ಟವ್ವನು ಕಾಸಿದ ಹಾಲು ತಂದು ಕೊಟ್ಟಳು. ಚಿನ್ನಯ್ಯನು ಮೀಸೆಯನ್ನು ತೀಡಿ ಹಾಲು ಕುಡಿದು, ಎಲೆಯಡಿಕೆಯನ್ನು ಜಗಿಯ ಹತ್ತಿದನು. ಪುಟ್ಟವ್ವನು ಕೋಣೆಯೊಳಗಿನ ತನ್ನ ಹಾಸಿಗೆಯನ್ನು ಸುತ್ತಿ ಹೊರಗೆ ತಂದಳು. ಪಡಸಾಲೆಯಲ್ಲಿ ಹಾಸಿದಳು. ಮಲಗಿದ ಲಿಲ್ಲಿಯನ್ನು ಎತ್ತಿ ತಂದು ಹಾಸಿಗೆಯ ಮೇಲೆ ಮಲಗಿಸಿದಳು. ಹತ್ತರ ಕುಳಿತು ಚಿನ್ನಯ್ಯನ ಮುಖವನ್ನು ನೋಡಿದಳು—

“ಇಷ್ಟು ಮಾತುಕತೆಯಾದರೂ ಅಕ್ಕಾಮರಿಗೆ ಎಚ್ಚರಾಗಲಿಲ್ಲವೇ”

“ಆದಂತಿಲ್ಲ. ಇದೇ ಎಬ್ಬಿಸಿದೆ.”

“ಎಲ್ಲಿ ಮಲಗಿರುವಳು?”

“ಒಳಗೆ.”

“ಒಳಗೆ ಮಲಗಿರುವಳೇ!” ಎಂದು ಮತ್ತೆ ತಪ್ಪಿಕೆಯನ್ನು ಕತ್ತರಿಸ ಹತ್ತಿದನು.

ಪುಟ್ಟವನು ಒಳಗೆ ಹೋಗಿ “ಏಳು ಅಕ್ಕಾಮರಿ!” ಎಂದು ಮೆಲ್ಲಗೆ ನುಡಿದಳು.

“ನಿದ್ದೆ ಹೋಗೇ!” ಎಂದು ಅಕ್ಕಾಮರಿ ಮುಸುಕು ಹೊಡೆದು ಮತ್ತೆ ಮಲಗಿದಳು.

“ಏನು! ಅವರು ಬಂದಿರುವರು.”

“ನಿದ್ದೆ ಹೋಗು. ಇಂದು ನಿದ್ದೆ ಮಾಡುವೆ.”

“ಏಳು. ಇದೇನು!”

“ಒಂದು ದಿನವಾದರೂ ಕಣ್ಣು ತುಂಬ ನಿದ್ದೆ ಮಾಡುವೆ. ಹೋಗು.” ಎಂದು ಸಿಡುಕಿನಿಂದ ನುಡಿದಳು.

“ಏಳುವದಿಲ್ಲವೇ!”

“ಇದೊಂದು ದಿನ ಹೊರಗೆ ಮಲಗಿಂದು ಹೇಳು.”

ಪುಟ್ಟವನು ವಿಷಣ್ಣ ವದನದಿಂದ ಹೊರಗೆ ಬಂದಳು.

“ಏಕೆ ಮುಖ ಸಪ್ಪೆಯಾಯಿತು.?”

ಪುಟ್ಟವನು ಮಾತಾಡಲಿಲ್ಲ.

“ಇನ್ನೂ ಚಿಕ್ಕವಳು. ನಿದ್ದೆ ಬರುವದು ಸ್ವಾಭಾವಿಕ. ಮಲಗಲಿ. ನಾನೇ ನೋಡುವೆ! ಎಚ್ಚರಾಗುವಳೋ ಇಲ್ಲವೇ!” ಎಂದು ಚಿನ್ನಯ್ಯನು ಆಧ್ಯತೆಯಿಂದ ಒಳಗೆ ಹೋದನು.

ದೀಪವನ್ನು ಸಣ್ಣದುಮಾಡಿ ಲಿಲ್ಲಿಯನ್ನು ಮಗ್ಗಲಲ್ಲಿ ಮಲಗಿಸಿ ಕೊಂಡು ಪುಟ್ಟವನೂ ಅಡ್ಡಾಗಿ ಮಗುವಿನ ಬಾಯಿಗೆ ತನ್ನ ಮೊಲೆಯ ಚೂಚಕವನ್ನು ಹೆಚ್ಚಿದಳು.

ಇನ್ನಾರು ಫೂಟು ಉದ್ದ, 'ನೂರಾ ಐವತ್ತು ಫೂಟು ಅಗಲವಾದ ಭವ್ಯ-ಭಯಾನಕ ಮನೆಗೆ ರಾಜಣ್ಣನು ಸರ್ವಾಧಿಕಾರಿ ಅವನು ಅಡಿಗೆಯ ಮನೆಯಲ್ಲಿ ಮಲಗಬಹುದು, ನಡುಮನೆಯಲ್ಲಿ ಸ್ನಾನ ಮಾಡಬಹುದು, ಬಚ್ಚಲ ಮನೆಯಲ್ಲಿ ತನ್ನ ದೇವರ ಪೂಜೆಯನ್ನು ಮಾಡಬಹುದು, ಒಳಗಿನ ಕೋಣೆಯಲ್ಲಿ ಬೀಡಿಯ ಬಾಯಿಯನ್ನು ತೊಳೆಯಬಹುದು! ಹೀಗೇಕೆ ರಾಜಣ್ಣ ಎಂದು ಕೇಳುವವರು ಯಾರೂ ಇಲ್ಲ. ಇದು ತಪ್ಪು ರಾಜಣ್ಣ ಎಂದು ಉಪದೇಶಿಸುವವರೂ ಯಾರೂ ಇಲ್ಲ. ಮನೆಗೆ ಸರ್ವತಂತ್ರ ಸ್ವತಂತ್ರನು. ಅವನ ಸಂಪೂರ್ಣ ಸ್ವಾತಂತ್ರ್ಯದ ನಿಯಮಬದ್ಧ ಘಟನಾವಳಿಯನ್ನು ಒಮ್ಮತದಿಂದ ಅನುಮೋದಿಸಲು ಹಿಟಲರ, ನಿಂಗ, ತಮ್ಮಾಪ್ಪ, ಭೀಮರು, ತ್ರಿಕಾಲ ಹಾಜರಿರುವರು. ಈ ಐವರ ಪಾದಫೂಳಿ, ಬೀಡಿಯ ಬೂದಿ ನಿತ್ಯ ಬಿದ್ದು ಮನೆಯು ಪವಿತ್ರಗೊಳ್ಳುತ್ತಿದೆ.

ಇಂದು ಅವರ ಸಂತಸದ ಸುಗ್ಗಿ. ಆನಂದದ ಬುಗ್ಗೆ

ಅಡಿಗೆಯ ಮನೆಯಲ್ಲಿ ತಮ್ಮ ಇಳಿ ಹೊತ್ತಿನ ಖಾದ್ಯವನ್ನು ಸಿದ್ಧಪಡಿಸುತ್ತಿರುವರು. ರಾಜಣ್ಣ, ಭೀಮ, ನಿಂಗ ಪಡಸಾಲೆಯಲ್ಲಿ ಹಾಸಿದ ಗುಂಡಾರದ ಮೇಲೆ ಇಸವೇಟು ಆಡುತ್ತಿರುವರು.

ಎಲೆಗಳನ್ನು ಹಂಚಿರುವರು. ಗುಂಡಾರದ ಮೇಲೆ ಒಂದೊಂದಾಗಿ ಬೀಳುತ್ತಿವೆ. ಭೀಮ, ನಿಂಗರ ಕೈಯಲ್ಲಿ ಕಡಮೆ. ರಾಜಣ್ಣನ ಕೈಯಲ್ಲಿ ಒಡಿಹಿಡಿಯಾಗಿವೆ. ರಾಜಣ್ಣನು ಕತ್ತೆಯಾಗುವ ಸಿದ್ಧತೆ

ಯಲ್ಲಿರುವನು. ಉಳಿದವರು ಮುಕ್ತರಾಗಿ ರಾಜಣ್ಣನನ್ನು ಕತ್ತಿಯಾಗಿ ಮಾಡಬೇಕೆಂದು ಪ್ರಯತ್ನಿಸುತ್ತಿರುವರು. ಅವನ ಬಾಯಿಂದ ಇನ್ನೊಮ್ಮೆ ಕತ್ತಿಯ ಕೂಗನ್ನು ಕೇಳಬೇಕೆಂದು ಅವರ ಆಸೆ. ಕತ್ತಿಯ ಆಟ ಕೌತುಕದಿಂದ ಸಾಗಿದ್ದಿತು.

ಶ್ರಾವಣ ಮಾಸದ ಯಾವ ಪುಹಾಗಾರಿಯು ಸಾಲಂಕೃತಳಾಗಿ, ಕೇದಗೆ, ಗುಲಾಬಿ, ದವನ, ಕರಿಕೆ, ಪತ್ರಿ, ಧೂಪ, ದೀಪಗಳಿಂದ ಪೂಜೆಗೊಂಡು ತಿಂಗಳವರೆಗೆ ಮುತ್ತೈದೆಯರ ಮೀಸಲ ನೋಟದ ಮುಖ್ಯ ದೇವತೆಯಾಗಿ ಮನೆಯ ಸುಖ-ಶಾಂತಿ-ಸೌಶೀಲ್ಯಗಳಿಗೆ ಕಾರಣಳಾಗಿದ್ದಳೋ ಅಂಥ ದೇವಿಯ ಕಮಾನಿನ ಮಾಡದಲ್ಲಿ ಇಂದು ಹಳಸಿದ ಅನ್ನ, ಬೂಸುರು ಬಂದ ರೊಟ್ಟಿಯ ಚೂರುಗಳು ರಾಶಿಯಾಗಿ ಬಿದ್ದಿವೆ. ಅವುಗಳ ಸುತ್ತಮುತ್ತ ನೊರಜುಗಳ ಹಾರಾಟ, ಗುಂಗಾಡುಗಳ ಸಂಗೀತ, ನೋಣಗಳ ಧಕಫೈ ನಡೆದಿದೆ.

ಭಾದ್ರಪದ ಮಾಸದಲ್ಲಿ ಮಂಗಲ ಮೂರ್ತಿಯಾದ ಗಣಪತಿಯು ಕುಳಿತು ಹತ್ತು ದಿನಗಳ ಹೆಗಲು-ರಾತ್ರಿ ಬ್ರಾಹ್ಮಣರಿಂದ ಪೂಜೆಗೊಂಡು, ಉಪಾಂತ್ಯ ದಿನದಲ್ಲಿ ಮಂತ್ರ-ಪುಷ್ಪವನ್ನು ಸ್ವೀಕರಿಸಿ, ವಿಘ್ನ ವಿನಾಶಕನೆಂಬ ಬಿರುದಿಗೆ ಅನುಗುಣವಾಗಿ ಗೃಹಾಭಿವೃದ್ಧಿಗೆ ವರದ ಹಸ್ತವನ್ನು ಎತ್ತುತ್ತಿದ್ದ ಸುಣ್ಣದ-ಬಣ್ಣದ ಮಾಡದಲ್ಲಿ ಈಗ ಸೆರೆಯ ಬರಿದಾದ ಬಾಟಲಿಗಳು, ಅವುಗಳ ಬೂಚುಗಳು ಮಲಗಿವೆ.

ಅಪ್ಪಾರಾಯರ ತಂದೆಯವರು ತಮ್ಮ ಧಾರ್ಮಿಕ ಭಾವನೆಗೆ ಉದಾಹರಣೆಗೆಂದು ಅಡಿಗೆಯ ಮನೆಯ ಪಕ್ಕದಲ್ಲಿ ಒಂದು ದೇವರ ಮನೆಯನ್ನು ಕಟ್ಟಿಸಿದ್ದರು. ಅಪ್ಪಾರಾಯರು ತಮ್ಮ ಇಡೀ ಜೀವ ಮಾನದಲ್ಲಿ ಒಂದು ನಂದಾ ದೀಪವನ್ನು ಇಟ್ಟಿದ್ದರು. ನವರಾತ್ರಿಯಲ್ಲಿ ನಾಲ್ಕು ತುಪ್ಪದ ದೀಪ, ನಾಲ್ಕು ಎಣ್ಣೆಯ ದೀಪಗಳು ಉರಿದು ಧರ್ಮದ ಬೆಳಕನ್ನು ಕೋಣೆಯ ತುಂಬ ಚೆಲ್ಲುತ್ತಿದ್ದವು. ದೊಡ್ಡದೊಡ್ಡ ಹೆಬ್ಬಗಳಲ್ಲಿ ದೊಡ್ಡ ದೇವರನ್ನು ತೆಗೆದು ಪಂಚಾಮೃತ ಅಭಿಷೇಕವಾಗಿ, ಮಂಗಳಗೀತಗಳಾಗಿ ಪವಿತ್ರತೆಯ ಸೀಮೆ, ಭಕ್ತಿಯ ಭಂಡಾರ, ದೈವತ್ವದ ಸಾಕ್ಷಾತ್ಕಾರ, ಕುಲದೇವತೆಯ ಕನಾಟ, ಪುಣ್ಯದ ನೆಲೆ

ವೀಡು, ಪಾಪ ವಿನಾಶದ ಸ್ಥಳ ಎಂದು ಎಲ್ಲರ ಭಾವನೆಗೆ ಸಾಕ್ಷ್ಯವಾಗಿದ್ದ ಆ ದೇವರಮನೆಯಲ್ಲಿ ಇಂದು ಕೋಳಿಯ ಪುಚ್ಚುಗಳು, ಒಡೆದ ತತ್ತಿಯ ಬುರುಡೆಗಳು ಉರುಳಾಡುತ್ತಿವೆ.

ನೂರಾರು ಸಾರೆ ಸತ್ಯನಾರಾಯಣನ ಪ್ರಸಾದವನ್ನು ಕಂಪೆನಿಸುವಂತೆ ಹುರಿದು ಪವಿತ್ರಗೊಂಡ ಇಟ್ಟಿಗೆಯ ಇದ್ದಲಿನ ಒಲೆಯಮೇಲೆ ಇಂದು ಮಾಂಸದ ಮಸಾಲೆಯ ಅನ್ನ ತಕಸಕನೆ ಕುದಿಯುತ್ತಿದೆ.

ಸಾವಿರಾರು ಸಾರೆ ವೈಶ್ವ ದೇವನಿಗೆ ಬಲಿಕೊಟ್ಟು ಕೈ ತೊಳೆದು ಕೊಂಡ ಸ್ಥಳದಲ್ಲಿ ಇಂದು ಸಣ್ಣ ಸಣ್ಣ ಎಲುಬಿನ ಕೊಳವಿಗಳು ಬಿದ್ದಿವೆ.

ಒಂದು ನೂತಿಳಿಯು ಬಿದ್ದರೂ ಅಪವಿತ್ರವೆನಿಸುವ ಸ್ಥಳದಲ್ಲಿ ಇಂದು ಸುಟ್ಟಬೀಡಿ, ಕೊರೆದ ಕಡ್ಡಿಗಳು ಲೆಕ್ಕವಿಲ್ಲದಷ್ಟು ಬಿದ್ದಿವೆ.

ಈ ಅನಾಹುತಗಳನ್ನು ಕಂಡು ನೆಲ-ದೇವತೆಯು ಕುರುಡಳಾಗಿರುವಳು, ಗೃಹದೇವತೆಯು ಮೂಕಳಾಗಿರುವಳು, ಗ್ರಾಮದೇವತೆಯು ಊರನ್ನು ಬಿಟ್ಟು ಹೊರಗೆ ಓಡಿರುವಳು.

ರಾಜಣ್ಣನ ಆಟ ತುಂಬಾ ಭರಕ್ಕೆ ಬಂದಿದೆ. ಕೈಯಲ್ಲಿ ಎಲ್ಲರ ಎಲೆಗಳು ತುಂಬಿಬಿಟ್ಟಿವೆ. ನಿಂಗನು 'ಪಾರು' ಆಗಿರುವನು. ಭೀಮನ ಕೈಯಲ್ಲಿ ಉಳಿದುದು ಒಂದು ಬಿಡಿ ಎಲೆ, ಆಟ ಅವನ ಸರದಿಯದು. ಆಡಿದನು. ರಾಜಣ್ಣನ ಕೈಯಲ್ಲಿ ನಾಲ್ಕು ಬಣ್ಣದ ಎಲೆಗಳಿದ್ದವು. "ಇದೆ!" ಎಂದು ಎಲ್ಲ ಎಲೆಗಳನ್ನು ಜಿಲ್ಲಿದನು.

"ಕತ್ತಿ. ಕತ್ತಿ. ಒದರು!" ಎಂದು ನಿಂಗನು ನಗ ಹತ್ತಿದನು.

ರಾಜಣ್ಣನು ದನಿಯನ್ನು ಸರಿಪಡಿಸಿಕೊಳ್ಳುತ್ತಿದ್ದನು. ಚಿನ್ನಯ್ಯನು ಬಂದನು.

ಅಡಿಗೆಯ ಮನೆಯಲ್ಲಿ ಕುದಿಯುವ ಅಮೇದ್ಯ ಖಾದ್ಯದ ದುರ್ಗಂಧ ವಾಸನೆಯು ಚಿನ್ನಯ್ಯನನ್ನು ಬರಮಾಡಿಕೊಳ್ಳುವಂತೆ ಬಾಗಿಲಿನಿಂದ ದಾಟಿ ಬೀದಿಗೆ ನಡೆದಿದ್ದಿತು.

"ರಾಜಣ್ಣ!" ಎಂದು ಕೂಗಿ ತನ್ನ ಬರವನ್ನು ಸೂಚಿಸಿದನು.

ರಾಜಣ್ಣನು ಸಾವರಿಸಿಕೊಂಡು ಮೇಲೆದ್ದು ಅಯ್ಯನನ್ನು ಆದರದಿಂದ ಸ್ವಾಗತಿಸಿದನು.

ಚಿನ್ನಯ್ಯನು ಒಂದು ಕಡೆಗೆ ಕುಳಿತನು. ಮನೆಯ ಸ್ಥಿತಿಗತಿ ಯನ್ನು ಸಾವಧಾನವಾಗಿ ನಿರೀಕ್ಷಿಸಿದನು. ಇದು ಅಪ್ಪಾರಾಯರು ವಾಸಮಾಡಿದ ಮನೆಯೇ? ಎಂದು ಸಂಶಯಪಟ್ಟನು.

“ಹೊರಗಿನ ಮನೆಯು ಬದ್ಧಹೋಗಿದೆ. ಎಂದು ಬಿದ್ದಿದೆ ರಾಜಣ್ಣ?” ಎಂದು ಕೇಳಿದನು.

“ಮೊದಲು ಒಂದಿಷ್ಟು ಬಿದ್ದಿದ್ದಿತು. ಮೊನ್ನಿನ ಮಳೆಗಾಲಕ್ಕೆ ಸಂಪೂರ್ಣ ಬಿದ್ದಿದೆ.”

“ಕಟ್ಟಿಸಬಾರದೇ?”

“ಈಗ ಉಳಿದ ಮನೆಯೇ ದೊಡ್ಡದಾಗಿದೆ. ಅದನ್ನು ಕಟ್ಟಿಸಿ ಏನು ಮಾಡುವದು?”

“ನಿಮ್ಮ ತಂದೆಯವರು ದೊಡ್ಡ ದೊಡ್ಡ ತೊಲೆ-ಜಂತೆಗಳನ್ನು ಹಾಕಿಸಿ ಅದನ್ನು ಬೆಳೆಸಿದ್ದರು. ನಾನು ಸ್ವತಃ ನೋಡಿರುವೆ. ಅವು ಈಗ ಕಾಣುವುದಿಲ್ಲ. ಕೇವಲ ಮಣ್ಣಿನ ರಾಸಿಯೊಂದೇ ಕಾಣುವದು.”

“ಅಹುದು.”

“ನಾರಿಕೊಂಡೆ ಏನು?”

“ನಾರಿದ್ದರೆ ಒಂದೆರಡು ರೂಪಾಯಿಗಳಾದರೂ ಬರುತ್ತಿದ್ದವು.”

“ಏನಾದವು?”

“ಹೋದವು.”

“ಹುಡುಕಿಸಬಾರದೇ?”

“ಎರಡುದಿನ ನಾನು ಮನೆಗೆ ಬಂದಿರಲಿಲ್ಲ. ಆಗ ಹೋದವು.”

“ತೊಲೆಗಳನ್ನು ಕದ್ದರೇ!”

“ಹ!”

“ಹುಡುಕಿಸಿದೆಯಾ?”

“ಹ!”

“ಹುಡುಕಿಸು. ತೊಲೆಗಳು ಬಚ್ಚಿಡುವ ವಸ್ತುವಲ್ಲ.”

“ಹುಡುಕಿಸಿದರೂ ಆಗುವದೇನು! ನೋಡಿದವರು ಹೇಳುವರು! ದೊಡ್ಡವರ ಸಣ್ಣ ಮನಸನ್ನು ನೋಡಿ ಸುಮ್ಮನಿದ್ದೇನೆ.”

“ಯಾರು ಕದ್ದಿರುವರು?”

“ನಮ್ಮ ಪಕ್ಕ. ನೆರೆಮನೆಯ ಅನೇಕರು ಹೇಳಿರುವರು.”

“ನೀನು ಗದರಿಸಬೇಕು.”

“ಆ ಮಂಗಳನ್ನು ಏನು ಗದರಿಸುವದು ಚಿನ್ನಯ್ಯನವರೇ! ಏನಾದರೂ ಕೇಳಿದರೆ ಏನಾದರೂ ಹೇಳುವನು. ಅದು ವಿಕೋಪಕ್ಕೆ ಹೋಗಿ ಮತ್ತೆ ಬಡಿದಾಟ. ಈಗ ಆದುದು ಸಾಕು ಎಂದು ಸುಮ್ಮನಿದ್ದೇನೆ.”

“ಜಂತೆಗಳನ್ನು ಅವನೇ ಒಯಿದಿರಬೇಕು.”

“ಕೆಲವು ಉಳಿದಿದ್ದವು. ನಾವೇ ಉಪಯೋಗಿಸಿದೆವು. ನಾಳೆ ಬೇಸಗೆಗೆ ಒಂದು ಮಾವಿನ ಗಿಡವನ್ನು ಕಡಿಸಬೇಕೆಂದಿರುವೆನು. ಆ ವರೆಗೆ ಇವು ಸಾಲಿದಷ್ಟು ಸಾಲುವವು.”

“ಏನೋ ಕಂಪುವಾಸನೆ ಬರುತ್ತದೆ? ನಿಮ್ಮಲ್ಲಿಯದೇನು?”

“ಅಹುದು. ಇದೆಲ್ಲ ಹಿಟಲರನ ಕಾರಭಾರ.”

“ಇದು ಸರಿಯಲ್ಲ ರಾಜಣ್ಣ.”

“ಹೆ!”

“ನಿಮ್ಮ ಮನೆತನವನ್ನು, ನಿಮ್ಮ ತಂದೆಯವರನ್ನು ನೋಡಿಯಾದರೂ ನೀನು ಇಂಥ ಕೆಲಸವನ್ನು ಬಿಡಬೇಕು.”

“ಏನು ಮಾಡುವದು ಚಿನ್ನಯ್ಯನವರೇ! ನಿಮ್ಮಂತವರು ನನ್ನನ್ನು ಕರೆಯುವದಿಲ್ಲ. ಮನೆಯವರೆಗೆ ಬರಗೊಡುವದಿಲ್ಲ. ಮಾತಾಡುವದಿಲ್ಲ. ನೋಡುವದಿಲ್ಲ. ಮನುಷ್ಯನೆಂದಮೇಲೆ ಒಬ್ಬಿಬ್ಬರಾದರೂ ಗೆಳೆಯರು ಬೇಡವೇ! ಇವರು ಸಿಕ್ಕಿರುವರು. ಇವರ ಜತೆಗೆ ಹೀಗೆಯೇ ದಿನಗಳನ್ನು ಕಳೆಯುವದು.”

“ನೀವು ಹಾರುವರು ರಾಜಣ್ಣ!”

“ನಾನು ಹಾರುವನಾದುದು ನನಗೆ ಸಂಕಟದ ವಿಷಯವಾಗಿದೆ ಚಿನ್ನಯ್ಯನವರೇ! ಇಲ್ಲದಿದ್ದರೆ ನಿಮ್ಮಂತವರ ಚಪ್ಪಲಿಯನ್ನು ಹೊಲಿದಾದರೂ ಬದುಕುತ್ತಿದ್ದೆ.”

ಚಿನ್ನಯ್ಯ ಮಾತಾಡಲಿಲ್ಲ. ಅವನ ಮಾತು ಕೇಳಾಗಿದ್ದಿತು.

“ನನ್ನ ತಂದೆಯವರು ನನಗೆ ನಟ್ಟು ಕಡಿಯಲು ಹೇಳಲಿಲ್ಲ.

ನೇಗಲ ಹೊಡೆಯಲು ತಿಳಿಸಲಿಲ್ಲ. ಗೋಡೆಯನ್ನು ಕಟ್ಟಲು ಕಲಿಸಲಿಲ್ಲ. ಕಲ್ಲು ಒಡೆಯಲು, ಮಣ್ಣು ಹೊರಲು, ಕಟ್ಟಿಗೆಗಳನ್ನು ಸೀಳಲು ಬಿಡಲಿಲ್ಲ. ಏಕೆಂದರೆ ಸಾವು ಹಾರುವರು. ಹಾರುವರೆಂದು ಅವರು ತಿಳಿದದ್ದೇ ಇಲ್ಲಿಯವರೆಗೆ ನನ್ನನ್ನು ತಂದಿದೆ. ಇತ್ತ ನಾನು ಸಾಲೆಯನ್ನು ಕಲಿಯಲಿಲ್ಲ. ನವಕರಿಯನ್ನು ಹಿಡಿಯಲಿಲ್ಲ. ಯಾವುದಾದರೊಂದು ಉದ್ಯೋಗವನ್ನು ಆರಂಭಿಸಲಿಲ್ಲ. ಏಕೆಂದರೆ ಹಾರುವರು ಗೌಡರ ಮಗನೆಂದು! ಹೀಗೆ ಎರಡಕ್ಕೂ ಎರವಾಗ ಹೀಗೆ ನಡಿಸಿದ್ದೇನೆ.”

ಚಿನ್ನಯ್ಯನು ಯಾವದೋ ವಿಚಾರದಲ್ಲಿದ್ದನು.

“ಹಾರುವ ತಂದೆ-ತಾಯಿಯ ಮಗನು ಹಾರುವನೆಂಬ ಮಾತು ಮುಖ್ಯವಾದರೆ ನಾನು ಇನ್ನೂ ಹಾರುವನು. ಈ ಮಾತು ನಿಜವಾದುದಲ್ಲವೇ ಚಿನ್ನಯ್ಯನವರೇ!” ರಾಜಣ್ಣ ಮುಂದುವರಿಸಿದ್ದನು.

ಚಿನ್ನಯ್ಯನು ರಾಜಣ್ಣನ ಮುಖವನ್ನು ನೋಡಿದನು.

“ಅದನ್ನೇನು ಮಾಡುವುದು ಸಾವುಕಾರರೇ? ನನ್ನ ಮಾತು ಏನಾಯಿತು?”

“ಯಾವದು?”

“ತೋಟವನ್ನು ಬರೆಯಿಸಿಕೊಂಡು ಹಣವನ್ನು ಕೊಡಿದಿರಿ. ಎಷ್ಟು ದಿನ ಉಪವಾಸ ಸಾಯಲಿ?”

“ಮಾರುವುದಾದರೆ ಹೊಲಗಳಿವೆ. ಅವುಗಳಲ್ಲಿ ಒಂದನ್ನು ಮಾರು.”

“ಹೊಲಗಳಿಗೆ ಬೆಲೆಯು ಕಡಿಮೆ. ನನಗೆ ಸಾಲವು ಈಗಾಗಲೆ ಬಹಳವಾಗಿದೆ. ಆ ಸಾಲವನ್ನು ಹರಿದು ಕೈಯಲ್ಲಿ ಒಂದಿಷ್ಟು ಹಣವು ಬೇಡವೇ!. ಅದಕ್ಕೆ ತೋಟವನ್ನು ಮಾರಬೇಕಾಗಿದೆ.”

“ಬರುವ ಶನಿವಾರ ಹೇಳುವೆನು. ಅದರೆ ಒಂದು ಕೆಲಸವಿದ್ದಿತು. ಅದಕ್ಕೆ ನಿನ್ನ ಕಡೆಗೆ ಬಂದಿರುವೆ.”

“ಏನು?” ವಿನಯದಿಂದ ಕೇಳಿದನು.

“ನಾನು ಮೊನ್ನೆ ಪುಟ್ಟವನವರ ಊರಿಗೆ ಹೋಗಿದ್ದೆ. ನಮ್ಮ ಅತ್ತೆಯವರು ಭೆಟ್ಟಿಯಾಗಿದ್ದರು.”

“ಮುಂದೆ.”

“ನಿನ್ನ ಕುಟುಂಬ ತೀತಂತೆ.”

“ತೀತವೇ!”

“ಒಂದು ಅಗುಳು ಅನ್ನ ದಕ್ಕಬೊಲ್ಲದು. ಒಂದು ಸಿಂಪಿ ಹಾಲು ಪಚನವಾಗಲೊಲ್ಲದು. ತೀರ ಅಶಕ್ತರಾಗಿರುವರು. ಆ ಪೂಜಾರಿ ವೈದ್ಯನು ಇದು ಸಂಗ್ರಹಣೆ! ಎಂದು ಹೆಸರಿಟ್ಟಿರುವಂತೆ. ಪುಟ್ಟವ್ವನವರು ತಾಲೂಕಿಗೆ ಬಯಿಮ ತೋರಿಸಬೇಕೆನ್ನುವರು. ಪಾಪ, ಆ ಬಡಪಾಯಿ ತವರು ಮನೆಗೆ ಕೋದಮೇಲೆ ನೀನು ಬದುಕಿದರೇ, ಸತ್ತರೇ ಒಂದೂ ವಿಚಾರಿಸುತ್ತಿಲ್ಲ. ನೀನು ಇಲ್ಲಿ ನಿನ್ನ ಗೆಳೆಯರ ಸಂಗಡ ವೇಳೆಯನ್ನು ಕಳೆಯುತ್ತಿರು. ಇದು ಮೆಚ್ಚುವ ಮಾತೇ? ನಿನಗೆ ಬೇರೆ ಯಾವ ಉಪದೇಶವನ್ನೂ ಮಾಡಲಾರೆ. ಆದರೆ ಆ ಬಡಪಾಯಿಯ ಯೋಗಕ್ಷೇಮವನ್ನು ನೋಡುವದು ನಿನ್ನ ಕರ್ತವ್ಯವೆಂದು ಹೇಳುವೆ”

“ನನುಗೆ ಗೊತ್ತಿಲ್ಲ!” ನಿಗನಿಂದನು.

“ಹೇಗೆ ಗೊತ್ತಾಗಬೇಕು. ಯಾವ ದಿಕ್ಕಿಗೂ ಅಲುಗಾಡದಂತೆ ರಾಜಣ್ಣನನ್ನು ಕಟ್ಟಿಹಾಕಿರುವಿರಿ. ಒಂದುವೇಳೆ ಆ ತಾಯಿಯು ಅದೇ ಬೇನೆಯಲ್ಲಿ ಸತ್ತರೆ, ಆಕೆಯ ಪಾಪದ ಹಾಸಿ ನಿಮ್ಮ ತಲೆಯ ಮೇಲೆ ಏಳೇಳು ಜನ್ಮಕ್ಕೂ ನಿಲ್ಲುವದೆಂದು ತಿಳಿಯಿರಿ. ಅಗಲಿದ ಗಂಡ-ಹೆಂಡರನ್ನು ಕೂದಿಸಬೇಕು. ದೇವರು ಮೆಚ್ಚುವ ವಿಷಯ ‘ನೀವು ಅಗಲಿಸಿರುವಿರಿ’ ಎಂದು ಪುಟ್ಟವ್ವನವರು ಆಡಿಕೊಂಡರೆ ಜನರು ಹೌದೆನ್ನಲಿಕ್ಕಿಲ್ಲವೇ!” ಎಂದು ಗಟ್ಟಿಸಿ ಮಾತಾಡಿದನು.

ಅವರು ಸುಮ್ಮನೆ ಕುಳಿತಿದ್ದರು.

“ನೀವು ಬೇಕಾದುದನ್ನು ಮಾಡಿರಿ. ಬೇಕಾದುದನ್ನು ತಿನ್ನಿರಿ. ನಾನು ಹೆಸರಿಡಲಾರೆ. ಈಗಿನ ತರುಣರೆಲ್ಲ ಇಂಥವರೇ! ಕಾಲವನ್ನು ಬಯಿವೇನು! ನಿಮ್ಮನ್ನು ಬಯ್ಯಲಾರೆ. ಆದರೆ ಆ ತಾಯಿ-ರಾಜಣ್ಣ ಕೂಡಿ ಇರದಿದ್ದರೆ, ಕೂಡಿ ಬಾಳದಿದ್ದರೆ, ಕೂಡಿ ಪ್ರಪಂಚ ಮಾಡದಿದ್ದರೆ ಆ ತಪ್ಪೆಲ್ಲ ನಿಮ್ಮದೆಂದು ತಿಳಿಯಿರಿ. ನನ್ನೂರ

ಹನುಮಪ್ಪನು ಮಹಾ ಉಗ್ರನು. ನಿಮ್ಮನ್ನು ನೋಡದೆ ಬಿಡಲಾರನು!" ಎಂದು ಬೆದರಿಸಿದನು.

"ನನುಗಾಗಲಿ, ರಾಜಣ್ಣನಿಗಾಗಲಿ ಈ ಸುದ್ದಿಯು ಗೊತ್ತಿಲ್ಲ ಚಿನ್ನಯ್ಯನವರೇ! ರತ್ನದಂತಹ ತಾಯಿಯನ್ನು ಕಳೆದುಕೊಂಡರೆ ರಾಜಣ್ಣನಿಗೆ ಮತ್ತಾರು ಉಳಿದರು! ಇಸರಿಗಾದರೂ ನನ್ನವರೆಂದು ಹೇಳಿಕೊಳ್ಳಲು ಅವರೊಬ್ಬರೇ ಅಲ್ಲವೇ! ಆ ಹೆಟ್ಟಿದ ಕರುಳು ಒಂದಲ್ಲವೇ! ಲೀಲಮ್ಮನವರು ಚಿನ್ನಾಗಿರುವರೇ?" ನಿಂಗನು ಕೊನೆಗೆ ಕೇಳಿದನು.

"ನಾನು ಅವರ ಮನೆಗೆ ಹೋಗಲಿಲ್ಲ."

"ಇದೆಲ್ಲವನ್ನು ಪುಟ್ಟಪ್ಪನವರು ಹೇಳಿದ್ದಾರೆ!"

"ನಾನು ರೈತನ ಮನೆಗೆ ಹೋಗಿದ್ದೆ. ಅವರೂ ಅಲ್ಲಿ ಹಣ ವಸೂಲಿಗಾಗಿ ಬಂದಿದ್ದರು. ಆಗ ಪೇಳಿದರು."

"ಮನೆಯವರಿಗೆ ಹೋಗಿ ಭಿಟ್ಟಿಯಾಗಿಸಿಕೊಡಿತು!"

"ಭೇ. ಅದು ಎಂದೂ ಆಗದು. ಅವರಾದರೂ ನನ್ನಂತಹ ಅಪರಿಚಿತನ ಮುಂದೆ ಬಂದು ನಿಂತಾರೆ? ಇದೆಂತಹ ಮಾತು ನಿಂಗ! ಅವರು ನಮ್ಮ - ನಿಮ್ಮ ಸುನೆಯ ಪಂಗವರೆಂದು ತಿಳಿದೆ ಏನು?" ಎಂದು ಲೇಮಾರಿ ಮಾಡಿದನು.

ನಿಂಗನು ನಾಚಿಕೆಯಿಂದ ತಲೆಬಗ್ಗಿಸಿದನು.

"ನಾಳಿನ ದಿವಸ ಆ ಹೆಚ್ಚಿಯ ಆಗಸಿಯ ಬಾಗಿಲ ವರೆಗೆ ಮುಟ್ಟಿಸಿ ಬರುವೆವು" ಭೀಮನು ನುಡಿದನು.

"ಅಹುದು ಚಿನ್ನಯ್ಯನವರೇ, ಈ ಮಾತು ನನುಗೆ ಮುಟ್ಟಿತು!"

ನಿಂಗನು ಆಶ್ಚರ್ಯವನ್ನು ಕೊಟ್ಟನು

"ಇಷ್ಟಾದರೆ ನೀವು ನಿಮ್ಮ ಗಲೆಯನ ಪುಣವನ್ನು ಮುಟ್ಟಿಸಿದಂತೆ!"

"ಅಣೆಯೆಂದರೂ ಮುಟ್ಟಿಸುವೆವು."

"ಒಪ್ಪಿದಿರಾ ರಾಜಣ್ಣ?" ನಿಂಗ ಕೇಳಿದನು.

"ನೀವು ನಾಲ್ವರು ಕೂಡಿ ಹೊರುವದಕ್ಕಿಂತ ನಾನೇ ಹೋಗುವುದು ಉತ್ತಮ" ರಾಜಣ್ಣನು ನುಡಿದನು.

ಎಲ್ಲರೂ ಕಿಸಕಿಸನೆ ನಗಹತ್ತಿದರು.

“ಮತ್ತೆ ನನ್ನ ಕೆಲಸ ಚಿನ್ನಯ್ಯನವರೇ?” ರಾಜಣ್ಣ ಕೇಳಿದನು.

“ಬರುವ ಶನಿವಾರ ಹಣ ಸಿಗುವಂತಿ ಮಾಡುವೆನು. ನಾನು ಹೋಗುವೆನು.”

“ಮತ್ತೆ....ನಮ್ಮ....ಇದೆಲ್ಲ....ಬೇರೆ ತಿಳಿಯಬೇಡಿರಿ.”

“ನನಗೆ ರೂಢಿಯಿಲ್ಲ ರಾಜಣ್ಣ. ಇದ್ದರೆ ಒಂದು ಬಸಿಯಷ್ಟು ರುಚಿ ನೋಡುತ್ತಿದ್ದೆ. ನಿಮ್ಮದು ಸಾಗಲಿ!” ಎಂದು ಹೋದನು.

ಎಲ್ಲರೂ ಹೆ....ಹೆ....ಎಂದು ನಗಹತ್ತಿದರು.

ಅಕ್ಕಾಮರಿಯ ಬಯಕೆ ಕಠೋರವಾಗುತ್ತ ನಡೆದಂತೆ, ಮಾನಸಿಕ ಚಿಂತೆಯೂ ಬಲವತ್ತರವಾಗುತ್ತ ನಡೆಯಿತು. ಅಂತರಂಗದಲ್ಲಿಯ ಜೀವ ದಿನಕ್ಕೊಂದು ಬಗೆಯಿಂದ ಚಿಂದಚಿಂದವಾಗಿ ಬೆಳೆಯ ಹತ್ತಿತು. ಬಹಿರಂಗದಲ್ಲಿಯ ಬೇಹ ದಿನಕ್ಕೊಂದು ತೆರದಿಂದ ಸವೆಯುತ್ತ ನಡೆಯಿತು. ನಾಲಗೆಯ ಹಸಿವು ಅದು ಬೇಕು ಇದು ಬೇಕು ಎಂದು ಆಶಿಸಿದರೆ ವ್ಯಾವಹಾರಿಕ ಜೈತನ್ಯವು ಅದು ಬೇಡ ಇದು ಬೇಡ ಎಂದು ತಾತ್ಸಾರ ಮಾಡಹತ್ತಿತು. ಸವೆ ಮತ್ತು ತುಂಬು ಈ ಶರೀರ ಶಾಸ್ತ್ರದ ನಿಯಮವು ಅಕ್ಕಾಮರಿಯ ವಿಷಯದಲ್ಲಿ ಸಮ ಪ್ರಮಾಣದಿಂದ ಸಾಗಲಿಲ್ಲ.

ಇದಕ್ಕಾಗಿ ತನ್ನನ್ನು ಹೆಳಿದುಕೊಳ್ಳುವಳು. ದೈವವನ್ನು ಬಯ್ಯುವಳು, ಚಿನ್ನಯ್ಯನಿಗೆ ಶಾಪವನ್ನು ಕೊಡುವಳು. ಸ್ತ್ರೀಜನ್ಮವನ್ನು ಧಿಕ್ಕರಿಸುವಳು. ಬೆಳೆಯುವ ಪಿಂಡದ ಮೇಲೆ ಬೆಂಕಿಯನ್ನು ಕಾರುವಳು. ಗಂಡನನ್ನು ಹೆಳಿಯುವಳು. ತಾಯಿಯನ್ನು ಕೆಟ್ಟ ಕಣ್ಣಿನಿಂದ ನೋಡುವಳು. ಆದರೇನು! ಪ್ರಕೃತಿಯು ತನ್ನ ಧರ್ಮ ಕೃಪಿಸುಸಿರಿ ಬೆಳೆಸುತ್ತಲೆ ನಡೆದಿದ್ದಿತು.

ಈ ಭಾವನೆಯ ಸೆಳವಿನಲ್ಲಿ ವಿಕೋಪಕ್ಕೆ ಹೋಗಿ ಒಂದು ದಿನ ತಾಯಿಯನ್ನು ಗಟ್ಟಿಯಾಗಿ ಕೂಗಿದಳು. ಪುಟ್ಟವ್ವ ಓಡುತ್ತ ಬಂದು ಮಗಳನ್ನು ಹಿಡಿದುಕೊಂಡು “ಏನಾಯಿತು! ಏನಾಯಿತು ಅಕ್ಕಾಮರಿ?” ಎಂದು ಗಾಬರಿಯ ಸ್ವರದಲ್ಲಿ ಕೇಳಿದಳು.

ಅಕ್ಕಾಸುರಿಯು ನಾತಾಡದೆ ಕಣ್ಣುಗಳನ್ನು ಪಿಳಿಕಿಸುತ್ತ, ಕೈಗಳನ್ನು ಅತ್ತಿತ್ತ ಚಿಲ್ಲುತ್ತ, ತನಿಯನ್ನು ತಾಯಿಯ ಹೆಗಲ ಮೇಲೆ ಇಟ್ಟಳು.

“ಅವತ್ತು. ಮನೆಯಲ್ಲಿ ನಾಯುವದು ಒಳ್ಳೆಯದೋ, ಬಾವಿಯಲ್ಲಿ ಬಿದ್ದು ನಾಯುವನು ಒಳ್ಳೆಯದೋ? ವಿಚಾರಿಸುತ್ತಿರುವೆ. ಹೀಗೆ ವಿಚಾರಿಸಿ, ಬಿಚಾರಿಸಿ, ತಲೆಮು ಕೊಡುತ್ತ ನಡೆದಿದೆ. ನೀನು ಏನೆಂದೆ?”

ನಿರ್ಧಾರದಿಂದ ಕೇಳಿದಳು

ಪುಟ್ಟಪ್ಪನು ಜೀವಕಷ್ಟ ಕಷ್ಟಲ್ಲಿ ಹಿಡಿದುಕೊಂಡು “ನೀನು ಸತ್ತರೆ ನನ್ನ ಗತಿಯೇನು. ಮಗಳ ಗತಿಯೇನು ಅಕ್ಕಾಸುರಿ?”

“ದೇವರೇ ಗತಿ!”

“ಇಂತೆ ಹ ನಾಳೆ!”

“ನನ್ನ ಮಕ್ಕಳಿಗೆ ಏನು ನಾಯುವೆ. ನಿನ್ನ ಅಪ್ಪನೇ ಇರಲಿ.”

“ಅಕ್ಕಾಸುರಿ, ಇಂಥ ಮಾತುಗಳನ್ನು ನಾನು ಎಂದಿಗೂ ಮೆಚ್ಚಲಾರೆ. ನನ್ನ ಮಗು, ನನ್ನ ಮಗಳು ಕೆಲವಾರಿಗೆ ಹಿಳ! ನಾಯುವದ ಇವ್ವ ನನ್ನ ಜೀವಕಷ್ಟಕ್ಕಿಂತಲೂ ಹೆಚ್ಚು. ನನ್ನ ಮನೆಯಕ್ಕೆ, ನನ್ನನ್ನು ನೀನು ಮದುವೆ. ನನ್ನ ಮಗುವೆನೂ ಬಂದು ಕ್ರಮವಾಯಿತು. ಒಂದು ನಿಮಿಷಕ್ಕೂ ನನ್ನ ಮಗು ಬರುವ ಬದುಕಿಲ್ಲ. ಆ ಬದುಕಿಗೆ ಇಂತಿಗೂ ಕೊರತೆ ಇಲ್ಲ.

“ನನ್ನಿಗೆ ಉಂಬುಗಳು. ನನ್ನಗೆ ನಾಕಾಗದೆ.”

“ನಾನು ನನ್ನಿಗೆ ವಿಶೇಷವಲ್ಲ. ಎಳವೆಂಬಲ್ಲಿ. ಮುಕ್ತಿಯೆ. ಸುಮಂಗಳಿ. ಗುಡ್ಡವು ಕಣ್ಣು. ಎದುಕಲು: ಪ್ರಬಲವಾದ ಕಾರಿಯಿದೆ. ನಾನು ಮದುವೆಯಾಗುವೆ. ಹಾಕಬ ಹಂತಿಯು ಸನ್ಮಲ ವಾಗಬೀಕಾದೆ. ಒಂದು ದಿನಗಳಾವರೂ ಬೇಡವೇ? ಸಮಾಧಾನ ದಂದಿರು.”

“ನಾನು ಸಮಾಧಾನದಿಂದ ಮೂರು ಸಾಲು ತಿಂಗಳಿಂದ ಇರುವೆ. ಆದರೆ ಇದಕ್ಕೆಲ್ಲ ಸಮಾಧಾನ! ದಿನಕ್ಕೊಂದು ಚೆಂದವಾಗಿ ಪ್ರದರ್ಶನವಾಗ ಹತ್ತಿದೆ” ಎಂದು ತನ್ನ ಹೊಟ್ಟೆಯನ್ನು ಉದ್ದೇಶಿಸಿ

ನುಡಿದಳು.

“ಸಾಯುವದೇ ಸ್ವಸ್ಥಿಯವಾದರೆ ಸಾಯಬಹುದು. ಅದಕ್ಕೆ ನನ್ನ ಮನೆಬೇಡ. ಬಾವಿಬೇಡ. ಕೆರೆಯೂ ಬೇಡ. ಕಾಶಿ-ರಾಮೇಶ್ವರಗಳಿವೆ. ಗೋಕರ್ಣ-ಪಂಚಪುರಗಳಿವೆ. ಯಾತ್ರಿಗೆ ಅನುಕೂಲವಾಗುವಂತೆ ನಮಗಲ್ಲ ದಣವಿದೆ. ಚಿನ್ನಯ್ಯನವರೂ ನರವಾಗಬಹುದು. ಯಾತ್ರಾ ಸ್ಥಳಗಳಿಗೆ ಹೋಗುವ ಕೆಲಸವನ್ನು ಕಳೆದುಕೊಂಡು ದೇವರ ಪಾಪವನ್ನು ಮುಟ್ಟಿ ಪುಣ್ಯ ಪಡೆ ಸುಗಮ. ಅರ್ಧ-ಪ್ರಸಾದ-ಪೂಜೆಗಳಿಂದ ಅತರಂಗ ರುಬ್ಬ, ಬುರುಗ ರುಬ್ಬಯನ್ನು ಮಾಡಿಕೊಂಡು ಮರಣ ಬರಬೇಡ. ಈಗ ಸಾಧನವೆನು? ಅಪವಿತ್ತ ಸ್ವಲ್ಪವೆನು?”

ಅಕ್ಕಪಕ್ಕಿಯಾದ ತಾಯಿಯು ಸಂತೋಷವಿಟ್ಟು ಕಣ್ಣು ತಿಕ್ಕಿತ್ತು.

‘ನಮ್ಮ ಸ್ವಾಮಿಯವರೇ! ಇನ್ನೂ ಬರಬಹುದು. ಕರಾರಿಯಾದ ಉಪೇಶ್ವರನಿಗೆ ನಾನು ಹುಡುಗಿ. ಬುದ್ಧಿವಾದ ನೋಡಿದೆ. ಕಷ್ಟದ ಅಗಲುವುದು ತಿಳಿಯಬಹುದು. ಮಕ್ಕಳನ್ನು ಕಳೆದು ಕೊಳ್ಳಲು ಅರ್ಧಗಂಟು ಸ್ವಲ್ಪಗಳಿಗೆ ಹೋಗುವುದು ಬರಬಹುದು ದೇವತೆಗಳ ಸಲಹೆ. ಯಾತ್ರೆಯು ಅತರಂಗ ಇಂದಿಗಾಗಿ ಅರ್ಧ-ಪ್ರಸಾದಗಳಿಗೆ ಹೋಗಿ ಮರಣವನ್ನು ಕಳೆದು ಹೋಗಬಹುದು. ಅಲ್ಲದೆ, ಸೋಗಲು ನಮ್ಮ ದೇವತೆಗಳಿಗೆ ಹೋಗುವುದು ನಮ್ಮ ಮನಗರ್ವವಾಗಿ ಮಾಡಬಹುದು. ಮುಟ್ಟುವುದು ತುಣುಕು ನನ್ನ ಅಂದೇ. ಇಲ್ಲವೇ ಸಾಧನವು ನಮ್ಮದು. ಎಂಥ ಮಗನು! ಹುಚ್ಚು ತನುಲ್ಲವೇ!’ ಎಂದು ಧ್ವನಿ ಹರಿದಳು.

ಮಕ್ಕಳನ್ನು ಅಕ್ಕಪಕ್ಕಿಯು ಮನಗರ್ವವು ಮಾಡುವುದನ್ನು ಮಾಡಿದಳು. ಅಂದಂದ--“ನನ್ನೂ ಮಗನೂ ಅನ್ಯಾ. ಇವೆಲ್ಲ ನನ್ನಗೆ ತಿಳಿಯದು. ಕಳೆದ ಹತ್ತು-ಹದಿನೈದು ದಿನಗಳಿಂದ ಹೊಟ್ಟೆಯಲ್ಲಿ ಅನ್ನವಿಲ್ಲ. ದೇಹವು ದಣಿದಿದೆ. ಮನನು ಭಾರವಾಗಿದೆ. ವಿಚಾರದ ಘರ್ಷಣೆಯಿಂದ ಬುದ್ಧಿಯು ಮಂಕಾಗಿದೆ. ಏನು ಮಾಡಲಿ? ಈ

ಅಕ್ಕಾಮರಿಯು ನೂತನಾದ ಕಣ್ಣುಗಳನ್ನು ಪಿಳಿಕ್ಕಿಸುತ್ತ, ಕೈಗಳನ್ನು ಅತ್ತಿತ್ತ ಚಿಲ್ಲುತ್ತ, ತಲೆಯನ್ನು ತಾಯಿಯ ಹೆಗಲ ಮೇಲೆ ಇಟ್ಟಳು.

“ಅವ್ವಾ, ಮನೆಯಲ್ಲಿ ಸಾಯುವದು ಒಳ್ಳೆಯದೋ, ಬಾವಿಯಲ್ಲಿ ಬಿದ್ದು ಸಾಯುವದು ಒಳ್ಳೆಯದೋ? ವಿಚಾರಿಸುತ್ತಿರುವೆ. ಹೀಗೆ ವಿಚಾರಿಸಿ, ಬಿಚಾರಿಸಿ, ತಲೆಯು ಕೆಡುತ್ತ ನಡೆದಿದೆ. ನೀನು ಏನೆಂದೆ?”

ನಿರ್ಧಾರದಿಂದ ಕೇಳಿದಳು

ಪುಟ್ಟವ್ವನು ಜೀವನಕ್ಕೆ ಕಣ್ಣಲ್ಲಿ ಹಿಡಿದುಕೊಂಡು “ನೀನು ಸತ್ತರೆ ನನ್ನ ಗತಿಯೇನು, ಮಗಳ ಗತಿಯೇನು ಅಕ್ಕಾಮರಿ?”

“ದೇವರೇ ಗತಿ!”

“ಇಂತಹ ಮಾತು!”

“ನನ್ನ ಮಟ್ಟಿಗೆ ಇದು ಸಾಯುವೆ. ನಿನ್ನ ಅಪ್ಪಣೆ ಇರಲಿ.”

“ಅಕ್ಕಾಮರಿ, ಇಂಥ ಮಾತುಗಳನ್ನು ನಾನು ಎಂದಿಗೂ ಮೆಚ್ಚಲಾರೆ. ನೋಡು. ಇದರಿಂದ ಯಾರಿಗೆ ಹಿತ! ಸುಖದಿಂದ ಇದ್ದ ನನ್ನ ಜೀವನದಲ್ಲಿ ನೀನು ಬಂದೆ. ನನ್ನ ಮನೆಯನ್ನು, ನನ್ನನ್ನು ನೀನು ನಂಬಿದೆ. ಇಷ್ಟು ಬಿಡುವೆಗೂ ಒಂದು ಕ್ರಮವಾಯಿತು. ಒಂದು ಸೆಳೆವೆಯಾಯಿತು. ಇದ್ದಿರಿಯಿಂದ ಬದುಕಿದೆವು. ಈ ಬದುಕಿಗೆ ಇಂದಿಗೂ ಕೊರತೆ ಇಲ್ಲ.

“ನನಗೆ ಉಂಟಾಗದೆ. ನನಗೆ ಸಾಕಾಗಿದೆ.”

“ನೀನು ನನ್ನಂತೆ ವಿಕೇತಿಯಲ್ಲ. ವಿಧವೆಯಲ್ಲ. ಮುತ್ತೈದೆ. ಸುಮಂಗಲಿ. ಗಂಡನಿರುವನು. ಬದುಕಲು ಪ್ರಬಲವಾದ ಬಾರಿಯಿದೆ. ನಾನು ಹಂಚಿಕೆಯನ್ನು ಹಾಕಿರುವೆ. ಹಾಕಿದ ಹಂಚಿಕೆಯು ಸಫಲವಾಗಬೇಕಾದರೆ ಒಂದೆರಡು ದಿನಗಳಾದರೂ ಬೇಡವೇ? ಸಮಾಧಾನ ದಂದಿರು.”

“ನಾನು ಸಮಾಧಾನದಿಂದ ಮೂರು ನಾಲ್ಕು ತಿಂಗಳಿಂದ ಇರುವೆ. ಆದರೆ ಇದಕ್ಕೆಲ್ಲ ಸಮಾಧಾನ! ದಿನಕ್ಕೊಂದು ಚೆಂದವಾಗಿ ಪ್ರದರ್ಶನವಾಗ ಹತ್ತಿದೆ” ಎಂದು ತನ್ನ ಹೊಟ್ಟೆಯನ್ನು ಉದ್ದೇಶಿಸಿ

ನುಡಿದಳು.

“ಸಾಯುವದೇ ನಿಶ್ಚಯವಾದರೆ ಸಾಯಬಹುದು. ಆದಕ್ಕೆ ನನ್ನ ಮನೆಬೇಡ. ಬಾವಿಬೇಡ. ಕೆರೆಯೂ ಬೇಡ. ಕಾಶಿ-ರಾಮೇಶ್ವರಗಳಿವೆ. ಗೋಕರ್ಣ-ಪಂಚರಪುರಗಳಿವೆ. ಯಾತ್ರಿಗೆ ಅನುಕೂಲವಾಗುವಂತೆ ನಮ್ಮಲ್ಲಿ ಹಣವಿದೆ. ಚಿನ್ನಯ್ಯನವರೂ ನೆರವಾಗಬಹುದು. ಯಾತ್ರಾ ಸ್ಥಳಗಳಿಗೆ ಹೋಗುವ. ಪಾಪವನ್ನು ಕಳೆದುಕೊಂಡು ದೇವರ ಪಾದವನ್ನು ಮುಟ್ಟಿ ಪುಣ್ಯ ಪಡೆಗುವ. ತೀರ್ಥ-ಪ್ರಸಾದ-ಪೂಜೆಗಳಿಂದ ಅಂತರಂಗ ಶುದ್ಧಿ, ಬಹುಕಂಠ ಶುದ್ಧಿಯನ್ನು ಮಾಡಿಕೊಂಡು ಮರಳಿ ಬರುವ. ಈಗ ನಾನುಸ ಅವಸರವೇನು?” ಮಾತನ್ನು ಅಷ್ಟಕ್ಕೆ ನಿಲ್ಲಿಸಿದಳು ಪುಟ್ಟವ್ವ.

ಆಕಾಶಮುರಿಯು ತಾಯಿಯ ಮಾತನ್ನು ಕಿವಿಯರಳಿಸಿ ಕೇಳುತ್ತಿದ್ದಳು.

“ನಾನು, ನನ್ನ ಇಷ್ಟೇ ನೆಲವಲ್ಲ! ಇನ್ನೂ ಎತ್ತರವಿದೆ. ಕಾಂಯಿಂದ ರಾಮೇಶ್ವರನಂತೆಗೆ ಸಾವಿರಾರು ವೈಲು ಶುಭವಾದ ನೆಲವಿದೆ. ಅಷ್ಟೇ ಅಗಲವಾದ ಹೂಮಯಿದೆ. ಪಾಪವನ್ನು ಕಳೆದುಕೊಳ್ಳಲು ತೀರ್ಥಗಳಿಗೆ, ಸ್ವೇತ್ರಗಳಿಗೆ ಹೋಗಬೇಕೆಂದು ಹಿರಿಯರು ಹೇಳುತ್ತಿರುವರು. ಯಾತ್ರಿಕರು ಅಂದಿಸುವ ಇಂದಿವವರೆಗೆ ತೀರ್ಥ-ಸ್ವೇತ್ರಗಳಿಗೆ ಹೋಗಿ ಪಾಪವನ್ನು ಕಳೆದುಕೊಳ್ಳುತ್ತ ಬಂದಿರುವರು. ಅಲ್ಲಿಯ ದೇವರು ನಮ್ಮ ಪಾಪವನ್ನು ಕಳೆದು ಮುಂದಿನ ಜೀವನಕ್ಕೆ ಮಾರ್ಗ ಮಾಡಿಕೊಡುವರು. ವಸ್ತುಸ್ಥಿತಿಯು ಹೀಗಿದ್ದು ನೀನು ಇಂದೇ, ಇಲ್ಲೆಯೇ ಸಾಯಬೇಕೆನ್ನುವೆ? ಎಂಥ ಮಾತು! ಹುಚ್ಚು ತನವಲ್ಲವೇ!” ಎಂದು ಛೇದಕವಳು ಪುಟ್ಟವ್ವ.

ಮಾತುಗಳು ಆಕಾಶಮುರಿಯ ಮನಸಿನ ಮೇಲೆ ಪರಿಣಾಮವನ್ನು ಮಾಡಿದವು. ಆದರಿಂದ—“ನಾನು ಅವಿವೇಕಿ ಅನಾಥ, ಇದೆಲ್ಲ ನನಗೆ ತಿಳಿಯದು. ಕಳೆದ ಹತ್ತು-ಹದಿನೈದು ದಿನಗಳಿಂದ ಹೊಟ್ಟೆಯಲ್ಲಿ ಅನ್ನವಿಲ್ಲ. ದೇಹವು ದಣಿದಿದೆ. ಮನಸು ಭಾರವಾಗಿದೆ. ವಿಚಾರದ ಘರ್ಷಣೆಯಿಂದ ಬುದ್ಧಿಯು ಮಂಕಾಗಿದೆ. ಏನು ಮಾಡಲಿ? ಈ

ಸಂಕಟದಿಂದ ಪಾರಾಗಲು ಹಾಗೆ ನುಡಿದೆ.” ಎಂದು ನುಡಿದಳು.

“ನಿನ್ನ ಚಿಂತೆಯು ನನಗೂ ಇದೆ ಅಕ್ಕಾಮರಿ?”

“ಅವರು ಇಷ್ಟು ದಿನವಾದರೂ ಬರಲಿಲ್ಲ. ಅಲ್ಲಿಯ ಹಳ್ಳಿಯ ಹೆಣ್ಣಿನ ತೊಡಕು ಬಲವತ್ತರವಾದುದು. ಗೆಳೆಯರೂ ಅಂಥವರು, ನೇಳೆಯೂ ಉಳಿಯದು, ಉಳಿಸಿಕೊಳ್ಳರು. ವಿಚಿತ್ರವಾದ ಸ್ವಭಾವ. ಅವರು ಬರುವದೇ ಇಲ್ಲ. ಮುಂದೇನೆಂಬ ಚಿಂತೆಯಲ್ಲಿ ಸಾಯ ಬೇಕೆಂದೆ....” ಎಂದು ಮಾತು ಮುಗಿಸಿದಳು.

ಹೊರಗೆ ಕಾಲಸಪ್ಪಳ ಕೇಳಿಸಿತು. ಪುಟ್ಟವ್ವನು ಬಾಗಿಲ ಕಡೆಗೆ ನೋಡಿದಳು. ರಾಜಣ್ಣ ಹಾಜರಿದ್ದನು.

“ಒಳಗೆ ಬರಿ!” ಪುಟ್ಟವ್ವನು ಸಖೇದಾಶ್ಚರ್ಯದಿಂದ ಸ್ವಾಗತಿಸಿದಳು.

ಅಕ್ಕಾಮರಿಯು ಗಡಿಬಡಿಯಿಂದ ಏಳಹೋದಳು. ಆದರೆ ಊಟವಿಲ್ಲದ್ದರಿಂದಲೂ, ಅಶಕ್ತತೆಯಿಂದಲೂ ಗಂಡನ ಅನಿರೀಕ್ಷಿತ ಆಗಮನದಿಂದಲೂ, ಅಂಜಿ ಏಳುವದಾಗಲಿಲ್ಲ. ಎದ್ದೇ ತೀರಬೇಕೆಂದು ಸಾಹಸ ಮಾಡಲು ಕಾಲುಗಳು ತೊಡಕಾಗಿ ಬಿದ್ದಳು. ಪುಟ್ಟವ್ವನು ಓಡುತ್ತ ಹೋಗಿ ಮಗಳನ್ನು ಸಾವರಿಸಿಕೊಂಡು ಹಿಡಿದು ತೊಡೆಯ ಮೇಲೆ ಮಲಗಿಸಿದಳು.

“ಅಕ್ಕಾಮರಿ! ನೀರು! ನೀರು ತನ್ನಿರಿ!” ಎಂದು ರಾಜಣ್ಣನಿಗೆ ಕೂಗಿದಳು.

ರಾಜಣ್ಣನು ಹತ್ತಿರವಿದ್ದ ತಂಬಿಗೆಯನ್ನು ತಂದುಕೊಟ್ಟನು. ಪುಟ್ಟವ್ವನು ಹಸಿ ಹಸಿಯಾಗಿ ಮಗಳ ಬಾಯಲ್ಲಿ ನೀರು ಬಿಟ್ಟಳು. ಮುಖಕ್ಕೆ ಚಿಮುಕಿಸಿ ಸೆರಗಿನಿಂದ ಒರಸಿದಳು. ಇದೆಲ್ಲವನ್ನೂ ರಾಜಣ್ಣನು ಬೆಪ್ಪಾಗಿ ನೋಡುತ್ತಿದ್ದನು.

ಅಕ್ಕಾಮರಿಯು ಕಣ್ಣು ಬಿಟ್ಟಳು. ಪುಟ್ಟವ್ವನು ದೀರ್ಘವಾದ ಶ್ವಾಸಗರೆದಳು.

“ಅಕ್ಕಾಮರಿ, ಎಚ್ಚರಾದೆಯಾ?” ಎಂದು ಮುಂಗುರುಳು ತೀಡುತ್ತ ಪುಟ್ಟವ್ವ ಕೇಳಿದಳು.

“ಹ!” ಅಕ್ಕಾಮರಿ ನುಡಿದಳು.

“ಏನು ಬೇಕು? ಚಹ ಮಾಡಿ ತರಲೇನು?”

“ಬೇಡ!”

“ಒಂದು ಗುಟ್ಟುಕು ಅಕ್ಕಾಮರಿ!!” ದೈನ್ಯದಿಂದ ಕೇಳಿದಳು.

“ಈಗ ನನಗೆ ಏನೂ ಬೇಡ. ಒಂದಿಷ್ಟು ಮಲಗುವೆ. ಅವರುನಿಂತಿರುವರು.....” ರಾಜಣ್ಣನನ್ನು ನೋಡಿ ನುಡಿದಳು.

“ಇಲ್ಲ ಕೂಡುವೆ. ನೀನು ಒಂದಿಷ್ಟು ಮಲಗು!” ಮಂಕನಂತೆ ನುಡಿದನು.

ಇಬ್ಬರೂ ಕೂಡಿ ಆಕೆಯನ್ನು ಹಾಸಿಗೆಯ ಮೇಲೆ ಮಲಗಿಸಿ ಹೊರಗೆ ಬಂದು ಕುಳಿತರು.

ಐದಾರು ನಿಮಿಷ ಮೂಕ ವಿಷ್ಣುಯದಲ್ಲಿ ಕಳೆಯಿತು. ಪುಟ್ಟವ್ವನು ಮುಖವನ್ನು ಮೇಲೆತ್ತಿ, ರಾಜಣ್ಣನನ್ನು ನೋಡಿ ಅಭಿನವ ಶೋಕದಗ್ಧ ಪಾತ್ರವನ್ನು ವಹಿಸಿ, ಕಣ್ಣಲ್ಲಿ ನೀರು ತಂದು—“ಕಳೆದ ತಿಂಗಳಿನಿಂದ ಹೀಗೆ ಮಾಡುತ್ತಿರುವಳು! ಕುಳಿತ ಕುಳಿತಲ್ಲಿಯೇ ಬೀಳುವಳು. ನಿಂತ ನಿಂತಲ್ಲಿಯೇ ಉರುಳುವಳು! ಯಾವ ರೋಗವೆಂಬುದೇ ತಿಳಿಯದು!” ಎಂದು ಕಣ್ಣೋರಿಸಿಕೊಂಡಳು.

ರಾಜಣ್ಣನು ರಾಜನಂತೆ ಕುಳಿತಿದ್ದನು.

“ನೀವು ಬರುವಿರೋ ಇಲ್ಲವೋ ಎಂದು ತಿಳಿದಿದೆ.”

ಇನ್ನೂ ಮಾತಾಡಲಿಲ್ಲ.

“ತಿಂಗಳ ಮೇಲಾಯಿತು. ಹಾಸಿಗೆಯನ್ನು ಬಿಟ್ಟು ಎದ್ದಿಲ್ಲ. ಇಂದೇ ಒಂದಿಷ್ಟು ಬಂದು ಕುಳಿತಿದ್ದಳು. ಮತ್ತೆ ಬಿದ್ದಳು. ನೀವು ಪ್ರತ್ಯಕ್ಷ ನೋಡಿರುವಿರಿ! ಅವಳ ಚಿಂತೆಯಿಂದ ನನಗೆ ಜೀವವೇ ಬೇಸರವಾಗಿದೆ!” ಎಂದು ಅಳುತ್ತ ನುಡಿದಳು.

ಮನೆಯನ್ನು ಸುತ್ತವೆಲ್ಲ ನಿರೀಕ್ಷಿಸಿ “ಏನಾಗಿದೆಯಂತೆ?” ಎಂದು ಕೇಳಿದನು.

“ಏನಾಗಿದೆಯೋ ಯಾರು ಬಲ್ಲರು! ಒಂದು ಚಮಚಿಯಷ್ಟು ನೀರು ಸಹ ಪಚನವಾಗುವದಿಲ್ಲ. ಕಂಡವರು ಕಂಡದ್ದನ್ನು ನುಡಿ

ಯುವರು. ಹೊಟ್ಟೆಯಲ್ಲಿ ಗಂಟು ಆಗಿದೆ ಎನ್ನುವರು. ಸಲ್ಲ ಆಗಿದೆ ಎಂದು ನುಡಿಯುವರು. ಅಸ್ಮಾರ ಎಂದು ಹೇಳುವರು. ಇನ್ನು ಕೆಲವರು ಸಂಕ್ರಮಣ ಎಂದು ಹೆಸರಿಡುವರು. ನಿಜವಾದದ್ದು ದೇವರಿಗೆ ಗೊತ್ತು. ನನಗೆ ಗೊತ್ತಿದ್ದ ಒಂದೆರಡು ಗುಳಿಗೆಗಳನ್ನು ಕೊಟ್ಟೆನು. ಪುಡಿ ತಿನ್ನಿಸಿದೆನು. ಅದರ ಪರಿಣಾಮವೇನೂ ಆಗಿಲ್ಲ. ಸನ್ನ ಕೈಕಾಲುಗಳೇ ಹೋಗಿದ್ದವು. ಏನು ಮಾಡಲಿ? ಎಂದು ಚಿಂತೆಯಲ್ಲಿದ್ದೆ. ನೀವು ಬಂದಿರಿ. ದೇಹದಲ್ಲಿ ಹೊಸ ಪ್ರಾಣವು ಬಂದಂತಾಯಿತು. ನಿಮ್ಮ ವರ್ಷದಿಂದ ಅವಳ ಮನಸಿಗೂ ಉಲ್ಲಾಸ!" ಎಂದು ನುಡಿದಳು.

ರಾಜಣ್ಣನು ಕೈಕಾಲು ತೊಳೆದುಕೊಂಡನು. ಮುಖವನ್ನು ತಿಕ್ಕಿಕೊಂಡನು. ಹಲ್ಲು-ಬಾಯಿ ಸ್ವಚ್ಛಮಾಡಿಕೊಂಡನು. ಹೊರಗೆ ಬಂದನು. ಪುಟ್ಟವ್ವನು ಒಸಿಸಿಕೊಳ್ಳಲು ಗುಲಾಬಿಯ ಬಣ್ಣದ ಟಾವೆಲು ಕೂಟ್ಟಳು. ರಡಿಗೆಯ ಮನೆಯಲ್ಲಿ ಮಣೆಯನ್ನು ಹಾಕಿದಳು. ನೀರು ತುಂಬಿದ ತಂಬಿಗೆ. ಥಾಲಿಯುಟ್ಟೆಗಳು. ಒಂದು ಬಿಸಿಸುಲ್ಲಿ ಎರಡು ಉಂಡಿ, ಇನ್ನೊಂದು ಬಿಸಿಯಲ್ಲಿ ಒಗ್ಗರಣೆ ಹುಡುಕಿದ ಅನಲಕ್ಕಿ, ದೊಡ್ಡ ಚಕ್ಕಲಿಯನ್ನುಟ್ಟಳು. ಒರರೂಮೇಲಿಂದ ಜಹಜು ಪಾತ್ರೆಯನ್ನು ಇಳಿಸಿ ಹಾಲು ಕಾಯಲಿಕ್ಕಿಟ್ಟು ರಾಜಣ್ಣನನ್ನು ಕರೆದಳು.

ರಾಜಣ್ಣನು ಒಳಗೆ ಬಂದು ಕುಳಿತನು.

"ಇದೇನು?" ಎಂದು ಭರಾಳ ನೋಡಿ ಕೇಳಿದನು

"ಬಿಸಿಲಲ್ಲಿ ಬಂದಿರುವಿರಿ. ಒಂದಿಷ್ಟು ಚಹ! ತೆಗೆದುಕೊಳ್ಳಿರಿ."

ಎಂದು ಆಗ್ರಹ ಮಾಡಳು.

ರಾಜಣ್ಣನು ಉಂಡಿಯನ್ನು ಮುರಿದು ಬಾಯಿಗೆ ಹಾಕಿಕೊಂಡು ಜರ್ಪಿಸದತ್ತಿದನು. ಅದರ ಸವಿಯು ಗಂಟೆಲಿಗೆ ಇಳಿಯದೆತ್ತಿತು.

"ಬಹಳ ಸೊರಗಿರುವಳು!"

"ತಿಂಗಳ ಮೇಲಾಯಿತು. ಊಟವಿಲ್ಲ."

ಲಿಲ್ಲಿಯು ಬಂದಿತು. ಪುಟ್ಟವ್ವನು ಆಕೆಯನ್ನು ಹಿಡಿದುಕೊಂಡು "ಯಾರು ಹೇಳು" ಎಂದು ಕೇಳಿದಳು.

ಮಗುವು ತಂದೆಯ ಮುಖವನ್ನು ಹುಳುಹುಳು ನೋಡಹತ್ತಿತು.

“ಇಲ್ಲಿ ಬಾ!” ಎಂದು ರಾಜಣ್ಣ ಕರೆದನು.

“ಹೋಗು!” ಎಂದು ಪುಟ್ಟವ್ವನು ಸನ್ನೆಯನ್ನು ಮಾಡಿದಳು.

ಮಗುವು ಹೋಗಲಿಲ್ಲ.

“ನಿನ್ನ ಅಣ್ಣ! ರಾಜಣ್ಣ. ತಂದೆಯವರು. ಮರಿತೆ ಏನು?”

ಎಂದು ನಗೆಯಾಡಿದಳು.

ರಾಜಣ್ಣನು ಅವಲಕ್ಕಿಗೆ ಬಂದಿದ್ದನು. ಪುಟ್ಟವ್ವನು ಚಹ ಸೋಸಿ ಇಟ್ಟಳು. ಚಹ ಕುಡಿದು ಹೊರಗೆ ಬಂದನು. ಪುಟ್ಟವ್ವನು ಎಲೆ ಅಡಿಕೆಯ ಡಬ್ಬಿಯನ್ನು ತಂದಿಟ್ಟಳು.

ರಾಜಣ್ಣನು ಎಲೆ ಅಡಿಕೆಯನ್ನು ತಿಂದು ಒಂದು ಬೀಡಿಯನ್ನು ಹೊತ್ತಿಸಿ “ಅಕ್ಕ ಎಚ್ಚರಿರುವೆನೋ, ಮಲಗಿರುವೆನೋ ನೋಡಿರಿ” ಎಂದನು.

ಪುಟ್ಟವ್ವನು ನೋಡಿಬಂದು “ಅವಳಿಗೆ ನಿದ್ರೆಯೇ ಕಡಮೆ. ರಾತ್ರಿ ಕೂಡ ನಾನುನಾಗಿ ನಿದ್ರೆಯನ್ನು ಮಾಡುವುದಿಲ್ಲ. ಎಚ್ಚರಿರುವಳು” ಎಂದು ನುಡಿದಳು.

ರಾಜಣ್ಣನು ಎದ್ದು ಕೋಣೆಗೆ ಬಂದನು. ಅಕ್ಕಾಮ್ಮನಿಯು ಹಾಸಿಗೆಯ ಮೇಲೆ ಅದ್ದುಗಿದ್ದಳು. ಅವಳ ಸಕ್ಕವಲ್ಲಿ ಕೂಡಲು ಅಕ್ಕಾಮ್ಮನಿಯು ಮುಖವನ್ನು ಮುಚ್ಚಿಕೊಂಡು ಅಳ ಹತ್ತಿದಳು. ರಾಜಣ್ಣನು ಮುಸುಕು ತೆರೆದು “ಏಕೆ? ಏನಾಗಿದೆ?” ಎಂದು ಮುಖವನ್ನು ಸರೀಕ್ಷಿಸುತ್ತ ಕೇಳಿದನು.

ಅಕ್ಕಾಮ್ಮನಿಯ ಮುಖವು ಸಪ್ಪೆಯಾಗಿದ್ದಿತು. ಮೊದಲಿನ ತೇಜವಿರಲಿಲ್ಲ. ಕಣ್ಣುಗಳು ಒಳ ಸೇರಿದ್ದವು. ಮುಗು ಎದ್ದು ಬಂದಿದ್ದಿತು. ಮುಖದ ಮೇಲೆ ಚಿಂತೆಯ ಗೆರೆಗಳು ಪ್ಲೆಷ್ಟವಾಗಿ ಕಾಣುತ್ತಿದ್ದವು. ಬೇನೆ ಬಂದುದು ರಾಜಣ್ಣನಿಗೆ ಮನವರಿಕೆಯಾಯಿತು. ದಯೆಯೂ ಅಂಕುರಿಸಿತು.

“ಏನಾಗಿದೆ ಮರಿ?” ಎಂದು ಕೈ ಹಿಡಿದು ಕೇಳಿದನು.

ಪುಟ್ಟವ್ವನು ಅಡಿಕೆಯ ಮನೆಗೆ ಜಿಗಿದು ಬಂದಳು. ದೇವರ.

ಮುಂದೆ ಬಂದು ತುಪ್ಪದ ನೀರಾಜನವನ್ನು ಹಚ್ಚಿ, ಕಣ್ಣು ಮುಚ್ಚಿ ನಮಸ್ಕರಿಸಿದಳು.

“ಹೊಟ್ಟೆಯಲ್ಲಿ ಸಮಾಧಾನವಿಲ್ಲ. ಯಾವಾಗಲೂ ಹೊಟ್ಟೆ ತುಂಬಿ ದಂತೆ ಎನಿಸುವದು.”

“ಎಷ್ಟು ದಿನವಾಯಿತು ?”

“ತಿಂಗಳೆರಡು ತಿಂಗಳಾಯಿತು. ಕಳೆದ ಹದಿನೈದು ದಿನಗಳಿಂದ ಹೆಚ್ಚಾಗಿದೆ.”

“ವೈದ್ಯರಿಗೆ ತೋರಿಸಿದೆಯಾ ?”

“ತೋರಿಸಿದೆ.”

“ಏನೆಂದರು ?”

“ಎಲ್ಲರೂ ಬೇರೆ ಬೇರೆ ಹೇಳುವರು.”

“ಏನು ?”

“ಇಲ್ಲಿ ಒಂದು ಮುದುಕಿಯು ಔಷಧವನ್ನು ಕೊಡುವದು, ನಾನು ತೋರಿಸಿರುವೆ. ಅದು ಪರೀಕ್ಷಿಸಿ ಹೊಟ್ಟೆಯಲ್ಲಿ ಸಲ್ಲ ಆಗಿದೆ. ಅದು ಬೆಳೆಯಲು ಔಷಧವನ್ನು ಕೊಡುವೆ. ಆದರೆ ನೂರು ರೂಪಾಯಿ ಬೇಕೆಂದಿತು. ಇಲ್ಲಿ ಒಬ್ಬ ಎಲ್ಲಮ್ಮನಿರುವಳು, ಜನರ ವಿಶ್ವಾಸ ಆಕೆಯ ಮೇಲೆ ಬಹಳ. ನಾನು ಒಂದು ದಿನ ಕಂಡು ಕೇಳಿದೆ. ಅವಳು-ನಿನಗೆ ಗಂಡುವೆ ಬಡಿದಿದೆ. ಅದು ಒಳಗೊಳಗೇ ತಿಕ್ಕಿ ಮುಕ್ಕುವದು. ಎಂದು ಹೇಳಿದಳು. ಇದರಲ್ಲಿ ಯಾರ ಮಾತನ್ನು ನಂಬಬೇಕು, ತಿಳಿಯದಾಗಿದೆ!” ಎಂದಳು.

“ಇನ್ನೆರಡು ದಿನ ನೋಡು. ಕಡಮೆಯಾದರೆ ಸರಿಯಾಯಿತು. ಇಲ್ಲದಿದ್ದರೆ ತಾಲೂಕಿಗೆ ಹೋಗಿ ಔಷಧವನ್ನು ಕೊಡಿಸುವ !” ಎಂದು ಮಮತೆಯಿಂದ ಮಾತಾಡಿದನು.

ಅಂದು ರಾಜಣ್ಣನ ಊಟ-ಊಡಿಗೆ ಎಲ್ಲವೂ ಅಲ್ಲಿಯೇ ಆಯಿತು. ಪುಟ್ಟವ್ವನ ಅಚ್ಚುಕಟ್ಟಿನ ಅಳಿಯತನದಿಂದ ರಾಜಣ್ಣನು ಸಂತೋಷ ಪಟ್ಟನು.

ರಾತ್ರಿ ಮಲಗಿದಾಗ ರಾಜಣ್ಣ ಅಕ್ಕಾಮರಿಯ ಗಲ್ಲವನ್ನು ಹಿಡಿದು

“ಇಷ್ಟೆಲ್ಲ ನೈಭವವು ನಿನ್ನ ತಾಯಿಯದೇನು?” ಎಂದು ಕೇಳಿದನು.

“ನೈಭವವೆಂದರೆ!”

“ಮನೆ, ಮಾರು, ಹಾಸಿಗೆ, ಕುರ್ಚಿ, ಮೇಜು, ತಾಟು, ಬಟ್ಟಲ, ಕಪ್ಪು, ಬಸಿ, ಸೀರೆ, ಅರಿವೆ! ಶ್ರೀಮಂತರ ಮನೆಯಂತೆ ಕಾಣುವದು. ಅದಕ್ಕೆ ಕೇಳಿದೆ.”

“ಮಾವನವರಿದ್ದ ಸಮಯದಲ್ಲಿ ನಿಮ್ಮ ಮನೆಯೂ ಹೀಗೆಯೇ ಇದ್ದಿತು.”

“ಅಪ್ಪನು ಗಳಿಸಿ ತರುತ್ತಿದ್ದ. ಅಷ್ಟೆಲ್ಲವನ್ನೂ ಮಾಡುತ್ತಿದ್ದ. ಮತ್ತು ಅವನಿಗೆ ಹಾಗೆ ಮಾಡುವದು ಬೇಕಿದ್ದಿತು.”

“ಅವ್ವನೂ ಗಳಿಸುವಳು.”

“ಗಳಿಸುವಳು!”

“ಅಹುದು. ಅವಳಿಗೆ ೨೦೦ ರೂ. ವರ್ಷಾಶನವಿದೆ. ಇದು ನಿಮಗೆ ಗೊತ್ತು. ವಾರದಲ್ಲಿ ಶನಿವಾರ, ಗುರುವಾರ ಮತ್ತು ತಿಂಗಳಿನಲ್ಲಿ ಎರಡು ಏಕಾದಶಿ ಉಪವಾಸ ಮಾಡುವಳು. ದಿನಕ್ಕೆ ಒಂದು ಹೊತ್ತು ಊಟ. ಬಂದ ರೂಪಾಯಿಗಳಲ್ಲಿ ಕೆಲವನ್ನು ಉಳಿಸುವಳು. ಮೇಲೆ ಬಡ್ಡಿಯ ವ್ಯವಹಾರವನ್ನು ಮಾಡುವಳು. ಚಿಕ್ಕಪುಟ್ಟ ಬೇನೆಗೆ ಔಷಧವನ್ನು ಕೊಡುವಳು. ಪಂಚಾಂಗ ನೋಡಿ ಹೇಳುವಳು. ಸಣ್ಣ ಪುಟ್ಟ ಹೆಣ್ಣು ಮಕ್ಕಳ ಬಡಿದಾಟದಲ್ಲಿ ಪಂಚಾಯತಿ ಮಾಡುವಳು, ಹೀಗಾಗಿ ಜನರ ಭಕ್ತಿ ಆಕೆಯ ಮೇಲೆ ಬಹಳ. ಆಕೆಯ ಮಾತನ್ನು ನಂಬುವರು. ಸುಗ್ಗಿಯ ಸಮಯದಲ್ಲಿ ಆಕೆ ಕಾಳು ಕೊಳ್ಳುವದಿಲ್ಲ. ಪಲೆ-ಹಣ್ಣು ತರುವದಿಲ್ಲ. ಉಪಕಾರ ಹೊಂದಿದ ರೈತರು ತಂದುಕೊಡುವರು. ಈ ಎಲ್ಲ ಸಂಗತಿಗಳ ಲಾಭಮಾಡಿಕೊಂಡು ಹಣವನ್ನು ಉಳಿಸುವಳು. ಮನೆಯನ್ನು ಅಲಂಕರಿಸುವಳು. ಅವಳಿಗೆ ಇದೆಲ್ಲ ಬೇಕು. ನನ್ನ ತಾಯಿಯ ಜಿಗಟುತನವನ್ನು ಸಾವಿರ ಜನರು ಕಲಿಯಬೇಕು!” ಎಂದು ಪ್ರಸಂಗಾವಧಾನದಿಂದ ಹೇಳಿದಳು.

“ನೀನು ಕಲಿತಿರುವೆ ಏನು?”

“ಇದೇ ಬಂದು ತುಸುದಿನಗಳಾಗಿವೆ. ಬರ ಬರುತ್ತ ಕಲಿಯುವೆ!”

ಎಂದು ನಗುತ್ತ ಉತ್ತರಿಸಿದಳು.

“ಧೂ ಪುಳ್ಳೀ!” ಎಂದು ಆಕೆಯ ಎರಡೂ ಕೈಗಳನ್ನು ಗಟ್ಟಿಯಾಗಿ ಅದುಮಿದನು.

ಕೈಗಳನ್ನು ಬಿಡಿಸಿಕೊಂಡು ಗಂಡನ ಗದ್ದವನ್ನು ಹಿಡಿದು—
“ಕೊನೆಗೆ ಬಂದಿರಿ. ನನಗೆ ಬಹಳ ಸಂತೋಷವಾಗಿದೆ. ನಿಮ್ಮನ್ನು ನೋಡಬೇಕೆಂದು ಬಹಳ ದಿನಗಳಿಂದ ಆಶಿಸಿದ್ದೆ. ಅದು ಇಂದು ಸಾರ್ಥಕವಾಯಿತು.”

“ಮತ್ತೇನು ಉಳಿಯಿತು.”

“ಉಳಿದದ್ದು ನಿಮ್ಮ ಕಡೆಗೆ. ನನ್ನ ಕಡೆಗೆ ಯಾವುದೂ ಇಲ್ಲ?”
ಎಂದು ಹೊದ್ದುಕೊಂಡು. ಒಯ್ಯಾರದಿಂದ ಮಲಗಿದಳು.

“ನಿಲ್ಲು, ನನ್ನ ಕಡೆಗಿದ್ದುದನ್ನು ತೋರಿಸುವೆ!” ಎಂದು ದೀಪವನ್ನು ಸಣ್ಣದು ಮಾಡಲು ರಾಜಣ್ಣನು ಮೇಲೆದ್ದನು.

ಗುಳ್ಳವನ ತೋಟದ ಹಣವು ರಾಜಣ್ಣನ ಕೈಯಲ್ಲಿ ಹಂಚಿನ ಹಲಸಿಗಳಾದವು. ಕಿರಾಣಿಯ ಅಂಗಡಿಯವ, ಅರಿವೆಯ ಅಂಗಡಿಯವ, ಸೆರಿಯ ಭಟ್ಟಿಯ ದುರಗ ಇತ್ಯಾದಿಯವರು ಸಾಲವನ್ನು ಮುಟ್ಟಿಸಿ ಕೊಂಡರು. ನಿಂಗಿಯು ಕಾಡಿ ತನ್ನ ಪಾಲಿನ ಹಣವನ್ನು ಸೆಳೆದು ಕೊಂಡಳು. ಉಳಿದ ಹಣದಲ್ಲಿ ಘತ್ತು-ಹದಿನೈದು ದಿನಗಳ ಆಮೋದ ಪ್ರವೋದವಾಯಿತು. ಹಿಂದಿನ ಸಾಲ ಮುಟ್ಟಿದ್ದಕ್ಕೆ ಅಂಗಡಿಯವರು ಮುಂದೂ ಕೆಲವು ಸಾಮಾನುಗಳನ್ನು ಸಾಲಕೊಟ್ಟರು. ಹೀಗೆಯೇ ಮತ್ತೆ ತಿಂಗಳೆರಡು ತಿಂಗಳುಗಳು ಕಳೆದವು. ಈ ಮಧ್ಯೆ ಆಕ್ಕಾಮರಿಯ ಬಳಿಗೂ ನೂರು-ನಾಲ್ಕು ಸಾರೆ ಹೋಗಿ ಬಂದನು. ಅವಳ ಅಗ್ರಹಕ್ಕೆ ಮುದುಕಿಯ ಕಡೆಯಿಂದ ಔಷಧವನ್ನೂ ಕೊಡಿಸಿ ಹತ್ತಿದನು. ಅವಳ ಸಲ್ಲು ಸರಾಗವಾಗಿ ಬೆಳೆಯಹತ್ತಿತು. ಹೋದ ಸರದಿಗೊಮ್ಮೆ ಹೆಂಡತಿಗೆ — ಊರಿಗೆ ನಡೆ! ಎಂದು ಕೇಳುತ್ತಿದ್ದನು. ಇದೇ ಔಷಧ ತೆಗೆದು ಕೊಳ್ಳಿ ಹತ್ತಿರುವೆ. ಮೈಯಲ್ಲಿ ಇನ್ನಷ್ಟು ರಕ್ತವಾಗಲಿ, ಈ ಅಮಾವಾಸ್ಯೆ ದಾಟಲಿ, ಈಗ ಒಂದಿಷ್ಟು ಗುಣವೆನಿಸಹತ್ತಿದೆ ಎಂದು ಕುಂಟು ನೆವಗಳನ್ನು ಹೇಳುತ್ತ ನಡೆದಿದ್ದಳು. ಪುಟ್ಟವನೂ ಅವಳ ಮಾತಿಗೆ ಸೋಬಾನೆಯನ್ನು ಎಳೆಯುತ್ತಿದ್ದಳು. ಇನ್ನೆರಡು ದಿನ ಹೋಗಲಿ? ಎಂಬ ಪುಟ್ಟವನ ಮಾತನ್ನೂ ಮೀರುವದು ಕಷ್ಟದ್ದಾಗಿದ್ದಿತು. ಹೀಗಾಗಿ ಮತ್ತೆ ಕೆಲವು ದಿನಗಳು ಕಳೆದವು.

ನಿಂಗಿಗೆ ದಿನಗಳು ತುಂಬಿದ್ದವು. ಅವಳು ರಾಜಣ್ಣನಿಗೆ ತಿಂಗಳ

ವರೆಗೆ ಮನೆಯ ಬಾಗಿಲನ್ನು ಮುಚ್ಚಿದಳು. ಮತ್ತು ಬಾಣಂತಿನಕ್ಕೆ ಇನ್ನೂರು ರೂಪಾಯಿಗಳ ನೋಟೀಸು ಕೊಟ್ಟಂತೆ ಮಾಡಿದಳು. ಅಕ್ಕಾ ಮರಿಯು-ಮನೆಯಲ್ಲಿ ಕಾಳು ಕಡಿ, ಅರಿವೆ ಅಂಚಡಿ, ಕುರುಳು ಕಟ್ಟಿಗೆ, ಎಣ್ಣೆ ಬೆಣ್ಣೆ ಮಾಡಿರಿ. ಬಿದ್ದ ಮನೆಯನ್ನು ಒಂದಿಷ್ಟು ಕಟ್ಟಿಸಿರಿ. ಬಹಳ ದಿನಗಳಾದವು. ಸಾರಿಸಿಲ್ಲ. ಮನೆಗೆ ಒಂದಿಷ್ಟು ಸುಣ್ಣ-ಬಣ್ಣ ಮಾಡಿರಿ. ಎಂದು ಕೊನೆಯ ನೆವವನ್ನು ಹೇಳಿ ಎಚ್ಚರಿಸಿದ್ದಳು. ಈ ಉಭಯ ಕಾರ್ಯಗಳನ್ನು ಸಾಧಿಸಲು ರಾಜಣ್ಣನ ಬಳಿಯಲ್ಲಿ ಹಣವಿರಲಿಲ್ಲ. ನಿಂಗಿಯ ಮಾತನ್ನು ಕಿವಿಯ ಮೇಲೆ ಹಾಕಿಕೊಳ್ಳದಿದ್ದರೂ ನಡೆಯುವಂತಿದ್ದಿತು. ಆದರೆ ಹೆಂಡತಿಯ ಮುಂದೆ ಸುಳ್ಳು ಕಾರಣಗಳು ನಡೆಯುವಂತಿರಲಿಲ್ಲ. ಬೀಳು ಮನೆಯಲ್ಲಿ ಆಕೆಯನ್ನು ತಂದಿಟ್ಟು ಕೊಳೆ ಹಾಕುವದೂ ಸರಿ ಎನಿಸಲಿಲ್ಲ. ಅದಕ್ಕೆ ವ್ಯವಸ್ಥೆಯಾಗಬೇಕಿದ್ದಿತು. ಇನ್ನೊಂದು ತೊಟವನ್ನು ಬರೆದುಕೊಟ್ಟನು. ನಿಂಗಿಗೂ ಹಣವನ್ನು ಕೊಟ್ಟನು. ಮನೆಯಲ್ಲಿ ಪ್ರಪಂಚದ ಸಾಮಗ್ರಿಗಳನ್ನೂ ತಂದನು. ಎಲ್ಲ ಸಿದ್ಧತೆಯಾಯಿತೆಂದು ತಿಳಿದನು. ಒಂದು ದಿನ ಚಕ್ಕಡಿಯನ್ನು ಹೂಡಿ ಕೊಂಡು ಪುಟ್ಟವ್ವನ ಬಾಗಿಲಮುಂದೆ ನಿಲ್ಲಿಸಿದನು. ಈ ಸಾರೆ ತಾಯಿ-ಮಗಳಿಗೆ ಯಾವ ನೆವ ಸಿಗಲಿಲ್ಲ. ರಾಜಣ್ಣನೂ ಕೇಳಲಿಲ್ಲ.

“ಚಕ್ಕಡಿಯು ಬರಿದಾಗಿ ಎಂದೂ ಹೋಗಲಾರದು. ನೀನು ಹೊರಡಲೇಬೇಕು” ಎಂದು ಹಟ ಹಿಡಿದನು.

“ನಾನು ಬರಲು ಇಲ್ಲವೆನ್ನುವೆನೆ? ಮೊದಲಾಗಿ ಹೇಳಿದ್ದರೆ ನಾನೂ ಸಿದ್ಧತೆಯಲ್ಲಿರುತ್ತಿದ್ದೆನು. ತಾಯಿಯೂ ಸಂತೋಷದಿಂದ ಕಳಿಸುತ್ತಿದ್ದಳು. ಹೀಗೆ ಒಮ್ಮೆಲೆ ಬಂದು ಆ ಹಾಳು ಮನೆಯಲ್ಲಿ ನನ್ನನ್ನು ಒಯಿದು ಇಟ್ಟರೆ ನಾನು ಏನು ಮಾಡಬೇಕು?” ವಿಷಾಡದಿಂದ ನುಡಿದಳು.

“ಅದು ಹಾಳರಲಿ, ಬೀಳರಲಿ! ಅದು ನನ್ನ ಮನೆ! ಅದು ನಿನ್ನ ಮನೆ! ನೀನು ಬರುವೆಯೋ ಇಲ್ಲವೋ?”

“ಬರುವೆನು. ಇಲ್ಲವೆಂದು ಹೇಗೆ ಹೇಳಲಿ?”

“ಹಾಗಾದರೆ ಹೊರಡು.”

“ರಾಜಣ್ಣ ಒಂದಿಷ್ಟು ತಡೆ. ಚಕ್ಕಡಿಯು ಇಲ್ಲಿಯೇ ಇರಲಿ. ರೈತನೂ ಇರಲಿ. ಎರಡು ದಿನ ಮನೆಯಲ್ಲಿ ನಿಲ್ಲು. ಆಮೇಲೆ ಕರೆದು ಕೊಂಡು ಹೋಗು.” ಪುಟ್ಟವ್ವನು ಉಪದೇಶಿಸಿದಳು.

“ಇಲ್ಲ. ಇಂದು ಸಂಜೆಗೆ ನನ್ನ ಹಳ್ಳಿಯನ್ನು ಕಾಣಬೇಕು. ಹೂ....ಎಳು!” ನಿರ್ಧಾರದಿಂದ ಅಪ್ಪಣೆ ಕೊಟ್ಟನು.

ಆ ಒರಟನ ಸ್ವಭಾವವನ್ನು ಅಕ್ಕಾಮರಿಯು ಸಂಪೂರ್ಣ ಅರಿತಿದ್ದಳು. ಸಿಟ್ಟು ಬಂದರೆ ಇಲ್ಲವೆ ಹಟವನ್ನು ಸಾಧಿಸಬೇಕೆಂದರೆ ಅವನು ಯಾವ ರಾಕ್ಷಸನಿಗೂ ಕಡಮೆಯಿಲ್ಲವೆಂದು ಮನಗಂಡ ವಿಷಯ ವಾಗಿದ್ದಿತು. ಅಲ್ಲಿಯ ಕಷ್ಟದ ಚಿತ್ರ ಕಣ್ಣುಮುಂದೆ ಸುಳಿದಾಡುತ್ತಿದ್ದಿತು. ಆದರೆ ಈಗ ಇಲ್ಲಿ ಇಲ್ಲೆಂದು ನುಡಿದು ಅನುಭವಿಸಬೇಕಾದ ಕಷ್ಟ ಅದಕ್ಕೂ ಮಿಗಿಲಾದುದೆಂದು ತಿಳಿದು “ಎಳಿರಿ. ಸ್ನಾನಮಾಡಿರಿ. ಊಟವನ್ನು ಮಾಡಿ ಹೋಗುವ. ಅವ್ವನು ಅಡಿಗೆಯನ್ನು ಮಾಡುವಳು. ಅವ್ವಾ, ನಾನು ಹೋಗುವೆನು. ಇನ್ನು ಇಲ್ಲಿ ನಿಲ್ಲಲಾರೆ. ಸಂಜೆಯ ನಿನ್ನ ಮನೆಯ ದೀಪವನ್ನು ನೋಡಲಾರೆನು. ಎಳಿರಿ ಸ್ನಾನ ಮಾಡಿರಿ!” ಎಂದು ಇಬ್ಬರನ್ನೂ ಸಮಾಧಾನಪಡಿಸುವಂತೆ ನುಡಿದಳು.

“ನನ್ನ ಸ್ನಾನವಾಗಿದೆ!”

ಯುಗಾದಿಗೂ ಸ್ನಾನ ಮಾಡದ ಪುಣ್ಯಾತ್ಮ ಸುಳ್ಳುಸುಳ್ಳೇ ಸ್ನಾನವಾಗಿದೆ ಎಂದು ನುಡಿದನು.

ಊಟವಾಯಿತು. ಸೂರ್ಯನು ಒಂದಿಷ್ಟು ಪಶ್ಚಿಮಕ್ಕೆ ಇಳಿಯಲು ಅಕ್ಕಾಮರಿಯು ಬಟ್ಟೆಯನ್ನು ಉಟ್ಟುಕೊಂಡಳು. ತನ್ನ ಸಾಮಾನು-ಸರಂಜಾಮುಗಳನ್ನು ಕಟ್ಟಿದಳು. ಚಕ್ಕಡಿಯಲ್ಲಿ ಹೇರಿಸಿದಳು. ಲಿಲ್ಲಿಯನ್ನು ಕರೆದುಕೊಂಡು ತಾಯಿಗೆ ನಮಸ್ಕರಿಸಿ “ಹೋಗುವೆನು” ಎಂದಳು.

ಪುಟ್ಟವ್ವನು ಲಿಲ್ಲಿಯ ಕೈಯಲ್ಲಿ ಒಂದು ರೂಪಾಯಿಯನ್ನು ಇಟ್ಟು “ಮಗುವನ್ನು ಸಂಭಾಳಿಸು!” ಎಂದು ದುಃಖದಿಂದ ನುಡಿದಳು.

ಅಕ್ಕಾಮರಿಯು ತಲೆಯನ್ನು ಅಲ್ಲಾಡಿಸಿದಳು.

“ನಿನ್ನ ಪ್ರಕೃತಿಯನ್ನು ಜಪ್ಪಿಸು. ರಾಜಣ್ಣ, ಇದೇ ಬೇನೆಯಿಂದ ಎದ್ದಿರುವಳು. ಒಂದಿಷ್ಟು ಕಾಳಜಿಯಿಂದ ನೋಡಿಕೊಂಡಿರು ” ಎಂದು ಕಣ್ಣಲ್ಲಿ ನೀರು ತಂದು ನುಡಿದಳು. ಅಕ್ಕಾಮರಿಯು ಚಕ್ಕಡಿಯನ್ನು ಏರಿದಳು.

ರಾಜಣ್ಣನು “ಹೋಗುವೆವು!” ಎಂದು ನುಡಿದು ಚಕ್ಕಡಿಯನ್ನು ಹಿಂಬಾಲಿಸಿದನು.

ಆಳಿಯ, ಮಗಳು, ಮೊಮ್ಮಗಳು ಮರೆಯಾಗುವವರೆಗೆ ನೋಡಿ ಪುಟ್ಟವ್ವನು ತಿರುಗಿ ಬಂದು ಆ ಇಡೀ ಮನೆಗೆ ತಾನು ಒಬ್ಬೊಂಟಿಗಳಾಗಿ ಉಸೈಂದು ಕುಳಿತಳು.

ಸಂಜೆಯ ಸುಮಾರಿಗೆ ಊರಿಗೆ ಬಂದರು. ಮನೆಯನ್ನು ಸೇರುವಷ್ಟರಲ್ಲಿ ಮಬ್ಬುಗತ್ತಲಾಯಿತು.

ಚಕ್ಕಡಿಯ ಮೇಲಿನ ಸಾವಾನುಗಳನ್ನು ಇಳಿಸಿದರು. ರಾಜಣ್ಣನು ಬಾಗಿಲನ್ನು ತೆಗೆದನು. ಎಲ್ಲರೂ ಗೃಹಪ್ರವೇಶವನ್ನು ಮಾಡಿದರು. ರಾಜಣ್ಣನು ಲಿಲ್ಲಿಯನ್ನು ಕರೆದುಕೊಂಡು ಕುಳಿತನು.

“ಕತ್ತಲಾಗಿದೆ. ದೀಪ ಹಚ್ಚುವೆ. ಹಿತ್ತಾಳಿಯ ದೊಡ್ಡ ಸ್ವಾಷ್ಟ್ಯಂಡು ಗ್ಲಾಸು ಎಲ್ಲಿದೆ?” ಅಕ್ಕಾಮರಿಯು ರಾಜಣ್ಣನನ್ನು ಕೇಳಿದಳು.

“ಅದು ಹೋಯಿತು.”

“ಹೇಗೆ?”

“ಅದನ್ನೇನು ಮಾಡುವದು ಈಗ?”

“ಈಗ ದೀಪವನ್ನು ಹೇಗೆ ಹಚ್ಚಬೇಕು?” ಮೊದಲನೆಯ ಶುತ್ತಿಗೆ ನೋಣ ಕಡಿದಂತೆ ವಿಷಾದದಿಂದ ನುಡಿದಳು.

“ಇದೋ, ಚಿಮಣಿಯನ್ನು ಹಚ್ಚು.” ಎಂದು ಕೋಣೆಯಲ್ಲಿಯ ಕೈ ಚಿಮಣಿಯನ್ನು ತಂದು ಮುಂದಿಟ್ಟನು.

“ಎಣ್ಣೆ ಇಲ್ಲ.” ಅಲುಗಾಡಿಸುತ್ತ ಅಕ್ಕಾಮರಿಯು ನುಡಿದಳು.

“ಎಣ್ಣೆ ಇಲ್ಲ! ತರುವೆನು ನಿಲ್ಲು.” ಎಂದು ಬರಿದಾದ ಒಂದು ಸೆರೆಯ ಬಾಟಲಿಯನ್ನು ತೆಗೆದುಕೊಂಡು ಹೊರಬಿದ್ದನು.

ಅಕ್ಕಾಮರಿಯ ಅವಸ್ಥೆಯನ್ನು ದೇವರೇ ಬಲ್ಲ !

ಭವ್ಯನಾದ ಮನೆ ! ಮನೆ ತುಂಬ ಜನ ! ತುಂಬಿದ ಮನೆಯೆಲ್ಲ ಬೆಳಕು ! ಬೆಳಕು ಬಿದ್ದಲ್ಲೆಲ್ಲ ಭಾಗ್ಯ ಪ್ರದರ್ಶನ ! ಅಂತಹ ಅಂದಿನ ಮನೆಯಲ್ಲಿ ಇಂದೇನಿದೆ ? ಮುಂದಿನ ಭಾಗವೆಲ್ಲ ಬಿದ್ದಿದೆ, ನೋಡಿ ದಲ್ಲೆಲ್ಲ ಹಾಳು ಮಣ್ಣಿನ ರಾಸಿ ! ಕಣ್ಣೆಲ್ಲೆಲ್ಲ ಕೊರೆ ಕಡ್ಡಿಯ, ಕರಿ ಮುಖದ ಬೀಡಿಯ ಉರುಳಾಟ ! ಇಂದಿಗೆ ಒಂದು ಹನಿ ಎಣ್ಣೆಗೂ ಗತಿಯಿಲ್ಲ. ಗಳಗಳನೆ ಅತ್ತಳು. ಹನೆಹನೆ ಕುಟ್ಟಿಕೊಂಡಳು. ಏನಾಯಿತು ? ಏನಾಗುವದಿದೆ ? ನನ್ನ ಮುಂದಿನ ಬಾಳಿಗೆ ಈ ಮನೆಯೋ ? ತಾಯಿಯ ಮನೆಯೋ ? ಜೀವಕ್ಕೆ ಯಾವ ಮನೆಯು ನೆಮ್ಮದಿಯಾದೀತು ? ಧರ್ಮಕ್ಕೆ ಯಾವದು ಸಮ್ಮತವಾದೀತು ? ಒಂದು ನರಕ ; ಆದರೆ ಧರ್ಮ ! ಒಂದು ಸ್ವರ್ಗ ; ಆದರೆ ಅಧರ್ಮ ! ಜೀವವು - ಬದುಕಬೇಕು, ಸುಖದಿಂದ ಬಾಳಬೇಕು, ಒಳಗೂ ಸಂತೋಷ ಪಡಬೇಕು, ಹೊರಗೂ ಆನಂದ ಪಡಬೇಕು ಎಂದು ಆಶಿಸುವದು. ಒಂದನ್ನು ಸ್ವೀಕರಿಸಿದರೆ ಇನ್ನೊಂದಕ್ಕೆ ಎರವಾಗಬೇಕು ! ಇನ್ನೊಂದನ್ನು ಆರಿಸಿದರೆ ಮೊದಲನೆಯದಕ್ಕೆ ಎರವಾಗಬೇಕು ! ಇದೆಂತಹ ಪರೀಕ್ಷೆ ! ಎಂದು ಕಣ್ಣು ಮುಂದೆ ಮೂಡಿ ನಿಂತ ನೆಳಲು- ಬೆಳಕಿನ ಮಿಶ್ರಣದ ಚಿತ್ರವನ್ನು ನೋಡುತ್ತ ವಿಚಾರಿಸ ಹತ್ತಿದಳು. ತಾಯಿಯ ಮನೆಯ ಶೃಂಗಾರಪೂರ್ಣ ಚಿತ್ರ, ಗಂಡನ ಮನೆಯ ಗಂಭೀರಭೀಕರ ಚಿತ್ರ ! ಇದೋ ? ಅದೋ ? ಯಾವದು ?

ರಾಜಣ್ಣನು ಕೆಂಪು ಚಿಮಣಿಯ ಎಣ್ಣೆಯನ್ನು ತುಂಬಿ ತಂದಿಟ್ಟನು.

ಅಕ್ಕಾಮರಿಯು ಭಾವಲೋಕದಿಂದ ಅದೇ ಭೂಮಿಗೆ ಬಂದಿದ್ದಳು. ಚಿಮಣಿಯನ್ನು ಎತ್ತಿಕೊಂಡಳು. ಆದರೆ ಅದಕ್ಕೆ ಬತ್ತಿಯು ಇರಲಿಲ್ಲ.

“ಇದಕ್ಕೆ ಬತ್ತಿಯು ಇಲ್ಲ ” ಎಂದಳು.

“ಒಂದು ಹರಿದ ಅರಿವೆಯನ್ನು ಪೋಣಿಸು ” ಎಂದನು.

ಮನೆಯಲ್ಲಿ ಒಂದು ಹರಕು ಅರಿವೆಗೂ ಗತಿ ಇರಲಿಲ್ಲ. ಇದ್ದ ತುಣುಕುಗಳು ಏನೇನೋ ಹೊಲಸು. ಎಂಥಂಥದೋ ವಾಸನೆ. ನಾನಾ

ಬಣ್ಣದ ಕಲೆಗಳಿಂದ ಗಂಜಿಯಲ್ಲಿ ಅದ್ದಿ ಒಣಗಿದಂತೆ ನೆಟಿದಿದ್ದವು.

“ಇವುಗಳಿಂದ ಎಣ್ಣೆಯು ಮೇಲೇರಲಾರದು.”

“ಕತ್ತಲೆಯಲ್ಲಿ ಇನ್ನೆಲ್ಲಿ ಹುಡುಕಬೇಕು?” ಎಂದು ರಾಜಣ್ಣನು ತನ್ನ ಮನೆಯಲ್ಲಿಯ ಒಂದು ಹರಕು ಅರಿವೆಯ ಶೋಧಕ್ಕೆ ಎದ್ದನು.

ಲಿಲ್ಲಿಯು ಅಳುತ್ತ ತಾಯಿಯ ಬಳಿಗೆ ಬಂದಿತು. ತಾಯಿಯು ಅದನ್ನು ತೊಡೆಯ ಮೇಲೆ ಕುಳ್ಳಿರಿಸಿಕೊಂಡು “ಎಕೆ ಅಳುವೆ. ಈಗ ದೀಪವನ್ನು ಹಚ್ಚುವೆ. ಸುಮ್ಮನಾಗು. ಹಸಿದಿರಬೇಕು. ದೀಪ ಹಚ್ಚಿ ತಿನ್ನಲು ಕೊಡುವೆ” ಎಂದು ತಲೆಯ ಮೇಲೆ ಕೈಯಾಡಿಸಿದಳು. ಜೋಲಾಡುವ ರಿಬ್ಬನ್ನು ಕೈಗೆ ತಗಲಿತು. ಅದನ್ನು ಬಿಚ್ಚಿ ಸುರುಳಿಯಾಗಿ ಮಾಡಿ ಚಿಮಣಿಯಲ್ಲಿ ಪೋಣಿಸಿ, ಎಣ್ಣೆಯಲ್ಲಿ ನೆನೆಸಿದಳು.

“ಒಂದು ಅರಿವೆಯ ಚೂರು ಸಿಗಲಿಲ್ಲವೇ! ಹುಡುಗಿಯ ರಿಬ್ಬನ್ನು ಪೋಣಿಸಿದೆ!” ರಾಜಣ್ಣನು ನುಡಿದನು.

“ಸೀರೆಯ ಸೆರಗು ಹರಿದು ಪೋಣಿಸಿದರೆ ಸರಿ ಕಡ್ಡಿಯ ಪೆಟ್ಟಿಗೆಯನ್ನು ತರ್ರಿ” ಎಂದು ತುಂಬಿ ಬಂದ ಸಂತಾಪವನ್ನು ಸೀರೆಯ ಮೇಲೆ ಮಾತಾಡಿ ಶಾಂತತೆಯನ್ನು ಹೊಂದಿದಳು.

ರಾಜಣ್ಣನು ಕಿವಿಯಲ್ಲಿ ಕೈ ಹಾಕಿ ಮೂರು ಮಂಗಳ ಚಿತ್ರದ ಕಡ್ಡಿಯ ಪೆಟ್ಟಿಗೆಯನ್ನು ಚೆಲ್ಲಿದನು. ಅಕ್ಕಾಮರಿಯು ಕೊರೆದು ದೀಪಕ್ಕೆ ಹಚ್ಚಿದಳು. ಮೊದಲು ಗಡುತರವಾಗಿ ಉರಿದು ಕೊನೆಗೆ ಚಿಕ್ಕ ಮೇಣದ ಬತ್ತಿಯಷ್ಟು ಪ್ರಕಾಶವನ್ನು ಹರಡುತ್ತ ಅಕ್ಕಾಮರಿಯ ಪ್ರಸಂಚದ ಮೇಲೆ ತಿಳಿಗತ್ತಲೆಯ ಛಾಯೆಯನ್ನು ಹರಹಿತು.

“ಅಡಿಗೆಯನ್ನು ಏನು ಮಾಡುವೆ?” ದೀಪಕ್ಕೆ ಬೀಡಿಯನ್ನು ಹೊತ್ತಿಸುತ್ತ ರಾಜಣ್ಣನು ಕೇಳಿದನು.

“ಏನು ಮಾಡೆನ್ನುವಿರಿ?”

“ಅಕ್ಕಿಯನ್ನು ತಂದಿರುವೆ. ಕಡಲೆಯ ಬೇಳೆಯ ಹಿಟ್ಟೂ ಇದೆ.” ಅನ್ನವನ್ನು ಮಾಡುವೆನು. ನೀವು ಹೊರಗೆ ಹೋಗುವಿರೇನು?”

“ಹ” ಬೀಡಿಯ ಹೊಗೆಯನ್ನು ಬಿಡುತ್ತ ನುಡಿದನು.

“ನನಗೆ ಹೆದರಿಕೆ! ನೀವು ರಾತ್ರಿಯ ಸಮಯದಲ್ಲಿ ಮನೆ ಬಿಟ್ಟು

ಎಲ್ಲಿಗೂ ಹೋಗಬಾರದು. ನಾನೊಬ್ಬಳೇ ಇಲ್ಲಿ ರಾತ್ರಿಯಲ್ಲಿ ಇರಲಾರಿ. ಅಂದಿನ ತುಂಬಿದ ಮನೆಯಲ್ಲಿ? ಇಂದಿನ ಬಿದ್ದ ಈ ಪಾಳು ಮನೆಯಲ್ಲಿ? ನೀವು ಹೋದರೆ ಹೆದರಿಕೆಯಿಂದ ಪ್ರಾಣವನ್ನು ಬಿಟ್ಟೇನು.”

“ಇಲ್ಲ. ಮನೆಯಲ್ಲಿರುವೆನು.”

“ನೀರು ಇದೆಯೇ?”

“ಇಲ್ಲ.”

“ಹಾಗಾದರೆ ಅಡಿಗೆಯನ್ನು ಹೇಗೆ ಮಾಡುವದು?”

ರಾಜಣ್ಣನು ಒಂದು ಕೊಡ ನೀರು ಸಹ ತಂದಿರಲಿಲ್ಲ.

“ನೀರು?” ರಾಜಣ್ಣನು ವಿಚಾರಿಸಹತ್ತಿದನು.

“ನಾನು ಇನ್ನು ಮುಂದೆ ಅಡಿಗೆಯನ್ನು ಮಾಡುವದಿಲ್ಲ.

ಈಗಾಗಲೆ ಸಾಕಷ್ಟು ರಾತ್ರಿಯಾಗಿದೆ. ಲಿಲ್ಲಿಯೂ ಹಸಿದಿದೆ. ನಿನ್ನದೆಯಿಂದ ತೂಕಡಿಸಹತ್ತಿದೆ. ಅವನು ಸಾಕಷ್ಟು ಫರಾಳವನ್ನು ಕಟ್ಟಿಕೊಟ್ಟಿರುವಳು. ತಿಂದು ಇಂದಿನ ರಾತ್ರಿಯನ್ನು ಕಳೆದರಾಯಿತು. ನಾಳೆ ಎಲ್ಲ ಸಿದ್ಧತೆಯನ್ನೂ ಮಾಡಿದರಾಯಿತು.”

“ಆಗಲಿ.”

“ಆದರೆ ಕುಡಿಯಲಿಕ್ಕಾದರೂ ಒಂದು ತಂಬಿಗೆ ನೀರು ಬೇಡವೇ?”

“ಓ! ತಂಬಿಗೆಯನ್ನು ತಾ. ಈಗ ನೀರು ತರುವೆ.”

“ನೀವು ಹೋದರೆ....”

“ಒಂದು ಕ್ಷಣದಲ್ಲಿ ತರುವೆ” ಎಂದು ತಂಬಿಗೆಯನ್ನು ತೆಗೆದುಕೊಂಡು ಆ ತಿಳಿಗತ್ತಲೆಯಲ್ಲಿ ಹೊರಬಿದ್ದನು.

ಅಕ್ಕಾಮರಿಯು ಜೀವದಲ್ಲಿ ಜೀವನವನ್ನು ಹಿಡಿದು ಒಬ್ಬಳೇ ಕುಳಿತಳು. ಲಿಲ್ಲಿಯನ್ನು ಎದೆಗೆ ಗಟ್ಟಿಯಾಗಿ ಹಿಡಿದುಕೊಂಡು ರಾಜಣ್ಣನ ಬರವನ್ನೇ ನಿರೀಕ್ಷಿಸಹತ್ತಿದಳು.

ಬಾಗಿಲ ಮುಂದಿನಿಂದ ಒಂದು ನಾಯಿ ಓಡಿದಂತಾಯಿತು.

ಅಕ್ಕಾಮರಿಯ ಎದೆಯಲ್ಲಿ ತಣ್ಣೀರು ಸುರುವಿದಂತಾಯಿತು.

ಒಬ್ಬ ಮುದುಕ ಬಿಳಿಯ ಬಟ್ಟೆಗಳನ್ನು ಉಟ್ಟುಕೊಂಡು ಮೊಚ್ಚಿ

ಗಳನ್ನು ಚಟಪಟಿಸುತ್ತ ಬಾಗಿಲ ಹೊರಗೆ ಬಿದ್ದಂತಾಯಿತು.

ಅಕ್ಕಾಮರಿಯ ನಾಡಿಯಲ್ಲಿ ಬರ್ಫದ ನೀರು ಹರಿದಂತಾಯಿತು. ತಲೆಯ ಕೂದಲೆಲ್ಲ ನಿಮಿರಿ ನಿಂತವು. ಎದೆಯು ಹೊಡೆದುಕೊಳ್ಳ ಹತ್ತಿತು. ಲಿಲ್ಲಿಯನ್ನು ಇನ್ನಷ್ಟು ಗಟ್ಟಿಯಾಗಿ ಹಿಡಿದಳು.

ರಾಜಣ್ಣನು ತಂಬಿಗೆಯ ತುಂಬ ನೀರು ತಂದ. ಫರಾಳ ತಿಂದು ಅಂದಿನ ರಾತ್ರಿಯ ಊಟ ಮುಗಿಸಿ ಮಲಗಿದರು.

* * * *

ಮನೆಯೊಳಗಿನ ವೇಸಿಕೆ, ಕೊಳೆ, ಹೊಲಸುಗಳನ್ನು ತೆಗೆಯಲು ಅಕ್ಕಾಮರಿಗೆ ೧೦-೧೫ ದಿನಗಳು ಹಿಡಿದವು. ಪಾತ್ರೆಗಳು ಸರಿಯಾಗಿ ರಲಿಲ್ಲ. ಇದ್ದವುಗಳು ಗಟ್ಟಿ ಇರಲಿಲ್ಲ. ಕಂಠಗಳು ಕುಳಿತಿದ್ದವು. ತಳಗಳು ಸೋರುತ್ತಿದ್ದವು. ಹುಣಸೆಯ ಹಣ್ಣು ಹೆಚ್ಚಿ, ಮಣ್ಣು ಒರಸಿ ಅಡಿಗೆಯನ್ನು ಮಾಡುತ್ತಿದ್ದಳು. ಅಂಗಳವನ್ನು ಉಡುಗಿಸಿದಳು. ಮುಂದುಗಡೆಯಲ್ಲಿ ರಾಸಿಯಾಗಿ ಬಿದ್ದ ಮಣ್ಣು ತೆಗೆಯಿಸಿದಳು. ಅದರ ತಳದಲ್ಲಿ ಸಿಕ್ಕ ಕಟ್ಟಿಗೆಗಳನ್ನು ತೆಗೆಯಿಸಿ ಒಂದು ಕಡೆಗೆ ಒಟ್ಟಿಸಿದಳು. ನೆರೆಮನೆಯ ಒಂದು ಮುದುಕಿಗೆ ಸೇರು ಜೋಳವನ್ನು ಹಾಕಿ ನೆಲ ವನ್ನು ಸಾರಿಸಿದಳು. ಇನ್ನೊಬ್ಬ ಮುದುಕನಿಗೆ ಮೂರು ಸೇರು ಸೆಜ್ಜೆಯನ್ನು ಸುರಿದು ಒಡೆ, ಮಾಳಿಗೆಯನ್ನು ಉಡುಗಿಸಿದಳು. ಮತ್ತೆರಡು ಚಿಮುಣಿಗನ್ನು ಹಣ ಕೊಟ್ಟು ತಾಲೂಕಿನಿಂದ ತರಿಸಿದಳು. ಇಷ್ಟೆಲ್ಲ ಸಾರಣೆ-ಕಾರಣಗಳನ್ನು ಮಾಡಿದರೂ ಮನಸು- 'ಅಲ್ಲ ಅಲ್ಲ! ಇದು ಸಾಲದು. ಇದು ಸಾಲದು' ಎಂದು ನುಡಿಯುತ್ತಿದ್ದಿತು. ಆದರೆ ಹಿಂದೂ ಸಂಸ್ಕಾರ, ವೈದಿಕ ಧರ್ಮದ ಪರಂಪರೆ; 'ಇಂದಿಲ್ಲ ನಾಳೆ ದೇವರು ಒಳ್ಳೆಯ ದಿನಗಳನ್ನು ತರಬಹುದು! ಅವರೂ ವಿವೇಕದಿಂದ ಬಾಳುವೆಯನ್ನು ಮಾಡಬಹುದು! ಮೊದಲಿನ ಭಾಗ್ಯ ಮತ್ತೆ ನೆಲೆಯೂರಿ ನಿಲ್ಲಬಹುದು!' ಎಂಬ ಆಶಾಂಕುರವನ್ನು ನಂಬಿ ಸಾಗಿದ್ದಳು.

ಅಕ್ಕಾಮರಿಯು ಹೆಚ್ಚಾಗಿ ಹೊರಗೆ ಹೋಗುತ್ತಿರಲಿಲ್ಲ. ಅದಕ್ಕೆ ಎರಡು ಕಾರಣಗಳಿದ್ದವು. ಮಾವನವರು ಜೀವದಿಂದಿದ್ದ ಸಮಯ

ದಲ್ಲಿ ರಾಜಪುತ್ರಿಯಂತೆ ನಡೆದವಳು. ರಾಜ ವೈಭವವನ್ನು ಉಂಡವಳು. ಓರಗೆಯವರು ತನ್ನ ಮನೆಯವರಿಗೆ ಬಂದು ಮೇಲೆ ಬಿದ್ದು ಮಾತಾಡಿ ಪ್ರೇಮವನ್ನು ಸಂಪಾದಿಸಿದ್ದರು. ಇಂದು ಭಿಕ್ಷುಕಿಗೂ ಕೇಳಾಗಿರುವಳು. ನೊದಲಿನ ಸಂಸ್ಕಾರದಿಂದ ಹೊರಗೆ ಹೋಗಿ ಗಣತಿಯರಲ್ಲಿ ಕೂಡಿ ಹೆರಟಿಯನ್ನು ಹೊಡೆಯುವ ರೂಢಿಯನ್ನು ಮಾಡಿಕೊಂಡಿರಲಿಲ್ಲ. ಈ ನಡತೆಗೆ ತಾಯಿಯ ಮನೆಯೂ ಅನುವೋದಿಸಿದ್ದಿತು. ಎರಡನೆಯ ಕಾರಣದಿಂದ ಅಭಿಮಾನ, ಲಜ್ಜೆ ಹಿಂದೆ ಎಳೆಯುತ್ತಿದ್ದವು. ಅದರಿಂದ ಈಗಲೂ ಹೊರಗೆ ಹೋಗುತ್ತಿರಲಿಲ್ಲ. ಕೂಡಿದಾಗ ನೆರೆಮನೆಯ ಕೆಲವು ಒಕ್ಕಲ ಮುದುಕಿಯರು ಮನೆಯವರಿಗೆ ಬಂದು ಮಾತಾಡಿ ಹೋಗುತ್ತಿದ್ದರು. ಮಾತಿನ ಮಲಕಿನಲ್ಲಿ ರಾಜಣ್ಣನ ನಡತೆ, ಅವನ ಕೆಲಸ, ಕಾರ್ಯ, ಹೊಲಗಳನ್ನು ಹಾಳು ಮಾಡುತ್ತ ನಡೆದುದು, ಆ ನಾಲ್ವರು ಫಟಂಗರ ಸಹವಾಸ, ಕದನ್ನು ಭಕ್ಷಣ ಇತ್ಯಾದಿಗಳು ಬಂದು ಹೋಗುತ್ತಿದ್ದವು. ಆದರೂ ಅಕ್ಕಾಮರಿ ಗಂಡನ ಬಗ್ಗೆ ಒಂದು ಬಿಸಿಯುಸಿರು ಎತ್ತುತ್ತಿರಲಿಲ್ಲ. ಮೌನದಿಂದ ಸಹಿಸಿಕೊಂಡು ನಡೆಯುತ್ತಿದ್ದಳು. ತನ್ನ ವಾಪಕೃತ್ಯದ ಅವರಣದಲ್ಲಿ ಅದನ್ನು ಹುದುಗಿಸಿ ಕೊಂಡು 'ದೀವರೇ ರಕ್ಷಿಸಬೇಕು. ಅವನೇ ಕೈಹಿಡಿದು ನಮ್ಮ ಮನೆಯನ್ನು ಮುಂದೆ ತರಬೇಕು!' ಎಂದು ದೀರ್ಘಶ್ವಾಸವನ್ನು ಗರೆದು ಮುಗಿಸುತ್ತಿದ್ದಳು. ಬಂದವರು ಸಂಜೆಯಾಗಲು ಮನೆಗೆ ಹೋಗುತ್ತಿದ್ದರು. ಮುಂದೆ ಅಕ್ಕಾಮರಿಯು ತನ್ನ ಭಾವೀಜೀವನದ ಏಕಾಂತ ಚರ್ಚೆಗೆ ಅನುಕೂಲ ಮಾಡಿಕೊಳ್ಳುತ್ತಿದ್ದಳು.

ಮುಂದೆ ಮತ್ತೆ ೮-೧೦ ದಿನಗಳು ಕಳೆದವು.

ರಾಜಣ್ಣನ ಡೈನಂದಿನ ಕ್ರಮವು ನೊದಲಿನ ಹಾದಿಯನ್ನು ಹಿಡಿಯಿತು. ಮನೆಯಲ್ಲಿ ಉಳಿಯುವದನ್ನು ಅರ್ಧ ಕಡಿಮೆ ಮಾಡಿದನು. ವ್ಯಥಾಪ್ಪದ ಊಟಕ್ಕೆ ನಾಲ್ಕೈದು ಸಾರೆ ತಪ್ಪಿಸಿದನು. ಮನೆಯಲ್ಲಿ ತೀರಿದ ಪ್ರಾಪಂಚಿಕ ಸಾಮಾನುಗಳನ್ನು ತರುವ ವಿಚಾರದಲ್ಲಿ ಮಂದಗತಿಯನ್ನು ಹಿಡಿದನು. ಅಕ್ಕಾಮರಿಯು ಒಂದೆರಡು ಸಾರೆ ಹೇಳಿ ಬಾಯಿಯನ್ನು ಹೊಲಿದುಕೊಂಡಳು. ಊಟಕ್ಕಾಗಿ

ಒಂದಿಷ್ಟು ತಡೆದು ಆಕೆಯು ತನ್ನ ಮತ್ತು ಮಗಳ ಊಟವನ್ನು ಮುಗಿಸುವ ಕ್ರಮವನ್ನಿಟ್ಟುಕೊಂಡಳು. ರಾತ್ರಿಗೆ ಮಲಗಲೂ ಬರದಿದ್ದರೆ ? ಎಂಬ ಪ್ರಶ್ನೆಯು ಆಕೆಯ ಚಿಂತೆಗೆ ದೊಡ್ಡ ಕಾರಣವಾಯಿತು. ಒಂದು ಮುದುಕಿಯನ್ನಾದರೂ ಸಂಗಾತಿಯನ್ನು ಮಾಡಿಕೊಳ್ಳಲೇ ? ಎಂದು ವಿಚಾರಿಸಿದಳು. ಆದರೆ ಇದನ್ನು ತನ್ನ ಸ್ವಂತ ಹೊಣೆಯಿಂದ ಮಾಡುವಂತಿರಲಿಲ್ಲ. ಗಂಡನನ್ನು ಕೇಳಿ ನಿರ್ಣಯಿಸಬೇಕೆಂದು ಗೊತ್ತುಮಾಡಿದಳು.

ಇಂದು ಮುಂಜಾನೆ ಎದ್ದು ಹೋದವನು ಮಬ್ಬುಗತ್ತಲಾದರೂ ಮನೆಗೆ ಬಂದಿರಲಿಲ್ಲ. ಹರಟೆಗೆ ಬಂದ ನೆರೆಮನೆಯವರು ಮಾತಾಡಿಕೊಂಡು ಮನೆಗೆ ಹೋಗಿದ್ದರು. ಸಂಜೆಗೆ ಕಟ್ಟಿಗೆಗಳಲ್ಲವೆಂದು ಅಡಿಗೆಯ ಸಿದ್ಧತೆಯನ್ನು ಮಾಡಹತ್ತಿದವೇಲಿ ತಿಳಿಯಬಂದಿತು. ಅಂಗಳದಲ್ಲಿ ಒಟ್ಟೆದ ಕಟ್ಟಿಗೆಗಳು ಉದ್ದವಾಗಿ ಒಲೆಯಲ್ಲಿ ಹಿಡಿಯುತ್ತಿರಲಿಲ್ಲ. ನೆರೆಮನೆಯವರಿಗೂ ಹೇಳಿ ತುಂಡರಿಸಿಕೊಂಡಿರಲಿಲ್ಲ. ಲಿಲ್ಲಿ ಹೆಸಿವೆ ಎಂದು ಕೂಗುತ್ತಿದ್ದಿತು. ತಾಯಿಯ ಮನೆಯಿಂದ ತಂದ ಫರಾಳದ ಜೀನಸುಗಳು ಬಂದ ಎರಡು ದಿನಗಳಲ್ಲಿ ತೀರಿದ್ದವು ಲಿಲ್ಲಿಯ ಹೆಸಿವೆಯ ಕೂಗು ಇನ್ನೂ ಹೆಚ್ಚಾಯಿತು ! ಸ್ವಲ್ಪ ತಾಳು ! ಎಂದು ನುಡಿದಳು. ಸಂಜೆಯ ಊಟಕ್ಕೆ ಅವರು ಬರಬಹುದು. ಅಡಿಗೆಯನ್ನಾದರೂ ಬೇಗ ಮಾಡುವ ! ಎಂದು ಎದ್ದಳು. ಲಿಲ್ಲಿ ಮತ್ತೆ ಹೆಸಿವೆ ! ಎಂದಿತು. ಕೆನ್ನೆಗೆ ಒಂದು ಬಿಗಿದು ಎದುರಿನ ಗೋಡೆಗೆ ಕುಳ್ಳಿರಿಸಿದಳು. ಮಗುವು 'ರೋ' ಎಂದು ಅಕ್ಕಾಮರಿಯ ಪ್ರವಂಚನಾಟಕದ ಹಿನ್ನೆಲೆಯಲ್ಲಿ ನಿಂತು ರಾಗವನ್ನು ಎಳೆಯಹತ್ತಿತು.

ಅಂಗಳದಲ್ಲಿಯ ಕಟ್ಟಿಗೆಯ ರಾಶಿಯಲ್ಲಿಯ ಒಂದು ಕಟ್ಟಿಗೆಯನ್ನು ಆರಿಸಿಕೊಂಡಳು. ಅದು ಇದ್ದವುಗಳಲ್ಲಿ ಸಣ್ಣದು. ಕಾಲು ಮೆಟ್ಟಿ ಮುರಿಯ ಹೋದಳು. ಆದರೆ ಅದು ಬರಲಿಲ್ಲ. ಇನ್ನಷ್ಟು ಶಕ್ತಿಯನ್ನು ಹಾಕಿ ಮುರಿಯ ಬಯಸಿದಳು. ಆದರೆ ಅದು ತನ್ನ ಇಟ್ಟ ಕಾಲನ್ನು ಮುಂದೆ ಎಳೆದುಕೊಂಡು ಹೋಯಿತು. ಕಿಟಕಿಯ ಕಬ್ಬಿಣ ಸಲಾಕೆಯ ನಡುವೆ ಸೇರಿಸಿ ಮುಂದೆ ನೂಕಿದಳು. ಒಂದಿಷ್ಟು ಮಣಿಯಿತು. ಮುರಿ

ಯಲ್ಲಿಲ್ಲ. ಮಣಿದದ್ದನ್ನು ಕಂಡುದರಿಂದ ಮುರಿಯುವದೆಂದು ಅರ್ಥ ಮಾಡಿಕೊಂಡಳು. ಇನ್ನೊಮ್ಮೆ ಪ್ರಯತ್ನಿಸುವ ಎಂದು ಒಮ್ಮೆಲೆ ಎಲ್ಲ ಶಕ್ತಿಯನ್ನು ಹಾಕಿ ಎಳೆದಳು. ಅದು ಹಾಳು ಕಟ್ಟಿಗೆ. ಅಡಿಗೆಯ ಮನೆಯ ನಿತ್ಯದ ಕಾವಿನಿಂದ ಒಣಗಿದ್ದಿತು. ಎಣ್ಣೆಯೆಲ್ಲ ಹಾರಿ ಹೋಗಿದ್ದಿತು. ಕಟ್ಟೆಂದು ಮುರಿದು ಎರಡು ತುಂಡಾಯಿತು. ಅಕ್ಕಾಮುರಿಯು ಧೊವ್ವೆಂದು ನೆಲಕ್ಕೆ ಬಿದ್ದಳು. ಬಸಿರು ಹೆಂಗಸು ಧೊವ್ವೆಂದು ಬಿದ್ದಳು. ಬಲಗೈಯೊಳಗಿನ ಎರಡು ಬಳೆಗಳು ಹೆಚ್ಚಿದವು. ಎದೆಗೆ, ಮುಖಕ್ಕೆ ಪೆಟ್ಟು ಹತ್ತಿತು. ಮೊಳಕ್ಕೆಗೆ ರಕ್ತ ಬಂದಿತು. ಬೆರಳುಗಳು ಜಜ್ಜಿದವು. ಕಣ್ಣಿನಿಂದ ನೀರು ಇಳಿಯ ತೊಡಗಿತು. ಲಿಲ್ಲಿಯು ಗಾಬರಿಯಿಂದ ತಾಯಿಯ ಬಳಿಗೆ ಬಂದಿತು. ಮಗಳನ್ನು ಅಪ್ಪಿಕೊಂಡು ಕಣ್ಣೊರಿಸಿಕೊಂಡಳು. ತನ್ನ ವೇದನೆಯನ್ನು ಮರೆಯುವದಕ್ಕೆ ಮಗುವಿನ ತಲೆಯ ಮೇಲೆ ಕೈ ಎಳೆದಳು.

ಒಲೆಯನ್ನು ಹೊತ್ತಿಸಿ ಅನ್ನಕ್ಕೆ ಇಟ್ಟಳು. ಮಗುವನ್ನು ತೊಡೆಯ ಮೇಲೆ ಮಲಗಿಸಿಕೊಂಡು “ಕತೆಯನ್ನು ಹೇಳಲಾ?” ಎಂದು ಕೇಳಿದಳು.

“ಹ!” ಮಗುವು ಸಮ್ಮತಿಸಿತು.

“ಒಂದು ಊರಲ್ಲಿ ಒಂದು ಗುಬ್ಬಿ ಇತ್ತು.”

ನಡುವೆ ತಡೆದು “ಅವ್ವಾ ನನಗೆ ವೇಡೆ ಕೊಡು!” ಲಿಲ್ಲಿಯು ನುಡಿಯಿತು.

ಮಗಳ ಬೇಡಿಕೆಯು ಮತ್ತೆ ದುಃಖಕ್ಕೆ ಕಾರಣವಾಯಿತು. “ಆಯಿ ಬರುವಳು. ನಾಳೆ ಬಹಳಷ್ಟು ತರುವಳು. ನಿನಗೆ ಕೈತುಂಬ ಸಾಲುವಷ್ಟು ಕೊಡುವೆ” ಎಂದು ನುಡಿದಳು.

“ಹಾಗಾದರೆ ನೀನು ಉಂಡಿಯನ್ನು ಕೊಡು.”

“ಅದನ್ನೂ ಆಯಿ ತರುವಳು.”

“ನೀನು ಕೊಡು.”

“ನಾನೇನು ಕೊಡಲಿ! ಬೆಲ್ಲವನ್ನು ಕೊಡುವೆ.”

“ಹೂ. ಕೊಡು.”

ಕೆನ್ನೆಗೆ ಲಟ್ಟೆಂದು ಮುದ್ದು ಕೊಟ್ಟಳು.

“ಹೋಗು ಇದು ಬೇಡ. ಡಬ್ಬಿಯೊಳಗಿನದು ಕೊಡು. ನನಗೆ ಹೆಸಿವೆ. ಉ....ಹು....” ಎಂದು ದನಿಯನ್ನು ಎಳೆಯಿತು.

“ಈಗ ಊಟ ಮಾಡು. ಬೆಲ್ಲವನ್ನು ತಿನ್ನಬಾರದು. ಹೊಟ್ಟೆ ಕಡಿಯುವದು” ಎಂದು ಅನ್ನವನ್ನು ಇಳಿಸಿ ಕಿಚ್ಚುಕ್ಕೆ ಹಚ್ಚಿದಳು.

ಮೊಳಕೈಗೆ ಆದ ಗಾಯದಿಂದ ಇನ್ನೂ ನೀರು ಬಸಿಯುತ್ತಿದ್ದಿತು. ಒರಸಿಕೊಂಡು ಕೈ ತೊಳೆದಳು.

ಮಗುವಿಗೆ ಅನ್ನವನ್ನು ಉಣಿಸಿದಳು. ಹಾಸಿಗೆಯನ್ನು ಹಾಸಿ ಕೊಟ್ಟಳು. ಸಕ್ಕದಲ್ಲಿ ಕುಳಿತು ತಲೆಯನ್ನು ತಟ್ಟುತ್ತ ತನಗೆ ಗೊತ್ತಿದ್ದ ಒಂದು ಹಾಡನ್ನು ಹಾಡ ಹತ್ತಿದಳು.

ರಾಜಣ್ಣನು ಬಂದಿರಲಿಲ್ಲ.

ಕತ್ತಲೆಯಾಗಿದ್ದಿತು. ಹೊರಗೆ ಜನರ ಸುಳಿವು ಕಡಿಮೆಯಾಗಿದ್ದಿತು. ದೂರದಲ್ಲಿ ನಾಯಿಗಳು ಬೊಗಳುತ್ತಿದ್ದವು. ಗಾಳಿಯು ಬೀಸಿ ಹೆನುಮನಗುಡಿಯ ಮುಂದಿನ ಅರಳೆಯ ಗಿಡದ ಎಲೆಗಳನ್ನು ಸುಳಿದಾಡಿ ಒಂದು ಬಗೆಯ ಕರ್ಕಶ ಸವ್ಯಳವನ್ನು ಹುಟ್ಟಿಸುತ್ತಿದ್ದಿತು.

ಮೊಳಕೈಗಾದ ಗಾಯದ ಮೇಲೆ ಪುನಃ ಕೈಯಾಡಿಸಿದಳು. ನೆತ್ತರವು ಹೆಪ್ಪುಗಟ್ಟಿದ್ದಿತು. ಬಲಗೈ ಬಳೆ ಹೆಚ್ಚಿ ಸುತ್ತು ಒಂದೆರಡು ಕಡೆಗೆ ಗೆರೆಗಳು ಮೂಡಿದ್ದವು. ಸಣ್ಣಾಗಿ ರಕ್ತ ಅಂಟಿದ್ದಿತು. ಮುಖವು ಫವೆಯುತ್ತಿದ್ದಿತು. ಮನೆಯಲ್ಲಿ ಕೆಂಪು ಎಣ್ಣೆಯ ಮಂದ ಪ್ರಕಾಶವು ಹರಡಿಕೊಂಡಿದ್ದಿತು. ಬಾಗಿಲಲ್ಲಿ ಯಾರೋ ಸುಳಿದ ಸದ್ದಾಯಿತು. ಇಣಕಿ ನೋಡಿದಳು. ಯಾರೂ ಇರಲಿಲ್ಲ. ದೂರದವರೆಗೆ ಕಪ್ಪು ಕಪ್ಪಾದ ಕತ್ತಲೆ. ಅಂಜಿಕೆಯು ಎಳೆಎಳೆಯಾಗಿ ತುಂಬ ಹತ್ತಿತು.

ಹೊರಗೆ ಗಾಢವಾದ ಕತ್ತಲೆ ; ಮನೆಯಲ್ಲಿ ಬೂದಿಗತ್ತಲೆ. ಮನದಲ್ಲಿ ನಿರಾಸೆಯ ಕರಿನೆರಳು. ಜೀವದಲ್ಲಿ ತುಂಬ ಭಯ. ರಾಜಣ್ಣನು ಇನ್ನೂ ಬಂದಿರಲಿಲ್ಲ. ಅವರು ಇಂದು ರಾತ್ರಿ ಬರದಿದ್ದರೆ ? ಎಂಬ ಶಂಕೆ. ಲಿಲ್ಲಿಯ ಗುರುಗುರು ನಿದ್ದೆ. ಜಂತೆಯಲ್ಲಿ ಜೀರುಂಡೆಗಳ ಜೀರ್ ರ್ ರ್ ಎಂಬ ಸವ್ಯಳ. ಅಜ್ಜಾನಿಯಾದ ಸಣ್ಣ ಮಗುವು ಮಲಗಿದೆ.

ಎಚ್ಚತ್ತು ತಾನೊಬ್ಬಳೇ ಕುಳಿತಿರುವಳು. ಸಮೀಪದಲ್ಲಿ ಮತ್ತಾರೂ ಇಲ್ಲ. ಜೊತೆಗೆ ಒಬ್ಬರನ್ನು ಕರೆಯುವಂತೆಯೂ ಇಲ್ಲ. ನಿತ್ಯ ಸಾಯುವವನಿಗೆ ಅಳುವವರಾರು ! ಕತ್ತಲೆಯಲ್ಲಿ ಹೇಗೆ ಹೊರಗೆ ಹೋಗಿ ಒಬ್ಬ ಮುದುಕಿಯನ್ನು ಕರೆತರುವದು ! ಅಕ್ಕಾಮರಿಯ ಎದೆಯು ಹೊಡೆದು ಕೊಳ್ಳಹತ್ತಿತು. ಮಾನನವರಿದ್ದ ಸಮಯದಲ್ಲಿ ಮನೆಯು ತುಂಬಿದ್ದಿತು. ನಾಯಿಯು ಹಗಲು - ಇರುಳು ಒಳಹೊರಗೆ ಓಡಾಡುತ್ತಿದ್ದಿತು. ರಕ್ಷಣೆಯ ಹೊಣೆಯನ್ನು ಹೊತ್ತಿದ್ದಿತು. ಅದು ಸತ್ತಿತು. ಹುಲಿಯಂತಹ ಮಾನನವರಿದ್ದರು. ಭಯವಿರಲಿಲ್ಲ. ಅನರೂ ಸತ್ತರು. ನಾಯಿಯು ಆ ಸ್ಥಳದಲ್ಲಿಯೆ ತನ್ನ ತಾಟನೊಳಗಿನ ಅನ್ನಕ್ಕೆ ಬಾಯಿಯನ್ನು ಹಾಕಿದ್ದಿತು ! ಅತ್ತಿಯವರ ಧಾಬಳಿಯ ನೇಲೆ ಅಲ್ಲಿ ಮಲಗಿದ್ದಿತು ! ಈ ಮೂಲೆಯಲ್ಲಿ ಕುಳಿತು ಒಂದು ಎಲುವಿನ ಚೂರನ್ನು ತಿನ್ನುತ್ತಿದ್ದಿತು ! ಅಹುದು. ಸಂಪೂರ್ಣ ಜ್ಞಾಪಕವಿದೆ.

ಕತ್ತಲೆಯು ಇನ್ನೂ ಹೆಚ್ಚಾಯಿತು. ಮನೆಯಲ್ಲಿ ಬೆಳಕೂ ಕಡಮೆಯಾಯಿತು. ಒಂದು ಬಿಳಿಯ ಬಣ್ಣದ, ನಾಲ್ಕು ಕಾಲಿನ, ಉದ್ದ ಇಳಿಬಿದ್ದ ಕೂದಲಿನ ಬಾಲದ ಪ್ರಾಣಿಯು ಉಗುರುಗಳ ಸಪ್ಪಳವನ್ನು ಮಾಡುತ್ತ ಸರೈಂದು ಸುಳಿದಂತಾಯಿತು. ಭಯವು ಅಂಗಾಂಗಗಳಲ್ಲಿ ತುಂಬಿಕೊಂಡಿತು. ಚೀರಬೇಕೆಂದಳು. ಬಾಯಿಬರಲಿಲ್ಲ. ಮತ್ತೆ ಸರ್ರ ಎಂದು ಸಪ್ಪಳ. ಉಗುರಿನ ತಾಳ ! ಕೇಳಬಂದವು. ಆ ಕಡೆಗೆ ನೋಡಿದಳು. ಅಹುದು ! ಅದೇ ನಾಯಿ ! ಕೈಗಳು ಕಂಪಿಸಹತ್ತಿದವು. ಕಾಲುಗಳು ಲಟಪಟಿಸ ಹತ್ತಿದವು. ಎದೆಯು ನಗಾರಿಯಂತೆ ಹೊಡೆದುಕೊಳ್ಳ ಹತ್ತಿತು. ಕಣ್ಣಲ್ಲಿಯ ಕೊಳೆಯು ರೆವೈಗೆ ಅಂಟಿ ನೋಟವು ಮಂಕು ಮಂಕಾಯಿತು. ಹರಣವು ಹಾರೀತೇ ? ಎಂದು ಚಿಂತಿಸಿದಳು. ಕೆಲನಿಮಿಷ ಕಳೆಯಿತು. ಮೊದಲಿನ ಜೀರುಂಡೆಗಳಿಗೆ ಮಾನುಡಿಯುವಂತೆ ಮಗ್ಗಲು ಜಂತೆಯಿಂದ ಮತ್ತೆರಡು ಜೀರುಂಡೆಗಳು ರೈವತ ಸ್ವರವನ್ನು ಹಿಡಿದವು. ಸ್ವರವು ಏರುತ್ತ ನಡೆಯಿತು. ಅಸಹ್ಯ ಕರ್ಕಶವಾಯಿತು. ಮೊದಲಿನವು ನಿಲ್ಲಿಸಿದವು. ಫಕ್ಕನೆ ಆ ಕಡೆಗೆ ನೋಡಿದಳು. ಬಾಗಿಲ ಬಳಿಯಲ್ಲಿ ಮೊಚ್ಚಿಗಳ ಚಟ

ಚಟಿ ಸಪ್ಪಳ! ಯಾರು? ಯಾರಿಲ್ಲ! ಕೋಣೆಯ ಕತ್ತಲೆಯಲ್ಲಿ ಯಾರೋ ಓಡಾಡಿದಂತಾಯಿತು! ಬಿಳಿಯ ದೋತರ. ಉದ್ದಕೋಟು. ತಲೆಗೆ ಜರದ ರುಮಾಲು. ಉಪ್ಪುಗಣೆಯನ್ನು ಹೊದೆದಿರುವರು. ಮಾವನವರು! ಅಹುದು. ಮಾವನವರು!! ತನ್ನ ಕಡೆಗೇ ಬರುತ್ತಿರುವರು. 'ಅಕ್ಕಾಮರಿ' ಎಂದು ಕೂಗಿದಂತಾಯಿತು! ಕಣ್ಣಿಗೆ ಕತ್ತಲೆಯು ಮುತ್ತಿತು. ಬುದ್ಧಿಯ ತಲೆ ಕೆಳಗುಮೇಲಾಯಿತು. ಒದರಬೇಕು. ಇನ್ನು ಕೂಗಬೇಕು. ನಾಲಗೆಯ ಸ್ನಾಯುಗಳನ್ನು ಸರಿಪಡಿಸಿಕೊಂಡಳು. "ಸೊಸೆಮುದ್ದೇ!" ಎಂದು ಕರೆದರು. ಆ ಕಡೆಗೆ ನೋಡಿದಳು. ಕಿವಿಯಲ್ಲಿ ಆ ಮಾತುಗಳು ಇನ್ನೂ ಗುಯ್ ಗುಡುತ್ತಿದ್ದವು. ಮಾವನವರು ಕೈಯೆತ್ತಿ ಬೆರಳು ತೋರಿಸುತ್ತಿದ್ದರು.

ದೀಪವು ಇನ್ನೂ ಸಣ್ಣದಾಯಿತು. ಬೂದಿಗತ್ತಲೆ ಮತ್ತೂ ಹೆಚ್ಚಾಯಿತು. ಮಾವನವರು ಹಾಗೆಯೇ ನಿಂತಿದ್ದರು. ಅವರ ಹಿಂದಿನಿಂದ ನಾಯಿ! ಮೋತ್ಯಾ! ಹಾಲಿನ ಬಳ್ಳಿಯಂತೆ ಬೆಳ್ಳಂಬೆಳಕಾಗಿ ಬಂದಿತು. ಮಾವನವರ ಮೇಲೆ ಮುಂಗಾಲು ಎತ್ತಿ ನಿಂತಿತು. ಬಾಲವನ್ನು ಕಡಿದ ಹಾವಿನಂತೆ ಅಲುಗಾಡಿಸುತ್ತಿದೆ. ಜೊಂಡೆ ಕೂದಲು ಚವರಿಯಂತೆ ಹೊಯ್ದಾಡುತ್ತಿವೆ. ಇಬ್ಬರೂ ನಿಂತಿರುವರು. ಅಪ್ಪಾರಾಯರು ನಾಯಿಯಮೇಲೆ ಕೈ ಎಳೆದರು. ನಾಯಿಯು ಅಕ್ಕರೆಯಿಂದ ಅವರ ಕೈಯನ್ನು ಬಾಯಲ್ಲಿ ಹಿಡಿಯಿತು. ಬಿಡಿಸಿಕೊಂಡರು. ನಾಯಿಯು ಕೆಳಗಿಳಿದು ನಿಂತಿತು. ತನ್ನನ್ನೇ ನೋಡಹತ್ತಿದರು.

ರಾಜಣ್ಣನು ಮನೆಗೆ ಬಂದಿರಲಿಲ್ಲ.

'ಏನು ಮಾಡಲಿ? ಯಾರನ್ನು ಮೊರೆ ಹೋಗಲಿ? ಅಯ್ಯೋ ಮಾವನವರು ಬಂದಿರುವರು! ಮೋತ್ಯಾನೂ ಬಂದಿದೆ. ಬಂದರು. ಮುಂದೆ ಬಂದರು. ಹೊಸಲನ್ನು ದಾಟಿದರು. ನನ್ನ ಬಳಿಗೇ ಬರುವರು!' ಎಂದು ಮನಸು ಒಳಗೊಳಗೇ ಚೀರುತ್ತಿದ್ದಿತು. ಬಾಯಿ ಬಾಯಿ ಹೊಡೆದುಕೊಳ್ಳುತ್ತಿದ್ದಿತು. ಆದರೆ ನಾಲಗೆಯು ಅನುಕೂಲಿಸುತ್ತಿಲ್ಲ. ಹಸಿಯು ಒಣಗಿದೆ. ಅಂಗಳಕ್ಕೆ ಅಂಟಿ ಕುಳಿತಿದೆ. ಕುತ್ತಿಗೆ

ಯಿಂದ ಹೊರಟು ಬಂದ ಕೂಗು ನಾಲಗೆಯ ಮೇಲಿಂದ ಹಾಯ್ದು ಲೊಲ್ಲದು. ತುಟೆಗಳು ಮಾತ್ರ ಹೊಯ್ದಾಡುತ್ತಿವೆ.

ಅವರು ಮರೆಯಾದರು. ನಾಯಿಯೂ ಹಿಂದಿನಿಂದ ಓಡಿತ್ತು.

ಅಕ್ಕಾಮರಿಯು ಕಣ್ಣು ತಿಕ್ಕಿಕೊಂಡು ನೋಡಿದಳು. ಕತ್ತಲೆ. ಅದರಲ್ಲಿಯೇ ನಾಲ್ಕಾರು ಬೆಳಕಿನ ಸೆಳೆಗಳು. ಆದರೆ ಮಾನವನಿಲ್ಲ. ನಾಯಿಯೂ ಇಲ್ಲ.

ಅಡಿಗೆಯ ಮನೆಯಲ್ಲಿ ಸಪ್ಪಳವಾಯಿತು. ಒಗ್ಗರಣೆಯವಾಸನೆ ! ಯಾರು ? ಆ ಕಡೆಗೆ ನೋಡಿದಳು.

ಮಾವನವರು ಬಾಗಿಲಲ್ಲಿ ಮುಡಿಯುಟ್ಟು ನಿಂತಿರುವರು. ಹಣೆಯ ಮೇಲೆ ಗೋಪಿಚಂದನದ ಎರಡು ಉದ್ದವಾದ ಗೆರೆಗಳು. ಹೊಟ್ಟೆ, ಎದೆಯ ಮೇಲೆ ಥಾಳವಾದ ನಾನುಗಳು. ಒಂದು ಕೈಯಲ್ಲಿ ಗಂಟೆ, ಇನ್ನೊಂದು ಕೈಯಲ್ಲಿ ತಂಬಿಗೆ, ಥಾಲಿ, ತೀರ್ಥ ಸವುಟು ! ಪೂಜೆಗೆ ಬಂದಿರುವರು. ಬಾಯಲ್ಲಿ 'ವಕ್ರತುಂಡ, ಮಹಾ ಕಾಯ' ಮಂತ್ರ ! ನಿಂತಲ್ಲಿಯೇ ಮೆಲ್ಲಗೆ ಉಚ್ಚರಿಸುತ್ತಿರುವರು.

ಅವರ ಹಿಂದೆ ಅತ್ತೆಯವರು. ಸಣ್ಣ ಸೀರೆಯನ್ನು ಸುತ್ತಿಕೊಂಡು ಕೈಯಲ್ಲಿ ಏನೋ ಹಿಡಿದಿರುವರು.

'ಗಣಪತಿಯ ನೈವೇದ್ಯ !' ಮಾವನವರು ಕೂಗಿದಂತಾಯಿತು.

'ಹೂ. ತಂದಿರುವೆ !' ಅತ್ತೆಯವರು ಉತ್ತರಿಸಿದರು.

'ತುಪ್ಪ ಹಾಕಿದೆಯಾ ?'

'ಹೂ....'

ನೈವೇದ್ಯ ಸಮರ್ಪಣೆಯಾಯಿತು.

ಮಾವನವರು ತನ್ನನ್ನೇ ನೋಡುವರು. ಅತ್ತೆಯವರು ಏನೋ ಸನ್ನೆಯನ್ನು ಮಾಡಿದರು. ಅಕ್ಕಾಮರಿಗೆ ತಿಳಿಯಲಿಲ್ಲ. ನಿರುಕ್ತಿಸಿ ನೋಡ ಹತ್ತಿದಳು. ಸೀರೆಯ ಸರ ? ಗೌರಿಗೆ ಸೀರೆಯ ಸರ ! ಎಂದು ಕಿವಿಯಲ್ಲಿ ಯಾರೋ ಹೇಳಿದಂತಾಯಿತು.

'ಒಂದು ಸೀರೆಯ ಸರವನ್ನು ಮಾಡಿಕೊಳ್ಳಬಾರದೇ ! ಆಕೆ ಏನು ಮಾಡುವಳು !' ಮಾವನವರು ನುಡಿದರು.

‘ಮತ್ತೆ! ಏಳು ಅಕ್ಕಾಮರಿ?’ ಅತ್ತಿಯವರ ಆಜ್ಞೆಯಾಯಿತು.
 ‘ನನ್ನ ಪೂಜೆ ಮುಗಿಯಿತು. ಗೌರಿಯ ಪೂಜೆಯನ್ನು ಮಾಡು.’
 ‘ವೆ!’

ಅವ್ವಕ್ಕನು ತಟ್ಟೆಯಲ್ಲಿ ಅನ್ನು, ಸಾರು, ಪಲ್ಲೆ, ಪಾಯಸ
 ಕಡುಬು ಬಡಿಸಿಕೊಂಡು, ಮತ್ತೆ ಬಾಗಿಲಿಗೆ ಬಂದಳು. ಈಗ
 ಬಾಗಿಲನ್ನು ದಾಟಬೇಕು. ತೀರ್ಥ ಎಂದು ಕೂಗಿದರು.

‘ವೆ. ಬೇಕು’ ಎಂದು ಹೊಸಲ ಹೊರಗೆ ಕಾಲಿಟ್ಟಳು.

ಮಾನವನವರು ಕೈಯಲ್ಲಿ ತೀರ್ಥದ ಗಿಂಡಿ, ತುಳಸಿ ಹಿಡಿದು
 ಕೊಂಡು ಬಂದರು. ಬಾಗಿಲನ್ನು ದಾಟಿದರು.

ಇಬ್ಬರೂ ಮುಂದೆ ಬಂದರು. ತೀರ ಸಮೀಪಕ್ಕೆ ಬಂದರು.
 ನಾಯಿಯು ಕೋಣೆಯಿಂದ ಓಡಿ ಒಳಗೆ ಬಂದಿತು. ಅಪ್ಪಾರಾಯರನ್ನು
 ಮುಟ್ಟಿ ಹೋಯಿತು.

‘ನಾಯಿ. ನಾಯಿ! ಮುಟ್ಟಿತು. ಮುಟ್ಟಿತು’ ಎಂದು
 ಚೀರಿದರು.

‘ರಾಜಾ! ನಾಯಿಯನ್ನು ಕಟ್ಟು! ಎಲ್ಲಿರುವೆಯೋ?’

‘ಹೊರಗೆ ಹಾಕಿರಿ! ಮುಟ್ಟುವದು.’

‘ಅಕ್ಕಾಮರಿ, ನೀನಾದರೂ ಹೊಡಿ.’

‘ನಡೀ! ನಡೀ ಹೊರಗೆ?’

‘ಬಂತು! ಮುಂದೆ ಬಂದಿತು! ಏ ರಾಜಾ!’

‘ಒಂದ ಕಲ್ಲು ಒಗೆ!’

‘ನೀನಾದರೂ ಹೊಡೆಯೇ?’ ಎಂದು ಅವ್ವಕ್ಕನು ಕಣ್ಣು ಕಿಸಿದು
 ಅಕ್ಕಾಮರಿಯನ್ನು ನೋಡಿದಳು.

ಮೂವರೂ ಸ್ಪಷ್ಟವಾಗಿ ಕಾಣುತ್ತಿದ್ದರು.

ರಾಯರ ವೈ ಮೇಲೆ ಅದೇ ಮಡಿ. ಅದೇ ಗಂಟೆ, ಅದೇ
 ತಂಬಿಗೆ, ಅದೇ ಸವುಟು. ದೇಹದ ಮಾಟ ಅದೇ ಅದು. ಪ್ರತ್ಯಕ್ಷ
 ವಾಗಿ ನಿಂತಿದ್ದರು.

ಅವ್ವಕ್ಕನ ವೈ ಮೇಲೆ ಅದೇ ಮಡಿ ಸೀರೆ. ಅಷ್ಟೇ ಉದ್ದವಾದ

ಕುಂಕುನು. ಅದೇ ಹಾರಾಡುವ ಎಣ್ಣೆಗೂದಲು. ಕುಪ್ಪಸವಿಲ್ಲದ ಅದೇ ವೈ, ಅದೇ ಕುಳ್ಳ ನಿಲುವಿಕೆ.

ಮೋತ್ತಾ ಸಂಪೂರ್ಣವಾಗಿ ಜೀವಂತ ಮೋತ್ತಾ!

ಆವರ ಚಲನ ಪಲನ, ಅವಸರದ ಮಾತು, ಮೈಲಿಗೆ ಎಂಬ ಜಿಗಿದಾಟ, ನೆಗೆದಾಟ, ನಾಯಿಯ ಕುಣಿದಾಟ, ನಿಚ್ಚಳವಾಗಿ ಕಂಡವು. ಮೈಲಿಗೆಯ ರಂಬಾಟ ಹೆಚ್ಚು ಹೆಚ್ಚಾಯಿತು. 'ಅಕ್ಕಾ ಮರಿ ಹೊಡೆ! ನಾಯಿಯನ್ನು ಹೊಡೆ' ಎಂದು ಅಪ್ಪಾರಾಯರ ಕಿವಿಗಳು ಬಿರಿಯುವಂತೆ ಕೂಗಿದರು.

ಅಕ್ಕಾಮರಿಯು ಚಿಟ್ಟನೆ ಚೀರಿ ಮಗಳ ಮೇಲೆ ಬಿದ್ದಳು. ಎಚ್ಚರವಿಲ್ಲದೆ ಬಿದ್ದಳು. ಮುಂಜಾನೆ ಹಾಲಿನವಳು ಕೂಗಲು- ಹುಚ್ಚು ದೋರೆಯಿಂದ ಎದ್ದು ಬಾಗಿಲನ್ನು ತೆರೆದಳು.

ಅಕ್ಕಾಮರಿಯು ಗಂಡನ ಮನೆಗೆ ಹೋದ ಮೇಲೆ ಪುಟ್ಟವ್ವನ ಬಾಳು ಒಣಬಣದಾಗಿ ಕಾಣಹತ್ತಿತು. ಮನೆಯಲ್ಲಿ ಮಗಳಿದ್ದ ಸಮಯದಲ್ಲಿಕೈ ತುಂಬ ಕೆಲಸ, ಬಾಯತುಂಬ ಹರಟೆ, ಹೊಟ್ಟೆ ತುಂಬ ಪಕ್ಕಾನ್ನ, ಮನದ ತುಂಬ ಉಲ್ಲಾಸ, ಅಲ್ಲದೆ ಕಣ್ಣಿಗೆ ಹಬ್ಬವೆನಿಸುವಂತೆ ಚಿನ್ನಯ್ಯನಿಂದ ಹೊಸ-ಹೊಸ ಬಟ್ಟೆಬರೆ, ತಿನಿಸು-ಉಣಿಸು, ಬೆಳ್ಳಿಯ ರೂಪಾಯಿಗಳು, ಬಂಗಾರದ ಒಡವೆಗಳು, ನಡುವೆ ಲಿಲ್ಲಿಯ ಮುದ್ದು ಮುದ್ದಾದ ಮಾತಿನ ಒಗ್ಗರಣೆ. ಸೂರ್ಯನು ಉದಯವಾದುದೊಂದು ಗೊತ್ತು. ಮಧ್ಯಾಹ್ನ ಹೇಗಾಯಿತು, ಸೂರ್ಯನು ಯಾವಾಗ್ಗೆ ಮುಳುಗಿದನು ತಿಳಿಯುತ್ತಿರಲಿಲ್ಲ. ಹಗಲು ಹೀಗೆ ಅನಿರೀಕ್ಷಿತವಾಗಿ ನುಸುಳಿಕೊಂಡು ಹೋದರೂ ರಾತ್ರಿಯ ಸವಿಯು ಕನ್ನಂಬಾಡಿಯಂತೆ ಒಡ್ಡುಗಟ್ಟಿಕೊಂಡು ತಮಗಾಗಿ ನಿಲ್ಲುತ್ತಿದ್ದಂತೆ ಭಾಸ.

ಅಕ್ಕಾಮರಿಯು ನೊದಲೇ ಸೌಂದರ್ಯವತಿ. ಅಪ್ಪಾರಾಯರು ಸುತ್ತಲಿನ ನೂರು ಹಳ್ಳಿಗಳಲ್ಲಿ ಶೋಧಿಸಿ ಆಕೆಯನ್ನು ಸೊಸೆಯಾಗಿ ಮಾಡಿಕೊಂಡಿದ್ದರು. ತೀರ ಎತ್ತರವಲ್ಲ. ತೀರ ಕುಳ್ಳಲ್ಲ. ದಪ್ಪಲ್ಲ. ಬಡಕಲಲ್ಲ. ಆ ಎತ್ತರಕ್ಕೆ ಆ ಗಾತ್ರದ ದೇಹ ಹಾಳತ. ಒಂದು ನೂಲ ಎಳೆಯಷ್ಟು ಸರಿದಾಡುವಂತಿಲ್ಲ. ಹೆಣ್ಣು ಮಾವಿನಕಾಯಿ ಯಂತಹ ಬಣ್ಣ. ಕಣ್ಣು, ಮೂಗು, ಬಾಯಿ, ತುಟಿಗಳು ತಿಡಿ, ತೀಡಿ ಎರಕಹೊಯಿದಂತೆ ಪ್ರಮಾಣಬದ್ಧವಾಗಿದ್ದವು. ಒಂದು ಮಗು ವಿನ ತಾಯಿಯಾದರೂ, ವಯಸ್ಸಿನಿಂದ ಇಸ್ಪತ್ತುಮೂರಾಗಿದ್ದರೂ

ಕನ್ನಿತನದ ಉತ್ಸಾಹ ಚಪಲತೆ ಮಿಡಿನಾಗರಹಾವನ್ನು ನೆನೆಸುತ್ತಿದ್ದಿತು. ಇಡುವ ಹೆಜ್ಜೆಯಾಗಲಿ, ಬೀಸುವ ಕೈಗಳಾಗಲಿ, ದೇಹದ ಮೇಲೆ ಎದ್ದು ನಿಂತು ತೂಗಾಡುವ ತಲೆಯಾಗಲಿ ಕಲಾತ್ಮಕವಾಗಿದ್ದವು. ಅವಳೇ ಪುನಃ ಬಾಲರೂಪ ತೊಟ್ಟಂತೆ ಲಿಲ್ಲಿ. ಲಿಲ್ಲಿಯನ್ನು ಕಂಡು ಪುಟ್ಟವನ ತಾಯತನವು ಕೆರಳಿ ಮೊಲೆಯಲ್ಲಿ ಹಾಲೂ ಬಂದಿದ್ದಿತು. ಈಗ ಮನೆಯಿಂದ ಒಮ್ಮೆಲೆ ಎದ್ದು ಹೋದಮೇಲೆ ಪುಟ್ಟವನ ಜೀವಾತ್ಮ ನೀರು ಬಿಟ್ಟ ಮೀನಿನಂತೆ ಲಟಪಟಪಹತ್ತಿತು. ತಿರುಗಿ ಬರುವಳೇ? ಎಂದು ಚಿಂತಿಸಹತ್ತಿತು. ರಾಜಣ್ಣನ ಬುದ್ಧಿ ವಿವೇಕಶಕ್ತಿ, ಸಂಸಾರನಿರ್ವಹಣದ ಸಾಮರ್ಥ್ಯಗಳನ್ನು ಚೆನ್ನಾಗಿ ತಿಳಿದವಳಾಗಿದ್ದಳು. ಆ ಮುಟ್ಟಾಳ ತನ್ನ ಮಗಳನ್ನು ರಕ್ಷಿಸಲಾರ, ಸುಖಪಡಿಸಲಾರ ಎಂದೂ ಅರಿತಿದ್ದಳು. ಮನಸು ಕಳಸಬಾರದೆಂದೇ ನಿಶ್ಚಯಿಸಿಕೊಂಡಿದ್ದಿತು. ಆ ಬಗ್ಗೆ ಹಟವನ್ನು ಹಿಡಿಯಬೇಕೆಂದು ಪ್ರೇರೇಪಿಸುತ್ತಿದ್ದಿತು. ಮಗಳ ಬಾಯಿಂದ ಹಾಗೆ ನುಡಿಸಿ, ಆ ಮಾತನ್ನು ತಾನು ಗಟ್ಟಿಪಡಿಸಿಕೊಳ್ಳಲು ಸಾಧ್ಯವಾದರೆ ರಾಜಣ್ಣನ ಸಂಗಡ ಬಡಿದಾಡಬೇಕೆಂದು ಕರೆಯು ಬಂದ ದಿನ ಮನದಲ್ಲಿ ಮಂಡಿಗೆಯನ್ನು ನಾಡಿದ್ದಳು. ಆದರೆ ರಾಜಣ್ಣನು ಮಾತ್ರ ಕೆಲದಿನದ ಮಟ್ಟಿಗೆ ತನ್ನ ಮನೆಗೆ ಬಂದು-ಹೋಗಿ ಮಾಡಲಿ. ಅದೊಂದು ವ್ಯವಹಾರವೆಂದು ತಿಳಿದ ಆಕೆಯ ಅನುಭವ. ಆದರೆ ಅವನ ಬೆನ್ನಿಗೆ ಅಂಟಿಸಿ ನಡೆಯುವದು ಕನಸಿನಲ್ಲಿಯೂ ನೆನೆಯದ ವಿಷಯ. ಆದರೆ ಅಕ್ಕಾಮರಿಗೆ ತಾಯಿಯ ಈ ಮುಂಧೋರಣೆ ತಿಳಿಯುವದೆಂತು? ಅವಳಿಗೂ ತಾಯಿಗೂ ಇಪ್ಪತ್ತು ವರುಷದ ಅಂತರ. ಅಷ್ಟೇ ವರುಷದ ಅನುಭವಜ್ಞಾನ, ವ್ಯವಹಾರಜ್ಞಾನ, ಪ್ರಸಂಗೋಚಿತವಾಗಿ ತಾರತಮ್ಯಜ್ಞಾನಗಳ ಅಂತರವಿದ್ದಿತು. ಮಗಳು ಗಂಡ ಬಂದಮೇಲೆ-ಎಳು! ಎಂದಾಕ್ಷಣವೆ ಎದ್ದಳು. ಚಕ್ಕಡಿಯನ್ನು ಹೆತ್ತು! ಎಂದ ಕೂಡಲೆ ಹತ್ತಿದಳು. ಇವುಗಳಿಂದ ತಾಯಿಗೆ ಮಾತಾಡಲು ಆಸ್ಪದವೇ ಸಿಕ್ಕಲಿಲ್ಲ. ಮನದಲ್ಲಿಯ ಆಲೋಚನೆಯು ಅಷ್ಟಕ್ಕೇ ಕರಗಿ ಹೋಯಿತು. ಸುಮ್ಮನೆ ದಿನಗಳೆಯಹತ್ತಿದಳು.

ಚಿನ್ನಯ್ಯನು ಅಕ್ಕಾಮರಿಯು ಹೋದ ದಿನದಿಂದ ಮನೆಯ ಕಡೆಗೆ ಸುಳಿದಿರಲಿಲ್ಲ. ಅವನು ಬಂದರೆ ಯಾವದಾದರೊಂದು ಹಂಚಿಕೆಯನ್ನು ಹಾಕಬೇಕೆಂದು ಮಾಡಿದ್ದಳು. ಕಳೆದ ೭-೮ ದಿನಗಳಿಂದ ಅವನ ದಾರಿಯನ್ನು ನೋಡಿದಳು. ಊರಲ್ಲಿದ್ದ ಸುದ್ದಿಯೂ ತಿಳಿಯಲಿಲ್ಲ. ಚಿನ್ನಯ್ಯನೂ ಬರಲಿಲ್ಲ.

ಮತ್ತೆರಡು ದಿನಗಳು ಕಳೆದವು. ಕೊನೆಗೆ ಒಂದು ದಿನ ಚಿನ್ನಯ್ಯನು ಬಂದನು. ಪುಟ್ಟವ್ವನ ಮುಖದ ಮೇಲಿನ ನೀರಿಗೆಯ ಗೆರೆಗಳೆಲ್ಲ ತುಂಬಿ ಬಂದಷ್ಟು ಸಂತಸವಾಯಿತು.

“ಬನ್ನಿರಿ. ಬನ್ನಿರಿ” ಎಂದು ಆದರದಿಂದ ಸ್ವಾಗತಿಸಿದಳು.

ಚಿನ್ನಯ್ಯನು ಮಂಚದ ಮೇಲೆ ಕುಳಿತು ರುಮಾಲು ತೆಗೆದಿಟ್ಟನು. ತಲೆಗೆ ಬಿಟ್ಟ ಬೆನರು ಒರಸಿಕೊಂಡನು. ಉಸೈಂದು ಕಾಲು ಇಳಿಬಿಟ್ಟು ಅಡ್ಡಾದನು.

“ನಿಮ್ಮೂರಿನಿಂದಲೇ ಬಂದಿರೇನು?” ಪುಟ್ಟವ್ವ ಕೇಳಿದಳು.

“ಇಲ್ಲ. ತಾಲೂಕಿನಿಂದ ಬಂದೆ.”

“ತಾಲೂಕಿನಿಂದ....?”

“ಅಹುದು. ಗಂಟಲು ಒಣಗಿದೆ. ಒಂದಿಷ್ಟು....”

“ಹ....” ಎಂದು ಎದ್ದು ಪುಟ್ಟವ್ವನು ಒಳಗೆ ಹೋದಳು.

ಅಯ್ಯನು ಸುಮ್ಮನೆ ಕುಳಿತು ಮನೆಯನ್ನು ನಿರೀಕ್ಷಿಸಹತ್ತಿದನು. ಅಕ್ಕಾಮರಿಯ ಅವಶೇಷಗಳು ಒಂದೆರಡು ಕಂಡವು. ಮನಸಿಗೆ ಎಂಥದೋ ಒಂದು ಬಗೆಯ ಸಂತೋಷವಾಯಿತು. ಸಾಕಷ್ಟು ಆಯಾಸವಾಗಿದ್ದರೂ ಮನಸಿನ ನಿರ್ಧಾರಸುಖದ ಮುಂದೆ ಬೇಗನೆ ಪರಿಹಾರವಾದಂತಾಯಿತು.

ಪುಟ್ಟವ್ವನು ಒಂದು ತಟ್ಟೆಯಲ್ಲಿ ಮೊಸರಂಚೋಡಿ, ಬಾಳೆಯ ಹೆಣ್ಣುಗಳನ್ನು ತುಂಬಿ ತಂದಿಟ್ಟಳು. ತಿಕ್ಕಿದ ತಂಬಿಗೆಯಲ್ಲಿ ನೀರು ತುಂಬಿಟ್ಟಳು. “ಹಾಲು ಈಗ ತರುವೆ. ತೆಗೆದುಕೊಳ್ಳಿರಿ” ಎಂದು ವಿನಂತಿಸಿದಳು.

“ಹಾಲು ಬೇಡ. ಬಿಸಿ ಬಿಸಿ ಚಹಾ ಮಾಡಿರಿ” ಎಂದು ಹೇಳಿ

ತಿನ್ನಹತ್ತಿದನು.

“ಆಗಲಿ. ಅದನ್ನೇ ಮಾಡಿ ತರುವೆ. ಸಾಗಲಿ. ನಿಮ್ಮ ಸಂಗಡ ಬಹಳಷ್ಟು ಮಾತಾಡಬೇಕಾಗಿದೆ” ಎಂದು ನುಡಿಯುತ್ತ ಒಳಗೆ ಹೋದಳು.

ಚಿನ್ನಯ್ಯನು ಬಾಳೆಯ ಹೆಣ್ಣುಗಳನ್ನು ನುಂಗಿದನು. ಮೊಸರಂ ಬೋಡಿಯನ್ನು ಮುರಿದು ಬಾಯಿಗೆ ಹಾಕಿಕೊಂಡನು. ಪುಟ್ಟವ್ವನು ಚಹೆ ಮಾಡಿ ತಂದು ಮುಂದಿಟ್ಟಳು. ಒಂದು ಕಡೆಗೆ ಎದುರು ಕುಳಿತು “ತಾಲೂಕಿಗೆ ಏಕೆ ಹೋಗಿದ್ದಿರಿ ?” ಎಂದು ಕೇಳಿದಳು.

“ನಾನು ಇನ್ನು ಅಲ್ಲಿಯೇ ನಿಲ್ಲಬೇಕೆಂದು ಮಾಡಿರುವೆ.” ಚಹೆ ಕುಡಿಯುತ್ತ ನುಡಿದನು.

“ಏಕೆ ?”

“ಹೆಳ್ಳಿಯು ಸಾಕಾಯಿತು.”

“ಹಾಗಾದರೆ ನಮ್ಮಿಂದ ದೂರಾದಿರಿ.”

“ದೂರವಿಲ್ಲ. ತೀರ ಸಮೀಪವಾಗಬೇಕೆಂದೇ ಅಲ್ಲಿ ಮನೆಯನ್ನು ಮಾಡಿರುವೆ.”

“ನಿಮ್ಮ ಮಾತು ತಿಳಿಯದು.”

“ಮುಂದೆ ತಿಳಿದೀತು ! ಅದಿರಲಿ. ಅಕ್ಕಾಮರಿಯ ಸುದ್ದಿ ಏನು ?”

“ಏನಿರಬೇಕು ! ಆ ಹಾಳು ರಾಜಣ್ಣನಿಗೆ ಮಗಳನ್ನು ಕೊಟ್ಟು ಕೊಂದುಬಿಟ್ಟನೆಂದೇ ನನಗೆ ನಿಶ್ಚಯವಾಗಿದೆ. ಕರೆದುಕೊಂಡು ಹೋದಮೇಲೆ ೧೦-೧೫ ದಿನಗಳವರೆಗೆ ಹೇಗೋ ಇದ್ದಳಂತೆ. ಇತ್ತಲಾಗಿ ಅವನೂ ಮನೆಯಲ್ಲಿರುವದಿಲ್ಲ. ಮನೆಯಲ್ಲಿದ್ದರೆ ಪರಿವೆಯೇ ಇಲ್ಲ. ಒಂದು ದಿನ ಉಂಡರೆ ಎರಡು ದಿನ ನೀರು ಕುಡಿದು ಇರಬೇಕಾಗುವಂತೆ ! ಜನರು ಹೇಳಿದ ಮಾತುಗಳು. ಅವಳು ಯಾರ ಮುಂದೂ ಈವರೆಗೆ ಬಾಯಿ ಬಿಚ್ಚಿ ಹೇಳಿಕಳಿಸಿಲ್ಲ. ಕಳಿಸುವಂತೆಯೂ ಇಲ್ಲ. ನನಗೆ ಒಂದು ಕಡೆಗೆ ಕೆರೆ, ಇನ್ನೊಂದು ಕಡೆಗೆ ಬಾವಿ ಯಂತಾಗಿದೆ. ಅವಳ ಈ ದುರವಸ್ಥೆಯನ್ನು ಕೇಳಿ ಸುಮ್ಮನಿರುವ ವಾದರೂ ಹೇಗೆ ? ನನ್ನ ಜೀವವೂ ಚಡಪಡಿಸುವದು ! ಹೋಗಬೇಕೆನಿ

ಸುವದು ! ಆದರೆ ಈ ಮನೆಯನ್ನು ಬಿಟ್ಟು ಹೇಗೆ ಹೋಗಲಿ ? ಹಳ್ಳಿಯಲ್ಲಿ ಹಗಲು ದರೋಡೆಯಾದರೆ ಕೇಳುವವರಿಲ್ಲ. ಕೀಲಿಯು ಬಿದ್ದರೆ ಮನೆಯು ಉಳಿದೀತೆ ? ಇಷ್ಟಾಗಿಯೂ ಹೋದೆನೆಂದು ಇಟ್ಟು ಕೊಳ್ಳಿರಿ ! ಅವನು ಏನನ್ನುವನೋ, ಏನು ಮಾಡುವನೋ ಅದೊಂದು ಹೆದರಿಕೆ. ಅವಳು ಹೇಳಿಕಳಿಸಿದ ಮೇಲೆ ಹೋಗಬೇಕೆಂದಿರುವೆ. ಅವಳು ಕಳಿಸಿಲ್ಲ. ನಾನು ಹೋಗಿಲ್ಲ. ಹೊಟ್ಟೆಯಲ್ಲಿಯ ಕರುಳು ಮಾತ್ರ ನಿತ್ಯ ಮಸೆದಾಡುವವು !” ಎಂದು ವಿಷಾದದಿಂದ ಮುಗಿಸಿದಳು.

“ಇದು ಅಕ್ಕಾಮರಿಯ ಸ್ಥಿತಿ ಯಾಯಿತು. ರಾಜಣ್ಣನ ಇತಿಹಾಸವನ್ನು ಕೇಳಿರಲಿಕ್ಕಿಲ್ಲ !”

“ಅಲ್ಪ-ಸ್ವಲ್ಪ ಕೇಳಿರುವೆ.”

“ಹೊಸ ಸುದ್ದಿಯನ್ನು ಕೇಳಿರಿ. ತಂದೆ ಸತ್ತಮೇಲೆ ಅವನು ಎರಡು ತೋಟ, ಒಂದು ಹೊಲವನ್ನು ಮಾರಿದನು. ಕಡೆಯ ಹೊಲವನ್ನು ಮಾರಿ ನಾಲ್ಕು ತಿಂಗಳು ಸಹ ಆಗಿಲ್ಲ. ಈಗ ನಾಲ್ಕನೆಯ ಹೊಲವನ್ನು ಮಾರಲು ತೆಗೆದಿರುವನು.”

“ಹೊಲಗಳನ್ನು ನೀವೇ ಹಿಡಿದಿರುವಿರಂತೆ. ಅಹುದೇ ?”

“ಅಹುದು. ನಾಲ್ಕನೆಯದನ್ನು ನಮ್ಮ ನೆರೆಯೂರಿನ ಸೆಟ್ಟಿಗೆ ಬರೆದು ಕೊಡಬೇಕೆಂದಿರುವನು. ಉತ್ತಮವಾದ ಹೊಲ, ಬೆಣ್ಣೆಯ ಮುದ್ದೆಯಂತಹ ಜಮೀನು. ಸೆಟ್ಟಿಯು ಮಹಾ ಘಟಿಂಗ. ಕಾಗದದಲ್ಲಿ ಒಂದು ಬರೆದು ಕೈಗೆ ಬೇರೊಂದು ಅಂಕಿಯಷ್ಟು ರೂಪಾಯಿಗಳನ್ನು ಹಚ್ಚುವನು. ಅಗಾವು ರೂಪಾಯಿ ಇಸಿದುಕೊಂಡು ಪಾವತಿಯನ್ನು ಬರೆದು ಕೊಟ್ಟಿರುವನಂತೆ ! ರಾಜಣ್ಣನಿಗೆ ತನ್ನ ಹಿತವು ಯಾವದೆಂಬುದು ತಿಳಿಯುವದೇ ಇಲ್ಲ.”

“ಅವನಿಗೆ ಆ ಬುದ್ಧಿ ಇದ್ದರೆ ಇದೆಲ್ಲವೂ ಹೀಗೆ ಆಗಬಹುದಿದ್ದಿತೇ !”

“ನಮ್ಮಂಥವರನ್ನಾದರೂ ಕೇಳಬಾರದೇ ! ಆ ಚಂಡಾಳಚಕಡಿ ಹೇಳಿದ ಮಾತೇ ಬ್ರಹ್ಮವಾಕ್ಯ !”

“ಅವರ ಸಹವಾಸದಿಂದಲೇ ಇಷ್ಟು ಹಾಳಾದುದು.”

“ಇರಲಿ. ನೀವು ತಾಲೂಕಿನಲ್ಲಿ ನಿಲ್ಲುವಿರೇಕೆ ? ಇಲ್ಲಿ ಸ್ವತಃ

ಕಟ್ಟಿಸಿದ ಮನೆಯನ್ನು ಬಿಟ್ಟು ತಾಲೂಕಿನ ಬಾಡಿಗೆಯ ಮನೆಯಲ್ಲಿ ಹೋಗಿ ನಿಲ್ಲಲು ಕಾರಣವೇನು?”

“ಏನಿಲ್ಲ. ಹೆಳ್ಳಿಯ ವಾಸವು ಸಾಕಾಯಿತು. ಹೆಳ್ಳಿಯಲ್ಲಿ ಹೇಳಿ ಕೊಳ್ಳುವಂತಹದು ಏನಿದೆ? ದೊಡ್ಡವರೆಂಬುವವರು ತೀರಿಕೊಂಡರು, ಇದ್ದುಳ್ಳವರು ಮಕ್ಕಳ ಶಿಕ್ಷಣಕ್ಕೆಂದು ತಾಲೂಕಿಗೆ ಹೋಗಿ ಮನೆಯನ್ನು ಮಾಡಿದರು. ಈಗ ಉಳಿದವರು ನಾಲ್ಕು ಜನ ಘಟಂಗರು. ಉದ್ಯೋಗವಿಲ್ಲ; ವ್ಯವಹಾರವಿಲ್ಲ. ಅಜ್ಜ ಜನರಿಗೆ ಟೊಪ್ಪಿಗೆಯನ್ನು ಹಾಕಿ ಉಪಚರಿಸುವುದು. ಅಲ್ಲದೆ ನಮ್ಮಂತಹರು ಉಂಡುಟ್ಟು ಸುಖ ದಿಂದಿದ್ದೇವೆಂದರೆ ಅವರಿಗೆ ಸಹನವಿಲ್ಲ. ಯಾವ ಕಾಲಕ್ಕೆ ಅವರು ಏನು ಮಾಡಬಹುದೆಂಬ ನಂಬಿಗೆ ಇಲ್ಲ. ಅದಕ್ಕೆ ಬಿಡಬೇಕೆಂದಿರುವೆನು. ಮೇಲಾಗಿ ನನಗೆ ಹೆಳ್ಳಿ ಏನು, ತಾಲೂಕು ಏನು?”

“ನಮ್ಮಂಥವರಿಗೆ ಸರಿಯಾದೀತು ! ನಮ್ಮಂಥವರ ಗತಿಯೇನು?”

“ನೀವೂ ಅಲ್ಲಿಗೆ ಬನ್ನಿರಿ.”

“ತಾಲೂಕಿನಲ್ಲಿ ನಮ್ಮಂಥವರು ಹೇಗೆ ಬದುಕುವುದು ಚಿನ್ನಯ್ಯ ನವರೇ? ನಿಮಗೆ ಉತ್ಪನ್ನವಿದೆ. ಮೇಲೆ ಬಡ್ಡಿಯ ವ್ಯವಹಾರ ಅಲ್ಲದೆ ಯಾವದಾದರೊಂದು ವ್ಯವಸಾಯ ಮಾಡಬಹುದು. ಹೆಣದ ಅನುಕೂಲತೆ ಇದೆ.”

“ನೀವೂ ವ್ಯವಸಾಯ ಮಾಡಿರಿ. ನಗ ಹತ್ತಿದನು.”

“ಹೀಗೆ ಚೇಷ್ಟೆಯನ್ನು ಮಾಡಬಹುದೇ?”

“ಅದನ್ನು ಬಿಟ್ಟು ಬಿಡಿರಿ. ನಿಮಗೆ ಒಂದು ಮುಖ್ಯವಾದ ಮಾತನ್ನು ಹೇಳುವೆ. ಅದನ್ನು ಹೇಳಬೇಕೆಂದೇ ಬಂದಿರುವೆನು.”

“ಏನು?”

“ಅಕ್ಕಾಮರಿಯು ಅಲ್ಲಿದ್ದರೆ ತಿಂಗಳೊಪ್ಪತ್ತಿನಲ್ಲಿ ಸತ್ತಳೆಂದು ತಿಳಿಯಿರಿ. ಅವಳ ಅವಸ್ಥೆಯು ನಿಮಗೆ ಚೆನ್ನಾಗಿ ತಿಳಿಯದು. ಮನೆಯಲ್ಲಿ ಕಾಳುಕಡಿಗಳಿರುವದಿಲ್ಲ. ಜೋಳವಿದ್ದರೆ ಬೇಳೆ ಇಲ್ಲ. ಬೇಳೆ ಇದ್ದರೆ ಬೆಲ್ಲವಿಲ್ಲ. ಅಕ್ಕಿಯು ಇರುವುದೇ ಇಲ್ಲವಂತೆ. ನಿತ್ಯ ಉಪವಾಸವಂತೆ! ಬೇನೆ ಹತ್ತಿದಂತಾಗಿರುವಳಂತೆ. ಮೇಲೆ

ಗಂಡನ ಸದಾಕಾಟ! ಈಗ ದಿನಗಳು ತುಂಬಿ ಬಂದಿವೆ. ಲಿಲ್ಲಿಯು ಹೆಸಿದರೆ ನೆರೆಮನೆಯ ಒಕ್ಕಲಿಗತ್ತಿಯರ ಮನೆಯ ರೊಟ್ಟಿಯ ಚೂರನ್ನು ತಂದು ತಿನ್ನಬೇಕು! ಇದಕ್ಕೂ ಹೆಚ್ಚಿನ ಒಂದು ಕೆಟ್ಟ ಸಂಗತಿಯನ್ನು ಹೇಳುವೆ. ಅಪ್ಪಾರಾಯರು ದೆವ್ವ ಆಗಿರುವರಂತೆ. ಕತ್ತಲೆಯ ರಾತ್ರಿಯಲ್ಲಿ ಅವರನ್ನು ಅನೇಕ ಜನರು ಕಂಡಿರುವರು! ಬೆನ್ನು ಹಿಂದೆ ನಾಯಿ, ಮೋತ್ಯಾ! ಹುಳುಬಿದ್ದ ಕೊಳಕ ಮೋತ್ಯಾ! ಇಂಥ ದೆವ್ವನ ಮನೆಯಲ್ಲಿ ನಿಮ್ಮ ಪ್ರೀತಿಯ ಮಗಳ ವಾಸ! ರಾಜಣ್ಣ ರಾತ್ರಿ ಮನೆಯಲ್ಲಿರುವದಿಲ್ಲ. ಆ ದೆವ್ವನ ಸಂಗಡ ಏಕಾಕಿಯಾಗಿ ನಿಮ್ಮ ಮಗಳೊಬ್ಬಳೇ ಕುಸ್ತಿಯನ್ನು ಆಡಬೇಕು. ಅಕ್ಕಾಮರಿಯ ಮೇಲೆ ಅಪ್ಪಾರಾಯರ ಪ್ರೀತಿ ವಿಶೇಷವಿದ್ದಿತು. ಯಾವ ಸಮಯದಲ್ಲಿ ಏನಾದೀತು! ಹೇಳಲಿಕ್ಕೆ ಬಾರದು. ಮಗಳು ಇನ್ನೆರಡು ದಿನ ಬದುಕಬೇಕೆಂದು ನಿಮ್ಮ ಇಚ್ಛೆಯಿದ್ದರೆ ನಿಮ್ಮ ನೆರವು ಬೇಕು. ಅದಕ್ಕೆ ನಿಮ್ಮ ಮನೆಯನ್ನು ತಾಲೂಕಿಗೆ ಏಕೆ ಕಿತ್ತಿಕೊಂಡು ಬರಬಾರದು?" ಎಂದು ಕೇಳಿದನು.

ಚಿನ್ನಯ್ಯನು ಪುಟ್ಟವ್ವನ ಕಾಲಲ್ಲಿ ಏಳು ಹೆಡೆಯ ಹಾನನ್ನು ಬಿಟ್ಟಂತೆ ಚಡಸಡಿಸಿದಳು. ಮಗಳ ಇತಿಶ್ರೀಯನ್ನು ಕೇಳಿ ಅತೀವ ಸಂಕಟವಾಯಿತು.

“ಅದು ಹೇಗೆ ಚಿನ್ನಯ್ಯನವರೇ?” ಗಾಬರಿಯಲ್ಲಿ ನುಡಿದಳು.

“ನಾನು ನೆರವಾಗುವೆ. ಮತ್ತೀನು!”

“ಅವಳು ಒಪ್ಪಬಹುದೇ!”

“ನೋಡಿರಿ. ವಿಚಾರಿಸಿರಿ. ಬರುವದಾದರೆ ಹೇಳಿರಿ. ನಾನು ನಿಮಗಾಗಿ ಒಂದು ಮನೆಯನ್ನು ಹಿಡಿಯುವೆ.”

ಪುಟ್ಟವ್ವನು ದಿಜ್ಜೂಡಳಾಗಿದ್ದಳು. ಚಿನ್ನಯ್ಯನ ಈ ಆಲೋಚನೆ ಚೆನ್ನಾಗಿ ತಿಳಿಯಲಿಲ್ಲ. ಸುಮ್ಮನೆ ಕುಳಿತಳು.

“ಏನು ವಿಚಾರಿಸುವಿರಿ?” ಮತ್ತೆ ಕೇಳಿದನು.

“ಏನಿಲ್ಲ.”

“ತಾಲೂಕಿನಲ್ಲಿ ಬದುಕುವ ಚಿಂತೆಯನ್ನು ಬಿಡಿರಿ. ನಾನು ನಿಮಗೆ

ಎಲ್ಲ ರೀತಿಯಿಂದ ಸಹಾಯ ಮಾಡುವೆ. ಇಲ್ಲಿ ಇದ್ದಂತೆ ಸುಖವಾಗಿ ಇರಲು ಅನುಕೂಲಮಾಡಿಕೊಡುವೆ. ನನಗೆ ಹೆಂಡರೂ ಇಲ್ಲ, ಮಕ್ಕಳೂ ಇಲ್ಲ. ನೀವೇ ನನ್ನ ಎಲ್ಲರೂ ಎಂದು ತಿಳಿಯುವೆ.”

“ವಿಚಾರಿಸುವೆ !” ಮೆಲ್ಲಗೆ ನುಡಿದಳು.

“ಒಳ್ಳೇದು. ನಾನು ಹೋಗುವೆ ” ಎಂದು ಎದ್ದನು.

“ಏಕೆ ಎದ್ದಿರಿ ?”

“ಇನ್ನು ಹೋಗುವೆ. ಸಂಜೆಯಾಗ ಬಂದಿತು.”

“ನಿಲ್ಲುವದಿಲ್ಲವೇ ?”

“ಅವಸರದ ಕೆಲಸವೇ ದೆ. ವಿಶ್ರಾಂತಿಗಾಗಿ ಬಂದಿದ್ದೆ. ಅಷ್ಟು ಸಿಕ್ಕಿತು. ಇನ್ನು ಹೋಗುವೆ ” ಎಂದು ಹೊರಟೇ ಬಿಟ್ಟನು.

ಚಿನ್ನಯ್ಯನು ಹೋದ ದಿಕ್ಕಿಗೆ ಕಣ್ಣೆಟ್ಟು ನೋಡಿದಳು. ಅಯ್ಯನು ಹಾಗೇ ಹೋದನು. ದೂರ ಹೋದನು. ಕಣ್ಣು ಮರೆಯಾದನು.

‘ಇಂದುಮನೆಯಲ್ಲಿ ನಿಲ್ಲಲಿಲ್ಲ !..... ಏಕೆ ?’ ಎಂದು ವಿಚಾರಿಸಿ ಕೊಂಡಳು.

ಅಯ್ಯನವರ ಕಣ್ಣಲ್ಲಿ ತಾನು ತಿರಸ್ಕೃತಳಾದೆನೆಂದು ಪುಟ್ಟವ್ವನು ಅಂದು ಸಂಪೂರ್ಣ ಅರಿತಳು.

“ನನಗೆ ರಾತ್ರಿಯಲ್ಲಿ ಭಯವಾಗುವದು. ನೀವು ಮನೆಯಲ್ಲಿ ಇರಬೇಕು. ಹಗಲು ನೀವು ಎಲ್ಲಿ ಹೋದರೂ ನಾನು ಕೇಳಲಾರೆ. ಊಟಕ್ಕೆ ಬಂದರೂ ಸರಿ. ಬಾರದಿದ್ದರೂ ಸರಿ. ನಾನು ತಾಳಿಕೊಳ್ಳುವೆ. ಆದರೆ ರಾತ್ರಿಯ ಸಮಯದಲ್ಲಿ ನೀವು ಮನೆಯಲ್ಲಿರಬೇಕು. ನನಗೆ ವ್ರಾಣ ಹೋದಷ್ಟು ಭಯ. ನಿನ್ನಿನ ರಾತ್ರಿಯೇ ಸಾಯುವವಳು. ಹೇಗೋ ಜೀವ ಹಿಡಿದು ನಿಂತಿರುವೆ. ಇಂದು ನೀವು ಮನೆಯಲ್ಲಿರದಿದ್ದರೆ ನಿಜವಾಗಿ ಸತ್ತಿನೆಂದು ತಿಳಿಯಿರಿ. ನೀವು ಮನೆಯಲ್ಲಿ ಇರ” ಎಂದು ಅಕ್ಕಾಮರಿಯು ಅತ್ತು, ಕರೆದು, ಅಂಗಲಾಚಿ ಬೇಡಿಕೊಂಡಳು.

“ನೀನು ಹೇಳಿದಂತೆ ಕೇಳಲು ನಾನು ನಿನ್ನ ಮನೆಯ ಆಳಲ್ಲ. ನನ್ನನ್ನು ಇಲ್ಲಿ ರಾತ್ರಿ ಕಟ್ಟಹಾಕಲು ನೀನು ಎಷ್ಟರವಳು? ನಾನು ಬೇಕಾದಲ್ಲಿಗೆ ಹೋಗುವೆ. ಬೇಕಾದ್ದನ್ನು ಮಾಡುವೆ. ಇದ್ದದ್ದನ್ನು ತಿಂದುಕೊಂಡು ಮನೆಯಲ್ಲಿ ಬಿದ್ದಿರು” ಎಂದು ರಾಜಣ್ಣು ಗದರಿಸಿದನು.

* * *

“ಮನೆಯಲ್ಲಿ ಅಕ್ಕಿ ಇಲ್ಲ. ಜೋಳವಿಲ್ಲ. ನವಣಕ್ಕಿಯನ್ನು ಕುದಿಸಿ ತಿಂದೇನೆಂದರೆ ಅದೂ ಇಲ್ಲ. ನೆರೆಮನೆಯಿಂದ ಕಡ ಬೇಡಿ ಎಷ್ಟು ದಿನ ತರಲಿ? ಅವರಾದರೂ ಎಷ್ಟು ದಿನ ಕೊಟ್ಟಾರು? ನಿಮಗೆ ಒಂದು ನವಕರಿ ಇಲ್ಲ. ಚಾಕರಿ ಇಲ್ಲ. ಹೊಲ-ಮನೆಯ ಕಡೆಗೆ ಲಕ್ಷ್ಯವಿಲ್ಲ. ಮಾರಿದ ಹಣವೆಷ್ಟು ಬಂದಿತು ಎಂಬ ಲೆಕ್ಕವಿಲ್ಲ. ಬಂದ

ಹೆಣದ ವ್ಯವಸ್ಥಿತ ಖರ್ಚಿಲ್ಲ. ಇದೇ ಕ್ರಮದಿಂದ ಸಾಗಿದರೆ ಉಳಿದ ಒಂದೆರಡು ಹೊಲಗಳು ಎಷ್ಟು ದಿನ ಸಾಲಬಹುದು ! ಭಿಕ್ಷೆಯನ್ನು ಬೇಡೇನೆಂದರೆ ಹಾಕುವ ಪುಣ್ಯಾತ್ಮರಿಲ್ಲ. ನಾಲ್ಕು ದಿನಗಳಿಂದ ಲಿಲ್ಲಿಯ ಮೈಯಲ್ಲಿ ಸರಿಯಿಲ್ಲ. ಬಂದ ಜ್ವರ ಆರಿಲ್ಲ. ಔಷಧ ಕುಡಿಸಬೇಕೆಂದರೆ ಕೈಯಲ್ಲಿ ಕಾಸಿಲ್ಲ. ಇಂಥ ಗೋಳು ಹೊಯ್ಯಲು ನನ್ನನ್ನು ಏಕೆ ಕರೆದು ತಂದಿರಿ ? ಬಣ್ಣದ ಮಾತು ಸುರಿಸಿ ಇದಕ್ಕಾಗಿಯೇ ಕರೆದಿರೇನು ? ನನ್ನ ತಾಯಿಗೆ ನಾನು ಭಾರವಲ್ಲ. ಅವಳಿಗೆ ಗಂಡುಮಗನೂ ನಾನೇ ! ಹೆಣ್ಣು ಮಗಳೂ ನಾನೇ ! ಬೇಕಾದ ಹಾಗೆ ಜೋಪಾನ ಮಾಡುವಳು. ಈ ನರಕಕ್ಕೆ ನನ್ನನ್ನು ಏಕೆ ಕರೆತಂದಿರಿ ?” ಎಂದು ಒಂದು ದಿನ ಬಿರುಸು ಬಿರುಸಾಗಿ ಮಾತಾಡಿದಳು.

ರಾಜಣ್ಣನು ಅಂದು ಒಂದಿಷ್ಟು ಕುಡಿದು ಬಂದಿದ್ದನು. ಹೆಂಡತಿಯ ಅವಿವೇಕದ ಮಾತುಗಳಿಗೆ ಕ್ರೋಧ ಸಂತಪ್ತನಾದನು. ಚೆನ್ನಾಗಿ ಧಳಿಸಿದನು.

* * *

ಇಂದು ನೆರೆನುನೆಯ ಅಯ್ಯವ್ವನಿಂದ ಕೆಂಪು ಜೋಳವನ್ನು ಕಡ ತಂದಳು. ಮನೆಯಲ್ಲಿ ತಾನೇ ಒಡೆದಳು. ನುಚ್ಚು ತೆಗೆದಳು. ಒಂದಿಷ್ಟು ಕುಡಿಸಿ, ಉಪ್ಪು-ಮಜ್ಜಿಗೆಯನ್ನು ಬೆರಸಿ ತೆಳ್ಳನ್ನು ನುಚ್ಚು ಮಾಡಿದಳು. ಮಗುವಿಗೆ ಒಂದು ಬಟ್ಟಲದಲ್ಲಿ ಹಾಕಿ ನೆಕ್ಕಿಸಿದಳು. ಮಗುವು ಅಷ್ಟಕ್ಕೇ ಸಂತೋಷಪಟ್ಟು ನೀರು ಕುಡಿದು ಹಾಳು ಮಣ್ಣಿನಲ್ಲಿ ಆಡ ಹತ್ತಿತು. ಉಳಿದದ್ದನ್ನು ತಾನು ತಿನ್ನಬೇಕೆಂದಳು. ಒಂದು ಆಲದ ಎಲೆಯನ್ನು ನೀರು ಸಿಂಪಡಿಸಿ ಹಾಸಿಕೊಂಡಳು. ಬಡಿಸಿಕೊಳ್ಳಬೇಕೆಂದು ನುಚ್ಚಿನ ಪಾತ್ರೆಯನ್ನು ಎತ್ತಿ ತರುವ ಮುಂದೆ ಕೈ ಜಾರಿ ಕೆಳಗೆ ಬಿದ್ದಿತು. ತೆಳ್ಳಗಿದ್ದದರಿಂದ ಸಿಡಿದು ಕಾಲ ಮೇಲೂ ಬಿದ್ದಿತು. ಕ್ಷಣದಲ್ಲಿ ಒಂದು ನೀರಗುಳ್ಳೆ ಕಾಲ ಮೇಲೆ ಕಾಣ ಹತ್ತಿತು. ಹೊಟ್ಟೆಯ ತಳಮುಳಕ್ಕೆ ಮೇಲಿನ-ಮಣ್ಣು ಬೆರೆಯದ-ನುಚ್ಚನ್ನು ಬಳಿದುಕೊಂಡು, ತಿಂದು, ನೀರು ಕುಡಿದು ಅರೆಹೊಟ್ಟೆಯನ್ನು ತುಂಬಿದಳು.

ಇಂಥ ಸಣ್ಣ ಪುಟ್ಟ ಕರಕರೆ ನಿತ್ಯದ ಮಾತಾಗಿದ್ದಿತು. ಆದರೂ ಸಹಿಸಿದಳು. ಸಹಿಸಿಕೊಂಡು ನಡೆಯಬೇಕೆಂಬ ನಿರ್ಧಾರದಲ್ಲಿಯೇ ಗಂಡನ ಸಂಗಡ ಹೆಳ್ಳಿಗೆ ಬಂದಿದ್ದಳು. ಆದರೆ ಆದುದೇನು? ಸಹನೆಯ ಸೀಮಾಗೆರೆ ಇನ್ನೂ ಎಷ್ಟು ದೂರವಿದೆ? ಅನಂತವಾಗಿದೆಯೇ? ಅಥವಾ ಸೀಮಾಗೆರೆಯೇ ಇಲ್ಲವೇ!

ಆರಂಭದ ಕೆಲದಿನಗಳನ್ನು ರಾಜಣ್ಣನ ಸೇವೆಯಲ್ಲಿ ಕಳೆಯಬೇಕೆಂದು ಗೊತ್ತು ಮಾಡಿಕೊಂಡಳು. ಗಂಡು ಪ್ರಾಣಿ ಹೆಣ್ಣಿನ ಸೇವೆಯನ್ನು ಬಯಸುವದು. ಹೆಣ್ಣಾದರೂ ಗಂಡಿನ ಸೇವೆಯಲ್ಲಿ ಸಂತಸವನ್ನು ಕಾಣುವದು. ಈ ಸಮನ್ವಯತತ್ವವು ಲೋಕವಿಖ್ಯಾತವಾದುದು. ಈ ವ್ಯವಹಾರವನ್ನರಿತು ಅಕ್ಕಾಮರಿಯು ಗಂಡನು ಹೊರಗಿನಿಂದ ಬಂದ ಮೇಲೆ ಕಾಲಿಗೆ ನೀರು ಕೊಡುತ್ತಿದ್ದಳು. ತೊಳೆದ ಕಾಲುಗಳನ್ನು ಒರಸಲು ಒಂದು ಅರಿವೆಯನ್ನು ಹಿಡಿದುಕೊಂಡು ನಿಲ್ಲುತ್ತಿದ್ದಳು. ಕುಳಿತುಕೊಳಲು ಪಡಸಾಲೆಯಲ್ಲಿ ಚಾಪೆ ಹಾಸಿ, ಒರಗಲು ಹಾಸಿಗೆಯ ಸುರುಳಿಯನ್ನು ಗೋಡೆಗೆ ಇಡುತ್ತಿದ್ದಳು. ಅಸ್ತವ್ಯಸ್ತವಾಗಿ ಬಿದ್ದ ಅವನ ಅರಿವೆಗಳನ್ನು ಓರಣದಿಂದ ಗೂಟೆಕ್ಕೆ ತೂಗು ಹಾಕುತ್ತಿದ್ದಳು. ತನಗೆ ತಿಳಿದಷ್ಟು ಮಟ್ಟಿಗೆ ಅಡಿಗೆಗೆ ರುಚಿ ಬರುವಂತೆ ಪ್ರಯತ್ನಿಸುತ್ತಿದ್ದಳು. ಆಗ್ರಹದಿಂದ ಬಡಿಸುತ್ತಿದ್ದಳು. ಅವನ ಮಲಿನವಾದ ಅರಿವೆಗಳನ್ನು ಒಗೆದು ಮಡಿಚಿ ಇಡುತ್ತಿದ್ದಳು. ಹಾಸಿಗೆಯನ್ನು ಮೆತ್ತಗೆ ಮಾಡಿ ಹಾಸುತ್ತಿದ್ದಳು. ಸ್ನಾನವನ್ನರಿಯದ ಗಂಡನನ್ನು ನಿತ್ಯ ಸ್ನಾನಕ್ಕೆ ಎಬ್ಬಿಸುತ್ತಿದ್ದಳು. ಹದಿನೈದು ದಿನಕ್ಕೆ ಒಂದು ಬಾರಿಯಂತೆ ಎಣ್ಣೆಯನ್ನು ಹೆಚ್ಚುತ್ತಿದ್ದಳು. ಬೆಳೆದ ಗಡ್ಡವನ್ನು ಸಹ ಜ್ಞಾಪಿಸಿಕೊಡುತ್ತಿದ್ದಳು. ಹೆಲ್ಲುಜ್ಜಲು ಕುರುಳಿನ ಬೂದಿಯಲ್ಲಿ ಉಪ್ಪು ಬೆರೆಸಿಟ್ಟಳು. ಒಂದೆರಡು ಸಾರೆ ಅವನ ಹೆಳೆಯ ಚಪ್ಪಲಿಗೆ ಎಣ್ಣೆಯನ್ನು ಸವರಿದಳು. ಆದರೆ ಆ ಹುಂಬನಿಗೆ ಇವೆಲ್ಲ ಕಟಕಟ ಎನಿಸಿದವು.

ಅವನು ಸ್ತ್ರೀಲೋಭಿ ಎಂದು ಹೇಗೋ ಅರಿತಿದ್ದಳು. ಅವನು ಮನೆಯಲ್ಲಿ ನಿಲ್ಲದಿರಲು ಇದೂ ಒಂದು ಕಾರಣವೆಂದು ಅರ್ಥಮಾಡಿ

ಕೊಂಡಳು. ಅದಕ್ಕೆ ಅವನ ಮುಂದೆ ಲಲ್ಲಿ ಮಾತುಗಳನ್ನು ಆಡ ಹತ್ತಿದಳು. ಕೈಗಳನ್ನು ಕುಣಿಸುತ್ತಿದ್ದಳು. ಕತ್ತು ಮಣಿಸುತ್ತಿದ್ದಳು. ತಲೆ ತೂಗುತ್ತಿದ್ದಳು. ಪ್ರಾರ್ಥಿಸುತ್ತಿದ್ದಳು. ಧೈರ್ಯಗರಿಯುತ್ತಿದ್ದಳು. ತಾನು ಅಂತರ್ವತ್ನಿಯಾದರೂ ಅವನ ಸುಖಕ್ಕಾಗಿ ಶೃಂಗಾರಸ್ಥಾನ ಗಳನ್ನು ತೋರಿಸಿ-ತೋರಿಸದಂತೆ ಮಾಡಿ ರತಿಕ್ರೇಳೆಯ ಯಾತನೆ ಯನ್ನು ಸಹಿಸುತ್ತಿದ್ದಳು. ಆದರೆ ಆ ಮುಟ್ಟಾಳನಿಗೆ ಇವೆಲ್ಲ ಅರುಚಿ, ಅಸ್ವಾಭಾವಿಕ, ಕೊನೆಗೆ ಕಟು.

ಅವನು ಅವಿಚಾರಿ, ಅವ್ಯವಹಾರಿ, ಅಜ್ಞಾನಿ, ಅಸಭ್ಯನೆಂದೂ ತಿಳಿದುಕೊಂಡಿದ್ದಳು. ಅದಕ್ಕಾಗಿ ಅವನನ್ನು ಬೆದರಿಸಿ ತನ್ನ ಹೆತೋಟ ಯಲ್ಲಿಟ್ಟುಕೊಳ್ಳಬೇಕೆಂದು ಬಗೆದಳು. ಹೆಂಡತಿಯ ಈ ಗಂಡುತನದಿಂದ ಕೆಲವು ಗಂಡಸರು ಮಣಿಯುವರೆಂದು ಎಂದೋ ಒಂದು ದಿನ ಕೇಳಿದ್ದಳು. ಅದಕ್ಕೆ ಒಂದು ದಿನ ಹೆಟ ಹಿಡಿದಳು. ಚೆಂಡಿತನ ಮಾಡಿದಳು. ಉಪವಾಸ ಬಿದ್ದಳು. ಮನೆಯಲ್ಲಿ ಅಡಿಗೆಯನ್ನೇ ಮಾಡಲಿಲ್ಲ. ನೀರು ತರಲಿಲ್ಲ. ಗಂಡನ ಸಂಗಡ ಮಾತಾಡಲಿಲ್ಲ. ಮಾತಾಡಿದರೂ ಕಕ್ಕಸತನದಿಂದ ಉತ್ತರ ಕೊಟ್ಟಳು. ಕಾರಣವಿಲ್ಲದೆ ಮಗು ಲಿಲ್ಲಿಯನ್ನು ಉರುಳುರುಳಿಸಿ ಬಡಿದಳು. “ನಾನು ಇಲ್ಲಿ ನಿಲ್ಲುವದಿಲ್ಲ. ತಾಯಿಯ ಹತ್ತಿರ ಹೋಗುವೆ. ಹೊವು ಮಾರಿದಲ್ಲಿ ಹುಲ್ಲು ಮಾರಲು ನನ್ನ ಮನಸ್ಸಿಲ್ಲ. ನೀವಾಯಿತು, ನಿಮ್ಮ ಮಗಳಾಯಿತು, ಈ ನಿಮ್ಮ ಮನೆಯಾಯಿತು. ಬೇಕಾದ ಹಾಗೆ ಕುಣಿಯಿರಿ. ಕಲಿಯಿರಿ. ನಲಿದಾಡಿರಿ ” ಎಂದು ಒಂದು ದಿನ ಗಂಟು ಕಟ್ಟಿದಳು.

ಆದರೆ ರಾಜಣ್ಣ “ನೀನು ಹೋಗು. ಇಂದು ಸಂಜೆ ಮನೆಯಲ್ಲಿದ್ದರೆ ನಿನ್ನನ್ನು ಕಡಿದು ಹಾಕುವೆ. ಮಗಳು ನನ್ನ ಕಡೆಗೇ ಇರಲಿ. ತಾಯಿಯ ಮನೆಗೆ ಹೋಗು. ಇಲ್ಲವಾದರೆ ಎಲ್ಲಿಯಾದರೂ ಸತ್ತು ಹೋಗು. ನನಗೆ ಬೆದರಿಕೆಯನ್ನು ಹಾಕುವೆ. ಹುಚ್ಚುಮುಂಡೇ!” ಎಂದು ಕಟ್ಟಿದ ಗಂಟನ್ನು ಹೊರಗೆ ಬೀಸಿ ಒಗೆದು, ಮಡಿಕೋಲು ಮುರಿದು ಎರಡು ತುಂಡಾಗುವವರೆಗೆ ಧಳಿಸಿದನು.

ಅಕ್ಕಾಮರಿಯ ಎಲ್ಲ ಹೆಂಚಿಕೆಗಳು, ಯುಕ್ತಿ-ಪ್ರಯುಕ್ತಿಗಳು

ಮುಗಿದವು. ತನ್ನ ವಿಚಾರ, ಆಲೋಚನೆ, ಬುದ್ಧಿ, ಅನುಭವ, ವ್ಯವಹಾರಜ್ಞಾನ ಇಂದಿಗೆ ಬರಿದಾದವು. ಬೆಲೆಯಿಲ್ಲದವುಗಳಾದವು. ಈ ಗಂಡನನ್ನು ಹಾದಿಗೆ ತರಲು ಮಾನವೀಯ ಬುದ್ಧಿ ಅಸಾಧ್ಯವೆಂದು ನಿರ್ಧರಿಸಿಬಿಟ್ಟಳು. ಈಗ ಅವಳ ಮುಂದೆ ನಿಂತುದು ಎರಡು ಪ್ರಶ್ನೆ-ಏನಾದರೂ, ಎಷ್ಟಾದರೂ, ಹೇಗಾದರೂ ಗಂಡನ ಮನೆಯಲ್ಲಿಯೇ ನಿಂತು, ಕಷ್ಟದಿಂದ, ದುಃಖದಿಂದ, ಸಂಕಟದಿಂದ, ಅಸಹಾಯತೆಯಿಂದ, ಉಪವಾಸದಿಂದ ಸಾಯಬೇಕೇ? ಧರ್ಮದ ಮಾನವನ್ನು ಕಾಯಬೇಕೇ? ಇಲ್ಲವೆ ಸ್ವಚ್ಛಂದವಾಗಿ, ಸುಖವಾಗಿ, ಸನ್ಮಾನ್ಯವಾಗಿ ತಾಯಿಯ ನೆರವಿನಿಂದ ಬದುಕಿ, ಬಾಳಿ ಸಾಯಬೇಕೇ? ಧರ್ಮದ ಅವಮಾನವನ್ನು ಮಾಡಬೇಕೇ? ಒಂದು ಬೆಂಕಿಯ ಸಂಗಡ ಚಿಲ್ಲಾಟ! ಇನ್ನೊಂದು ನೀರಿನ ಸಂಗಡ ಗುದ್ದಾಟ! ಒಂದರಲ್ಲಿ ಧರ್ಮವಿದೆ; ಸುಖವಿಲ್ಲ. ಇನ್ನೊಂದರಲ್ಲಿ ಸುಖವಿದೆ; ನಾವು ತಿಳಿದ ಧರ್ಮವಿಲ್ಲ. ಏನು ಮಾಡಬೇಕು? ಏನು ಮಾಡಬೇಕು? ಎಂಥ ಜಟಿಲವಾದ ಪ್ರಶ್ನೆಗಳು !!

ಅಕ್ಕಾಮರಿಯು ಚಿಕ್ಕವಳು. ಗಂಡನ ಸಂಗಡ ಸ್ತ್ರೀಯೆಂದು ಜೀವನ ನಡೆಸಿದ ಕಾಲ ಇನ್ನೂ ಚಿಕ್ಕದು. ಆ ಸುಖಜೀವನದ ಸ್ಮರಣೆ ಮತ್ತೂ ಚಿಕ್ಕದು. ವೃದ್ಧಾಪ್ಯದ ತುಟ್ಟತುದಿಗೆ ಬಂದು ಜೀವ ಸರ್ವಸ್ವವನ್ನು ನುಂಗಿ ನೀರು ಕುಡಿಯುವ ಸಾವನ್ನು ಇಂದು ನೆನೆಯವದು ಪ್ರಕೃತಿಯ ವಿರುದ್ಧಕೃತಿಯೆಂದು ಆಕೆಯ ಎಣಿಕೆ. ಅದು ಅಸ್ವಾಭಾವಿಕವೆಂದು ಅವಳ ನಂಬಿಗೆ. ಅವಳಿಗೆ ಬದುಕುವ ಹಂಬಲವಿದ್ದಿತು. ಬದುಕೇನೆಂಬ ಆಶೆಯಿದ್ದಿತು. ಈ ಬದುಕಿಗೆ ಗಂಡನ ನೆರವು ಎಷ್ಟು ಪಾಲು ಸಹಕಾರಿಯೆಂಬ ಮಾತು ನಿಚ್ಚಳವಿದ್ದಿತು. ಈ ಮನೆ, ಈ ಗಂಡ, ಈ ಬಾಳು ಸಾವಿನ ಬರವಿನ ಸ್ವಾಗತದಲ್ಲಿದೆ ಎಂಬ ಮಾತು ಕಣ್ಣು ಮುಂದೆ ಸುಳಿಸುಳಿದು ಹೋಗುತ್ತಿದ್ದಿತು. ಇದಕ್ಕೆ ಕಳೆದ ಕೆಲ ದಿನಗಳ ಪ್ರಸಂಗಗಳು ಸೋದಾರಣಿಯಾಗಿದ್ದವು. ಬದುಕಿಗೂ, ಈ ಮನೆಗೂ ಬದ್ಧವೈರ. ಹಾಗಾದರೆ ಹೇಗೆ ಬದುಕುವದು ?....

ತನ್ನಲ್ಲಿಯ ಬದುಕುವ ಆಶೆಯೇ ಮೂಲ. ಮೂಲಕ್ಕೆ ಅನುಗುಣವಾಗಿ ಮೂಲಾಧಾರಗಳಿವೆ.

ಬದುಕಲು ತಾನು ಇನ್ನೂ ಚಿಕ್ಕವಳು. ಗಟ್ಟಿಮುಟ್ಟಾದ ಶರೀರವಿದೆ. ಕೈ-ಕಾಲುಗಳು ಈ ಜೀವ-ದೇಹವನ್ನು ಹೊತ್ತುಕೊಂಡು ಇನ್ನೂ ಕೆಲ ವರುಷ ಕುಣಿಯಬಹುದು, ಶರೀರಕ್ಕೆ ಅಂಟಿಕೊಂಡ ಸೌಂದರ್ಯದ ಸುಕುಮಾರ ಕವಚವಿದೆ. ಕವಚ ಕಿಲುಬುವವರೆಗೆ, ಸುಕ್ಕುಗಟ್ಟುವವರೆಗೆ ಬದುಕಿಗೆ ಬಾಧೆಯಿಲ್ಲ. ತಾಯಿಯು ದಾರಿಯನ್ನು ಸುಗಮವಾಗಿ ಮಾಡಿರುವಳು. ಅವಳ ನೆರವಿದ್ದರೆ ನಾನು ಬದುಕುವೆ. ಅವಳನ್ನೂ ಬದುಕಿಸುವೆ. ಆ ಬದುಕಿನಲ್ಲಿ ಸ್ವಾತಂತ್ರ್ಯವಿದೆ. ಸುಖವಿದೆ. ಸ್ವಚ್ಛಂದವಿದೆ. ಸೌಜನ್ಯವಿದೆ. ಸಂಪನ್ನತೆಯಿದೆ. ಸಹಾನುಭೂತಿಯಿದೆ. ಜೀವಕ್ಕೆ ಇದಕ್ಕೂ ಹೆಚ್ಚಿನದಿನ್ನೇನುಬೇಕು.

ಧರ್ಮದ ನಿರ್ಣಯವು ಸತ್ತಮೇಲೆ.

ಸತ್ತಮೇಲೆ ಧರ್ಮಶಾಸನ ವಿಧಿಸಲಿ !

ಜೀವದಿಂದಿರುವವರೆಗೆ ಸಂಪನ್ನಗೃಹಸ್ಥರು ರಕ್ಷಿಸಿದರೆ ಸರಿ. ರಕ್ಷಿಸುವರು.

ಹೀಗೆ ಒಮ್ಮೊಮ್ಮೆ ಕಷ್ಟ ದುಃಖದಲ್ಲಿ ಸಿಕ್ಕ ಮನಸು ಆಲೋಚಿಸುತ್ತಿದ್ದಿತು.

ಮತ್ತೆ ಕೆಲ ದಿನಗಳು ಕಳೆದವು. ಹಿಂದಿನ ದಿನಗಳನ್ನು ನೆನೆಯುವಂತೆ ಘನ ಘೋರ ಕಷ್ಟದ ದಿನವೊಂದು ಬಂದಿತು.

ಇಂದು ಊಟಮಾಡಿ ಪಡಸಾಲೆಯಲ್ಲಿ ಕುಳಿತಿದ್ದಳು. ಮುಂಜಾವಿನಿಂದ ಮನದಲ್ಲಿ ಸಮಾಧಾನವಿರಲಿಲ್ಲ. ಎಂಥದೋ ಹೇಳಲಾರದ ಸಂಕಟ. ವ್ಯಥೆ. ಇದು ನಿತ್ಯದ ಬೇಗುದಿಯೆಂದು ಅವಳ ಭಾವನೆ. ಆದರೆ ಕುಳಿತಂತೆಯೇ ಒಮ್ಮೆಲೆ ಕೈಕಾಲುಗಳು ನಡುಗಹತ್ತಿದವು. ಎದ್ದು ಹಾಗೆಯೇ ಒಳಗೆ ಹೋದಳು. ಕೈಕಾಲುಗಳು ಇನ್ನೂ ಕಂಪಿಸುತ್ತಿದ್ದವು. ಹೊಟ್ಟೆಯಲ್ಲಿ ಕಳೆಯು ಉತ್ಪನ್ನವಾಯಿತು. ಹಾಗೆಯೇ ಎದ್ದು ನೆರೆಮನೆಯ ಒಬ್ಬ ವೃದ್ಧ ಬ್ರಾಹ್ಮಣಿಯನ್ನು ಕರೆದಳು. ಅವಳು ಬಂದಳು. ದೂರ ನಿಂತು ಮುಖವನ್ನು ನೋಡಿದಳು. ಕೈಕಾಲುಗಳನ್ನು

ನಿರೀಕ್ಷಿಸಿದಳು. ಏನೋ ಸಂಶಯವು ಬಂದಿತು. ಸೂಲಗಿತ್ತಿಯನ್ನು ಕರೆಸಿದಳು. ಅವಳು ಬಂದಳು. ಅಕ್ಕಾಮರಿಯನ್ನು ಮುಟ್ಟಿದಳು. ಪರೀಕ್ಷಿಸಿದಳು. ಕೈಕಾಲುಗಳು ಮತ್ತು ಕಂಪಿಸುತ್ತಿದ್ದವು. ಅಸಹ್ಯವೇದನೆಯೆನಿಸಹತ್ತಿತು. ಬೆನ್ನು ಮುರಿದಂತಾಗಹತ್ತಿತು. ಒದರ ಹತ್ತಿದಳು. ಚೀರಹತ್ತಿದಳು. ಸೂಲಗಿತ್ತಿಯು ಗಟ್ಟಿಯಾಗಿ ಹಿಡಿದಿದ್ದಳು. ತಾಸೆರಡು ತಾಸಿನ ಕಷ್ಟದಿಂದ, ದುಃಖದಿಂದ, ಅಕ್ಕಾಮರಿಯ ಪ್ರಾಣವು ಭೂಮಿಗೆ-ಸ್ವರ್ಗಕ್ಕೆ ಓಡಾಡಿ ಕೊನೆಗೆ ಹಡೆದಳು. ಕೂಸು ಸತ್ತು ಬಿದ್ದಿದ್ದಿತು.

ಅಂದು ಊರಲ್ಲೆ ರಾಜಣ್ಣನನ್ನು ಹುಡುಕಾಡಿಸಿದರು. ಅವನ ಸುಳಿವೇ ಇರಲಿಲ್ಲ. ಅವನ ಚೌಕಟ್ಟಿನ ಗೆಳೆಯರೂ ಇರಲಿಲ್ಲ. ಯಾವ ಊರಿಗೆ ಹೋಗಿರುವನೆಂಬುದೂ ತಿಳಿಯಲಿಲ್ಲ. ವಕ್ಕದ ಮನೆಯ ಕೆಲವು ಮುದಿ ಹೆಂಗಸರು, ಎದುರು ಮನೆಯ ಒಕ್ಕಲ ಹೆಣ್ಣುಮಕ್ಕಳು ಅಕ್ಕಾಮರಿಯ ಹತ್ತರ ನಿಂತು ಕಾಸಿ, ಕಟ್ಟಿ, ಉಪಚಾರ ಮಾಡಿದರು.

“ಸತ್ತಿದ್ದರೆ ಒಳ್ಳೆಯದಿದ್ದಿತು! ಕಷ್ಟದಿಂದ ಮುಕ್ತಳಾಗುತ್ತಿದ್ದಳು!” ಎಂದು ಬ್ರಾಹ್ಮಣ ವೃದ್ಧ ವಿಧವೆ ನುಡಿದಳು.

ಈ ಮಾತು ಅಕ್ಕಾಮರಿಗೆ ಕೇಳಿಸಿತು.

“ನಾನೂ ಅದನ್ನೇ ಆಶಿಸುವೆ ಅತ್ತೆಯವರೇ! ದೇವರು ಮರೆತ ಮೇಲೆ ಮಾಡುವದೇನು? ಬಂದ ಕಷ್ಟವನ್ನು ಉಣ್ಣಬೇಕಲ್ಲ?” ಎಂದು ದನಿ ತೆಗೆದು ಅಳಹತ್ತಿದಳು.

“ಅದೇಕೆ ಭಾಗಮ್ಮನವರೇ! ಸಾಯಲು ಮುದುಕಿಯೇ! ರೋಗಿಯೇ! ನಮ್ಮವ್ವ ಗೌರಿಯಾಗಿರುವಳು. ಇಂದಿಲ್ಲ ನಾಳೆ ಒಳ್ಳೆಯ ದಿನಗಳು ಬಂದಾವು. ರಾಜಣ್ಣನೂ ವಿವೇಕಿಯಾದಾನು! ನಮ್ಮನಿಮ್ಮಂತಹ ಮುದುಕಿಯರು ಭೂಮಿಗೆ ಭಾರವಾಗಿ, ಅನ್ನಕ್ಕೆ ತಾಳಾಗಿ ಉಳಿದು ಇಂಥ ಎಳೆಯ ಮಕ್ಕಳನ್ನು ಕೊಲ್ಲುವದು ಸರಿಯೇ! ರಾಜಣ್ಣ ಬಂದಾನು, ಸುಮ್ಮನಿರು ತಾಯೀ!” ಎಂದು ಸಮಾಧಾನದ ನುಡಿಯೊಂದು ಹೊರಟಿತು.

ಕುರುಬರ ಕೆಂಚವ್ವ ಸೂಲಗಿತ್ತಿಯ ಈ ಮಾತು ಭಾಗಮ್ಮನಿಗೆ

ಬರೆಯೆಳೆದಂತಾಯಿತು.

“ನಿಮ್ಮ ತಾಯಿಗೆ ಹೇಳಿಕಳಿಸು. ತಿಂಗಳು ನಿಂತು ಹೋಗಲಿ. ಅಂದರೆ ಎದ್ದು ನಿಲ್ಲುವಿ.” ಕೆಂಚವ್ವ ಉಸದೇಶಿಸಿದಳು.

“ಯಾರು ಹೇಳಿ ಕಳಿಸಬೇಕು?” ನರಳುತ್ತ ನುಡಿದಳು
ಅಕ್ಕಾಮರಿ.

“ನಿಮ್ಮ ಬಳಗದವರು ಇರುವರಲ್ಲ ಅಕ್ಕಮ್ಮ!”

“ಅವರಿಗೆ ನಾವು ಹೇಳಬಾರದು. ಅವರು ಕೇಳಬಾರದು.

ಅಷ್ಟು ಅವರಿಗೂ ಇವರಿಗೂ ಗೆಳೆತನವಿದೆ.”

“ನಾನು ಮಾಡಲೇನು?”

“ಮಾಡಮ್ಮ, ಉಪಕಾರವಾಗುವದು.”

“ಉಪಕಾರವೇಕೆ ತಾಯೀ!”

“ಕೆಂಚಮ್ಮ, ಸತ್ತಿದ್ದರೆ ಬಾಯಲ್ಲಿ ಒಂದು ಹನಿ ನೀರು ಬಿಡಲೂ ಬಳಿಯಲ್ಲಿ ಯಾರಿರಲಿಲ್ಲ. ನಿನಗೆ ಗೊತ್ತು.” ಅಳಹತ್ತಿದಳು
ಅಕ್ಕಾಮರಿ.

“ಅಳಬೇಡ. ನನ್ನ ಮಗನನ್ನು ಈಗಲೇ ಕಳಿಸುವೆನು. ಸಂಜೆಗೇ ನಿಮ್ಮ ತಾಯಿ ಬರುವಂತೆ ಮಾಡುವೆನು.”

“ದೇವರು ಯಾರ ಹೊಟ್ಟೆಯಲ್ಲಿಯೋ ಸೇರಿ ಹೀಗೆ ಸಹಾಯ ಮಾಡಿದರೆ ಬದುಕಬೇಕೆಂದೆನಿಸುವದು ಕೆಂಚವ್ವ!” ಅಕ್ಕಾಮರಿಯು
ನುಡಿದಳು.

ಆದರೆ ಆ ಮಾತಿನ ಕಡೆಗೆ ಕೆಂಚವ್ವನ ಲಕ್ಷ್ಯವಿರಲಿಲ್ಲ. ಮುಂದಿನ ಕೆಲಸಕ್ಕೆ ಸಿದ್ಧಳಾಗಿದ್ದಳು.

* * * *

ಅಕ್ಕಾಮರಿಯು ಎಂಟರಲ್ಲಿ ಹಲವಿಳಿದ ಸಂಗತಿಯು ಪುಟ್ಟವ್ವನಿಗೆ ಕೂಡಲೆ ತಿಳಿಯಿತು. ಕೇಳಿ ಹೌಹಾರಿದಳು. ತನ್ನ ಮಗಳು ಉಳಿಯುವಳೋ ಸಾಯುವಳೋ! ಎಂಬುದು ಅನಿಶ್ಚಿತವಾಯಿತು. ಎಂಟರಲ್ಲಿ ನಂಜು! ನಂಜಿಗೆ ಮದ್ದಾರು ಕೊಡಬೇಕು ಹಾಳು ಹೆಳ್ಳಿಯಲ್ಲಿ? ನನ್ನ ಮುದ್ದುಗುವರಿ! ನನ್ನ ಬಾಳಿನ ದೀವಟಿಗೆ! ನಂದಿದರೆ?

ದೇವಾ ಏನು ಮಾಡಲಿ ? ಎಂದು ಮಮ್ಮಲ ಮರುಗಿದಳು. ಮನೆ ಯನ್ನು ವ್ಯವಸ್ಥೆ ಪಡಿಸಿ, ರಾತ್ರಿಯಲ್ಲಿ ಮಲಗಲು ಒಬ್ಬ ಕೂಲಿಯವ ನನ್ನು ನಿಯಮಿಸಿ ಧಾವಿಸಿ ಊರಿಗೆ ಬಂದಳು.

ಅಕ್ಕಾಮರಿಗೆ ನಂಜೇರಿದ್ದುದು ನಿಜವಿದ್ದಿತು. ಸೂಲಗಿತ್ತಿ ಕೆಂಚವ್ವನು ಒಬ್ಬಿಬ್ಬ ಔಷಧಿಯವರನ್ನು ಕರೆದು ಔಷಧ ಕೊಡಿಸಿದ್ದಳು. ನೆರೆಮನೆಯ ಬ್ರಾಹ್ಮಣತಿಯರಿಂದ ಕೆಲ ಸಹಾಯವನ್ನು ಪಡೆದು ಅನ್ನ ನೀರಿನ ವ್ಯವಸ್ಥೆಯನ್ನು ಮಾಡಿಕೊಂಡಿದ್ದಳು. ಹೆಗಲು ರಾತ್ರಿ ತಾನು ಆಕೆಯ ಸೇವೆಗೆ ನಿಂತಿದ್ದಳು. ಸಾವು ಅಕ್ಕಾಮರಿಯನ್ನು ನುಂಗಿ, ನೀರು ಕುಡಿದು, ನಾಲಗೆಯನ್ನು ಸವರೇನು ಎಂದು ಪ್ರಯತ್ನಿಸುತ್ತಿದ್ದಿತು. ಕೆಂಚವ್ವನು 'ನಿನ್ನ ಗಂಟಲದಲ್ಲಿ ಇಳಿಯುವ ಪ್ರಾಣದ ತುತ್ತನ್ನು ಕೈಹಾಕಿ ಎಳೆದಾದರೂ ತೆಗೆದೇನು!' ಎಂದು ಹೇಣಗುತ್ತಿದ್ದಳು. ಈ ಎಳೆದಾಟದಲ್ಲಿ ಮತ್ತೆ ಎರಡು ದಿನಗಳು ಕಳೆದವು. ಮೂರನೆಯ ದಿನಸ ಪುಟ್ಟವ್ವನು ಬಂದಳು. ಈಗ ರಕ್ಷಿಸಲು ಇಬ್ಬರಾದರು. ಸಾವು ಹೆದರಿರಬೇಕು. ಮೇಲೆಳೆಯುವ ಅದರ ಪಾಶವು ಹರಿಯಿತೇನೋ ! ಹೆನ್ನೆರಡನೆಯ ದಿನಕ್ಕೆ ಎಚ್ಚರಾದಳು. ತನಗಾಗುತ್ತಿರುವ ನೋವಿನ ಸಂಬಂಧ ಮಾತಾಡಹತ್ತಿದಳು. ಮೈಗೆ ಬಿಗಿದ ಕಟ್ಟುಗಳನ್ನು ತೆಗೆದರು. ಕಣ್ಣು ರಳಿಸುತ್ತ ಅತ್ತ ಇತ್ತ ನೋಡ ಹತ್ತಿದಳು. ಲಿಲ್ಲಿಯನ್ನು ಗುರುತಿಸಿದಳು. ತಾಯಿಯು ಬಂದುದು ಗೊತ್ತಾಯಿತು. ತನ್ನ ಎರಡನೆಯ ಕೂಸು ಹೋದುದು ತಿಳಿಯಿತು. ಗಂಡ ಇನ್ನೂ ಬಾರದಿದ್ದರ ಅರಿವಾಯಿತು. ತನ್ನ ಹಿಂದಿನ ಕಷ್ಟದ ಚಿತ್ರಗಳು ಸ್ಮರಣೆಯಲ್ಲಿ ಮೂಡಿ ನಿಂತವು. ದುಃಖವು ಮರುಕಳಿಸಿತು. ಕಣ್ಣಿನಿಂದ ನೀರು ಇಳಿಯಹತ್ತಿತು. ದನಿ ತೆಗೆದು ಅಳಹತ್ತಿದಳು. ಪುಟ್ಟವ್ವನು ತುಂಬಿಬಂದ ಅಕ್ಕರೆಯಿಂದ ಮಗಳನ್ನು ಎದೆಗೆ ಹಿಡಿದು "ಮರಿ, ಅಳಬೇಡ ! ನೀನು ಅಳಹತ್ತಿದರೆ ನನಗೆ ಸಂಕಟವಾಗುವದು. ಎಲ್ಲವೂ ಸರಿಯಾಗುವದು. ನಿನ್ನ ಸುಖವೇ ನನ್ನ ಸುಖ. ನಿನ್ನ ದುಃಖವೇ ನನ್ನ ದುಃಖ" ಎಂದು ತಲೆಯನ್ನು ಸವರುತ್ತ ತನ್ನ ಸೆರಗಿನಿಂದ ಅವಳ ಎಣ್ಣೆ ಬಸಿವ ಕಣ್ಣೀರಿನ ಮುಖವನ್ನು ಒರಸಿದಳು.

“ತಾಯೀ, ಏನು ಸರಿಯಾಗುವದು? ಎಲ್ಲ ಕಡೆಯಿಂದ ಕೆಟ್ಟ ಮೇಲೆ ಏನು ಸರಿಯಾಗಬೇಕು! ಅಂದು ನೀನು ನನಗೆ ಸಾಯಗೊಡಲಿಲ್ಲ. ಇಂದು ಯನುದೂತರೂ ಪ್ರಾಣವನ್ನು ಒಯ್ಯಲಿಲ್ಲ. ಬದುಕಿರುವೆ. ಯಾರಿಗಾಗಿ ಬದುಕಲಿ? ಯಾರಿಗಾಗಿ ಬದುಕಬೇಕು? ನೀನೇ ಹೇಳು, ಸತ್ತಿದ್ದರೆ ನಿನಗೆ ಎರಡು ದಿನದ ದುಃಖ. ಮುಂದೆ ಮರೆಯಬಹುದಿದ್ದಿತು. ಆದರೆ ನನಗೆ ಎಷ್ಟು ಸುಖವಿದ್ದಿತು. ಈ ದುಃಖ-ಕಷ್ಟ ಉಣ್ಣುವ ದಾದರೂ ತಪ್ಪುತ್ತಿದ್ದಿತು. ಅವ್ವಾ, ಹಿಂದಿನ ದಿನಗಳನ್ನು ನೆನೆದರೆ ಮೈ ನಡುಗುವದು. ಹೇಗೆ ಸಹಿಸಿದೆ! ಇನ್ನು ಹೇಗೆ ಸಹಿಸಲಿ?” ಎಂದು ಮತ್ತೆ ಅಳಹತ್ತಿದಳು.

“ಸುಮ್ಮನಿರು. ಬೇನೆಯಿಂದ ಮೊದಲೇ ಅಶಕ್ತಳಾಗಿರುವೆ. ಹೀಗೆ ಮೇಲಿಂದ ಮೇಲೆ ದುಃಖಪಟ್ಟರೆ ಆಗುವದೇನು? ಪಾಲಿಗೆ ಬಂದದ್ದನ್ನು ಉಣ್ಣಲೇಬೇಕು. ದೇವರ ಹೆತ್ತರ ನಾವು ಇದನ್ನೇ ಬೇಡಿ ಬಂದಿದ್ದರೆ ಬಿಡಿಸುವವರಾರು? ಸಹಿಸಬೇಕು! ಹಾಲು ಕೊಡಲೆ?” ಎಂದು ಕೇಳಿದಳು.

“ಹೇಗೆ ಸಹಿಸುವದು! ಸಹಿಸಲಿಕ್ಕೂ ಒಂದು ಮಿಡಿಯಿದೆಯಲ್ಲ”

“ಬದುಕುವದಕ್ಕೆ ಸಹಿಸಬೇಕು?”

“ಯಾರ ಬದುಕು?”

“ನಿನ್ನ ಬದುಕಿಗೆ ನೀನೇ ಸಹಿಸಬೇಕು.” ಕಾಸಿದ ಹಾಲನ್ನು ತಂದು ಕೊಟ್ಟಳು. ಅಕ್ಕಮರಿಯು ಕುಡಿಯ ಹತ್ತಿದಳು.

ಪುಟ್ಟವನು ಎಲೆ ಅಡಿಕೆಯನ್ನು ಮಗಳಿಗೆ ಮಡಿಚಿಕೊಟ್ಟು ಹೆತ್ತರ ಕುಳಿತಳು. ಮಗಳ ಶ್ಲೇಷವಾದ ಮುಖವನ್ನು ನೋಡಿ ಕೆಡಕೆನಿಸಿತು. ಅವಳಿಗೆ ಸಮಾಧಾನವನ್ನು ಹೇಳುವಂತೆ “ನಾನು ಆಗಲೇ ಹೇಳಬೇಕೆಂದೆ! ನೀನು ಕೇಳುವ ಸ್ಥಿತಿಯಲ್ಲಿಯೇ ಇರಲಿಲ್ಲ. ಅಲ್ಲಿಂದ ಇಲ್ಲಿಗೆ ಕಳಿಸುವದು ಸರ್ವಥಾ ನನ್ನ ಮನಸಿನಲ್ಲಿರಲಿಲ್ಲ. ಆದರೆ ನಾನು ಒಂದು ಮಾತು ಸಹ ಹೇಳಲು ಆಸ್ಪದ ಸಿಕ್ಕದಂತೆ ನೀನು ಕುಣಿದಾಡಿದೆ. ಆಮೇಲೆ ನಿನ್ನನ್ನು ಹೇಗೆ ನಿಲ್ಲಿಸಿಕೊಳ್ಳುವದು? ನಿಲ್ಲಿಸಿಕೊಳ್ಳಬೇಕೆಂದು ಮಾತಾಡಿದ್ದರೆ ಇಬ್ಬರೂ ಮೈ ಮೇಲೆ ಬರಬಹುದು.”

ದಿದ್ದಿತು. ನಿನ್ನ ಗಂಡನ ಸ್ವಭಾವವನ್ನು ನಾನು ಬಲ್ಲೆ. ಅವನ ನಡತೆ ಯನ್ನೂ ಅರಿತಿರುವೆ. ಬಂಗಾರದಂತಹ ನಿನ್ನನ್ನು ಅವನ ಕೊರಳಿಗೆ ಕಟ್ಟಿ ಕೊಂದುಬಿಟ್ಟೆ. ಇದೂ ನನಗೆ ಗೊತ್ತು. ಆದರೂ ಇದನ್ನು ಯಾರ ಮುಂದೆ ಹೇಳಲಿ? ಎರಡೂ ಮುಚ್ಚಿ ಕೊಂಡು ಸುಮ್ಮನಿರುವೆ. ಬ್ರಾಹ್ಮಣರು? ಹಾಳಾದ ಈ ಬ್ರಾಹ್ಮಣ ಜಾತಿಗೆ ಬಂದುದೇ ನಮ್ಮ ತಪ್ಪು. ಈ ಅಸಹ್ಯ ರೂಪವನ್ನು ಬ್ರಾಹ್ಮಣರ ಹೊರತು ಮತ್ತಾರು ತೊಡುವರು? ದೇವರಿಂದ ಸಿಕ್ಕ, ದೇಹವ ಸಂಗಡ ಬೆಳೆದು ಬಂದ ಕೂದಲನ್ನು ಕತ್ತರಿಸಿ ಈ ರೂಪಕ್ಕೆ ಸಿದ್ಧ ಮಾಡಿದೆ. ಯಾವದು ಗೊತ್ತೇ! ಈ ಬ್ರಾಹ್ಮಣ ಧರ್ಮ! ನೀನೂ ಬ್ರಾಹ್ಮಣಳೆಂದೇ ಈ ಗೋಳು. ಬೇರೊಬ್ಬಳಾಗಿದ್ದರೆ ಗಂಡನಿಗೆ ಸೋಡಚೀಟಿಯ ನೋಟೇಸನ್ನು ಕೊಟ್ಟು ಬೇರೊಬ್ಬನಿಗೆ ಲಗ್ನ ಮಾಡಿಕೊಡುತ್ತಿದ್ದೆ. ಆದರೆ.....ಆದರೆ....." ಮುಂದೆ ಮಾತು ತಡೆದಳು.

ಬಿಸಿಬಿಸಿ ಹಾಲು ಕುಡಿಯಲು ಅಕ್ಕಾಮರಿಗೆ ಒಂದಿಷ್ಟು ಹಾಯ್ ಎನಿಸಿತು.

“ಮುಂದೇನು ಅವ್ವಾ?”

“ನಾನು ವಿಚಾರಿಸಿರುವೆ.”

“ಏನು?”

“ನಿನಗೆ ಒಂದಿಷ್ಟು ಗುಣವಾಗಲಿ. ಮುಂದೆ ಸವಿಸ್ತಾರವಾಗಿ ಹೇಳುವೆನು.”

“ಏನು ಹೇಳು!”

“ಅದನ್ನು ಹೇಳಲಿಕ್ಕೇ ಬಂದಿರುವೆ. ಎರಡು ದಿನ ಹೋಗಲಿ, ಒಂದಿಷ್ಟು ಜೀವಕ್ಕೆ ಹಗುರೆನಿಸಲಿ. ಸಂತೋಷವೆನಿಸಲಿ. ಹೇಳುವೆನು.”

“ಈ ನಿರಾಶೆಯ, ನಿರ್ಜೀವದ ವಾತಾವರಣದಲ್ಲಿ ನೀನು ಏನೇ ಕೊಡು, ಏನೇ ತಿನ್ನಿಸು ಅದು ಮೈಗೆ ಹತ್ತದು. ರಕ್ತವಾಗದು. ಆಶೆಯ ಒಂದೆರಡು ಮಾತು ಹೇಳಿದರೆ ಅದನ್ನು ನಂಬಿ ಸಂತೋಷ ಪಡುವೆ. ನೀನು ಕಲ್ಲು ಕೊಟ್ಟರೂ ಅದು ಬೆಣ್ಣೆಯಾಗುವದು. ಏನು ಹೇಳು.” ಅಗ್ರಹ ಮಾಡಿದಳು.

“ನೀನು ಹೋದವೇಲೆ ಅನೇಕ ಬದಲಾವಣೆಗಳಾಗಿವೆ. ಅದೆಲ್ಲವನ್ನು ನಿನಗೆ ಹೇಗೆ ಹೇಳಿಕಳಿಸಲಿ? ಅಲ್ಲಿದ್ದು ನಾನು ನಿನ್ನ ಸಂಬಂಧವಾಗಿ ದಿನವೂ ವಿಚಾರಿಸುತ್ತಿದ್ದೆ. ಆದರೆ ಯಾವದೂ ತಿಳಿಯಲಿಲ್ಲ. ನಿನ್ನ ಮನೆಯ ಪರಿಸ್ಥಿತಿಯು ಹಾಗೆಯೇ ಇದೆ ಎಂದು ಕಂಡುಕೊಂಡೆ. ನೀನು ಸಹ ಯಾರ ಮುಂದೂ ಒಂದು ಮಾತನ್ನು ಹೇಳಿಕಳಿಸಲಿಲ್ಲ. ನಾನು ಏನೆಂದು ತಿಳಿದುಕೊಳ್ಳಬೇಕು! ದುಃಖವನ್ನು ನುಂಗಿ, ನುಂಗಿ ಈ ಅವಸ್ಥೆಯನ್ನು ತಂದುಕೊಂಡೆ. ದುಃಖವನ್ನು ಹೊಟ್ಟೆಯೊಳಗೆ ಇಟ್ಟುಕೊಳ್ಳುವುದು, ಚಿಂತೆಯನ್ನು ನುಂಗುವುದು ಎರಡೂ ಒಂದೇ ಸರಿ. ಒಂದು ಮಾಂಸವನ್ನು ಸುಟ್ಟರೆ, ಇನ್ನೊಂದು ರಕ್ತವನ್ನು ಸುಡುವುದು. ನಿನ್ನ ಮೈಯ ಮಾಂಸ-ರಕ್ತ ಸುಟ್ಟೇ ಈ ಪರಿಸ್ಥಿತಿಗೆ ಬಂದಿರುವೆ. ನೀನು ಇಲ್ಲಿಗೆ ಬಂದಂದಿನಿಂದ ಚಿನ್ನಯ್ಯನವರು ಮನೆಗೆ ಬಂದವರಲ್ಲ. ಮನೆಯಲ್ಲಿ ನೀನಿದ್ದರೆ ಅವರ ಸುಳಿದಾಟ. ಆದರೆ ಮೊನ್ನೆ ಬಂದಿದ್ದರು. ಬಂದರು, ಹಾಗೇ ಹೋದರು.”

“ನಿಲ್ಲಲಿಲ್ಲವೇ!”

“ಇಲ್ಲ. ಎರಡು ಮಾತು ಹೇಳಿದರು. ಹೊರಟೇಹೋದರು.”

“ಹೆ!....” ಉಸಿರುಗರೆದಳು.

“ಈಗ ಅವರು ಹಳ್ಳಿಯನ್ನು ಬಿಟ್ಟು ತಾಲೂಕಿನಲ್ಲಿ ಮನೆ ಮಾಡಿರುವರು. ನಮ್ಮಿಂದ ದೂರಾದರೆಂದೇ ನಾನು ಹೆದರಿದೆ. ಆದರೆ ಅವರು ಅಭಯವಚನವನ್ನು ಕೊಟ್ಟಿರುವರು. ನಮಗೂ ಅಲ್ಲಿಗೆ ಬರಲು ಆಮಂತ್ರಿಸಿರುವರು. ಹಳ್ಳಿಗಿಂತ ತಾಲೂಕು ಒಳ್ಳೆಯ ಸ್ಥಳ. ಸಂಕುಚಿತ ಹಳ್ಳಿಯಲ್ಲಿ ಸಣ್ಣ ಸಂಗತಿ ಸಹ ಗುಡ್ಡದಷ್ಟು ಬೆಳೆದು ಎಲ್ಲರ ಚರ್ಚೆಗೆ ಕಾರಣವಾಗಿ ನಿಲ್ಲುವದು. ತಾಲೂಕಿನಲ್ಲಿ ಹಾಗಲ್ಲ. ಎಲ್ಲರೂ ಉದ್ಯೋಗದವರು, ವ್ಯವಸಾಯದವರು. ಅದರಿಂದ ಇನ್ನೊಬ್ಬರ ಉಸಾಬರಿಯನ್ನು ಮಾಡಲು, ಕೇಳಲು ಚರ್ಚೆಯಲ್ಲಿ ಭಾಗವಹಿಸಲು ವೇಳೆಯೇ ಉಳಿಯುವದಿಲ್ಲ. ಜನರೂ ಬಹಳ ಕ್ಷೇತ್ರವೂ ದೊಡ್ಡದು. ಕಟ್ಟು ಪಟ್ಟಣವನ್ನು ಸೇರು! ಎಂದು ಹಿರಿಯ ರಾಡುವ ಮಾತು ಸತ್ಯವಾದುದು. ಅದಕ್ಕೆ ನಾವೂ ತಾಲೂಕಿಗೆ

ಹೋಗಬಾರದೇಕೆ ?” ಎಂದು ನುಡಿದು ಸುಮ್ಮನಾದಳು.

ಅಕ್ಕಾಮರಿಯು ಒಂದಿಷ್ಟು ತಡೆದು, ವಿಚಾರಿಸಿ “ಅಲ್ಲಿ ನಮ್ಮ ಸಂಸಾರವು ನಡೆಯಬಹುದೇ ?” ಎಂದಳು.

“ಏಕೆ ನಡೆಯಬಾರದು !”

“ತಾಲೂಕಿನಲ್ಲಿ ನೆಲವನ್ನು ಸಾರಿಸಲು ಸೆಗಣಿಗೆ ಹಣ ಬೇಕಾಗುವುದಂತೆ. ದುಡ್ಡು ಹಿಡಿಯದೆ ಒಂದು ಚೂರು ಸೆಗಣಿಗೆ ಸಹೆ ದೊರೆಯದ ತಾಲೂಕಿನಲ್ಲಿ ನಾವು ಹೇಗೆ ಬದುಕುವದು ?”

“ಅಲ್ಲಿ ಹಣವನ್ನು ತೆಗೆಯಲೂ ಅನೇಕ ದಾರಿಗಳಿವೆ ಅಕ್ಕಾಮರಿ !”

“ಅದು ಹೇಗೆ ?” ಕುತೂಹಲದಿಂದ ಕೇಳಿದಳು.

“ಹಿತ್ತಲದೊಳಗಿನ ತಿನ್ನೆಯ ಮೇಲೆ ಬೆಳೆದ ನಾಯಿಯ ಕೊಡೆಗಳನ್ನು ಮಾರಿದರೆ ಹಣವು ಸಿಕ್ಕುವುದಂತೆ !”

“ನಾಯಿಯ ಕೊಡೆ !” ಆಶ್ಚರ್ಯ ಪಟ್ಟಳು.

“ಅಹುದು. ಆಣೆಗೆ ಮೂರು ನಾಲ್ಕು.”

“ಅದನ್ನು ತಿನ್ನುವರೇ ?” ಮೂಗು ಏರಿಸಿ ಕೇಳಿದಳು.

“ತಾಲೂಕಿನವರು ಯಾವದನ್ನು ತಿನ್ನುವರು, ಯಾವದನ್ನು ತಿನ್ನುವದಿಲ್ಲ ಹೇಳಲಾಸಲ್ಲ. ಅಲ್ಲಿ ಏನು ತಿಂದರೂ ಮರ್ಯಾದೆ ! ಒಂದು ವ್ಯವಹಾರ ! ಯಾರೂ ಏನೂ ಅನ್ನವದಿಲ್ಲ. ಅದು ಅವರಿಗೆ ಸೇರುವದು, ತಿನ್ನುವರು. ಇದು ಇವರಿಗೆ ಸೇರುವದಿಲ್ಲ, ತಿನ್ನುವದಿಲ್ಲ. ಇಷ್ಟೇ ! ಆದರೆ ಅವರಿಬ್ಬರೂ ಸಮಾಜದಲ್ಲಿ ಗಣ್ಯರು ! ಪ್ರತಿಷ್ಠಿತರು. ಸನ್ಮಾನ್ಯರು ! ವ್ಯವಹಾರದಲ್ಲಿ ಗೆಳೆಯರು. ಒಂದೇ ವಿಚಾರದವರು. ಒಂದೇ ಬಗೆಯ ನಾಗರಿಕರು.”

“ಅನ್ವಾ....”

“ನನ್ನ ಮಾತಿನಂತೆ ನಡೆ. ನಿನಗೆ ಒಳ್ಳೆಯದಾಗುವದು. ನಿನ್ನ ಸುಖ-ಸಂತೋಷವನ್ನು ಕಂಡು ಸಾಯಬೇಕೆಂದು ನನ್ನ ಬಯಕೆ.”

“ಏನೋ ಎಂತೋ ! ಈಗಂತೂ ನಿನಗೆ ಮೊರೆ ಹೊಕ್ಕಿರುವೆ. ಬೇಕಾದುದನ್ನು ಮಾಡು ” ಎಂದು ನುಡಿದು ಮಗು ಲಾಡಳು.

ತಿಂಗಳೊಪ್ಪತ್ತಿನಲ್ಲಿ ಅಕ್ಕಾಮರಿಯು ತಾಯಿಯ ಸೇನೆ, ಶುಶ್ರೂಷೆಗಳಿಂದ ಗುಣ ಹೊಂದಿದಳು. ಮಗಳು ಕುತ್ತಿನಿಂದ ಪಾರಾದುದಕ್ಕೆ ಸತ್ಯನಾರಾಯಣ ಪೂಜೆಯನ್ನು ಮಾಡಬೇಕೆಂದಳು. ವೇದಮೂರ್ತಿ ರಾಮಾಚಾರ್ಯರ ಅನುಕೂಲತೆಯನ್ನು ಕೇಳಿದಳು. ಆಚಾರ್ಯರು ಒಂಟಿಗಾಲಿನ ಮೇಲೆ ಸಿದ್ಧರಾದರು. ಒಂದು ಒಳ್ಳೆಯ ದಿನವನ್ನು ನೋಡಿಕೊಟ್ಟರು. ತಾನೇ ಮುಂದಾಗಿ ಪಡಸಾಲೆಯಲ್ಲಿ ಮರಿಬಾಳೆಯ ಕಂಬಗಳನ್ನು ನಿಲ್ಲಿಸಿದರು. ತಳಿರು-ತೋರಣಗಳನ್ನು ಕಟ್ಟಿದರು. ಹೂ - ಹೆಣ್ಣು - ಕಾಯಿಗಳನ್ನು ಅಣಿಗೊಳಿಸಿದರು. ವೈಭವದಿಂದ, ಶಾಸ್ತ್ರೋಕ್ತವಾಗಿ, ಪುರಾತನ ವೈದಿಕ ಪದ್ಧತಿಯಿಂದ ಪೂಜೆಯಾಯಿತು. ಕಥಾಶ್ರವಣವಾಯಿತು. ಖೀರು, ಕಡಬು, ಕಲಸನ್ನ, ಬುರಬುರಿ, ಪಾಯಸಗಳ ಭೋಜನವಾಯಿತು. ಊರೊಳಗಿನ ಬ್ರಾಹ್ಮಣ ಗಂಡಸರು, ಹೆಂಗಸರು ಕೂಸು ಕುನ್ನಿಗಳೊಡನೆ ಊಟಕ್ಕೆ ಬಂದಿದ್ದರು. ಎಲೆ ಅಡಕಿಯಾಯಿತು. ಮನೆಗೆ ಹೋಗುವ ಮುಂದೆ ಪ್ರತಿಯೊಬ್ಬರಿಗೆ ದೊನ್ನೆ ದೊನ್ನೆ ಪ್ರಸಾದವನ್ನು ಕೊಟ್ಟಳು. ರಾಮಾಚಾರ್ಯರಿಗೆ ೫ ರೂ. ಪೂಜಾ ಸಂಭಾವನೆ, ಒಂದು ರೂಪಾಯಿ ಊಟದ ದಕ್ಷಿಣೆಯನ್ನು ಕೊಟ್ಟಳು.

ರಾಮಾಚಾರ್ಯರು ನಗಾರಿಯಂತೆ ಉಬ್ಬಿದ ಹೊಟ್ಟಿಯಮೇಲೆ ಕೈಯಾಡಿಸುತ್ತ "ತಾಯೀ ಪುಟ್ಟವ್ವ, ಬಹಳ ಸಂತೋಷ ಮಾಡಿದೆ. ಕಿಲುಬು ಹಿಡಿದ ನಾಲಗೆಯು ನಿನ್ನ ಅನುಟಿಯನ್ನು ಸುರಿದು ಸುರಿದು ಸ್ವಚ್ಛವಾಯಿತು. ನುಚ್ಚು, ನವಣಕ್ಕಿಯನ್ನು ತಿಂದು ತಿಂದು ಕಂದಿ ಹೋದ ಕರುಳುಗಳು ಇಂದು ಖೀರು ಕುಡಿದು ನೋಟರಿನ ಟ್ರ್ಯಾಬಿ ನಂತೆ ಉಬ್ಬಿಹೋಗಿವೆ. ವರುಷೆರಡು ವರುಷದಲ್ಲಿ ಇಂಥ ಭೋಜನ ವನ್ನು ಮಾಡಿರಲಿಲ್ಲ" ಎಂದು ತಂಬುಲ ಬಾಯಿಂದ ಹರಸಿದನು.

ಇಷ್ಟೆಲ್ಲ ಜನರು ತನ್ನ ಮನೆಗೆ ಬುದುದು, ಯಥೇಚ್ಛ ಊಟ ಮಾಡಿದುದು, ಹೋಗುವ ಮುಂದೆ ಅಂತಃಕರಣವಿಂದ ಹರಸಿದುದು ಅಕ್ಕಾಮರಿಗೆ ಹರ್ಷೋನ್ಮಾದವಾಯಿತು.

ನಮ್ಮನ್ನು ಬ್ರಾಹ್ಮಣರು ಇನ್ನೂ ಗೌರವಿಸುವರಲ್ಲ ?

ಇದೇ ಭಾವನೆ ಹರ್ಷಕ್ಕೆ ಕಾರಣವಿದ್ದಿತು.

ಮುಂದೆ ನಾಲಕ್ಕಾರು ದಿನಗಳಲ್ಲಿ ಪುಟ್ಟವ್ವನು ಮಗಳನ್ನು ಊರಿಗೆ ಕರೆದುಕೊಂಡು ಹೋದಳು.

* * * *

ಅಕ್ಕಾಮರಿಯು ತಾಯಿಯ ಮನೆಗೆ ಬಂದ ದಿನವೇ ಊರ ಕೆಲವು ಕಿಡಿಗೇಡಿಗಳಿಗೆ ಚರ್ಚೆಗೆ ಒಂದು ಹೊಸ ವಿಷಯವು ಸಿಕ್ಕುತ್ತಾಯಿತು.

ಈ ನಿರುಪದ್ರವೀಕ್ಷುದ್ರಕೀಟಕಗಳಾದ ಕಿಡಿಗೇಡಿಗಳು ಸಮಾಜ ಪೋಷಕರೂ ಅಲ್ಲ. ಸಮಾಜ ವಿಘಾತರೂ ಅಲ್ಲ. ವೇಳೆಯ ಕೊಲೆಗಡುಕರು. ತಮ್ಮ ಕೈಯಿಂದಾಗದ ಕೆಲಸಕ್ಕೆ, ಇನ್ನೊಬ್ಬರು ಉಂಡು-ಉಟ್ಟು, ತೊಟ್ಟು-ಕೊಟ್ಟು ಸುಖದಲ್ಲಿ ನಡೆಯುವದನ್ನು ನೋಡಿ ಸಹಿಸಿಕೊಳ್ಳಲಾರದೆ ಅವರ ಬಗ್ಗೆ ಇಲ್ಲದ ಸಲ್ಲದ ಹೆರಟಿಯ ತಾಡನ್ನು ತಮ್ಮಂತಹ ನಾಲ್ಕು ಜನ ನಿರುದ್ಯೋಗಿಗಳ ನಡುವೆ ಇಟ್ಟು ನಾಲಗೆಯ ಒನಕೆಯಿಂದ ಕುಟ್ಟಿ, ಶಬ್ದಾಡಂಬರದ ಹಾಡನ್ನು ಹಾಡಿ ಕಾಳು ತೆಗೆಯಲು ಪ್ರಯತ್ನಿಸುವರು. ಕಾಳು ಹೊರಡುವದಿಲ್ಲವೆಂದು ಅವರಿಗೆ ಗೊತ್ತು. ಆದರೂ ಹೆಣಗುವರು! ಇಂಥವರು ಹೆಳ್ಳಿಯಲ್ಲಿ ವಿವುಲ. ಅದರ ಕೊನೆಯ ಫಲವು-‘ಕತ್ತಲಾಯಿತು. ನಿಂದೆ ಬಂದಿತು. ಇನ್ನು ಸಾಕು’ ಇಂಥ ನಿರ್ಜೀವ ಶ್ರುತಿ-ಸ್ಮೃತಿ-ಪುರಾಣೋಕ್ತ ಬೀಜಮಂತ್ರ! ಎತ್ತಿಕೊಂಡ ಸಂಗತಿಯು ಸತ್ಯವಿರಲಿ ಅಸತ್ಯವಿರಲಿ, ಯೋಗ್ಯವಿರಲಿ ಅಯೋಗ್ಯವಿರಲಿ, ತಮ್ಮ ಬುದ್ಧಿಯ ಒಳಗಿನದಿರಲಿ ಇಲ್ಲದಿರಲಿ ಮಾತಿಗೆ ಮಾತು ಪೋಷಿಸಿ, ಶಬ್ದಕ್ಕೆ ಶಬ್ದವನ್ನು ಅಂಟಿಸಿ, ಹವೆಯಲ್ಲಿ ಅವ್ಯಾಹತವಾದ ಧ್ವನಿಯ ತರಂಗಗಳನ್ನು ಎಬ್ಬಿಸಿ ಗಾಳಿಯ ಸಂಗಡ ಗಾಳಿಯಾಗಿರುವ ಒಂದು ಕಂತೆಯನ್ನು ಹೊಲಿದು ಬಿಟ್ಟರಾಯಿತು. ಅಕ್ಕಾಮರಿಯ ವಿಷಯವು ಇಂಥವರ ಬಾಯಲ್ಲಿ ಸಿಕ್ಕು ಕುತೂಹಲಜನಕವಾಗಿದ್ದಿತು.

“ವಿಜಯನಗರ ಆರ್ಟ್ ಸ್ಟುಡಿಯೋದವರು ತಮ್ಮ ಐದನೆಯ ಚಿತ್ರಕ್ಕಾಗಿ ‘ತಾಳಿಕೋಟೆ’ ಎಂಬ ಐತಿಹಾಸಿಕ ನಾಟಕವನ್ನು

ಆರಿಸಿಕೊಂಡಿರುವರು. ಆಯೇಷಾಳ ಪಾತ್ರ ವಹಿಸಲು ಒಬ್ಬ ಸುಂದರ ನಟಿಯ ಬೇಡಿಕೆಯ ಪ್ರಕಟನೆಯನ್ನು ವೃತ್ತಪತ್ರಿಕೆಯಲ್ಲಿ ಕೊಟ್ಟಿರುವರು. ನಮ್ಮೂರ ಅಕ್ಕಾಮರಿಯು ಆಯೇಷಾಳ ಪಾತ್ರವನ್ನು ವಹಿಸಲು ಸಮರ್ಥಳು. ದೇವರು ಆಕೆಗೆ ಅಂಥ ರೂಪವನ್ನು ಕೊಟ್ಟಿರುವನು. ರೂಪಕ್ಕೆ ತಕ್ಕ ವೈಮಾಟವಿದೆ. ವೈಮಾಟಕ್ಕೆ ತಕ್ಕ ಚಪಲತೆಯಿದೆ. ಚಪಲತೆಗೆ ತಕ್ಕ ವಯಸ್ಸಿದೆ. ವಯಸ್ಸಿಗೆ ತಕ್ಕ ನಟನೆಯಿದೆ. ನಟನೆಗೆ ಒಪ್ಪುವಂತೆ ಆಯೇಷಾಳ ಪಾತ್ರವನ್ನು ನಿರ್ವಹಿಸಬಲ್ಲಳು. ಮತ್ತು ಈಗ ಆಕೆಯು ಕುಮಾರಿ ಆಯೇಷಾಳಂತೆಯೇ ಇರುವಳು. ಸ್ಪಡಿಯೋದವರಿಗೆ ಈ ಸಂಗತಿಯನ್ನು ಯಾರಾದರು ತಿಳಿಸಬೇಕು. ಅಂದರೆ ಅವರು ನಾಳೆಯೇ ತಮ್ಮ ಕ್ಯಾಮೆರಾ ಸಹಿತ ನಮ್ಮ ಹಳ್ಳಿಗೆ ಓಡಿ ಬರುವರು!" ಒಬ್ಬನು ಹೆರಟಿಗೆ ಚಾಲನೆಯನ್ನು ಕೊಟ್ಟನು.

"ಅಕ್ಕಾಮರಿಯು ಆಯೇಷಾ ಆದರೆ, ಚಿನ್ನಯ್ಯನವರು ರಾಮರಾಯನಾಗಬೇಕಲ್ಲ?" ಇನ್ನೊಬ್ಬನು ಓಡಿದನು.

"ನಾಟಕದಲ್ಲಿಯ ರಾಮರಾಯನ ಪಾತ್ರಕ್ಕೆ ಚಿನ್ನಯ್ಯನವರೇ ಬೇಕೆಂಬ ನಿಯಮವಿಲ್ಲ. ಆಯೇಷಾಳನ್ನು ಆರಿಸಿದಂತೆ ರಾಮರಾಯನನ್ನು ಸ್ಪಡಿಯೋದವರೇ ಆರಿಸುವರು."

"ರಾಮರಾಯನ ಪಾತ್ರಕ್ಕೆ ಯಾವನೋ ಒಬ್ಬನನ್ನು ಆರಿಸುವದು, ಆಯೇಷಾಳ ಪಾತ್ರಕ್ಕೆ ಯಾವನೋ ಒಬ್ಬಳನ್ನು ಆರಿಸುವದು, ಅವರಿಬ್ಬರು ಪ್ರೇಮಿಗಳೆಂದು ನಾಮಕರಣ ಮಾಡುವದು, ಇತಿಹಾಸದ ಸತ್ಯತೆಯನ್ನು ಅವರಿಬ್ಬರ ಬಾಯಿಂದ ನುಡಿಸುವದು, ಆಡಿಸುವದು, ಕೃತಿಮಾಡಿ ತೋರಹಚ್ಚುವದು, ಅದನ್ನು ನೋಡಿ ನಾವು ಹಣ ಕೊಡುವದು! ಇದೆಲ್ಲಿಯ ನ್ಯಾಯವಪ್ಪಾ!"

"ನೋಡಿ ಹಣ ಕೊಡುವದಲ್ಲ. ಹಣಕೊಟ್ಟು ನೋಡುವದು!"

"ಇದಕ್ಕೆ ಚಿನ್ನಯ್ಯನವರು ಒಪ್ಪಬಹುದೇ?"

"ಚಿನ್ನ ಬೇಕಾದರೆ ಅಯ್ಯನನ್ನು ಬಿಡಬೇಕು."

"ಅಂದರೆ?"

"ಅಯ್ಯೋ ಪೆದ್ದಾ! ಚಿನ್ನದ ಮುಂದೆ ಅಯ್ಯನಿದ್ದರೆ ಚಿನ್ನಯ್ಯ!"

ಚಿನ್ನಕ್ಕೂ ಅಯ್ಯನಿಗೂ ಒಂದು ಗಂಟು. ಇಲ್ಲಿ ಚಿನ್ನ ಒಂದೇ ಇದೆ. ಆ ರಾಸಿಯಾದ ಚಿನ್ನ ಸಿಕ್ಕರೆ-ಸಿನೇಮಾದಲ್ಲಿ ಕೆಲಸ ಮಾಡಿದ್ದಕ್ಕೆ ಸಾವಿರ ಲೆಕ್ಕದಿಂದ ಹಣ ಸಿಕ್ಕರೆ-ನೋಡಿದವರು ಯಾರೇ ಇರಲಿ ಅಯ್ಯ! ಎಂದು ಬಾಯಿ ತೆರೆಯದುಂಟೇ! ಅಕ್ಕಾಮರಿಗೆ ಚಿನ್ನ ಬೇಕಾದುದೇ ಹೊರತು ಬೇರಾರೂ ಬೇಕಿಲ್ಲ. ಅಯ್ಯನಿಂದ ಚಿನ್ನ ಸಿಗುವದೆಂದು ಚಿನ್ನಯ್ಯ ಬರುವನು.”

ಇಂಥ ನಿರರ್ಥಕ ಹರಟೆಗೆ ವೇಳೆ-ಅವೇಳೆಯ ನಿರ್ಬಂಧವಿಲ್ಲ. ಸ್ಥಳಗಳ ಬಂಧನವಿಲ್ಲ. ಇಂಥ ಮಾತುಗಳನ್ನು ಆಡ ಬೇಕೋ ಬಾರದೋ ಎಂಬ ಕಟ್ಟಿಲ್ಲ. ನಮ್ಮ ಮನೆಯ ಮುಣಗೂಳು ತಿಂದು, ಇನ್ನೊಬ್ಬರ ಕಟ್ಟಿಯಮೇಲೆ ಕುಳಿತು, ಮೂರನೆಯವರ ವಿಷಯವನ್ನೆತ್ತಿಕೊಂಡು, ನಾಲ್ಕೂಕಾಲು ಹರಟೆಯನ್ನು ಹೊಡೆದು, ಐದೂ ಇಂದ್ರಿಯ ಶಕ್ತಿಗಳನ್ನು ವ್ಯರ್ಥವಾಗಿ ಕಳೆದುಕೊಳ್ಳುವ ಈ ಮೂರ್ಖಶಿರೋಮಣಿಗಳು ಏನೇ ಆನ್ನಲಿ, ಯಾವದೇ ನುಡಿಯಲಿ ಅಕ್ಕಾಮರಿಯ ದೈನಂದಿನ ಕಾರ್ಯ ಮತ್ತು ಪ್ರಗತಿ ಸರಾಗವಾಗಿ ನಡೆದಿದ್ದಿತು. ಪುಟ್ಟವನು ಮಗಳ ಪ್ರಕೃತಿಯು ಸುಧಾರಿಸಲೆಂದು ಹೆಗಲು-ರಾತ್ರಿ ಹೆಣಗಾಡುತ್ತಿದ್ದಳು. ದೈವವೂ ಸಹಾಯ ಮಾಡಿತು. ಪ್ರಕೃತಿಯ ವರದ ಹಸ್ತವೂ ಆಕೆಯ ತಲೆಯ ಮೇಲಿದ್ದಿತು. ದಿನ ಕ್ಷೊಂದು ಬಗೆಯಿಂದ ಚೆಂದವಾಗಿ ಸುಧಾರಿಸ ಹತ್ತಿದಳು.

ಪುಟ್ಟವನು ಮಗಳು ಮೊದಲಿನ ದೇಹವನ್ನು, ರೂಪವನ್ನು, ಸೌಕುಮಾರ್ಯವನ್ನು ಬೇಗನೆ ಪಡೆದುಕೊಳ್ಳಲು ಒಂದು ವ್ಯವಸ್ಥಿತ ಕ್ರಮವನ್ನು ಕೊರೆದುಕೊಂಡಳು.

ಅಕ್ಕಾಮರಿಗೆ ಅಕಾಲದಲ್ಲಿ ಹೆರಿಗೆಯಾಗಿ ಮೈ-ಮಾಂಸ ಬಳಿದು ಹೋಗಿದ್ದಿತು. ತುಂಬಿದ ಕೆನ್ನೆಗಳು ಒಣಗಿದ್ದವು. ಎಲುವುಗಳು ಸ್ಪಷ್ಟವಾಗಿ ಕಾಣುತ್ತಿದ್ದವು. ಕಣ್ಣಿನ ಸುತ್ತಲೂ ಕಾಳಿಮೆಯನ್ನು ದುಂಡಗೆ ತೊಡೆದಂತಾಗಿದ್ದಿತು. ತಲೆಯ ಕೂದಲು ಉಚ್ಚಿ ಮೊಂಡ ವಾಗಿದ್ದವು. ಕೈ ಕಾಲುಗಳು ಬಡಕಲಾಗಿದ್ದವು. ಮುಖದ ತೇಜವು ಕಡಿಮೆಯಾಗಿದ್ದಿತು. ಈ ಎಲ್ಲ ವಿದ್ರೂಪಗಳನ್ನು ಹೊಡೆದು ಹಾಕು

ವದು ಆಕೆಯ ಮುಖ್ಯ ಕೆಲಸವಾಗಿದ್ದಿತು. ಮಗಳು ಮೈ ತುಂಬಿಕೊಳ್ಳಬೇಕು, ಮೊದಲಿನ ರೂಪವು ಮರುಕೊಳಿಸಬೇಕು, ಉತ್ಸಾಹ, ಚಪಲತೆ ಮೊದಲಿನಂತೆ ಅಳವಡಬೇಕು. ಜೀವವು ಸೌಖ್ಯಕ್ಕಾಗಿ ಆಶಿಸಬೇಕು, ಹಿಂದಿನ ಕಷ್ಟ-ಕಾರ್ಪಣ್ಯದ ದಿನಗಳನ್ನು ಮರೆಯಬೇಕು. ಇಷ್ಟೆಲ್ಲವುಗಳಿಗೆ ಆಕೆಯು ಸುದೃಢಳಾಗುವದೊಂದೇ ಮಾರಕವೆಂದು ಆಕೆಯ ಬಯಕೆ. ಇದು ತಾಯತನದ ತತ್ವಕ್ಕೆ ಮಾನ್ಯವಾದುದು.

ಬಂದ ದಿನವೇ ರಕ್ತವರ್ಧಕದ ಎರಡು ದೊಡ್ಡ ಔಷಧದ ಬಾಟಲಿಗಳನ್ನು ತರಿಸಿದಳು. ನಿತ್ಯ ಆಯಾ ವೇಳೆಗೆ ತಾನೇ ಹಾಕಿಕೊಡಿಸುವ ಕ್ರಮವನ್ನಿಟ್ಟುಕೊಂಡಳು. ಬೆಳಗಿನಲ್ಲಿ ಎಚ್ಚಿಸಿ ಸ್ನಾನ ಮಾಡಿಸಿ ಒಂದಿಷ್ಟು ನಿಂತು ಬಟ್ಟೆ ತುಂಬ ಬಿಸಿ ಹಾಲು, ಒಂದು ಹೆಸರಿನ ಉಂಡಿಯನ್ನು ತಿನ್ನಲು ಕೊಡುವದು, ಮಧ್ಯಾಹ್ನ ಹಗುರಾದ ಊಟವನ್ನು ಸಿದ್ಧಪಡಿಸುವದು, ಎಲೆ ಅಡಿಕೆಯ ಚರ್ವಣ, ಒಂದಿಷ್ಟು ವಾಸು ಕುಕ್ಕಿ, ಮತ್ತೆ ಹಾಲು, ಜೊತೆಗೆ ಖಾದ್ಯ, ಕೊನೆಗೆ ಸಾಯಂಕಾಲದ ಊಟ, ಮಲಗುವ ಮುಂದೆ ಅರ್ಧ ಬಟ್ಟೆ ಕಾಸಿದ ಹಾಲು. ಇವು ಊಟದ ಬಾಬುಗಳೆಂದು ನಿರ್ಣಯಿಸಿಕೊಂಡಳು.

ಎಂಟುದಿನಕ್ಕೊಮ್ಮೆ ಎಣ್ಣೆ ಹೆಚ್ಚಿ ಬಿಸಿ ನೀರಿನಿಂದ ಎರೆಯುವದು, ಕೂದಲು ಬೆಳೆಯಲೆಂದು ಕೆಲವು ಕೇಶವರ್ಧಿನಿ ತೈಲಗಳನ್ನು ಹೆಚ್ಚಿ ಕೊಳ್ಳಲು ಆಗ್ರಹಮಾಡುವದು ಇದು ಇನ್ನೊಂದು ಕ್ರಮವಾಗಿದ್ದಿತು.

ಕೈಯಿಂದಾದ ಸಣ್ಣ-ಪುಟ್ಟ ಕೆಲಸಗಳನ್ನು ಅಕ್ಕಾಮರಿಯು ಮನೆಯಲ್ಲಿ ಮಾಡುತ್ತಿದ್ದಳು. ಹೆಣ್ಣುಜೀವ ಗಂಡನ ಹಾಳು ಮನೆಯಲ್ಲಿ ಕುಟ್ಟುವದು, ಬೀಸುವದು, ಕಟ್ಟಿಗೆಯನ್ನು ಒಡೆಯುವದು ಮೊದಲಾದ ಮಾಡಬಾರದ ಕೆಲಸಗಳನ್ನು ಸಹ ಮಾಡಿ ಅನುಭವ ಪಟ್ಟಿದ್ದಳು. ಅದಕ್ಕೆ ತಾಯಿಯ ಮನೆಯಲ್ಲಿ ಕೆಲಸವಿಲ್ಲದುದನ್ನು ನೋಡಿ ಸಹಿಸುವದಾಗಲಿಲ್ಲ. ಎಲ್ಲ ಕೆಲಸಗಳಿಗೆ ತಾಯಿಯನ್ನೇ ಬಿಡುವದು ಸಮಂಜಸವೆನಿಸಲಿಲ್ಲ. ಸಣ್ಣ ಪುಟ್ಟವುಗಳನ್ನು ಮಾಡಿಯೇ ಮಾಡುತ್ತಿದ್ದಳು. ಆದರೂ ಸಮಾಧಾನವಿಲ್ಲ. ಇನ್ನೂ ಮಾಡಬೇಕು

ಅದನ್ನೂ ಮಾತಬೇಕು, ಎಂದು ಹೆಣೆಸುತ್ತಿದ್ದಳು. ತಾಯಿಯು ಗದರಿಸುತ್ತಿದ್ದಳು. ಅದರಿಂದ ಮಗಳಿಗೆ ಒಂದು ಉಣ್ಣೆಯ ಸ್ವೆಟರನ್ನು ಹೆಣೆಯಬೇಕೆಂದಳು. ಚಳಿಗಾಲವು ಸಮೀಪಿಸಿದ್ದಿತು. ತಾಯಿಯು ಒಪ್ಪಿದಳು. ಹೆಣೆದಳು. ತನಗೂ ಒಂದು ಉದ್ದತೋಳಿನ ಹೆಸಿರುಬಣ್ಣದ ಸ್ವೆಟರನ್ನು ಸಿದ್ಧಮಾಡಿಕೊಂಡಳು. ಬಾಗಿಲಿಗೆ ಒಂದು ಪರದೆಯನ್ನು ಹೆಣೆದು ಕಟ್ಟಿದಳು. ಟೀಬಲಿನ ಮೇಲೆ ಹಾಸಲು ಗೊಂಡೆಗಳು ಇಳಿಬಿದ್ದ ಒಂದು ಅರಿವೆಯನ್ನು ಸಿದ್ಧಪಡಿಸಿದಳು. ತನ್ನ ಹಾಸಿಗೆಯ ಮೇಲಿನ ತೆದೆಂಬಿನ ಮೇಲೆ “ಕನಸುಗಳೇ ಓಡಿ ಓಡಿ ಬನ್ನಿ” ಎಂದು ಬರೆದು ರೇಸಿಮೆಯನ್ನು ತುಂಬಿಕೊಂಡಳು. ಲಿಲ್ಲಿಯ ಚಾದರಕ್ಕೆ ದಂಡೆಯನ್ನು ಕಟ್ಟಿದಳು. ತಾಯಿಗೂ ನೂಲಿನ ಒಂದು ಸ್ವೆಟರನ್ನು ಮಾಡಿಕೊಟ್ಟಳು. ಇಷ್ಟಾಗಿಯೂ ವೇಳೆಯು ಉಳಿಯ ಹತ್ತಿತು.

ಕೈಯಲ್ಲಿ ಆಭರಣಗಳು ಇರಲಿಲ್ಲ. ಉಪ್ಪು ಉಂಡ ಎರಡೆರಡು ಬಳೆಗಳು ಸರಿದಾಡುತ್ತಿದ್ದವು. ಕೆಲಸದ ಸಮಯದಲ್ಲಿ ನಿತ್ಯ ಕಣ್ಣಿಗೆ ಬೀಳುತ್ತಿದ್ದವು. ಒಂದು ದಿನ ತನ್ನ ನಿರಾಭರಣಹಸ್ತವನ್ನು ತೋರಿಸಿದಳು.

ತಾಯಿಗೆ ಅತಿ ಸಂತೋಷವೆನಿಸಿತು! ಮಗಳು ತನ್ನ ಕೈಗಳು ಬರಿದಾಗಿವೆ ಎಂದು ಹೇಳಿದಳು. ‘ಎಂಥ ಆನಂದದಾಯಕವಾದ ಮಾತು! ಎಂಥ ಮಂಜುಳವಾದ ಬೇಡಿಕೆ! ನಾನು ಇದನ್ನೇ ಬಯಸಿದ್ದೆ! ದೇವರು ನನ್ನ ಬಯಕೆಯನ್ನು ಕೈಗೂಡಿಸಿದನು! ನನ್ನ ಕರಿಗೆ ಓ ಕೊಟ್ಟನು! ದೇವರು ದೊಡ್ಡವನು! ಅವಳಲ್ಲಿ ಬದುಕಬೇಕೆಂಬ ಆಶೆ ಹುಟ್ಟಿದೆ!’ ಎಂದು ಅವಳ ಅಂತರಿಕ ಜೀವಾತ್ಮ ಒಟಗುಡಹತ್ತಿತು.

ಮರುದಿನವೇ ಪೆಟ್ಟಿಗೆಯೊಳಗಿನ ಬಂಗಾರವನ್ನು ತೆಗೆದು ನಾಲ್ಕು ನಾಲ್ಕು ಬಂಗಾರದ ಬಿಲವರಗಳನ್ನು ಬಿಡಿಸಿ ಹಾಕಿದಳು. ಮುಂದೆ ಎಂಟು ಹತ್ತು ದಿನಗಳಲ್ಲಿ ಕಾರವಾರಿ ಪಾಟ್ಲಿಗಳನ್ನು ಮಾಡಿಸಿ ಹಾಕಿದಳು. ಮುತ್ತಿನ ಬೆಂಡೋಲೆಗಳು ಕಿವಿಯನ್ನು ಅಲಂಕರಿಸಿದವು. ಮೂಗು ಬರಿದಾಗಿದ್ದಿತು. ಅದು ವಜ್ರದ ಮೂಗುಬಟ್ಟೆಗಾಗಿಯೇ ಕುಳಿತಿದೆ! ಎಂದು ನಗೆಯಾಡಿದಳು.

ಒಂದು ದಿನ ಊಟ ಮಾಡಿ ನಡುಮನೆಯಲ್ಲಿ ಕುಳಿತಿದ್ದರು. ಅಕ್ಕಾಮರಿಯು ಅಡಿಕೆಯನ್ನು ಬಾಯಿಗೆ ಹಾಕಿಕೊಂಡು ಎಲೆಗೆ ಸುಣ್ಣು ವನ್ನು ತೊಡೆಯುತ್ತಿದ್ದಳು. ಹಿಂದೆ ಸರಿದ ಮಂಗಳಸೂತ್ರವನ್ನು ಮುಂದೆ ಎಳೆದುಕೊಂಡು “ಅವ್ವಾ, ಇಷ್ಟೆಲ್ಲ ಮಾಡಿದೆ. ಆದರೆ ಲಿಲ್ಲಿಯ ಮೈಮೇಲೆ ಒಂದು ಗುಂಜಿಯಷ್ಟು ಬಂಗಾರವಿಲ್ಲ. ನನ್ನ ಕೊರಳಿನಂತೆ ಆಕೆಯ ಮೈ ಬರಿದು. ತೊಡೆಯ ಮೇಲೆ ಬಂದು ಕುಳಿತರೆ ಕೈಯೊಳಗಿನ ಬಳೆಗಳನ್ನು, ಕಿವಿಯ ಮುತ್ತುಗಳನ್ನೇ ನೋಡುವದು! ಆದಕ್ಕೆ ಏನಾದರೂ ಮಾಡಿಸಬೇಕೆಂದು ಆಶೆಯಾಗುತ್ತಿದೆ. ನನ್ನ ಕೈಯಲ್ಲಿ ನಾಲ್ಕು ನಾಲ್ಕು ಬಿಲವರಗಳೇಕೆ! ಎರಡೆರಡು ಇಟ್ಟುಕೊಂಡರೆ ಆಗದೇ?” ಎಂದು ಕೇಳಿದಳು.

“ನನಗೆ ಇದೆಲ್ಲ ತಿಳಿಯದೆಂದು ನುಡಿಯಬೇಡ ಅಕ್ಕಾಮರಿ! ಪೆಟ್ಟಿಗೆಯಲ್ಲಿ ಹತ್ತು ತೊಲೆಯ, ಐದೇಳೆಯ ಬಂಗಾರದ ಸರವಿದೆ. ನಾನು ಬೇಕೆಂತಲೆ ಹೊರಗೆ ತೆಗೆದಿಲ್ಲ. ಜನರ ಕಣ್ಣಿಗೆ ಇದೆಲ್ಲ ಬಿದ್ದರೆ ಬಂಗಾರವೂ ಹೋದೀತು, ಪ್ರಾಣವೂ ಹೋದೀತು! ನೀನು ಇಟ್ಟುಕೊಳ್ಳಲೆಂದೇ ನನ್ನ ಬಯಕೆ. ಅಲ್ಲಿಗೂ ಐದು ತೊಲೆಯ ಬಂಗಾರವನ್ನು ಕಾಯ್ದಿಟ್ಟಿರುವೆ.”

“ಇಷ್ಟೆಲ್ಲವನ್ನೂ ಹೇಗೆ ಸಂಪಾದಿಸಿದೆ?” ಎಂದು ಅಶ್ಚರ್ಯದಿಂದ ಕೇಳಿದಳು.

“ಇದರಲ್ಲಿ ನನ್ನ ಸಂಪಾದನೆ ಕಡಮೆ. ಎಲ್ಲವೂ ನಿನ್ನ ಸಂಪಾದನೆಯೇ. ನೀನು ಅರಿಯೆಯಾ?”

“ನನ್ನ ಸಂಪಾದನೆ?”

“ಅಹುದು. ನಿನಗೆ ಗೊತ್ತಿಲ್ಲ.”

“ಏನು?”

“ನಿನಗೆ ರೂಪವಿದೆ. ಆದರೆ ಅದರ ಬೆಲೆಯು ಗೊತ್ತಿಲ್ಲ. ನಾನು ಆಗಾಗ್ಗೆ ಆ ರೂಪಕ್ಕೆ ತಕ್ಕದ್ದಾಗಿ ಪಡೆದಿರುವೆನು.”

“ಅಂದರೆ?”

“ಇವೆಲ್ಲ ಚಿನ್ನಯ್ಯನವರ ಹೆಂಡತಿಯ ಒಡವೆಗಳು. ಹೆಂಡತಿಯು

ಸತ್ತವೇಲೆ ಕಾಯಿಟ್ಟಿದ್ದರು. ಪೆಟ್ಟಿಗೆಯ ಕತ್ತಲೆಯಲ್ಲಿ ಕೊಳೆಯುತ್ತ ಬಿದ್ದಿದ್ದವು. ಈಗ ನಮಗೆ ಸಿಕ್ಕಿವೆ. ಅದಿರಲಿ. ನಿನ್ನ ಒರಿದಾದ ಮೂಗು ನೋಡಲಾರೆ. ಬೇವಿನ ಕಡ್ಡಿಯನ್ನು ಅದರಲ್ಲಿ ಎಷ್ಟುದಿನ ಸಿಕ್ಕಿಸಿ ಕೊಂಡು ಇರುವುದು! ಅದಕ್ಕೊಂದು ವಜ್ರದ ಮೂಗುಬಟ್ಟು ಬೇಕೆಂದು ಹೇಳಿರುವೆನು. ಈ ಸಾರೆ ಬೆಂಗಳೂರಿಗೆ ಹೋಗುವವರಿರುವರು. ಆಗ ತರಲು ಹೇಳಿರುವೆ. ಒಂದು ಹೆರಳಿಗೆ ಇನ್ನೂರು-ಮುನ್ನೂರು ರೂಪಾಯಿಗಳಿಗಿಂತ ಕಡಿಮೆಯಾಗದೆಂದು ನೆನಪು ಕೊಟ್ಟಿರುವೆ. ಅವರೂ ಒಪ್ಪಿರುವರು.”

ಮತ್ತೆ ನಾಲಾರು ದಿನಗಳು ಕಳೆದವು.

ಚಿನ್ನಯ್ಯನು... ಅಕಸ್ಮಿತವಾಗಿ ಬಂದನು.

ಈ ಸಾರೆ ಬರಮಾಡಿಕೊಳ್ಳಲು ಅಕ್ಕಾಮರಿಯೇ ಮುಂದಾದಳು. ದಾರಿಯ ಶ್ರಮವನ್ನು ಪರಿಹರಿಸಲು ಚಹ-ತಿನಿಸುಗಳನ್ನು ತಾನೇ ತಂದುಕೊಟ್ಟಳು.

ಪುಟ್ಟಸ್ವನಿಗೆ ಎದೆಯು ಬಿರಿಯುವಂತೆ ಹೆರ್ಷವಾಯಿತು.

“ತೆಗೆದುಕೊಳ್ಳಿರಿ” ಎಂದು ಮುಗುಳುನಗೆಯ ಮಲ್ಲಿಗೆಗಳನ್ನು ಅರಳಿಸುತ್ತ ಮಾತಾಡಿದಳು.

ಚಿನ್ನಯ್ಯನು ಮುಗ್ಧಮೌನದಿಂದ ಅಕ್ಕಾಮರಿಯನ್ನು ಕಣ್ಣು ಪಿಳಕಿಸದೆ ನೋಡ ಹತ್ತಿದನು.

“ಇದೇನು! ನನ್ನನ್ನು ಹೊಸದಾಗಿ ನೋಡುವಿರಿ!” ಕನ್ನೆಯ ರಂತೆ ಮಾತಾಡಿದಳು.

“ಅಲ್ಲ! ನೀನು ಬೇನೆಯಿಂದ ಬಳಲುತ್ತಿದ್ದೆಯೆಂದು ಕೇಳಿದೆ. ಆದರೆ...” ಮಾತು ನಿಲ್ಲಿಸಿದನು.

“ಬೇನೆ ಬಿಟ್ಟಿತು.”

“ಇಂಥ ಬೇನೆಗಳು ನಿನಗೆ ಆಗಾಗ್ಗೆ ಬರುತ್ತಿರಲಿ ಎಂದು ನನ್ನ ಆಶೆಯಿದೆ.”

“ಏಕೆ? ನಾನು ಜೀವದಿಂದ ಇರುವುದು ನಿಮಗೆ ಬೇಡಾಗಿದೆ ಏನು?” ವಯ್ಯಾರದಿಂದ ನುಡಿದಳು.

“ಹಾಗಲ್ಲ! ಅಂಥ ಬೇನೆಗೆ ನೀನು ಸಾಯುವ ಹೆಣ್ಣಲ್ಲವೆಂದು ನನ್ನ ದೃಢವಾದ ನಂಬಿಗೆ. ಬೇನೆಬಿದ್ದು ಕೈಕಾಲು ಕಳೆದುಕೊಂಡ ಜನ ರಿರುವರು. ಶಕ್ತಿ-ಯುಕ್ತಿಗಳನ್ನು ಕಳೆದುಕೊಂಡವರುಂಟು. ಜೀವ ವನ್ನು ಕಳೆದುಕೊಂಡವರು ಬಹಳುಂಟು. ಆದರೆ ನಿನ್ನಂತೆ ಸೌಂದರ್ಯ ವನ್ನು ಪಡೆದುಕೊಂಡವರನ್ನು ಎಲ್ಲಿಯೂ ಕಾಣೆನು. ಒಂದು ಬೇನೆಗೆ ಇಷ್ಟೊಂದು ಅದ್ಭುತ ಸೌಂದರ್ಯದ ಗೊಂಬೆಯಾದರೆ ನಾಲಕ್ಕಾರು ಬೇನೆಗಳ ಗತಿ ಏನು! ಪುಟ್ಟವ್ವ, ದೃಷ್ಟಿಯನ್ನು ಮುರಿಯಿರಿ. ಒಲೆಯಲ್ಲಿ ಮೆಣಸಿನ ಕಾಯಿಗಳನ್ನು ಚೆಲ್ಲಿರಿ” ಎಂದು ವಿನೋದ ಮಾಡಿದನು.

“ಸಾಕು ಬಿಡಿರಿ ನಿಮ್ಮ ಚೇಷ್ಟೆ!” ಅಭಿಮಾನದಿಂದ ನುಡಿದಳು.

“ಇಲ್ಲಿ ಬಾ ಅಕ್ಕಾಮರಿ.”

“ನಾನೊಲ್ಲೆ.”

“ಒಂದಿಷ್ಟು ಬಾ.”

“ನಾನೊಲ್ಲೆ ಬಿಡಿರಿ.”

“ನಿನಗೆ ಮತ್ತು ಬೇಕೋ, ವಜ್ರ ಬೇಕೋ?”

“ವಜ್ರ!”

“ವಜ್ರ ಹಿಡಿ.”

“ವಜ್ರವೆಂದು ಮತ್ತು ಕೊಟ್ಟರೆ?”

ಚಿನ್ನಯ್ಯನು ಗಹಗಹಿಸಿ ನಗ ಹತ್ತಿದನು.

“ವಜ್ರವನ್ನೇ ಕೊಡುವೆ.”

“ತೋರಿಸಿರಿ.”

“ತೋರಿಸುವದಿಲ್ಲ. ನಾನು ಸ್ವತಃ....” ಎಂದು ಎದ್ದನು.

ಅಕ್ಕಾಮರಿಯು ಒಳಗೆ ಓಡಿದಳು.

ಚಿನ್ನಯ್ಯನೂ ಬೆನ್ನು ಹತ್ತಿದನು.

ಪುಟ್ಟವ್ವನು ಲಿಲ್ಲಿಯನ್ನು ಕರೆದುಕೊಂಡು ಹೊರಬಾಗಿಲಿಗೆ ನಿಂತಳು.

ನಿಂಗಿಯು ರಾಜಣ್ಣನ ಆತ್ಮಚರಿತ್ರೆಯಲ್ಲಿ ಒಂದು ಮುಖ್ಯ ಪಾತ್ರ. ಅವನ ಜೀವನವು ಇಷ್ಟೊಂದು ರೋಮಾಂಚಕಾರಿಯಾಗಲು ಅವಳ ಸಹವಾಸವೇ ಕಾರಣ. ಆದರೂ ಅವಳು ತಿರೆಯ ಮರಿಯಲ್ಲಿಯೇ ಇರುವಳು. ಜೀವನದ ಉದ್ದಕ್ಕೂ ಅವಳ ಸುಳಿದಾಟ ತೀರ ಕಡಿಮೆ. ಅಪ್ಪಾರಾಯರ ಮನೆತನದ ಮಾತಿನಲ್ಲಿ ನಾಲ್ಕು-ಐದು ಸಾರೆ ಬಂದರೆ ಬಹಳವಾಯಿತು. ರಾಜಣ್ಣನ ಧ್ಯಾನಮೂರ್ತಿಯಾಗಿದ್ದುದೇ ಇದಕ್ಕೆ ಸಾಕ್ಷ್ಯವಿರಬೇಕು. ಅವರ ಸ್ನೇಹ ಮತ್ತು ಮೋಹ ಬೆಳೆಬೆಳೆದಂತೆ ಇನ್ನೊಂದು ಇಳಿಇಳಿಯುತ್ತಿದ್ದುದು ಅವನಿಗೆ ಕಂಡುಬರಲಿಲ್ಲ. ಆ ಸರಳಜೀವಿಗೆ ಈ ವ್ಯಾವಹಾರಿಕ ಸಮತೋಲ ಭಾವನೆಯ ತತ್ವವು ಅನಗತವಿರಲಿಲ್ಲ. ಇದೇ ನಿಂಗಿಯು ಅವನ ಜೀವನದ ಕೊನೆಯ ರುಕ್ಷಭಾಗಕ್ಕೆ ಎಳೆಯುತ್ತಿದ್ದಳೆಂಬ ಮಾತು ತಿಳಿಯುವುದು ಅಶಕ್ಯಕೋಟಿಯೊಳಗಿನ ಸಂಗತಿ. ರಾಜಣ್ಣನು ಇನ್ನೂ ರಾಜಣ್ಣನಾಗಿಯೇ ಇದ್ದನು.

ನಿಂಗಿಯು ರಾಜಣ್ಣನನ್ನು ನಂಬಿಕೊಂಡು ಇದ್ದಳು. ಆರಂಭದಲ್ಲಿ ಒಂದಿಷ್ಟು ಸೋಗಲಾಡಿತನವನ್ನು ಮಾಡಿದರೂ ಮುಂದೆ ಅವನ ಗೆಳೆಯರ ಹಟ್ಟಿ, ಹೆದರಿಕೆ, ಹೇಳಿಕೆಗಳಿಗೆ ಬಗ್ಗಿಯೋ, ರಾಜಣ್ಣನ ಮೇಲೆ ಹುಟ್ಟಿದ ಆಶಾಂಕುರದಿಂದಲೋ, ಗೌಡರ ಮಗನೆಂಬ ಅಹಂಕಾರದಿಂದಲೋ ಮೆಚ್ಚಿಕೊಂಡು ಸುಸ್ವಾಗತದ ಸೋಬಾನವನ್ನು ಹಾಡಿದಳು. ರಾಜಣ್ಣನು ರಾಜಕುಮಾರನಂತೆ ಅವಳ ಬಳಿಗೆ ಹೋಗಿ

ಬರಹತ್ತಿದನು. ಅವಳ ಜೀವನದ ಭಾರವನ್ನು, ಅಲಂಕಾರ ಪ್ರಸಾಧನಗಳ ಹೊಣೆಯನ್ನು ತಾನೇ ಹೊತ್ತುಕೊಂಡು ಬಂದನು. ತಂದೆಯವರು ಜೀವಮಾನದಿಂದಿರುವವರೆಗೆ ಕಾಳು ಕಡಿಗಳನ್ನು, ಕೂಡಿದಾಗ ಹಣವನ್ನು, ಆಕೆಯ ಹೆಚ್ಚುವು ಹೆಚ್ಚಾದಾಗ ತನ್ನಲ್ಲಿ ಅಕ್ಕರೆಇಲ್ಲವೆ ಮಮತೆಯ ಸೆಲೆಯೊಡೆದಾಗ ಉನ್ಮಾದದ ಭರದಲ್ಲಿ ಪೆಟ್ಟಿಗೆಯೊಳಗಿನ ತಾಯಿ ಅಥವಾ ಹೆಂಡತಿಯ ಅಭರಣಗಳನ್ನು ಕೊಡುತ್ತಿದ್ದನು. ಕುರಿಕಿಯಾಗಿ ದಾಂಬರಿನಂತೆ ಮಿಂಚುವ ತುಂಬಿದ ಮೈಯ ಹೆಣ್ಣುರಾಜಣ್ಣನ ಪ್ರೇಮದಿಂದ, ಸುಖದ ತಿನಿಸು-ಉಣಿಸಿನಿಂದ ಇನ್ನೂ ದುಂಡಗಾದಳು. ಒಂದು ಖಣದಲ್ಲಿ ಮೈ ಮುಚ್ಚುವ ನಿಗಿಗೆ ಇಂದು ಎರಡು ಬಣಗಳು ಕುಪ್ಪಸಕ್ಕೆ ಬೇಕಾದವು. ಗೌಡರ ಮಗನ ರಾಣಿ ! ಎಂಬ ಹೆಸರಿನಲ್ಲಿ ಅಭಿಮಾನ ಪಡಹತ್ತಿದಳು. ಕುರುಬಗೇರಿಯೊಳಗಿನ ಕಾಲುವೆಯ ನೀರು ಪವಿತ್ರವಾದ ಗಂಗಾನದಿಯನ್ನು ಸಂಗಮಿಸಿದಂತೆ ಆನಂದಪಡಹತ್ತಿದಳು. ಓರಗೆಯವರು ರಾಜಣ್ಣನನ್ನು ಗಂಧರ್ವವಾಙದಲ್ಲಿ ಕಟ್ಟಿಹಿಡಿದುದಕ್ಕೆ ಭಲೆ ! ಭಲೆ ! ಎಂದು ಹೊಗಳಹತ್ತಿದರು.

ತಂದೆ ಸತ್ತಮೇಲೆ, ಮನೆಯ ಹೊಣೆಯು ತನ್ನಮೇಲೆ ಬೀಳಲು ರಾಜಣ್ಣನು ಹೊಲಗಳನ್ನು ಮಾರಹತ್ತಿದನು. ಹೊಲಗಳನ್ನು ಹೇಗೆ ನೋಡಿಕೊಂಡು ಹೋಗಬೇಕು, ರೈತರನ್ನು ಹೇಗೆ ಕಾಣಬೇಕು ಅರಿಯ. ಜೀವನದ ಯಾವ ಸೂತ್ರವನ್ನೂ ನೋಡಿರಲಿಲ್ಲ. ಇದು ಈಗ ಅಗತ್ಯವಾದರೆ ಏನು ಮಾಡಬೇಕು ? ದುಡ್ಡು ಬೇಕಾದರೆ ಎಲ್ಲಿ ಸಂಪಾದಿಸಬೇಕು ? ಇದ್ದುದನ್ನು ಮಾರಬೇಕು. ಹಣವು ಪೇಟೆಯಲ್ಲಿದೆ ! ಶ್ರೀಮಂತರ ಮನೆಯಲ್ಲಿದೆ ! ಮಕ್ಕಳಂತೆ ಇಷ್ಟನ್ನುಮಾತ್ರ ಅರಿತಿದ್ದ. ಇದರಿಂದ ಚಳಿಗಾಲದ ಗಾಳಿಗೆ ಉದರುವ ಗಿಡಗಳ ಎಲೆಗಳಂತೆ ಹೊಲಗಳು ಕೈಬಿಡಹತ್ತಿದವು. ಆದರೆ ಮನೆಯ ನಿರ್ವಹಣಕ್ಕಿಂತ ನಿಗಿಯ ಸಹವಾಸದ ಖುಣವು ಬಲವತ್ತರವಾಗಿದ್ದಿತು. ಅವಳ ಊದುಗೊಳನೆಯಂತಹ ಆಶಾಪಾತ್ರಿಯ ಬಾಯನ್ನು ತುಂಬಲು ಬಹಳ ಜಡವಾಗಹತ್ತಿತು. ಹೊಲಗಳು ಹೋಗುತ್ತ ನಡೆದಂತೆ ಆದರ ಬಾಯಿಯು ಇನ್ನೂ ಅಗಲವಾಗ ಹತ್ತಿತು. ಹಣವು ಸಿಕ್ಕ ರಾತ್ರಿ

ರತಿಯಾಗಿರುತ್ತಿದ್ದಳು. ಮರುದಿನ ಹೆಂಡತಿಯಂತೆ. ಮೂರನೆಯ ದಿನ ನಿಂಗಿಯಂತೆ. ನಾಲ್ಕನೆಯ ದಿನ ಜಗಳಗಂಟೆ. ಐದನೆಯ ದಿನ ಬಾಗಿಲಿಗೆ ಹೊರಗಿನಿಂದ ಕೀಲಿಯನ್ನು ಜಡಿಸುತ್ತಿದ್ದಳು. ರಾಜಣ್ಣನು ಈ ಕಿರಿಕಿರಿಯನ್ನು ಸಹಿಸಿಕೊಂಡು ಬರುತ್ತಿದ್ದನು. ಅದು ವಿಕೋಪಕ್ಕೆ ಮುಟ್ಟಲು ಹೊಲವನ್ನು ಕೈಯಲ್ಲಿ ಹಿಡಿದುಕೊಂಡು ಸಾವುಕಾರರ ಮನೆಯ ಮುಂದೆ ಸುಳಿದಾಡುತ್ತಿದ್ದನು. ಹೀಗೆ ನಾಲ್ಕಾರು ವರುಷಗಳಲ್ಲಿ ಎಲ್ಲ ತೊಟ-ಹೊಲಗಳು ಸಾವುಕಾರರು ಇಲ್ಲವೆ ರೈತರ ಪಾಲಾದವು. ಹೊಸ ಹಣವು ಹುಟ್ಟುವ ದಾರಿಯು ನಿಂತಿತು. ರಾಜಣ್ಣನು ನಿರ್ಗತಿಕ! ಎಂಬ ಮಾತು ಸಾಮಾನ್ಯರ ಬಾಯಲ್ಲಿಯು ನಿತ್ಯದ ಮಾತಾಯಿತು. ಈ ಮಾತನ್ನು ಎಲ್ಲರಿಗಿಂತ ವೊದಲೇ ನಿಂಗಿಯು ಅರಿತಳು. ಇಂಥವನ ಸಂಗಡ ತಾನು ಇನ್ನುಮುಂದೆ ಹೇಗೆ ಕೂಡ ನಡೆಯಬೇಕು? ಎಂದು ಪ್ರಶ್ನಿಸಿಕೊಂಡಳು.

ಒಂದು ದಿನ ಕನ್ನಡಿಯಲ್ಲಿ ನಿತ್ಯದಂತೆ ಮುಖವನ್ನು ನೋಡಿಕೊಂಡಳು. ತುಂಬಿದ ಕನ್ನೆ, ತೀಡಿದ ಹುಬ್ಬು, ನಿಂಬೆಯಕಾಯಿಯಂತಹ ಮೂಗು, ಬಾಳೆಯಸಿಪ್ಪೆಯಂತಹ ಕಿವಿ, ಹವಾಣದಂತಹ ಹಣೆ, ಉಬ್ಬಿ ಹೊರಚಿಲ್ಲಿದ ತುಟೆಗಳು, ಸವತೆಯ ಮಿಡಿಯಂತಹ ಗಡ್ಡ, ಬೆಣ್ಣೆಯ ಗುಳಿಗೆಯಂತಹ ಹಲ್ಲು, ಮೇಣದ ಬುಟ್ಟಿಯಂತಹ ತಲೆಗಳನ್ನು ನೋಡಿ ತಾನೇ ಪರವಶಳಾದಳು. ಆ ತುಂಬಿದ ಮುಖಕ್ಕೆ ಬೆಳ್ಳೆನ್ನ ಹಲ್ಲುಗಳೂ, ಅವುಗಳ ಪ್ರಕಾಶವೂ ನಯನ ಮನೋಹರವಾಗಿ ಕಂಡವು. ತನ್ನ ಸೌಂದರ್ಯವು ದಿನೇ ದಿನೇ ಹೆಚ್ಚಾಗುತ್ತದೆಯೇ ಹೊರತು ಕಡಮೆಯಾಗುವದಿಲ್ಲ ಎಂದು ಧೃಢವಾದ ಭಾವನೆಯಾಯಿತು. ಬಂಗಾರದ ಟೆಕಳಿಯ ಮೂಗುಬಟ್ಟನ್ನು ತನ್ನ ಸೀರೆಯಿಂದ ಒರಸಿಕೊಂಡಳು. ಅದು ಮಿಂಚಹತ್ತಿತು. ಕಿವಿಯ ಬೆಂಡೋಲೆಗಳನ್ನು ಒರಸಿದಳು. ನಡುವಡುವಿನ ತಗ್ಗಿನಲ್ಲಿ ಇನ್ನೂ ಮಣ್ಣು ಕಂಡಿತು. ಸೀರೆಯಲ್ಲಿ ಬೆರಳು ಹಾಕಿ, ಉಗುಳಿನಿಂದ ಹಸಿಮಾಡಿ ಒರಸಿದಳು. ಮತ್ತೂ ಒರಸಿದಳು. ಅವೂ ಹೊಳೆಯ ಹತ್ತಿದವು. ನಿಂಗಿಯ ತಲೆಯಲ್ಲಿ ಏನೋ ಪ್ರಕಾಶವನ್ನು ಕೆಡವಿದವು. ಹ! ಈ ಅಪ್ರತಿಮ

ಸೌಂದರ್ಯಕ್ಕೆ ಆ ಅನಾಥ, ಅಸಹಾಯ, ನಿರ್ಗತಿಕ ರಾಜಣ್ಣ ಎಷ್ಟು ಮಾತ್ರವೂ ಪಾತ್ರನಲ್ಲ! ಅವನು ಇಂದಿಗೆ ತ್ಯಾಜ್ಯನು ಬಿಡಲೇಬೇಕು ಎಂದು ವಿಚಾರಿಸುವಷ್ಟರಲ್ಲಿ ಹಿಟಲರನು ಬಂದನು. ನಿಂಗಿಯು ಸಾವರಿಸಿಕೊಂಡು ನಿಂತಳು.

“ಬಾ ಅಣ್ಣ!” ಎಂದು ತನ್ನ ಅಸಾವಧಾನವನ್ನು ಮುಚ್ಚಿ ಕೊಳ್ಳಬೇಕೆಂದು ಕರೆದಳು.

ಹಿಟಲರನು ಒಂದು ಕಡೆಗೆ ಕುಳಿತು ನಿಂಗಿಯನ್ನು ನೋಡುತ್ತ “ಅದೇನು ನಿಂಗು? ಅರ್ಥತಾಸಿನಿಂದ ನೋಡುತ್ತಿರುವೆ, ಕನ್ನಡಿ ಯೊಳಗಿನ ನಿನ್ನ ಮುಖದ ಸಂಗತ ಏನೇನೋ ಮಾತಾಡಿಕೊಂಡೆ? ನನಗೆ ಮಾತ್ರ ಒಂದು ಮಾತೂ ಕೇಳಿಸಲಿಲ್ಲ” ಎಂದು ಮುಗುಳು ನಗೆಯಿಂದ ಕೇಳಿದನು.

“ಏನು ಮಾತಾಡುವುದು ಹಿಟಲರ! ಮುಖದ ಮೇಲೆ ಅಡ್ಡ ಗೆರೆಗಳೆಷ್ಟು ಉದ್ದ ಗೆರೆಗಳೆಷ್ಟು? ಎಣಿಸಿಕೊಂಡೆ.”

“ಗೆರೆಗಳು?” ತಿಳಿಯದೆ ಕೇಳಿದನು.

“ಅಹುದು.”

“ಗೆರೆ ಮೂಡಲು ಮುದುಕಿಯಾದೆ ಏನು?”

“ಮುದುಕಿಯ ಮಾತಲ್ಲ. ಚಿಂತೆಯ ಮಾತು.”

“ಚಿಂತೆ ಏಕೆ?”

“ಮುಂದೆ ಹೇಗೆ? ಎಂದು.”

“ಮುಂದೆ ಏನು?...ರಾಜಣ್ಣ!”

“ಆ ಮೂಳನನ್ನು ಕಟ್ಟಿಕೊಂಡು ಉಪವಾಸ ಸಾಯುವ ಹೊತ್ತು ಬಂದರೆ ಮುಂದೇನು ಗತಿ? ಎಂದು ಚಿಂತೆ ಹತ್ತಿದೆ.”

ಮಾತು ಹಿಟಲರನಿಗೆ ಉತ್ಸಾಹಜನಕವೆನಿಸಿತು. ತನ್ನ ಮನದ ಮಾತನ್ನು ಒಡನುಡಿಯಲು ಯೋಗ್ಯವೆಂದನು. ಈ ಪ್ರಸಂಗ ವನ್ನೇ ಎಳೆಎಳೆಯಾಗಿ ಹಿಂಜಿ ನಡುವೆ ಫಕ್ಕನೆ ಎತ್ತಿಬಿಟ್ಟರಾಯಿತು ಎಂದು ತಿಳಿದು “ನಿಂಗು, ಈ ನಿನ್ನ ದುಂಡನ್ನು ಮೈ ಇರುವವರೆಗೆ, ಈ ತುಂಬಿದ ಗಲ್ಲಗಳಿರುವವರೆಗೆ, ಕಣ್ಣಲ್ಲಿ ಈ ಬೆಳಕು ಇರುವವರೆಗೆ ಒಬ್ಬ

ರಾಜಣ್ಣನಲ್ಲ ಹೆತ್ತು ಜನ ರಾಜಣ್ಣರು ಬೆನ್ನು ಹೆತ್ತಬಹುದು. ಅದಕ್ಕೆ ಕಾಳಜಿ ಏಕೆ? ಈ ಗುಲಾಮನು ನಿನ್ನ ಸುಖಕ್ಕೆ ಪ್ರಯತ್ನಿಸುವನು. ಅಪ್ಪಣೆಯಾಗಲಿ!” ಎಂದು ಭಿಕ್ಷುಕನಂತೆ ಹೇಳಿದನು.

“ಮತ್ತಾವ ರಾಜಣ್ಣನನ್ನು ಹುಡುಕಲಿ ಹಿಟಲರ? ನನಗೆ ಸಂತೋಷವೆನಿಸುವಂತೆ ಮಾತಾಡು.”

“ನಿನ್ನ ಸಂತೋಷಕ್ಕಾಗಿಯೇ ಮಾತಾಡುವೆ ಹಿಟಲರ! ನಿನ್ನ ಸಂತೋಷಕ್ಕಾಗಿಯೇ ಅಂದು ರಾಜಣ್ಣನನ್ನು ತಂದುಕೊಟ್ಟೆ. ಇಂದು ನಿನ್ನ ಸಂತೋಷಕ್ಕಾಗಿಯೇ ಅವನನ್ನು ಬೇಕಾದರೆ ಹೊರಗೆ ಹಾಕುವೆ.”

“ನನಗೆ ಅದೇಬೇಕು ಹಿಟಲರ.”

“ಗುಲಾಮನು ಈ ಮಾತನ್ನು ಇಂದೇ ನಡೆಸಿ ಕೊಡುವನು.”

“ಅವನನ್ನು ಹೊರಗೆ ಹಾಕಿರುವೆ. ಆದರೆ....”

“ಆದರೇನು ನಿಂಗು?” ತವಕ, ಉತ್ಸಾಹದಿಂದ ಕೇಳಿದನು.

“ಇಲ್ಲಿ ಯಾರು?”

“ಯಾರು ಹೇಳು.”

“ನಾನು ಹೇಳಬೇಕೇ?”

“ಅಹುದು. ನಿನ್ನ ಸಂತೋಷ.”

“ಅದರಿಂದ ನನಗೆ ಸಂತೋಷವೇ? ನಿನಗೂ ಸಂತೋಷವೇ?”

“ಸಂತೋಷವೆಂದು ಹೇಳುವೆ. ನಿನಗೆ ಸಂತೋಷವಾಗುತ್ತಿದ್ದರೆ ಹೇಳುವೆ. ಆದರೆ....”

“ಅದೇನು?”

“ನಿತ್ಯ ಕಾಗೆಯಂತೆ ಬೇವಿನ ಹಣ್ಣು ತಿಂದರೂ ನಿನಗಾಗಿ ಹೇಳುವೆ.”

“ಎಂದಿನಿಂದ ತಿನ್ನುತ್ತಿರುವೆ?”

“ಅಂದಿನಿಂದಲೂ ತಿನ್ನುತ್ತಿರುವೆ.”

“ಹಿಟಲರ!”

“ಅಹುದು ನಿಂಗು! ನಿನ್ನನ್ನು ನೋಡಿದ ದಿನದಿಂದ, ಮಾತಾಡಿಸಿದ ದಿನದಿಂದ, ರಾಜಣ್ಣನಿಗೆ ಒಪ್ಪಿಸಿದ ದಿನದಿಂದ ಹೊಟ್ಟೆಯಲ್ಲಿ

ಕಿಚ್ಚು ತುಂಬಿಕೊಂಡಿರುವೆ. ನನಗೆ ಅಂದು ರಾಜಣ್ಣನು ಬೇಕಿದ್ದನು. ಕಾರಣವಿದ್ದಿತು. ನಿನ್ನನ್ನು ಅಂದೇ ಕೇಳುವ ಧೈರ್ಯವಿರಲಿಲ್ಲ. ಯಾಕಂದರೆ ರಾಜಣ್ಣನ ಕಣ್ಣಲ್ಲಿ ನೀನಿದ್ದೆ. ನೀನೂ ರಾಜಣ್ಣನನ್ನು ನಂಬಿದ್ದೆ. ಈ ಉಭಯತರ ಸಂಬಂಧವನ್ನು ಕೆಡಿಸುವಂತಿರಲಿಲ್ಲ. ಆದಕ್ಕೆ ನಿಗು, ನಿನ್ನನ್ನು, ನನ್ನ ಸಕ್ಕರೆಯ ಮುದ್ದುಗಳಿಯನ್ನು ದುಃಖದಿಂದ, ಕಷ್ಟದಿಂದ ಅವನ ಉದಿಯಲ್ಲಿ ಹಾಕಿದೆ. ಅಂದಿನಿಂದ ಚಡಪಡಿಸುತ್ತಿರುವೆ.”

“ಈ ಮೊದಲು ಹೀಗೆ ಹೇಳಲಿಲ್ಲವೇಕೆ ಒಟಲರ?”

“ಹೇಗೆ ಹೇಳಲಿ? ಹಣದ ಯಜಮಾನನು ನಾಲ್ಕು ದಿಕ್ಕಿನಿಂದ ಸುಳಿಯುವ ಮುಂದೆ ನನ್ನ ಮಾತನ್ನು ನೀನು ಕೇಳುವೆಯೋ ಇಲ್ಲವೋ ಎಂದು ಹೆದರಿ ಬಾಯಿ ಬಿಚ್ಚಿರಲಿಲ್ಲ.”

“ನಾನು ಕೆಟ್ಟಮೇಲೆ ಹೇಳುವದು.”

“ಹೆಣ್ಣು ಕೆಡುವದಿಲ್ಲ. ತಿಂಗಳ ತಿಂಗಳು ತಾಜಾ ಆಗುವದು. ತುಪ್ಪ ಕೆಡುವದಿಲ್ಲ. ಕರಗಿಸಿದ ಸರದಿಗೊಮ್ಮೆ ಹೊಸದಾಗುವದು.”

ಮಾತು ಹಿತವೆನಿಸಿತು. “ಹಾಗಾದರೆ ನನ್ನನ್ನು ರಾಜಣ್ಣನಿಂದ ಮುಕ್ತಮಾಡು!” ಎಂದು ನುಡಿದಳು.

“ಮಾಡಿದೆ.”

“ಹೇಗೆ ಮಾಡುವೆ?”

“ಇಲ್ಲಿ ಕಾಲಿಟ್ಟರೆ ಕಡಿದುಹಾಕುವೆ. ಒಂದು ಮಾತು ನೀನು ಹೇಳಬೇಕು.”

“ಏನು?”

“ರಾಜಣ್ಣ ನೀನು ಹೋಗು!”

“ಅಂದಿರುವೆ.”

“ನನಗೆ....”

ನಿಗಿಯು ನಗಹತ್ತಿದಳು. “ಅನ್ನುವೆನು. ಆದರೆ ಕಡಿದು ಹಾಕುವೆನೆಂಬ ಮಾತು ನನಗೆ ಸರಿಬಾರದು.”

“ಹಾಗಾದರೆ?”

“ನೀನೇ ರಕ್ಷಿಸು.”

“ಹೇಗೆ?”

“ನಿನ್ನ ಪದರಿಗೆ ಬಿದ್ದಿರುವೆ.”

“ನಿಂಗು!” ಎಂದು ಬಾಯಿ ತೆರೆದು ಕೈಚಾಚಿದನು.

“ಹಿಟಲರ!” ಎಂದು ನುಡಿದು ಕೈಕೊಟ್ಟಳು.

ಹಿಟಲರನು ತನ್ನ ಶಕ್ತಿಯನ್ನು ಸಂಗ್ರಹಿಸಿ ಅವಳ ಕೈಗಳನ್ನು ಅದುಮಿ ಗಟ್ಟಿಯಾಗಿ ಹಿಡಿದುಕೊಂಡು ನೇರಲ ಬಣ್ಣದ ತುಟಗಳನ್ನು ಮುದ್ದಿಟ್ಟನು.

“ಇನ್ನು ನೀನೇ ನನ್ನ ರಕ್ಷಕ!” ಎಂದು ಗಲ್ಲಗಳ ಮೇಲೆ ಕೈಯಾಡಿಸಿ ನುಡಿದಳು.

“ರಕ್ಷಿಸುವೆ ನಿಂಗು” ಎದೆಮುಟ್ಟಿ ಆಣೆಯನ್ನು ಮಾಡಿದಂತೆ ಎಂದನು.

ನಿಂಗಿಗೆ ಸಮಾಧಾನವಾಯಿತು.

ಪ್ರಥಮೋನ್ಮಾದ ಪ್ರಸಂಗದಿಂದ ಎದೆಯ ಕಾವು ಕಡಿಮೆಯಾಯಿತು. ಬೇರೆ ಬೇರೆಯಾಗಿ ಕುಳಿತರು.

“ಹಿಟಲರ, ನಾವು ಇದೇ ಊರಲ್ಲಿ ಇರುವದೇನು?”

“ಹಾಗಾದರೆ ಎಲ್ಲಿ ಹೋಗುವೆ?”

“ನನಗೆ ಇಲ್ಲಿ ಇರುವದು ಬೇಡಾಗಿದೆ.”

“ಅಹುದು. ಕೆಲದಿನಗಳ ಮಟ್ಟಿಗಾದರೂ ನಾವು ಈ ಊರನ್ನು ಬಿಡಬೇಕು.”

“ಎಲ್ಲಿಗೆ ಹೋಗುವೆ?”

“ನೀನು ಹೇಳಿದಲ್ಲಿಗೆ ಕರೆದುಕೊಂಡು ಹೋಗುವೆನು.”

“ಸಧ್ಯಕ್ಕೆ ನನ್ನ ತಾಯಿಯ ಊರಿಗೆ ಹೋಗುವ. ಅವಳು ತೀರಿಕೊಂಡು ಬಹಳ ದಿನಗಳಾದವು. ಮನೆಯು ಖಾಲಿ ಇದೆ. ಒಂದು ಭಾಗದಲ್ಲಿ ನನ್ನ ಒಬ್ಬ ಗೆಳತಿ ಇರುವಳು. ಮನೆಯಲ್ಲಿ ತಾನು, ತನ್ನ ಅಕ್ಕ ಇಬ್ಬರೇ ಇರುವರು. ಕೆಲ ದಿನ ಅಲ್ಲಿ ನಿಲ್ಲುವ. ಮುಂದೆ ಯಾವ ಊರಲ್ಲಿ ವಾಸಮಾಡಬೇಕೆಂಬುದನ್ನು ವಿಚಾರಿಸುವ. ಏನೆಂದೆ?”

“ಆಗಲಿ ನಿಂಗು. ನಿನ್ನ ಮಾತನ್ನು ಇನ್ನು ಮೀರುವೆನೇ?”

ಅಂದು ರಾತ್ರಿ ಹಿಟಲರನು ನಿಂಗಿಯ ಮನೆಯಲ್ಲಿ ವಾಸ ಮಾಡಿದನು. ರಾತ್ರಿ ಉತ್ತಮವಾದ ಊಟವಾಯಿತು. ರಾಜಣ್ಣನು ತಂದುಕೊಟ್ಟ ದೀಪದ ಬೆಳಕಿನಲ್ಲಿ ಮನವಣಿ ರ್ತುಂಗಾರದ ಮಾತುಗಳನ್ನು ಆಡಿದರು. ರಾಜಣ್ಣನು ಮಾಡಿಸಿಕೊಟ್ಟ ಹಾಸಿಗೆಯನ್ನು ಹಾಸಿದರು. ಅವನ ಗಂಧದಷ್ಟೆಯ ಲೇಪನವಾಯಿತು. ಅವನೇ ತಂದಿಟ್ಟ ಗಾಜಿನ ಗ್ಲಾಸಿನಲ್ಲಿ ಕಾಸಿದ ಹಾಲಿನ ಸೇವನೆಯಾಯಿತು. ಅವನೇ ಕೊಟ್ಟ ಬಿಳಿಯ ಕಂಬಳಿಯನ್ನು ಹೊದ್ದುಕೊಂಡು ಮಲಗಿದರು. ಬಹು ದಿನಗಳ ಮನದ ಬಯಕೆಗೆ ಒಂದು ರಾತ್ರಿ ಎಷ್ಟು ಮಾತ್ರವೂ ಸಾಕಾಗಲಿಲ್ಲ. ಮೈಮುಟ್ಟಿ ಕಣ್ಣು ತೆರೆಯುವಷ್ಟರಲ್ಲಿ ಬೆಳಕಾಗಿದ್ದಿತು. ಸೂರ್ಯನ ಮೇಲೆ ಸಿಟ್ಟಾಗಿ ಕೆಂಪು ಕಣ್ಣು ಬಿಟ್ಟುಕೊಂಡು ಎದ್ದರು.

ಮರುದಿನ ಮೂರು ಸಂಜೆಗೆ ಒಂದು ಚಕ್ಕಡಿಯನ್ನು ಬಾಡಿಗೆಗೆ ಹಿಡಿದರು. ನಿಂಗಿಯು ತನ್ನ ಮನೆಯ ಎಲ್ಲ ಸಾಮಾನುಗಳನ್ನು ಹೇರಿದಳು. ಆ ಹೊಸ ಪ್ರೇಮಿಗಳು ಊರು ಬಿಟ್ಟರು. ಅಷ್ಟಮಿಯ ಚಂದ್ರನು ಅವರಿಗೆ ಬೆಳದಿಂಗಳ ಬೆಳಕನ್ನು ಅನುಕೂಲಿಸಿದನು.

ಈ ಸುದ್ದಿ ಕ್ಷಣಾರ್ಧದಲ್ಲಿ ಊರಲ್ಲಿ ಹರಡಿತು. ರಾಜಣ್ಣನ ಕಿವಿಗೂ ಬಿದ್ದಿತು. ನಿಂಗಿಯ ಮೇಲೆ ಕಿಡಿಕಿಡಿಯಾದನು. ಹಿಟಲರನನ್ನು ಹರಿದು ತಿನ್ನುವಂತೆ ತುಟಿಗಳನ್ನು ನೆಕ್ಕಿದನು. ಉಳಿದ ಮೂವರು ಗೆಳೆಯರನ್ನು ಕೂಡಹಾಕಿದನು. ಹಿಟಲರ ಮತ್ತು ನಿಂಗಿಯ ವಿಶ್ವಾಸಘಾತವನ್ನು ಬಣ್ಣ ಎರುವಂತೆ ವರ್ಣಿಸಿದನು. ಅವರನ್ನು ಹುರಿದುಂಬಿಸಿದನು. ಸಹಾಯಕ್ಕೆ ಕರೆದನು. ಅವರು ಬೇಡಾದ ಮನಸಿನಿಂದ ಒಪ್ಪಿದರು. ಒಂದು ರಾತ್ರಿ ಗೊತ್ತು ಮಾಡಿ ನಿಂಗಿಯ ತವರು ಮನೆಯ ಹಾದಿಯನ್ನು ಹಿಡಿದರು. ರಾಜಣ್ಣನು ಮುಂದಾದನು. ಉಳಿದವರು ಹಿಂದಾದರು.

ನಿಂಗಿಯ ಅಪಹರಣ, ಹಿಟಲರನ ಪ್ರಾಣಹರಣಕ್ಕೆ ನಡೆದರು.

೨೪

ಹಿಟಲರನು ಮುಂಜಾಗ್ರತೆಯಲ್ಲಿಯೇ ಇದ್ದನು.

ಅವನು ಸುಮ್ಮನಿರುವ ವ್ಯಕ್ತಿಯಲ್ಲ. ನಿಂಗಿಯನ್ನು ಕರೆದು ಕೊಂಡು ಬಂದುದಕ್ಕೆ ಅವನು ಹೆಡುಕಲು ಬಂದೇ ಬರುವನು. ಊರವರು ಈ ಸುದ್ದಿಯನ್ನು ತಿಳಿಸುವರು. ನಾವು ಎಷ್ಟೇ ಕದ್ದು ಮುಚ್ಚಿ ಈ ಊರನ್ನು ಸೇರಿಸಿ ಜನರು ಸಾವಿರ ಕಣ್ಣಿನಿಂದ ಸಾವಿರ ತರ್ಕದಿಂದ ನಮ್ಮ ಸ್ಥಳವನ್ನು ಅರಿಯುವರು. ಆಗ ಅವನು ಇಲ್ಲಿಗೆ ಬಂದು ನಿಂಗಿಯನ್ನು ಎಳೆಯುವನು. ಅವನಿಗೆ ಸಹಾಯಕ ರಾಗಿ ಆ ಮೂವರೂ ಬರುವರು. ಉಪ್ಪು ಉಂಡವರು. ಸ್ವಭಾವತಃ ರಾಜಣ್ಣನು ದುಷ್ಟನು. ಹೆಟಮಾರಿಯು. ಹೆಣ್ಣಿನ ಲೋಭಿಯು. ಪ್ರಸಂಗವಿಶೇಷದಲ್ಲಿ ಪ್ರಾರನು. ಬ್ರಾಹ್ಮಣನಾದರೂ ನಮ್ಮಂತೆ ಹೇಚು-ಪೇಚು ನೋಡುವವನಲ್ಲ. ನಮ್ಮ ಸಂಗಡ ಉಂಡು-ತಂದು ಬಿಳಿದವನು. ಒಂದು ಕೈ ಆಗಲೇಬೇಕು. ಪ್ರಸಂಗ ಹೇಗೆ ಬರುವದೋ ಯಾರು ಬಲ್ಲರು! ಎಚ್ಚರದಿಂದಿರುವುದು ಒಳ್ಳೆಯದು ಎಂದು ಜಾಗರೂಕನಾಗಿಯೇ ಇದ್ದನು. ರಾಜಣ್ಣನು ಕಿಡಿಕಿಡಿಯಾಗಿ ಹೊರಟಿರುವನೆಂದು ಯಾರೋ ಸುದ್ದಿಯನ್ನು ಮುಟ್ಟಿಸಿದರು. ಕುಡುಗೋಲು-ಕೊಡಲಿಗಳ ಹಾರಾಟವೇ ಆಗುವದು! ಎಂದು ಇನ್ನೊಬ್ಬರು ವೇಳೆದರು.

ಈಗ ಅರ್ಧದಾರಿ ಬಂದಿರಬಹುದು ಎಂದು ಕೊನೆಯವನೊಬ್ಬನು ಮೂರು ಸಂಜೆಯ ಸುಮಾರಿಗೆ ವರದಿಯನ್ನು ಮುಟ್ಟಿಸಿದನು.

ಊರಲ್ಲಿ ಗಲಾಟೆಯಾಗುವದು ಹಿಟಲರನಿಗೆ ಬೇಕಿರಲಿಲ್ಲ. ಅದು ನಿಜವಿದ್ದಿತು. ಕೂಡಿದವರು ತನಗೆ ವಿರುದ್ಧವಾಗಿ ಹೇಳಿದರೆ ವೀರುವದು ಕಷ್ಟ ! : ತನ್ನ ಲಾಭವನ್ನು ತಾನೇ ನಿರ್ಣಯಿಸಬೇಕು. ಅದಕ್ಕೆ ಅವರನ್ನು ಮಧ್ಯದಲ್ಲಿ ತಡೆಯಬೇಕು ! ನಿರ್ಣಯವು ದಾರಿಯಲ್ಲಿಯೇ ಆಗಬೇಕು ಎಂದು ನಿರ್ಧರಿಸಿಕೊಂಡು ಹೊರಡಲು ಸಿದ್ಧನಾದನು. ಒಂದು ಕರಿಯ ದೊಣ್ಣೆಯನ್ನು ಹುಡುಕಿದನು. ಹೆಗಲ ನೇಲೆ ಕಂಬಳಿಯನ್ನು ಒಗೆದನು. ರಾತ್ರಿಯೇ ಹೊರಟನು.

“ಎಲ್ಲಿಗೆ ನಡೆದಿ ?” ನಿಂಗಿಯು ಕೇಳಿದಳು.

“ಆ ಹಾರುವನ ಸಮಾಚಾರಕ್ಕೆ ನಡೆದಿರುವೆ.”

“ಯಾವ ಹಾರುವ ?”

“ನಿನ್ನನ್ನು ಎಳೆದುಕೊಂಡು ಹೋಗಲು ರಾಜಣ್ಣು ಬಂದಿರುವಂತೆ ಒಂದು ಕೈ ನೋಡಿ ಬರುವೆ.”

“ನನ್ನನ್ನೇನು ಮಾರಿ ತೆಗೆಯಿರುವನೇನು ಎಳೆದುಕೊಂಡು ಹೋಗಲು ?” ಸಿಟ್ಟಿನಿಂದ ಮಾತಾಡಿದಳು.

“ಈಗ ಬರುವೆ. ನೀನು ಕಾಳಜಿಯನ್ನು ಮಾಡಬೇಡ” ಎಂದು ಹೇಳಿ ಹೊರಟನು.

ಹಳ್ಳದಾಟಿ ಕೇದಗೆಯ ಬನಕ್ಕೆ ಬರುವಷ್ಟರಲ್ಲಿ ದೂರ ನಾಲ್ವರು ಬರುವದು ಕಾಣಿಸಿತು. ಮರೆಯಾಗಿ ಯಾರೆಂದು ಪರೀಕ್ಷಿಸಿದನು. ರಾಜಣ್ಣು, ಅವರ ಸಂಗಡಿಗರೆಂದು ನಿಶ್ಚಯವಾಯಿತು. ಗಟ್ಟಿಯಾದ ಬೇಲಿಯ ಮರೆಗೆ ಅಡಗಿ ಕುಳಿತನು.

ಏಕಾದರಿಯ ಚಂದ್ರನು ಪಶ್ಚಿಮಕ್ಕೆ ಇಳಿದಿದ್ದನು. ಬೆಳದಿಂಗಳು ಒಂದಿಷ್ಟು ಮಂದವಾಗಿದ್ದಿತು. ಜನರ ಸುಳಿದಾಟವೂ ಕಡಿಮೆಯಾಗಿತ್ತು.

ರಾಜಣ್ಣು ಮತ್ತು ಅವನ ಗೆಳೆಯರು ತಮ್ಮ ತನ್ನೊಳಗೆ ಯಾವದೋ ಮಾತಾಡುತ್ತ ಬರುತ್ತಿದ್ದರು. ರಾಜಣ್ಣನ ಮಾತು ಒಂದಿಷ್ಟು ಬಿರುಸಾಗಿದ್ದಿತು. ಉಳಿದವರು ಕೇವಲ ಸೈಗುಟ್ಟುತ್ತಿದ್ದರು. ಅವನ ಮಾತಿನಲ್ಲಿ ನಿಂಗಿಯ ನಿದೆ, ಹಿಟಲರನ ದ್ರೋಹ ಮುಂತಾದವುಗಳೇ ತುಂಬಿದ್ದವು. “ಆ ನೀಚಳನ್ನು ಎಳೆದು ತರುವೆ. ಕಟ್ಟಿ

ತರುವೆ. ದ್ರೋಹಿ ಹಿಟಲರನನ್ನು ಕೊಂದು ಹಾಕುವೆ. ಉಂಡ ಮನೆಗಳ ಎಣಿಸುವ ನೀಚ!" ಎಂದು ಕೂಗಿ ನುಡಿದನು.

ಹಿಟಲರನಿಗೆ ಕೇಳಿಸಿತು.

ಅವೇ ಮಾತುಗಳನ್ನು ಬೇರೊಂದು ಶಬ್ದದಲ್ಲಿ ನುಡಿಯ ಹತ್ತಿದನು. ದಾರಿಯು ಸಾಗುತ್ತಿದ್ದಿತು. ಹಿಂದಿನವರು ಹು! ಎಂದು ದನಿ ಎಳೆಯುತ್ತಿದ್ದರು. ಮುಂದೆ ಬಂದರು. ಹಿಟಲರನ ಕೈ ಅಳತೆ ಯಲ್ಲಿ ಬಂದರು. ಬೇಲಿಯ ಮರೆಗೆ ಅಡಗಿದ ಹಿಟಲರನು ತಲೆಯೆತ್ತಿ ನೋಡಿದನು. ಸಮೀಪದಲ್ಲಿರುವರೆಂದೆನಿಸಿತು. ಒಂದು ದೊಡ್ಡ ಕಲ್ಲನ್ನು ಎತ್ತಿಕೊಂಡು ಆ ನಾಲ್ವರ ಕಡೆಗೆ ಒಗೆದನು. ಅದು ರಾಜಣ್ಣನ ಕಾಲಿಗೆ ತಾಕಿತು. ಅಯ್ಯೋ! ಎಂದು ಬಿದ್ದನು. ಉಳಿದವರು ಓಡಿದರು. ಕೇದಗೆಯ ಬನದಿಂದ ಹಿಟಲರನು ಹೊರಗೆ ಬಂದು "ಎ ಹಾರುವ, ಯಾರನ್ನು ಕೊಲ್ಲುವೆ?" ಎಂದು ಬಡಿಗೆಯನ್ನು ಎತ್ತಿದನು.

ಸುತ್ತಲೆಲ್ಲ ತಿಳಿಗತ್ತಲೆ. ಗಿಡಗಳ ಕೆಳಗೆ ಕರಿ ಕತ್ತಲೆ. ಕೇದಗೆಯ ಬನದಲ್ಲಿಯ ಹುಳಗಳು ಚಿರ್ರೆಂದು ಒದರುತ್ತಿದ್ದವು. ದೂರದ ತೋಟದ ಯಾತದ ಬಳಿಯಲ್ಲಿಯ ಒಂದು ಹುಣಸೆಯನುರದ ಮೇಲೆ ಗೂಬೆಯು ಕುಳಿತು ಕರ್ಕಶ ಧ್ವನಿಯಿಂದ ಕೂಗುತ್ತಿದ್ದಿತು. ತೋಗಲ ಬಾವುಲಿಗಳು ಪರ್ಪರ್ ಸಪ್ಪಳ ಮಾಡುತ್ತ ಆಕಾಶದಲ್ಲಿ ಹಾರಾಡುತ್ತಿದ್ದವು. ಒಣಗಿದ ಎಲೆ, ಹುಲ್ಲುಗಳ ಮೇಲೆ ಗಾಳಿಯು ಬೀಸಲು ಅವು ಉರುಳುರುಳಿ ಸಪ್ಪಳ ಮಾಡುತ್ತಿದ್ದವು. ಹೆದರಿಕೆ ಬರುವಂತಹ ಸಮಯದಲ್ಲಿ ರಾಜಣ್ಣನು ಹಿಟಲರನ ಧ್ವನಿಯನ್ನು ಗುರುತಿಸಿದನು.

ಎದ್ದು ನಿಂತು "ನೀಚ, ನಿನಗೆ ನಾಚಿಕೆ ಬರುವುದಿಲ್ಲವೇ?" ಎಂದು ತಾನೂ ಒಂದು ಕಲ್ಲು ತೆಗೆದುಕೊಂಡು ಬೀಸಿದನು.

ಹಿಟಲರನು ಕಲ್ಲನ್ನು ತಪ್ಪಿಸಿಕೊಂಡು ಮುಂದೆ ಜಿಗಿದು ಕೈಯೊಳಗಿನ ದೊಣ್ಣೆಯನ್ನು ತಿರುವಿದನು. ರಾಜಣ್ಣನು ದೂರ ಸರಿದು ಅವನನ್ನು ಹಿಡಿದನು. ಇಬ್ಬರ ಮುರಿದಾಟ, ಗುದ್ದಾಟ ಆರಂಭವಾಯಿತು.

ಹಿಟಲರನು ಕುಸ್ತಿಯನ್ನು ಆಡಿದನು, ಗೋಡೆ-ಗಿಡ ಹತ್ತಿ ನುರಿತನು, ಕಳವು-ದರವಡಿಯ ಸಮಯದಲ್ಲಿ ಅಪರಿಚಿತರ ಸಂಗಡ

ಹೆಣಗಾಡಿದವ. ಜಗಳಗಳಲ್ಲಿ ಬಡಿದು ಬಡಿಸಿಕೊಂಡು ಗಟ್ಟಿಯಾದವ. ಕೇಳುವದೇ! ಕ್ಷಣಾರ್ಧದಲ್ಲಿ ರಾಜಣ್ಣನನ್ನು ನೆಲಕ್ಕೆ ಕುಕ್ಕಿ ತಿಕ್ಕಿ ಹತ್ತಿದನು. ರಾಜಣ್ಣ ಹಿಟಲರನ ಅಳವಿನಲ್ಲಿ ಸಿಕ್ಕು ಚಡವಡಿಸಿದನು. ಒದರ ಹತ್ತಿದನು. ಹಿಟಲರನು ದೂರ ಸಿಡಿದು ಬಿದ್ದ ಬಡಿಗೆಯನ್ನು ಎತ್ತಿಕೊಂಡು ನಾಲ್ಕೈದು ಥಳಿಸಿ, ಸತ್ತನೆಂದು ತಿಳಿದು ಮನೆಯ ಹಾದಿಯನ್ನು ಹಿಡಿದನು. ರಾಜಣ್ಣ ಗತಪ್ರಾಣನಂತಾಗಿ ಬಿದ್ದು ಬಿಟ್ಟನು.

ಗೆಳೆಯರು ಒಂದೇ ಉಸಿರಿನಿಂದ ಓಡಿ ಊರು ಕಂಡಿದ್ದರು.

ಬೆಳಗಾಗುವವರೆಗೆ ರಾಜಣ್ಣ ಹಾಗೆಯೇ ಬಿದ್ದಿದ್ದನು. ಪ್ರಾಣವು ಇನ್ನೂ ಹೋಗಿರಲಿಲ್ಲ. ತಲೆಯೊಡೆದಿದ್ದಿತು. ಬಾಯಲ್ಲಿ ಮಣ್ಣು ಸೇರಿದ್ದಿತು. ಒಂದು ಕಾಲ ಹಿಮ್ಮಡಿಯು ಬಾತುಕೊಂಡಿದ್ದಿತು. ಬೆನ್ನ ಮೇಲೆ ಮೂರು-ನಾಲ್ಕು ಬಾಸುಂಡೆಗಳು ಎದ್ದಿದ್ದವು. ಹಸಿರಾಗಿದ್ದವು. ಏಳುವ ತ್ರಾಣವಿರಲಿಲ್ಲ. ಅಲುಗಾಡುವ ಭಾವನೆಯಿರಲಿಲ್ಲ. ಶ್ವಾಸ ಮಾತ್ರ ಮೂಗಿನಿಂದ ಒಳಗೆ ಹೊರಗೆ ಓಡಾಡುತ್ತಿದ್ದಿತು. ಬೆಳಗಿನ ತಂಗಾಳಿಗೆ ಎಚ್ಚರವಾಯಿತು. ಕಣ್ಣು ಮುಂದೆ ಇನ್ನೂ ಮುಂಜು ಗತ್ತಲೆ ಇದ್ದಂತೆ ಭಾಸವಾಗುತ್ತಿದ್ದಿತು. ವೇದನೆಯಿಂದ ಸಂಕಟದಿಂದ ನರಳಹತ್ತಿದನು. ಆರಂಭದಲ್ಲಿ ನರಳುವಿಕೆಗೆ ನಾದವಿರಲಿಲ್ಲ. ಹೆಗುರು ಹೆಗುರಾಗಿ ನಾದವು ಮೂಡ ಹತ್ತಿತು. ಬೆಳಗಿನ ಸುಮಾರಿಗೆ ಇನ್ನೂ ಸ್ಪಷ್ಟವಾಯಿತು. ಒಂದಿಷ್ಟು ಕೈ ಮೇಲೆಳೆದುಕೊಂಡನು. ವೇದನೆ ಯಾಯಿತು. ಕಾಲು ಮೇಲೆ ಬರಲಿಲ್ಲ. ಮೈ ತುಂಬ ಬೆಂಕಿಯನ್ನು ಕಟ್ಟಿದಂತೆ ಸಂಕಟ. ತಲೆ ತುಂಬ ಹೊಡೆತ. 'ಅಯ್ಯೋ, ಅಯ್ಯೋ' ಎಂದು ಗಟ್ಟಿಯಾಗಿ ನರಳ ಹತ್ತಿದನು. ಒಕ್ಕಲಿಗರು ದನಗಳನ್ನು ಅಟ್ಟಿ ಕೊಂಡು ಹೊಲಗಳಿಗೆ ನಡೆದಿದ್ದರು. ಒಂದೆರಡು ಎತ್ತುಗಳು ಮೂಸಿ ನೋಡಿ ಅಂಜಿ ಓಡಿವವು. ಒಕ್ಕಲಿಗರು ಕಂಡರು. ಸುದ್ದಿಯನ್ನು ಊರಿಗೆ ಮುಟ್ಟಿಸಿದರು. ಪಂಚನಾಮೆಯಾಯಿತು. ತಾಲೂಕಿನ ಆಸ್ಪತ್ರೆಗೆ ಸಾಗಿಸಿದರು.

ಹೊಡೆದವರು ಯಾರೆಂದು ಪ್ರೋಲೀಸರಿಗೆ ಗೊತ್ತಾಗಲಿಲ್ಲ. ರಾಜಣ್ಣನ ಸ್ಮೃತಿಯಲ್ಲಿಯೂ ಉಳಿಯಲಿಲ್ಲ.

ಆಸ್ಪತ್ರೆಯಿಂದ ಬಿಡುಗಡೆಯಾಗಲು ರಾಜಣ್ಣನಿಗೆ ಐದಾರು ತಿಂಗಳು ಹಿಡಿಯಿತು.

ಆಸ್ಪತ್ರೆಯ ಬಾಗಿಲ ಹೊರಗೆ ಬಂದನು.

ಯಾವ ಕಡೆಗೆ ಹೋಗುವುದು ? ಎಲ್ಲಿ ಹೋಗುವುದು ?

ಈ ಪ್ರಶ್ನೆಗಳಿಗಿಂತಲೂ ಪ್ರಬಲವಾದ ಒಂದು ಪ್ರಶ್ನೆಯು ಉದ್ಭವಿಸಿತು. ಅದು ಸ್ವಾಭಾವಿಕವಾದುದು. ಸಹಜವಾದುದು. ದೇಹದೊಳಗಿನ ಬುದ್ಧಿ. ಅನುಭವ, ಪರಿಚ್ಛಾನ ಯಾವ ರೂಪಕ್ಕೇ ಮುಟ್ಟಲಿ ಅವುಗಳನ್ನು ವೀರಿಸಿತು ಎಚ್ಚರಿಸುವ ಪ್ರಶ್ನೆ ! ಶರೀರದ ಅಂಗ ಪ್ರತ್ಯಂಗಗಳು ಆ ಎಚ್ಚರಿಕೆಯ ಅಧೀನವೆಂದರೂ ಸರಿ. ಅದು ಹಸಿವೆ ! ರಾಜಣ್ಣನ ಹಸಿವು ಶರೀರದ ಎಲ್ಲ ಕಾರ್ಯವನ್ನು ಕೇಂದ್ರೀಕರಿಸಿ ಹೊಟ್ಟೆಯಲ್ಲಿ ಡೊಂಬರ ಆಟವನ್ನು ನಡೆಸಿದ್ದಿತು. ಅದರ ತೃಪ್ತಿಗೆ ಅನುಕೂಲ ಮಾರ್ಗವಾಗಿ ಅವನಲ್ಲಿ ಉಳಿದಷ್ಟು ಬುದ್ಧಿಯು ನಡುವಿಗೆ ಕಟ್ಟಿಕೊಂಡ ಬೆಳ್ಳಿಯ ಉಡುದಾರವನ್ನು ಜ್ಞಾಪಿಸಿತು. ಅದನ್ನು ಮಾರಿ ಅಂದಿನ ಹಸಿವನ್ನು ಹಿಂಗಿಸಿಕೊಳ್ಳಬೇಕೆಂದನು. ನಡುವಿಗೆ ಕೈ ಹಾಕಿದನು. ಅದು ಇಂದು ಇರಲಿಲ್ಲ. ಉಡುದಾರ ಕಳೆದ ಜ್ಞಾನವು ಇಂದೇ ಆದುದು. ಎಲ್ಲಿ ಕಳೆಯಿತು, ಯಾರು ಎತ್ತಿದರು ತಿಳಿಯಲಿಲ್ಲ. ಆದರೆ ಬಹಳ ಹೊತ್ತು ಆಸ್ಪತ್ರೆಯ ಮುಂದುಗಡೆಯಲ್ಲಿ ನಿಲ್ಲುವದು ಯೋಗ್ಯವೆನಿಸಲಿಲ್ಲ. ಮುಂದೆ ಸಾಗಿದನು.

ಇಂದಿನ ರಾಜಣ್ಣ ಮೊದಲಿನ ರಾಜಣ್ಣನಲ್ಲ ಅಥವಾ ಮೊದಲಿನ ರಾಜಣ್ಣ ಇಂದಿನ ರಾಜಣ್ಣನಾಗಲಾರ. ತೀರ ಬದಲು. ತೀರ ವ್ಯತ್ಯಾಸ. ಈ ಹಳೆಯ ಪ್ರಸಂಚವನ್ನು ನೋಡಲು ಬಂದ ಹೊಸ ರಾಜಣ್ಣನ ತಲೆಯ ತುಂಬ ಬೆಳೆದು ಬಗ್ಗಿದ ಕೂದಲು. ಉದ್ದವಾದ ಗಡ್ಡ, ಹಣೆಯ ಮೇಲೆ ಒಂದು ದೊಡ್ಡ ತಲೆ. ಬಡಕಲಾದ ದೇಹ. ಒಣಗಿದ ಮುಖ. ಮುಂದೆ ಹಲ್ಲಿನ ಬಾಯಿ. ಉಳಿದ ಹೆಲ್ಲುಗಳೂ ಹುಳುಕು. ಬಲಗಾಲು ಒಂದಿಷ್ಟು ಸೊಟ್ಟು, ನಡೆಯುವ ಮುಂದೆ ಕುಂಟುವ, ಸರಿಯಾಗಿ ನಡೆಯಲಾರ. ನಡೆದೇನೆಂಬ ಹಟವಿದೆ. ಮೈ ಮೇಲೆ ಮಾಸಿದ ಬಟ್ಟೆ ನಡುವೆ ನಡುವೆ ಹರಿದಿವೆ. ಆಗಾಗ್ಗೆ ತನ್ನಷ್ಟಕ್ಕೆ ತಾನೇ ಮಾತಾಡಿಕೊಳ್ಳುವ.

ಕೂಡಿದ ಜನರನ್ನು ನೋಡುವ. ನೋಡಿ ತಲೆಕೆಳಗೆ ಹಾಕಿ ಮುಂದೆ ಸಾಗುವ. ಜನರ ಸುಳಿವಿಲ್ಲದ ಸ್ಥಾನವನ್ನು ಬಯಸುವ. ಅಲ್ಲಿ ಕೆಲ ಹೊತ್ತು ಕೂಡುವ. ಏನನ್ನೋ ವಿಚಾರಿಸುವ. ಭುಗಿಲೆಂದು ಏಳುವ. ಅವಸರದಿಂದ ನಡೆಯ ಹೆತ್ತುವ. ಗಕ್ಕನೆ ನಿಲ್ಲುವ. ಮೆಲ್ಲಗೆ ಮುಂದೆ ಸಾಗುವ. ಜಗತ್ತಿಗೂ ತನಗೂ ವಿಶೇಷ ಹೊಂದಿಕೆಯಿಲ್ಲದವ. ಇದ್ದರೂ ಎಂಟಾಣಿಯಷ್ಟು. ಸಾಮಾನ್ಯವಾಗಿ ಹೆಸಿವೆ, ನೀರಡಿಕೆ, ವಿಶೇಷ ಪರಿಚಿತರು, ಪರಿಚಿತ ಸ್ಥಳ, ಮಾನಮರ್ಯಾದೆ ಇಷ್ಟವನ್ನು ಮರೆತಂತಿಲ್ಲ. ಇವುಗಳ ಸಾಗಾಟದಲ್ಲಿ ಬರುವ ಸಣ್ಣ ಪುಟ್ಟ ವ್ಯವಹಾರವನ್ನು ಬಲ್ಲವ. ಇದಕ್ಕೂ ಹೆಚ್ಚಾದ ತೀಕ್ಷ್ಣಬುದ್ಧಿಯನ್ನು ಕಳೆದುಕೊಂಡಿರುವನು. ಇದೊಂದು ಆ ದಯಾಘನನಾದ ಭಗವಂತನು ಆ ಅವಿವೇಕಿ ರಾಜಣ್ಣನಿಗೆ ಕೊನೆಗೆ ಕೊಟ್ಟ ಅನುಕೂಲ ಪರಿಸ್ಥಿತಿ ಎನ್ನಬಹುದು.

ಇದು ಯಾವೆ ಊರು? ಹಳ್ಳಿಯಂತೆ ಇಲ್ಲ. ದೊಡ್ಡ ಪಟ್ಟಣ ಎರಬೇಕು. ಆದರೆ ಹೆಸರೇನು? ಯಾರು ಹೇಳಬೇಕು? ಜನರನ್ನು ಕೇಳುವುದು ತನಗೇ ಒಪ್ಪಿತನಾಗಲಿಲ್ಲ. ತನ್ನ ಹಳ್ಳಿಯಲ್ಲ, ತನ್ನ ತಾಲೂಕು ಅಲ್ಲ. ಇಷ್ಟು ನಿಜವಾದ ಮಾತು. ಉಳಿದ ಯಾವದಾದ ರೇನು? ಎಂದು ಸಮಾಧಾನ ಪಟ್ಟುಕೊಂಡು ನಡೆದನು.

ಹೆಸಿವೆಯು ಇನ್ನೂ ಹೆಚ್ಚಾಯಿತು. ನದಿಯಿಂದ ನೀರು ತರುವ ಜನರ ಹಿಂಡು ಕಾಣಿಸಿತು. ಹೊಟ್ಟೆ ತುಂಬ ನೀರನ್ನಾದರೂ ಕುಡಿದರೆ ಸರಿ! ಎಂದು ನದಿಯ ಕಡೆಗೆ ಸಾಗಿದನು. ನದಿಯು ಜುಳು ಜುಳು ಹರಿಯುತ್ತಿದ್ದಿತು. ನದಿಯ ಮೇಲುಗಡೆಯ ಕಡೆಗೆ ನಡೆದನು ಅಲ್ಲಿ ಜನರು ಇರಲಿಲ್ಲ. ದಂಡೆಯ ಕಲ್ಲಮೇಲೆ ಕುಳಿತು ನೀರಲ್ಲಿ ಕಾಲುಗಳನ್ನು ಇಳಿಬಿಟ್ಟು ಸ್ವಸ್ಥವಾಗಿ ವಿಶ್ರಮಿಸಿದನು. ಕಾಲು ತಣ್ಣಗಾದವು, ತಲೆಯು ಶಾಂತವಾಯಿತು. ಒಂದೆರಡು ನಿಮಿಷಗಳವರೆಗೆ ತಡೆದು ಬಾಯಿ ಮುಕ್ತಳಿಸಿಕೊಂಡನು. ಹೆಲ್ಲುಗಳ ಮೇಲೆ ನಿರಳು ಆಡಿಸಿದನು. ನಾಲಗೆಯ ಮೇಲೆ ಕೈಯಾಡಿಸಿದನು. ಮುಖ, ಕೈ ಕಾಲು ತೊಳೆದುಕೊಂಡನು. ನೀರು ಕುಡಿಯಲು ಬೊಗಸೆಯಲ್ಲಿ ತುಂಬಿ ಕೊಂಡನು. ಆಚೆಯ ಕಡೆಯಲ್ಲಿ ಇಬ್ಬರು ಒಕ್ಕಲಿಗರು ರೊಟ್ಟಿಯನ್ನು

ತಿನ್ನುವದು ಕಂಡಿತು. ಹಸಿವೆಯ ಕೂಗು ಬ್ರಹ್ಮರಂಧ್ರದವರೆಗೆ ಮುಟ್ಟಿದ್ದಿತು. ಕರುಳುಗಳು 'ಅನ್ನ, ಅನ್ನ' ಎಂದು ಕೂಗಿಡುತ್ತಿದ್ದವು. ಕಣ್ಣು ಒಕ್ಕಲಿಗರ ಕೈಯೊಳಗಿನ ರೊಟ್ಟಿಯನ್ನು ಮೆದುಳಿನಲ್ಲಿ ರಮ್ಯವಾಗಿ ಚಿತ್ರಿಸುತ್ತಿದ್ದಿತು. ಲಾಲಾರಸದ ಗ್ರಂಥಿಗಳು ಉಬ್ಬಿರಿದ್ದವು. ಬಾಯ ನೀರು ತಟಕಿಕ್ಕುವ ಪ್ರಸಂಗಕ್ಕೆ ಬಂದಿದ್ದಿತು. ಅಲ್ಲಿ ಅನ್ನವಿದೆ. ನೀರೇಕೆ? ಎಂದು ವಿಕೃತ ಭಾವನೆಯು ಕೆರಳಿಸುತ್ತಿದ್ದಿತು. ಭಿಕ್ಷಾನ್ನವನ್ನು ಬೇಡಿದವನಲ್ಲ. ಕೈ ಮುಂದೆ ಚಾಚಿದವನಲ್ಲ. ಕದನ್ನವನ್ನು ತಿಂದರೂ ಸ್ವಂತ ಕಷ್ಟದಿಂದ! ಇದ್ದ ಸಮಯದಲ್ಲಿ ನಾಲ್ಕು ಜನರಿಗೆ ಕೊಟ್ಟು ತಿಂದವನು. ಈಗ ಬೇಕಾದರೆ ಬೇಡಬಾರದೇಕೆ? ಎಂದು ಮನಸು ನುಡಿಯಿತು. ಹಸಿವೆಯ ಸಂಕಟಕ್ಕೆ ಅವರ ಬಳಿಗೆ ಹೋದನು. ನನಗೂ ಕೊಡಿರಿ ಒಂದು ರೊಟ್ಟಿ? ಎಂದು ಬೇಡಿದನು. ಒಬ್ಬನು ಒಂದು ರೊಟ್ಟಿ, ಒಂದಿಷ್ಟು ಬುತ್ತಿಯನ್ನು ಕೊಟ್ಟನು. ಜೀವನದಲ್ಲಿ ಮೊದಲನೆಯ ಸರದಿಯ ಭಿಕ್ಷಾನ್ನವನ್ನು ಎತ್ತಿ ತಂದು ಕಲ್ಲಮೇಲೆ ಕುಳಿತು ತಿನ್ನಹತ್ತಿದನು. ಆಮೃತದಂತೆ ರುಚಿಹತ್ತಿತು. ಮೀನುಗಳು ಕಾಲುಗಳನ್ನು ಕಡಿಯುತ್ತಿದ್ದವು. ಅವುಗಳಿಗೂ ಒಂದೆರಡು ತುಣುಕು ಚಿಲ್ಲಿ ವಿನೋದದಿಂದ ಮುಗಿಸಿದನು. ತೆರವಿದ್ದ ತುತ್ತಿನ ಚೀಲದ ಭಾಗವನ್ನು ನೀರಿನಿಂದ ತುಂಬಿದನು. ಸಮಾಧಾನವೆನಿಸಿತು. ಮೈಯಲ್ಲಿ ಹೊಸ ಜೈತನ್ಯ ತುಂಬಿದಂತೆನಿಸಿತು. ಕೈ ತೊಳೆದುಕೊಂಡು ಮೇಲೆದ್ದನು. ಬಂದ ದಾರಿಯನ್ನು ಹಿಡಿದನು. ಸೂರ್ಯನು ತೀರ ಪಶ್ಚಿಮಕ್ಕೆ ಇಳಿದಿದ್ದನು. ಮುಳುಗಲು ತಾಸರ್ಥ ಬೇಕಿದ್ದಿತು. ಊರೊಳಗೆ ಬಂದನು. ಬೀದಿ ಬೀದಿ ಅಲೆದಾಡ ಹತ್ತಿದನು. ಹೀಗೇ ಊರೂರು ಅಲೆಯುತ್ತ ಆರೆಂಟು ತಿಂಗಳು ಕಳೆಯಿತು.

ಆಪರಿಚಿತ ಊರುಗಳು ಹೇಗೆ ಹೇಗೋ ಎನಿಸ ಹತ್ತಿತು. ಸಂಜೆಯಾಯಿತು. ರಾತ್ರಿಯಲ್ಲಿ ಮಲಗಲು ತನ್ನದೆಂಬ ಒಂದು ಗೂಡು ಬೇಕೆಂಬ ಭಾವನೆಯು ಉದ್ಭವಿಸಿತು. ಮನೆಯ ನೆನಪಾಯಿತು ಮಡದಿಯ ನೆನಪಾಯಿತು. ಮಗಳದ್ದು ಸ್ಮರಣೆಯಲ್ಲಿ ಬಂದಿತು. ನಿಂಗಿಯ ಹೆಸರೂ ಬಾಯಿಯವರೆಗೆ ಬಂದಿತು. ಸಂಸ್ಕಾರಯುಕ್ತ ಕಾಲುಗಳು

ದೇಹವನ್ನು ಹೊತ್ತು ನಿಂತವು. ಬುದ್ಧಿಯು ನಿನ್ನ ಊರಿಗೆ ನಡೆ!
ಎಂದು ಆಜ್ಞಾ ಪಿಸಿತು. ಒಂದು ದಾರಿಯನ್ನು ಹಿಡಿದು ಸಾಗಿದನು.

ಯಾವೆ ಊರಿನ ದಾರಿಯನ್ನು ಹಿಡಿದ, ತನ್ನ ಊರು ಎಷ್ಟು
ನೈಲಿನ ಮೇಲೆ ಇದೆ ಎಂಬುದನ್ನು ಅರಿಯ. ಹಗಲು ನಡೆಯುತ್ತಿದ್ದ.
ಹಸಿದಲ್ಲಿ ಬೇಡುತ್ತಿದ್ದ. ನೀರಡಿಸಿದಲ್ಲಿ ಕುಡಿಯುತ್ತಿದ್ದ. ದಣಿದಲ್ಲಿ
ವಿಶ್ರಮಿಸುತ್ತಿದ್ದ. ರಾತ್ರಿಯಲ್ಲಿ ಗುಡಿ-ಗುಂಡಾರದಲ್ಲಿ ಮಲಗುತ್ತಿದ್ದ.
ಈ ಕಾರ್ಯಗಳು ಇಂಥಲ್ಲಿಯೇ ಹೀಗೆಯೇ ಆದವೆಂದು ತಿಳಿಯ.
ದೇಹದ ಮತ್ತು ಬುದ್ಧಿಯ ಅಭಿಮಾನಿ ದೇವತೆಗಳು ಸಂಗಮಿಸಿ
ರಾಜಣ್ಣನಿಂದ ಮಾಡಿಸುತ್ತಿದ್ದರು. ಅದರ ರೂಪರೇಷೆಯನ್ನು ತಾವೇ
ನಿರ್ಧರಿಸುತ್ತಿದ್ದರು. ಹೀಗೆ ನಡೆದು ಏಳು ದಿನಗಳ ಮೇಲೆ ತನ್ನ ಹಳ್ಳಿ
ಯನ್ನು ಸಮೀಪಿಸಿದನು.

ರಾಜಣ್ಣನು ತನ್ನ ಜನ್ಮಭೂಮಿಗೆ ಬರುವಷ್ಟರಲ್ಲಿ ಹೊತ್ತು
ಮುಳುಗಿತು. ಊರ ಮುಂದಿನ ಒಂದು ಬಾವಿಯು ಕಂಡಿತು. ಸಂಧಿ
ಪ್ರಕಾಶವು ಇನ್ನೂ ನಿಚ್ಚಳವಾಗಿದ್ದಿತು. ಬಾವಿಯಲ್ಲಿ ಇಳಿದು ಕೈಕಾಲು
ತೊಳೆದುಕೊಂಡನು. ಸಾಕಷ್ಟು ನೀರು ಕುಡಿದನು. ಮೇಲೆ ಬಂದು
ಯಾತದ ಮೇಲಿನ ಒಂದು ಗಿಡದ ಕೆಳಗೆ ವಿಶ್ರಾಂತಿಯನ್ನು ಪಡೆದನು.
ಮುಬ್ಬುಗತ್ತಲಾಯಿತು. ಜನರ ಸುಳಿದಾಟ ಕಡಮೆಯಾಯಿತು.
ತನಗೂ ಒಂದಿಷ್ಟು ಹಾಯೆನಿಸಿತು. ಕಾಗೆ ಗುಬ್ಬಿಗಳ ಉಲಿವೂ
ಇರಲಿಲ್ಲ. ಗಿಡದ ಮೇಲಿನ ತೊಗಲ ಬಾವಲಿಗಳು ಚಿರಪರಗುಟ್ಟುತ್ತ
ಹಾರಾಡಹತ್ತಿದವು. ಅವುಗಳ ಕರ್ಕಶ ಧ್ವನಿಗೆ ಬೇಸತ್ತನು. ಮನೆಯ
ಹಾದಿಯನ್ನು ಹಿಡಿದನು. ಪರಿಚಿತ ದಾರಿಗಳು, ಕಾಲು ನಡೆದು
ನಡೆದು ಸಂಸ್ಕಾರ ಹೊಂದಿದ್ದವು. ಬಾಗಿಲಿಗೆ ಬರುವಷ್ಟರಲ್ಲಿ ಕತ್ತಲು
ಆಗಿದ್ದಿತು. ತಲೆಬಾಗಿಲಿಗೆ ಬಂದನು. ಬಾಗಿಲು ಇರಲಿಲ್ಲ. ಕಲ್ಲಿನ
ಆರ್ಥಗೋಡೆ ನಿಂತಿದ್ದಿತು. ಇನ್ನೊಂದು ಕಡೆಗೆ ಜನರು ಹೋಗಿ
ಬರಲು ದಾರಿಯನ್ನು ಮಾಡಿಕೊಂಡಿದ್ದರು. ತಾನೂ ಅದೇ ದಾರಿ
ಯಿಂದ ಒಳಸೇರಿದನು. ತಂಬಿಗೆಯನ್ನು ಹಿಡಿದುಕೊಂಡು ಒಬ್ಬನು
ಎದುರಿಗೆ ಬಂದನು. ಅವನು “ಯಾರು?” ಎಂದು ಕೇಳಿದನು. ಅದರೆ

ಉತ್ತರವನ್ನು ಸ್ವೀಕರಿಸದೆ ಲಗುಬಗೆಯಿಂದ ಹೋದನು.

ರಾಜಣ್ಣನು ಅವನ ಮಾತನ್ನು ಕೇಳಿದನೋ ಇಲ್ಲವೋ ಮುಂದೆ ಸಾಗಿದನು ಎದುರಿನ ಕಟ್ಟೆಯಮೇಲೆ ಕುಳಿತನು. ನಾಲವಾರು ಉಸಿರುಗಳನ್ನು ಎಳೆದಿರಬೇಕು. ಬಿದ್ದ ಬಚ್ಚಲ ಮನೆಯ ಗೋಡೆಯ ಮರೆಯಿಂದ ಮತ್ತೆತ್ತಿಬ್ಬನು ಬಂದನು. ರಾಜಣ್ಣನನ್ನು ನೋಡಿದನು. ಒಂದಿಷ್ಟು ಭಯಗೊಂಡೇ “ಯಾರು?” ಎಂದು ಕೇಳಿದನು.

ರಾಜಣ್ಣನು ಅವನನ್ನು ಪಿಳಸಳನೆ ಕಣ್ಣುಬಿಟ್ಟು ನೋಡಿದನು.

ಅಪರಿಚಿತನು ತೀರ ಸಮೀಪಕ್ಕೆ ಬಂದು “ಯಾರಪ್ಪ ನೀನು?” ಎಂದನು.

“ನಾನು....” ಮುಂದೆ ಮಾತಾಡಲಿಲ್ಲ.

“ಯಾರು?”

“ಹೀಗೆಯೇ ಬಂದಿರುವೆ.”

“ಹೆಚ್ಚಾ, ಇದು ಧರ್ಮಸಾಲೆ ಎಂದು ತಿಳಿದೆ ಏನು?”

“ಅಲ್ಲ....!”

“ಗುಡಿಗೆ ಹೋಗು. ಇದು ಹಾಳು ಮನೆ. ಹೇಲುವ ಕೇರಿ!”

“ಹೇಲುವ ಕೇರಿ?”

“ಹ....ಹ.....ಒಂದಾನೊಂದು ಕಾಲದಲ್ಲಿ ಇದು ರಾಜನ ಮನೆಯಂತೆ ದೊಡ್ಡದಾಗಿದ್ದಿತು. ಅಪ್ಪಾರಾಯರೆಂಬ ಸದ್‌ಗೃಹಸ್ಥ ರಿದ್ದರು. ಅವರು ಮನೆಯ ಯಜಮಾನರು. ಅವರ ದೊಡ್ಡ ಸ್ತಿಕೆಯು ಬಹಳ ಹೆಚ್ಚಿನದು. ಸುತ್ತಲಿನ ಹಳ್ಳಿಯವರು ಅವರ ದರ್ಪಕ್ಕೆ ಸೈ ಎನ್ನುತ್ತಿದ್ದರು. ನಮ್ಮೂರಿಗೆ ಅವರು ರಾಜರೇ ಸರಿ. ಅವರಿಗೊಬ್ಬ ರಾಜಣ್ಣನೆಂಬ ಮಗನಿದ್ದ.....”

“ಹ....ಹ....” ರಾಜಣ್ಣನು ಕುತೂಹಲವಿಂದ ಕೇಳಹತ್ತಿದನು.

“ಅವನು ತಂದೆಯ ಗಳಿಕೆಯ ಮೇಲೆ ಅವರ ಪುಣ್ಯದ ಮೇಲೆ, ಅವರ ಕೀರ್ತಿಯ ಮೇಲೆ ಉಂಡುಟ್ಟು ಸುಖವಾಗಿರಬೇಕಾಗಿದ್ದಿತು. ಆದರೆ ಅವನಿಗೆ ಜ್ಞಾನವೆಲ್ಲಿ, ವಿವೇಕವೆಲ್ಲಿ! ಎಲ್ಲವನ್ನೂ ಹಾಳು ಮಾಡಿದನು. ಅವನ ದುರ್ಗುಣ, ದುರ್ನಡತೆಗಳಿಗೆ ಲಕ್ಷ್ಮಿಯಂತಿದ್ದ

ಹೆಂಡತಿಯೂ ಬಿಟ್ಟು ಹೋದಳು. ಅವನೊಬ್ಬನಿಂದ ಇಷ್ಟೆಲ್ಲ ಹಾಳಾಯಿತು. ಮನೆ ಹೀಗಾಯಿತು. ಹೂಲಗಳು ಕೈಬಿಟ್ಟವು. ಮೊದಲು ಈ ಮನೆಯಲ್ಲಿ ಕಾಲಿಡಲು ಹೆದರುತ್ತಿದ್ದೆವು. ಅಷ್ಟು ಈ ಮನೆಯ ಗೌರವ, ಹೆದರಿಕೆ. ಈಗ ನಮ್ಮೂರ ಹೇಲುವ ಕೇರಿಯಾಗಿದೆ.”

“ಇದು ಈಗ ಹೇಲುವ ಕೇರಿಯೇ?”

“ಹೆ...ಹೆ...ಧರ್ಮಸಾಲೆಯಲ್ಲ. ಗುಡಿಗೇ ಹೋಗು. ರಾತ್ರಿಯಲ್ಲಿ ಇಲ್ಲಿ ನಿಂತೆಯೆಂದರೆ ಸತ್ತುಹೋಗಬಹುದು. ರಾಯರು ಅವರ ನಾಯಿಯು ವಾಸನಾಭೂತಗಳಾಗಿ ಸಂಚರಿಸುವರು. ಇಲ್ಲಿಯ ಅನೇಕ ಜನರು ನೋಡಿರುವರು. ವ್ಯರ್ಥ ಸಾಯುವಿ!” ರಾಜಣ್ಣನಿಗೆ ಇಷ್ಟೆಲ್ಲ ಬೇಡಾಗಿದ್ದರೂ ಆ ಹೆಳ್ಳಿಯನನು ವರ್ಣಿಸಿದನು.

“ಒಳ್ಳೇದು!” ಎಂದು ಅವನ ಮಾತಿಗೆ ಬೇಸತ್ತು ಮೇಲೆದ್ದನು. ಅಪರಿಚಿತನು ಮನೆಯ ಹಾದಿಯನ್ನು ಹಿಡಿದನು.

ರಾಜಣ್ಣನು ಪುನಃ ಕುಳಿತನು.

ಮೈ ಕೈಗಳು ನೋಯುತ್ತಿದ್ದವು. ದಣಿವೂ ಸಾಕಷ್ಟಾಗಿದ್ದಿತು. ಕಟ್ಟಿಯನ್ನು ಏರಿ ಮುಂದೆ ನಡೆದನು. ಕಣ್ಣು ಮುಚ್ಚಿ ಹತ್ತಿದವು. ಅಡಿಗೆಯ ಮನೆಯ ಒಂದು ಅಂಕಣವು ಗಟ್ಟಿಯಾಗಿದ್ದಿತು. ಅಲ್ಲಿಯ ವರೆಗೆ ಬಂದನು. ನೆರೆಮನೆಯವರು ಒಂದಿಷ್ಟು ಹುಲ್ಲು ಒಟ್ಟಿದ್ದರು. ಅದರ ಮೇಲೆ ಹಾಯಾಗಿ ಕುಳಿತನು. ಹುಲ್ಲಿನ ಕಾವು ಮೈಯಲ್ಲಿ ತುಂಬಿತು. ಅಡ್ಡಾದನು. ನಿದ್ರೆಯು ಹತ್ತಿಬಿಟ್ಟಿತು.

ಅಕ್ಕಾಮರಿಯು ತಾಯಿಯ ಮನೆಗೆ ಹೋಗುವ ಮುಂದೆ ತನ್ನ ಮನೆಯು ಇನ್ನೂ ಗಟ್ಟಿಯಾಗಿದ್ದಿತು. ಅಡಿಗೆಯ ಮನೆ, ನಡುಮನೆ, ಅದಕ್ಕೆ ಹೊಂದಿಕೊಂಡಿದ್ದ ಕೋಣೆ ವಾಸ ಮಾಡಲು ಯೋಗ್ಯವಿದ್ದವು. ಮುಂದುಗಡೆಯ ಪಡಸಾಲೆಯ ತೊಲೆಗಳೆಲ್ಲ ಬಾಗಿದ್ದವು. ಕಂಬಗಳೂ ಓರೆಯಾಗಿದ್ದವು. ನೀರು ಒಳ ಸೇರದಂತೆ ಇಳಿಬಿಟ್ಟ ಚಪ್ಪರವು ಮಾತ್ರ ಬಿದ್ದಿದ್ದಿತು. ಬಚ್ಚಲ ಮನೆಯ ಒಂದು ಅಂಕಣ ದೊಡ್ಡ ಮಳೆಗೆ ಬಿದ್ದು ಗೋಡೆಯ ಕಲ್ಲುಗಳು ಉದಿರಹತ್ತಿದ್ದವು ಉದ್ದ ಭಾಗ ಬಚ್ಚಲ ಮೇಲಿನದು ನೀರು ಕಾಸುವ ಸ್ಥಳ, ಇಸಾಳಿಯು ಗಟ್ಟಿಯಾಗಿದ್ದಿತು. ಅಕ್ಕಾಮರಿಯು ಅಲ್ಲಿಯೇ ನೀರು ಕಾಸಿ, ಹತ್ತರದ ಕಲ್ಲ ಮೇಲೆ ಕುಳಿತು ಸ್ನಾನವನ್ನು ತೀರಿಸುತ್ತಿದ್ದಳು.

ಮನೆಯ ಮುಂದಿನ ಬೈಲಿಗೆ ಆವಾರದ ಗೋಡೆಯಿದ್ದು ಅದಕ್ಕೊಂದು ಎತ್ತರವಾದ ಬಾಗಿಲಿದ್ದಿತು. ಅದು ಗಟ್ಟಿಮುಟ್ಟಾಗಿ ಕತ್ತಿ ನಾಯಿಗಳು ಒಳಗೆ ಬಾರದಂತೆ ಮುಚ್ಚಿ ರಕ್ಷಿಸುತ್ತಿದ್ದಿತು. ಬೈಲಿನ ನಡುವೆ ಒಂದು ತುಳಸಿಯ ಕಟ್ಟೆಯಿದ್ದು ಒಂದು ತುಳಸಿಯ ಸಸಿಯು ನಿಂತಿದ್ದಿತು. ಬಲಗಡೆಗೆ ದನಗಳನ್ನು ಕಟ್ಟಲು ದನದ ಮನೆಯಿದ್ದಿತು. ಅದು ಅರ್ಧಮರ್ಧ ಸರಿಯಾಗಿದ್ದಿತು.

ಅಕ್ಕಾಮರಿಯು ಊರುಬಿಟ್ಟು ಹೋಗುವ ಮುಂದೆ ನೆರೆ ಮನೆಯ ಎಲ್ಲವನ್ನನ್ನು ಕರೆದು ಮನೆಯನ್ನು ನೋಡಿಕೊಳ್ಳಲು ಹೇಳಿದ್ದಳು. ತಲೆಬಾಗಿಲಿಗೂ, ಪಡಸಾಲೆಯ ನಡುವಿನ ಬಾಗಿಲಿಗೂ

ಒಂದೊಂದು ಕೀಲಿಯನ್ನು ಹಾಕಿ ಕೈಗಳನ್ನು ಅವಳಿಗೆ ಒಪ್ಪಿಸಿದ್ದಳು. ಎಲ್ಲವನ್ನೂ ಆಗಾಗ ಮನೆಯನ್ನು ನೋಡಿಕೊಳ್ಳುತ್ತಿದ್ದಳು. ಅಲ್ಲದೆ ತನ್ನ ಸಣ್ಣ ಪುಟ್ಟ ಬಳಕೆಗೆ ಮನೆಯನ್ನು ಉಪಯೋಗಿಸಿಕೊಳ್ಳುತ್ತಿದ್ದಳು.

ರಾಜಣ್ಣನ ಕಕ್ಕ ಮನೆಯಲ್ಲಿ ಒಕ್ಕಲತನವನ್ನಿಟ್ಟಿದ್ದನು. ಒಮ್ಮೆ ಅವನ ದನಗಳ ಮೈಯಲ್ಲಿ ಉಣ್ಣೆಗಳು ವಿಪರೀತವಾದವು. ಅವು ನೆಲದ ಗುಂಟೆ ಹರಿದಾಡಿ ಒಳಮನೆಯನ್ನು ಸೇರಿದವು, ಅವನ ಕೆಲವು ಮಕ್ಕಳ ಮೈಗೂ ಅಂಟಿಕೊಂಡವು. ಉಣ್ಣೆ ಹತ್ತಿದ ಮೇಲೆ ಮಕ್ಕಳು ಉಂಡರೂ ಬಡಕಲಾಗಹತ್ತಿದವು. ಇದು ಕಕ್ಕನ ಹೆಂಡತಿಗೆ ತಿಳಿಯಿತು. ತನ್ನ ಹೆಣ್ಣು ಮಕ್ಕಳ ತಲೆಯೊಳಗಿನ ಹೇನುಗಳನ್ನು ಸಹೆ ಆರಿಸದಿದ್ದ ತಾನು ಇದೆಲ್ಲಿಯ ಪೀಕಲಾಟವನ್ನು ಅನುಭವಿಸುವ ಹೊತ್ತು ಬಂದಿತೆಂದು ಗಂಡನ ಮೇಲೆ ಹರಿಹಾಯುತ್ತ “ಈ ಉಣ್ಣೆಯ ಕಾಟದಿಂದ ನಾವು ಬದುಕುವದೆಂತು! ಮಕ್ಕಳನ್ನು ನೋಡಿದಿರಾ? ತೋಟದೊಳಗಿನ ಬಿದರಿನಂತೆ ಕಾಣುವವು!” ಎಂದು ಕೈಕುಣಿಸಿ ಬಾಯಿ ಅಗಲಿಸಿ ಗದರಿಸಿದಳು.

“ಎನಾಯಿತು?” ಕಕ್ಕನು ಮೀಸೆಗಳನ್ನು ತೀಡಿ ಕೇಳಿದನು.

“ಎನಾಗುವದು! ಸರ್ವನಾಶ!” ಮೂಗಿನ ಹೊರಳೆಗಳು ಇನ್ನೂ ಎರಿ-ಇಳಿದು ಮಾಡುತ್ತಿದ್ದವು.

“ಯಾವ ಸರ್ವನಾಶ ಹೇಳು?”

“ಇಂದು ಹೆಕ್ಕನ ಮುಂದೆ ಸುನ್ನಿಯ ಕಿವಿಯ ಹಿಂದೆ ಮೂರು ಉಣ್ಣೆಗಳು ಹತ್ತಿದ್ದನ್ನು ಕಂಡೆ. ಈ ಬಲಿಯಬಗಲಲ್ಲಿ ಎರಡು ಉಣ್ಣೆಗಳು. ಲಚ್ಚಾಪ್ಪನ ತೊಡೆಯ ಸಂದಿಯಲ್ಲಿ ಎರಡು ಉಣ್ಣೆಗಳು. ದನಗಳ ರಕ್ತವನ್ನು ಕುಡಿಯುವ ಉಣ್ಣೆಗೆ ಮನುಷ್ಯನ ರಕ್ತ ಸಾಕಾದೀತೇ? ಮಕ್ಕಳು ಇಷ್ಟು ತಿಂದೂ ಏಕೆ ಸೊರಗುತ್ತಿವೆ? ಎಂಬುವದು ನನಗೆ ತಿಳಿದಿರಲಿಲ್ಲ. ಉಣ್ಣೆ ಹತ್ತಿದರೆ ಮಕ್ಕಳು ಮೈಹಿಡಿದಾವೇ? ಸತ್ತು ಹೋಗುವ ಆಟ! ನಾನು ನಾಳೆಯಿಂದ ಮಕ್ಕಳನ್ನು ಕರೆದುಕೊಂಡು ಮಾಳಿಗೆಯ ಮೇಲೆ ಮಲಗುವೆನು. ಇಲ್ಲಿ ಒಳಗೆ ಮಲಗಲಾರೆ? ಮನೆಯ ರಕ್ಷಣೆಯ ಭಾರ ನಿಮ್ಮದು” ಎಂದು ಬಿರುಸಾಗಿ ನುಡಿದಳು.

ಕಕ್ಕನು ಹೆಂಡತಿಯ ಮಾತಿಗೆ ಹೆದರಿದನು. ದನಗಳನ್ನು ಬಡಿಸಲು ವಿಚಾರಿಸಲೇಬೇಕಾಯಿತು. ರಾಜಣ್ಣನ ಹಾಳು ಮನೆ! ಫಕ್ಕನೆ ಕಣ್ಣುಮುಂದೆ ನಿಂತಿತು. ಕಟ್ಟಿದರಾಯಿತು! ಎಂದು ನಿರ್ಧರಿಸಿ ಬಿಟ್ಟನು. ಕೂಡಲೆ ಎಲ್ಲವನ್ನೂ ಕರೆಕಳುಹಿದನು. ಎಲ್ಲವನ್ನೂ ಬಂದು "ಅಣ್ಣನವರೇ ಏಕೆ ಕರೆಸಿದಿರಿ?" ಎಂದು ನಿಂತು ಕೇಳಿದಳು.

"ದನಗಳನ್ನು ರಾಜಣ್ಣನ ಮನೆಯಲ್ಲಿ ಕಟ್ಟಬೇಕಾಗಿದೆ. ಅದಕ್ಕೆ ಕೀಲಿಯ ಕೈಗಳನ್ನು ಕೊಡು" ಎಂದು ನುಡಿದನು.

"ಅಕ್ಕಾಮರಿಯವರು ರಾಜಣ್ಣನು ಬಂದಮೇಲೆ ಅವರ ಕೈಯಲ್ಲಿ ಕೊಡೆಂದು ಹೇಳಿರುವರು ಅಣ್ಣಾ!"

"ಹೇಳಿರಬೇಕು. ನಿನ್ನ ಮೇಲೆ ವಿಶ್ವಾಸ. ನಾಲ್ಕು ದಿನ ದನಗಳನ್ನು ಕಟ್ಟಿದರೆ ಮನೆಯನ್ನು ತಿನ್ನುವೆನೇ?"

"ಮನೆಯನ್ನು ಯಾರು, ಏಕೆ ತಿನ್ನುವರು ಅಣ್ಣಾ!"

"ಅಂದರೆ ಇದೆಂತಹ ಮಾತು? ರಾಜಣ್ಣನೇನು ನನಗೆ ಹೊರಗಿನವನಲ್ಲ. ನನ್ನ ಅಣ್ಣನ ಮಗ. ಆ ಮನೆಯ ಮೇಲೆ ನನ್ನ ಹಕ್ಕಿದೆ. ನಾವು ಬೇಕಾದಹಾಗೆ ಬಳಸಬಹುದು. ಅದೆಲ್ಲವನ್ನು ಬಿಟ್ಟು ಅಕ್ಕಾಮರಿಯು ಹೇಳಿರುವಳಂತೆ! ಈಕೆಯು ಕಾಯುವಳಂತೆ! ತಿಂಗಳಿಗೆ ನಿನಗೆ ಸಂಬಳ ಎಷ್ಟು ಕೊಡುವಳು? ನಿನಗೆ ಹುಲ್ಲು ಒಟ್ಟಲಿಕ್ಕೆ ಅಂಗಳದಲ್ಲಿ ಕುರುಳು ಹಚ್ಚಲಿಕ್ಕೆ ಯಾರು ಹೇಳಿದರು? ಅದನ್ನು ಬಿಟ್ಟು ನನಗೆ ಬುದ್ಧಿಯನ್ನು ಕಲಿಸುವಳು. ನಾಳೆ ನಾನು ದನಗಳನ್ನು ಅಲ್ಲಿ ಕಟ್ಟುವೆನು. ನಿನ್ನ ಹುಲ್ಲು, ಕುರುಳು ತೆಗೆದುಕೊಂಡು ಹೋಗು. ಇಲ್ಲದಿದ್ದರೆ ನಾನೇ ತೆಗೆಯಿಸುವೆನು. ನಿನ್ನ ಕೀಲಿಕೈಯೂ ಬೇಡ!" ಎಂದು ಒದರಿ ಒದರಿ ಮಾತಾಡಿದನು.

"ಇಷ್ಟೇಕೆ ಸಿಟ್ಟು ಅಣ್ಣನವರೇ! ನಿಮ್ಮ ಮನೆ, ನಿಮ್ಮ ಮಾತು! ಬೇಕಾದದ್ದನ್ನು ಮಾಡಿರಿ." ಎಂದು ಕೀಲಿಯಕ್ಕೆ ಚೆಲ್ಲಿ ಹೋದಳು.

ಮರುದಿನ ಉಣ್ಣೆಯ ದನಗಳು ರಾಜಣ್ಣನ ಮನೆಯಲ್ಲಿ ಸರಾಗ ಪಾಗಿ ಮೆಲುಕಾಡಿಸಹತ್ತಿದವು.

ಮುಂದೆ ಕೆಲ ದಿನಗಳಮೇಲೆ ಕಕ್ಕನು ತನ್ನ ಹಿರಿಯ ಮಗಳ

ಮದುವೆಯನ್ನು ಮಾಡಿದನು. ಬೀಗರು ಒಹಳ ಜನರು ಮದುವೆಗೆ ಬಂದರು. ಅಡಿಗೆಯನ್ನು ಮಾಡಲು ತನ್ನ ಮನೆಯು ಸಣ್ಣದಿರಿಸಿತು. ರಾಜಣ್ಣನ ನಡುವನೆಯ ಒಂದು ಇಡೀ ಅಂಕಣದ ಮೇಲುಮುದ್ದೆಯನ್ನು ತೆಗೆಯಿಸಿ ಕಟ್ಟಿಗೆಗಳನ್ನು ಕೀಳಿಸಿ, ಅದರ ಕೆಳಗೆ ಲಗ್ನದ ಅಡಿಗೆಯ ಹರಿಯೊಲೆಯನ್ನು ತೋಡಿಸಿಕೊಟ್ಟನು. ಅಡಿಗೆಯ ರಕ್ಷಣವಾಯಿತು. ಹೊಗೆಯಿಂದ ತಾವು ಪಾರಾದರು. ಅಡಿಗೆಯವನು ಹಸಿ ಕಟ್ಟಿಗೆ, ಹಸಿಕಟ್ಟಿಗೆ ಎಂದು ತಕರಾರು ಮಾಡಲು ಬಚ್ಚಲಮನೆಯನ್ನು ಪೂರಾ ಕೆಡವಿ ಒಣಗಿದ ಕಟ್ಟಿಗೆಗಳನ್ನು ಪೂರೆಯಿಸಿದನು. ಅಡಿಗೆಯು ಸುರಳಿತವಾಗಿ ಸಾಗಿತು.

ಪಡಸಾಲೆಯ ಮಾಳಿಗೆಯಮೇಲೆ ಬೀಗರೆಲ್ಲ ಗಾಳಿಗೆ ಮಲಗಿದರು. ಅವರ ತುಳಿದಾಟ, ಓಡಾಟದಿಂದ ತೊಲೆಗಳು ಇನ್ನೂ ಬಗ್ಗಿದವು. ಮದುವೆಯಾಗಿ ಬೀಗರು ಊರಿಗೆ ಹೋದ ಎಂಟು ದಿನಗಳಲ್ಲಿ ಒಂದು ಗಾಳಿಗೆ ಪಡಸಾಲೆಯು ಬಿದ್ದು ಬಿಟ್ಟಿತು. ರಾಜಣ್ಣನ ದೊಡ್ಡಪ್ಪ ತೊಲೆಗಳನ್ನು ಒಯಿದನು. ಕಕ್ಕನು ಕಂಬಗಳನ್ನು ಎತ್ತಿಕೊಂಡನು.

ಬಾಂಧವರ ಈ ಹಗಲು ದರವಡೆಯನ್ನು ಕಂಡು ಎಡಬಲದವರು ತಮ್ಮ ಕೈಗೂ ಸಿಕ್ಕಿದ್ದನ್ನು ಒಯಿದರು. ಗಣಪತಿಯ ಮಾಡದ ಕಮಾನ, ದೇವರ ಮಾಡದ ಚೌಕಟ್ಟು, ಗೋಡೆಯೊಳಗಿನ ಗೂಟೆಗಳನ್ನು ಸಹ ಬಿಡಲಿಲ್ಲ. ಅಡಿಗೆಯ ಮನೆಯೊಳಗಿನ ಒರಳಕಲ್ಲು ವೇ. ಮೂ. ರಾಮಾಚಾರ್ಯರ ಪಾಲಿಗೆ ಬಂದಿತು.

ಈ ಲೂಟಿ ಅವ್ಯಾಹತವಾಗಿ ೭-೮ ತಿಂಗಳು ನಡೆದು ಈಗ ಉಳಿದುದು ಅಡಿಗೆಯ ಮನೆಯಲ್ಲಿ ಒಂದು ಅಂಕಣದಷ್ಟು ಮಾಳಿಗೆಯುಳ್ಳ ಭಾಗ, ಅರ್ಧನುರ್ಧ ನಿಂತ ಐದು ಗೋಡೆ, ಕಲ್ಲು, ಮಣ್ಣು, ಹೆಂಟೆ! ಇಂಥ ಮನೆಯಲ್ಲಿ ರಾಜಣ್ಣನು ಹುಲ್ಲಿನ ಮೇಲೆ ಹಾಯಾಗಿ ಮಲಗಿರುವನು.

ರಾಜಣ್ಣನ ತಲೆಯಲ್ಲಿ ವರ್ತಮಾನದ ಭೀಷಣ ಚಿತ್ರ, ಭವಿಷ್ಯದ ಅಂಧಕಾರ ಚಿತ್ರ, ಭೂತ ಸಂಗತಿಗಳ ತುಂಡು ತುಂಡು ಸ್ಮರಣೆಯ ಪ್ರತ್ಯಕ್ಷ ಚಿತ್ರಗಳ ಕೋಲಾಹಲದಿಂದ ನಿನ್ನೆ ಹೇಗೆ ಹತ್ತಬೇಕು?

ಕಣ್ಣುಗಳನ್ನು ಮುಚ್ಚಿದ್ದನು. ಗೂಡುಗಾಲುಗಳನ್ನು ಕಟ್ಟಿ ಅಡ್ಡಾಗಿದ್ದನು. ತಲೆಯ ಕೆಳಗೆ ಮಡಿಚಿದ ಕೈಯ ತಲೆದಿಂಬು, ಹೊಟ್ಟೆಯಲ್ಲಿ ಹೆಸಿವೆ, ಬೆಳೆದ ತಲೆ, ಒಣಗಿ ಸೆಟೆದು ನಿಂತ ಗಡ್ಡ, ತ್ರಿಕಾಲವೂ ಸ್ಥಿರವಾದ ನೆಲದ ಮೇಲೆ ಹುಲ್ಲಿನ ಹಾಸಿಗೆ, ಹಾಳು ಮಣ್ಣಿನಂತಹ ವಾಸನೆಯ ಹವೆ, ಗಾಳಿಗೊಮ್ಮೆ ಉದುರುವ ಮಾಳಿಗೆಯ ಮಣ್ಣು ಕಣ್ಣು ಚಿವುಟುವಂತಹ ಚಿಕ್ಕ ಅಸ್ತಿತ್ವ ಸರಿದಾಡಿದರೆ ಚಿರ್‌ಪರ್‌ ಗುಡುವ ಹುಲ್ಲಿನ ಸಪ್ಪಳ ರಾಜಣ್ಣನ ದುರ್ದೈವದ ಪ್ರತೀಕವಾಗಿ ನಿಂತಿದ್ದವು.

ಕಾಲನು ರಾಜಣ್ಣನ ಅಸ್ತವ್ಯಸ್ತ ಜೀವನಕ್ಕೆ ನಿಲ್ಲಲಿಲ್ಲ. ಓಡುತ್ತಿದ್ದನು. ಸ್ವೇತಿಜದ ಮೇಲಿನ ಚಿಕ್ಕೆಗಳು ತಲೆಯ ಮೇಲೆ ಬಂದವು. ಸಪ್ತರ್ಷಿಗಳು ಪಶ್ಚಿಮದ ಕಡೆಗೆ ಕೆಳಮುಖವನ್ನು ಮಾಡಿದರು. ಆಕಾಶದಲ್ಲಿ ಮಾತ್ರ ಒಂದಿಷ್ಟು ಬೆಳಕು. ನೆಲದ ಮೇಲೆ ತುಂಬ ಕತ್ತಲೆ! ಜನರ ಸುಳಿವಿಲ್ಲ. ಎಲ್ಲರೂ ಮಲಗಿರುವರು. ಕೆಲ ಕೆಲವು ಕಡೆಗೆ ನಾಯಿಗಳು ಬೊಗಗಳುತ್ತಿವೆ. ನಿತಾಂತ ರಾತ್ರಿಯ ಗಭೀರತೆಯನ್ನು ಇನ್ನಷ್ಟು ಕೆರಳಿಸಲು ಅವುಗಳ ಕರ್ಕಶ ಧ್ವನಿಯು ಕಾರಣವಾಗಿದ್ದಿತು. ರಾಜಣ್ಣನು ಹುಲ್ಲು ಮೇಲೆ ಹೊರಳಾಡುತ್ತಿದ್ದನು. ಸರ್ ಎಂದಿತು! ಹಾವು ಹರಿಯಿತೇ! ಎಂದು ಅಂಜಿದನು. ಭರ್ ಎಂದಿತು! ತೋಳ ಬಂದಿತೇ! ಎಂದು ಭಯಪಟ್ಟನು. ಯಾರೋ ಮೈ ತಟ್ಟದಂತಾಯಿತು. ಕಣ್ಣು ಬಿಟ್ಟು ನೋಡಿದನು. ಯಾರೂ ಇರಲಿಲ್ಲ. ಮುದ್ದೆಯಾಗಿ ಮತ್ತೆ ಮಲಗಿದನು. ಐದಾರು ನಿಮಿಷದಲ್ಲಿ ಯಾರೋ ನಡೆದಂತಾಯಿತು. ಕಣ್ಣು ತೆರೆದು ನೋಡಿದನು—

ಅಪ್ಪಾರಾಯರು ಚಟಪಟ ಸಪ್ಪಳದ ಮೊಚ್ಚೆಯನ್ನು ಹಾಕಿಕೊಂಡು ಎದುರು ಬಂದು ನಿಂತರು.

‘ಯಾಕೆ ರಾಜಣ್ಣ!’ ಎಂದು ಕೂಗಿದಂತಾಯಿತು.

ರಾಜಣ್ಣನು ಚಟ್ಟನೆ ಎದ್ದು ಕುಳಿತು ‘ಹ!’ ಎಂದನು.

‘ಕೆನೆ ಮೊಸರು ಕಲಸಿ ಅನ್ನವನ್ನು ಚೆಲ್ಲಬಾರದು. ಎಷ್ಟು ಬೇಕು ಅಷ್ಟನ್ನೇ ಎಲೆಯಲ್ಲಿ ಹಾಕಿಸಿಕೊಂಡರೆ ಒಳ್ಳೆಯದು. ಇಂಥ

ಅನ್ನವನ್ನು ದಿನಂಪ್ರತಿ ಕಲಗಚ್ಚಿಗೆ ಎಷ್ಟು ಸುರಿಯುವದು ?

‘ಅನ್ನ ತಾನೇ ಹೆಚ್ಚು ಹಾಕಿದಳು!’ ರಾಜಣ್ಣನ ಮನಸು ಉತ್ತರಿಸಿದಂತಾಯಿತು.

‘ಹುಚ್ಚಿ ! ಮಗನ ಹೊಟ್ಟೆಯೆಷ್ಟು ? ತಿನ್ನಬಹುದೇ ? ಎಂಬ ವಿಚಾರವಿಲ್ಲ. ಅವಳೆಲ್ಲಿ?’

‘ಅಡಿಗೆಯ ಮನೆಯಲ್ಲಿ’

ಅಪ್ಪಾರಾಯರು ದೋತರವನ್ನು ಹೆಗಲ ಮೇಲೆ ಹೊದೆದು ಕೊಂಡು ಹಾಗೆಯೇ ಮುಂದೆ ಹೋದರು.

ಅವ್ವಕ್ಕನು ಮಡಿ ಹೆಚ್ಚಿಕೊಂಡು ಧಾವಿಸಿ ಬಂದು-‘ನಾಯಿ, ನಾಯಿ, ನಾಯಿ! ರಾಜಣ್ಣ ಆದನ್ನು ಹೊಡೆದು ಹಾಕು!’ ಎಂದು ಗಡಬಡಿಯಿಂದ ನುಡಿದಳು.

‘ನಾಯಿ ಬಂದರೆ ಏನಾಯಿತು?’

‘ಮೈಲಿಗೆ’ ಚೀರಿ ನುಡಿದಳು.

‘ಸತ್ತವರಂತೆ ಇಷ್ಟೇಕೆ ಒದರುವಿ.’

‘ಅಲ್ಲಿ ನೋಡು ರಾಜಣ್ಣ ! ಅಡಿಗೆಯ ಮನೆಯನ್ನು ಹೊಕ್ಕಿತು. ಸುಡ್ಲಿ, ನಿನ್ನ ಕೆಲಸ ಇಲ್ಲೇನಿದೆ!’ ಎಂದು ಸವುಟು ತಕ್ಕೊಂಡು ಬಡಿಯ ಹೋದಳು.

ನಾಯಿಯು ಓಡಿ ಹೋಯಿತು.

ಪುನಃ ಬಂದು ‘ರಾಜಣ್ಣ ಅದನ್ನು ಕಟ್ಟಿ ಹಾಕು ಮಾರಾಯಾ ?’ ಎಂದಳು.

‘ಏನು ಮಾಡುವದು ಹೋಗೇ ?’

‘ನೋಡು-ನೋಡು. ಕೃಷ್ಣಾ ಜಿನವನ್ನು ಬಾಯಲ್ಲಿ ಹಿಡಿದು ಕೊಂಡು ಹೋಯಿತು. ಇನ್ನೇನು ಮಾಡಬೇಕು ? ಆಚಾರ್ಯರು ಪೂಜೆಗೆ ಬೇಗನೆ ಬರುವೆನೆಂದು ಹೇಳಿರುವರು. ಇನ್ನೂ ಮೇಲ್ ನೀರು ಸಹೆ ತಂದಿಲ್ಲ. ಎಲ್ಲರೂ ಕಾಡುವವರು. ಕಟ್ಟಿ ಹಾಕು. ಮನೆ ತುಂಬ ಮೈಲಿಗೆ!’

‘ಇರಲಿ ಹೋಗೇ ? ಮಡಿ ಮಡಿ ಎಂದು ಮೂರು ಮೊಳ

ಹಾರುವೆ. ಹೊಟ್ಟೆಯೊಳಗೆ ಬೇಕಾದ ಹೊಲಸು ತುಂಬಿಕೊಂಡು ಮೇಲೆ ಮಡಿ ಅಂದರೇನಾಯಿತು.'

'ಬ್ರಾಹ್ಮಣಕೆ ಕರ್ಮ! ಮಾಡಲೇಬೇಕು. ನೀನು ಕುಲದ ಹೊರಗೇ ಹುಟ್ಟಿರುವೆ.'

'ಸಾಕು ಹೋಗೇ ಹೊಯಮಾಲಿ! ನನಗೆ ಎಲ್ಲಾ ಗೊತ್ತು.

'ನನ್ನ ದೈವ! ಮಾಡಿಕೊಂಡ ಗಂಡ ಒಂದು ದಿನ ಬಯ್ಯಲಿಲ್ಲ. ಹುಚ್ಚೇ! ಎಂದರೆ ಎಲ್ಲಾ ಬೈಗಳು ಮುಗಿದಂತಾದವು. ಹೊಟ್ಟೆಯಿಂದ ಹುಟ್ಟಿದ ಮಗನಿಗೆ ನಾನು ಹೊಯಮಾಲಿಯಾದೆ.' ಎಂದು ಆಳ ಹತ್ತಿದಳು.

'ತಲೆಯೊಡೆದೇನು. ಒಳಗೆ ಹೋಗು ಒಣಡೋಕಾರತನ ಬೇಡ.' ಅವ್ವಕ್ಕನು ಆಳುತ್ತ ಒಳಗೆ ಹೋದಳು.

ನಾಯಿ ಬಂದಿತು. ಮೊದಲಿನ ರೂಪವಿಲ್ಲ. ಕೂದಲು ಉದುರಿ ತೊಗಲು ಕಾಣಿಸುವದು. ಮೈ ಗಾಯದಲ್ಲಿ ಹುಳಗಳ ಹುಚ್ಚೆಗೊಮ್ಮೆ ಬೊಗಸೆ ಬೊಗಸೆ ಹುಳಗಳು ನೆಲದ ಮೇಲೆ ಬಿದ್ದು ಹರಿದಾಡುತ್ತಿವೆ. ನೋಡಿ ರಾಜಣ್ಣನಿಗೆ ಸಿಟ್ಟು ಬಂದಿತು. 'ಮೋತ್ಯಾ ನಿನ್ನ ಸೇಡು ತೀರಿಸುವೆ. ಚಿನ್ನಯ್ಯನ ನಾಯಿಯನ್ನು ಜೀವಂತ ಕೊಲ್ಲದಿದ್ದರೆ ನಾನು ರಾಜಣ್ಣನಲ್ಲ. ಇಂದೇ ಕೊಲ್ಲುವೆ. ನೀನು ಹೋಗು.' ಎನಲು ನಾಯಿಯು ಹೋಯಿತು.

ಇನ್ನೊಂದು ಬದಿಯಿಂದ ಚಿನ್ನಯ್ಯನ ಕರಿನಾಯಿಯು ಬಂದಿತು.

ರಾಜಣ್ಣ 'ನಾನು ಮಾಡಿದುದೇನು? ನಾಯಿಯು ನಾಯಿಯನ್ನು ಕಡಿಯುವದು ನಮ್ಮ ಧರ್ಮ. ಮೋತ್ಯಾ ಗೌಡರದಾದರೇನು? ಅದು ನಾಯಿಯೇ ಸರಿ. ನನ್ನನ್ನು ವೃಥಾವಾಗಿ ಹಿಡಿದೆ. ಬಾಯಿ ಕಟ್ಟಿದೆ. ಚೀಲದಲ್ಲಿ ಹಾಕಿದೆ. ಕೆರೆಯಲ್ಲಿ ಮುಳುಗಿಸಿದೆ. ಆದರೆ ನಾನು ಮೋತ್ಯಾನನ್ನು ದಿನವೂ ಕಡಿಯುವೆ. ಅದರ ಮೈಯಲ್ಲಿ ದಿನವೂ ಹುಳಗಳು ಬೀಳುವವು. ಅದರ ಹುಳಗಳನ್ನು ಯಾರೇ ಆಗಲಿ, ಯಾವ ಕಾಲದಲ್ಲಿಯೇ ಆರಿಸಲಾಸಲ್ಲ. ನನ್ನ ಹಲ್ಲಿಗೆ ಅದರ ರಕ್ತದ ರುಚಿ ಹತ್ತಿದೆ. ಇದೋ ಕಡಿಯುವೆ.' ಎಂದು ಮೋತ್ಯಾ

ನನ್ನ ಉರುಳುರುಳಿಸಿ ಕಡಿಯ ಹತ್ತಿತು. ಮೋತ್ಯಾ ಬಾಲವನ್ನು ಮುದುಡಿಸಿಕೊಂಡು ಕುಂಯ್ ಗುಡ ಹತ್ತಿತು. ರಾಜಣ್ಣನು ಸಿಟ್ಟಿಗೆ ಬಂದು ಒಂದು ಹಿಡಿ ಹುಲ್ಲು ಕಿತ್ತಿ ಒಗೆಯಹೋದನು. ಎರಡೂ ಓಡಿದವು.

ಮೋತ್ಯಾ ಮುಂದೆ. ಚಿನ್ನಯ್ಯನ ನಾಯಿ ಹಿಂದೆ. ಮೋತ್ಯಾ ಕಡಿಸಿಕೊಳ್ಳುತ್ತ ಓಡುತ್ತಿದ್ದಿತು. ಇನ್ನೊಂದು ನಾಯಿ ಕಡಿಯುತ್ತ ಬೆನ್ನು ಹತ್ತಿದ್ದಿತು.

ಓ! ಇವಳಾರು? ಮುಖವನ್ನು ನೋಡಿದಂತಿದೆ! ಮೆಲ್ಲಗೆ ಬರುವಳು. ವಯ್ಯಾರದಿಂದ ಬರುವಳು. ಗರತಿಯಂತೆ ಬರುವಳು. ಚೆಲುವೆ. ಒಕ್ಕಲ ಮಕ್ಕಳಲ್ಲಿ ಮಿಗಿಲಾದ ಚೆಲುವೆ, ಎಷ್ಟು ದೂರದಿಂದ ಬರುವಳು. ಬಂದಳು. ಬಂದಳು. ಯಾರು?

ತಂಗವ್ವ! ತಂಗವ್ವ.

ರಾಜಣ್ಣನು ಎನೆಯಾಡಿಸದೆ ನೋಡ ಹತ್ತಿದನು.

‘ಎಕೆ ಬಂದಿರುವೆ ರಾಜಣ್ಣ?’ ಎಂದು ಕೇಳಿದಳು.

‘ನಿನ್ನನ್ನು ಬದುಕಿಸುವೆ. ತಂದೆಯವರ ಮಂಗನ ಮುಷ್ಟಿಯಿಂದ ನಿನ್ನನ್ನು ಬದುಕಿಸುವೆ. ಪಾರು ಮಾಡುವೆ.’

‘ಹೇಗೆ?’

‘ಒಂದು ಮಾತು.’

‘ಎನು?’

‘ನನಗೆ ನೀನು....’

‘ಹ....’

‘ಬೇಕು.’

‘ನಿಮ್ಮ ತಂದೆಯವರಿಗೇ ನಾನು ದುರ್ಲಭಳು. ಈ ಮಾತು ಎಂದಿಗೂ ಸಾಧ್ಯವಿಲ್ಲ.’

‘ವಿಚಾರಿಸು ತಂಗವ್ವ.’

‘ಇಲ್ಲ, ಇಲ್ಲ.’

‘ನೋಡು.’

‘ಎಂದೆಂದಿಗೂ ಇಲ್ಲ.’

‘ನಾಳೆಯ ದಿನವೇ ನೋಡು.’

‘ನಿಮ್ಮ ತಂದೆ ಹಾಗೆ ಕೊಲ್ಲ ಬಯಸಿದರೆ ನೀನು ಹೀಗೆ ಕೊಲ್ಲ ಬಯಸುವೆಯಾ?’

‘ತಂಗವ್ವ....’

‘ನಿಮ್ಮ ತಂದೆಯವರ ಕಣ್ಣಲ್ಲಿ ನಾನು ಮೂಡಿದ ದಿನ ನಾನು ಅವರವಳಾದೆ. ನಾನು ಒಪ್ಪದಿದ್ದರೂ ಅವರ ಕಣ್ಣು ನನ್ನನ್ನು ಮುಟ್ಟಿತು! ಈಗ ನೀನು ನನ್ನನ್ನು ಬಯಸುವೆ. ಇದು ತಾಯಿಯನ್ನು ಕೂಡಿದಂತಾಗುವದಿಲ್ಲವೇ? ಒಳ್ಳೆಯದಲ್ಲ ಬಿಟ್ಟುಬಿಡು.’

‘ಇಂಥ ದಾಂಭಿಕ ಮಾತು ಬೇಡ. ನಿನ್ನನ್ನು ಮುಟ್ಟಿ ತಂದೆಯಿಂದಾಗದ ಕೆಲಸವನ್ನು ಮಗನು ಮಾಡಿದನೆಂದು ಹೇಳಿ ಅಭಿಮಾನ ಪಡಬೇಕಾಗಿದೆ. ಅದನ್ನು ಸಾಧಿಸಲು ನಾನು ಬೇಕಾದುದನ್ನು ಮಾಡಬಲ್ಲೆ.’

‘ನಿನಗೆ ಮನೆಯಲ್ಲಿ ಮುತ್ತಿನಂತಹ ಹೆಂಡತಿಯಿರುವಳು.’

‘ಮುತ್ತಿನ ಆಭರಣಗಳ ಜತೆಗೆ ಕರಿಮಣಿಯ ಸರವನ್ನೂ ಹೆಂಗಸರು ತೊಡುವರು.’

ತಂಗವ್ವನಿಂದ ರಾಜಣ್ಣನಿಗೆ ಉತ್ತರಿಸುವದು ಅಶಕ್ಯವಾಯಿತು. ಆ ಅತಿಕಾಮುಕನ ಕೈಯಲ್ಲಿ ಸಿಕ್ಕು ಎಲ್ಲ ರೀತಿಯಿಂದ ಹಾಳಾಗುವದು ಬೇಡಾಯಿತು. ಹೊರಟಳು.

‘ಎಲ್ಲಿಗೆ ನಡೆದೆ?’ ರಾಜಣ್ಣ ಕೇಳಿದನು.

‘ನನ್ನ ಮನೆಗೆ.’

‘ಎನೆಂದೆ?’

‘ಸಾಧ್ಯವಿಲ್ಲ.’

‘ಇಂದು ರಾತ್ರಿ ಎಚ್ಚರದಿಂದಿರು.’

‘ಎನು ಮಾಡುವೆ?’

‘ಕಾಲುಕೈ ಕಟ್ಟುವೆ. ತೋಟಕ್ಕೆ ತೆಗೆದುಕೊಂಡು ಹೋಗುವೆ. ಮುಂದಿನ ಸಂಗತಿ ಗುಡಿಸಲಲ್ಲಿ ನೋಡುವೆ.’

‘ಆಗಲಿ.’ ತಂಗವ್ವ ಓಡುತ್ತ ಹೋದಳು.

ಇಂಥ ತುಂಡು ಚಿತ್ರಗಳಿಂದ ರಾಜಣ್ಣನಿಗೆ ಸರಿಯಾಗಿ ನಿದ್ರೆ ಹತ್ತಲಿಲ್ಲ. ಮಲ್ಲಿನ ಮೇಲೆ ಇಡೀ ರಾತ್ರಿ ಅತ್ತಿತ್ತ ಹೊರಳಾಡಿದನು. ಮುಂಜಾನೆ ಒಕ್ಕಲಿಗನೊಬ್ಬನು ಮಲವಿಸರ್ಜನೆಗಾಗಿ ಬಂದ ಸಮಯದಲ್ಲಿ ಕಣ್ಣು ಬಿಟ್ಟು ರಾಜಣ್ಣನನ್ನು ನೋಡಿದನು. ಯಾರೆಂಬುದು ತಿಳಿಯಲಿಲ್ಲ. “ಯಾರಪ್ಪಾ ನೀನು?” ಎಂದು ಆಶ್ಚರ್ಯದಿಂದ ಕೇಳಿದನು.

ರಾಜಣ್ಣನು ಎದ್ದು ಕುಳಿತು ಕಣ್ಣು ತಿಕ್ಕಹತ್ತಿದನು.

“ರಾಜಣ್ಣ ನೀನು?” ಎಂದು ಸಂಶಯದಿಂದ ಕೇಳಿದನು.

“ಹೆ!” ಎಂದು ತಲೆಹಾಕಿದನು.

“ಇಲ್ಲೇಕೆ ರಾಜಣ್ಣ?” ನೀರು ತುಂಬಿದ ತಂಬಿಗೆಯನ್ನು ಕೆಳಗಿಟ್ಟು ಪ್ರಶ್ನಿಸಿದನು.

“ನನ್ನ ಮನೆಯೆಂದು ಬಂದೆ. ನಿದ್ರೆ ಬಂದಿತು ಮಲಗಿದೆ, ತಂಬಿಗೆ ಯಲ್ಲಿ ನೀರು ಇದೆವನು?” ಎಂದು ಕೇಳಿದನು.

“ಹೆ....”

“ಒಂದಿಷ್ಟು ತಾ.”

“ಮುಖ ತೊಳೆಯುವೆ ಏನು? ಮನೆಗೆ ನಡೆ ಕೊಡುವೆನು.”

“ಒಂದಿಷ್ಟು ತಾ! ಸಂಕಟ!” ಎಂದು ಎದ್ದು ತಂಬಿಗೆಯನ್ನು ತೆಗೆದುಕೊಂಡು ಬಾಯಿಗೆ ಹಚ್ಚಿದನು.

“ಛೇ.... ಛೇ.... ಇದು ಕುಡಿಯುವ ನೀರಲ್ಲ ರಾಜಣ್ಣ.”

ಅಕ್ಕಾಮರಿಯು ತಾಲೂಕಿಗೆ ಬಂದು ನಿಂತಳು. ಆದರೆ ಅವಳ ಬರವಿಗೆ ಒಂದೇ ಕಾರಣವಿರಲಿಲ್ಲ. ಆ ಮೂವರೂ ಒಂದೊಂದು ಕಾರಣವನ್ನು ಕಲ್ಪಿಸಿಕೊಂಡಿದ್ದರು. ಮೂವರದೂ ಭಿನ್ನ. ಅವುಗಳನ್ನು ನಾಲ್ಕನೆಯವರು ತಿಳಿಯಲೇಬೇಕು.

ಚಿನ್ನಯ್ಯ—

‘ಅಕ್ಕಾಮರಿಯು ದೊಡ್ಡ ಮನೆತನದ ಹೆಂಗಸು. ಸುಖದಲ್ಲಿ ಬೆಳೆದವಳು. ಅವಳ ತಂದೆಯವರು ತಮ್ಮಂತಹ ದೊಡ್ಡ ಮನೆತನದ ಅಪ್ಪಾರಾಯರ ಮನೆತನವನ್ನು ನಂಬಿ, ರಾಜಣ್ಣನಿಗೆ ಮದುವೆಯನ್ನು ಮಾಡಿಕೊಟ್ಟರು. ರಾಯರು ನನ್ನ ಪರಮಶತ್ರುಗಳಾದರೇನಾಯಿತು? ಅವರ ದರ್ಪ, ಅಭಿಮಾನ, ಕೀರ್ತಿ ಹೊಗಳುವಂತಹದು. ಅವರು ಜೀವದಿಂದಿರುವವರೆಗೆ ನನ್ನ ಆಟ ನಡೆಯಲಿಲ್ಲ. ಅವರ ಮರಣದಿಂದ ಮನೆತನದ ರೀತಿಯೇ ಬೇರೆಯಾಯಿತು. ಐಶ್ವರ್ಯದಲ್ಲಿ ಮತ್ತು ಸುಖದಲ್ಲಿ ಬೆಳೆದ ಹೆಂಗಸು, ಕಷ್ಟದ ಕಾವಿಗೆ ಕರಗಲೇಬೇಕು. ಆ ಕಷ್ಟದ ಪರ್ಯವಸಾನವು ನನ್ನ ಮೇಲಿನ ಪ್ರೇಮದಲ್ಲಿ ರೂಪಾಂತರಿಸಿತು. ನಾನು ಕರೆದಲ್ಲಿ ಬಂದಳು. ನನ್ನನ್ನು ನಂಬಿರುವಳು. ಆ ನಂಬಿಗೆಯ ಆಧಾರದ ಮೇಲೆಯೇ ಇಲ್ಲಿಯವರೆಗೆ ಬಂದಿರುವಳು. ನಂಬಿದ ಹೆಣ್ಣಿಗೆ ಪ್ರೇಮದ ಎಳೆಯು ಕೂಡ ಸಿಕ್ಕದಿದ್ದರೆ ಏನು ಮಾಡೀತು? ಇಲ್ಲದಿದ್ದರೆ ನನಗೆ ಅಂತಹ ರೂಪಸಂಪನ್ನ ಬ್ರಾಹ್ಮಣ ಹೆಣ್ಣು ಸಿಕ್ಕಬಹುದೇ? ಮನೆ ಹೋಗಲಿ, ಹೊಲ ಹೋಗಲಿ! ಅವಳನ್ನು

ರಕ್ಷಿಸಬೇಕು. ನಂಬಿದ ಹೆಣ್ಣನ್ನು ಬಿಟ್ಟು ನರಕದಲ್ಲಿ ಬೀಳಲಾರೆ. ಹೋದ ಜನ್ಮದಲ್ಲಿ ಯಾವಳಿಗೆ ಕಷ್ಟ ಕೊಟ್ಟಿದ್ದೆನೋ? ಹೆಂಡತಿಯನ್ನು ಕಳೆದುಕೊಂಡೆ. ಈ ಜನ್ಮದಲ್ಲಿ ಅಕ್ಕಾಮರಿಯ ಯೋಗ್ಯ ರಕ್ಷಣೆ ಯಿಂದಾದರೂ ಆ ಪಾಪವನ್ನು ತೊಳೆದುಕೊಂಡು ಮುಂದಿನ ಜನ್ಮಕ್ಕೆ ಉದ್ದಂಡ ಆಯುಷ್ಯದ ಹೆಂಡತಿಯನ್ನು ಪಡೆಯುವೆ.'

ಪುಟ್ಟವ್ವ-

'ಅಕ್ಕಾಮರಿಯು ಬಂಜೆತನದ ನರಕವನ್ನು ತಪ್ಪಿಸುವಂತೆ ನನಗೆ ಅಪರೂಪವಾಗಿ ಹುಟ್ಟಿದಳು. ಹುಟ್ಟಿದಂದಿನಿಂದ ಐದು ವರುಷ ಎತ್ತಿ ಕೊಂಡಿರುವೆ. ಇಷ್ಟು ಕಾಲದನರಿಗೆ ಆಕೆಯ ಪಾದಗಳು ನೆಲವನ್ನು ಮುಟ್ಟಿಲ್ಲವೆಂದು ಹೇಳಬಲ್ಲೆ. ಅಂಥ ಮಗಳನ್ನು ಅಕ್ಕರೆಯಿಂದ ಜೋಪಾನಮಾಡಿ ಅಪ್ಪಾರಾಯರಿಗೆ ಸೊಸೆಯಾಗಿ ಕೊಟ್ಟೆ. ಅವರ ಮನೆಯೂ ದೊಡ್ಡದು, ಕೀರ್ತಿಯುಳ್ಳದ್ದು. ಆಗ ರಾಜಣ್ಣನ ಸ್ವಭಾವವನ್ನು, ಕಲಿತುದನ್ನು ನೋಡಲಿಲ್ಲ. ತಂದೆಯಂತೆ ಮಗನೆಂಬ ಭಾವನೆಯು ಬಲವತ್ತರವಾಗಿದ್ದಿತು. ಅವರ ಧನ-ದಾಲತ್ತು ಕಣ್ಣು ತುಂಬಿದ್ದಿತು. ಅವರು ಸತ್ತರು. ಧನ-ದಾಲತ್ತನ್ನು ತಮ್ಮ ಜತೆಗೆ ತೆಗೆದುಕೊಂಡು ಹೋದರು. ಅಳಿಯನೆಂಬ ಮಂಗಳ ಕೈಯಲ್ಲಿ ಅಕ್ಕಾಮರಿಯು ಮಾಣಿಕದಂತಿ ಸಿಕ್ಕಳು. ಅದಕ್ಕೆ ಅವರ ಬೆಲೆಯೇನು? ಹೆಂಡತಿಯೆಂಬ ಅಭಿಮಾನವೇ? ಬ್ರಾಹ್ಮಣರೆಂಬ ಕುಲದ ಮಹಾತ್ಮಿಯೇ? ದೊಡ್ಡ ಮನೆತನದವರೆಂಬ ಕೀರ್ತಿಯೇ? ಬಂಗಾರದಂತಹ ಹೆಂಡತಿಯನ್ನು ಬಿಟ್ಟು ಕುರಿಯ ಜಾತಿಯ ಹೆಣ್ಣಿನ ಬೆನ್ನು ವೆತ್ತಿದ. ತಿನ್ನಬಾರದ್ದನ್ನು ತಿಂದ. ಮನೆಯಲ್ಲಿ ಹೆಂಡತಿಯೆಂಬ ಸಾಧು ಪ್ರಾಣಿಯಿದೆ ಎಂಬುದನ್ನು ಮರೆತ. ಅಕ್ಕಾಮರಿಯು ತನ್ನ ಧರ್ಮಕ್ಕೆ, ತನ್ನ ಕುಲಕ್ಕೆ, ತನ್ನ ಚಾರಿತ್ರ್ಯಕ್ಕೆ ನಂಬ ಮನೆಯಲ್ಲಿ ಕುಟ್ಟಿದಳು, ಬೀಸಿದಳು, ಕಟ್ಟಿಗೆಯನ್ನು ಒಡೆದುಕೊಂಡಳು. ಏನು ಮಾಡಿಕೊಂಡರೇನು? ತಂದುಹಾಕುವ ಗಂಡಸು ಮನೆಗೆ ಬಾರದಿದ್ದರೆ, ಹವೆ ತಿಂದು, ನೀರು ಕುಡಿದು ಪಾತಿವ್ರತ್ಯ ನಿಯಮವನ್ನು ರಕ್ಷಿಸುವದೇ? ಸಹನೆಗೂ ಒಂದು ಸೀನೆಯಿದೆ. ವ್ರತಕ್ಕೂ ಒಂದು ದಿನ ಪಾರಣೆಯಿದೆ. ದುಃಖಕ್ಕೂ

ಕೊನೆಯಿದೆ. ಸುಖದ ಆಶೆಯೇ ಬತ್ತಿ ನಿಂತ ಮೇಲೆ, ದುಃಖವೇ ದೇಹದ ಮೇಲೆ ಹೊರೆಯಾಗಿ ಅಡರಿದ ಮೇಲೆ, ಮಾನವನೇನು ಮಾಡಬೇಕು? ಬದುಕುವ ಆಶೆಯಿರುವವರೆಗೆ ಬದುಕಲೇಬೇಕು. ಜೀವವು ತಾನಾಗಿ ದೇಹವನ್ನು ಬಿಟ್ಟು ಹೋಗುವವರೆಗೆ ಅದರ ರಕ್ಷಣೆಯನ್ನು ಮಾಡಲೇಬೇಕು. ರಕ್ಷಣೆಗೆ ಸ್ತ್ರೀ ಸವಜ ಉಪಾಯವನ್ನು ಹುಡುಕಲೇಬೇಕು. ಅಸಹಾಯ, ಅರಕ್ಷಣೀಯ ಸ್ತ್ರೀಗೆ ಇದೊಂದೇ ಉಪಾಯವು. ಇದೊಂದೇ ದಾರಿಯು. ಒಂದು ದಿನದ ಕಷ್ಟಕ್ಕೆ ಉಪವಾಸವಿರಬಹುದು. ಎರಡು ದಿನಕ್ಕೆ ನೀರು ಕುಡಿಯಬಹುದು. ಮೂರು ದಿನಕ್ಕೆ ಎಲೆ ತಿಂದು ಇರಬಹುದು. ಆದರೆ ಮುಂದೆ ಮಲಗಿದ ಉದ್ದನ್ನ ಬಾಳನ್ನು ಹೇಗೆ ದಾಟುವದು? ಈ ಎಲ್ಲ ಆಲೋಚನೆಯನ್ನು ಮಾಡಿಯೇ ತಾಲೂಕಿಗೆ ಬಂದಿರುವಳು. ಇದರಲ್ಲಿ ಆಕೆಗೆ ಜೀವರಕ್ಷಣೆಯ ಜ್ಞಾನವಿದೆ. ತಾಯಿಯ ಋಣಮುಕ್ತತೆಯ ಧರ್ಮವಿದೆ.'

ಅಕ್ಕಾಮರಿಯ ವಿಚಾರವೇ ಬೇರೆ. ವ್ಯಕ್ತಿಗೊಂದು ತಲೆ. ವ್ಯಕ್ತಿಗೊಂದು ತನ್ನದೇ ಅನುಭವ. ಅವಳು ತಾಲೂಕಿಗೆ ಬರಲು ಇವರಿಗಿಂತ ಬೇರೆ ಇದ್ದಿತು.

'ಗಂಡನನ್ನು ತಂದೆಯೇ ಆರಿಸಿದರು. ತಾಯಿಯು ಅನುಮೋದಿಸಿದಳು. ನನ್ನನ್ನು ಇವರಿಗೆ ಕೊಡುವ ಮುಂದೆ ಇವರು ಕಲಿತದ್ದೇನು? ಸ್ವಭಾವವು ಎಂಥದು? ರುಚಿ ಯಾವದು? ಮನೆತನವನ್ನು ಸಾಗಿಸಿ ಕೊಂಡು ಹೋಗುವ ಸಾಮರ್ಥ್ಯವಿದೆಯೇ? ಹೊಟ್ಟೆಗೆ ಹಾಕಬಹುದೇ? ಸುಖದಿಂದ ನನ್ನನ್ನು ನಡಸಿಕೊಂಡು ಹೋಗಬಹುದೇ? ನನ್ನನ್ನು ಪ್ರೀತಿಸಬಹುದೇ? ಮಮತೆಯಿಂದ ಕಾಣಬಹುದೇ? ಊರ ಜನರ ಸಂಗಡ ಸಜ್ಜನಿಕೆಯಿಂದ ನಡೆಯಬಹುದೇ? ಮನೆತನದ ವಿಚಾರದಲ್ಲಿ ನನ್ನನ್ನು ಕೇಳಬಹುದೇ? ಗಂಡ-ಹೆಂಡಿರು ಜೀವರಥದ ಎರಡು ಗಾಲಿಗಳೆಂದು ತಿಳಿದಿರುವರೇ? ಕಷ್ಟ ಕಾರ್ಪಣ್ಯದಲ್ಲಿ ನನ್ನನ್ನು ಮರೆಯಲಾರರೇ? ತಮ್ಮ ಸುಖದಲ್ಲಿ ಪಾಲುಕೊಟ್ಟಂತೆ ಕಷ್ಟದಲ್ಲಿಯೂ ಭಾಗ ಮಾಡಿ ಕೊಡಬಹುದೇ? ಕುಲಧರ್ಮಕ್ಕೆ ಹೊಂದಿಕೊಂಡು ನಡೆಯ

ಬಹುದೇ? ಇವೆಲ್ಲ ವಿಚಾರಗಳನ್ನು ಮಾಡಿದರೋ ಇಲ್ಲವೋ ನನಗೆ ಗೊತ್ತಿಲ್ಲ. ತೋರಿಸಿದ್ದಾಯಿತು, ಮದುವೆಯಾಯಿತು. ತಾಯಿಯು ಮಾತ್ರ ಗಂಡ ಹೇಗೆ? ಎಂದು ಕೇಳಿದಳು. ನನಗಾದರೂ ಗಂಡನನ್ನು ಆರಿಸುವ ಕಲೆಯಲ್ಲಿ ಗೊತ್ತು! ಗಂಡನನ್ನು ಆರಿಸಿಕೊಳ್ಳುವ ಮುಂದೆ ಯಾವ ಯಾವ ದೃಷ್ಟಿಯಿಂದ ಪರೀಕ್ಷಿಸಬೇಕೆಂಬುದು ನನಗೆ ಮೂಲತಃ ಗೊತ್ತಿರಲಿಲ್ಲ. ನನ್ನ ವಯಸ್ಸು, ನನ್ನ ಬೆಳವಣಿಗೆ, ನನ್ನ ಬುದ್ಧಿಯೇ ಸಾಕ್ಷಿ ಅವರನ್ನು ನೋಡಿದೆ. ಏನು ನೋಡಿದೆ? ಉಟ್ಟುಕೊಂಡ ಬಿಳಿಯ ಧೋತರ. ಗೆರೆಗೆರೆಯ ಶರಟು. ಕರಿಯ ಬಣ್ಣದ ಕೋಟು. ತಲೆಯ ಮೇಲಿನ ಟೊಪ್ಪಿಗೆ. ಇವು ನಿಜಕ್ಕೂವಾಗಿ ಕಂಡ ವಸ್ತುಗಳು. ಆದರೂ ಒಂದಿಷ್ಟು ಓರೆಗಣ್ಣಿನಿಂದ ಮೂಗು, ಕಣ್ಣು, ಬಾಯಿ, ನನ್ನನ್ನು ನೋಡುವ ಆತುರದಲ್ಲಿ ತೆರೆದ ಬಾಯಿಯ ಹಲ್ಲು, ಮೂಗಿನ ಕೆಳಗೆ ಚಿಗುರೊಡೆವ ಮೀಸೆ, ತಲೆಯ ಬಲಗಡೆ ಗಿರುವ ಟೊಪ್ಪಿಗಯ ಅಂಚಿನ ಕೆಳಗಿನ ಒಂದು ಕಿವಿ-ಇನ್ನೊಂದು ಕಿವಿಯು ಮರೆಯಾಗಿದ್ದಿತು-ಕೈ ಮತ್ತು ಕಾಲ ಬೆರಳು ಒಂದು ಬೆರಳಿಗೆ ತೊಡಿಸಿದ ಉಂಗುರ ಇಷ್ಟೇ! ನನ್ನ ಪರೀಕ್ಷೆಗೆ ಮುಂದಿಟ್ಟ ವಸ್ತುಗಳು ಇವಿಷ್ಟೇ! ಇವಕ್ಕೂ ಹೆಚ್ಚಿನ ಸಂಗತಿಗಳನ್ನು ನಾನು ಕೇಳುವಂತಿರಲಿಲ್ಲ. ಕೇಳುವದು ನನ್ನ ಕಾಲದ ಬ್ರಾಹ್ಮಣ ಕನ್ನಿಕೆಯರ ಧರ್ಮವೂ ಇರಲಿಲ್ಲ. ರೂಢಿಯೂ ಇರಲಿಲ್ಲ. ಕೇಳಿದರೆ ಹೇಳುವ ಧೈರ್ಯದ ಮತ್ತು ತಾಳ್ಮೆಯ ತಂದೆಯವರೂ ಇರಲಿಲ್ಲ. ಭಾವೀ ಗಂಡಂದಿರೂ ಇರಲಿಲ್ಲ. ಅಥವಾ ಕೇಳಬೇಕು, ತಿಳಿದುಕೊಳ್ಳಬೇಕು ಎಂಬ ಬುದ್ಧಿಯೂ ನನ್ನಲ್ಲಿರಲಿಲ್ಲ. ಪರಂಪರಾಗತ ಸಂಸ್ಕಾರದ ಸೆಳವಿ ನಲ್ಲಿ ಬೆಳೆದು ಬಂದ ನಮ್ಮ ಅನುಭವ ಅದಕ್ಕೂ ಮುಂದೆ ಹೋಗುತ್ತಿರಲಿಲ್ಲ. ನಾನು ಕೇಳಲಿಲ್ಲ. ನನ್ನ ಪರೀಕ್ಷೆಯಲ್ಲಿ ಅವರು ತೇರ್ಗಡೆ ಹೊಂದಿದ್ದರು. ಹೊಂದಲೇ ಬೇಕಿದ್ದಿತು. ಯಾಕಂದರೆ ಆಗ ನಾನು ಹೆನ್ನೆರಡು ವರುಷ ದೊಡ್ಡವಳು. ನನ್ನ ತಂದೆಗೆ ಹೆನ್ನೆರಡು ವರುಷದ ನನ್ನನ್ನು ನೋಡಿ ಎದೆಯೊಡೆದಂತಾಗಿದ್ದಿತು. ಅವರ ಅಣ್ಣ ೧೦ ವರುಷದ ತಮ್ಮ ಮಗಳನ್ನು ಮದುವೆ ಮಾಡಿ

ಧರ್ಮವನ್ನು ರಕ್ಷಿಸಿದ್ದರು. ನಾನು ಎರಡು ವರುಷ ಧರ್ಮವನ್ನು ಮೀರಿ ಬೆಳೆದು ನಿಂತಿದ್ದೆ. ತಂದೆಯವರ ಮಾನ ರಕ್ಷಣೆಗಿಂದೂ, ನನ್ನ ಪರೀಕ್ಷೆ ಮುಗಿದಿದ್ದಿತೆಂದೂ ನಾನು ಲಗ್ನಕ್ಕೆ ಒಪ್ಪಿದೆ. ಲಗ್ನವಾಯಿತು. ಮಾವನವರು ಇರುವವರೆಗೆ ಸುಖದಿಂದಿದ್ದೆ. ಅವರು ಮನೆ, ಹೊಲ, ಮಂದಿಯ ಜತೆಗೆ ನನ್ನನ್ನೂ ರಕ್ಷಿಸುತ್ತಿದ್ದರು. ಹೆಂಗಸರಿಗೆ ಹಡೆದ ತಂದೆಯ ಕೂಡ ರಕ್ಷಣೆಯ ತಂದೆಯೂ ಇರುವನೆಂದು ತಿಳಿದೆ. ನನಗೆ ಇಬ್ಬರು ತಂದೆಯವರು ಎಂದು ಆನಂದಪಟ್ಟೆ. ಅಡವಿಯಲ್ಲಿಯ ಹೊಲ ಮತ್ತು ಆವುಗಳ ಬೆಳೆಯನೇಲೆ ದೇಹ-ಜೀವನವನ್ನು ಇಟ್ಟಂತೆ ಊರ ಒಳಗಿನ ಮನೆ ಮತ್ತು ಮನೆಯ ಮಂದಿಯ ಮೇಲೆ ಪ್ರಾಣವನ್ನು ಇಟ್ಟಿದ್ದರು. ಹೊಲಗಳನ್ನು ನಾವು ನೋಡಿದವರಲ್ಲ. ಆದರೆ ಅವುಗಳ ಬೆಳೆಯ ಮೇಲೆ ಬದುಕಿದ್ದೆವು. ಅವರು ಒಕ್ಕಲಿಗರ ಜತೆಗೆ ಬಿಸಿಲು, ಮಳೆ, ಗಾಳಿಯ ಕಷ್ಟವನ್ನು ಸೂರ್ಯನ ಸಾಕ್ಷಿಯಾಗಿ ಅನುಭವಿಸುತ್ತಿದ್ದರೆ ನಾವು ತಂಪು, ನೆರಳು, ತಿಳಿಗತ್ತಲೆಯ ಮನೆಯ ಸುಖವನ್ನು ಹೆರಟೆಯ ಕೂಡ ಅನುಭವಿಸುತ್ತಿದ್ದೆವು. ಆದರೆ ಆ ಕಾಲ ಹೋಯಿತು. ಇವರ ಕಾಲ ಬಂದಿತು. ಹೊಲಗಳು ಅಡವಿಯ ಪಾಲಾದವು. ಮನೆಯು ಗಾಳಿ-ಮಳೆಯ ಆವಾಸಸ್ಥಳವಾಯಿತು. ಬೆಳೆಯು ಬೈಲಾಯಿತು. ಮನೆಯ ನೆರಳು ಬಿಸಿಲಾಯಿತು. ತಂಪು ಕಾನಾಯಿತು. ಒಂದು ತುತ್ತು ಅನ್ನಕ್ಕೂ ಅಭಾವಿಯಾಗಿ ನಿಲ್ಲಬೇಕಾಯಿತು. ತಾಯಿಯು ಬದುಕಿನ ದಾರಿಯನ್ನು ತೋರಿಸಿದಳು. ಧರ್ಮಕ್ಕೆ ನಂಬಿ ಬದುಕಿನ ಇತಿಶ್ರೀಯನ್ನು ಮಾಡಿಕೊಳ್ಳಬೇಕೇ? ಬದುಕನ್ನು ನಂಬಿ ಧರ್ಮದ ಇತಿಶ್ರೀಯನ್ನು ಮಾಡಬೇಕೇ? ಧರ್ಮವು ಮುಗಿಲಿನಿಂದ ಇಳಿದುದು. ಬದುಕು ನಾವು ರಚಿಸಿಕೊಂಡುದು. ಜೀವವು, ದೇಹವು ಬದುಕಿಗೆ ಹೆಂಬಲಿಸುವವು. ಬದುಕಬೇಕು, ಬದುಕಲೇ ಬೇಕು. ಬದುಕು ತಾಯಿಯ ಮಂತ್ರ. ಬದುಕುವ ಸಂಪತ್ತಿದೆ ಎಂದು ಚಿನ್ನಯ್ಯನ ಆಶ್ವಾಸನ. ಬದುಕಬೇಡೆಂಬ ಧರ್ಮದ ಶಾಪ ಎಲ್ಲಿ ನೆನಪಿನಲ್ಲಿ ಉಳಿಯ ಬೇಕು? ಬದುಕುವದು, ಬದುಕಿದೆ, ಬದುಕುತ್ತಿರುವೆ. ಬದುಕಿಗೆ ಆ ಹೆಳ್ಳಿ ಸಣ್ಣದು, ಆ ಕ್ಷೇತ್ರ ಚಿಕ್ಕದು. ಅದೇ ಜನ, ಅದೇ ಮನೆ, ಅದೇ

ಗಿಡ, ಅದೇ ಹೆಳ್ಳ, ಅದೇ ಕಾಗೆ ಕೊಂಬೆಯ ಮೇಲೆ ಕುಳಿತು ಕಾಕಾ ಎನ್ನುವದು. ಅದೇ ಗುಬ್ಬಿ ಮೊರದ ಮುಂದಿನ ಅಕ್ಕಿಯ ನುಚ್ಚಿಗೆ ಹವಣಿಸುವದು. ನೋಡಿ ನೋಡಿ ಕಣ್ಣಿಗೆ ಮಂಜು, ಕೇಳಿ ಕೇಳಿ ಕಿವಿಗೆ ಕಿವುಡು. ತಾಲೂಕು ದೊಡ್ಡದು. ವಿಶಾಲವಾದ ಮನೆಗಳು ಇರುವವು. ನಾನಾ ತರದ ಜನರಿರುವರು. ನಾನಾ ಅವಸ್ಥೆಯ ಜನರು ಇರುವರು. ಇಲ್ಲಿ ಬಂದು ನಿಲ್ಲಬೇಕು. ಕಣ್ಣಿಗೆ ಹೆಚ್ಚುಮಾಡಿಕೊಳ್ಳಬೇಕು. ತಿರುಗಿ ತಿರುಗಿ ಕಾಲಿಗೆ ದಣಿವು ಮಾಡಿಕೊಳ್ಳಬೇಕು. ರುಚಿರುಚಿ ಗಳನ್ನು ತಿಂದು ನಾಲಗೆಯ ಕಿಲುವು ಕಳೆದುಕೊಳ್ಳಬೇಕು. ಓರಗೆಯ ರೂಪಸಿಯರಲ್ಲಿ ಸಿಂತು ನನ್ನ ರೂಪವನ್ನು ಪ್ರದರ್ಶಿಸಬೇಕು. ಚಿನ್ನಯ್ಯನು ಹೇಳಿದಂತೆ ಸ್ಪರ್ಧಿಸಬೇಕು. ರಸಿಕರ ಕಣ್ಣು-ಮನದ ಗೊಂಬೆಯಾಗಿ ಮೆರೆದಾಡಬೇಕು. ನಮ್ಮ ಹೆಳ್ಳಿಯಲ್ಲಿದ್ದ ತೀರ ದೊಡ್ಡವರ, ಹೆಚ್ಚು ಶ್ರೀಮಂತರ ಐಶ್ವರ್ಯವನ್ನು ಪರೀಕ್ಷಿಸಬೇಕು. ಸುಖಕ್ಕೆ ಸಂತೋಷಕ್ಕೆ ನಾಲಗೆಗಳೆಷ್ಟು, ಬಣ್ಣಗಳೆಷ್ಟು ಎಂಬುದನ್ನು ಎಣಿಸಬೇಕು ಎಂಬ ನಿರ್ಧಾರದಲ್ಲಿ ಬಂದಿದ್ದಳು.

ಮೂವರು ಬೇರೆ ಬೇರೆ ಆಲೋಚನೆ, ನಿರ್ಧಾರಗಳನ್ನಿಟ್ಟು ಕೊಂಡು ಬಂದಿದ್ದರು. ಕಾರ್ಯ ಮಾತ್ರ ಆದುದು ಒಂದು.

ಅಂತೂ ಅಕ್ಕಾಮರಿಯು ತಾಲೂಕಿಗೆ ಬಂದಳು.

ತಾನು ವಾಸ ಮಾಡಿದ ತಾಲೂಕಿನ ಸ್ಥಳವು ತನ್ನ ಮೊದಲ ನೆಯ ಹೆಳ್ಳಿಯ ೮-೧೦ ಪಟ್ಟು ದೊಡ್ಡದಿದೆ ಎಂದೆನಿಸಿತು. ತಾಲೂಕಿನ ಒಂದೇ ಬೀದಿಯಲ್ಲಿ ಓಡಾಡಿದರೂ ೧೦-೧೨ ಹೆಳ್ಳಗಳಲ್ಲಿ ತಿರುಗುತ್ತಿ ರುವೆನೆಂದು ಸಂತೋಷ. ವಿಚಿತ್ರವಾದ ಜನ. ವಿಚಿತ್ರವಾದ ಪದ್ಧತಿಗಳು. ವಿಚಿತ್ರವಾದ ಭಾಷೆಗಳು. ಮನಸು ಉತ್ತೇಜನಗೊಂಡಿತು.

ಅಕ್ಕಾಮರಿಯು ತಾಲೂಕಿಗೆ ಬಂದ ಮೇಲೆ ಕಾಯಾಪಲ್ಲಟ ವಾದಂತಾಯಿತು. ಹೆಳ್ಳಿಯಲ್ಲಿದ್ದ ಸಮಯದಲ್ಲಿ ಒಂದು ಹೊಸ ಬಟ್ಟೆಯನ್ನು ಉಡಲು ಆತಂಕ. ಒಂದು ಹೊಸ ಆಭರಣವನ್ನು ಧರಿಸಲು ಹೆದರಿಕೆ. ಸಂಜೆಗೆ ತಿರುಗಾಡ ಹೋಗಲು ಭಯ. ಹೀಗೆ ಭಯದ ಚಕ್ರ ವ್ಯಾಹದಲ್ಲಿ ಸಿಕ್ಕು ತೊಳಲಾಡಬೇಕಿದ್ದಿತು. ಮತ್ತು ಕಿಡಿಗೇಡಿ

ತರುಣರ, ಬಳಗದವರ ಹೇಸಿನಾತುಗಳನ್ನು ಕೇಳುವ ಪ್ರಸಂಗಗಳು ಆಗಾಗ ಬರುತ್ತಿದ್ದವು. 'ನಟಿ-ನಟಿ....' ಎಂದು ಎದುರು ನಿಂತು ನುಡಿಯುತ್ತಿದ್ದರು. ಬಾಗಿಲ ಮೇಲೆ 'ವೇಶ್ಯಾಗೃಹ'ವೆಂದು ಬರೆಯುತ್ತಿದ್ದರು. ಹೀಗೆ ತಳಮುಳಗೊಂಡ ಮನಸು ತಾಲೂಕಿನ ವಿಸ್ತಾರವಾದ ಕ್ಷೇತ್ರದಲ್ಲಿ ಸ್ವತಂತ್ರವಾಯಿತು. ಸ್ವಚ್ಛಂದತೆಯನ್ನು ಹೊಂದಿತು.

ಅಕ್ಕಾಮರಿಯು ತಾಲೂಕಿನ ತಿಂಗಳೊಪ್ಪತ್ತಿನ ವಾಸದಲ್ಲಿ ನೂರಾರು ಸಂಗತಿಗಳನ್ನು ಅರಿತಳು. ತನ್ನನ್ನು ಪ್ರತಿಸ್ಪರ್ಧಿಸುವ ಹಲವಾರು ವಯ್ಯಾರಿಯರನ್ನು ನೋಡಿದಳು. ತನ್ನ ಮೂಗಿಗೂ ಅವರ ಮೂಗಿಗೂ ಹೋಲಿಸಿದಳು. ತನ್ನ ಕೆನ್ನೆಗೂ ಅವರ ಕೆನ್ನೆಗೂ ಸರಿಹೆಚ್ಚಿದಳು. ತನ್ನ ತುಟಿಗೂ, ಅವರ ತುಟಿಗೂ, ತನ್ನ ಹಲ್ಲಿಗೂ ಅವರ ಹಲ್ಲಿಗೂ, ತನ್ನ ವೇಷಭೂಷಣಕ್ಕೂ ಅವರ ವೇಷಭೂಷಣಕ್ಕೂ ಸರಿಹೆಚ್ಚಿದಳು. ಕೆಲವು ಹೀನಾಯವೆನಿಸಿದವು. ಕೆಲವು ಒಳ್ಳೆಯವೆನಿಸಿದವು. ಅವರನ್ನು ಮೀರಬೇಕು. ಅವರ ಕಣ್ಣೆಂಜಲಕ್ಕೆ ತನ್ನ ಸೌಂದರ್ಯ ತಾಕಬೇಕು. ಅವರ ಕುತೂಹಲಕ್ಕೆ ತಾನು ಕಾರಣಳಾಗಬೇಕು. ಅವರ ಆಶಾಪೂರ್ಣದೃಷ್ಟಿಗೆ ತನ್ನ ದರ್ಶನದ ಅಲಭ್ಯ ಲಾಭವಾಗಬೇಕು ಎಂದು ಹೆಂಬಲಿಸಹೆತ್ತಿದಳು. ಅನೇಕ ಉಪಾಯಗಳನ್ನು ಕಲ್ಪಿಸಿದಳು. ಹೀನವಾದವುಗಳನ್ನು ಸರಿಪಡಿಸಿದಳು. ಉತ್ತಮವಾದವುಗಳನ್ನು ಇನ್ನೂ ಉತ್ತಮವಾಗುವಂತೆ ಬಣ್ಣ ಕೊಟ್ಟಳು. ಈ ಬದಲಾವಣೆಯ ಜೊತೆಗೆ ಮನಸೂ ಬದಲಾಯಿತು. ಭಾವನೆಯೂ ಬದಲಾಯಿತು, ಆನುಭವವೂ ಬದಲಾಯಿತು.

ಅಕ್ಕಾಮರಿಯು ಸಂಪೂರ್ಣ ಬದಲಾದಳು.

ರಾಜಣ್ಣನು ಊರಿಗೆ ಬಂದುದು ಹಾ-ಹೂ ಎನ್ನುವಷ್ಟರಲ್ಲಿ ಹಬ್ಬಿತು. ಅವನು ಎಷ್ಟು ದಿನಗಳ ಮೇಲೆ ತಿರುಗಿ ಬಂದುದು! ಅವನು ಲೋಕಾಂತರವನ್ನೆತ್ತಿದನೆಂದೇ ಎಲ್ಲರ ಭಾವನೆಯಾಗಿದ್ದಿತು. ಹಾಗೆ ಅವನ ಗೆಳೆಯರು ಊರಲ್ಲಿ ಸುದ್ದಿಯನ್ನು ಹರಡಿದ್ದರು. ತಿರುಗಿ ಬಂದುದು ಒಂದು ಕುತೂಹಲ ಸಂಗತಿಯಾಯಿತು.

ರಾಜಣ್ಣನು ದೇವರಲ್ಲ, ಯಕ್ಷ-ಗಂಧರ್ವನಲ್ಲ. ರಾಜನಲ್ಲ. ವಿದ್ವಾಂಸನಲ್ಲ. ಮುಖಂಡನಲ್ಲ. ಧರ್ಮಗುರುವಲ್ಲ. ಸವಾಡ ಪುರುಷನಲ್ಲ. ಪ್ರಾಂತದ ಮಂತ್ರಿಯಲ್ಲ. ಮೂರು ಕಾಲಿನ, ಒಂದು ಕಣ್ಣಿನ ವಿಚಿತ್ರ ಪ್ರಾಣಿಯಲ್ಲ. ಅಥವಾ ಸಿನೇಮಾ ನಟಿಯೂ ಅಲ್ಲ. ಕೇವಲ ಹಳ್ಳಿಯ ಮುಟ್ಟಾಳ ರಾಜಣ್ಣ. ಅವನನ್ನೇ ನೋಡಲು ಜನ ಜಾತ್ರೆ ನೆರೆಯಿತು. ಅಪ್ಪಾರಾಯರು ಸತ್ತ ಮೇಲೆ ಅವರ ಅಂಗಳ ದಲ್ಲಿ ಇಷ್ಟು ಜನರ ಪಾದಧೂಳಿ ಬಿದ್ದುದು ಇದೇ ಮೊದಲು. ಇದೇ ಕಡೆಯದು. ಬಂದ ಜನರನ್ನು ರಾಜಣ್ಣನೂ ಕುತೂಹಲದಿಂದ ನೋಡಹತ್ತಿದನು. ನೋಡ ಬಂದವರಲ್ಲಿ ಸದ್‌ಗೃಹಸ್ಥರಿರಲಿಲ್ಲ. ಕೇವಲ ಬಿಡಾಡಿ ಒಕ್ಕಲಿಗರು. ಕೆಲಸವಿಲ್ಲದ ಹೆಂಗಸರು. ಉಂಡಾಡಿ ತರುಣರು. ಹೊಸ ಪ್ರಸಂಗದ ಸಂತೋಷದಲ್ಲಿದ್ದ ಬಿಳಿಮೀಸೆಯ, ಕೈಕೋಲಿನ, ಬಾಗಿದ ಬೆನ್ನಿನ ವೃದ್ಧರು. ಬರಿಹೊಟ್ಟೆಯ ಬಾಲಕರು. ಎಣ್ಣೆ ಗಾಣದ ಕೂದಲಿನ ಬಾಲಿಕೆಯರು!

ನೋಡಿದರು. ಮನ ದಣಿಯುವಂತೆ ನೋಡಿದರು. ಕಣ್ಣು

ಸಂತ್ರಸ್ತಿಯನ್ನು ಪಡೆಯಿತು. ಇನ್ನು ಉಳಿದುದು ಬಾಯಿ ! ಬುದ್ಧಿಯು ತನ್ನ ಕೈ ಕೋಲು ಚುಚ್ಚಿ ಬಾಯಿ ಸೆರೆಯನ್ನು ಬಿಚ್ಚಿ ಅವನ ಬಗ್ಗೆ ಪ್ರತ್ನಿಸಿ ತಿಳಿದುಕೊಳ್ಳಬೇಕೆಂದು ಹವಣಿಸುತ್ತಿದ್ದಿತು. ಎಲ್ಲರ ಅಶೆಯು ಇದೇ ಇದ್ದಿತು.

ಒಬ್ಬ ವೃದ್ಧನು ಹಿರಿತನದ ತನ್ನ ಪಾವುಡವನ್ನು ಸರಿಪಡಿಸಿ ಕೊಂಡು ಗದ್ದಲವನ್ನು ಹಿಂದೆ ಸರಿಸುತ್ತ ಮುಂದೆ ಬಂದನು. ರಾಜಣ್ಣನ ಎದುರು ದಂತವನ್ನೂರಿ, ಅರ್ಥವರ್ತುಗಳವಾಗಿ ಬಗ್ಗಿ ಮೇಲ್ದುಟಿಯ ಮೇಲೆ ಚಪ್ಪರವಾಗಿದ್ದ ಮೀಸೆಯನ್ನು ತೀಡಿ ಅಗಲವಾಗಿ ವಾಡಿ ಕೊಂಡು “ಇಲ್ಲೇಕೆ ರಾಜಣ್ಣ ? ಎಂದು ಬಂದೆ ?” ಎಂದು ಹಲ್ಲಿಲ್ಲದ ಬಾಯಿಂದ ಜೊಲ್ಲು ಉದುರಿಸುತ್ತ ಕೇಳಿದನು.

ಎಲ್ಲರೂ ಬೆಪ್ಪಾಗಿ ನಿಂತರು. ಅದು ಎಲ್ಲರ ಪ್ರಶ್ನೆಯಿದ್ದಿತು. ಉತ್ತರವು ಅವಶ್ಯವಾಗಿದ್ದಿತು.

“ನನ್ನ ಮನೆ. ನಿನ್ನೆ ಬಂದೆ.” ನುಡಿದನು.

“ಇಷ್ಟು ದಿನ ಎಲ್ಲಿಡೆ ?”

“ನನಗೆ ಗೊತ್ತಿಲ್ಲ. ತಾಲೂಕಿನಿಂದ ಬಂದೆ. ಏನುಗೇನು ಮಾಡಬೇಕು ?”

“ನಿನ್ನ ಮನೆಯೆಲ್ಲ ಬಿದ್ದಿದೆ.”

“ಹೌದು. ಕಾಣುತ್ತಿರುವೆ.”

“ಅಕ್ಕಾಮರಿಯವರು ಎಲ್ಲಿರುವರು ?”

“ತವರು ಮನೆಯಲ್ಲಿರಬೇಕು.”

“ಅವರು ಅಲ್ಲಿ ಇಲ್ಲ.” ಬೇರೆಯವನು ಹೇಳಿದನು.

“ಇಲ್ಲ !” ತಾತ್ಕಾರದಿಂದ ನುಡಿದನು.

“ಎಂಥ ಒಳ್ಳೆಯ ಮಗಳು ! ರಾಜಣ್ಣ, ಅವರನ್ನು ಕರೆದು ಕೊಂಡು ಬಾ. ಮನೆಯನ್ನು ಕಟ್ಟು. ಒಳ್ಳೆಯ ರೀತಿಯಿಂದ ಬಾಳುವೆಯನ್ನು ಮಾಡು” ಎಂದು ಉಪದೇಶಿಸಿದನು.

ರಾಜಣ್ಣನ ಕಕ್ಕನು, ಹಿಂದಿನಿಂದ ಅವನ ಹೆಂಡತಿ ಮಕ್ಕಳು ಮರಿಗಳು ಎಲ್ಲರೂ ಬಂದರು. ಜನರು ಚದರಿ ಚೆಲ್ಲಾಪಿಲ್ಲಿಯಾಗಿ

ಪಾರಿಯನ್ನು ಮಾಡಿಕೊಟ್ಟರು. ಕಕ್ಕನು ನೇರವಾಗಿ ಹತ್ತರ ಬಂದು ಜನರನ್ನು ಉದ್ದೇಶಿಸಿ “ಇಲ್ಲೇನಿದೆ? ನಿಮ್ಮ ಕೆಲಸ ಮುಗಿಯಿತು. ಇನ್ನು ಹೋಗಿರಿ. ರಾಜಣ್ಣ ನೇನು ದೇವರಲ್ಲ, ದಿಂಡರಲ್ಲ. ಹೋಗಿರಿ” ಎಂದು ಗದರಿಸಿದನು.

ಜನರು ಇನ್ನೂ ದೂರ ಸರಿದರು. ಕೆಲವರು ಮನೆಯ ಪಾದಿಯನ್ನು ಹಿಡಿದರು.

“ಎಳು ರಾಜಣ್ಣ, ಮನೆಗೆ ನಡೆ!” ಎಂದು ಕಕ್ಕನು ಕಕ್ಕುಲತೆ ಮಿಂದ ಕರೆದನು.

“ಇಲ್ಲೇ ಇರುವೆ ಕಕ್ಕ.”

“ಇಲ್ಲೇ ಹೇಗಿರುವೆ ರಾಜಣ್ಣ!”

“ಃ ಕವ್ವಿಣದ ದೇಹವು ಮಣ್ಣು ತಿಂದು ಇರುವದು.”

“ಎರಡು ದಿನ ನಮ್ಮ ಮನೆಗೆ ನಡೆ. ಆ ಮುಂದೆ ನಿನ್ನ ಮನೆಯಿದೆ. ನೀನಿರುವೆ” ಎಂದನು.

ರಾಜಣ್ಣನು ಸುಮ್ಮನೆ ಕುಳಿತನು,

“ರಾಜಣ್ಣ, ಒಂದೆರಡು ದಿನಗಳ ಮಟ್ಟಿಗೆ ಕರೆಯುವರು. ನಿಮ್ಮ ತಂದೆಗೆ ಅವರು ಮೊರಗಿನವರಲ್ಲ. ನುಕ್ಕಳ ಸಂಗಡ ನೀನೂ ಊಟ ಮಾಡು. ಹಿರಿಯರು ಕಠಿಣ ಬಂದಿರುವರು. ನೀನು ನಮ್ಮ ಮನೆಯಲ್ಲಿ ಒಂದೆರಡು ದಿನ ಊಟಮಾಡಿದರೆ ನಮಗೂ ಸಂತೋಷ” ಎಂದು ಕಕ್ಕನ ಹೆಂಡತಿಯು ಪ್ರೀತಿಯಿಂದ ಕರೆದಳು.

ಕಕ್ಕನು ರಟ್ಟಿಯನ್ನು ಹಿಡಿದು ಮೇಲೆಬಿಟ್ಟನು. ರಾಜಣ್ಣನು ಅವರ ಸಂಗಡ ಮನೆಗೆ ಹೋದನು.

ರಾಜಣ್ಣನು ಕಕ್ಕನ ಮನೆಯ ಕಟ್ಟಿಯಮೇಲೆ ವಿಶ್ರಮಿಸಿದನು!

ಕೆಲಹೊತ್ತು ನಿರೀಕ್ಷಣೆಯಲ್ಲಿ ಕಳೆಯಿತು.

“ನಿನ್ನ ತಂದೆಯವರು ಎಷ್ಟು ದೊಡ್ಡ ಮನುಷ್ಯರು!” ಕಕ್ಕನು ಚಂಚಿಯನ್ನು ಬಿಚ್ಚುತ್ತ ನುಡಿದನು.

“ಅವರೂ ಸತ್ತರು ಕಕ್ಕ!” ರಾಜಣ್ಣನು ನಡುವೆಯೇ ನುಡಿದನು.

“ಎಲ್ಲರೂ ಒಂದಿಲ್ಲೊಂದು ದಿನ ಸಾಯುವವರೇ! ಆದರೆ ನಿನ್ನ

ತಂದೆಯವರು ಮಾನದಿಂದ ಬಾಳಿದರು. ಮಾನದಿಂದ ಸತ್ತರು.”

“ಹೌದು. ಇದ್ದ ಮನೆಯ ಮಾನವನ್ನು ತಮ್ಮ ಸಂಗಡ ಬಳಿದು ಕೊಂಡು ಹೋದರು. ನನ್ನ ಪಾಲಿಗೆ ಒಂದು ಸಿಂಪಿಯಷ್ಟು ಸಹ ಉಳಿಸಲಿಲ್ಲ.”

ರಾಜಣ್ಣನ ಮಾತು ಸ್ವಾಭಾವಿಕವೋ, ಅಣಕವೋ ಕಕ್ಕನಿಗೆ ತಿಳಿಯಲಿಲ್ಲ. ಅಣಕವೆಂದು ತಾನಾಗಿಯೇ ಅರ್ಥಮಾಡಿ ವಿಷಾದ ಪಟ್ಟುಕೊಳ್ಳುವದು ಸರಿಯಲ್ಲವೆಂದು ಸುಮ್ಮನಾದರು.

“ರಾಜಣ್ಣ, ಅಕ್ಕಾಮರಿಯು ಇಲ್ಲಿಂದ ಹೋಗಿ ಬಹಳ ದಿನಗಳಾದವು. ಈಗ ಎಲ್ಲಿರುವಳು?”

“ನನಗೆ ತಿಳಿಯದು ಕಕ್ಕ.”

“ತಾಯಿಯ ಜತೆಗೆ ಇರಬಹುದು.”

“ಅದಿರಲಿ ಕಕ್ಕ. ಮನೆಯೆಲ್ಲ ಬಿದ್ದಿದೆ.”

“ಹೌದು. ನೀನು ಇದ್ದಾಗಲೇ ಬಿದ್ದಿತ್ತು.”

“ಬಚ್ಚಲ ಮನೆಯೊಂದು ಬಿದ್ದಿದ್ದಿತು. ಈಗ ಏನೂ ಉಳಿದಿಲ್ಲ. ತಾನಾಗಿ ಬಿದ್ದಿತೋ, ಯಾರಾದರೂ ಕಡವಿದರೋ?”

“ಏನು ಹೇಳುವದು ರಾಜಣ್ಣ! ದಿಕ್ಕಿಲ್ಲದ ಮನೆಯನ್ನು ದೇವರು ಸಹ ರಕ್ಷಿಸಲಾರನು. ನಮ್ಮೂರ ಗುಡ್ಡ ಹಾಳಾದ ಮೇಲೆ ಕಟ್ಟಿಗೆಯ ತುಬಾಗ್ರತೆ ಬಹಳವಾಗಿದೆ. ಜನರು ಸುಟ್ಟ ಮನೆಯ ಗಳವನ್ನು ಹಿರಿಯುವದು ಒತ್ತಟ್ಟಿಗಿರಲಿ, ಇದ್ದ ಮನೆಯ ಗಳ ಹಿರಿಯುವ ಜನರು ಕಡಮೆಯಿಲ್ಲ. ಕಳಗಿಗೆ ಎಂದು ಒಯಿದರು. ಕುಂಟೆಯ ಕಾಲಿಗೆ ಎಂದು ತೆಗೆದುಕೊಂಡು ಹೋದರು. ಯಾರನ್ನು ಯಾರು ತಡೆಯಬೇಕು ರಾಜಣ್ಣ!”

“ತೊಲೆಗಳಿದ್ದವಲ್ಲ ಕಕ್ಕ!”

“ಅವೆಲ್ಲ ಹುಳಿತು ಹೋಗಿದ್ದವು. ಅವುಗಳನ್ನೂ ಒಯಿದರು.”

“ನೀವು ತಡೆಯಬಹುದಿದ್ದಿತು.”

“ಓ! ಒಡ್ಡೇ ಒಡೆದು ಹೋದನೇಲಿ ಹಿಡಿಮಣ್ಣಿನಿಂದ ಏನಾದೀತು?”

“ನೀವಾದರೂ ತರಿಸಿ ಇಲ್ಲಿ ಇಡಬಹುದಿದ್ದಿತು!”

“ನೀನು ಏನು ಅನ್ನುವೆಯೋ ಎಂನು ತಿಳಿದು ಬಿಟ್ಟೆ.”

“ಹೋಗಲಿ ಬಿಡಿರಿ.”

“ನಿಮ್ಮ ದೊಡ್ಡಪ್ಪನು ಎರಡು ತೊಲೆಗಳನ್ನು ಮಾತ್ರ ಒಯಿದನು”

“ಒಳ್ಳೆದು” ಎಂದು ಅತ್ತಿತ್ತ ನೋಡಹತ್ತಿದನು. ಊಟಪ ವೇಳೆಯಾಯಿತೆಂದು ಕಕ್ಕನ ಮಗಳು ಎಚ್ಚರಿಸಿದಳು.

“ರಾಜಣ್ಣ, ಸ್ನಾನಮಾಡು. ಏಳು.”

“ಏತಕ್ಕೆ ಬಿಡು ಕಕ್ಕ.”

“ಸ್ನಾನವನ್ನು ಮಾಡು. ಮೈ ಹೆಗುರಾಗುವದು.”

“ಬೇಡ ಕಕ್ಕ. ಗಂಗೆಯ ಮೈಲಿಗೆಯಾಗುವದು. ಕೈ ತೊಳೆಯಲು ಒಂದಿಷ್ಟು ನೀರು ಸಾಕು.”

“ಹೊಟ್ಟೆಯಲ್ಲಿ ಹೋಗುವದಲ್ಲ. ಆಗ ಮೈಲಿಗೆ ಇಲ್ಲವೇನು?”

“ತೊಯಿದ ಅರಿವೆಯನ್ನು ಹಿಂಡಿದಂತೆ ಕುಡಿದ ನೀರು ಹೊರಗೆ ಹೋಗುವದು. ತಿರುಗಿ ಅನ್ನಾಶಯದಲ್ಲಿ ಫಿಲ್ಟರ್ ಆಗುವದು. ನೀರಿನ ಹುಳ, ರೋಗದ ಜಂತುಗಳು ಹೊಟ್ಟೆಯಲ್ಲಿಯೇ ಉಳಿಯುವವು.”

ಕಕ್ಕನು ಮಾತು ಬೆಳಸಲಿಲ್ಲ. ಊಟವಾಯಿತು. ತನ್ನ ಎಲೆ, ಮುಸುರಿಯನ್ನು ತಾನೇ ಬಳಿದುಕೊಂಡನು. “ಕಕ್ಕನು ಒಕ್ಕಲಗಿತ್ತಿ ಬಳಿಯುವಳು. ಬಿಡು ರಾಜಣ್ಣ” ಎಂದು ಎಷ್ಟು ಬಲವಂತ ಮಾಡಿದರೂ ಕೇಳಲಿಲ್ಲ. ಆದರೆ ಕಕ್ಕನು ಬಳಿಯಲ್ಲಿ ನಿಂತು ಬ್ರಾಹ್ಮಣ ಪದ್ಧತಿಯ ಗೋಮಯದ ಎಲ್ಲ ವಿಧಾನಗಳನ್ನೂ ಕಲಿಸಿದನು. ತಂಬಿಗೆ, ಥಾಲಿಗಳನ್ನು ತೊಳೆದು ಬಿಸಿಲಿಗೆ ಒಣಗಲಿಕ್ಕೆ ಇಟ್ಟು ಹೊರಗೆ ಬಂದನು. ಕಕ್ಕನು ಬೀಡಿಗೆ ಒಂದಾಣೆಯನ್ನು ಕೊಟ್ಟನು.

ನಾಲ್ಕೈದು ದಿನಗಳ ರಾಜಣ್ಣನ ವಾಸ ಕಕ್ಕನ ಮನೆಯಲ್ಲಿಯೇ ಆಯಿತು. ಉಭಯತರಿಗೂ ಒಂದಿಷ್ಟು ಸಂಕೋಚದಿಂದಲೇ ನಡೆಯಿತು. ಅದು ಸ್ಪಷ್ಟವಾಗಿ ಕಾಣುತ್ತಿದ್ದಿತು.

ಕಕ್ಕನ ಮನೆಯನ್ನು ಬಿಡಬೇಕೆಂದು ರಾಜಣ್ಣನ ಆಶೆ. ಇವನನ್ನು ಹೊರಗೆ ಹಾಕಬೇಕೆಂದು ಕಕ್ಕನ ಬಯಕೆ. ಈ ಉಭಯ

ರೂಪಿ ವಿರುದ್ಧ ಭಾವನೆಯಲ್ಲಿ ಮತ್ತೆ ಎಳೆಂಟು ದಿನಗಳು ಕಳೆದವು. ಉಪಕಾರದ ಹೊರೆಯ, ದಾಂಭಿಕ ಆದರದ ಈ ಎಂಟು ದಿನಗಳು ಕಷ್ಟದಿಂದಲೇ ಕಳೆದವೆಂದು ಹೇಳಬಹುದು.

ಒಂದು ದಿನ ರಾಜಣ್ಣನು ಸಂಜೆಯ ಊಟವಾದ ಮೇಲೆ ಅಕಸ್ಮಾತ್ತಾಗಿ “ನಿಂಗಿಯು ಎಲ್ಲಿರುವಳು ಕಕ್ಕ?” ಎಂದು ಫಕ್ಕನೆ ಕೇಳಿದನು.

ಪ್ರಶ್ನದಿಂದ ಕಕ್ಕನು ನಿಜವಾಗಿ ಸಿಟ್ಟಾದನು. ರಾಜಣ್ಣನಿಗೆ ನಿಂಗಿಯ ನೆನಪಾದುದು ಇನ್ನುಮುಂದೆ ನಡೆಯಲಿರುವ ಅನಾಹುತದ ಪೂರ್ವಚಿಹ್ನೆವೆಂದು ಅರ್ಥಮಾಡಿಕೊಂಡನು. ಇಂದಿನ ರಾತ್ರಿ ಹೇಗೋ ಎಂತೋ ಎಂದು ಗ್ರಹಿಸಿದನು. ಸಿಟ್ಟಿನ ಭಾವನೆಯಿಂದಲೇ “ಅದೆಲ್ಲ ನನಗೆ ಹೇಗೆ ಗೊತ್ತು?” ಎಂದು ಒಂದಿಷ್ಟು ಬಿರುಸಾಗಿ ನುಡಿದನು.

• “ಕಕ್ಕ ನಿಮ್ಮ ತಲೆಯ ತುಂಬ ಊರಿದೆ. ಜನರಿರುವರು. ಮೆದುಳಿನ ಪರೆಪರೆಯಾದ ಡಾಯರಿಯಲ್ಲಿ ಎಲ್ಲವನ್ನೂ ಬರೆದಿಟ್ಟಿರುವಿರಿ. ಅದಕ್ಕೆ ಕೇಳಿದೆ” ಸೌಮ್ಯವಾಗಿ ಹೇಳಿದನು.

“ಇದು ನನ್ನ ಸಂಪೂರ್ಣ ಅವಮಾನ ರಾಜಣ್ಣ! ಬೇಕೆಂತಲೇ ಕೇಳಿರುವೆ.”

“ಕೇಳಿದ್ದು ನಿಜ ಕಕ್ಕ. ನಿಂಗಿಯು ನನಗೆ ಸಂಬಂಧಿಸಿದವಳು ಎಂಬುದೂ ನಿಜ. ಆದರೆ ನಿಮಗೆ ಆ ಸಂಗತಿ ಗೊತ್ತಿದೆ.”

“ಇಂಥ ಹೊಲಸು ಸಂಗತಿಗಳನ್ನು ನಾನು ಕೇಳಲಾರೆ ನಿನಗೆ ನನ್ನ ಸ್ವಭಾವ ಗೊತ್ತಿರಬೇಕು....”

“ಗೊತ್ತಿದೆ.”

“ನೀನು ಒಳ್ಳೆಯವನಾಗಿರಬೇಕೆಂದು ತಿಳಿದಿದ್ದೆ. ಹುಟ್ಟಿದ ಬುದ್ಧಿ ಏನು ಮಾಡಿತು!”

“ಅಹೆದು. ಹುಟ್ಟಿದ ಬುದ್ಧಿ ಹುಗಿದರೂ ಹೋಗುವದಿಲ್ಲ. ಹುಣಸೆ ಮುಪ್ಪಾದರೂ ಹುಳಿಯು ಮುಪ್ಪಾಗದು. ಒಂದುವೇಳೆ ತಪ್ಪಿ ಉಳಿದ ಕಾಳುಗಳು ಹುಳ ತಿಂದು ಕೆಡಬಹುದು. ನಾನು ಹಾಗೆಯೇ ಆಗಿರುವೆ. ಹುಳ ಇದೆ, ಕಾಳಿಲ್ಲ. ಜೊಟ್ಟಿ.”

“ನನಗೆ ಸಂತಾಪವಾಗುವದು ರಾಜಣ್ಣ! ಉಂಡ ಮನೆಯ ಗಳ ಎಣಿಸುವದೆಂದರೆ ಇದೇ ನೋಡು.”

“ಕಕ್ಕ, ಸಿಟ್ಟುಗಬಾರದು. ಹೆಳ್ಳಿಯೊಳಗಿನ ಬ್ರಾಹ್ಮಣರೂ ಎರಡು ಸೆರಗಿನ ಧೋತರಗಳನ್ನು ಉಡುವರು. ಒಂದು ಸೆರಗು ಮುಂದೆ ಇದ್ದು ಜನರಿಗೆ ಕಾಣುವದು. ಇನ್ನೊಂದು ನೀರಿಗೆಯ ಮಡಿಕೆಯಲ್ಲಿ ಅಡಗಿರುವದು. ಎಲ್ಲರ ಹಣೆಯಬರೆಹವೂ ಒಂದೇ! ನನ್ನದನ್ನು ನಾನು ಬೈಲಿಗಿಟ್ಟೆ. ನಿಮ್ಮದನ್ನು ನೀವು ಇನ್ನೂ ಮುಚ್ಚಿ ಕೊಂಡಿರುವಿರಿ. ಅಡಕ್ಕೇ ನಾನು ನೀಚ, ದುಷ್ಟ, ಫಟಿಂಗ. ನೀವು ಸಂಭಾವಿತರು.”

“ನೀಚ, ಹೊರಬೀಳು!” ಕಕ್ಕನು ಕೂಗಿ ನುಡಿದನು.

“ಆದೇ ಎಂದೆನು. ನಾನು ಮೊದಲೇ ಆ ಮಾತನ್ನು ಅಂದು ಕೊಂಡಿದ್ದೆ. ಹೊರಟೆ. ಆದರೆ ನನ್ನ ಮಾತು ಸೋಲಿಲ್ಲ. ನಿಮ್ಮ ಅಕಾಲಿಕ ಸಿಟ್ಟು ಹೊರಗೆ ಹಾಕುವದು. ಹೊರಟೆ” ಎಂದು ಎದ್ದನು.

“ಹತ್ತು ದಿನ ಉಂಡು ಕಕ್ಕನ ಉಪಕಾರವನ್ನು ತೀರಿಸಿದೆ. ಪರಮ ನೀಚ!” ಎಂದು ಆಕ್ರೋಶದಿಂದ ನುಡಿದನು.

“ತಪ್ಪು ಮಾಡಿದೆ ಕಕ್ಕ.”

“ಹೋಗು....”

“ಹೊರಡುವೆ. ಆದರೆ ಲೆಕ್ಕವನ್ನು ಒಪ್ಪಿಸಿ ಹೊರಡುವೆ. ಹದಿನೈದು, ನಾಲ್ಕು ಅಂದರೆ ಅರವತ್ತು. ನೀವು ನನಗೆ ಹಾಕಿದ ಅರವತ್ತು ರೊಟ್ಟಿಯ ಬೆಲೆಗಿಂತ ನನ್ನ ಮನೆಯ ತೊಲೆಗಳ ಬೆಲೆಯು ಕಡಮೆಯಲ್ಲ. ಹೆಚ್ಚೆಂದು ಯಾರೇ ಹೇಳಬಹುದು. ಆದರೆ ಹೋಗಲಿ. ಅವುಗಳ ಬೆಲೆಗೂ ನಿನ್ನ ರೊಟ್ಟಿಯ ಬೆಲೆಗೂ ಸರಿ ಎಂದು ಹೇಳುವೆ. ಉಪಕಾರದ ಮಾತು, ಉಂಡ ಮನೆಯ ಗಳದ ಪ್ರಶ್ನೆ ಉಳಿಯಲಿಲ್ಲ. ಸಾಲ ಮುಟ್ಟಿತು. ಒಳ್ಳೆದು ನಡೆದೆ!” ಎಂದು ಬಾಗಿಲವರೆಗೆ ಬಂದು ಮತ್ತೆ ತಿರುಗಿ ತಾನು ಕುಳಿತ ಸ್ಥಳದ ಹತ್ತರ ಇಟ್ಟ ಸುಟ್ಟ ಬೀಡಿಯನ್ನು ಎತ್ತಿಕೊಂಡನು. ಕೆಳಗೆ ಬಿದ್ದ ಬೂದಿಯನ್ನು ಬೆರಳಿನಿಂದ ಸಾರಿಸಿದನು. ಬೀಡಿಯನ್ನು ಕಿಸೆಯಲ್ಲಿ ಹಾಕಿಕೊಂಡು “ಇದನ್ನು

ನುರೆತಿದ್ದೆ. ನಿನಗೆ ಹೊಲಸು ಕಕ್ಕ. ಆದರೂ ಇದನ್ನು ನಿಮ್ಮಲ್ಲಿ ಬಿಟ್ಟು ನಿಮ್ಮ ಸಣ್ಣ ಮಗನ ಚಟಕ್ಕೆ ಸಹಾಯವಾಗಿ ಉಪಕಾರದ ಕಡು ಮತ್ತೆ ಉಳಿಯಬಹುದು. ತೆಗೆದುಕೊಂಡು ಹೋಗುವೆ. ಹೆ.... ಹೆ.... ಈಗ ಋಣಮುಕ್ತನಾದೆನು.” ಎಂದು ನುಡಿದು ಹೊರಬಿದ್ದನು.

ಕಕ್ಕನು ನಿಜವಾಗಿ ಸಂತಾಪಗೊಂಡಿದ್ದನು. ರಾಜಣ್ಣನ ಬಿಸಿ ಬಿಸಿ ಮಾತುಗಳು ಮರ್ಮಸ್ಥಾನಕ್ಕೆ ತಗುಲಿ ನೇದನೆಯನ್ನುಂಟು ಮಾಡಿದ್ದವು. ಆದರೆ ಅವನ ಮಾತಿನಲ್ಲಿ ಅತಿಶಯೋಕ್ತಿಯಿರಲಿಲ್ಲ. ಎಲ್ಲವು ಸತ್ಯಸಂಗತಿಗಳು. ಕಕ್ಕನು ನಡೆಸುತ್ತ ಬಂದ ದಾಂಭಿಕ ಜೀವನದ ಬೈಲಾಟವಾದುದರಿಂದ, ಒಬ್ಬಿಬ್ಬರ ಕಿವಿಗೆ ಹೆಗಲು ಹಾಡೇ ಬಿದ್ದುದರಿಂದ, ಅದೂ ನಿರ್ಗತಿಕನಾದ, ಕುಲಭ್ರಷ್ಟನಾದ, ಅವಿವೇಕಿಯಾದ, ಆತ್ಮೀಯ ರಾಜಣ್ಣನ ಬಾಯಿಂದ ಹೊರಬಂದುದರಿಂದ ಕಿಡಿ ಕಿಡಿಯಾದನು. ಆದರೆ ಮಾಡುವದೇನು?

“ಪೀಡೆ ಹೋಯಿತು. ಇಷ್ಟೇ ಸಾಕು!” ಎಂದು ಸಮಾಧಾನ ಪಟ್ಟನು.

ಇದಕ್ಕೂ ಹೆಚ್ಚಾಗಿ ‘ಈ ಅವಿವೇಕಿಯು ಮಾತಿನಲ್ಲಿ ಇಷ್ಟು ಕಾಠಿಣ್ಯವನ್ನು ಹೇಗೆ ಸಂಪಾದಿಸಿದನು?’ ಎಂಬುದೇ ಆಶ್ಚರ್ಯಪಡಿಸುತ್ತಾ ಮಾತಾಗಿದ್ದಿತು.

ಹಳ್ಳವು ಹುಟ್ಟಿದ ಸ್ಥಳದಲ್ಲಿ ತೀರ ಚಿಕ್ಕದಾಗಿಯೇ ಕಾಣುವದು. ಅಥವಾ ಇದೇ ಹುಟ್ಟಿದ ಸ್ಥಳವೆಂದು ಬೆರಳಿಟ್ಟು ಗುರುತಿಸುವದು ಕಷ್ಟದ ಕೆಲಸ. ಸುತ್ತಮುತ್ತ ನೋಡಿ ಇಲ್ಲಿ ಹುಟ್ಟಿದೆ ಎಂದು ಹೇಳುವೆವು. ಮುಂದೆ ಮುಂದೆ ಹರಿದಂತೆ ಎಡಬಲದ ಸಣ್ಣ ಪುಟ್ಟ ಹಳ್ಳ, ಕಾಲುವೆ, ದರಿ, ಕಂದರಗಳ ನೀರನ್ನು ಒಡಲಲ್ಲಿ ತುಂಬಿ ಕೊಂಡು ದಂಡೆಯ ಕೈಗಳನ್ನು ಅಗಲಿಸುತ್ತ ವಿಸ್ತಾರವಾಗಿ, ಉದ್ದವಾಗಿ, ಗಂಭೀರವಾಗಿ ಹರಿಯುತ್ತ ಹೋಗುವದು. ಹರಿಯುವ ನೀರು ಹೊಲಸು, ಕೆಟ್ಟ ಎಂಬ ಆಲೋಚನೆಯನ್ನು ಮಾಡುವದಿಲ್ಲ. ದಂಡೆಯ ತುಂಬ ಜೀವನವನ್ನು ತುಂಬಿಕೊಂಡು ಮುಂದೆ ಮುಂದೆ ಹರಿಯುವದೇ ಅದರ ಧರ್ಮ. ಈ ಪ್ರಕೃತಿಯ ನಿಯಮಕ್ಕೆ ಅಕ್ಕಾಮರಿಯು ಅಪವಾದವಾಗಿ ನಿಲ್ಲಲಿಲ್ಲ. ಹಳ್ಳಿಯಲ್ಲಿ ಮುಗ್ಧಳಾಗಿ, ಪರದೆಯವಳಾಗಿ ಇದ್ದಳು. ತಾಯಿಯ ನೆರವಿನಿಂದ ಹೊರಗೆ ಬಂದಳು, ಗಂಡನ ಅಪ್ರೀತಿಯಿಂದ ಮನೆ ಬಿಟ್ಟಳು, ಚಿನ್ನಯ್ಯನ ಸಂಗಡ ತಾಲೂಕಿಗೆ ಬಂದಳು. ಕತ್ತಲೆಯ ಕೋಣೆಯಿಂದ ವಿಸ್ತಾರವಾದ ಪಟ್ಟಣಕ್ಕೆ ಕಾಲಿಟ್ಟಳು. ಕಾಣದ ಮನಸು, ಬೆಳೆಯುವ ಭಾವನೆಯ ಸಂಗಡ ಕೂಡಿ ಅವಳ ಜೀವನವನ್ನು ಇನ್ನೂ ವ್ಯಾಪ್ತಿಯಾಗಿ ಮಾಡ ಬಯಸಿದವು.

ತಾಲೂಕಿನೊಳಗಿನ ಪೇಟೆಯಲ್ಲಿ, ನಾಟಕಗಳಲ್ಲಿ, ಸಿನೇಮಾ ಮಂದಿರಗಳಲ್ಲಿ, ಗುಡಿಯಲ್ಲಿ, ತನ್ನ ಕಣ್ಣುಗಳತೆಯಲ್ಲಿ ಬಂದ ರೂಪ

ರಾಣಿಯರನ್ನು ನೋಡಿದಳು. ಅವರ ಅಲಂಕಾರಗಳಿಗೂ ತನ್ನ ಬಗೆಗೂ ಹೋಲಿಸಿಕೊಂಡಳು. ಕೆಲವು ಹೆಳಯವೆಂದುಕೊಂಡಳು. ಪ್ರಚಾರದಲ್ಲಿದ್ದ ಕೆಲವು ಸೌಂದರ್ಯ ಪ್ರಸಾಧನಗಳು ತನ್ನಲ್ಲಿರಲಿಲ್ಲ. ಅದುಬೇಕು ; ಇದುವೇಡ. ಇನ್ನೊಂದು ಒಳ್ಳೆಯದು, ಮಗುದೊಂದು ಆತ್ಯುತ್ತಮವಾದುದು ಎಂಬ ಬಯಕೆಗಳು ದಿನದಿನಕ್ಕೆ ಬಲಿಯುತ್ತ ನಡೆದವು. ಅವುಗಳನ್ನು ಪಡೆಯಲಿಕ್ಕೆ ಉಟ್ಟು-ತೊಟ್ಟು ಸಾರ್ವ ಜನಿಕರಲ್ಲಿ ಪ್ರದರ್ಶಿಸಲು ಮನಸು ತನಕವನ್ನು ಪಡಹತ್ತಿತು. ಆಗ ಹಿಂದಿನ ಸ್ಥಿತಿಗತಿಯನ್ನು ಸ್ಮರಿಸಲಿಲ್ಲ. ಇಂದಿನದನ್ನು ನೆನಸುವಂತಿಲ್ಲ. ಮುಂದಿನದೇ ಸ್ಮರಣೆಯಲ್ಲುಳಿದು ಉತ್ತೇಜನಗೊಳಿಸ ಹತ್ತಿತು.

ಚಿನ್ನಯ್ಯನು ನಿತ್ಯ ಬರುತ್ತಿದ್ದನು. ಮಾತಾಡುತ್ತಿದ್ದನು. ಹೆರಟೆಯನ್ನು ಹೊಡೆಯುತ್ತಿದ್ದನು. ವಿನೋದ ಮಾಡುತ್ತಿದ್ದನು. ಕೂಡಿದಾಗ ಊಟವನ್ನು ಮಾಡುತ್ತಿದ್ದನು. ಆದರೆ ಆಕಾಸುಪಾರಿಯು ತನ್ನನ್ನು ಮೊದಲಿನಂತೆ ಕಾಣುತ್ತಿಲ್ಲವೆಂದು ತಿಳಿದುಕೊಂಡನು. ಅಸರಿಚಿತರು ಪರಿಚಿತರಾದ ಮೇಲೆ ಮೊದಲಿನ ಸಂಕೋಚ, ನಾಜೂಕುಗಳು ಸೂಕ್ಷ್ಮದಿಂದ ಸ್ಥೂಲಕ್ಕೆ ತಿರುಗುವವೆಂದು ಒಮ್ಮೊಮ್ಮೆ ತಿಳಿದುಕೊಂಡು ಬಿಡುತ್ತಿದ್ದನು. ಒಮ್ಮೊಮ್ಮೆ ನಿಜವೆನಿಸಿದಂತಾಗುತ್ತಿದ್ದಿತು. ಕೈಯಲ್ಲಿ ಏನಾದರೂ ಹೊಸ ವಸ್ತುವನ್ನು ಹಿಡಿದುಕೊಂಡು ಬಂದು ತೋರಿಸಿದರೆ ಆ ಕ್ಷಣದ ಮಟ್ಟಿಗೆ ಮೊದಲಿನ ಬೆಡಗು ಬಿನ್ನಾಣಗಳು ತಾಯಿ ಮತ್ತು ಮಗಳ ಮುಖದ ಮೇಲೆ ಚಿಮ್ಮುತ್ತಿದ್ದವು. ಮರುದಿನ ಮತ್ತೆ ಎಂದಿನಂತೆ !

ಮೂರು ನಾಲ್ಕು ವರುಷಗಳಲ್ಲಿ ತನ್ನ ಮನೆಯಲ್ಲಿಯ ಬಂಗಾರವನ್ನು ಇವರ ಮನೆಗೆ ಸಾಗಿಸಿದನು. ಬೆಳ್ಳಿಯ ಪಾತ್ರೆಗಳೂ ಒಂದೊಂದಾಗಿ ಬಂದವು. ಆಗಾಗ್ಗೆ ಹೆಚ್ಚಿನ ಹಣವೂ ಬರುತ್ತಿದ್ದಿತು. ವಿಧುರ ಚಿನ್ನಯ್ಯನು ಇದ್ದುಬಿಟ್ಟವನ್ನೂ ಇವರ ಮನೆಗೆ ತುಂಬಿದನು. ಆದರೂ ಇವರು-ಇನ್ನೂ ಬರಲಿ. ಮತ್ತೂ ಬರಲಿ ! ಎಂಬ ಪಲ್ಲವಿಯನ್ನು ಎಳೆಯುತ್ತಿದ್ದರು. ದೇಹದಲ್ಲಿ ಮೊದಲಿನ ರಕ್ತ ಉಳಿಯಲಿಲ್ಲ. ಉನ್ನಾದದ ಆವೇಗವೂ ಇಳಿಮುಖವಾಗುತ್ತ ನಡೆದಿದ್ದಿತು. ಆದರೂ

ಹಳೆಯ ರೂಢಿ ಎಂಬ ನಂಬಿಗೆಯಿಂದ ಬರುತ್ತಿದ್ದನು. ಬೆಳಗಿನಲ್ಲಿ ತನ್ನ ಮನೆಗೆ ಎದ್ದು ಹೋಗುತ್ತಿದ್ದನು.

ನಿತ್ಯದಂತೆ ಇಂದೂ ಬಂದನು. ಪುಟ್ಟವ್ವ “ಬನ್ನಿರಿ!” ಎಂದು ಸ್ವಾಗತಿಸಿದಳು.

ಸಡಸಾಲೆಯಲ್ಲಿ ಕುರ್ಚಿಯ ಮೇಲೆ ಕುಳಿತು ದಣವಾರಿಸಿಕೊಳ್ಳ ಹತ್ತಿದನು.

ಅಕ್ಕಾಮರಿಯು ಒಂದು ಕಪ್ಪು ಚಹ, ಬಿಸ್ಕಿಟು ತಂದು ಮುಂದಿಟ್ಟಳು.

“ನೀನು?” ಚಿನ್ನಯ್ಯನು ಕೇಳಿದನು.

“ನಾನು ತೆಗೆದುಕೊಂಡಿರುವೆ. ನೀವು ತೆಗೆದುಕೊಳ್ಳಿರಿ.” ಎಂದು ನುಡಿದು ಬೆಳ್ಳಿಯ ಎಲೆಅಡಿಕೆಯ ಡಬ್ಬಿಯನ್ನು ತಂದಿಟ್ಟಳು.

ಒಂದು ಗುಟುಕು ಚಹ ಕುಡಿದು “ಈ ಬೆಳ್ಳಿಯ ಡಬ್ಬಿಯು ಯಾರದೆಂದು ತಿಳಿದಿರುವೆ?” ಎಂದು ಅಕ್ಕಾಮರಿಯನ್ನು ಪ್ರಶ್ನಿಸಿದನು.

“ಯಾರದು?” ಮೆಲ್ಲಗೆ ನಗುತ್ತ ಕೇಳಿದಳು.

“ನನ್ನ ಮಾವನದು, ನನ್ನ ಹೆಂಡತಿಯು ಬರುವಾಗ ಅದನ್ನು ತಂದಿದ್ದಳು. ಎಷ್ಟು ಸುಂದರವಾಗಿದೆ!” ಎಂದು ವರ್ಣಿಸಿದನು.

“ಇದ್ದೀತು. ಆದರೆ ಅದರ ಮೇಲೆ ಎಲ್ಲ ಕಡೆಗೆ ಹುಡುಕಾಡಿದೆ. ನಿಮ್ಮ ಹೆಂಡತಿಯ ಹೆಸರು ಕಾಣಿಸಲಿಲ್ಲ” ಅಕ್ಕಾಮರಿಯು ಅಣಕ ದಿಂದ ಮಾತಾಡಿದಳು.

“ಇಲ್ಲ! ನಿನ್ನದು ಕಾಣುತ್ತಿದೆ. ನಾಲ್ಕು ಬಿಲ್ಲಿಯ ಖರ್ಚಿನಿಂದ!”

“ನಾಲ್ಕು ಬಿಲ್ಲಿ! ಪ್ರಾಣಹೋಗಿದೆ. ದೇಹಹೋಗಿದೆ. ಇದನ್ನು ಮರೆಯಬೇಡಿರಿ” ನಗುತ್ತ ನುಡಿದಳು.

“ಪ್ರಾಣ ಹೋದದ್ದು ಯಾರದೋ?”

“ಅದಿರಲಿ. ಒಂದು ಸಂಗತಿಯು ಚಿನ್ನಯ್ಯನವರೇ!” ಪುಟ್ಟವ್ವನು ನಡುವೆ ಬಾಯಿ ಹಾಕಿದಳು.

ಅಕ್ಕಾಮರಿಯು ಮೆಲ್ಲಗೆ ಒಳಗೆ ಹೋದಳು.

“ಮತ್ತೆ ಮೂರು ತಿಂಗಳಾಗಿದೆ ನಿಂತು!”

“ಏನು ?”

“ನಿಮಗೆಲ್ಲಾ ಹೇಳಬೇಕು ಮೊದಲನೆಯ ಪ್ರಸಂಗದಿಂದಹೇಗೋ ಪಾರಾದೆವು. ಪಾರಾದದ್ದು ಸಹ ದೇವರ ಕೃಪೆಯಿಂದ ಇಲ್ಲದಿದ್ದರೆ ಅಕ್ಕಾ ಮರಿಯ ಅಂತ್ಯವಾಗಿ ಇಂದಿಗೆ ಮೂರು ವರುಷಗಳು ಕಳೆಯುತ್ತಿದ್ದವು. ಈಗ ಏನು ಮಾಡಬೇಕು ?”

“ನಾನೇನು ಮಾಡುವದು ?”

“ರಾಜಣ್ಣನನ್ನು ಹುಡುಕಿರಿ.”

“ಅವನು ಎಲ್ಲಿರುವನೆಂಬುದೇ ತಿಳಿಯದು.”

“ನಿಮಗೆ ಗೊತ್ತಿಲ್ಲವೇ ?”

“ಇಲ್ಲ. ಇತ್ತಲಾಗಿ ನಾನೂ ಹೆಚ್ಚಿಗೆ ಹೋಗಿಲ್ಲ. ಹೊಲಹ ಪಾಳೆ-ಪಟ್ಟಿಯನ್ನು ಇಲ್ಲಿಗೇ ತರಿಸಿಕೊಳ್ಳುವೆನು. ಕೆಲವು ದಿನಗಳ ಹಿಂದೆ ಹೆಚ್ಚಿಯಲ್ಲಿದ್ದನೆಂದು ಕೇಳಿದ್ದೆ. ಈಗ ಎಲ್ಲಿರುವನೋ ಯಾರು ಬಲ್ಲರು.”

“ಸುತ್ತಲಿನ ಯಾವದಾದರೊಂದು ಹೆಚ್ಚಿಯಲ್ಲಿ ಇರಬೇಕು. ಹುಡುಕಿಸಿರಿ.”

“ಅವನೇಕೆ ?”

“ಹಿಂದಿನಂತೆ ಮಾಡಿದರೆ !”

“ಅವನನ್ನೇನು ಕರೆಯಿಸಿಕೊಳ್ಳುವಿರಿ ಪುಟ್ಟವನವರೇ !”

“ಏಕೆ ?”

“ನೀವು ಅವನನ್ನು ಗುರುತಿಸಲಾರಿರಿ. ನಿಮ್ಮನ್ನು ಅವನೂ ಗುರುತಿಸಲಾರನು.”

“ಹೀಗೆಯೇ !”

“ಮೊದಲಿನ ವೈಯಿಲ್ಲ. ಮೊದಲಿನ ಮಾತಿಲ್ಲ. ಮೊದಲಿನ ಯಾವದೂ ಇಲ್ಲ. ಒಂದು ವಿಚಿತ್ರ ಪ್ರಾಣಿಯಾಗಿರುವನು. ಮನೆಯ ನೆಲವನ್ನು ಸಹ ಯಾರಿಗೋ ಮಾರಿ ಊರೂರು ಯಾತ್ರಿಕ ಹುಚ್ಚನಂತೆ ತಿರುಗುವನಂತೆ !”

“ಅಂದರೆ.... ?”

“ಅಂದರೇನು? ನೀವು ಇತ್ತ ಬಂದಿರಿ. ರಾಜಣ್ಣನು ೭-೮ ತಿಂಗಳವರೆಗೆ ಅಜ್ಞಾತವಾಸದಲ್ಲಿದ್ದನು. ಆಗ ಊರವರು ಅಲ್ಪಸ್ವಲ್ಪ ಬಿದ್ದ ಮನೆಯನ್ನು ಪೂರಾ ಕೆಡವಿ, ಕಟ್ಟಿಗೆ, ತೊಲೆ, ಕಲ್ಲು ಎಲ್ಲವನ್ನೂ ದೋಚಿಕೊಂಡು ಹೋದರು. ಹೊಲಗಳನ್ನೆಲ್ಲ ರಾಜಣ್ಣನೊಡಲೇ ಮಾರಿದನು. ಈಗ ಒಂದು ಮನೆಯ ನೆಲವು ಉಳಿದಿದ್ದಿತು. ಅದನ್ನೂ ಮಾರಿದನು.”

“ಅಯ್ಯೋ? ಹೀಗೆ ಮಾಡಿದನೇ!” ಒಂದಿಷ್ಟು ದುಃಖದಿಂದ ನುಡಿದಳು.

“ಹೆಳ್ಳಿಯಲ್ಲಿ ದುಷ್ಟ ಜನರು ಬಹಳ. ತಮ್ಮ ಜಾತಿಯವರಂತಹ ದುಷ್ಟರು ಬೇರೊಬ್ಬರಿಲ್ಲ. ಆ ಜಾತಿಯವರೇ ಆ ಜಾತಿಯವರನ್ನು ಸುಲಭವಾಗಿ ಮತ್ತು ಹೆಚ್ಚಾಗಿ ಕೊಲ್ಲುವರು. ಇದಕ್ಕೆ ರಾಜಣ್ಣನ ಕಕ್ಕನ ಉದಾಹರಣೆಯನ್ನು ಕೊಡಬಹುದು!”

“ಏನು?”

“ಅಪ್ಪಾರಾಯರು ಹಣವನ್ನು ನೆಲದಲ್ಲಿ ಹುಗಿದಿಟ್ಟಿರುವರು. ಅದು ರಾಜಣ್ಣನಿಗೆ ಸಿಕ್ಕಲೊಲ್ಲದು” ಎಂದು ಯಾರೋ ಸುದ್ದಿಯನ್ನು ಹರಡಿದರಂತೆ.

“ಮುಂದೆ?”

“ನಿಮ್ಮ ಕಕ್ಕ ಅಡಿಗೆಯ ಮನೆ, ಪಡಸಾಲೆ, ಕೋಣೆ ಎಲ್ಲವನ್ನೂ ಆಗಿಸಿದನಂತೆ. ಹಣವು ಸಿಗಲಿಲ್ಲ. ಮನೆಯೂ ಅದರ ನೆಲವೂ ವಿಧ್ವಂಸವಾಯಿತು. ಈಗ ನಿಮ್ಮ ಹತ್ತರ ಹಣವಿದೆಯೆಂದು ಅವನಿಗೆ ಗೊತ್ತಾದರೆ ಕಳವಿಗೆಲ್ಲಿ ಬರುವನೋ ಎಂಬ ಹೆದರಿಕೆ ಇದೆ. ನೀವು ಹೆಳ್ಳಿಯನ್ನು ಬಿಟ್ಟು ಒಳಿತು ಮಾಡಿದಿರಿ” ಎಂದು ಮುಗಿಸಿದನು.

“ಆದದ್ದೆಲ್ಲ ಒಳಿತೇ ಎನ್ನಬೇಕು. ಆದರೆ...ಮುಂದೆ ಹೇಗೆ?”

“ನಾನು ಏನು ಹೇಳಲಿ?”

“ಹಾಗಾದರೆ ಹುಟ್ಟಿದ ಮೇಲೆ ಮುನಿಸಿಪಾಲಿಟಿಯಲ್ಲಿ ತಂದೆಯ ಹೆಸರಿನ ಸ್ಥಳದಲ್ಲಿ ಚಿನ್ನಯ್ಯನೆಂದು ಬರೆಸುತ್ತೇನೆ!” ಎಂದು ನುಡಿದಳು.

ಪುಟ್ಟವನ ಈ ಮಾತಿನಿಂದ ಚಿನ್ನಯ್ಯನು ಗಾಬರಿಯಾದನು.
ಎಂಥ ಗಂಭೀರವಾದ ಮಾತು !

ವಿಚಾರಿಸಹತ್ತಿದನು. ಇದು ಹೇಸಿಕೆಯ ಮಾತೆನಿಸಿತು.

“ಅದು ಹೇಗೆ ಪುಟ್ಟವನವರೇ !” ಆಶ್ಚರ್ಯ-ಭಯದಿಂಹ
ಕೇಳಿದನು.

“ಕತ್ತಲೆಯಲ್ಲಿ ನಡೆದ ಈ ಸತ್ಯಸಂಗತಿಯನ್ನು ನೀವು ಒಪ್ಪುಕ.
ದಿಲ್ಲವೆಂದು ನನಗೂ ಗೊತ್ತು. ಆದರೂ ಒಂದು ಮಾತು ಕೇಳಿದೆ.”

“ಪರೀಕ್ಷಿಸಲು ಕೇಳಿದಿರಾ ?”

“ಹೊಸದಾಗಿ ಪರೀಕ್ಷಿಸಬೇಕಿಲ್ಲ. ನಿಮ್ಮಿಂದ ಇಂಥ ಉತ್ತರವು
ಬರುವದೆಂದು ನಾನು ತಿಳಿದುಕೊಂಡಿದ್ದೆ, ಅದರಂತೆಯೇ ಕೊಟ್ಟಿರಿ.
ಗಂಡುಜಾತಿಯನ್ನು ಸಂಪೂರ್ಣವಾಗಿ ಹೆಣ್ಣೇ ಪರೀಕ್ಷಿಸಬಲ್ಲಳು.
ತನ್ನನ್ನು ತಾನು ಪರೀಕ್ಷಿಸಿಕೊಂಡು ಒಂದು ನಿರ್ಧಾರಕ್ಕೆ ಬರುವದು
ಯಾರಿಗೂ ಸಾಧ್ಯವಿಲ್ಲ. ಎರಡು ವಿರುದ್ಧ ಪ್ರಕೃತಿಗಳೇ ಒಂದ
ನ್ನೊಂದು ಅರಿಯುವವು. ಹುಳಿಯ ರುಚಿಯು ಬೆಲ್ಲಕ್ಕಾದೀತು.
ಬೆಲ್ಲದ ರುಚಿಯು ಬೆಲ್ಲಕ್ಕೆ ತಿಳಿಯಲಾರದು. ಇವೆರಡರ ರುಚಿಯನ್ನು
ಉಪ್ಪು ತಿಳಿಯಬಹುದು.”

“ಇಷ್ಟೆಲ್ಲ ಏಕೆ ಪುಟ್ಟವನವರೇ ?”

“ಏನಿಲ್ಲ. ಪ್ರಸಂಗ ಬಂದಿತು. ನುಡಿದೆ ರಾಜಣ್ಣನು ಬರಲಿ,
ಬಾರದಿರಲಿ. ಆ ಮಾತನ್ನು ಮುಂದೆ ವಿಚಾರಿಸಬಹುದು. ನೀವು
ತಿಳಿದುನೋಡಿರಿ. ತಿಂಗಳೆರಡು ತಿಂಗಳಾಯಿತು. ನೀವು ಹಣವನ್ನು
ಕೊಟ್ಟಿಲ್ಲ. ಇಲ್ಲಿ ನಾವು ಹೇಗೆ ಬದುಕಬೇಕು? ನಮಗೇನು
ನವಕರಿಯೇ? ಸಂಬಳವೇ? ತಿಂಗಳಿಗೆ ತಪ್ಪದೆ ಇಷ್ಟು ಹಣ ಬರುವ
ದೆನ್ನುವಿರಾ? ಏನಿಲ್ಲ. ನೀವು ಕೊಟ್ಟ ಹಣದಲ್ಲಿ ಗಂಜಿಯನ್ನು ಕಾಸಿ
ಕುಡಿಯುತ್ತಿರುವೆವು.”

“ಇದು ಗಂಜಿಯನ್ನು ಕುಡಿಯುವಂತಹ ಮನೆಯ ಲಕ್ಷಣವೇ?”

“ಗಂಜಿಯನ್ನೇ ಕುಡಿಸಬೇಕೆಂದರೆ ನಿಮ್ಮ ಕೈಯಲ್ಲಿದೆ. ಚಿನ್ನಯ್ಯ
ನವರೇ. ಇದೆಂತಹ ಮಾತು ! ಹಳ್ಳಿಯಿಂದ ಇಲ್ಲಿಗೆ ಯಾರ ಮುಖವನ್ನು

ನೋಡಿ ಬಂದಿರುವೆವು ? ಇದ್ದ ಹೆಳ್ಳಿಯನ್ನು ಬಿಟ್ಟಿವು, ಮನೆಯನ್ನು-
ಬಿಟ್ಟಿವು, ಹೊಲಗಳನ್ನು ಬಿಟ್ಟಿವು, ಜನರನ್ನು ತೋರೆದಿವು, ಅಪವಾದ
ವನ್ನು ನೋಡಲಿಲ್ಲ. ಲಜ್ಜೆಯನ್ನು ನೋಡಲಿಲ್ಲ. ಕುಲ, ಜಾತಿ,
ಸಾಪ-ಪುಣ್ಯ, ಧರ್ಮ-ಕರ್ಮ ಯಾವದನ್ನೂ ನೋಡಲಿಲ್ಲ.
ಮಾಡಿಕೊಂಡ ಗಂಡನ ಕಣ್ಣಿಗೆ ಇಂಗು ಹಚ್ಚಿ, ಇಲ್ಲಿ ಯಾರ ಸಲುವಾಗಿ
ಒಂದೆವು ? ನಿಮ್ಮನ್ನು ನೋಡಿಯಲ್ಲವೇ ? ಹೀಗೆ ನಮ್ಮನ್ನು ಅಲ್ಲಿಂದ
ಇಲ್ಲಿಗೆ ತಂದು ನಡುನೀರಲ್ಲಿ ಬಿಟ್ಟರೆ ಹೇಗೆ ? ನೀವೇ ವಿಚಾರಿಸಿರಿ”
ಎಂದು ಪುಟ್ಟವನು ನುಡಿದಳು.

“ನಾನು ಬಿಟ್ಟಿಲ್ಲ.”

“ಬಿಟ್ಟಿಲ್ಲವೆಂದರೆ ಹೇಗೆ ? ಎರಡು ತಿಂಗಳಿನಿಂದ ಒಂದು ಕಾಸ
ಶ್ವಾದರೂ ಕೊಟ್ಟಿರುವಿರಾ ? ಹೇಗೆ ಬದುಕಿರಬೇಕು ? ನೀವು ವಿಚಾರಿಸ
ಬೇಡವೇ ?”

“ನಾನು ಈವರೆಗೆ ಕೊಟ್ಟದ್ದು ಕಡಮೆಯಿಲ್ಲ.”

“ಕೊಟ್ಟದ್ದು ಕಡಮೆಯನ್ನಲಾರೆ. ಕೊಡದಿದ್ದದು ಕಡಮೆ
ಅಲ್ಲವೇ ?”

“ಮತ್ತೆ ಈ ಎರಡು ತಿಂಗಳು ಮಾತ್ರ ಕೊಡದ್ದನ್ನು ಹೇಳುವಿರಿ.
ಕೊಟ್ಟದ್ದನ್ನು ಒಂದು ದಿನ ನುಡಿದಿಲ್ಲ. ನೀವು ಈ ಊರಿಗೆ ಬಂದ
ಸಮಯದಲ್ಲಿ ಎನ್ನಿದಿತು ? ನಿಮ್ಮ ಮಗಳ ಮೈಮೇಲೆ ಎರಡು
ತಾಳಿ, ಹತ್ತಾರು ಕರಿಮಣಿಯ ಹೊರತು ಎನ್ನಿದಿತು ? ಈಗ ಕೊರಳ
ತುಂಬ ಹಾರ. ಕೈ ತುಂಬ ಬಂಗಾರದ ಬಳೆಗಳು. ಕಿವಿ ತುಂಬ
ಮುತ್ತಗಳು. ಬೆರಳ ತುಂಬ ಉಂಗುರಗಳು. ಒಂದು ಸೀರೆಗೆ ಗತಿ
ಗಾಣದ ನಿಮ್ಮ ಮಗಳಿಗೆ ಇಂದು ಹತ್ತಾರು ಸೀರೆಗಳಿದ್ದರೂ ಮತ್ತೂ
ಕಡಮೆ. ಆಲದ ಎಲೆಯಲ್ಲಿ ಊಟ ಮಾಡುವ ನೀವು ಬೆಳ್ಳಿಯ
ತಾಟಿನಲ್ಲಿ ಊಟ ಮಾಡ ಹತ್ತಿರುವಿರಿ, ಅಪ್ಪಾರಾಯರು ಸಾಯುವ
ವರೆಗೆ ಅರಿವೆಯ ಚಿಂದಿಯ ಚಂಚಿಯಲ್ಲಿ ಎಲೆಯಡಿಕೆಯನ್ನು
ತಿಂದಿರುವರು, ನೀವು ಬೆಳ್ಳಿಯ ಡಬ್ಬಿಯಲ್ಲಿ ಎಲೆ ಅಡಿಕೆ ತುಂಬಿ
ತಿನ್ನುವಿರಿ. ಈ ಕುರ್ಚಿ, ಈ ಮೇಜು, ಈ ಮಂಚ, ಈ ಪಲ್ಲಂಗು,

ಈ ಹಾಸಿಗೆ, ಹೊದಿಕೆ ಹೇಗೆ ಬಂದವು. ನನ್ನಿಂದಲೇ ಅಲ್ಲವೇ? ನೀವು ಈ ಸಂಬಂಧವಾಗಿ ಒಂದು ಮಾತು ನುಡಿದಿಲ್ಲ. ಮತ್ತೆ ಎರಡು ತಿಂಗಳು ಎನ್ನುವಿರಿ” ಒಂದಿಷ್ಟು ಬಿರುಸಾಗಿ ನುಡಿದನು.

“ಈ ಉಜಳಣೆ ಈಗೇಕೆ ಚಿನ್ನಯ್ಯನವರೇ! ಅವು ಹೇಗೆ ಬಂದವು. ನೀವು ಹೇಗೆ ಕೊಟ್ಟಿರಿ ಎಂಬುದನ್ನು ಉಭಯತರೂ ಬಲ್ಲವು.”

“ಅವ್ವಾ, ಸುಮ್ಮನಿರು.” ಅಕ್ಕಾಮರಿಯು ನಡುವೆ ಬಾಯಿ ಹಾಕಿದಳು.

“ಹೇಗೆ ಸುಮ್ಮನಿರುವುದು? ಬಂದ ಕಷ್ಟದಿಂದ ಪಾರಾಗಲು ಹಂಚಿಕೆಯನ್ನು ಕೇಳಿದರೆ ಮೈಗೆ ಹಚ್ಚಿಕೊಳ್ಳಲೊಲ್ಲರು. ಇದೆಲ್ಲಿಯ ನ್ಯಾಯ.”

“ಪುಟ್ಟವನವರೇ, ನೀವು ಬೇರಾವದೋ ಹಂಚಿಕೆಯನ್ನು ಮಾಡಿ ಕೊಂಡು ಇಷ್ಟೆಲ್ಲ ನಡೆಸಿರುವಿರಿ ಎಂದು ನಾನು ತಿಳಿಯುವೆ.”

ಪುಟ್ಟವನು ಒಂದಿಷ್ಟು ತಡೆದಳು.

“ನಾನೇನು ಈವರೆಗೆ ವಿಚಾರಿಸಿಲ್ಲ. ನೀವು ಹಾಗೆ ವಿಚಾರಿಸಲು ದಾರಿಯನ್ನು ಮಾಡಿಕೊಟ್ಟರೆ ಇನ್ನು ಮುಂದೆ ವಿಚಾರಿಸಬೇಕಾಗುವದು.”

“ಹಾಗಾದರೆ ವಿಚಾರಿಸಿಕೊಳ್ಳಿರಿ.”

“ಆಗಲಿ.”

“ಅವ್ವಾ, ಸುಮ್ಮನಿರು!” ಎಂದು ಅಕ್ಕಾಮರಿಯು ಅಳುತ್ತ ನುಡಿದಳು.

“ನಾನು ಎಂದಿಗೂ ಸುಮ್ಮನಿರಲಾರೆ.”

“ಅವ್ವಾ!” ಎಂದು ಅಕ್ಕಾಮರಿಯು ಪುಟ್ಟವನ ಬಾಯಿ ಕಟ್ಟಿದಳು.

“ಅಕ್ಕಾಮರಿ, ನನ್ನ ನಿನ್ನ ಮಣವು ಇಂದಿಗೆ ಮುಗಿಯಿತು.” ಚಿನ್ನಯ್ಯನಿಂದನು. ಅಕ್ಕಾಮರಿಯು ಅಳಹತ್ತಿದಳು.

“ಮಣವನ್ನು ಸಾಗಿಸಿಕೊಂಡು ಹೋಗಲು ಅನೇಕ ದಾರಿ

ಗಳಿವೆ ಹೆರದುಕೊಳ್ಳಲು ಒಂದೇ ದಾರಿ.... ನೀವು ಕೊಂಡ ಮನೆಯನ್ನು ಹೋದ ತಿಂಗಳಲ್ಲಿಯೇ ಅಕ್ಕಾಮರಿಯ ಹೆಸರಿನಿಂದ ಮಾಡುವೆನೆಂದು ಹೇಳಿದ್ದಿರಿ. ಆದರೆ ಈವರೆಗೆ ಅದರ ಬಗ್ಗೆ ಒಂದು ಚಕಾರ ಮಾತನ್ನೂ ಆಡಿಲ್ಲ. ಏಕೆ ಮಾಡಬಾರದು?”

“ಅನ್ವಾ, ಹುಚ್ಚಿಯಂತೆ ಮಾಡಬೇಡ ಸುಮ್ಮನಿರು.”

“ಅದು ನನ್ನಿಂದ ಸಾಧ್ಯವಿಲ್ಲ!” ಚಿನ್ನಯ್ಯನು ಸ್ಪಷ್ಟವಾಗಿ ನುಡಿದನು.

“ಹೀಗೆ ಮಾತಾಡಿ ನಿಜವಾಗಿ ನಮ್ಮ ಮಠಾನುಬಂಧವನ್ನು ಹೆರದುಕೊಳ್ಳುವಿ. ನೋಡಿರಿ ! ವಿಚಾರಿಸಿರಿ.”

“ನಾನು ಎಲ್ಲವನ್ನೂ ವಿಚಾರಿಸಿರುವೆ.”

“ವಿಚಾರಿಸಿದ್ದರೆ ಮುಗಿಯಿತು.”

“ಒಳ್ಳೇದು. ಹಾಗಾದರೆ ನಾನು ಹೋಗುವೆನು.”

“ಆಗಲಿ.”

“ಇಲ್ಲ. ನೀವು ನಿಲ್ಲಿರಿ. ನಿಮ್ಮನ್ನು ಬಿಡಲಾರೆ” ಎಂದು ಅಕ್ಕಾಮರಿಯು ಕುಳಿತ ಕುರ್ಚಿಯ ಮುಂದೆ ಅಡಗಟ್ಟಿ ನಿಂತಳು. ಆದರೆ ಚಿನ್ನಯ್ಯನು ಅಕ್ಕಾಮರಿಯ ತೋಳು ಹಿಡಿದು ಸಕ್ಕಕ್ಕೆ ಸರಿಸಿ ಹೊರಟನು.

“ನೀವು ಹೋದರೆ ನನ್ನಾಣೆ ಇದೆ. ನನ್ನಾಣೆ !” ಎಂದು ಅಕ್ಕಾಮರಿಯು ಕಷ್ಟದಿಂದ ನುಡಿದಳು.

ಚಿನ್ನಯ್ಯನು ಹೋಗಿಯೇಬಿಟ್ಟನು.

ಪುಟ್ಟವ್ವನು ಅಳುವ ತನ್ನ ಮಗಳನ್ನು ಒಳಗೆ ಎಳೆದುಕೊಂಡು ಹೋಗಿ ಸಮಾಧಾನವನ್ನು ಮಾಡಹತ್ತಿದಳು.

ಆದರೆ ಎಂಥ ಆಶ್ಚರ್ಯದ ಸಂಗತಿ—

ಪುಟ್ಟವ್ವ-ಅಕ್ಕಾಮರಿಯವರು ತಾಲೂಕಿನಲ್ಲಿ ಬಂದು ನಿಂತು ದನ್ನು ತಾಲೂಕಿನ ಎಲ್ಲ ಬ್ರಾಹ್ಮಣರು ಅರಿತಿರುವರು. ಚಿನ್ನಯ್ಯನ ಬರು-ಹೋಗುವದನ್ನೂ ನೋಡಿರುವರು. ಅವರ ವಿಪರೀತ ಸಂಬಂಧವನ್ನು ತಿಳಿದಿರುವರು. ಇದು ಧರ್ಮವಲ್ಲ. ನೀತಿಯಲ್ಲ. ಆಚಾರವಲ್ಲ.

ಬ್ರಾಹ್ಮಣರ ಕರ್ನುವಲ್ಲ. ನಿಂದ್ಯವಾದುದು. ಹೀನಾಯವಾದುದು. ದೇವರು ಮೆಚ್ಚಲಾರ. ತಾವೂ ಮೆಚ್ಚಲಾರರು! ಆದರೂ ಏನೂ ನುಡಿಯುತ್ತಿಲ್ಲ. ಒಂದು ಮಾತೂ ಆಡುತ್ತಿಲ್ಲ. ಅನ್ಯಾಯವನ್ನು ನೋಡಿ ಆಡಲಾರದಂತಹ ದೌರ್ಬಲ್ಯ ಎಲ್ಲಿಯದು ?

ಅಂದು ಮಗನ ಸುಳ್ಳು ಸಾವಿಗಾಗಿ ದ್ರೋಣಾಚಾರ್ಯರು ಶಸ್ತ್ರತ್ಯಾಗವನ್ನು ಮಾಡಿದಂತೆ ಇಂದು ಅಕ್ಕಾಮರಿಯ ನಿಜವಾದ ಬ್ರಾಹ್ಮಣ್ಯದ ಸಾವಿಗೆ ಬ್ರಾಹ್ಮಣ ಸಮಾಜವು ಶಬ್ದತ್ಯಾಗವನ್ನು ಮಾಡಿರಬೇಕು !

ಭೂದೇವಿಯೂ ಸುಮ್ಮನಿರುವಳು.

ಸೂರ್ಯನಾರಾಯಣನೂ ಮೌನಿಯಾಗಿರುವನು.

ಒಂದಿಷ್ಟು ರಾತ್ರಿಯಾಗಲು ಚಿನ್ನಯ್ಯನು ಬಾಗಿಲನ್ನು ಬಡಿದನು. ಪುಟ್ಟವ್ವನು ಸಿಟ್ಟಿನಿಂದ ಬಾಗಿಲು ತೆರೆಯಲಿಲ್ಲ. ತಡೆದು ಅಕ್ಕಾಮರಿಯು ಬಾಗಿಲು ತೆರೆದು ನಗುತ್ತ ಕರೆದುಕೊಂಡು ಒಳಗೆ ಹೋದಳು.

ರಾಜಣ್ಣನು ಕಕ್ಕನ ಮನೆಯಿಂದ ಹೊರಬಿದ್ದನೇನೋ ಸರಿ. ಆದರೆ ಎಲ್ಲಿಗೆ ಹೋಗುವುದು? ಅವನಿಗೆ ಈ ಚಿಂತೆಯು ಇರಲಿಲ್ಲ. ಎಲ್ಲರಕಿಂತಲೂ ಹೆಚ್ಚಾಗಿ ಚಿಂತಿಸಿದನು ಅವನ ಕಕ್ಕನೇ! 'ರಾಜಣ್ಣನಿಗೆ ಇರಲು ಮನೆಯಿಲ್ಲ. ಮಲಗಲು ನೆಲವಿಲ್ಲ. ಉಣ್ಣಲು ಕಾಳಿಲ್ಲ. ಉಡಲು ಬಟ್ಟೆಯಿಲ್ಲ. ಜೀವಿಸಲು ವಿದ್ಯೆ-ಕಲೆ ಇಲ್ಲ. ಇಂಥವನು ಹೇಗೆ ಬದುಕಬೇಕು? ಎಲ್ಲಿ ವಾಸ ಮಾಡಬೇಕು? ಸಿಟ್ಟಿನ ಭರದಲ್ಲಿ ಹೋಗಿಂದು ನುಡಿದೆ. ಹೊರಗೆ ಹಾಕಿದೆ. ಅವನೂ ಹೋದನು. ಆದರೆ ಎಲ್ಲಿಗೆ ಹೋಗುವನು? ಇನ್ನೊಂದು ನಾಲಕ್ಕುರು ದಿನಗಳವರೆಗೆ ಇಟ್ಟುಕೊಂಡಿದ್ದರೆ ನನಗೆ ತೊಂದರೆ ಇರಲಿಲ್ಲ. ಇಟ್ಟುಕೊಳ್ಳಬಹುದಿದ್ದಿತು. ಆದರೆ ಇಲ್ಲದ-ಸಲ್ಲದ ಉಸಾಬರಿಯಿಂದ ನನ್ನ ಅವಮಾನವನ್ನು ಮಾಡಹತ್ತಿದರೆ ಹೇಗೆ ಇಟ್ಟುಕೊಳ್ಳುವುದು? ಊಟ ಹಾಕಿ ಅವನಿಂದ ನಿಂದೆಯನ್ನು ಮಾಡಿಸಿಕೊಳ್ಳುವುದು ಹೇಗೆ ಸಾಧ್ಯ! ಸೀಡೆಯು ಹೋಯಿತು. ಎಲ್ಲಿಯೇ ಹೋಗಲಿ, ಹೇಗೆ ಬದುಕಲಿ, ಏನೇ ತಿನ್ನಲಿ, ನನಗೇನು? ಅಣ್ಣನ ಮಗನೇನೋ ನಿಜ. ಲೋಕಕ್ಕೆ ಹೊರತಾಗಿ ನಡೆದರೆ ತಾಳಲಾದೀತೇ? ಅವನ ಬಾಳು ಇನ್ನು ಮುಂದೆ ನಾಯಿಗಿಂತ ಕೀಳು. ಹೀಗೆಯೇ ಕೊರವರಂತೆ ತಿರುಗಿ ಒಂದು ದಿನ ಸಾಯುವನು. ಸಾಯಲಿ. ಬಾಂಧವನೆಂಬ ಋಣಕ್ಕೆ ಸ್ನಾನಮಾಡಿದರೆ ಮುಗಿದು ಹೋಯಿತು' ಎಂದು ರಾಜಣ್ಣನ ಸಂಬಂಧ ಮರುಕ ಮಾತಾಡಿ ಕೊನೆಗೆ ಭವಿಷ್ಯ ನುಡಿದು ಸಮಾಧಾನವನ್ನು ಹೊಂದಿದನು.

ಕಕ್ಕನ ಮನೆಯಿಂದ ಹೊರಬಿದ್ದ ರಾಜಣ್ಣ ಹೆನುಮನ ಗುಡಿಯವರೆಗೆ ಬಂದನು. ಗುಡಿಯು ಕಂಡಿತು. ಹೆನುಮಪ್ಪನು ಯಾವ ಕೈಯನ್ನು ಟೊಂಕದ ಮೇಲೆ ಇಟ್ಟಿರುವ, ಯಾವ ಕಾಲು ಹಾರಿಸಿರುವ ಎಂಬುದನ್ನು ಜನ್ಮದಲ್ಲಿ ಕಂಡವನಲ್ಲ. ತಿಳಿದವನಲ್ಲ. ಕೈ ಮುಗಿಯುವದು ದೂರ ಉಳಿಯಿತು. ಆದರೆ ಗುಡಿಯ ಮುಂದೆ ಬಂದು, ನಿಂತು, ಮೂರ್ತಿಯನ್ನು ನೋಡಲು ಸುಪ್ತ ಸಂಸ್ಕಾರಗಳ ಉದ್ರೇಕದಿಂದ ದೇವರಿಗೆ ಕೈ ಮುಗಿದನು. ಪ್ರದಕ್ಷಿಣೆಯನ್ನು ಹಾಕಿದನು. ಅಂಗಾರವನ್ನು ಹೆಚ್ಚಿಕೊಂಡನು. ಒಂದೈದು ನಿಮಿಷಗಳ ವರೆಗೆ ಕಟ್ಟಿಯ ಮೇಲೆ ಕುಳಿತನು. ಮುಂದೆ ಎದ್ದು ಪುನಃ ನಮಸ್ಕರಿಸಿ ಹೊರಬಿದ್ದನು. ಆಗ ಅದೇ ದಾರಿಯಿಂದ ಗುಳ್ಳವನ ತೋಟದ ಅಣ್ಣಪ್ಪನು ನಡೆದಿದ್ದನು. ರಾಜಣ್ಣನನ್ನು ನೋಡಿ “ಎಲ್ಲಿಗೆ ನಡೆದಿ ರಾಜಣ್ಣ?” ಎಂದು ಕೇಳಿದನು.

“ಕಕ್ಕನು ಮನೆಯಿಂದ ಹೊರಗೆ ಹಾಕಿದನು. ಇನ್ನೆಲ್ಲಿಗಾದರೂ ಹೋಗಬೇಕು.”

“ಏಕೆ?”

“ಅನಿಗೂ ನನಗೂ ಕೂಡಿ ಬರಲಿಲ್ಲ. ಎಷ್ಟಾದರೂ ಕಕ್ಕನು ತಂದೆಯಾದಾನೇ? ನಾಲ್ಕು ದಿನ ಊಟಕ್ಕೆ ಹಾಕಬಹುದು. ಬಹಳ ವಾದರೆ ಐದು ದಿನ. ಆರನೆಯ ದಿನ ನಾನಾಗಿ ಹೊರಬೀಳದಿದ್ದರೆ ಅವನು ಹೇಳಬಹುದು. ಹೇಳಿದರೆ ತಪ್ಪೇನು? ಇಂದು ಹೊರ ಬಿದ್ದೆನು.”

“ಎಲ್ಲಿಗೆ ಹೋಗುವೆ?”

“ನಾನು ಇನ್ನೂ ವಿಚಾರಿಸಿಲ್ಲ.”

“ನನ್ನ ಸಂಗಡ ಬರುವೆ ಏನು?”

“ಹೂ. ಬರುವೆ.”

“ಎಲ್ಲಿಗೆಂದು ತಿಳಿದಿ?”

“ಎಲ್ಲಿಗೆ?” ಮುಖವನ್ನು ನೋಡಹತ್ತಿದನು.

“ಎಲ್ಲಮ್ಮನ ಜಾತ್ರೆಗೆ ಹೊರಟಿರುವೆವು! ನಾಲ್ಕಾರು ದಿನ

ಬೇಕಾಗಬಹುದು. ನಮ್ಮ ಸಂಗಡ ಬರುವೆ ಏನು ?”

“ಹೂ, ಬರುವೆ.”

“ನಡೆ ಹಾಗಾದರೆ.”

ಇಬ್ಬರೂ ತೋಟದ ಹಾದಿಯನ್ನು ಹಿಡಿದರು.

“ರಾಜಣ್ಣ, ಮುಂದೆ ಏನು ಮಾಡಬೇಕೆಂದಿರುವೆ ?” ಎಂದು ಅವನ ವಿಚಾರವನ್ನು ತಿಳಿದುಕೊಳ್ಳಬೇಕೆಂದು ಅಣ್ಣಪ್ಪನು ಕೇಳಿದನು.

“ಏನು ಮಾಡುವದೆಂದರೇನು ?”

“ಅಲ್ಲ. ಹೇಗೆ ಬದುಕುವದು ?”

“ನನಗೂ ತಿಳಿಯದು ಅಣ್ಣಪ್ಪ. ಇನ್ನೆರಡು ಹೊಲಗಳಿದ್ದರೆ ಅವುಗಳನ್ನಾದರೂ ಮಾರಿ ನಾಲೈವೈದು ವರುಷ ತಿನ್ನಬಹುದಿದ್ದಿತು. ಆದರೆ ಶಿಲ್ಕು ಒಂದೂ ಉಳಿದಿಲ್ಲ. ಎಲ್ಲವೂ ತೀರಿವೆ. ಮನೆಯನ್ನೂ ಮಾರಿರುವೆ.”

“ಯಾರಿಗೆ ?”

“ತೋಟಗರ ಕೆಂಚನಿಗೆ.”

“ಎಷ್ಟು ರೂಪಾಯಿಗೆ ಮಾರಿದೆ ?”

“ನಲವತ್ತೇಳು ರೂಪಾಯಿಗೆ.”

“ಎಂಥ ದೊಡ್ಡ ಮನೆ ರಾಜಣ್ಣ !”

“ಮನೆಯೆಲ್ಲಿ ಇದ್ದಿತು ! ಎಲ್ಲ ಬಿದ್ದಿತ್ತು.”

“ಮನೆಯಿಲ್ಲದಿದ್ದರೇನಾಯಿತು. ಇಷ್ಟು ವಿಸ್ತಾರವಾದ ನೆಲವನ್ನು, ಊರ ನಡುವೆ ಇದ್ದುದನ್ನು ಇಷ್ಟು ಕಡಮೆಯ ಬೆಲೆಗೆ ಮಾರುವದೇ ?”

“ಆ ಹೇಲುವ ಕೇರಿಯ ಮೇಲೆ ಯಾರು ಮನೆಯನ್ನು ಕಟ್ಟುವರು ಅಣ್ಣಪ್ಪ !”

“ಬಿದ್ದ ನಿಮ್ಮ ಮನೆಯ ಕಲ್ಲು-ಮಣ್ಣಿನಿಂದ ಬೇಕಾದ ಹಾಗೆ ನಾಲೈ ಮನೆಗಳನ್ನು ಕಟ್ಟಬಹುದು.”

“ಕೆಂಚನು ತನ್ನ ಹುಲ್ಲಿನ ಬಣವೆಯನ್ನು ಒಟ್ಟಲು, ತಿವೆಯನ್ನು ಮಾಡಲು ನೆಲ ಬೇಕೆಂದನು. ಕೊಟ್ಟುಬಿಟ್ಟ. ಹೆಳೆಯಲ್ಲಿ ಬಿದ್ದ

ಮನೆಯನ್ನು ಕಟ್ಟುವ ದಿಕ್ಕಿಲ್ಲ. ಇನ್ನು ಒಣ ನೆಲದ ಮೇಲೆ ಮನೆಯನ್ನು ಕಟ್ಟಿ ಯಾರು ನಿಂತಾರು ?”

“ಅಂತೂ ಎಲ್ಲ ಹೊಲಗಳೂ ಹೋದವು.”

“ಹೆ.”

“ಮನೆಯೂ ಹೋಯಿತು.”

“ಹೌದು.”

“ಇನ್ನೇನು ಉಳಿಯಿತು ?”

“ನಾನೊಬ್ಬನು ಉಳಿದಿರುವೆ.”

“ಹಾಗಲ್ಲ ರಾಜಣ್ಣ!” ಉತ್ತರದಿಂದ ಅಣ್ಣಪ್ಪನು ಬೆಪ್ಪನಾಗಿ ಸುಮ್ಮನಾದನು.

ಹಾದಿಯು ಸಾಗುತ್ತಿದ್ದಿತು.

“ಅಕ್ಕಮ್ಮನವರು ಇನ್ನೂ ತವರು ಮನೆಯಲ್ಲಿರುವರೇನು ?” ವಿಷಯವನ್ನು ಬದಲಿಸಿ ಪ್ರಶ್ನಿಸಿದನು.

“ಎಲ್ಲಿ ಇರುವಳೋ ಯಾರು ಬಲ್ಲರು ? ಒಳ್ಳೇದು. ಅವಳು ಇಂಥಲ್ಲಿ ಇರುವಳೆಂದು ತಿಳಿದಾದರೂ ನಾನು ಏನು ಮಾಡಬಹುದು ! ಕರೆದು ತಂದು ಹೊಟ್ಟಿಗೆ ಹಾಕುವ ಶಕ್ತಿಯನ್ನಲ್ಲ. ನಾನೇ ನಿರ್ಗತಿಕನಾಗಿ ಅಲೆದಾಡುತ್ತಿರುವೆ. ಇದ್ದಲ್ಲಿ ಎರಡು ಹೊತ್ತು ಉಂಡು ತಿಂದು ಸುಖವಾಗಿದ್ದರೆ ನನ್ನ ಪ್ರಾಣವನ್ನು ಉಳಿಸಿದಂತೆ, ಎಂದು ತಿಳಿಯುವೆನು !”

“ಈಗ ಅವರು ತಾಲೂಕಿನಲ್ಲಿ ಇರುವರಂತೆ !”

“ತಾಲೂಕಿನಲ್ಲಿ ?”

“ಅವರೂ, ಪುಟ್ಟಪ್ಪನವರೂ ಕೂಡಿಯೇ ಇರುವರಂತೆ.”

“ನನಗೆ ಒಂದಿಷ್ಟು ತಿಳಿದಿದ್ದಿತು. ಆದರೆ ವಿಚಾರಿಸಲಿಲ್ಲ. ಇದ್ದರೆ ಅದು ಒಳ್ಳೆಯದು.”

ಅಣ್ಣಪ್ಪನು ಯಾವದೋ ಒಂದು ಮಾತನ್ನು ಹೇಳಬೇಕೆಂದು ಇಷ್ಟೆಲ್ಲ ಪ್ರಸಂಗವನ್ನು ಬಿಚ್ಚಿದ್ದನು. ಆದರೆ ಅದನ್ನು ನೇರವಾಗಿ ಹೇಳುವಂತೆಯೂ ಇರಲಿಲ್ಲ. ಮನಸಿನ ಕುತೂಹಲವು ಅದನ್ನು ಹೇಳಬೇಕು. ರಾಜಣ್ಣನ ಸ್ವಭಾವ ಪಾಕದ ಉತ್ತರಗಳನ್ನು ತಿಳಿದು

ಕೊಳ್ಳಬೇಕು ಎಂದು ತನಕಿಸುತ್ತಿದ್ದಿತು. ಅದರೆ ತಾನು ಹೇಳುವ ಪ್ರಸಂಗದ ಅಸಮ್ಮತಿಗೆ ತಾಳಬಿಳುವಂತೆ ರಾಜಣ್ಣನ ಬಾಯಿಂದ ಉತ್ತರ ಬಂದರೆ ಅನುಕೂಲ, ಇಲ್ಲದಿದ್ದರೆ ತನ್ನ ಕುತೂಹಲಕ್ಕೆ ತಣ್ಣೀರು ಎರಚಿದಂತಲ್ಲವೇ? ಎಂದು ತಿಳಿದುಕೊಂಡು ಸುಮ್ಮನಾದನು. ಉತ್ತಾಹಗೊಂಡ ಮನಸು ಇಷ್ಟರಿಂದ ಸುಮ್ಮನಾಗಲಿಲ್ಲ. ಮತ್ತೆ ಅದೇ ಸಂಗತಿ, ಅದೇ ಮಾತುಗಳು ಗಂಟಲಿಗೆ ಬಂದು ಹಾಯಹತ್ತಿದವು.

“ತಾಲೂಕಿನಲ್ಲಿ ಅವರು ಇರಬೇಕಾದರೆ ಖರ್ಚು ಬಹಳ ಬರುತ್ತಿರಬೇಕು ರಾಜಣ್ಣ?” ಮತ್ತೆ ಕೇಳಿದನು.

“ಅಹುದು.”

“ಅವರು ಹೇಗೆ ಇರುವರೋ?”

“ನಮ್ಮ ಅತ್ತೆಗೆ ವರುಷಕ್ಕೆ ಇಂತಿಷ್ಟು ಹಣ ಬರುವದು.”

“ಅದು ಎಷ್ಟಾದೀತು?”

“ಹುಡುಕಿದಿಂದ ಮಾಡಿದರೆ ಸಾಲದೇ?”

“ಚಿನ್ನಯ್ಯನವರೂ ಒಂದಿಷ್ಟು ನೆರವಾಗುವರಂತೆ?”

“ನನ್ನ ಹೊಲಗಳನ್ನು ಕಡಮೆಯ ಬೆಲೆಗೆ ನುಂಗಿದವ ಕೊಡುತ್ತಿರಬಹುದು.”

ಅಣ್ಣಪ್ಪನಿಗೆ ಮಾತನ್ನು ಮುಂದೆ ಸಾಗಿಸಲು ಬೇಡಾಯಿತು. ಅವನ ಕುತೂಹಲವು ಹೇಸಿಕೊಂಡು, ನಿರುತ್ತಾಹಿಯಾಗಿ ಬಾಯನ್ನು ಹೊಲಿದುಕೊಂಡಿತು. ತೋಟವು ಬಂದಿತು. ಇಬ್ಬರೂ ಗುಡಿಸಲನ್ನು ಸೇರಿದರು.

ಸಂಜೆಯಾಗಲು ಅಣ್ಣಪ್ಪನು ಊಟಕ್ಕೆ ಎದ್ದನು. ಎರಡು ರೊಟ್ಟಿ ಮೇಲೆ ಒಂದಿಷ್ಟು ಸಲ್ಲೆಯನ್ನು ಇಟ್ಟುಕೊಂಡು ಹೊರಗೆ ಬಂದನು.

“ರಾಜಣ್ಣ, ನಿನ್ನ ಊಟ?” ಎಂದು ಕೇಳಿದನು.

“ಇನ್ನೂ ಆಗಿಲ್ಲ.”

“ಗೆಣಸು ಸುಟ್ಟು ಕೊಡಲೇನು?”

“ಆದೀತು. ಅದರೆ ರೊಟ್ಟಿಗಳಿಲ್ಲವೇ?”

“ಇವೆ.”

‘ನನಗೊಂದು ಕೊಡು.’”

“ನಮ್ಮ ರೊಟ್ಟಿಯನ್ನು ತಿನ್ನುವೆಯಾ ?”

“ಹೂ....ನಾನು ಅನೇಕ ಸಾರೆ ತಿಂದಿರುವೆ. ಪಚನವಾಗುವದು. ಒಂದು ದಿನ ಹೊಟ್ಟೆಯು ಕೆಟ್ಟಿಲ್ಲ. ತಲೆಯು ತಿರುಗಿಲ್ಲ. ಹೊಟ್ಟೆಯಲ್ಲಿ ಮಳಮಳ ಎಂದಿಲ್ಲ.”

“ಹಾಗಲ್ಲ. ನಮ್ಮ ಕುಲ! ನಿಮ್ಮ ಕುಲ!”

“ಅಣ್ಣಪ್ಪ, ಕುಲಕ್ಕೆ ಅಷ್ಟು ಅಭಿಮಾನವಿದ್ದರೆ ಕೈಯಲ್ಲಿಯ ನಿನ್ನ ರೊಟ್ಟಿ ಕಾಗದವಾಗಬೇಕು. ಬಾಯಿ ಚರ್ವಿಸಬಾರದು. ಗಂಟಲು ದಾರಿಯನ್ನು ಕೊಡಬಾರದು. ಹೊಟ್ಟೆಯು ಇಟ್ಟುಕೊಳ್ಳಬಾರದು. ನನಗೆ ಇಂಥ ಅನುಭವವು ಬಂದಿಲ್ಲ. ಪಚನವಾಗುವದು, ರಕ್ತವಾಗುವದು. ರೂಢಿಯನ್ನು ಮಾಡಿಕೊಂಡಿರುವೆನೆಂದು ತಿಳಿ. ಹಸಿದು ಇರುವೆ. ಕೊಡು ” ಎಂದನು.

“ಅಲ್ಲ ರಾಜಣ್ಣ....”

“ಕುಲವು ಕೆಡುವದಿದ್ದರೆ ಕೆಡಲಿ. ಹಸಿವೆಯಿಂದ ನನ್ನನ್ನು ಓರುಗಿಸಬೇಡ. ಉಪವಾಸದಿಂದ ಜೀವ ಹೋದರೆ ಇನ್ನೂ ಕೇಡು. ನನ್ನವನ್ನು ಕೊಟ್ಟದ್ದಕ್ಕೆ ನಿನಗೆ ಪುಣ್ಯ ಬರಲಿ. ನಿನ್ನ ರೊಟ್ಟಿಯನ್ನು ಎಂದದ್ದಕ್ಕೆ ನನಗೆ ಪಾಪ ಬರಲಿ ” ಎಂದನು.

ಅಣ್ಣಪ್ಪನು ಆರಿಸಿ ಎರಡು ರೊಟ್ಟಿಗಳನ್ನು ಕೊಟ್ಟನು. ಮೇಲೆ ಎಂದಿಷ್ಟು ಪಲ್ಲೆ ಹಚ್ಚಿ ಎರಡು ಉರುಳಿಯುಗಡ್ಡೆಯನ್ನು ಇಟ್ಟನು.

ಇಬ್ಬರೂ ಏತದ ಮೇಲೆ ಕುಳಿತು ಸುಖದಿಂದ ತಿಂದರು. ಬಾರಿ ಮೆಲ್ಲಿಯ ನೀರಿನಿಂದ ಕೈ ತೊಳೆದುಕೊಂಡರು. ಬಾವಿಯಲ್ಲಿ ಇಳಿದು ನಾಕಷ್ಟು ನೀರು ಕುಡಿದರು. ಮೇಲೆ ಹತ್ತಿ ಗುಡಿಸಲಿಗೆ ಬಂದರು. ರಾತ್ರಿಯ ಸಿದ್ಧತೆಯನ್ನು ಮಾಡಿ ಮಲಗಿದರು. ರಾತ್ರಿದೇವಿಯು ಬೃರಿಗೂ ಸುಖದಿಂದ ನಿದ್ರೆಯನ್ನು ದಯಪಾಲಿಸಿದಳು.

ಬೆಳಗಿನಲ್ಲಿ ಚಕ್ಕಡಿಯನ್ನು ಹೂಡಿಕೊಂಡು ಜಾತ್ರೆಗೆ ಹೋದರು. ಎಜಣ್ಣನು ಜಾತ್ರೆಯಲ್ಲಿ ಅವನ ಸಂಗಡ ವಿವೇಕಿಯಾಗಿ ನಡೆದು

ಕೊಂಡನು. ಜಾತ್ರೆಯ ಪ್ರವಾಸದಿಂದ ಬಹಳ ಸಂತೋಷವಾಯಿತು. ತಿರುಗಿ ಬಂದರು. ರಾಜಣ್ಣನು ಅವನ ತೋಟದಲ್ಲಿಯೇ ನಿಂತನು.

ಮುಂದೆ ಮತ್ತೆ ಎಂಟು ಹತ್ತು ದಿನ ರಾಜಣ್ಣನ ವಾಸ ತೋಟ ದಲ್ಲಾಯಿತು ಆ ನಂಬಿಗೆಯ ರೈತನು ಪುಟ್ಟಯಜಮಾನನೆಂದು ತಿಳಿದು ಆದರಾಧಿತ್ಯಕ್ಕೆ ಕಡಮೆ ಮಾಡಲಿಲ್ಲ. ತನ್ನ ಹಾಸಿಗೆಯಲ್ಲಿ ಅರ್ಧ ಹಾಸಿಗೆಯನ್ನು ಅವನಿಗೆ ಕೊಟ್ಟನು. ಹೊದೆಯಲು ಕಂಬಳಿಯನ್ನು ಕೊಟ್ಟನು. ತಾನು ತಿನ್ನುವ ರೊಟ್ಟಿಯಲ್ಲಿ ಅರ್ಧ ರೊಟ್ಟಿಯನ್ನು ಅವನಿಗೆ ಕೊಟ್ಟನು. ರಾಜಣ್ಣನ ವೈಮೇಲಿನ ಅಂಗಿಯು ಬಹಳ ಹರಿ ದಿದ್ದಿತು. ಹೊಸದೊಂದು ಹೊಲಿಸಿಕೊಟ್ಟನು. ತೋಟದ ವರೆಗೆ ನಾವಲಿಗನನ್ನು ಕರೆಕಳುಹಿ ಕೂದಲು ಕತ್ತರಿಸಿದನು.

ಅಂದು ನಾವಲಿಗನು “ರಾಜಣ್ಣ, ಚೆಂಡಿಕೆಯನ್ನು ಇಡಲೇನು?” ಎಂದು ಕೇಳಿದನು.

“ಅದೇಕೆ ಬಸಪ್ಪ! ನನ್ನ ತಲೆಯಮೇಲೆ ಚೆಂಡಿಕೆಯನ್ನಿಟ್ಟುಕೆ ಧರ್ಮಕ್ಕೆ ಅವಮಾನವಾದಂತೆ! ಕತ್ತರಿಸಿ ಬಿಡು” ಎಂದನು.

“ಹಾಗಲ್ಲ ರಾಜಣ್ಣ! ಅಧರ್ಮವು ಟೊಪ್ಪಿಗೆಯ ಒಳಗೆ ಇರುವದು. ಜನರಿಗೆ ಕಾಣಿಸಿ ಪ್ರದರ್ಶಿಸಬೇಕಿಲ್ಲ. ಮತ್ತು ಐದು ಎಳೆಯ ಕೂದಲಿನಿಂದ ತಲೆಗೆ ಭಾರವಲ್ಲ.”

“ಭಾರದ ಪ್ರಶ್ನೆಯೇ ಇಲ್ಲ ಬಸಪ್ಪ! ಏನೇನನ್ನೋ ಹೊತ್ತು ಕೊಂಡು ತಿರುಗುವ ಈ ತಲೆಗೆ ಐದೆಳೆಯಿಂದ ಎಷ್ಟು ಭಾರವಾದೀತು? ಮಾನಾಪಮಾನದ ಮಾತನ್ನು ಹೇಳಿದೆ.”

“ಪ್ರಸಂಗದಲ್ಲಿ ಉಪಯೋಗವಾಗುವದು. ಬೇಡಾದರೆ ಕತ್ತರಿಸಿ ಒಗೆಯಬಹುದು. ಒಂದು ವೇಳೆ ಬೇಕಾದರೆ ಅಂಟು ಹಚ್ಚಿ ಜೋಡಿಸಿ ಕೊಳ್ಳುವೆ ಏನು!”

ರಾಜಣ್ಣನು ನಗ ಹತ್ತಿದನು.

ಬಸಪ್ಪನು ಮುಂದುವರೆದು “ಹಾರುವರ ತಲೆಯನ್ನು ಬೋಳು ಬೋಳಾಗಿ ಮಾಡುವದು ನನಗೂ ಸೇರದು. ನನ್ನ ಕತ್ತರಿಯು ಅಂಥ ಅಧರ್ಮದ ಕೆಲಸವನ್ನು ಮಾಡಿಲ್ಲ.”

ಕತ್ತರಿಯನ್ನು ಇಸಿದುಕೊಂಡು ನೆಲದನೇಲಿಟ್ಟು “ಇಷ್ಟು ಪುಣ್ಯದ ಕತ್ತರಿಯೇ ಸರಿ!” ಎಂದು ನಮಸ್ಕರಿಸಿದನು.

ಬಸವ್ವನು ಅಭಿಮಾನದಿಂದ ಕಿಸಕಿಸನೆ ನಗ ಹತ್ತಿದನು.

“ಆದರೆ ಬಸವ್ವ, ಈ ಕತ್ತರಿಯು ಗಂಡನನ್ನು ಕಳೆದುಕೊಂಡ ಎಷ್ಟು ಜನ ಬ್ರಾಹ್ಮಣ ಹೆಂಗಸರ ಕೂದಲನ್ನು ಕತ್ತರಿಸಿದೆ ಎಂಬುದನ್ನು ಹೇಳಲಿಲ್ಲ.”

“ಕತ್ತರಿಸಿದೆ. ಅದೂ ಧರ್ಮ.”

“ಹಾಗಾದರೆ ನನ್ನ ತಲೆಗೂ ಐದೆಳೆ ಇಡು.”

ಹೀಗಾಗಿ ರಾಜಣ್ಣನ ತಲೆಯ ಮೇಲೆ ಹತ್ತಿಪ್ಪತ್ತು ವರುಷಗಳ ನಂತರ ಚೆಂಡಿಕೆಯ ಪುನರುದ್ಧಾರವಾಯಿತು.

ಅಣ್ಣವನು ನೋಡಿ “ಇದೇನು ರಾಜಣ್ಣ, ತಲೆಯ ಮೇಲೆ ಉಳ್ಳೇಗಡ್ಡಿಯ ಪುಚ್ಚ!” ಎಂದು ನಗೆಯಾಡಿದನು.

“ನನ್ನವಲ್ಲ, ಬಸವ್ವನವು” ಎಂದನು.

ಮತ್ತೆರಡು ದಿನಗಳು ಕಳೆದವು.

ಒಂದು ದಿನ ಒಬ್ಬ ಹೆಡುಗನು ರಾಜಣ್ಣನಿಗೆ ಒಂದು ಪತ್ರವನ್ನು ತಂದು ಕೊಟ್ಟನು.

“ಯಾರದು ಪತ್ರ?” ರಾಜಣ್ಣನು ಕೇಳಿದನು.

“ನನಗೆ ಗೊತ್ತಿಲ್ಲ. ಪೋಷ್ಠಮಾಸ್ತರರು ನಿಮಗೆ ಮುಟ್ಟಿಸೆಂದು ಹೇಳಿದರು. ಬಂದು ೮-೧೦ ದಿನಗಳಾದವಂತೆ. ಇಂದು ನಾನು ಹೊಲಕ್ಕೆ ಹೋಗುವವನಿದ್ದೆ. ನೀವು ತೋಟದಲ್ಲೆರುವರೆಂದು ತಿಳಿದು ಬಂದೆನು” ಎಂದು ನುಡಿದು ಹೊರಟನು.

ರಾಜಣ್ಣನು ಪತ್ರವನ್ನು ತಿರುತಿರುಗಿಸಿ ನೋಡಿದನು. ಹೊರಳಿಸಿ ಹೊರಳಿಸಿ ನೋಡಿದನು. ಅಕ್ಷರಗಳು ತಿಳಿಯಲಿಲ್ಲ. ಕಲಿತ ಅಕ್ಷರಗಳೆಲ್ಲ ಮರೆತು ಹೋಗಿದ್ದವು. ಎಷ್ಟು ಪ್ರಯತ್ನಿಸಿದರೂ ಒಂದು ವಾಕ್ಯವಾಗಲಿ, ಒಂದು ಶಬ್ದವಾಗಲಿ ಸರಾಗವಾಗಿ ಸಾಗಲಿಲ್ಲ. ಯಾರದೆಂಬದೂ ತಿಳಿಯಲಿಲ್ಲ. ಮನಸು-ಓದಬೇಕು, ತಿಳಿದು ಕೊಳ್ಳಬೇಕು, ಎಂಬ ತನಕದಲ್ಲಿದ್ದಿತು.

“ಯಾರದು ಪತ್ರ ರಾಜಣ್ಣ ?” ಅಣ್ಣಪ್ಪ ಕೇಳಿದನು.

“ತಿಳಿಯಲಿಲ್ಲದು. ಅಕ್ಷರಗಳು ಹಾಗಲ ಬಳ್ಳಿಯಂತೆ ಹೆಣೆದು ಕೊಂಡಿವೆ.” ಪತ್ರವನ್ನು ನೋಡುತ್ತ ಹೇಳಿದನು.

“ನೀನು ಸಾಲೆಯನ್ನು ಕಲಿತಿರುವೆ. ನನ್ನಂತೆ ಹುಂಬನೇ ?”

“ಕಲಿತೆ. ಎಷ್ಟು ಕಲಿತೆನೆಂಬುದೇ ತಿಳಿಯದು. ನೀನಾದರೂ ಓದು !” ಎಂದು ಕೊಡ ಹೋದನು.

“ನುಹಾರಾಯಾ ! ನಾನೆಂದು ಸಾಲೆಯ ಕಟ್ಟೆಯನ್ನು ಓದಿರುವೆ. ನೀನೇ ಪ್ರಯತ್ನಿಸು. ಓದಲಿಕ್ಕೆ ಬಂದೀತು” ಎಂದನು.

ಪತ್ರದ ಸಂಗತಿಯು ಇಬ್ಬರಿಗೂ ತಿಳಿಯಲಿಲ್ಲ. ಹಾಗೇ ಗುಡಿಸಲಿನ ಚಪ್ಪರವನ್ನು ಸೇರಿದರು.

ಮರುದಿನ ಎದ್ದು ಮುಖ ತೊಳೆದುಕೊಂಡು ಅಣ್ಣಪ್ಪನ ಸಂಗಡ ನ್ಯಾಯನ್ನು ತೀರಿಸಿ ಪತ್ರವನ್ನು ಓದಿಸಿಕೊಂಡು ಬರಲು ಊರ ಕಾದಿಯನ್ನು ಹಿಡಿದನು. ಆದರೆ ಊರಲ್ಲಿ ಯಾರಿಂದ ಪತ್ರವನ್ನು ಓದಿಸಬೇಕು? ಜಟಿಲವಾದ ಪ್ರಶ್ನೆಯಾಯಿತು. ಕಕ್ಕನ ಮನೆಗೆ ಹೋಗುವಂತಿಲ್ಲ. ದೊಡ್ಡಪ್ಪನ ಮನೆಗೆ ಕಾಲಿಡುವದು ಕಷ್ಟದ ಪ್ರಸಂಗ. ತನಗೆ ಓದಲಿಕ್ಕೆ ಬರುವದಿಲ್ಲವೆಂದು ಅವರಿವರಿಗೆ ತಿಳಿಯುವದು ಅಪಮಾನದ ಸಂಗತಿಯು ! ಪೋಷ್ಣಮಾಸ್ತರನನ್ನೇ ಕೇಳಿದ ರಾಯಿತು ! ಅವನು ಏನೆಂದರೂ ತಾಳಬಹುದು. ಊರವನಲ್ಲ ಎಂದು ಅವನ ಮನೆಯ ಕಡೆಗೆ ನಡೆದನು. ಆದರೆ ದಾರಿಯಲ್ಲಿ ದೊಡ್ಡಪ್ಪನು ಭಿಟ್ಟಿಯಾದನು.

“ಇಷ್ಟು ದಿನ ಎಲ್ಲಿದ್ದೆ ರಾಜಣ್ಣ ?” ಎಂದು ಮಾತಾಡಿಸಿಬಿಟ್ಟನು.

“ತೋಟದಲ್ಲಿದ್ದೆ ?” ಉಪಾಯವಿಲ್ಲದೆ ಸತ್ಯ ಸಂಗತಿಯನ್ನು ಹೇಳಿದನು.

ಆದರೆ ಅವಸರದಲ್ಲಿ ಪತ್ರವನ್ನು ಮುಚ್ಚಿ ಕೊಳ್ಳುವ ಮುಂದೆ ಅದು ಜಾರಿ ಕೆಳಗೆ ಬಿದ್ದಿತು.

“ಪತ್ರ ಬಂದು ಏಳೆಂಟು ದಿನವಾಯಿತು. ಏನು ಮಾಡುವದು? ಉಪಾಯವಿಲ್ಲ” ಎಂದು ದೊಡ್ಡಪ್ಪನ ಕೈಗೆ ಕೊಟ್ಟನು.

ಅವನು ಓದಿಕೊಂಡು “ನಿಮ್ಮ ಸೋದರ ಮಾವನು ತೀರಿಕೊಂಡ ನಂತೆ. ನಿಮ್ಮ ತಾಯಿಯನ್ನು ಕರೆದುಕೊಂಡು ಬರಲು ಅವನ ಗೆಳೆಯರು ಬರೆದಿರುವರು. ಇಷ್ಟೇ ಇದೆ. ಎನಾಗಿದ್ದಿತಂತೆ!”

“ನನಗೂ ಗೊತ್ತಿಲ್ಲ.... ಪತ್ರ.... ಇಷ್ಟೇ ಗೊತ್ತು.”

“ಪತ್ರದಲ್ಲೇನಿದೆ. ಓಯಾಫಾಯಿಡಿ ನಿಂದ ತೀರಿರುವನಂತೆ, ಇದಕ್ಕೂ ಹೆಚ್ಚಾಗಿ ಎನಿಲ್ಲ.”

ಪತ್ರದ ಸಂಗತಿಯು ಅನಾಯಾಸವಾಗಿ ತಿಳಿದದ್ದಕ್ಕೆ ಸಂತೋಷ ಪಟ್ಟನು.

“ಸ್ನಾನದಿಂದ ಶುದ್ಧ” ದೊಡ್ಡಪ್ಪ ನುಡಿದನು.

“ಹೌದು.”

ನಾನು ನಿನ್ನನ್ನೇ ಹುಡುಕುತ್ತಿದ್ದೆ. ಅನಾಯಾಸವಾಗಿ ಸಿಕ್ಕೆ.”

“ಏಕೆ?”

“ಇಂದು ನಮ್ಮಲ್ಲಿ ಊಟಕ್ಕೆ ಬಾ.”

“ಏಕೆ ದೊಡ್ಡಪ್ಪ. ಊಟದ ಗೊಂದಲ.”

“ರಾಣಿಯ ಮದುವೆಯ ಗೊಂದಲ ಉಳಿದಿದ್ದಿತು. ಇಂದು ಅಳಿಯದೇವರು ಬಂದಿರುವರು. ಹಾಕಿಸಬೇಕೆಂದು ಮಾಡಿರುವೆ. ಅದಕ್ಕೆ ಇಲ್ಲೇ ಊಟ ಮಾಡು. ಅಲ್ಲದೆ ನಮಲ್ಲಿಯೂ ನಾಲ್ಕಾರು ದಿನ ಇರು.”

ರಾಜಣ್ಣನು ಸುಮ್ಮನೆ ನಿಂತನು.

“ವಿಚಾರಿಸಬೇಡ. ಬಂದುಬಿಡು. ನಿನ್ನ ದಾರಿಯನ್ನು ನಾನು ನೋಡುವೆ. ನನಗೆ ಕೆಲಸವಿದೆ. ನಾನು ಹೋಗುವೆ” ಎಂದು ನುಡಿದು ಹೋಗಿಬಿಟ್ಟನು.

ಅಂದು ರಾಜಣ್ಣನ ಊಟ ದೊಡ್ಡಪ್ಪನ ಮನೆಯಲ್ಲಾಯಿತು.

ರಾಜಣ್ಣನ ಸಂಗಡ ಮನೆಯವರು ವಿಶೇಷವಾಗಿ ಯಾರೂ ಮಾತಾಡಲಿಲ್ಲ. ರಾಜಣ್ಣನಿಗೂ ಅವರ ಸಂಗಡ ಮಾತು, ಅವರ ಹತ್ತರ ಇರುವುದು ಸೇರಲಿಲ್ಲ. ದೊಡ್ಡಪ್ಪನ ಮನೆಗೆ ಊಟಕ್ಕೆ ಹೋಗಿ ಯಾರೊಡನೆಯೂ ಮಾತನಾಡದಿರುವುದು ಕಷ್ಟದ ಪ್ರಸಂಗ

ನೆಂದುಕೊಂಡನು. ಪಡಸಾಲೆಯ ಕಂಭಕ್ಕೆ ಒರಗಿ ಸುಮ್ಮನೆ ಕುಳಿ-
ದ್ದನು. ಜಿಲ್ಲೆಯಿಂದ ಬಂದ ಅಡಿಗೆಯ ಸಣ್ಣ ನಾರಾಯಣಾಚಾರ್ಯನು
ಒಳಗೆ ಹೊರಗೆ ಸುಳಿದಾಡುತ್ತಿದ್ದನು. ರಾಜಣ್ಣನು ನೋಡಿದನು.
ಅವನ ಸಂಗಡ ಅಡಿಗೆಯ ಮನೆಯವರಿಗೆ ಹೋದನು. ಪರಿಚಯ
ವಾಯಿತು. ಕ್ಷಣಾರ್ಧದಲ್ಲಿ ಗೆಳೆತನವಾಯಿತು. ಬೀಡಿಗಳ ವಿನಿಮಯ
ವಾಯಿತು. ಮಾತಿನ ಕೊಡು ಕೊಂಬುಗಳಾದವು.

ನಾರಾಯಣಾಚಾರ್ಯನ ಸಂಗಡ ರಾಜಣ್ಣನ ಊಟವಾಯಿತು.
ರಾತ್ರಿ ಗುಡಿಯಲ್ಲಿ ಇಬ್ಬರ ಶಯನವಾಯಿತು. ಸಣ್ಣ ನಾರಾಯಣಾ
ಚಾರ್ಯನು ನಾಲ್ಕೈದು ತಾಸು ಒಲೆಯ ಜಳದ ಮುಂದೆ ಕುಳಿತು
ಬೆವರು ಸುರಿಸಿ ಹಣ್ಣಾಗಿದ್ದನು. ನಿದ್ರೆ ಬೇಗ ಹತ್ತಲಿಲ್ಲ. ಹರಟೆಯ
ತವುಡನ್ನು ಬಿಚ್ಚಿದರು. ಬೀಡಿಗಳ ಹೊಗೆಯಿಂದ ಗುಡಿಯಲ್ಲಿ ಗುಗ್ಗ
ವನ್ನು ಹಾಕಿದರು.

“ರಾಜಣ್ಣ, ಇಲ್ಲಿ ನಿಂತು ಏನು ಮಾಡುವೆ?” ಅಡಿಗೆಯವ
ಕೇಳಿದನು.

“ಏನಿಲ್ಲ.”

“ನನ್ನ ಸಂಗಡ ಬರಬಾರದೇಕೆ?”

“ಬಂದೆ. ಮುಂದೆ?”

“ಹೊಟ್ಟೆ ತುಂಬ ಊಟ, ವೈತುಂಬ ಬಟ್ಟೆ, ಬೀಡಿಗೆ ಹಣ
ಸಿಗುವಂತೆ ಮಾಡುವೆನು. ತಿಂಗಳಿನಲ್ಲಿ ಎರಡು ಸಿನೇಮಾ....”

“ಹೇಗೆ? ನನಗೆ ಏನೂ ಬರುವದಿಲ್ಲ.”

“ಮದುವೆ-ಮುಂಜಿಯ ಸುಗ್ಗಿಯಲ್ಲಿ ಅಡಿಗೆಯನ್ನು ಮಾಡುವೆ.
ನೀನು ಮೇಲಿನ ಕೆಲಸವನ್ನು ಮಾಡು. ಉಳಿದ ಸಮಯದಲ್ಲಿ
ಹೊಟ್ಟೆಲಿನವರಿಗೆ ಫರಾಳದ ಜೀನಸುಗಳನ್ನು ಮಾಡಿಕೊಡುವೆ.
ಅದರಿಂದ ಚಿಂತೆಯು ತಪ್ಪುವದು. ನಾನು ಇವೇ ಕೆಲಸಗಳನ್ನು
ಮಾಡಿ ನೂರಾರು ರೂಪಾಯಿಗಳನ್ನು ಸಂಪಾದಿಸುವೆನು.”

“ನನಗೆ ಮೇಲಿನ ಕೆಲಸ ಬರುವದಿಲ್ಲ.”

“ಮೇಲಿನ ಕೆಲಸವೆಂದರೇನು ತಿಳಿದುಕೊಂಡೆ?”

“ಅಡಿಗೆ”

“ಅಲ್ಲ. ನೀರು ಸೇರುವುದು, ಎಲೆಗಳನ್ನು ತೆಗೆಯುವುದು, ಗೋಮಯ ಮಾಡುವುದು. ಇವೇ ಮೇಲಿನ ಕೆಲಸಗಳು. ನನ್ನ ಅಡಿಗೆಯಾದ ಮೇಲೆ ನಾನೂ ನೆರವಾಗುವೆ. ನಾಲ್ಕು ದಿನ ದುಡಿದರೆ ತಿಂಗಳವರೆಗೆ ಕುಳಿತು ಉಣ್ಣುವಷ್ಟು ಪ್ರಾಪ್ತಿ. ನಿನಗೆ ಯಾರಿಲ್ಲವೆಂದು ಹೇಳುವೆ. ಪ್ರಪಂಚದ ಜಂಜಾಟ ಇಲ್ಲದವರಿಗೆ ಈ ಕೆಲಸ ಬಹಳ ಉತ್ತಮ. ನನ್ನ ಕೈ ಕೆಳಗೆ ಒಬ್ಬನಿದ್ದನು. ಅವನು ಹೋದ ನಂತರ ಸತ್ತನು. ನನಗೆ ಅವನಿಲ್ಲದ್ದಕ್ಕೆ ಅನೇಕ ಕೆಲಸಗಳನ್ನು ಬಡಬೇಕಾಯಿತು. ಅಡಿಗೆಯವನ ಜತೆಗೆ ನೀರಿನವ ಇಲ್ಲದಿದ್ದರೆ ಬಹಳ ಅನಾನುಕೂಲವಾಗುವುದು. ಏನೆಂದೆ ?”

“ನನಗೆ ರೂಢಿಯಿಲ್ಲ.”

“ರೂಢಿಯನ್ನು ಮಾಡಿಸುವೆ. ಹಳ್ಳಿಯಲ್ಲಿ ಸಣ್ಣಾಗಿ ಸಾಯುವದಕ್ಕಿಂತ ಪಟ್ಟಣದಲ್ಲಿ ಉಂಡು ತಿಂದು ತೊಟ್ಟು ಸಾಯಿ. ಏನೆಂದೆ ?”

“ಏನು ಹೇಳಲಿ ?”

“ಪಟ್ಟಣಗಳಲ್ಲಿ ದೊಡ್ಡದೊಡ್ಡ ವಕೀಲರಿರುವರು, ಡಾಕ್ಟರರಿರುವರು, ಅಧಿಕಾರಿಗಳಿರುವರು, ಸಾವುಕಾರರಿರುವರು. ಮದುವೆ-ಮುಂಜಿಗಳನ್ನು ನೈಭವದಿಂದ ಮಾಡುವ ಶ್ರೀಮಂತರಿರುವರು. ಏನು ಒಂದೋ ಎರಡೋ! ಉತ್ತಮವಾದ ಊಟ, ಉತ್ತಮವಾದ ನೋಟ! ನಾಲ್ಕು ಉತ್ತಮ ಜಾತಿಯ ಹೆಣ್ಣನ್ನಾದರೂ ನೋಡಲಿಕ್ಕೆ ಸಿಕ್ಕೀತು. ಅವುಗಳಿಗೆ ಬೆಲೆಯನ್ನು ಕೊಡಬೇಕಾಗಿಲ್ಲ. ಸಂಜೆಯ ಸುಸೂರಿಗೆ ಊರ ಹೊರಗೆ ಆ ಸುಂದರಿಯರ ಪ್ರದರ್ಶನವಿರುವುದು. ಹಳ್ಳಿಯಿಂದ ಅದಿಷ್ಟೋ ಜನರು ಹಣ ಖರ್ಚುಮಾಡಿ ನೋಡಲಿಕ್ಕೆ ಬರುವರು. ಇಲ್ಲೇನಿದೆ? ಕೆಂಚಿ, ಫಕೀರಿ, ದುರಗಿ, ಕರೆವ್ವ, ಕಾಟವ್ವ. ನೋಡಿದರೆ ಉಂಡ ಕೂಳು ಗಂಟಲಿಗೆ ಬರಬೇಕು. ಏನೆಂದೆ ?”

“ಆಗಲಿ.” ನಗುತ್ತ ರಾಜಣ್ಣು ಉತ್ತರಿಸಿದನು.

ಮಾತು ತೆಗೆದುಕೊಂಡು ನಾರಾಯಣಾಚಾರ್ಯನು ಗೊರಕೆಯನ್ನು ಹೊಡೆಯ ಹತ್ತಿದನು. ದೇವರ ಗುಡಿಯ ಬೆಳಗಿನ ಉಪ್ಪಾರತಿಗೆ

ಎಚ್ಚರಾದರು. ತನ್ನ ಪ್ರಾತರ್ವಿಧಿಗಳನ್ನು ತೀರಿಸಿ ತಾಲೂಕಿನ ಹಾದಿಯನ್ನು ಹಿಡಿದರು.

* * * *

ನಾಲ್ಕೈದು ವರುಷಗಳು ಯಾವ ವಿಶೇಷ ಘಟನೆಯಿಲ್ಲದೆ ಸಾಗಿದವು. ರಾಜಣ್ಣನು ಸಣ್ಣ ನಾರಾಯಣಾಚಾರ್ಯನ ಬೆನ್ನು ಹತ್ತಿ, ಅವನ ಸಹಾಯಕನಾಗಿ ಜಿಲ್ಲೆಗೆ ಬಂದನು. ಊಟ-ಉಡಿಗೆ, ಬೀಡಿ-ಕಡ್ಡಿ, ಚಹಾ-ಕಾಪಿ, ಕೂಡಿದಾಗ ಸಿನಿಮಾ-ನಾಟಕಗಳು ಸರಾಗ ವಾಗಿ ನಡೆದವು. ನಾರಾಯಣಾಚಾರ್ಯನು ತನ್ನ ಊರಿನವನೆಂದು ತಿಳಿದನು. ರಾಜಣ್ಣನೂ ಅವನನ್ನು ನಂಬಿಗಿಯೆಂದ ಕಂಡನು. ಮದುವೆ-ಮುಂಜಿಗಳಲ್ಲಿ ನಾರಾಯಣನು ಅಡಿಗೆಯವನಾಗಿ ಮುಂದೆ ನಡೆದರೆ ರಾಜಣ್ಣನು ನೀರಿನವನಾಗಿ ಹಿಂದೆ ಕಾಳಿನ ಸವಟು-ದೊಡ್ಡ ಕಡಬೆಯನ್ನು ಲಂಡ ಪಂಚೆಯಲ್ಲಿ ಸುತ್ತಿ ಗದೆಯಂತೆ ಹೆಗಲ ಮೇಲೆ ಹೊತ್ತುಕೊಂಡು ಬೆನ್ನು ಹತ್ತುತ್ತಿದ್ದನು. ಅಡಿಗೆಯವನು ಅಡಿಗೆಯನ್ನು ಮಾಡುತ್ತಿದ್ದನು. ನೀರಿನವ ನೀರು ಸೇಡಿ, ಉಂಡ ಎಲೆಗಳನ್ನು ತೆಗೆದು ಗೋಮಯ ಮಾಡುತ್ತಿದ್ದನು. ಕೆಲಸವಿಲ್ಲದ ಸಮಯದಲ್ಲಿ ಕಾಳು ಕಡ್ಡಿಗಳನ್ನು ತಂದು ಸ್ವತಃ ಕುದಿಸಿಕೊಂಡು ಒಂದು ಹೊತ್ತು ಉಣ್ಣುತ್ತಿದ್ದರು. ನಡುನಡುವೆ ಫಲಹಾರ ಅಂಗಡಿಯವರ ಕರೆಯು ಬರುತ್ತಿದ್ದಿತು. ನಾರಾಯಣನು ಹೋಗುತ್ತಿದ್ದನು. ಆಗ ರಾಜಣ್ಣನು ಸೇಪು-ಚಕ್ಕುಲಿಯ ಹಿಟ್ಟನ್ನು ಕಲಸಿ ಕೊಡುವದು, ಒಡೆ-ಇಡ್ಡಲಿಯ ಹಿಟ್ಟನ್ನು ರುಬ್ಬಿ ಕೊಡುವದು, ಉರಳೇಗಡ್ಡೆ-ಬಟಾಟೆ-ಮೆಣಸಿನ ಕಾಯಿಗಳನ್ನು ಹೆಚ್ಚಿ ಕೊಡುವದು, ಸುಟ್ಟ ಪಾತ್ರೆಗಳನ್ನು ಬೆಳಗುವದು ಇತ್ಯಾದಿ ಮೇಲಿನ ಕೆಲಸಗಳನ್ನು ಮಾಡುತ್ತಿದ್ದನು. ಈ ಹೊಸ ಬಗೆಯ ಬಾಳು ರಮ್ಯವೆನಿಸಿತು. ತನ್ನ ಮಾನಸಿಕ ಬಗೆಗೆ ಕೂಡಿ ಬಂದಿತು. ಹಿಂದಿನ ಹಾಳು ಕಂತೆಯನ್ನೆಲ್ಲ ಮರೆತನು. ಹೆಂಡತಿ, ಮಗಳ ಹೆಸರೂ ಕನಸಿನಿಂದ ಅಳಿಸಿತು. ತನ್ನ ಹೆಳ್ಳಿ, ಹೊಲ-ಮನೆಗಳೆಲ್ಲ ಮರೆಪಿನ ಕ್ಷೇತ್ರವನ್ನು ಆರಿಸಿದವು. ಜೀವನವು ಒಂದು ಕ್ರಮದಿಂದ, ಒಂದು ದಾರಿಯಿಂದ ಸಾಗಹತ್ತಿತು. ಭವಿಷ್ಯದ ಚಿಂತೆಯನ್ನು ಅವನು ಎಂದೂ

ಮಾಡಿದವನಲ್ಲ. ಅಲ್ಲಿದ್ದ ಕಲ್ಲು-ಮುಳ್ಳು, ಹುಲಿ-ಕರಡಿ-ದರಿ ಕಂದರಗಳನ್ನು ಕಲ್ಪಿಸಿದವನಲ್ಲ. ಜೀವನಕ್ಕೆ ನಾಳೆ ಎಂಬುವದು ಇದೆ! ಎಂದು ಉಚ್ಚರಿಸಿದವನಲ್ಲ. ಉತ್ತರ ಅಯುಷ್ಯವನ್ನು ನಾರಾಯಣಾಚಾರ್ಯನೇ ರೂಪಿಸುವಂತೆ ಬಂದನು. ಕೈಹಿಡಿದನು. ಕರೆದುಕೊಂಡು ನಡೆಯಹತ್ತಿದನು. ಅವನ ಸಹವಾಸದಲ್ಲಿ ಬೆಳಗು-ಸಂಜೆಗಳನ್ನು ಗುರುತಿಸುವಷ್ಟು ಸಾಮಾನ್ಯ ಕಲ್ಪನೆಯು ಮಾತ್ರ ಉಳಿಯಿತು. ಹೆಸಿವೆ-ನೀರಡಿಕೆಗಳಿಗಾಗಿ ಅನ್ನ-ನೀರುಗಳನ್ನು ದೇಹವೇ ಎಚ್ಚರಿಸುತ್ತಿದ್ದಿತು. ಎಲ್ಲಿಯದೇ ಅನ್ನ ಸಿಕ್ಕಲಿ ಹೊಟ್ಟೆಗೆ ತುಂಬಿಕೊಳ್ಳುತ್ತಿದ್ದನು. ಎಲ್ಲಿಯದೇ ನೀರು ಸಿಕ್ಕಲಿ, ಯಾವದೇ ಪಾತ್ರೆಯಲ್ಲಿ ತುಂಬಿರಲಿ ಕುಡಿದುಬಿಡುತ್ತಿದ್ದನು. ನಿದ್ದಿ ಬರಲು ಯಾವದೇ ನೆಲವು ನಡೆಯುತ್ತಿದ್ದಿತು. ನಿದ್ದಿ ಯೂ ಸಂಪನ್ನವಾಗಿ ಬಂದುಬಿಡುತ್ತಿದ್ದಿತು. ಪ್ರಾಕೃತ ಪ್ರಾಣಿಯಂತೆ ಎಲ್ಲವೂ ನಡೆದಿದ್ದವು.

ದೇವರಿಗಿಂತಲೂ ದಯಾವಂತನಾಗಿ, ದೈವಕ್ಕಿಂತಲೂ ಸಾಧುವಾಗಿ ನಾರಾಯಣಾಚಾರ್ಯನು ಗಂಟುಬಿದ್ದಿದ್ದನು. ಅವನ ಸಹವಾಸವು ರಕ್ಷಾಕವಚವಾಗಿ ಕಂಡಿತು. ಅವನ ಕ್ರಮಕ್ಕೆ ಜೀವವು ಹೊಂದಿಕೊಂಡಿತು. ಅವನ ರಟ್ಟಿಯ ಸ್ನಾಯುಗಳಲ್ಲಿ ರಕ್ತವು ಇನ್ನೂ ಹರಿದಾಡುತ್ತಿದ್ದಿತು. ತೊಡೆಗಳಲ್ಲಿ ಇನ್ನೂ ಮಾಂಸವಿದ್ದಿತು. ಅವುಗಳ ಸಹಾಯದಿಂದ ನೀರು ಸೇದುತ್ತಿದ್ದನು. ನೆಲವನ್ನು ಬಳಿಯುತ್ತಿದ್ದನು. ಮಾನ, ನಾಚಿಕೆಗಳು ಉಳಿದಿರಲಿಲ್ಲ. ಕೀಳು-ಮೇಲೆಂಬ ಭಾವನೆಯು ಸುಳಿದಿರಲಿಲ್ಲ.

ಹಳ್ಳಿಯಲ್ಲಿ ತನ್ನ ಬಾಲ್ಯದ ಕೃತಿಗಳನ್ನು ಅಲ್ಲಿಯ ಹಿರಿ-ಕಿರಿಯರು, ಹೆಂಗಸರು-ಗಂಡಸರು, ತನ್ನವರು-ಇತರರು, ಹೆಗಲು-ರಾತ್ರಿ ನೋಡಿ ನೋಡಿ ಅವನ ವ್ಯಕ್ತಿತ್ವವನ್ನು ನಿಂದಿಸಿ, ಹಳಿದು, ಛೇದಿಸಿ, ಫೂ ಉಗುಳಿ ಕಮರಿಸಿಬಿಟ್ಟಿದ್ದರು. ಭಾವನೆಯೂ ಮೊಂಡವಾಗಿದ್ದಿತು. ಇದೊಂದು ಸ್ವಾಭಾವಿಕ ಅನುಕೂಲವಾಯಿತು. ಅಂದು ಅವರು ತನ್ನನ್ನು ಉದ್ದೇಶಿಸುವಂತೆ ಮಾಡಿದ ಪ್ರಸಂಗಗಳು ಇಂದು ಶ್ಲಾಘನೀಯವಾಗಿ ಕಂಡವು.

ಮದುವೆ-ಮುಂಜಿಯ ಮನೆಯಲ್ಲಿ ಊಟದ ಎಲೆಯ ಮುಂದೆ

ಬಯಕೆಯ ತರುಣಿಯರು ಕಾರಿಕೊಂಡಿರಲಿ, ಚಿಕ್ಕಮಕ್ಕಳು ಮಲ-
ಮೂತ್ರ ಮಾಡಿರಲಿ ಅವುಗಳನ್ನು ತೆಗೆಯುವ ಮುಂದೆ ರಾಜಣ್ಣನು
ಸಂಕೋಚಪಟ್ಟುಕೊಳ್ಳುತ್ತಿರಲಿಲ್ಲ. ಎಂಜಲ ಎಲೆಗಳ ಸಂಗಡ ಅದೂ
ಎಂಜಲವೆಂದು ತಿಳಿಯುತ್ತಿದ್ದನು. ಬಳಿದುಬಿಡುತ್ತಿದ್ದನು. ಇದು
ನಾರಾಯಣಾಚಾರ್ಯನಿಗೆ ಸಹನವಾಗುತ್ತಿರಲಿಲ್ಲ. ಇದು ನಮ್ಮ
ಕೆಲಸವಲ್ಲವೆಂದು ಅವನ ಗ್ರಹಿಕೆ. ಅವುಗಳನ್ನು ತೆಗೆಯಬೇಡ ಎಂದು
ಅನೇಕ ಸಾರೆ ಹೇಳಿದ್ದನು. ಆದರೆ ರಾಜಣ್ಣನು ಕಸಬರಿಗೆಯ ಎಳೆತ
ದಲ್ಲಿ ಎಲ್ಲವನ್ನೂ ಗುಡಿಸುತ್ತಿದ್ದನು. ಹೆಗಲ ಮೇಲೆ ಹೊತ್ತು ಹೊರಗೆ
ಒಗದುಬಿಡುತ್ತಿದ್ದನು. ನಾರಾಯಣಾಚಾರ್ಯನು ಸಿಟ್ಟಾಗಿ ಅಂಥ
ಮನೆಯ ಯಜಮಾನರ ಸಂಗಡ ಹೊಡೆದಾಡಿದ್ದನು. ಇದು ನಮ್ಮ
ಕೆಲಸವಲ್ಲ, ಆದರ್ಶಾಗಿ ನಾವು ಬಂದವರಲ್ಲ. ಇದು ಅನ್ಯಾಯ ! ಎಂದು
ನುಡಿದಿವನು. ಆದರೆ ರಾಜಣ್ಣನ ವಿಶಾಲ ಭಾವನೆಯ ಸಮುದೃಷ್ಟಿಯ
ಮುಂದೆ ತಾಸೇ ಮರುಕಗೊಂಡನು. ಅವನು ಹೆಚ್ಚು ಆತ್ಮೀಯ
ನಾಗಲು ಇದೂ ಕಾರಣವಾಯಿತು. ಆದರೆ ಒಂದು ಮಾತಿನಃಸಲುವಾಗಿ
ಮೇಲಿಂದ ಮೇಲೆ ಅವರಿಬ್ಬರಲ್ಲಿ ಕಿರಿಕಿರಿಯಾಗುತ್ತಿದ್ದಿತು. ಒಮ್ಮೊಮ್ಮೆ
ವಿಕೋಪಕ್ಕೆ ಮೋಗಿ ರಾಜಣ್ಣನು ಒಂದೆರಡು ಬಡಿತಗಳನ್ನಾಗಲಿ,
ಬಯಿಗಳನ್ನಾಗಲಿ, ಕಿವಿಯನ್ನು ಹಿಂಡಿಸಿ ಕೊಳ್ಳುವದಾಗಲಿ
ಅನುಭವಿಸಬೇಕಾಗುತ್ತಿದ್ದಿತು.

ರಾಜಣ್ಣನ ಕೊರಳಲ್ಲಿ ಜನಿವಾರವೇ ನಿಲ್ಲುತ್ತಿರಲಿಲ್ಲ. ಅಂಗಿ
ಯನ್ನು ಕಳೆದ ಮೇಲೆ ಅಂಗಿಯ ಸಂಗಡ ಹೊರಟು ಗೂಟಕ್ಕೆ ತೂಗು
ಬೀಳುತ್ತಿದ್ದಿತು. ಇಲ್ಲವೇ ಮಲಗಿ ಎದ್ದ ಕೂಡಲೆ ಹಾಸಿಗೆಯ ಸುರುಳಿ
ಯಲ್ಲಿ ಮಲಗಿಬಿಡುತ್ತಿದ್ದಿತು.

ಒಮ್ಮೆ ಇನಾಮದಾರರ ಮನೆಗೆ ಅಡಿಗೆಗೆ ಹೋಗಿದ್ದರು.
ಒಂದಿಷ್ಟು ತಡವಾಗಿದ್ದಿತು. ನಾರಾಯಣನು ಬಟ್ಟೆಗಳನ್ನು ಕಳೆದು
ಪಂಚೆಯನ್ನು ಉಟ್ಟುಕೊಂಡು ಒಲೆಯನ್ನು ಹೊತ್ತಿಸಿದನು. ಕಟ್ಟಿಗೆ
ಗಳು ದಣದಣ ಉರಿಯಹತ್ತಿದವು. ನೀರು ಅವಶ್ಯವಾಯಿತು.

ರಾಜಣ್ಣನು ಬಟ್ಟೆಗಳನ್ನು ಕಳೆದು ಪಂಚೆಯನ್ನು ತೊಯಿಸಿ,

ಮೈಗೆ ಹೆಚ್ಚಿಕೊಂಡು ಮಡಿ ನೀರು ಸೇದಹತ್ತಿದನು. ನಾಲ್ಕಾರು ಕೊಡ ನೀರು ಸೇದಿ ಪೀಪಾಯಿಗೆ ತುಂಬಿದನು. ಒಲೆಯು ಹೊತ್ತಿತೆಂದು ನಾರಾಯಣಾಚಾರ್ಯನು ಸ್ನಾನಕ್ಕೆ ಬಂದನು. ಆಗ ಬಚ್ಚಲಮನೆ ಯಲ್ಲಿದ್ದ ರಾಜಣ್ಣನನ್ನು ನೋಡಿದನು. ಕೊರಳಲ್ಲಿ ಜನಿವಾರವಿರಲಿಲ್ಲ. ಓಟ್ಟಾಗಿ 'ರಾಜಾ!' ಎಂದು ಕೂಗಿದನು.

ನೀರು ತೋಡುವ ರಾಜಣ್ಣನು 'ಏನು?' ಎಂದು ತುಂಬಿದ ಕೊಡವನ್ನು ಹಾಗೆಯೇ ಹೆಗಲ ಮೇಲಿಟ್ಟುಕೊಂಡು ಕೇಳಿದನು.

"ಜನಿವಾರ?" ಬೆರಳುಮಾಡಿ ತೋರಿಸಿದನು.

ರಾಜಣ್ಣನು ಕೊರಳನ್ನು ನೋಡಿಕೊಂಡನು. ಅದು ಇರಲಿಲ್ಲ. ನಡದ ಸುತ್ತು ಕೈಯಾಡಿಸಿದನು. ಸಿಕ್ಕಲಿಲ್ಲ. ಪಕಪಕನೆ ಕಣ್ಣು ಬಿಡುತ್ತ ಗಾಬರಿಯಿಂದ ನಿಂತನು.

"ಅಂಗಿಯ ಸಂಗಡ ಗಂಟಿನಲ್ಲಿ ಕಟ್ಟಿರುವೆ ಏನು? ನೋಡಿ ಕೊಂಡು ಬಾ!"

"ಗಂಟು ಒಳಗೆ ಉಳಿಯಿತು. ದಾರಿಯಲ್ಲಿ ಜನಿವಾರವರು." ಕೊಡವನ್ನು ಕೆಳಗಿಟ್ಟು ಮೈಮೇಲೆ ಕೈಯಾಡಿಸಿಕೊಳ್ಳಹತ್ತಿದನು.

"ನೀನು ಬ್ರಾಹ್ಮಣನು ಅಹುದೋ ಅಲ್ಲವೋ?"

"ಹೀಗೇಕೆ ನಾರಾಯಣಾಚಾರ್ಯರೇ! ನಾನು ನಿಮಗೆ ಅನೇಕ ಸಾರೆ ಹೇಳಿರುವೆ. ಜನಿವಾರವು ಕೊರಳೊಳಗೆ ನಿಲ್ಲುವದಿಲ್ಲ. ಏನು ಮಾಡಲಿ? ರಟ್ಟಿಗೆ ಕಟ್ಟಿಕೊಂಡರೆ ಹೇಗೆ? ಎಂದೂ ಕೇಳಿರುವೆ. ನಿಮಗೆ ಗೊತ್ತಿದೆಯೆ."

"ಒಂದು ಜನಿವಾರವನ್ನು ಕೊರಳೊಳಗೆ ಕಾಯ್ದುಕೊಳ್ಳುವ ಸಾಮರ್ಥ್ಯವಿಲ್ಲ. ಮಂತ್ರ-ತಂತ್ರ, ಪೂಜೆ ಪುರಸ್ಕಾರಗಳ ಮಾತು ದೂರ ಉಳಿಯಿತು."

"ಹೌದು. ನನಗೆ ಅವು ಯಾವವೂ ಬರುವದಿಲ್ಲ."

"ಅದಕ್ಕೇ ಕೇಳಿದುದು. ನೀನು ಬ್ರಾಹ್ಮಣನು ಹೌದೋ ಅಲ್ಲವೋ?"

"ನಿಮಗೆ ಹೇಗೆನಿಸುವದು?"

“ನನಗೆ ನೀನು ಬ್ರಾಹ್ಮಣನಲ್ಲವೆಂದೆನಿಸುವದು.”

“ತಲೆಯಮೇಲೆ ಚಿಂಡಿಕೆ ಇದೆಯಲ್ಲ!” ಎಂದು ತನ್ನ ಐದಿಳೆಯ ಕೂದಲಿನ ಚಿಂಡಿಕೆಯನ್ನು ಎತ್ತಿ ಹಿಡಿದು ತೋರಿಸಿದನು.

“ಅದೇನು! ಅದು ಇಲ್ಲದಿದ್ದರೂ ನಡೆದೀತು.”

“ನನ್ನ ತಂದೆ-ತಾಯಿ ಬ್ರಾಹ್ಮಣರು ಅಹುದೋ ಅಲ್ಲವೋ ನೀವು ಹಳ್ಳಿಯಲ್ಲಿ ಕೇಳಿರುವಿರಿ. ಅದೊಂದೇ ಕಾರಣದಿಂದ ನಾನು ಬ್ರಾಹ್ಮಣನೆಂದು ನಿಮ್ಮ ಮುಂದೆ ಹೇಳಬಹುದು. ಅದಕ್ಕೂ ಹೆಚ್ಚಾಗಿ ನನ್ನ ಹತ್ತರ ಏನೂ ಇಲ್ಲ. ಆದರೆ ನನ್ನನ್ನು ಹೊರಗೆ ಹಾಕಬೇಡಿರಿ. ನೀವು ಹೇಳಿದಂತೆ ಕೇಳುವೆನು. ತಪ್ಪಾಗಿದ್ದರೆ ತಿದ್ದಿರಿ. ಸುಧಾರಿಸಿರಿ. ಬ್ರಾಹ್ಮಣನನ್ನಾಗಿ ಮಾಡಿಕೊಳ್ಳಿರಿ. ನಿಮ್ಮ ಹತ್ತರ ಇಟ್ಟುಕೊಳ್ಳಿರಿ” ಎಂದು ದೈನ್ಯದಿಂದ ನುಡಿದನು.

“ನೀನು ಬ್ರಾಹ್ಮಣನಾಗಬೇಕಾದರೆ ಮೂರು ಎಳೆಯ ಟೊಂಕದ ವರೆಗೆ ಇಳಬಿದ್ದ ದಾರವಾದರೂ ಬೇಕು. ಅದಿಲ್ಲದೆ ನಡೆಯಲಾರದು. ಅದು ಯಾವಾಗಲೂ ನಿನ್ನ ಕೊರಳಲ್ಲಿ ಇರಬೇಕು. ಹರಿದರೆ ಹೊಸದೊಂದನ್ನು ಹಾಕಿಕೊಳ್ಳಬಹುದು. ಮಂತ್ರ-ತಂತ್ರ ಬಾರದಿದ್ದರೆ ನಡೆದೀತು. ಅದನ್ನು ಪರೀಕ್ಷಿಸುವದಿಲ್ಲ. ಇದು ಎಲ್ಲರಿಗೂ ಕಾಣುವ ವಸ್ತು. ಕೊರಳಲ್ಲಿ ಕಾಣದಿದ್ದರೆ ಬ್ರಾಹ್ಮಣನಲ್ಲವೆಂದು ಸ್ಪಷ್ಟವಾಗುವದು. ಈಗ ನೀನು ಬ್ರಾಹ್ಮಣನಲ್ಲ.”

“ಬ್ರಾಹ್ಮಣನಲ್ಲ!”

“ಜನಿವಾರವಿಲ್ಲದಿದ್ದರೆ ನನ್ನನ್ನು ನೀನು ಬಿಟ್ಟು ಹೋಗಬೇಕಾಗುವದು.”

“ಆಗದು ಆಚಾರ್ಯರೇ! ನನ್ನನ್ನು ರಕ್ಷಿಸಬೇಕು. ಇದೊಂದು ಸಾರೆ ರಕ್ಷಿಸಿರಿ” ಕೈ ಜೋಡಿಸಿ ನಿಂತನು.

“ಅದಿದ್ದರೆ ನಿನಗೆ ಎರಡು ಹೊತ್ತು ಊಟ, ಬಟ್ಟೆ. ಇಲ್ಲದಿದ್ದರೆ ನಿನ್ನ ಹಾದಿ ನಿನಗೆ....ಮೂರೇಳೆಯ ದಾರವನ್ನು ಕಾಯ್ದುಕೊಳ್ಳುವಷ್ಟು ಬುದ್ಧಿ ಬೇಡವೇ?”

“ಮೂರೇಳೆ ಏಕೆ ನಾರಾಯಣಾಚಾರ್ಯರೇ! ಆರೇಳೆ ಹಾಕಿರಿ.

ಇನ್ನು ಮುಂದೆ ಪ್ರಯತ್ನಪಟ್ಟು ಕಾಯುವೆನು.”

“ಆರೆಳೆಯನ್ನು ಹಾಕಿಕೊಂಡೀ! ಅದು ಹೇಗೆ ಸಾಧ್ಯ! ಸಾವಿರ ರೂಪಾಯಿ ಖರ್ಚಾದರೆ ಆರೆಳೆ! ಮದುವೆಯಾಗಬೇಕು! ಮದುವೆಯ ಹುಚ್ಚು ಹಿಡಿಯಿತೇನು?”

“ಇಲ್ಲ ಮಾರಾಯಾ! ಯಾವ ಜನ್ಮವೂ ಮದುವೆಯಾಗಬಾರದೆಂದು ಹುಚ್ಚು ಹಿಡಿದಿದೆ. ಮುಂದೆ ಏನು ಮಾಡುವುದು ಆಚಾರ್ಯರೇ?”

“ಸಧ್ಯಕ್ಕೆ ಇದನ್ನು ಹಾಕಿಕೋ! ಮನೆಗೆ ಹೋದ ಮೇಲೆ ಹೊಸದೊಂದು ಹಾಕಿಕೊಂಡರಾಯಿತು” ಎಂದು ತನ್ನ ಕೊರಳೊಳಗಿನ ಒಂದು ಒಂಟೆ ಜನಿವಾರವನ್ನು ತೆಗೆದು ರಾಜಣ್ಣನಿಗೆ ಕೊಟ್ಟನು.

ರಾಜಣ್ಣನು ಕೊರಳಿಗೆ ಹಾಕಿಕೊಳ್ಳುತ್ತ “ಹೀಗೆ ಹಾಕಿಕೊಂಡರೆ ಅಂಗಿಯನ್ನು ತೆಗೆಯುವ ಮುಂದೆ ಅಂಗಿಯ ಸಂಗಡ ಕಿತ್ತುಹೋಗುವುದು. ಏನು ಮಾಡಲಿ?” ಎಂದು ಕೇಳಿದನು.

“ಕಠಿಣವಾಯಿತು ಮಾರಾಯಾ! ಜೋಡುವುದರೂಮಾಡಿ ಮಾಲಾಕಾರದಿಂದ ಹಾಕಿಕೋ! ಕೆಳಗೆ ಇಳಬಿದ್ದು ಜೋತಾಡುವದಕ್ಕೆ ಮುಂಗೈಯನ್ನು ಹಾಕು. ಅಂದರೆ ಕೊರಳಿಗೆ ಹತ್ತಿಯಾಗಿ ಉಳಿಯುವದು.”

“ಮಾಲಾಕಾರವೆಂದರೆ?”

ನಾರಾಯಣಾಚಾರ್ಯನು ಹಣೆ ಹಣೆ ಬಡಿದುಕೊಂಡು ರಾಜಣ್ಣನ ಬಲಗೈ ಕೆಳಗಿನ ಜನಿವಾರವನ್ನು ತೆಗೆದು ಕೊರಳಿಗೆ ಹಾಕಿ ಕೆಳಗಿನದನ್ನು ಹೊಸೆದು “ಇದು ಮಾಲಾಕಾರ?” ಎಂದನು.

“ಉರುಲು....ಉರುಲು....ಉರುಲು ಆಚಾರ್ಯರೇ!”

“ಬ್ರಾಹ್ಮಣನಾಗಬೇಕಾದರೆ ಜನಿವಾರದ ಈ ಉರುಲು ಇರಲೇಬೇಕು. ತಿಳಿಯಿತೇನು?”

“ಹ! ಒಳ್ಳೆಯ ಹಂಚಿಕೆ. ಇನ್ನು ಮುಂದೆ ಜನಿವಾರವು ಎಂದೂ ಹೋಗಲಾರದು. ಪ್ರಾಣ ಹೋದರೂ ಜನಿವಾರವು ಕುತ್ತಿಗೆಗೆ ಉಳಿಯುವದು. ಮೊದಲೇ ಈ ವಿಚಾರವನ್ನು ನೀವು ಹೇಳಿದ್ದರೆ ಜನಿವಾರದ ಗೊಂದಲವು ಏಳುತ್ತಿರಲಿಲ್ಲ.”

“ನೀರು ಸೇದು. ಅಡಿಗೇಗೆ ಹೊತ್ತಾಗಿದೆ” ಎಂದು ಪಂಚಿಯನ್ನು ತೋರಿಸಿಹತ್ತಿದನು.

ರಾಜಣ್ಣನು ನೀರನ್ನು ಸೇದಲಿಕ್ಕೆ ಹೋದನು.

“ಹೊಗೆಯು ಬಹಳವಾಯಿತು. ಒಂದಿಷ್ಟು ಉರಿ ಮಾಡು ರಾಜಾ!” ನಾರಾಯಣಾಚಾರ್ಯನು ಅಪ್ಪಣೆಯನ್ನು ಕೊಟ್ಟನು.

ರಾಜಣ್ಣನು ಕೊಡವನ್ನಿಟ್ಟು ಊದಿ ಉರಿಮಾಡಿದನು.

“ಇಲ್ಲಿ ನೋಡು ರಾಜಾ!” ಆಚಾರ್ಯನು ಕರೆದನು.

“ನಾಳೆ ತಾಲೂಕಿಗೆ ಹೋಗಬೇಕಾಗಿದೆ. ಅಲ್ಲಿಯ ಆ ದೊಡ್ಡ ವಕೀಲರ ಮನೆಯಲ್ಲಿ ಮುಂಜಿಯಂತೆ. ಎರಡು ದಿನ ದೊಡ್ಡ ಅಡಿಗೆ. ೫೦-೬೦ ರೂಪಾಯಿಯ ಸಂಪಾದನೆ. ಇಲ್ಲಿಯ ಅಡಿಗೆಯನ್ನು ಬೇಗ ಮುಗಿಸಿ ಸಂಜೆಯ ಗಾಡಿಗೆ ತಾಲೂಕಿಗೆ ಹೋಗಬೇಕು” ಎಂದನು.

“ಆಜ್ಞಾ! ಆದರೆ ಒಂದಿಷ್ಟು ಹಸಿವೆ.”

“ನೀರು ತುಂಬು. ಬಾಯಿಗೆ ಹೇಳಿ ಉಂಡಿ-ಅನಲಕ್ಕೆ ತರಿಸುವೆ.”

“ಅಷ್ಟು ಮಾಡಿರಿ!” ಎಂದು ಕೊಡಕ್ಕೆ ಹಗ್ಗವನ್ನು ಬಿಗಿದನು.

ಚಿನ್ನಯ್ಯನು ಹೃದಯ ವಿಕಾರದಿಂದ ಅಕಸ್ಮಿಕವಾಗಿ ತೀರಿ ಕೊಂಡ ಮೇಲೆ ಪುಟ್ಟವ್ವನ ಕಣ್ಣಲ್ಲಿ ನೀರೂರಿದವು. ಅವಳು ಅವನಿಂದ ಅನೇಕ ಉಪಕಾರಗಳನ್ನು ಹೊಂದಿದ್ದಳು. ಅವನ ಸಹಾಯದಿಂದಲೇ ತನ್ನ ವರ್ಷಾಶನದ ಹಣವು ತಾಲೂಕಿನವರಿಗೆ ಬರುತ್ತಿದ್ದಿತು. ಜೀವಕ್ಕೆ ಒಂದು ಬಗೆಯ ಸ್ವಾಸ್ಥ್ಯವನ್ನು ತಂದುಕೊಂಡಿದ್ದಳು. ಚಿನ್ನಯ್ಯನು ಸಹಾಯ ಮಾಡದಿದ್ದರೆ ತಾನೂ, ತನ್ನ ಮಗಳೂ, ಮೊಮ್ಮಗಳೂ ಅನಾಥರಾಗಿ ಉಳಿದು ಕೊಳ್ಳಬೇಕಾದ್ದಿತ್ತು. ಕಷ್ಟದ ಕುಲುಮೆಯಲ್ಲಿ ಮುಳುಗೇಳಬೇಕಿದ್ದಿತು. ದುಃಖದ ಕಾಳ್ಗಿಚ್ಚಿ ನಲ್ಲಿ ಸುಟ್ಟು ಬೂದಿಯಾಗಬೇಕಿದ್ದಿತು. ಆದರೆ ಯೋಗ್ಯ ಸಮಯದಲ್ಲಿ ನೆರವಾದನು. ಹಳ್ಳಿಯಿಂದ ತಾಲೂಕಿಗೆ ಕರೆದು ತಂದನು. ಮನೆ ಮಾಡಿ ಕೊಟ್ಟನು. ಜೀವನ ಸೌಖ್ಯಗಳನ್ನು ಒದಗಿಸಿದನು. ಆ ಉಪಕಾರದಿಂದಲೇ ಇಲ್ಲಿಯವರೆಗೆ ಸುಖದಿಂದ ದಿನಗಳನ್ನು ಕಳೆದರು. ಕೊನೆ ಕೊನೆಗೆ ಅವನ ಸಂಗಡ ಬಡಿದಾಡಿದರೂ, ವಾದ ಹೂಡಿದರೂ, ಸಿಟ್ಟು-ಸಿಡುಕುಗಳನ್ನು ಮಾಡಿದರೂ ಅವನು ಹೃದಯದ ಅಂತರಾಳ ದಲ್ಲಿ ಈ ವರೆಗೂ ಮೂಡಿ ನಿಂತ ಪ್ರತಿಮೆಯಾಗಿದ್ದನು. ಬ್ರಾಹ್ಮಣೇತರ ನಾಗಿದ್ದರೂ ರೂಪವು ಮೆಚ್ಚುವಂತಹುದು. ಮಾತು ಸರಳವಾದುದು. ಕೈ ಸಡಿಲಾದುದು. ದಯವುಳ್ಳವನು. ಪ್ರಾಮಾಣಿಕನು. ನಂಬಿ ಗಸ್ತನು. ರಸಿಕನು. ಚಿಕ್ಕವಯಸ್ಸಿನಲ್ಲಿ ಹೆಂಡತಿಯನ್ನು ಕಳೆದುಕೊಂಡು ದೇಹದ ಸ್ವಾಭಾವಿಕ ತೃಷೆಗೆ ತಪ್ಪು ಹೆಜ್ಜೆಯನ್ನು ಇಟ್ಟನು. ಅದು

ಸಹ ಲೋಕ ಲಜ್ಜೆಗೆ ಹೆದರಿಕೊಂಡು, ತನ್ನ ನೆರಳಿಗೆ ತಾನೇ ಭಯ ಪಟ್ಟು ಅಡಗಿ, ಅಡಗಿ ಬರುತ್ತಿದ್ದನು. ನಸುಕು ನಸುಕಿನಲ್ಲಿಯೇ ಹೋಗುತ್ತಿದ್ದನು. ಬೀದಿಯ ಮೇಲೆ ಪುಟ್ಟವನಾಗಲಿ, ಅಕ್ಕಾಮರಿಯಾಗಲಿ ಕಂಡರೆ ಪರಿಚಿತರಂತೆ ನಡೆದನು. ಕಣ್ಣಲ್ಲಿ ಆಗ ಅದೇ ಭಾವನೆ, ಮನದಲ್ಲಿ ಅದೇ ವಿಶ್ವಾಸ, ಬುದ್ಧಿಯಲ್ಲಿ ಅದೇ ತಿಳಿವಳಿಕೆ. ಭಯದಿಂದ ನಡುಗುವ ಅವರ ಹೃದಯಕ್ಕೆ ಬೀದಿಯ ಮೇಲೆ ನಿಂತಿದ್ದರೂ ಸಮಾಧಾನದ ಶಾಂತ ಜಲವನ್ನು ಸುರಿದು ಧೈರ್ಯವನ್ನು ಕೊಡುತ್ತಿದ್ದನು. ಹೃದಯ ವಿಕಾರದ ಸುದ್ದಿಯು ಬರಲು ಡಾಕ್ಟರರಿಗೂ ಮೊದಲು ಪುಟ್ಟವನು ಅವನ ಮನೆಗೆ ಓಡಿದಳು. ಆಳುಗಳಿಂದ ಡಾಕ್ಟರರನ್ನು ಕರೆಯಿಸಿದಳು. ಉಪಾಯನಾಯಿತು. ಔಷಧನಾಯಿತು. ಚುಚ್ಚು ಮದ್ದಾಯಿತು. ಆದರೆ ಬದುಕಲಿಲ್ಲ. ಸತ್ತನು. ಗೆಳೆಯರು ಅಂತ್ಯ ಸಂಸ್ಕಾರಕ್ಕೆ ತೊಡಗಿದರು. ಇತ್ತ ಪುಟ್ಟವನು ಮನೆಯ ಎಲ್ಲ ಪದಾರ್ಥಗಳನ್ನೂ ತನ್ನ ಮನೆಗೆ ಸಾಗಿಸಿದಳು. ಆಳು ಹೋಳುಗಳಿಗೆ ಅಷ್ಟಿಷ್ಟು ಕೊಟ್ಟು ಸಮಾಧಾನ ಪಡಿಸಿದಳು. ದೂರದ ಅಣ್ಣ ತಮ್ಮಂದಿರು ಬರುವಷ್ಟರಲ್ಲಿ ಮನೆಯು ಬರಿದಾಗಿದ್ದಿತು.

ಪುಟ್ಟವನಿಗೆ ಈಗ ತಾವಿದ್ದ ಮನೆಯು ದೊಡ್ಡದಾಯಿತು. ಬಾಡಿಗೆಯೂ ಬಹಳವೆನಿಸಹತ್ತಿತು. ಅಲ್ಲದೆ ಆ ಮನೆಯನ್ನು ಬಿಡಲೇ ಬೇಕಾಯಿತು. ಅದು ತನ್ನ ಸಮಾಜದವರ ಓಣಿಯಿಂದ, ದೇವರು-ದಿಂಡರು ಗುಡಿಗಳಿಂದ ದೂರಾಗುತ್ತಿದ್ದಿತು. ಚಿನ್ನಯ್ಯನು ಸತ್ತಮೇಲೆ ತನ್ನ ಸಮಾಜದವರ ನಡುವೆ ಹೋಗಿ ನಿಲ್ಲಬೇಕೆಂದು ಆಸೆಯಾಯಿತು. ಅದಕ್ಕೆ ಬ್ರಾಹ್ಮಣ ಕೇರಿಯಲ್ಲಿ ಒಂದು ಸಣ್ಣಮನೆಯನ್ನು ಬಾಡಿಗೆಯಿಂದ ಹಿಡಿದು ತಾಯಿ ಮಗಳು ಬಂದು ನಿಂತರು. ಬ್ರಾಹ್ಮಣ ಕೇರಿಯಲ್ಲಿ ವಾಸಮಾಡಲು ಜನರು ಮನೆಯನ್ನು ಬಾಡಿಗೆಯಿಂದ ಕೊಟ್ಟರಲ್ಲ! ತನಗೆ ಅನುಕೂಲ ಮಾಡಿಕೊಟ್ಟರಲ್ಲ! ಎಂಬ ಸಂತೋಷವೇ ಅಧಿಕವಾಯಿತು.

ಮೊದಲಿನ ಆಡಂಬರವೆಲ್ಲವನ್ನೂ ಬಿಟ್ಟರು. ಮನೆಯೊಳಗಿನ ಕುರ್ಚಿ ಮೇಜುಗಳನ್ನು ಮಾರಿದರು. ಪಲ್ಲಂಗು-ಮಂಚಗಳು ಹೋದವು.

ಬಾಗಿಲ ಕಿಟಕಿಗಳ ಪರದೆಗಳು, ಪಲ್ಲಿಕಾಯಿಯನ್ನು ತರುವ ಕೈಚೀಲಗಳಾದವು. ತೀರ ಸಾದಾ ಸ್ವರೂಪದ ಮನೆಯಾಯಿತು. ಮನೆಯ ಮುಂದಿನ ಕಟ್ಟೆಯ ಮೇಲೆ ತುಳಸಿಯ ಗಿಡದ ಒಂದು ಬಾನಿಯು ನಿಂತಿತು. ನಿತ್ಯ ಅದರ ಮುಂದೆ ಗೋಮಯ ರಂಗೋಲಿಯಾಯಿತು. ಹೊಸಲಿಗೆ ಸೆಗಣಿಯ ನೀರಿನಿಂದ ಸಾರಿಸಿ ಅರಿಶಿಣ-ಕುಂಕುಮ ವಾಯಿತು. ಬಾಗಿಲ ಮುಂದೆ ನೀರಿನ ಚಳಿಯಾಯಿತು. ಏಕಾದಶಿ, ದ್ವಾದಶಿ ತಿಥಿಗಳ ಎಣಿಕೆಗಳಾದವು. ಶನಿವಾರ ಮಾರುತಿಯ ದರ್ಶನ ವಾಯಿತು. ಕಾಯಿ ಕಪ್ಪುರದ ಸಮರ್ಪಣೆಯೂ ಆಯಿತು. ಚಾತುರ್ಮಾಸದಲ್ಲಿ ಭಾಗವತಸಪ್ತಾಹದ ಶ್ರವಣವಾಯಿತು. ಪುಟ್ಟವ್ವನ ಹಣೆಯ ಮೇಲೆ ಅಂಗಾರದ ಗೆರೆಯಾಯಿತು. ಅಕ್ಕಾಮರಿಯ ತಲೆಯ ಮೇಲೆ ಸೆರಗು ಬಂದಿತು. ಉಭಯತರು ಕಟ್ಟೆಯಕಲ್ಲು ಕಟ್ಟಿಗೆ ಕುಳಿತಂತೆ ಸಂತೋಷಪಟ್ಟರು.

ಬ್ರಾಹ್ಮಣ ಗಂಡಸರು ಮಾತ್ರ ಇನ್ನೂ ದಯಾದೃಷ್ಟಿಯಿಂದ ನೋಡುತ್ತಿರಲಿಲ್ಲ. ಏನೋ ಒಂದು ವಕ್ರದೃಷ್ಟಿ! ಕಣ್ಣಲ್ಲಿ ಯಾವದೋ ಕೊಳೆ! ಮಾತಿನಲ್ಲಿ ಎಂಥದೋ ಕಾವು! ಊಟಕ್ಕೆ ಹೋಗುತ್ತಿರಲಿಲ್ಲ. ತಮ್ಮಲ್ಲಿಯೂ ಕರೆಯುತ್ತಿರಲಿಲ್ಲ. ತರುಣರು ಮಾತ್ರ ಆಗಾಗ ಮನೆಯ ಮುಂದೆ ಸುಳಿದಾಡುತ್ತಿದ್ದರು. ಪುಟ್ಟವ್ವನು ಇದೆಲ್ಲವನ್ನೂ ಅರಿತಿದ್ದಳು. ಆದರೆ ಪರೀಕ್ಷಿಸಿ ನೋಡಬೇಕೆಂದು ಹವಣಿಸಿರಲಿಲ್ಲ. ಸಾರ್ವಜನಿಕ ಬಾವಿಯಿಂದ ನೀರು ತರುತ್ತಿದ್ದಳು. ನೆಲವು ಒಂದಿಷ್ಟು ಹಸಿಯಾಗುತ್ತಿದ್ದಿತು. ನೀರು ಸೇದ ಬಂದ ಬ್ರಾಹ್ಮಣರು ಅದರ ಮೇಲೆ ತಮ್ಮ ಕೊಡದೊಳಗಿನ ನೀರು ಸುರಿದು ಸೇದಿಕೊಂಡು ಹೋಗುತ್ತಿದ್ದರು. ಈ ತಾರತಮ್ಯ ಅವಳಿಗೆ ಸಾಕಾಗಿದ್ದಿತು. ಈ ಕ್ಷಣವೇ ತನ್ನನ್ನು ಸಮಾಜದಲ್ಲಿ ಕೂಡಿಸಿಕೊಳ್ಳಲಿ! ಎಂದು ಅವಸರಪಟ್ಟಿರಲಿಲ್ಲ. ಯಾವದೊಂದು ಸಂಗತಿಗೂ ಆಕೆಯು ದಿನಗಳನ್ನು ಎಣಿಸುತ್ತಿದ್ದಳು. ತಾಳ್ಮೆಯ ಪರೀಕ್ಷೆಗೆ ನಿಲ್ಲಿಸುತ್ತಿದ್ದಳು. ಮುಂದೆ ಮುಂದೆ ಹೋದಂತೆ ಹಿಂದಿನ ಸಂಗತಿಗಳು ಮಸಕಾಗುವವೆಂದು ದೃಢವಾಗಿ ನಂಬಿದ್ದಳು.

ತನ್ನ ಮನೆಯಲ್ಲಿ ಇದ್ದವರೆಲ್ಲರೂ ಹೆಂಗಸರು. ಅಕ್ಕಾಮರಿಯ

ಮಕ್ಕಳಾದ ಬೇಬಿ, ಮೇರಿ ಇನ್ನೂ ಚಿಕ್ಕವರು. ಲಿಲ್ಲಿ ಮಾತ್ರ ಒಂದಿಷ್ಟು ದೊಡ್ಡವಳಾಗಿದ್ದಳು, ಶಾಲೆಗೆ ಹೋಗುತ್ತಿದ್ದಳು. ತನ್ನ ವರ್ಗದ ಓರಗೆಯವರನ್ನು ಮನೆಗೆ ಕರೆದು ತರುತ್ತಿದ್ದಳು. ತಾನೂ ಹೋಗುತ್ತಿದ್ದಳು. ಆ ಮಗುವಿಗೆ ಅದಾವವಾಸನೆಯೂ ಇರಲಿಲ್ಲ. ಬ್ರಾಹ್ಮಣ ರೆಂಡೇ ಗಟ್ಟಿಮುಟ್ಟಾದ ಭಾವನೆ. ಬ್ರಾಹ್ಮಣ ಕುವರಿಯರು ಮಾಡುವ ಮೌನಗಾರಿಯ ವ್ರತ, ತುಳಸಿಯ ಪೂಜೆ, ಗುರುವಾರ ಸುಧಾಮನ ಹಾಡು ಸಾಗಿಸುತ್ತಿದ್ದಳು. ಶನಿವಾರ ಶನಿಮಹಾತ್ಮೆಯನ್ನು ಓದುತ್ತಿದ್ದಳು. ಕಾರ್ತಿಕ, ಅಷಾಢ ಮಾಸಗಳ ಏಕಾದಶಿಯನ್ನು ಸಾಧ್ಯವಾದಷ್ಟು ಶಕ್ತಿಯಿಂದ ನೆರವೇರಿಸುತ್ತಿದ್ದಳು. ತನ್ನ ವ್ರತ, ತಾನು ದೇವಿಗೆ ಒಪ್ಪಿಸುವ ಭಕ್ತಿಗಳನ್ನು ತನ್ನ ಗೆಳೆಯರಲ್ಲಿ ಹೇಳುತ್ತಿದ್ದಳು. ಹೀಗೆ ಆ ಮಗು ಗೆಳೆಯರ ವಿಶ್ವಾಸ-ಪ್ರೇಮವನ್ನು ಪಡೆದಿದ್ದಿತು.

ಮೂರನೆಯ ಮಗುವಾದ ಮೇರಿಯು ಮುದ್ದು ಮುದ್ದಾಗಿದ್ದಿತು. ಅದನ್ನು ಎತ್ತಿಕೊಂಡು ಮುದ್ದಿಟ್ಟು, ಆಡಿಸಲು ಅನೇಕ ಗೆಳತಿಯರು ಮನೆಗೆ ಬರುತ್ತಿದ್ದರು. ನನಗೆ ತನಗೆಂದು ಆ ಮಗುವನ್ನು ಎಳೆದಾಡುತ್ತಿದ್ದರು. ಈ ಎಳೆದಾಟದಿಂದ ಅಳಹತ್ತಲು ತಮ್ಮ ಮನೆಗೆ ಕರೆದುಕೊಂಡು ಹೋಗುತ್ತಿದ್ದರು. ತಾಸೆರಡು ತಾಸುಗಳ ವರೆಗೆ ಇಟ್ಟುಕೊಂಡು ಉಣಿಸಿ-ತಿನಿಸಿ ಮನೆಗೆ ತಂದು ಬಿಡುತ್ತಿದ್ದರು.

ಲಿಲ್ಲಿಯ ಕಂಠವು ಮಧುರವಾಗಿದ್ದಿತು. ಪುಟ್ಟವಸ್ತ್ರನು ಮೊಮ್ಮಕ್ಕಳನ್ನು ಹತ್ತರ ಕುಳ್ಳಿರಿಸಿಕೊಂಡು ಕೆಲವು ದಾಸರ ಹಾಡುಗಳನ್ನು ಕಲಿಸಿದ್ದಳು. ನಿತ್ಯ ಅವುಗಳನ್ನು ಒಪ್ಪಿಸಿಕೊಳ್ಳುತ್ತಿದ್ದಳು. ಪ್ರಾತಃಕಾಲದ ಉದಯರಾಗವನ್ನು ಹೇಳಿದ್ದಳು. ಮುಂಜಾನೆ ಬೇಗನೆ ಎಬ್ಬಿಸಿ ತನ್ನ ಹಾಡಿನ ಸಂಗಡ ಅವಳ ದನಿಯನ್ನೂ ಬೆರೆಸಿ ಕೊಳ್ಳುತ್ತಿದ್ದಳು. ಸಂಗೀತದ ಈ ಪ್ರಥಮ ಪರಿಶ್ರಮವು ಲಿಲ್ಲಿಗೆ ಬಹಳ ಅನುಕೂಲವಾಯಿತು. ಸಾಲೆಯಲ್ಲಿ ತನ್ನ ಓದುವ ಪುಸ್ತಕದೊಳಗಿನ ಹಾಡುಗಳನ್ನು ಮಧುರವಾಗಿ ನುಡಿಯುತ್ತಿದ್ದಳು. ಇದರಿಂದ ಸಾಲೆಯ ಅಕ್ಕನವರ ಪ್ರೇಮವೂ ಸಂಪಾದನೆಯಾಗಿತ್ತು. ಪರೀಕ್ಷೆಯ ದಿನ ಸಾಹೇಬರ ಮುಂದೂ ಹಾಡು ಹೇಳಿಸಿ ಅಕ್ಕನವರು ಪ್ರಶಂಸೆಯನ್ನು

ಪಡೆದಿದ್ದರು.

ಲಿಲ್ಲಿಯು ತನ್ನ ಗೆಳೆಯರ ಮನೆಗೆ ಹೋದ ಸಮಯದಲ್ಲಿ ಆ ಮಕ್ಕಳ ತಾಯಂದಿರು-‘ಹಾಡು ಹೇಳು ಮಗು?’ ಎಂದು ಆಗ್ರಹಪಡುತ್ತಿದ್ದರು. ಆಗ ದಾಸರ ಒಂದೆರಡು ಹಾಡುಗಳನ್ನು ಹೇಳುತ್ತಿದ್ದಳು. ಆ ತಾಯಂದಿರು ಸಂತೋಷಟ್ಟು ಲಿಲ್ಲಿಯನ್ನು ಸ್ತುತಿಸಿ ತಮ್ಮ ಮಕ್ಕಳ, ತಿನಿಸು-ಉಣಿಸುಗಳನ್ನು ಕೊಡುತ್ತಿದ್ದರು. ಮತ್ತು ತಮ್ಮ ಮನೆಯ ವಿಶೇಷ ಪ್ರಸಂಗಗಳಲ್ಲಿ ಅವಳಿಗೆ ಊಟಕ್ಕೂ ಹೇಳುತ್ತಿದ್ದರು. ಅಂದು ರಾತ್ರಿಯ ಆರತಿಯ ಹಾಡು, ಹಸೆಗೆ ಕರೆವ ಹಾಡು, ಮಂಗಳದ ಹಾಡು ಲಿಲ್ಲಿಯ ಪಾಲಿಗೆ ಕಟ್ಟಿಟ್ಟ ಗಂಟು.

ಈ ಮಕ್ಕಳ ಓಡಾಟದಿಂದ ನೆರೆಹೊರೆಯ ಕೆಲವು ಬ್ರಾಹ್ಮಣಿಯರು ಅಕ್ಕಾಮರಿಯನ್ನು, ಪುಟ್ಟವನನ್ನು ಸಹಾನುಭೂತಿಯಿಂದ ಕಾಣಹತ್ತಿದರು. ಅಕ್ಕಾಮರಿಯು ಮುಟ್ಟಾಗಲು ನೆರೆಮನೆಯ ಪಲ್ಲಕ್ಕನು ತನ್ನ ಮನೆಗೆ ಊಟಕ್ಕೆ ಕರೆಯಹತ್ತಿದಳು. ಮೊದಮೊದಲು ಬಹಳ ಸಂಕೋಚವೆನಿಸಹತ್ತಿತು. ದಿನಗಳು ಕಳೆದಂತೆ, ಬಳಕೆಯು ಹೆಚ್ಚಾಗಿ ಸ್ನೇಹ ಬೆಳೆಯಿತು. ಒಬ್ಬರು ಇನ್ನೊಬ್ಬರ ಮನೆಯ ಚಹ ಕುಡಿಯಹತ್ತಿದರು. ಚಹದ ಜತೆಗೆ ಉಪ್ಪಿಟ್ಟು ಬಂದಿತು. ಒಮ್ಮೆ ಇಡ್ಲಿ ಬಂದಿತು. ದೋಸೆ ಹಣಿಕಿಕ್ಕಿತು. ಊಟದ ಅನುಂತ್ರಣದವರೆಗೆ ಪ್ರಸಂಗವು ಬಂದಿತು.

ಅಕ್ಕಾಮರಿಯ ಮನೆಯಲ್ಲಿ ಸತ್ಯನಾರಾಯಣ ಪೂಜೆಯ ಹೊರತು ಊಟಕ್ಕೆ ಕರೆಯುವ ಸ್ವಾಭಾವಿಕ ಪ್ರಸಂಗಗಳು ತೀರ ಕಡಮೆಯಾಗಿದ್ದವು. ನವರಾತ್ರಿ, ದಸರೆ, ಹುಣ್ಣಿಮೆ, ದ್ವಾದಶಿ ಇವು ಸಾರ್ವತ್ರಿಕ ಹಬ್ಬಗಳು. ಆಚಾರ್ಯರಾಗಲಿ, ಮುತ್ತೈದೆಯರಾಗಲಿ ಸಿಕ್ಕುತ್ತಿರಲಿಲ್ಲ. ಮತ್ತು ಅವರನ್ನು ಕರೆದು ದೇವರ ನೈವೇದ್ಯ ಮಾಡಿಸೇ ಬಿಡುವೆ ಎಂದು ಹಟವನ್ನಿಟ್ಟುಕೊಂಡಿರಲಿಲ್ಲ. ತನ್ನಲ್ಲಿ ಊಟಕ್ಕೆ ಬರುವವರು ಮಂತ್ರ ಬಾರದ, ತಂತ್ರಪೂಜಕರಾದ ಸಾಮಾನ್ಯ ತರಗತಿಯ ಆಚಾರ್ಯರು. ಅವರೇ ವಿಶ್ವಾಸದಿಂದ ಊಟಕ್ಕೆ ಬಂದರೆ ಸಾಕೆಂದು ಅನಂದಪಟ್ಟಿದ್ದಳು. ಬೇರೆ ಯಾವದೇ

ಪ್ರಸಂಗ ಒಂದು ವೇಳೆ ಬಂದರೆ ಅದನ್ನು ವ್ಯರ್ಥವಾಗಿ ಬಿಡುತ್ತಿರಲಿಲ್ಲ. ನೆರೆಮನೆಯ ಭಾಗವನ್ನ ಸೊಸೆಗೆ ಬೆಳದಿಂಗಳ ಕುಪ್ಪಸವನ್ನು ಮಾಡಿದಳು. ಪಲ್ಲಕ್ಕನ ಮಗಳನ್ನು ವನಭೋಜನಕ್ಕೆ ಕರೆದುಕೊಂಡು ಹೋದಳು. ರಾಧಕ್ಕನ ಮಗನಿಗೆ ಮುಂಜಿಯ ದಿನ ಥಾಲಿ, ತೀರ್ಥ ಸವಟು, ಸಂಧ್ಯಾವಂದನೆಯ ಪುಸ್ತಕವನ್ನು ಕಾಣಿಕೆಯಾಗಿ ಕೊಟ್ಟಳು. ನಾರಾಯಣ ದೇವರ ಗುಡಿಯ ಜೀರ್ಣೋದ್ಧಾರಕ್ಕೆ ಹದಿನೈದು ರೂಪಾಯಿ ಕೊಟ್ಟಳು.

ಜನರು ತಮ್ಮನ್ನು ದಯಾದೃಷ್ಟಿಯಿಂದ ನೋಡಹತ್ತಿದರೆಂದು ಆ ತಾಯಿ-ಮಗಳು ಆನಂದಸಡಹತ್ತಿದರು. ಹಿಂದೆ ಆದದ್ದೆಲ್ಲ ಕೃಷ್ಣಾರ್ಪಣವೆಂದು ನುಡಿದು ನೆಮ್ಮದಿಯಾಗಿ ಇರಹತ್ತಿದರು.

ಪಲ್ಲಕ್ಕನು ತನ್ನ ಮಗನ ಮುಂಜಿಯನ್ನು ಹೊಡಿದಳು. ತನ್ನ ಕಡೆಯ ಮಗನ ಮುಂಜಿಯನ್ನು ವೈಭವದಿಂದ ಮಾಡಬೇಕೆಂದು ಅವಳ ಆಶೆ. ಗಂಡನು ಅನುಕೂಲವನ್ನಿದ್ದನು. ಹೆಂಡತಿಯ ಬಯಕೆಗೆ ಎರಡು ಮಾತಾಡುತ್ತಿರಲಿಲ್ಲ. ಅವಳ ಆಶೆಯು ಏನೇನಿದೆ ಎಲ್ಲವೂ ಸಾಂಗವಾಗಲಿ! ಎಂದು ಕೈ ಸಡಿಲು ಬಿಟ್ಟು ಹಣ ಖರ್ಚು ಮಾಡಲು ಸಿದ್ಧನಾಗಿದ್ದನು.

ಎಂಟು ಸೇರಿನ ಮಂಡಿಗೆ, ಒಪ್ಪಿದ್ದನು.

ಜಿಲೇಬಿಯ ಪ್ರಸ್ಥ, ಸಮ್ಮತಿಸಿದ್ದನು.

ಇಪ್ಪತ್ತೈದು ಗ್ಯಾಸು, ಹೊ ಎಂದಿದ್ದನು.

ಬ್ಯಾಂಡಿನ ಮೇಳ, ತಲೆಹಾಕಿದ್ದನು.

ಅಂದು ಅಕ್ಕಾಮರಿಗೆ ಮತ್ತು ಆಕೆಯ ಎಲ್ಲಮಕ್ಕಳಿಗೆ ಊಟಕ್ಕೆ ಆಮಂತ್ರಿಸಿದ್ದಳು. ಅಕ್ಕಾಮರಿಯು ಸರ್ವಾಭರಣೆಯಾಗಿ ಮಕ್ಕಳನ್ನು ಅಲಂಕರಿಸಿಕೊಂಡುಊಟಕ್ಕೆ ಹೋದಳು.

ಅಂದು ಸಣ್ಣ ನಾರಾಯಣಾಚಾರ್ಯನು ಅಡಿಗೆಯನ್ನು ಮಾಡಲು ಜಿಲ್ಲೆಯಿಂದ ಬಂದಿದ್ದನು. 'ಪಕ್ಕಾನ್ನಗಳನ್ನು ಮಾಡಲು ಅವನ ಕೈ ಮೇಲು. ನಾರಾಯಣನ ಸಾರು ಕುಡಿದರೆ ನಾಲಗೆಯ ಕಿಲುಬು ಬಿಡುವದು. ಕರುಳಿನ ಹೊಲಸು ತೊಳೆಯುವದು, ಹೊಟ್ಟೆ

ಸ್ವಚ್ಛವಾಗುವದು. ಮಂಡಿಗೆಯನ್ನು ತಿನ್ನಬೇಕಾದರೆ ನಾರಾಯಣನ ಮಂಡಿಗೆಯನ್ನೇ ತಿನ್ನಬೇಕು! ಇಷ್ಟತ್ತನಾಲ್ಕು ಪೌಂಡಿನ ತೂಕದ ಕಾಗದಕ್ಕಿಂತ ತೆಳ್ಳಗೆ!' ಎಂದು ಎಲ್ಲರ ವರ್ಣನೆಯ ಮಾತಾಗಿದ್ದಿತು.

ತಾಲೂಕಿನ ದೊಡ್ಡ ದೊಡ್ಡ ಬ್ರಾಹ್ಮಣರ ಮನೆಗೆ ನಾರಾಯಣನೇ ಅಡಿಗೆಗೆ ಬರಬೇಕು. ಆ ತಾಲೂಕಿಗೆ ಅವನು ಬಹಳ ದಿನಗಳಿಂದ ಪ್ರಸಿದ್ಧ. ಮತ್ತು ಸ್ವಭಾವದಿಂದ ಒಳ್ಳೆಯವ. ಹೆಚ್ಚಾಗಿ ಇವನನ್ನೇ ಕರೆಸುತ್ತಿದ್ದರು. ಇಂದು ಮಹಾಭೋಜನವೆಂದು ಪಲ್ಲಕ್ಕನ ಗಂಡನು ನಾರಾಯಣನನ್ನೇ ಕರೆಸಿದ್ದರು. ಜೊತೆಗೆ ರಾಜಣ್ಣನೂ ಬಂದಿದ್ದ.

ಎರಡು ಗಂಟೆಗೆ ಜನರು ಊಟಕ್ಕೆ ಕುಳಿತರು. ಎಲೆ ಹಾಕಿದರು. ಬಡಿಸಿದರು. ಹತ್ತು ಕೊಡದ ಹೆಂಡೆ ತುಂಬಿದ ಸಾರಿನಲ್ಲಿ ತಳಕ್ಕೆ ಬೇಳೆಯಷ್ಟೇ ಉಳಿದವು. ಜನರು ಸುರಿದದ್ದೇ ಸುರಿದದ್ದು. ನಾರಾಯಣನ ಪ್ರಶಂಸೆಯ ಸಂಗಡ ಊಟ ಮುಗಿಯಲು ನಾಲ್ಕು ಹೊಡೆಯಿತು. ಅಡಿಗೆಯನ್ನು ಮುಗಿಸಿ ಒಲೆಯ ಮೇಲೆ ಉಳಿದ ಜನರಿಗಿಂದು ಅನ್ನದ ಸಣ್ಣ ತಪ್ಪೇಲಿಯನ್ನು ಹೇರಿ ನಾರಾಯಣನು ಹಿತ್ತಿಲಲ್ಲಿ ಬಾವಿಯ ಕಟ್ಟೆಯ ಮೇಲೆ ಉಸ್ಸೆಂದು ಕುಳಿತನು. ಬೆವರು ಒರಸಿಕೊಳ್ಳಿ ಹತ್ತಿದನು. ಊಟ ಮಾಡಿದ ಹೆಂಗಸರು ಹಿತ್ತಲಿಗೆ ಕೈತೊಳೆಯಲು ಬಂದರು. ತೊಳೆದು ಹಿಂಡುಗಟ್ಟಿಕೊಂಡು ನಿಂತರು. ಆ ಮಾತು ಈ ಮಾತು ನಡೆಯಿತು.

ಹೆಂಗಸರಿಗೆ ಮೂಲತಃ ಮಾತು ಬೇಕು. ಅದರಲ್ಲಿ ಹೊಗೆಯಿಲ್ಲದ ಬಾನವು ಸಿಕ್ಕ ಮೇಲೆ ಕೇಳುವುದೇ? ಹೆರಟಿಯು ಸುಂದರವಾಗಿ ಸಾಗಿತು.

ರಾಜಣ್ಣನು ಉಂಡ ಎಲೆಗಳನ್ನು ಬಳಿದನು. ಬುಟ್ಟಿಯಲ್ಲಿ ತುಂಬಿ ಹೆಗಲಮೇಲೆ ಹೊತ್ತು ದೂರ ಚಲ್ಲಿ ಬಂದನು. ಬಿದ್ದ ಅನ್ನದ ಅಗುಳು, ಜಿಲೇಬಿಯ ಚೂರು, ಸಾರಿನ ನೀರು ಇತ್ಯಾದಿಗಳನ್ನು ಕಸಬರಿಗೆಯಿಂದ ಉಡುಗಿ ಬುಟ್ಟಿಯಲ್ಲಿ ತುಂಬಿದನು. ಆದರೆ ಗೋಮಯ ಮಾಡಲು ನೀರು ಇರಲಿಲ್ಲ. ಊಟಕ್ಕೆ ಬಂದವರು ಕೈ ತೊಳೆದು ತೀರಿಸಿದ್ದರು. ನೀರು ಸೇದಲು ಹಿತ್ತಲಿಗೆ ಬಂದನು. ಅಲ್ಲಿ ಒಂದು ಹೆಂಗಸರ ತಂಡವು

ನೆರಳಲ್ಲಿ ನಿಂತು ಹರಟೆಯನ್ನು ಹೊಡೆಯುವುದು ಕಣ್ಣಿಗೆ ಬಿದ್ದಿತು. ನಾನಾ ತರದ ಸೀರೆಗಳು, ಸೀರೆಗೆ ಹೊಂದಿಕೆಯಾಗುವಂತೆ ನಾನಾ ತರದ ಬಣ್ಣದ ಕುಪ್ಪಸಗಳು, ತಲೆತುಂಬ ಮಾಲೆ, ಕೈತುಂಬ ಬಂಗಾರದ ಮತ್ತು ರೇಸಿಮೆಯ ಬಳೆಗಳು. ಕಿವಿಯಲ್ಲಿ ಮುತ್ತಿನ ಮತ್ತು ವಜ್ರದ ಬಿಂಡೋಲೆ. ಮೂಗಿನಲ್ಲಿ ಹರಳಿನ ಮೂಗುಬಟ್ಟು, ಇಂಥ ಅಲಂಕಾರ ಮಂಡಿತರಾದ ಸೌಂದರ್ಯಶಾಲಿನಿಯರು ಒಮ್ಮೆಲೆ ಕಣ್ಣಿಗೆ ಕಂಡರು. ಆ ಶ್ರೀಮಂತ ಮನೆತನದ ಹೆಣ್ಣು ಮಕ್ಕಳ ರೂಪ ನೋಡುವಂತಹದು. ಮೈಬಣ್ಣಕ್ಕೆ ಬಟ್ಟೆಗಳು ಎದ್ದು ಕಾಣುತ್ತಿದ್ದವು. ಬಟ್ಟೆಗಳಿಗೆ ಆಭರಣಗಳು ಮಿಂಚುತ್ತಿದ್ದವು. ಆಭರಣಗಳಿಗೆ ಮೈಯು ಹಿನ್ನೆಲೆಯಾಗಿ ಜಿಲುಕುವನ್ನು ಚಮ್ಮುತ್ತಿದ್ದಿತು. ಅವರನ್ನು ನೋಡಿದರೆ ಕಣ್ಣಿಗೆ ಹಸಿವೆಯಾಗಬೇಕು. ಬುದ್ಧಿಗೆ ಉತ್ತೇಜನವಾಗಬೇಕು. ಕಲ್ಪನೆಗೆ ಕುಸುರೋಡೆಯಬೇಕು. ಅಂಥ ಸುಗಂಧಪೂರಿತ ಬಣ್ಣ! ಅಂಥ ರೂಪು! ಅಂಥ ಬೆಡಗು! ಅಂಥ ಅಲಂಕಾರ! ಆ ಸೌಂದರ್ಯದ ಗೂಡಿನಂತಹ ಶರೀರದಿಂದ ಕಿಲಕಿಲ ರಸದ ಮಾತು, ಮಾತಿಗೊಮ್ಮೆ ಸುಲಿಪಲ್ಲಿನ ಮಿಂಚು, ಕಣ್ಣಿನ ಕಾಂಕ್ಷೆ, ಮೂಗಿನ ಹೊಳವು, ಕೆನ್ನೆಯ ಕಸೂತಿ, ಕತ್ತಿನ ಕುಣಿತ, ಕೈಯ ಮಣಿತ, ವಜ್ರದ ಹರಳಿನ ಕಾಮನ ಬಿಲ್ಲು, ಕೊರಳ ಸರದ ತೂಗುಯ್ಯಾಲೆ, ಹಣೆಯ ಕುಂಕುಮದ ಮಂಕು! ಆರತಿ ಸದೃಶ ಹೆಂಗಸರನ್ನು ರಾಜಣ್ಣನು ಕುತೂಹಲದಿಂದ ನೋಡಹತ್ತಿದನು. ಅವರಲ್ಲಿಯೇ ಗೋಡೆಗೆ ನಿಂತು, ಎಲ್ಲರಿಗೂ ಹಾಸ್ಯ, ವಿನೋದವನ್ನು ಮಾಡುವ, ನಡುಹರೆಯದ ಗುಲಾಬಿಯ ವರ್ಣದ ಸರ್ವಾಲಂಕಾರಭೂಷಿತೆಯಾದ ಅ ಹೊಚ್ಚ ಹೊಸ ಹೆಂಗಸನ್ನು ಎನ್ನೆಯಾದಿಸದೆ, ಕಣ್ಣು ಅಲುಗಿಸದೆ, ಬಾಯಿ ತೆರೆದು, ಮುಗ್ಧನಾಗಿ, ಮೋನಿಯಾಗಿ, ಮಂಕುಪೆದ್ದನಾಗಿ ನೋಡಹತ್ತಿದನು. ಮತ್ತೂ ನೋಡಹತ್ತಿದನು. ಇನ್ನೂ ನೋಡಹತ್ತಿದನು. ಕಣ್ಣು ಕೀಳಲಿಲ್ಲ. ಮನಸು ಎಳೆಯಲಿಲ್ಲ. ಬುದ್ಧಿ ಸರಿದಾಡಲಿಲ್ಲ. ಒಂದೇಸವನೆ ನೋಡ ಹತ್ತಿದನು. ಎಂಥ ರೂಪ!!!

ಒಳಗೆ ಯಜಮಾನರು ಕೂಗುತ್ತಿದ್ದರು.

ರಾಜಣ್ಣನಿಗೆ ಎಚ್ಚರವಿಲ್ಲ.

ಯಜಮಾನಿಯೂ ಒದರಿದಳು.

ರಾಜಣ್ಣನು ಇನ್ನೂ ಕೆವುಡ.

ಯಜಮಾನರು ಮತ್ತೂ ಕೂಗಿದರು.

ರಾಜಣ್ಣನ ಜೀವ ತೂರ್ಯಾವಸ್ಥೆಗೆ ಬಂದಿದ್ದಿತು.

ಯಜಮಾನಿಯು ಅರ್ಭಟಿಸುತ್ತ ಹೊರಗೆ ಬಂದಳು.

ನಾರಾಯಣಾಚಾರ್ಯನು ಎದ್ದುಬಂದು ರಾಜಣ್ಣನ ಕೆನ್ನೆಗೆ ಘೆಟೀರೆಂದು ಬಿಗಿದು-“ಸೂಳೇಮಗನೇ, ಎಲೆ ಬಳಿದು ಎಷ್ಟು ಹೊತ್ತಾಯಿತು. ಗೋಮಯ ಮಾಡದೆ ಹಾಗೇ ನಿಲ್ಲುವದೇ! ಹೋಗು.” ಎಂದು ಛೇ.... ಛೇ.... ಹಾಕಿದನು.

ರಾಜಣ್ಣನು ಕೊಡವನ್ನು ಸೇದಿಕೊಂಡು ಒಳಗೆ ಹೋದನು. ಗೋಮಯ ಮಾಡಿದನು. ತನಗೂ, ನಾರಾಯಣಾಚಾರ್ಯನಿಗೂ ಒಂದೊಂದು ಎಲೆ ಹಾಕಿದನು. ಬಡಿಸಿದ್ದಾಯಿತು. ಊಟವಾಯಿತು. ಎಲೆ ಅಡಕೆಯಾಯಿತು.

ನಾರಾಯಣಾಚಾರ್ಯನು ತನ್ನ ಹಣ ಮತ್ತು ಸಂಭಾವನೆಯನ್ನು ಪಡೆದುಕೊಂಡು ತಮ್ಮ ಊರಿಗೆ (ಜಿಲ್ಲೆಗೆ) ಬರಲು ಅವಸರ ಮಾಡಿ ಗಾಡಿಯನ್ನು ಹತ್ತಿದನು. ಜತೆಗೆ ರಾಜಣ್ಣನೂ ಇದ್ದನು.

ಗಾಡಿಯು ಜಿಲ್ಲೆಯ ಕಡೆಗೆ ಮುಖ ಮಾಡಿ ಓಡಹತ್ತಿತು.

“ರಾಜಾ, ಮೈ ಮೇಲೆ ಎಚ್ಚರವಿಲ್ಲದೆ ಬಾವಿಯ ಕಟ್ಟೆಯ ಹತ್ತಿರ ನಿಂತು ಯಾರನ್ನು ನೋಡುತ್ತಿದ್ದೆ?” ನಾರಾಯಣಾಚಾರ್ಯನು ರಾಜಣ್ಣನನ್ನು ಕೇಳಿದನು.

“ಕಂಬದ ಹತ್ತಿರ ಇದ್ದ ಹೆಂಗಸನ್ನು! ಎಂಥ ರೂಪ!”

“ಕಂಬದ ಹತ್ತಿರ!”

“ಹ....ಗೋಡೆಗೆ ನೆಂಬಿ ಕಂಬದ ಹತ್ತಿರ ಇದ್ದವಳು.”

“ಅದೇಕೋ? ಆಕೆಯನ್ನು ಮದುವೆ ಮಾಡಿಕೊಳ್ಳಬೇಕೆಂದು ಮನಸಾಗಿದ್ದಿತೇನು?”

“ಏನಿಲ್ಲ!” ವಿಷಾದದಿಂದ ನುಡಿದನು.

“ಅಂದರೆ !”

“ನನಗೂ ಒಮ್ಮೆ ಅಂಥ ಚೆಲುವೆಯಾದ ಹೆಂಡತಿಯಿದ್ದಳು !”

“ಧೂ ಸೂಳೇನುಗನೇ ! ಅಂಥ ಹೆಣ್ಣು, ಹೆಂಡತಿಯಾಗಿ ಸಿಗಬೇಕಾದರೆ ರಾಜಮನೆತನದಲ್ಲಿ ಹುಟ್ಟಿ ಬರಬೇಕು !”

“ನಿಜವಾಗಿ !” ಮೆಲ್ಲಗೆ ನುಡಿದನು.

“ಕನಸಿನಲ್ಲೇನು ?” ನಗುತ್ತ ಕೇಳಿದನು.

“ಇಲ್ಲ. ನಿಜವಾಗಿ ಅಂಥ ಚೆಲುವೆಯಾದ ಹೆಂಡತಿ ಇದ್ದಳು.”
ಕಂಠವು ತುಂಬಿ ಬಂದಿತು.

“ಮುಂದೆ ?” ಒಂದಿಷ್ಟು ಆಶ್ಚರ್ಯದಿಂದ ನಾರಾಯಣಾಚಾರ್ಯನು ಕೇಳಿದನು.

“ಹೋದಳು.” ಕಣ್ಣು ಹಸಿಯಾದವು.

“ನನಗೆ ಈವರೆಗೂ ಹೇಳಿಲ್ಲವಲ್ಲ !”

“ಹೇಗೆ ಹೇಳಲಿ ಆಚಾರ್ಯರೇ !” ನೀರು ಚಿಮ್ಮಿತು.

ನಾರಾಯಣಾಚಾರ್ಯನಿಗೆ ಈಗ ನಿಜವೆನಿಸಿತು. ಮರುಗಿದನು.

“ರಾಜಣ್ಣ. ಅಂಥ ಚೆಲುವೆ !” ತುಟಿಯ ಮೇಲೆ ಬೆರಳಿಟ್ಟು ಕೇಳಿದನು.

“ಅಹುದು. ಇವಳಿಗೆ ಒಂದಿಷ್ಟು ವಯಸ್ಸಾಗಿದೆ. ದೇಹವು ಒಂದಿಷ್ಟು ಗಡುತರ. ನನ್ನ ಹೆಂಡತಿಯು ಇನ್ನೂ ಚಿಕ್ಕವಳು, ಮೈ ತೆಳ್ಳಗೆ. ಬಣ್ಣ ಅದೇ ಎನ್ನಬಹುದು. ಮೂಗು ಈಕೆಯಂತೆಯೇ ಉದ್ದ. ನಯ-ನಾಜೂಕಾಗಿ ಇದ್ದಳು. ಅವಳ ರೂಪವು ಇನ್ನೂ ಕಣ್ಣು ಮುಂದಿದೆ. ಆ ರೂಪಕ್ಕೂ ಈ ರೂಪಕ್ಕೂ ಹೋಲಿಸಿ ನೋಡುತ್ತಿದ್ದೆ. ತನ್ಮಯನಾಗಿದ್ದೆ. ನಿಮ್ಮ ಬಡಿತ....” ಎಂದು ಮುಖವನ್ನು ಮುಚ್ಚಿಕೊಂಡು ಅಳಹತ್ತಿದನು.

ನಾರಾಯಣಾಚಾರ್ಯನಿಗೆ ಬಹಳ ಕೆಡಕೆನಿಸಿತು.

ಗಾಡಿಯು ಭುಗಿಭುಗಿಲೆಂದು ಜಿಲ್ಲೆಯ ಕಡೆಗೆ ಓಡುತ್ತಿದ್ದಿತು.



ಈವರೆಗಿನ ಕೈಹೊತ್ತಿಗೆಗಳು*

*೧. ಗೃಹಲಕ್ಷ್ಮಿ	ಅ. ನ. ಕೃ.
*೨. ಮಲ್ಲಿ	ದೇವುಡು
*೩. ವಿನೋಚನ	ನಿರಂಜನ
*೪. ಪರದೇಶಿ	ಕುಲಕರ್ಣಿ ಬಿಂದುಮಾಧವ
*೫. ಸ್ವರ್ಣರೇಖೆ	ವೀರಕೇಸರಿ
*೬. ಅಪಸ್ವರ	ತ್ರಿವೇಣಿ
*೭. ರಾಯರು ಕಂಡ ರಂಗು	ಬೆಳ್ಳೆ ರಾಮಚಂದ್ರರಾವ್
೮. ರುಕ್ಮಿಣಿ	ಅ. ನ. ಕೃ.
*೯. ವಜ್ರದುಂಗುರ	ನಾ. ರಾಜಣ್ಣ
೧೦. ಕೇಶಿಗೆ ವನ	ತ. ರಾ. ಸು.
೧೧. ಸಮಾಜ ಗರ್ಭವಲ್ಲಿ	ಸಿ. ಬಿ. ಚಂದ್ರಶೇಖರ್
೧೨. ತೀರಿತ ಆಸೆ	ಸೇವ ನಮಿರಾಜಮಲ್ಲ
೧೩. ಪ್ರಕೃತಿ	ಶ್ರೀರಂಗ
೧೪. ಹೊಲ-ಮನೆ	ಶ್ರೀಕೃಷ್ಣ ಪಾಟೀಲ

ಆಚ್ಚಿನಲ್ಲಿ

† “ದೇವದಾಸಿ”-“ಎಚ್ಚ ಮನಾಯಕ”		ದಿವಂಗತ ಕೆ. ಹಿರಣ್ಮಯ್ಯ
ಗೊಂಡಾರಣ್ಯ	ಶಿವರಾಮ ಕಾರಂತ
ರಾಣೀ ಅಜ್ಞಾತಾ	ನನಗಿರಿನಂದ

ಮುಂಬರುವ ಕೈಹೊತ್ತಿಗೆಗಳು

ರಂಗಮ್ಮನ ವತಾರ	ನಿರಂಜನ
ನಾಟ್ಯಸರಸ್ವತಿ ಶಾಂತಲಾದೇವಿ	ಅ. ನ. ಕೃ.
ತಾಯಿ ಮಕ್ಕಳು	ಅ. ನ. ಕೃ.

* ಪ್ರತಿಗಳು ಮುಗಿದಿವೆ.

† ಈ ಎರಡು ನಾಟಕಗಳನ್ನೂ ಒಂದೂವರೆ ರೂಪಾಯಿಗೆ ಒಂದೇ ಕೈಹೊತ್ತಿಗೆಯಾಗಿ ಪ್ರಕಟಿಸಿ, ನಿವ್ವಳ ಉತ್ಪನ್ನವನ್ನು ‘ಶ್ರೀ ಹಿರಣ್ಮಯ್ಯ ಸ್ಮಾರಕ ನಾಟಕ ಮಂಡಳಿ’ಯವರಿಗೆ ಒಪ್ಪಿಸಲಾಗುವುದು.

